
4 און געיעג נאָך מאָמענטן 
2 6 ְצֶחק קדש 


= התנסה זי |} 


/ ערשטער באַנד 
טעלע-וױיזיאַנערן 


1 


"אין דעם ברייטן אַרומנעם פֿון לודענס 
שרײַבערישע אינטרעסן איז פֿאַראַן אַ 
פּינטעלע פֿון יענער שפּילעװדיקער 
פֿאַרטראַכטקײט, װאָס באַטיטלט דעם 
אַרײַנפֿיר צו זײַן בוך פּערל פֿון גן-עדן: 
והאַמא צ' גנהענס" ‏ - דער זיך 
שפּילנדיקער מענטש, װאָס איז דער 
יינגערער ברודער פֿון דעם "האָמאַ 
סאַפּיענס' - דעם טראַכטנדיקן 
מענטש". 


(אין די מאַטיהון פֿן דער זשורי בעתן 


צוטײלן דעם דוד האָפֿשטײפּרײַז 
פֿאַר 1997) 


יצחק לודען 


אין געיעג נאָך מאָמענטן 


ערשטער באַנד 
טעלע-װויזיאַנערן 


צו הײליקן דעס אָנדענק 
פֿון מײַן פֿאַרשסענער 
משפּהה 


די צװײ בענד פֿון דעם בוך 
דערשײַנען מיט דער הילף פֿון: 
איציק און גענואַ מאַנגער-פֿאָנד 
בײַם קרן יהושע רבינוביץ לאמנויות תל-אביב 
קרן למען בית שלום-עליכם 
לערנער-פֿאַנד פֿאַר ייִדיש אין ישׂראל 
אַרבעטער-רינג אין ישׂראל 
שלום און ישׂראל גאַטײַנער-אינסטיטוט בײַם אוניווערסיטעט פֿון חיפֿה 
פֿאַר פֿאָרשן די געשיכטע פֿון 'בונד", ייִדישע אַרבעטער-באַװעגונג 
און ייִדישע קולטור אין מזרח-אײראָפּע 
פּוניע קרישטאַל, מעלבורן און מאיר נירנבערג, בוענאָס אײַרעס 


יצחק לודען 


אין געיעג נאָך מאָמענטן 


אַקטועלע פּובליציסטיק 
פֿון הײַנטיקע און נעכטיקע טעג 


ערשטער באַנד 
טעלע-װיזיאָנערן 


ה. לײיװיק-פֿאַרלאַג 
בײַם פֿאַראײן פֿון ייִידישע שרײַבער און זשורנאַליסטן אין ישׂראל. 
תּל-אָבֿיבֿ 5 תּשס"ט - 2009 


2108 עד עס זזטפעטת אז 
1 8004 
3---1616 
װ12466 112068 עם 


יצחק לודן: צייד הרגעים 
כּרך ראשון: טלֶא-ויזיונָרים 


0 


הילע: יאָסל בערגנער 
גראַפֿישע פֿאָרמירונג: אוריתּ לודען 
צייכענונגען: יאָסל בערגנער 
און משה סחר 


0 
מיטהילף בײַ דער קאָרעקטור: אליעזר ניבאָרסקי 
טעכנישע מיטהילף: יעל קדם 


אױטאָרן-רעכט: יצחק לודען 
6 
מסת"ב: 965-7348-11-0 :1588 


הודפס בישראל, תשסייט -- 2009 
09 ,1512 מ1 160ת1ז? 


דפוס צור-אות, ירושליס 


טעלע-װיזיאָנערן 

געבליבן איז דער חלום 

װאָס װעט זײַן מאָרגן? 

די דראַמע פֿון דער גרויער 
טאָג-טעגלעכקייט 

מנהיגים אין ישׂראל 

היימישע סילועטן 

דער גוֹרל פֿון ייִדיש אין ייִדישן לאַנד 


אינהאַלט פֿון ערשטן באַנד 


פֿאַר מײַנע קינדער 

און אייניקלער - 

צּו לייענען און לערנען 
און געדענקען 


דאָס בוך איז געדרוקט לויטן אויסלייג פֿון ייװאָ, אָבער 
מיט לײַבטע אַנדערשקײטן, באַזירט אויף דעם מחברס 
סטיליסטישע און אַנדערע פּרינציפּיעלע באַװאָרענישן. 
זי װערן אַרױסגעברענגט און באַהאַנדלט אין צווייטן 
באַנד פֿונעם בוך, אין דעם אַרטיקל א"נ: 7פֿרײַע מחשבֿות 
וועגן לאָגיק און שכל-הישר, טראַדיציע און באַנײַונג 
אין דער שפּראַך-נאָרמירונג? (זיז 459 -- 474). 


אַך, װי די צײַט לױפּטו 
(אָנשטאָט אַן אַרײַנפֿיר) 


די אײינפֿאַכע ווירקלעכקייט איז, למעשׂה, אַ קאָמפּליצירטער 
פּראָדוקט פֿון אַ מולטיפֿאַקולאַרער אָבסערװאַציע. 

אַזױ װי יעדער מאַרש, װאָס באַשטײט פֿון טויזנטער טריט (מאָאָ: 
"אַ מאַרש פֿון טויזנט מײַל הייבט זיך א פֿון איין טראָט"), און גענוי אַזױ װי 
דער וועג, װאָס באַשטײט פֿון אומצאָליקע מײַלן, און יעדער שמועס פֿון אָן 
אַ צאָל װוערטער - אַזױ באַשטײט אויך די ווירקלעכקייט פֿון אָן אַ צאָל 
פּרטים פֿון כּל המעגלעכסטן כאַראַקטער. זי האָט איר אייגענעם מיקראָ- 
און מאַקראָ-קאָסמאָס און געפֿינט זיך אין אײביקער באַװעגונג. 

- און אַזױ אויך די צײַט: זי באַשטײט פֿון אָן אַ צאָל מאָמענטן, און זי 
לױפֿט מיט איר אומגעהויערן טעמפּאָ און מיט אַ קראַפֿט, װאָס קיינער קען 
זי נישט צוימען, און אַװודאי נישט פֿאַרהאַלטן. 

אין אָט דעם געלויף פֿון דער צײַט איז די עיקרדיקע אױפֿגאַבע פֿון דעם 
זשורנאַליסט - אױפֿכאַפּן דעם מאָמענט, פֿאַראײביקן אים און פֿאַר" 
װאַנדלען אים אין דעם שפּיגל פֿון זײַן צײַט. און אין דער זעלבער צײַט אויך 
צו דערמאַנען די פֿאַרגעסענע דראַמעס פֿון די נעכטיקע טעג. 

אין זײַן געיעג נאָך די מאָמענטן ברענגט דער זשורנאַליסט צום 
אויסדרוק דעם אײביקן געראַנגל פֿון דער מענטשהייט פֿאַר אַ בעסער 
לעבן. אין דער דערמאָנונג פֿון די פֿאַרגעסענע מאָמענטן דערזעען מיר 
אויך װיפֿל מאָל מיר האָבן שוין די שלום-טויב געהאַט אָנגעבאַפּט פֿאַר 
אירע פֿליגל און װיפֿל מאָל מיר האָבן זי אַרױסגעלאָזט אָדער זי האָט זיך 
פֿון אונדזערע הענט אַרױסגעריסן און איז אַנטלאָפֿן, אַװעקגעפֿלױגן. 

דער מאָמענט איז סײַ אַ באַשטאַנדטײל און סײַ א פּראָדוקט פֿון דער 
צײַט. ער קען אויך זײַן אַן אויסנאַמיקע פּאַסירונג, אַ קוריאָז אָדער אַ 
פּאַראַדאָקס. אָבער ווען דער מאָמענט ווערט אַ מאַמענטום, אַן אָנהייב 
פֿאַר אַן אָנגײענדיקן פּראָצעס - דעמאָלט ווערט ער געשיכטע. 


8 ערשטער באַנד 


דער זשורנאַליסט איז דער יעגער פֿון די מאָמענטן און אויך זייער שוֹמר. 
צום אונטערשייד פֿון דעם שרײַבער דעם באַשרײַבער, איז דער 
זשורנאַליסט דער פֿאַרשרײַבער. ער פֿאַרװאַנדלט אין שריפֿט די דראַמע 
פֿון דער פּאַסירונג. דער פּובליציסט איז איר פּובליקירער (פֿאַרן פּובליקום). 
ער איז דער אינפֿאָרמאַטאָר און איבערװײַזער פֿון דער אינפֿאָרמאַציע, און 
דער פֿאַרמיטלער צווישן אירע קװאַלן,- די קװאַלן פֿון דער אינפֿאָרמאַציע 
- און דעם לײענער. 

דערפֿאַר איז אַזױ וויכטיק דאָס אָפּקלײַבן, אױפֿזאַמלען און מאַגאַזינירן די 
טעגלעכע אינפֿאַרמאַציעס צווישן די טאָוולען פֿון ביכער - אַזױ וי די 
יצירות פֿון דער שיינער ליטעראַטור. נישט צופֿעליק װערן טאַקע די 
כּלערלײ זשורנאַלן, די פּעריאָדישע זאַמלונגען פֿון אינפֿאָרמאַציעס, 
אַרטיקלען און עסייען, אָנגערופֿן "מאַגאַזינען": צװישן זײערע טאָװלען 
ווערן אײַנגעזאַמלט די אַרטיקלען פֿון דער גײַסטיקער פּראָדוקציע פֿאַר דעם 
גײַסטיקן געברויך - אַזױ װי די אַרטיקלען פֿון דער מאַטעריעלער 
פּראָדוקציע און פֿאַרן מאַטעריעלן געברויך ווערן אײַנגעזאַמלט צווישן די 
געמויערטע ווענט פֿון די מאַגאַזינען - "סקלאַדן". אין ביידע פֿאַלן, װי מיר 
זעען, באַנוצן מיר זיך מיט די זעלבע טערמינען. 

דאָס בוך פֿון דעם סאָרט ווערט אויף דעם אוֹפֿן דער מאַגאַזין פֿון דער 
זשורנאַליסטישער אָדער פּובליציסטישער ליטעראַטור, און דער פּובליציסט 
ווערט דער מאַגאַזינער פֿון דער אינפֿאָרמאַציע אין איר ליטעראַרישן 
מלבוש: ער שרײַבט די דראַמע פֿון דער גרויער טאָג-טעגלעכקייט. 


פּראָפֿעסיאָנעלע היסטאָריקערס באַזירן געוויינטלעך זייערע פֿאָרשונגען 
אויף דאָקומענטן - דאָס רובֿ אָפֿיציעלע; אויף פֿאַקטן און דערשײַנונגען, 
װאָס באַציִען זיך לרובֿ צו די האַנדלונגען און טואונגען פֿון דעם עסטאַב- 
לישמענט, די "מאה-דעה", און פֿון די הערשנדיקע און װירקנדיקע 
פֿאַקטאָרן. די אמתדיקע געשיכטע פֿון דער מענטשהייט ווערט אָבער 
פֿאַרשריבן נישט אין די אָפֿיציעלע דאָקומענטן, נאָר אין דער טעגלעכער 
און פּעריאָדישער פּרעסע, אין דער געדרוקטער און עלעקטראָנישער 
קאָמוניקאַציע. און װײַל די מאָמענטן פֿון דער ווירקלעכקייט לעבן נאָר אַ 
מיקראָסקאָפּישן ברובטייל פֿון דער צײַט, פֿאַרשװינדן זי מיטן פּאַפּיר פֿון די 
צײַטונגען, מיט די אָפּפֿאַלן און אָפּגענוצטע אַרטיקלען פֿון גײַסטיקן געברויך, 
װאָס ווערן אַרױסגעװאָרפֿן אין מיסט אַרײַן צוזאַמען מיט די שיריים - און 
צוזאַמען מיט זי פֿאַרשװינדן אויך די געדרוקטע אויף זיי אינפֿאָרמאַציעס, 
װאָס האָבן, מיטן לויף פֿון דער צײַט, פֿאַרלױרן זייער אַקטועלן ווערט. 

מיט דער זעלבער געשווינדקייט פֿאַרשװינדן זיי געוויינטלעך פֿון דעם 
זבּרון און פֿון דעם מענטשלעכן באַװוּסטזײַן - און שטיקער געשיכטע 
גייען אויך אַזױאַרום פֿאַרלױרן פֿאַר דער געשיכטע. דערפֿאַר איז אַזױ 
וויכטיק צו קאָנסערווירן די דאָזיקע פּרטים פֿון דער טאָג-טעגלעכער 
ווירקלעכקייט אין זייער אױפֿגעכאַפּטער נאַקעטער און אוממיטל- 
באַרער װאָר אײידער זי װוערן באַשמאַלצט און באַזאַלצט און 
באַקלײדט אין די ליטעראַרישע און קינסטלערישע בגדים, װאָס האָבן 
אויך, פֿון זייער זײַט, זייער באַזונדערן, זייער וויכטיקן, בײַשטײַער צו 
דער געשיכטע פֿון דער מענטשלעכער ציוויליזאַציע. די מאָמענטן, 
װאָס עס כאַפּט אויף און פֿאַרצײכנט דער זשורנאַליסט, שפּיגלען אָפּ 
דעם אויטענטישן באַראַקטער פֿון דער צײַט. 

דאָס בוך איז אָבער נישט קיין אַלטערנאַטיווע געשיכטע, נאָר אַ 
זאַמלונג פֿון בליצבילדער פֿון די אױפֿגעכאַפּטע מאָמענטן. 

דער יעגער פֿון די מאָמענטן, דער זשורנאַליסט, איז נישט קיין 
אָביעקטיװוער אָבסערװאַטאָר. עס איז בכלל נישט פֿאַראַן קײן 
אָביעקטיווע אִבסערװאַציע. דאָס אױפֿנעמען און באַנעמען די 
ווירקלעכקייט איז אַ דורכאויס סוביעקטיווער פּראָצעס, און אַזאַ איז 
אויך אונדזער זאַמלונג - אַ רעזולטאַט פֿון אַ באַזונדערן, אַ פּערזענלעכן 
קוקווינקל, װאָס איז באַװירקט פֿון דעם מחברס דערציונג, פֿון זײַן 
אידעאָלאָגישער אױפֿפֿאַסונג און לאַנגיאָריקער דערפֿאַרונג: דאָס איז די 
דערפֿאַרונג פֿון דעם דור, וועלכער האָט איבערגעלעבט - אַזױ אָדער 
אַנדערש - דעם חורבן פֿון פּױילישן, פֿונעם מיזרחאײראָפּעישן ייִדנטום. 

די צײַטונג איז יעדן איינעמס גײַסטיקער פֿרישטיק. אָבער - איידער די 
צײַטונג ווערט פֿאַרװאַנדלט אין אַ רוי-מאַטעריאַל און אַן עדות-זאָגער 
פֿאַר דער געשיכטע, דינט זי דעם מענטשן וי זײַן ג;יסטיקער באַשפּײַזער. 


דער הורכשניטלעכער לײיענער װאָלט געװאָלט לייענען גוטע, דער" 
פֿרײענדיקע נײַעס, כּדי ער זאָל האָבן אַ רויקן, אַ זאָרגלאָזן טאָג. ווען ער 
דערזעט אָבער די צײַטונג מיט בלויזע "פּאָזיטיווע" ידיעות, ווערט זי 
אָפֿטמאָל פֿאַר אים לאַנגװײַליק און ער זובט דווקא דראַמע און עמאָציעס 
פֿאַר זײַן 'גײַסטיקן פֿרישטיק". זובט פֿאַר אים דער זשורנאַליסט די דראַמע 
און די עמאָציעס אינעם לעבן און אין דער ווירקלעכקייט, אין דער 
פּאָליטיק און אין אַלע אַנדערע צװײַגן אין לעבן פֿונעם יחיד און פֿון דער 
געזעלשאַפֿט. און דער לעבנס-טעאַטער ליפֿערט זי - די דראַמעס און די 
עמאָציעס - מיט פֿולע עמערס. 

די אױפֿגאַבע פֿון דער פּרעסע, װי דער שמירה:הנט פֿון דער 
דעמאָקראַטיע, איז צו דערצײלן דעם אמת, אױף וױפֿל דער 
זשורנאַליסט קען נאָר זײַן אָביעקטיוו לוט די עטישע נאָרמעס פֿון דער 
צײַט, פֿון דעם אָרט און פֿון דער געזעלשאַפֿט אין וועלכער מיר לעבן. 


איך ברענג אין דעם בוך אַן אָפּקלײַב פֿון מײַנע אַרטיקלען, רעפּאָר- 
טאַזשן, פֿעליעטאָנען און אָפּהאַנדלונגען, פֿאַרעפֿנטלעכטע אין 
אייניקע ייִדישע צײַטונגען און זשורנאַלן אױף דער וװעלט אין 
פֿאַרשײדענע צײַטן. דאָס איז אַן אָפּקלײַב פֿון צווישן מער װי פֿינף 
טויזנט מאמרים פֿון פֿאַרשײדענעם זשאַנער, װאָס איך האָב געשאַפֿן 
און משך פֿון מײַנע 55 יאֶָר אַרבעט וי אַ פּראָפֿעסיאַָנעלער 
זשורנאַליסט. נישט אַלע זענען פֿון דער זעלבער קװאַליטעט, אַ סך פֿון 
זיי געשריבן ספּאָנטאַן, "אויף דער הייסער מינוט" - אָבער וי אַ בליץ- 
דאָקומענט פֿון דער צײַט. 

היוֹת וי אין די צוויי דיקע בענד פֿון דעם בוך גייט אַרײַן בלויז אַ 
קליינער ברוכטייל פֿון די אַלע געדרוקטע אַרטיקלען - שפּיגלען זי אָפּ 
נאָר אַ קליינטשיקן שפּליטער פֿון דער צײַט, אַ קליין בינטעלע פֿון די 
אױפֿגעכאַפּטע מאָמענטן פֿונעם לעבן פֿון אונדזער דור. די אַנדערע 
"מאָמענטן" לאָז איך איבער פֿאַר די אַנדערע קאָלעגן פֿון מײַן 
פּראָפֿעסיע. 

דער סדר פֿון די אַרטיקלען איז נישט קיין בראָנאָלאָגישער, 
נישט אײַנגעסדרט לוט זייערע דאַטעס, און נישט אַלעמאָל אַפֿילו 
לוט קיין לאָגישן סדר. די טעמעס זענען סאָרטירט לוט פֿאַרשײידענע 
קאַטעגאָריעס - װײַל פּאַסירונגען, געשעענישן און דערשײיַנונגען חזרן 
אָפֿטמאָל זיך איבער אין אַזאַ אָדער אַנדערער פֿאָרם; זײערע 
שילדערונגען, ווען מיר לייענען זיי מיט צענדליקער יאָרן שפּעטער, 
קלינגען נישט זעלטן פֿון דאָס נײַ צומאָל באַקאַנט און װידער אַקטועל. 
דאָס איז נוגע גאָר באַזונדערס דעם פּאַליטישן רעפּאַרטאַזש. דאָס 
דאָזיקע בוך קאָן אפֿשר דינען וי אַ בריק איבער דער צײַט - אַ בריק 
צװישן תּקופֿות אין לויף פֿון מײַן דור. 


דעו מחגו 


טעלע-װיזיאָנערן 


1 וויזיש און טעלעוויזיע 


יטן אויפֿקום פֿון דער טעלעוויזיע איז פֿאַרשװוּנדן די וויזיע. 

מ דעם"אָ נישט אָנגענעמען פֿאַקט לערנען מיר אַװנט-אײַן, 
אַװונט-אויס, מיטן צוקוקן זיך צו דעם קליינעם עקראַן, וועלכער האָט 
קליין געמאַכט די וועלט, און לערנט אונדז זען פֿון דער נאָענט אַלץ װאָס 
איז װײַט. זי לערנט אונדז זען אַלדאָס װײַטע אין רוים און אין שטח. 

זי האָט צוגענומען בײַ אונדז דעם חזיון. די װיזיאָנערן זענען געװאָרן 
טעלע-װיזיאַנערן. 

אַװודאי איז דאָס איינער פֿון די אומפֿאַרמײַדלעכע רעזולטאַטן פֿון 
דער מאָדערנער ציוויליזאַציע, וועלכע טרײַבט און שטויסט די מענטש- 
הייט פֿאָרױס צו גרויסע טעכנאַלאָגישע דערגרייכונגען, און װאָס אין 
דער זעלבער צײַט פֿאַרטויבט זי בײַ די מענטשן דאָס פֿילבאַרע פּינטעלע 
פֿון זצלבשטענדיקן געדאַנק. זי אוניפֿאַרמירט דעם מענטשלעבן מוֹח און 
פֿאַרװאַנדלט אים אין אַ קליינעם קאָמפּיוטער, װאָס אַרבעט לט דער 
פּראָגראַמירונג פֿון דעם רעזשיסער אינעם טעלעויזיע-סטודיאָ: 
מיליאַָנען מוֹחות װערן געצװוּנגען צו אַרבעטן לױט די זעלבע 
פּראָגראַמען, לויטן זעלבן שאַבלאָן. מיליאָנען מוֹחות ווערן אין דער 
זעלבער צײַט געריכטעט צו די זעלבע מחשבֿות, צו די זעלבע פֿילמען 
אין דער טעלעװיזיע; און, צומאָרגנס, אויף די אַרבעט-פּלעצער, אויף 
באַגעגענישן, קאָמענטירט מען, רעדט מען מיט התפּעלות אָדער מיט 
קריטיק, װעגן די זעלבע פֿילמען, די זעלבע אױפֿטריטן, די זעלבע 
גיבורים פֿון דער נעכטיקער טעלעוויזיע - חיים יבֿין, עופֿרה חזה, שימי 
תּבֿורי, אַריק אײַנשטײן אָדער צבֿיקה פּיק. 

גענוי אַזױ וי די הונדערטער-טויזנטער טעלעוויזיע-אַפּאַראַטן אין די 
הונדערטער-טויזנטער שטובן אין לאַנד װײַזן הײַנט אינאָװונט אומעטום 
און אײנצײַטיק די זעלבע בילדער אויף זייערע עקראַנען - אַזױ שפּיגלען 
זי זיך אִפּ אין די הונדערטער-טויזנטער מוֹחות, װאָס קאָמענטירן זי 

אויף צומאָרגנס. זי איז געװאָרן, די טעלעוויזיע, א מין גייסטיקער סם, אַ 
נאַרקאָטיק פֿאַרן מאַסןך געברויך. 

דאָס איז גוט - און סאיז נישט גוט. עס איז אָבער אומפֿאַרמײַדלעך. 
יעדער טעכנאָלאָגישער װוּנדער האָט זײַנע באַגלײיט-חסרוֹנות. אַזױ וו 
אַ סך פֿון די װוּנדער-רפֿואות. 

די מאָדערנע טעבנאָלאָגיע דערהייבט די מענטשהייט צו די העכסטע 
װײַטן אין קאָסמאָס, ברענגט אַרױף דעם מענטש אויף דער לבֿנה - און 
נידערט אַראָפּ, אין דער זעלבער צײַט, דעם מאָראַלישן ניוואָ פֿון דעם מין 
מענטש. דער זעלבער מענטש, וועלכער רעגירט מיט דער טעבנאָלאָגיע 
און באַהערשט דורך איר דעם אוניווערס - האָט נאָך נישט געפֿונען דעם 
מיטל צו פֿאַרשטאַרקן די מאָראַלישע אימוניטעט פֿון דעם מענטש קעגן 
די נעגאַטיווע השפּעות פֿון אָט דער טעכנאָלאָגיע; דער זעלבער מענטש, 
וועלכער בוט קינסטלעכע סאַטעליטן און פֿאַרגװאַלדיקט די נאַטור - 
פֿאַרװאַנדלט זיך אַלײן, דעם מענטש, אין אַ קליין געהאַרכזאַם שרײַפֿעלע 
פֿון זײַן אייגענער טעבנאָלאָגישער המצאה. 

די טעלעוויזיע איז איינער פֿון די װוּנדערס פֿון אָט דער צווייזײַטיקער 
טעכנאָלאַגישער וויזיע פֿון דעם מאָדערנעם מענטש. מיט דער הילף פֿון 
דער טעלעויזיע ווערט - צוזאַמען מיט דער פֿאַנטאַסטישער וויזיע פֿון 
די מענטשלעכע דערגרייכונגען אין אוניווערס, צװזאַמען מיט די 
אינפֿאָרמאַציעס וועגן אַלץ, װאָס קומט פֿאָר אויף דער וועלט - אויך 
אַרײַנגעברענגט אין יעדער שטוב דער בויון פֿון ברוטאַליטעט, פֿון 
גװאַלט און פֿון װוּלגאַרער פֿאַרװײַלונג. 

אמת, זי ברענגט אויך אַרײַן קולטור אין יעדער שטוב. אויך אין דעם 
ליגט דער כּוֹח פֿון דער טעלעוויזיע. אָבער, צוזאַמען מיט די שיינע 
קאָנצערטן און פֿילמען פֿון קונסט, שפּיל און דערציונג, ברענגט זי אויך 
דעם באַנאַלן קיטש. לויטן געשמאַק פֿון די, װאָס רעגירן מיט אָט דעם 
מעכטיקן אינסטרומענט פֿון דערציען דעם בירגער, לויטן טעם פֿון די, 
װאָס שטייען באַהאַלטן הינטער דעם קליינעם עקראַן פֿון דעם צויבער- 
קעסטעלע. 

פֿון אָט די עטװאָס מליצהדיקע קאָסמיש-טעכנאָלאָגישע מחשבֿות 
לאָמיר זיך צוריקקערן צו אונדזערע היימישע ענינים, צוליב וועלבע, 
אייגנטלעך, מיר האָבן זיך אַװעקגעלאָזט מיטן געדאַנק צו אָט די װײַטע 
באַגריפֿן פֿון וויזיע און טעלעוויזיע. 

עס איז שוין, דאַכט זיך, געזאָגט געװאָרן, אַז מיטן שליסן דעם ראַדיאָ 
און די טעלעוויזיע האָט זיך די וועלט נישט אָפּגעשטעלט, און אַז די 

פּאָליטיק אַרבעט אַפֿילו איבערשעהן. און נאָך אינטענסיווער פֿון דער 
פּאָליטיק אַרבעטן הײַנט די הכנות צו די װאַלן, װאָס זייער טערמין 
דערנענטערט זיך מיט גאָר גיכע טריט. והראַיה - הײַנטיקע װאָך, ווען די 
טעלעוויזיע און דער ראַדיאָ זענען געװאָרן אינגאַנצן צוגעמאַכט צוליב 
דעם שטרײַק פֿון די זשורנאַליסטן אין דער "עלעקטראָנישער קאָמוני- 
קאַציע" - האָט זיך נישט אָפּגעשטעלט דער װאַל-פֿאַרמעסט אויף 
דעם קליינעם עקראַן. נאָך מער, אױפֿן באַפֿעל פֿון העכסטן געריכט 
האָבן די זשורנאַליסטן געמוזט פֿאָלגן און אױספֿירן די פֿאַראָרדענונג 
פֿון דער צענטראַלער װאַל-קאַמיסיע און זיך אונטערװאַרפֿן דעם 
אַרבעטס-דעקרעט פֿון דער רעגירונג, כּדי צו ברענגען פֿאַר די 
בירגער פֿון ישׂראל די טעלעװויזיאָנערישע בשׂורות פֿון די פּאַרטײיען 
אין נאַמען פֿון דער הײליקער דעמאַקראַטיע. 

איך האָב שוין געזען אין מײַן לעבן אַ סך װײַסע פֿלעקן אין די צײַטונגען 
צוליב דער קאָנפֿיסקירנדיקער שטרײַך-פֿעדער און שער פֿון דער צענזור. 
איך האָב שוין געזען וי גאַנצע אױפֿלאַגעס פֿון אָפּגעדרוקטע צײַטונגען 
ווערן קאָנפֿיסקירט דורך דעם צענזאָר. מיר זענען שוין אויך צוגעוווינט צו 
דעם, אַז טעלעװיזיע-פּראָגראַמען ווערן געשניטן אָדער קאָנפֿיסקירט. 

אָבער צום ערשטן מאָל אין מײַן לעבן האָב איך הײַנטיקע װאָך געזען 
אַ פֿאַרקערטע דערשײַנונג: אַז די מאַכט-אָרגאַנען זאָלן אױפֿצװינגען 
פּראָגראַמען דער טעלעוויזיע און אירע געברויבער. 

איך מיין דאָ נישט, חלילה, צו קריטיקירן די צענטראַלע װאַל- 
קאָמיסיע און דעם באַשלוס פֿון העכסטן געריכט. זייערע מאַטיוון זענען 
מסתּמא געווען באַרעכטיקט: עס זאָל נישט פֿאַרשטערט וװערן דער 
נאָרמאַלער גאַנג פֿון דעם װאַל-פֿאַרמעסט, װאָס איז דער וויכטיקסטער 
דעמאַקראַטישער אַקט אין לעבן פֿון דעם בירגער אין אַ דעמאָקראַ- 
טישער מדינה. איך ברענג דאָס נאָר װי אַ פֿאַקט, װי אַ קוריאָז אין 
אונדזער פּאַראַדאָקסאַלער ווירקלעכקייט. 

אָבער - פֿאַר אָט דעם הײליקן רעכט צו באַקענען דעם בירגער מיט 
די בשׂורות, װאָס די פּאַרטײען דאַרפֿן אים ברענגען, כּדי ער זאָל קענען 
באַשליסן וועגן דעם צוקונפֿטיקן גוֹרל פֿון דער מדינה, האָט דער 
בירגער טאַקע באַקומען א גוטן פֿאַרװײַלונגס"פּראָגראַם אין 
אַמעריקאַנישן סטיל. דער דאָזיקער פּראָגראַם האָט אָבער פֿאַרי 
װאַנדלט דעם װאַל-קאַמפּײן, און אויך דאָס קעסטל מיטן טעלעוויזיע- 
עקראַן אין אַן עפֿעקטיוון מיטל צו פֿאַרטומלען און פֿאַרטעמפּן 
די מוֹחות פֿון די מענטשן. 

דאָס איז נישט געװען קיין פֿאַרמעסט צװישן די פּאַרטײען אָדער 
װאַל-רשימות. דאָס איז געװען אַ קאַנקורס-פֿאַרמעסט צװישן די 
רעקלאַמע-ביוראָען אָדער פֿילם-פּראָדוצענטן, ווער פֿון זיי עס מאַכט 
ערגערע פֿילמען. דאָס איז נישט געווען קיין פֿאַרמעסט, למשל, צווישן 
יצחק שַמירן און שמעון פּרסן, אָדער צװישן אמנון רובינשטיינען און, 
להבֿדיל, אַהרון אַבו-חַצירא. דאָס איז גיכער געווען אַ פֿאַרמעסט צווישן 
די "גששים" און ספֿי ריבֿלין, צווישן אַרטיסטן און פֿוטבאָליסטן, צווישן 
גַבֿרי בנאַי און אורי מאַלמיליאַן... 

פֿון דעם שטאַנדפּונקט איז דער פֿאַרמעסט צווישן די פֿילמען אױפֿן 
טעלעוויזיע-עקראַן געװוען אַן אַנט:דערציערישער אַקט, װאָס האָט 
געלערנט דעם בירגער צו דערפֿילן זײַן בירגערלעכע פֿליכט לוט דער 
פּאָפּולאַריטעט פֿון אַ מלך פֿון פֿאַלאַפֿעל אָדער פֿון אַ "סטאַר" אױפֿן 
פֿוטבאָל-סטאַדיאָן - אָנשטאָט לוט די אמתדיקע אידעאַלאָגישע אָדער 
סאָציאַלע בשׂורות פֿון די וועלכע דאַרפֿן פֿאַרטרעטן דעם בירגער און 
זײַנע אינטערעסן אין דער כּנסת, און אין דער צוקונפֿטיקער רעגירונג. 

איך מיין נישט צו זאָגן, אַז דער פֿאַרטומלטער בירגער האָט זיך נישט 
פֿאַרדינט מען זאָל אים געבן אַ גוטע פֿאַרװײַלונג און אַ ביסל הומאָר אין 
דער טרויעריקער צײַט פֿון זײַנע גרויסע דאגות. איך זאָג אויך נישט, אַז 
עס דאַרף נישט זײַן קיין הומאָר אין דעם װאַל-קאַמפּין. אָבער אין דער 
קאַרוזעלע פֿון די װאַל-פֿילמען, אין ועלכע די פּאַרטײען האָבן 
אַרײַנגעבראַקט אַזױ פֿיל געלטער כּדי צו אַנגאַזשירן אין זי די בעסטע 
און די טײַערסטע אַרטיסטן - איז פֿאַרלױרן-געגאַנגען די אייגנטלעכע 
בשׂורה פֿון יעדער װאַל-רשימה. 

די דאָזיקע פֿילמען זענען דאָך אייגנטלעך געריכטעט צו יענע 
ווייניקע צענדליק פּראָצענט פֿון די וויילער, וועלכע האָבן זיך נאָך נישט 
דעצידירט וועמען זי זאָלן אָנטרױיען זייער גוֹרל און דעם גוֹרל פֿון דער 
מדינה. די צעטומלטע ויילער װערן אָבער פֿון אָט דעם פֿילמען 
געווירבל נאָך מער צעטומלט. אוב עס האָט נאָך ווער אין זיך אַ פֿונק 
פֿון אַן אייגענער ויזיע - פֿאַרלירט ער זי אינגאַנצן אין דעם װאַלן 
קאַראַהאָד פֿון דער טעלעוויזיע. 

דערצו נאָך ווען זי אַרבעט אונטערן צװאַנגס-באַפֿעל פֿון געריכט... 


קעצטע 7277, 18-טער מערץ 1977 


זז. דער כּוח פֿון דער טעלעוויזיע 


ען דער מענטש װאָלט געװוּסט װאָס פֿאַר אַ חשיבֿות און װאָס פֿאַר 

וו אַ דערהויבענעם אָרט ער װועט פֿאַרנעמען אין דער געשיכטע - 
װאָלט ער זיך אַוודאי געהאַלטן אין גרויסן שוין אין דער קעגנװאַרט. ער 
װאָלט אויך מוֹחל געווען דעם רום און זײַן חשיבֿות פֿאַר די צוקונפֿטיקע 
דורות, כּדי צו געניסן פֿון אַ בעסערן עוֹלם-הזה אין זײַן אייגענעם לעבן. 
װאָס טויג מיר דאָס װוערן געלויבט דורך מײַנע אור-אור-אייניקלעך, 
אויב איך לעב אין דחקות און האָב נישט קין װערט בײַ מײַנע 
מיטצײַטיקע? - פֿרעגן געוויינלעך די מענטשן. 

אין דער געשיכטע זעט אַלץ אויס גרויס און דערהויבן, און קליינע 
מענטשן װאַקסן אִפֿטמאָל אויס אױפֿן הייוון פֿון דער געשיכטע - צו 
גיגאַנטן: כּמעט יעדער פֿריערדיקער דור װוערט געזען אין רעטראַ- 
ספּעקטיוו וי אַ דור פֿון גיגאַנטן. עס טרעפֿט, און נישט זעלטן, אַז אַלטע 
מנהיגים ווערן בײַ זייער לעבן באַטראַכט פֿאַר בטלנים און עס פֿאַלן אויף 
זייערע קעפּ אַן אַ שיעור זילזולים, קריטיק און בילבולים - אָבער נאַכן 
טוט װאַקסן זי אויס צו גאַנצע הערקולעסן... פֿריערדיקע דוֹרות זעען 
תּמיד אויס פֿיזיש און גײַסטיק שטאַרקער און מאָראַליש זויבערער, וי 
דער אייגענער דור, און נאָך מער - װי דער דור פֿון אונדזערע קינדער. 
די טענות האָט מען, פֿאַרשטײט זיך, נישט צו די אייגענע קינדער, 
חלילה, נאָר צו זייער דור. די אייגענע קינדער זענען אַלעמאָל גאונים, 
די שענסטע און די בעסטע - אָבער זייער דור איז לא עלינו. 

קליינערהייט בונטעווען זי זיך, די קינדער, קעגן זייערע עלטערן, זי 
זעען אין זי אַלדאָס אָפּגעלעבטע. אָבער װען די קינדער װאַקסן 
אונטער, הייבן זי אָן צו גלאָריפֿיצירן דעם דור פֿון זייערע טאַטעס און 
מאַמעס, און אַפֿילו זייערע אייגענע עלטערן (לרובֿ ווען זי לעבן שוין 
נישט) - און האָבן טענות צו זייערע קינדער, צום יונגן דור. 


דאָס איז, וי מען רופֿט עס, דער גאַנג פֿון דורות. 


16 ערשטער באַנד 


בײַ אונדז האָט מען שוין די פֿאַרשײדענע תּקופֿות געקרױנט מיט 
כּלערלײי נעמען און צונעמען. יעדער דור האָט זיך זײַן כאַראַקטע- 
ריסטישע באַצייכענונג אין דער געשיכטע. לוט מײַן מיינונג װאָלט מען 
דעם איצטיקן איבערגאַנג פֿון דוֹרות געדאַרפֿט בײַ אונדז אײַנטײלן אויף: 
װיזיאַנערן און טעלע-װיזיאָנערן. 

די טעכנאָלאָגישע רעװאָלוציע האָט שוין פֿון לאַנג אָנגעהױבן 
אונטערצוגראָבן אַ סך פֿון די מאָראַלישע ווערטן, װאָס די מענטשהייט 
האָט געטראָגן אין זיך, אָדער געטרוימט וועגן זי ווען זי האָט זיך 
וװייניקער געאײַלט און מער געטראַכט, און ווען זי האָט זיך װייניקער 
פֿאַרלאָזט אויף דער מאַשין, און מער אויף דעם אײגענעם שׂבל. 

די טעלעוויזיע שטעלט מיט זיך פֿאָר דעם קװאַליטאַטיוון אויסדרוק 
פֿון די כּמותדיקע ענדערונגען, װאָס עס האָט געבראַכט מיט זיך די 
טעכנאָלאָגישע רעװאָלוציע: לױטן אַלטן דיאַלעקטישן כּלל, לוט 
וועלכן די כּמות גײט אַריבער אין איכות. אױפֿן אָרט פֿון דער 
אַמאָליקער וויזיע איז געקומען די טעלעוויזיע, װאָס דורך איר זעען מיר 
די וועלט אין אַ נײַעם ליכט, אין נײַע קאָלירן... און - נישט נאָר דורך 
דעם פּסיכאָדעלישן פֿילטער פֿון נאַרקאָטישע סַמען, נאָר דורך די 
גװאַלט-סצענעס און אַבסורדן פֿון די ביליקע שפּאַנענדיקע פֿילמען, מיט 
וועלכע עס שפּײַזט אונדז דאָס ליכטיקע שקרים-קעסטל. 

עס איז דעריבער הײַנט נישט נאַטירלעך אוב מיר פֿאַרלאַנגען, אין 
דער תּקופֿה פֿון דער טעלעויזיע, אַז אונדזערע מנהיגים זאָלן 
דערשײַנען פֿאַר אונדז מיט וויזיע, מיט נײַע מאַראַלישע װוערטן, מיט 
גרויסע אידייען און מיט דערהויבענע שטרעבונגען. די טעלעויזיע איז 
געװאָרן אַ מיטל צו בויען "כאַריזמעס", אָדער "אימאַזשן" פֿון די געזעל- 
שאַפֿטלעכע פֿירער און עסקנים אין זייערע פֿאַרמעסטן צווישן זיך, און 
אין זייער קאַמף פֿאַר דער מאַכט. די טעלעוויזיע דערהייבט אָדער זי 
נידערט אַראָפּ, זי הייבט אַרױס אָדער פֿאַרשטעלט די פּערזענלעכע 
אײגנשאַפֿטן פֿון די וועלכע דאַרפֿן פֿירן די מדינה, די פּאַרטײ, די 
געזעלשאַפֿט, די װירטשאַפֿט אאַז"ו. 

עס װאָלט געווען לעכערלעך צו פֿאַרלײקענען, מחמת אָט די 
נאָרװאָס אַרוסגעברענגטע באַװאָרענישן, די גרויסע, אַפֿילו דערהויבע- 
נע, אײגנשאַפֿטן פֿון די טעכנאַלאָגישע דערגרייכונגען. זי אַלײן זענען 
דאָך אַ טייל פֿון דער וויזיע, װאָס עס טראָגט אין זיך די מענטשהייט אין 
אַלע אירע דוֹרות. דאָס דעראָבערן דעם וועלט-אַל, דעם קאָסמאָס, איז 
דאָך געווען איינע פֿון די גרעסטע וויזיעס פֿון דער מענטשהייט, און נישט 

קלענער איז געווען די וויזיע פֿון דער טעלעוויזיע - איידער זי איז געװאָרן 
דערגרייכט (און איידער מיר האָבן שוין טענות צו איר). און ווען מיר 
האָבן זי שוין, קומט זי אונדז גאַנץ שטאַרק צונוץ - גענוי אַזױ וי עס קומען 
אונדז צונוץ אַלע אַנדערע טעכנאָלאָגישע דערגרייכונגען, װאָס אָן זי, 
דאַכט זיך אונדז הײַנט, װאָלטן מיר בבלל נישט געקאַנט עקזיסטירן. 

די שװאַכקײט פֿון דער מענטשהייט באַשטײט אָבער אין דעם, װאָס 
נישט תּמיד איז זי פֿעיק אײַנצושפּאַנען און צו פֿירן די טעבנאָלאָגיע אין 
שפּאַן פֿון אונדזערע מאָראַלישע ווערטן. געוויינלעך געשעט דאָס 
פֿאַרקערטע, און אַזױ איז אויך געשען, אַז די טעלעוויזיע האָט באַהערשט 
די וויזיע. זי האָט געשאַפֿן אַ קינסטלעכע וויזיע פֿון סינטעטישע מחשבֿות. 


דאָס דערציען די יוגנט, דעם נײַעם דור, אויף די הויכע מאָראַלישע 
ווערטן פֿון דער נײַער מדינה, איז געװוען די גרעסטע ויזיע פֿון די 
פֿאַרגאַנגענע דוֹרות - די דוֹרות פֿון די גיגאַנטן, וי מען רופֿט זי הײַנט, 
אָדער די דוֹרות פֿון די װיזיאָנערן. די טעכנאָלאָגיע האָט אָבער 
אױסגעהאָדעװועט אַ דור פֿון טעכנאָקראַטן. די טעכנאַלאָגיע - װאָס אַן 
איר קענען מיר זיך נישט באַגײין - האָט אויך, אין אַ גרויסער מאָס, 
אָפּגעטעמפּט בײַ אונדז די עמאָציאָנעלע געפֿילן, די סענסיטיווקייט צו 
דער אַרומיקער סבֿיבֿה. ביידע האָבן זיך געענדערט: דער מענטש, 
וועלכער איז געװאָרן אױטאָמאַטיזירט, און די סבֿיבֿה, וועלכע איז 
געװאָרן אַן עקאַלאָגישער באַלאַסט. אויך אין געזעלשאַפֿטלעבן זין. 

מיר זענען לעצטנס עדות פֿון אָט דער דערשײַנונג אויף דעם פּאַרטײ- 
פּאָליטישן יאַריד, פֿון לױפֿן און אַריבערלױפֿן און פֿון פֿאַרלײקענען 
ווערטן, װאָס מען האָט פֿריער געהאַט פֿאַרהײליקט. עס איז נישט מקנא 
צו זײַן די פּשוטע מענטשן, וועלכע פֿילן זיך פֿאַרלױרן אין דעם לאַבירינט 
פֿון די צענדליקער נײַע װאַל-רשימות, װאָס זענען פּלוצעם אויס 
געװאַקסן וי ווילדע שװאַמען נאָכן מבול פֿון די אַלע אַנטוישונגען, װאָס 
האָבן זיך אַראָפּגעלאָזט פֿון דעם פֿאַרכמאַרעטן הימל. 

מענטשן זענען שוין געװווינט צו װוערן אַנטוישט אין די הבֿטחות פֿון 
אַנדערע. גאָר באַזונדערס אין װאַל-הבֿטחות, װאָס קיינער איז נישט 
מחױבֿ זײי מקײים צו זײַן - אין אײַנקלאַנג מיט די אײַנגעפֿירטע 
מאַראַליש-געזעלשאַפֿטלעכע נאָרמעס. דאַקעגן טוט אים וויי ווען ער 
ווערט אַנטוישט אין זײַן אייגענעם גלויבן, אין דער אייגענער וויזיע. און 
באַזונדערס - ווען מען אַנטוישט זיך אין מענטשן, װאָס אין זי האָט מען 
געגלייבט, געזען אין זי די מאָראַלישע זויבערקייט אַלין. ווען מען 

לייענט די ידיעות וועגן דעם נײַעם מיטגליד, װאָס איז צוגעקומען צו 
דער אַרעסטאַנטן-באַפֿעלקערונג פֿון דער רמלה'ר תּפֿיסה, װוּהין ער איז 
די טעג געװאָרן אַריבערגעפֿירט, װועגן דעם װי אַזױ ער לעבט זיך 
ביסלעכװײַז אײַן אין דעם נײַעם ריגאָר פֿון דעם תּפֿיסה-לעבן, אָנגעטאָן 
אין די אַרעסטאַנטישע בגדים - דערפֿילט מען זיך פּלוצעם װי מען 
װאָלט אַלײן געטראָגן אויף זיך דעם זעלבן גרויען מונדיר מיט די 
שװאַרצע שטרײפֿן... ערשט נעכטן-אייערנעכטן האָבן הונדערטער- 
טױזנטער מענטשן אין אים געגלײבט, געזען אין אים דעם 
אױפֿלײַכטנדיקן שטערן אויף אונדזער פּאַרטי געזעלשאַפֿטלעכן הימל, 
דעם פֿאָרשטײער פֿון דעם "נײַעם דור". 

ווערנדיק נאָמינירט דורך דער רעגירונג אויף זײַן הויכן מלוכישן אַמט 
וי דער נגיד פֿון "באַנק ישׂראל", האָט אֶשר יעדלין געזאַלט ווערן "דאָס 
עקאָנאָמישע געוויסן פֿון דער מדינה". און דאָ פּלוצעם - פֿון דער 
העכסטער געזעלשאַפֿטלעכער קאַריערע אַראָפּגעפֿאַלן צום שאָול 
התּחתּית, אַ פֿאַרדאַמטער און פֿאַראורטײלטער. ערשט דאָ נישט לאַנג 
געזען אים אַזאַ האָפֿערדיקן, אַזאַ זעלבסטצופֿרידענעם אין דער 
טעלעוויזיע... װיפֿל צוטרוי האָט זײַן אױפֿפֿירונג אַרונטערגעריסן צו 
מענטשן, צו געזעלשאַפֿטלעכע טוערס און צו זייערע אידייען. װיפֿל 
צוטרוי צו די מאַראַלישע ווערטן פֿון דער מדינה איז דורך דעם געװאָרן 
אונטערגעגראָבן. 

דער דור פֿון די װיזיאָנערן האָט, װי עס װײַזט זיך אַרױס, נישט 
זוֹכה געווען צו קיין געהעריקן המשך. די פֿאַרװירקלעכונג פֿון גרויסע 
וויזיעס האָט געבוירן קליינלעכע מענטשן, טעכנאַקראַטן און.. 
טעלע-װיזיאָנערן מיט קליינע השׂגות און גרויסע דורכפֿאַלן. 

אָבער - אפֿשר דאַכט זיך אונדז נאָר אַזױ, אפֿשר איז דאָס נאָר אַן 
איבערגאַנגס-תּקופֿה צו גרויסע מעשׂים און צו גרויסע ויזיעס. און 
אפֿשר גאָר איז דאָס דערפֿאַר, װײַל אין אונדזער אייגענעם שפּיגל זעען 
מיר זיך נאָר אַזױ װי מיר זענען - און פֿאַר די קומענדיקע דוֹרות, פֿאַר 
דער געשיכטע, װעלן מיר אויך זײַן אַזױ וי די פֿאַרגאַנגענע דוֹרות זענען 
פֿאַר אונדז: גרעסער, שענער און דערהויבענער. זיי װעלן אָבער גיין 
אויף זייערע אייגענע וועגן. ווער קען דאָס װויסן? 

שלעסער אין דער לופֿט, קינדער אין פּראָבירקעס 
און - אַ יאָר פֿון פּרו ורבו 


ער פֿון אונדז האָט עס נישט אין דער יוגנט געזונגען, און ברומט עס 
ון נאָך הײַנט מיט בענקשאַפֿט דאָס באַרימטע טרוימליד פֿון יוסף 
פּאַפּיערניקאָװ: "זאָל זײַן, אַז איך בוי אין דער לופֿט מײַנע שלעסער"? 
ווער פֿון אונדז האָט דען אין דער יוגנט נישט געלייענט און געטרוימט 
וועגן נײַע צײַטן פֿון "גלעזערנע הײַזער", גלעזערנע טורעמס - דעם 
נאַיוון ראָמאַנטיש רעװאָלוציאָנערן טרוים, װאָס האָט אויסגעזען נישט 
מער װי אַן אוטאָפּיע - גיכער אַ װוּנטש, איידער אַ רעאַלע האָפֿענונג 
אויף אַ שענערער וועלט פֿון שלעסער אין דער לופֿט. 
און ער פֿון אונדז האָט דען אין די יונגע יאָרן נישט געלייענט די 
שפּאַנענדיקע און אויסטערלישע פֿאַנטאַזיע פֿון עלדאָוס היקסלי וועגן 
די נײַע צײַטן, ווען קינדער װועלן געבוירן ווערן אין פּראָבירקעס, אין 
פֿלעשעלעך, און זייערע כאַראַקטער-אײגנשאַפֿטן, וי אויך זייער סאָצ- 
לאַלער שטאַנד, זייער קלאַסן-אַנגעהעריקײט און די פֿונקציעס אין לעבן 
וועלן באַשטימט ווערן אויף דער באַשטעלונג פֿון די הערשער, לוט די 
באַדערפֿענישן פֿון דער מלובה... 
דאָס האָט דאָך דעמאָלט אויסגעזען צו זײַן דער הױכפּונקט פֿון דער 
מענטשלעכער פֿאַנטאַזיע און פֿון דער פֿיזזשער אוממעגלעכקייט. 
- װײַל פֿאַנטאַזיע, אין קעגנזאַץ צו וויזיע, פֿאַרקערפּערט דאָך דאָס 
אוממעגלעכע, דאָס נישט דערגרייבלעבע. 
האָט אָבער אונדזער דור דערלעבט, אַז די אַלע אוממעגלעכע זאַכן 
זענען געװאָרן דערגרייכט, אָדער כּמעט דערגרייכט. דאָס אוממעג- 
לעכע האָט זיך אַרױסגעװיזן פֿאַר מעגלעך, די פֿאַנטאַזיע איז געװאָרן 
אַ וויזיע - און דער מענטש איז נישט געװאָרן באַגליקט. 
פֿאָריקע װאָך האָבן די אַסטראָנאַוטן, װאָס זענען אַרױסגעפֿלױגן אין 
חלל מיטן אַמעריקאַנער "שאַטל", דעם קאָסמאָס-װאָגן אַטלאַנטיק" - 

אויסגעבויט אין דעם אויסערלעכן רױם אַ טורעם. אמת, אַ צײַט- 
װײַליקן, ער אז נאָך דעם געװאָרן פֿאַנאַנדערגענומען - אָבער דער 
אָנהייב איז געװאָרן געמאַכט: ווען ס'וועט נייטיק זײַן, וועט דער מענטש 
שוין קענען בויען טורעמס און שלעסער אין דער לופֿט, אַזױ װוי אונדזער 
יוסף פּאַפּיערניקאָוו האָט געחלומט. כאָטש, דעם אמת געזאָגט, האָט 
דאָס פּאַפיערניקאָוו טאַקע גאָרנישט אַזױ שטאַרק געװאָלט - ער האָט 
ליבערשט געמיינט דעם חלום: "אין טרוים איז מיר העלער, אין טרוים 
איז מיר בעסער" האָט דער עוֹלם געזונגען צוזאַמען מיטן ייִדישן דיכטער 
און מיט אַלע אַנדערע ראָמאַנטישע דיכטערס פֿון יענע צײַטן. 

די וויזיע האָט אָבער באַזיגט די פֿאַנטאַזיע: דער חלום איז געװאָרן 
אַ רעאַליע. 

גלעזערנע הײַזער? אַזעלכע װערן הײַנט געבויט אין אַלע גרויסע 
שטעט. ריזיקע װאָלקנקראַצערס װאַקסן אויס כּמעט איבער נאַכט וו 
מעכטיקע שװאַרצע גיגאַנטן, גראַנדיעזע שרעקנדיקע פֿראַנקענשטײן- 
טורעמס פֿון שװאַרצן גלאָז. זיי שרעקן מיט זייער מעכטיקייט און מיט 
זייער לוקסוס, אָבער זי זענען נישט באַשטימט פֿאַר דעם פּשוטן בשׂר- 
ודם, נאָר פֿאַר ביזנעס, פֿאַר בענק און פֿאַר ביוראָען פֿון שטײנרײַבע 
האַנדלס-פֿירמעס און פֿינאַנס-קאָנצערנען, און אויך פֿאַר די קאַפּריזן 
און באַקװעמלעכקײטן פֿון די גרויסע גבֿירים, פֿאַר די מיליאָנערן. 
שװאַרצע גלעזערנע טורעמס זענען שוין אױיסגעװאַקסן אין אַלע גרויסע 
שטעט אויף דער וועלט - אַפֿילו אויך אין תּל-אָבֿיבֿ. 

און - װאָס שייך קינדער אויף באַשטעלונג אין פּראָבירקעס, איז עס 
שוין אויך לחלוטין נישט קיין מציאה. טויזנטער פּאָרפֿעלקער אויף דער 
וועלט, אַזעלכע װאָס האָבן געלעכצט און נישט געקענט האָבן קיין 
קינדער, האָבן שוין הײַנט די מעגלעכקייט צו געניסן פֿון דער לאַבאַראַ- 
טאָריע און זיך צו באַזאָרגן מיט פּראָבירקע-קינדער. שוין נישט קיין נאָווינע. 

אויך די גענעטישע װיסנשאַפֿטס-קונסט האָט געמאַכט אַ גרויסן 
פֿאָרשריט און איז שוין אין שטאַנד צו רעגולירן אַ גרויסן טייל פֿון די 
געירשנטע מענטשלעכע זיטן, און נאָר די מאָראַלישע העמונגען האַלטן 
אָפּ די װיסנשאַפֿטלער פֿון מיסברויכן - אָדער אפֿשר פֿון באַגליקן די 
מענטשהייט - מיט אָט דער פֿאַנטאַסטישער המצאה. 


וי מיר זעען, האָט די קונסט פֿון צעשטערונג, די מלחמה-סטראַטעגיע, 
ביז איצט אַ סך מער גענאָסן פֿון דער מאַדערנער װיסנשאַפֿט אח 
טעכנאָלאָגיע, װי עס געניסט פֿון איר די פֿרידלעכע, די ציווילע מענטש- 

הייט. אפֿשר, אפֿשר װעט אַמאָל די מענטשהייט קענען אויסנוצן די 
פֿרוכטן פֿון דער צעשטערערישער װוּנדער-טעכנאָלאָגיע - נאָך דער 
צעשטערונג, אוב עס וועט נאָך עפּעס בלײַבן אויף דער וועלט. אוב עס 
װועט מיט איר נישט װוערן אומגעבראַכט דער מענטשלעכער געניוס, די 
גאוֹנות, דער זשעני, אָדער רופֿט זי, די חכמה, וי אַזױ איר ווילט. 

ווער זאָגט אָבער, אַז מיר דאַרפֿן װאַרטן ביז װאַנען די מאָדערנע 
מיליטערישע סטראַטעגיע װועט אויסנוצן אירע המצאות און אומברענ- 
גען די וועלט, כּדי מיר זאָלן זיך קענען באַנוצן מיט אירע דערגרייכונגען 
פֿאַרן ציווילן גליק פֿון דער מענטשהייט? און - צו וועלכע גוטע יאָר 
דאַרפֿן מיר איבערהױפֿט די אַלע ווילדע המצאות פֿון דער קאָסטבאַרער 
מאָדערנער טעכנאָלאָגיע, און צו װאָס דאַרפֿן מיר טראַכטן וועגן באַגליקן 
די מענטשהייט - ווען דער אויבערשטער האָט אונדז שוין באַגליקט מיט 
אייגענע חכמים און מיט אייגענע אומזיסטע מיטלען צו פֿאַרזיכערן דאָס 
נאַציאָנאַלע גליק פֿון אונדזער פֿאָלק און פֿון מדינת-ישׂראל? 

מיר מיינען דאָ די המצאה פֿון דעם כּנסת-דעפּוטאַט מאיר כֹּהן 
אַבֿידור און זײַן אָריגינעלע איניציאַטיוו, מיט וועלכער ער איז דערשינען 
הײַנטיקע װאָך - צו פּראָקלאַמירן דורך אַ געזעץ פֿון דער כּנסת דאָס 
יאָר תּשמ"ו װי דאָס יאָר פֿון דער "אינערלעכער עליה", דהײַנו - אַ יאָר 
פֿון פֿרובטיקײט. 

אויף אונדזער פּשוטן ייִדישן לשון הייסט דאָס: אַ יאָר פֿון קינדלען, פֿון 
מקיים זײַן די הייליקע מיצווה פֿון פּרו ורבֿו. 

דאָס אַלץ - כּדי צו לייזן דעם דעמאָגראַפֿישן פּראָבלעם פֿון דער 
מדינה, צוליב דער געפֿאַר, אַז די אַראַבער װעלן אונדז, חלילה, גוֹבֿר זײַן 
מיט זייער פֿרוכטבאַרקײט, און וועלן מיט דער צײַט ווערן אַ מערהײיט אין 
דער ייִדישער מדינה. 

דער כּנסת-דעפּוטאַט כּהן אַבֿידור פֿון "חרות" האָט אַװועקגעשטעלט 
זײַנע חבֿרים אין אַ שווערער פֿאַרלעגנהײט נישט נאָר מחמת דעם חוֹזק, 
אויף וועלכן ער האָט זיי אויסגעשטעלט, נאָר אויך צוליב דעם װיכּוח, 
וועלכן זײַן געניאַלער פֿאָרשלאָג האָט אַרױסגערופֿן אין דער קאָאַליציע- 
לייטונג אַרום דער פֿראַגע: ווער זאָל ענטפֿערן אין דער כּנסת אויף דעם 
געזעץ-פֿאָרשלאָג: דער אינערן-מיניסטער, װײַל דאָס איז אַן ענין פֿון 
רעגיסטרירן די באַפֿעלקערונג, צי דער מיניסטער פֿאַר עליה או אַב- 
סאַרבציע, װײַל עס רעדט זיך דאָ וועגן דער "אינערלעכער עליה", נאָך 
דעם וי קיין עליה פֿון דרויסן איז איצט נישטאָ; אָדער דער מיניסטער 
פֿאַר אַרבעט און װװױלשטאַנד, וועלכער װועט דאַרפֿן זאָרגן פֿאַר אַרבעט- 

פּלעצער און פֿאַרן װױלשטאַנד פֿון דער דאָזיקער מענטשלעכער 
פּראַדוקציע. 

דעם בעסטן ענטפֿער אויף דער דאָזיקער דילעמע האָט געפֿונען דער 
דרוזישער דעפּוטאַט פֿון "שינוי", זײַדאַן אַטשי, וועלכער האָט געטע- 
נהט, אַז ענטפֿערן אויף דעם פֿאָרשלאָג דאַרף דער מיניסטער פֿאַר... 
ענערגיע. דאָס געהערט דאָך בפֿירוש צו זײַן תּחום. 

געענטפֿערט האָט אָבער מיט דער גאַנצער ערנסטקייט דער אַרבעטס- 
מיניסטער, אַז אויך די רעגירונג, זאָגט ער, וועט זיך דערמיט פֿאַרנעמען. 

דעפּי כּהן אַבֿידור איז די בוֹלטסטע פֿאַרקערפּערונג פֿון דער װוּלגאַ- 
ריזאַציע אין אונדזער מלוכיש-געזעלשאַפֿטלעך-נאַציאַנאַלן לעבן. ער 
איז באַקאַנט בײַ אונדז מיט זײַן אונטערשטיצונג פֿאַר דער ראַסיסטישער 
תּוֹרה פֿון הרבֿ כּהנא און פֿאַר זײַנע "פּאַרלאַמענטאַרישע רעכט". ער 
האָט זיך קוֹנה שם געמאַכט מיט זײַן רוף "אױסצודראַפּען די אױיגן און 
אויסטרייבערן די קישקעס" פֿון די אַראַבישע ווידערשטענדלער. 

עס איז דעריבער אַ װוּנדער, װאָס אין זײַן געזעץ-פֿאָרשלאָג וועגן 
פּראָקלאַמירן אַ יאָר פֿון יידישן "פּרו ורבֿו" האָט ער נישט אַרײַנגעשריבן 
אויך דאָס קאַסטרירן די אַראַבישע מענער וי אַ מיטל צו פֿאַרזיכערן דעם 
דערפֿאַלג פֿון דער "אינערלעכער עליה" און צו לייזן אויף דעם אוֹפֿן די 
נאַציאָנאַלע פּראָבלעמען פֿון דער מדינה און פֿון ייִדישן פֿאָלק... 

דער בעל ההמצאה פֿון דעם יאֶר פֿון ייִדישן פּרו ורבֿו האָט אָבער 
נישט גענומען אין באַטראַכט די געפֿאַר, אַז די יידישע פֿרױען, וועמען 
ער לייגט פֿאַר צו ווידמען זייער געבערמוטער דעם פּאַטריאָטישן ציל, 
זענען עלול צו דערקלערן אַ סעקס-שטרײַק אױפֿן מוסטער פֿון דער 
אַלט-גריכישער "ליזיסטראַטאַי, די העלדין פֿון אַריסטאַָפֿאַנעסעס קאָמע- 
דיע, וי אַ פּראָטעסט קעגן שיקן די קינדער אין דער מלחמה. 

די מאָדערנע טעכנאָלאָגיע װאָלט דאָ געקענט אַ סך אַרױסהעלפֿן 
דעם מחבר פֿון דעם געניאַלן פּראָיעקט - דורך פּראָדוצירן יידן אין 
פֿלעשעלעך. דאָס װעלן זײַן ניט סתּם ייִדן, נאָר יעדער איינער פֿון זי 
װועט זײַן אַ צדיק און אַ פּאַטריאָט, אַ גיבור אַ מכּבײיער, מיט וועלכן 
מאיר כּהנא און מאיר כּהןאַבֿידור וועלן קענען שטאָלצירן. 

די איינציקע מניע קאָן דאָ נאָר זײַן; 

- װאָס װעלן זאָגן די רבנים? 


לעצטע (ײַעק. 6"טער דעצעמבער 1985 


װײַטע װוּנדערס - און נאָענטע פּלאָגן 


ס װײַזט זיך אַלזאָ אַרױס, אַז דער ראָבאָט איז נישט קיין גוֹלם. ער 

ע איז גיכער אַ גוטמוטיק פֿאַרזעעניש, װאָס װעט אונדז שון 
באַגלײיטן ביז משיח װעט קומען צו רײַטן אויף אַן עלעקטראָנישן אייזל. 
נישט אומזיסט האָט דער פּרעסטיזשפֿולער אַמעריקאַנער װאַכך 
מאַגאַזין "טײַם" דאָס מאָל אויסגעקליבן פֿאַרן שער-בלאַט פֿון זײַן 
נײַיאָר-נומער וי דעם פּאָפּולערסטן, דעם סאַמע חשובֿסטן און צום 
מערסטן פֿאַרדינסטפֿולן "מאַן פֿון דעם יאָר" - נישט קיין פּאָליטיקער 
און נישט קיין קריגסמאַן און אַפֿילו נישט קיין געלערנטן, נאָר - דעם 
קאָמפּיוטער. דעם עלעקטראָנישן מוֹח, װי מיר פֿלעגן אים אַנרופֿן אין 
דער צײַט ווען ער האָט עקזיסטירט נאָך בלויז אין אונדזער פֿאַנטאַזיע. 

הײַנטיקע װאָך האָט די מענטשהייט געמאַכט נאָך אַ ריזיקן גוליווער- 
טריט אין איר טעכנאָלאָגישן פֿאָרשריט, ווען איינער פֿון די קאָסמאַ- 
נאַוטן איז אַרויסגעשטיגן פֿון דעם "טשעלענדזשער" און האָט פֿרײַ - 
דערװײַל נאָך זייער פֿאָרזיכטיק - געמאַכט אַ זצלבשטענדיקן שפּאַציר אין 
דעם אויסערלעכן חלל. צום ערשטן מאָל - נישט זײַענדיק מער צוגעבונדן 
מיטן פּופּיק פֿון זײַן חלל-מונדיר צו דער טראַכט פֿון דעם פֿליענדיקן 
מעטאַלענעם פֿאַרזעעניש, פֿון וועלכן ער איז אַרױס אין דרויסן. 

דער 47-יאָריקער אַמעריקאַנער קאָסמאָנאַוט האָט "געמאַכט געשיכטע" 
אין דער דעראָבערונג פֿון דעם אויסערלעכן חלל, װי מען רופֿט אָן 
געוויינלעך דעם געאָגראַפֿישן תּחום, וועלכער איז ביז איצט געװוען 
"מחוץ לתּחום" פֿאַרן מענטש. מיט די 24 ראַקעטן-מאַטאָרן אין זײַן 
רוקזאַק (װאָס האָט געווויגן הונדערט מאָל מער פֿון אים, אָבער דאָרט 
אין די ספֿערן פֿון די קאָסמישע װוּנדערס עקזיסטירט נישט קיין געוויכט), 
האָט ער אַרומגעשװעבט אין דעם געטלעכן חלל וי בײַ זײַן טאַטן אין 
װװײַנגאָרטן און באַװוּנדערט "פֿון דער נאָענט" די שיינקייטן פֿון גאָטס 
באַשאַף. 

אַװודאי נעמט מען הײַנט זיך שוין אַזױ שטאַרק נישט איבער מיט דער 
רעאַליזירונג פֿון די אַמאָליקע פֿאַנטאַזיעס - נאָך דעם װי די לבֿנה, 
למשל, איז אין אונדזער דור שוין איין מאָל געװאָרן אָקופּירט, און די 
אַקופּאַנטן האָבן זיך אַרומגעזען, אַז זי האָבן נאָך דעלװײל דאָרט נישט 
װאָס צו טאָן. אויך נישט נאָך דעם װי דער קאָסמאָס איז שוין געװאָרן 
אַ קאָרידאָר צו העכערע שטרעבונגען און פֿאַרלאַנגען, וועלכע דער 
מענטש האָט דערװײַל נאָך נישט באַװויזן אויסצוטראַכטן. 

װאָס עס כאַראַקטעריזירט אָבער אַזױ שטאַרק אונדזער הײַנטיקע 
תּקופֿה פֿון די הימלגרייכנדיקע דעראָבערונגען, איז - דער הימלשריי- 
ענדיקער קאַנטראַסט צװישן זיי און דער אומבאַהאָלפֿנקײט פֿון דעם 
מין מענטש אױפֿן תּחום פֿון זײַנע מענטשלעכע און געזעלשאַפֿטלעכע 
קלאָפּאָטן, מיט וועלכע ער קאָן זיך נישט געבן קיין עצה. 

מיר האָבן דאָ, פֿאַרשטײט זיך, נישט אַנטדעקט אַמעריקע. וועגן 
דעם זיך פֿאַרטיפֿנדיקן תּהום צווישן דער שטײַגנדיקער טעכנאַלאָגיע 
און דער פֿאַלנדיקער מאַראַל איז שוין זייער אַ סך געשריבן געװאָרן, 
און קיינער האָט נאָך פֿאַר זי קיין לייזונג נישט געפֿונען - הגם עצות 
זענען שוין געגעבן געװאָרן אַ סך. 

און דאָס איז דערפֿאַר, װײַל דער זיװוג איז נישט אַלע מאָל 
אַ געלונגענער. װװײַל אַנשטאָט די טעכנאָלאַגיע זאָל גיין געפּאָרט מיטן 
מענטשלעבן יוֹשר, גייט זי געוויינלעך געפּאָרט מיט דער מענטשלע- 
בער געפֿאַלנקײט, שׂינאה און ברוטאַלער קראַפֿט. 

אין דעם פּלאָנטער פֿון באַגריפֿן איז מיר שווער צו זאָגן ווער וועמען 
האָט אייגנטלעך באַהערשט: דער מענטש די מאַשין, אָדער די מאַשין 
דעם מענטש - אָדער װוערט דער מענטש אַלײן אַ מאַשץן, װאָס 
ברענגט אום זײַנע מענטשלעכע אײגנשאַפֿטן, אין דער צײַט ווען דער 
מענטש מאַכט באַמיונגען אַרײַנצובלאָזן עפּעס מענטשלעכס אין דער 
מאַשין, אין דעם ראָבאָט. אָבער עס זעט אוס, אַז געפֿערלעך איז 
טאַקע דער מענטש אַלײן, און נישט די מאַשין: װײַל ווען דער מענטש 
באַשענקט דעם ראָבאָט מיט זײַנע. אײגנשאַפֿטן, בלאָזט אַרײַן אין אים 
אַ מענטשלעכע נשמה - דערװועקט זיך אין אים פֿריִער פֿאַר אַלץ די 
חלה, ער ווערט אַ קין און ער הייבט אויף זײַן האַנט קעגן זײַן עלטערן 
ברודער. אַזױ וי עס איז געשען אויך מיטן גוֹלם פֿון מהר"ל. אַן אַלטע 
געשיכטע אין אַ נײַער ווערסיע. 

פּני הדור כּפּני הכּלבֿ. דער נײַער דור פֿון דעם טעכנאָלאַגישן 
מענטש, דער הײַנטיקער, דער ערשטער דור פֿון די ראָבאָטן, שפּיגלט 

אָפּ דעם פּרצוף פֿון דעם הײַנטיקן דור פֿון דעם הומאַנעם מענטש, 
וועלכער איז שוין מער נישט הומאַניש. ער כאַפּט אויף, אַבסאָרבירט 
אין זײַן עלעקטראָנישן מוֹח און שפּיגלט אָפּ די ברוטאַליזאַציע פֿון דעם 
הײַנטיקן דור בלוט-און-פֿלײש-מענטשן, ווען דער מענטש הייבט זיך 
אויף אין די ספֿערן פֿון אויסערלעכן חלל, לאָזט ער איבער די מאָראַל 
אונטן, און אונטן פֿאַלט זי, די מענטשלעכע מאָראַל, ביז אונטער דער 
ליניע פֿון דער אָרעמקײט און פֿון דער מענטשלעכער נויט. 

איך דערמאָן זיך, אַז אין טאָג װען דער ערשטער סאָוויעטישער 
ספּוטניק איז אַרױסגעשיקט געװאָרן אין חלל, בין איך געזעסן אין 
ירושלים קעגנאיבער דער גלעזערנער קאַמער, אין וועלכער עס איז 
געמישפּט געװאָרן דער מאַנסטער-מײַסטער פֿון דער מאָראַלישער 
געפֿאַלנקײט, דער סימבאָל פֿון דער חיה אין מענטש - אַדאָלף 
אײַכמאַן. דאָס איז געווען אַן אויסטערלישער זיווג, אַ סימבאָלישער 
אָנהײיב פֿון דער אַלץ מער און מער זיך אויסברייטערנדיקער שער, פֿון 
דעם אַלץ מער און מער זיך פֿאַרטיפֿנדיקן תּהום - צװישן דער 
טעכנאָלאָגישער דערהויבנקייט און דער מאָראַלישער געפֿאַלנקײט 
פֿון דעם מין מענטש. 

דער אַרױספֿלי פֿון דעם ספּוטניק און נאָך אים דער קאַסמאָס-געיעג 
צװישן די צוויי מעכטיקע סופּערמאַכטן, די קאַלאָסאַלע דערגרייי 
כונגען פֿון דער סופּער-סאָפֿיסטיקירטער טעכנאָלאָגיע, האָבן צוזאַמען 
מיטן פּחד פֿאַר אַ וועלט-קאַטאַקליזם אויך געװועקט האַפֿענונגען אויף 
בעסערע צײַטן, אוב די דאָזיקע דערגרייכונגען װעלן אויסגענוצט 
ווערן פֿאַרן װויל פֿון דער מענטשהייט. דערװײַל זעט דאָס אַזױ נישט 
אויס. דער וועט-געיעג פֿאַר טעכנאַלאָגישער און מיליטערישער 
העכערקייט שלינגט אײַן די גאַנצע עקאָנאָמישע און גײַסטיקע 
ענערגיע פֿון דער מענטשהייט און דערמעגלעכט איר צו מאַכן װוּנדער 
אין די װײַטסטע װײַטן - מיט דער הילף פֿון דעם װײַט-קאָנטראָל, דעם 
אַזױ גערופֿענעם "שלט-רחוק", אָדער "רימאָוט-קאַנטראָל" - אין דער 
צײַט ווען מיט די נאָענטע פּלאָגן גיט מען זיך נישט קיין עצה. 

אין דעם זעלבן טאָג, ווען אַמעריקע האָט געפֿײַערט איר נצחון און 
מיליאָנען האָבן זיך צוגעקוקט מיט שפּאַנונג אױפֿן טעלעוויזיע-עקראַן 
צו דעם װוּנדערלעכן ספּעקטאַקל פֿונעם מענטשלעבכן פֿױגל-פֿלי אין 
חלל - האָט דער אַמעריקאַנער פּרעזידענט באַפֿױלן אָנצוהייבן די 
עװואַקואַציע פֿון די "מערינס" פֿון ביירוט, װי אַ שטומע באַשטעטיקונג 
פֿון דעם דורכפֿאַל אין לבֿנון. קעגנאיבער דעם נצחון פֿון דער 

טעכנאָלאָגיע - דער טרויעריקער ספּעקטאַקל פֿונעם דורכפֿאַל פֿון דער 
פּאָליטיק. דער סיסטעם פֿון '"װװײַט-קאַנטראָל" אַרבעט בעסער פֿון אַלע 
פּאַליטישע יוֹעצים און מיליטערישע סטראַטעגן - אַרײַנגערעכנט 
אונדזער היימישן דרײַלינג, װאָס האָט פֿאַרקאָכט דאָס לבֿנונישע 
געמויזעכץ און צום סוף צוריקגעקערט די לאַגע צו איר פֿריערדיקן 
אױסגאַנגס-פּונקט פֿון מיט קרובֿ צוויי יאָר צוריק, אין ברען פֿון דעם 
לבֿנונישן בירגערקריג. נאָר מיט אַ צוגאָב פֿון דעם פּרײַז - וועלכן מיר 
האָבן באַצאָלט פֿאַר דעם טראַגישן "עקספּערימענט" פֿון בעגיך 
רַפֿול-שרון און פֿון זייערע חסידים און געהילפֿן, און פֿון די אַלע װאָס 
האָבן זיך מיטגעכאַפּט און זענען מיטגעלאַפֿן אין מאָמענטן פֿון דער 
נאַציאָנאַלער שיכּרות. 

אין דעם תּוֹהו-ובֿוֹהו, װאָס הערשט איצט אין לבֿנון, איז די נישט- 
סטאַביליטעט אפֿשר דער אינציקער סטאַבילער עלעמענט אין דער 
דאָרטיקער ווירקלעכקייט. דער פּרוּוו צו באַצװוינגען די דאָזיקע ווירק- 
לעכקייט און צו באַהערשן דעם סטאַבילן כאַאָס, איז פֿון פֿאָרויס געווען 
אַ פֿאַרשפּילטער פּרוּוו זיך צו באַנוצן מיטן מיליטערישן "װײַט- 
קאָנטראָל"-מכשיר, װאָס האָט זיך אויך נישט אײַנגעגעבן. 

אין צווישן האָבן מיר פּרובירט אַרונטעררוקן אונטערן טעפּיך די 
פּראָבלעמען און די פּלאָגן פֿון דער נאָענט, נישט וועלנדיק צוזען און 
באַצײַטנס פֿאַרמײַדן דעם פּראָצעס פֿון דער ברוטאַליזאַציע, װאָס גייט 
אָן פֿאַר אונדזערע אויגן - אַזױ װי דאָס איז געקומען, אויך הײַנטיקע 
װאָך, צום אויסדרוק אין דעם באַריכט פֿון דער קאַרפּ-קאָמיסיע וועגן די 
אומגעזעצלעכקייטן אויף די "שטחים", אין די אַנטפּלעקונגען וועגן דער 
אַכזריות פֿון שול-קינדער צו אַראַבישע אײַנװוינער אין די ראַמען פֿון 
זייער װאָלונטיר-דינסט אין די "בירגער-װאַכן, אין דעם מישמר האזרחי. 
זיי האָבן דאָרט געדאַרפֿט זיך לערנען "גוטע בירגערשאַפֿט! - און 
געלערנט האָבן זי פֿון זייערע עלטערע מדריכים און פֿון דער 
מלוכישער אָנפֿירונג וי אַזױ צו האָסן און צו פֿאַראַכטן אַנדערע, װאָס 
אויך זיי געהערן צו דער משפּחה פֿון מענטשן, און אויך זיי חלומען צו 
דערהייבן זיך צו די הויכע ספֿערן פֿון אונדזער אַמאָליקער פֿאַנטאַזיע. 


לעצטע (ײַעק, 10-טער פעברואַר 1984 


דער אַכטשר ווננד'ער 


ישט געקוקט אױף די קאַלאָסאַלע דערגרייכונגען פֿון 20-סטן 
נ יאָרהונדערט און די גרויסע װונדערס פֿון דער מאָדערנער 
טעכנאָלאָגיע, האָט ביז לעצטנס קיינער נישט געװאַגט צוצוגעבן אָדער 
צו ענדערן עפּעס װאָס אין דער רשימה פֿון די לעגענדאַרע זיבן 
ווונדערס פֿון דער אַלטערטימלעכער וועלט. דאָס זענען: די מיצרישע 
פּיראַמידן, די הענגענדיקע גאָרטנס פֿון סעמיראַמיס, דער טעמפּל פֿון 
אַרטעמיס אין עפֿעסאָס, די זעוס-סטאַטוע פֿון פֿידיאַס אין אָלימפּיע, 
דער מאַזאָלעום אין האַליקאַרנאַסאָס, דער קאָלאָס אין ראָדאָס און 
דער לײַכט-טורעם פֿון פֿאַראָס אין אַלעקסאַנדריע. 

ערשט איצט, אין 21-סטן יאָרהונדערט, איז אונטערן פּאַטראַנאַזש 
פֿון דער יודען זיך צוזאַמענגעקומען אַ קאָמיסיע פֿון װיסנשאַפֿטלער צו 
באַטראַכטן פֿאָרשלאָגן - וועלכע פֿון די גרעסטע טעכנאָלאָגישע 
דערגרייכונגען פֿון דער נײַער צײַט אַרײַנצושטעלן אָדער צוצוגעבן צו 
דער רשימה פֿון די זיבן װוּנדערס. עס ווערט פֿאָרגעלײגט אַרײַנצושטעלן 
דאָס דערפֿינדן די דאַמף-מאַשין, אַנדערע האָבן פֿאָרגעלײגט דעם 
טעלעגראַף, דעם עראָפּלאַן, דאָס אױפֿדעקן דעם אַטאָם, דאָס 
דעראָבערן דעם קאָסמאָס און דאָס דערגרייכן צו דער לבֿנה, דעם 
קאָמפּיוטער און - ביז צו דער אינטערנעץ אאַז"ו. 

דער געזונטהייטס-מיניסטער בן-יזרי פֿון דער פּענסיאַנערןפּאַרטײ אין 
ישׂראל האָט פֿאָרגעלײגט צו פּראָקלאַמירן װי דעם אַכטן װוּנדער פֿון 
דער וועלט די הצלחה פֿון זײַן פּאַרטײ אַרײַנצופֿירן אין דער כּנסת אירע 
7 מאַנדאַטן - סך-הכּל צוויי חדשים נאָכן גרינדן די דאָזיקע פּאַרטײ... 


לעבגש-פ7אקן, נונז' 650 / 649 
נאָוועמבער-דעצעמבער 2006 


עקאָלאָגיע - די ניע אידעאָלאָגוע... 


נײַער באַגריף איז לעצטנס אױפֿגעקומען אין דעם געזעלשאַפֿט- 
- = לעכן שפּראַך-לעקסיקאַן - אַ ריין װיסנשאַפֿטלעכער אויסדרוק, און 
דער טײַטש פֿון דעם װאָרט איז: די לערע וועגן דער סבֿיבֿה און וועגן איר 
אויסווירקונג אוף די פֿאַרשײדנאַרטיקע דערשיינונגען אין לעבן. 
וי געזאָגט, האָבן ביז איצט זיך באַשעפֿטיקט מיט דעם פּראָבלעם די 
װױיסנשאַפֿטלער. אָבער הײַנט, ווען די קאָמפּליצירטסטע װיסנשאַפֿט- 
לעכע פּראָבלעמען ווערן פּאָפּולאַריזירט, ווען דער פֿלי צו דער לבֿנה 
איז געװאָרן אַ טעמע פֿאַר שמועסן אין קינדער-גאָרטן, און ווען קינדער 
ווייסן שוין באַלד דעם טײַטש פֿון אַטאָם און פֿון צװישנקאַנטינענטאַלע 
באַליסטישע ראַקעטעס - הלװואַי זאָלן זי נאָר נישט וויסן זייער טעם - 
איז אויך עקאָלאָגיע געװאָרן אַ מאַסךאַרטיקל פֿון אַלגעמײנעם 
אינטערעס. מיט איין װאָרט: עס איז אַרײַן אין דער מאָדע. 
מיר זענען געוויינלעך צוגעװוינט צו רעדן וועגן דער מאָדע מיט 
שפּאָט און חוֹזק, אָדער, אין בעסטן פֿאַל - מיט אַ שמייכל פֿון פֿאַרגע- 
בונג. מיר ווייסן, אַז די מאָדע ברענגט אַרױס כּלערלײ אויסטערלישע 
אײַנפֿאַלן אויף אַלע געביטן פֿון לעבן - אין דער קליידונג, אין דער 
קונסט, אין דער אױפֿפֿירונג. אָט שפּרינגען אַרױס אין דער מאָדע די 
מינייקליידלעך און מאַקסי, ביקיני באָדקאָסטיומען און די "אָן אויבן"- 
קליידלעך, וועלכע אַנטפּלעקן פֿאַר דער גרויער, אָרעמער וועלט דעם 
שיינעם און רײַכן פֿאַרמעג פֿון דער פֿרױעןפֿיגור און דעם פֿרױען-רײיץ. 
ווערט דאָס אַלץ אָבער גאָר גיך דערעסן, און עס קומען אויף יעדעס 
מאָל נײַע מאָדעס מיט נײַע משוגעתן. פֿון דאַנען נעמט זיך, זעט אויס, 
דאָס װאָרט "מאָדנע", װאָס מיינט: אויסטערליש. דאָס אויג, דער שׂכבל 
און דער געשמאַק בײַטן זיך, געוויינען זיך צו צו די נײַע פֿירעכצן און 
אויסטערלישקייטן ווערן נאָרמאָל, און פֿאַרקערט: דאָס װאָס איז נעכטן 
געווען נאָרמאַל און נאַטירלעך, ווערט דעם אַנדערן טאָג אויסטערליש, 
קאָמיש און - אָפּגעלעבט. 

די וועלט שטייט נישט אויף איין אָרט. זי באַװעגט זיך, זי ענדערט זיך. 
װאָס גיבער עס גייט צו די טעכנאָלאָגישע אַנטװיקלונג, װאָס גיבער עס 
פֿליען די עראָפּלאַנען און די באַליסטישע ראַקעטעס - אַלץ גיכער 
ווערט דער טעמפּאָ פֿון אונדזער לעבן, אַלץ גיכער ענדערט זיך 
אונדזער וועלט, און גענוי אַזױ וי אין דער קליידונג, אין דער קונסט און 
אין דער אױפֿפֿירונג - אַזױ אויך אין דעם פּאָליטישן, קולטורעלן און 
געזעלשאַפֿטלעכן לעבן. 

אויך דאָ דעצידירט די מאָדע מיט אירע אויסטערלישקייטן און 
משוגעתן, מיט אירע פּאָזיטיווע און קאָנסטרוקטיווע אױפֿטוען. 

נישט בײַם עלטערן דור קומען פֿאָר די דאָזזקע ענדערונגען. ער האָט 
זיי שוין אויך אַדורכגעמאַכט - ווען ער איז געווען יונג. דער עלטערער 
דור איז געוויינלעך קאָנסערװאַטיוו, מיד פֿון ינע מעטאַמאָרפֿאָזעס אין 
דער יוגנט- צײַט. קוקט ער דעריבער, דער עלטערער דור, מיט אומווילן 
אויף די "הײַנטיקע משוגעתן", גענוי אַזױ װוי אונדזערע עלטערן האָבן 
נישט פֿאַרטראָגן און נישט פֿאַרשטאַנען די "'משוגעתן" פֿון אונדזער דור, 
פֿון אונדזער ראָמאַנטישער יוגנט-צײַט, וועלכע מיר דערמאַנען הײַנט 
מיט אַ זיפֿץ פֿון נאָסטאַלגיע. 

עס איז אָבער דאָך פֿאַראַן אַ קאַלאָסאַלער אונטערשייד אין דעם 
טעמפּאָ פֿון די ענדערונגען אין אונדזער יוגנט- צײַט און הײַנט - גענוי וו 
עס איז פֿאַראַן אַן אונטערשייד אין דער געשוינדקייט פֿון אַ װאָגן 
אָדער פֿון אַ קאַרעטע - ביז צו דער געשווינדקייט פֿון אַ... קאָסמישער 
ראַקעטע. 


דער מאָראַלישער חורבן פֿון דער צווייטער וועלט-מלחמה האָט 
געבראַכט מיט זיך כװאַליעס פֿון דעקאַדענטישקײט און כוליגאַניזם בײַ 
דער יוגנט. די דאָזיקע כװאַליע האַלט נאָך אָן ביזן הײַנטיקן טאָג און 
ברעכט אויס אַלע מאָל אין פֿאַרשײדענע נײַע פֿאָרמען בײַ דער יוגנט. 
אָבער פּאַראַלעל צו דער ביקיני-מאָדע, צו די סעקס-פּאַראַדן און 
פּאַרנאָ-פֿעסטיװאַלן, זוכט אויך די יוגנט אַן אויסדרוק פֿאַר אירע 
אידעישע זוכענישן און ראַנגלענישן. זי האָט זיי ליידער נישט געפֿונען 
אין די אידעאָלאָגישע שטרעמונגען פֿון אונדזער דור. זיי האָבן אים 
אַנטוישט, אָדער - װײַל דער אַליין אַנטוישטער עלטערער דור האָט 
נישט געװוּסט װי אַזױ צו לענקען די יוגנט. אויף דעם באָדן זענען 
אױפֿגעקומען די פֿאַרשײדנאַרטיקע נײַע שטרעמונגען אין דער ליטע- 
ראַטור, אין דער מאָלערײַ און אין דער מוזיק - דער "אָפּיאַרט", דער 

"פּאָפּ" אאַז"ו, וי אויך די פֿאַרשײדענע דעקאַדענטישע באַװעגונגען בײַ 
דער יוגנט, װוי די "ביטניקעס" און די "היפּיס', דער קאַמף קעגן דעם 
באַלעבאַטישן, זעלבסטצופֿרידענעם און פֿאַרגליווערטן "ממסד", דעם 
קאָנװענציאָנעלן "עסטאַבלישמענט", די "מאה-דעה", דעם אַײַנגעפֿונ: 
דעוועטן סדר. די אומבאַהאָלפֿנקײט פֿון דער יוגנט אין אָט דעם קאַמף 
און די אומקלאָרקייט פֿון אירע צילן, האָט זי געשטויסן אין די אָרעמס 
פֿון די פּרעדיקער פֿון היפּער-ראַדיקאַלע און פֿונדאַמענטאַליסטישע 
אידייען, צו גװאַלט אין נאָמען פֿון אידעאַלן. דער דראַנג צו 
אַנטלױפֿן פֿון דער ווירקלעכקייט האָט זיי געשטויסן צו כאַשיש, צו 
ל.ס.ד. און צו די פֿאַרשײדענע אַנדערע נאַרקאָטיקס. 

דעם איבערפֿלוס פֿון איר גײַסטיקער און פֿיזזשער ענערגיע האָט 
די יוגנט געזוכט אוסצולאָדן אין די כּלערלײי פֿאָרמען פֿון קאָלעקטיוון 
עקסטאַז, װאָס האָט, אין רעזולטאַט פֿון דער אידײענלאָזיקײיט, אויך 
געפֿירט צו כוליגאַניזם. עס איז אָבער פֿאַלש די מיינונג, אַז די יוגנט 
איז גײַסטיק אָדער אידעיש פּוסט און ליידיק. אויך הײַנט איז די יוגנט 
פֿעיִק זיך מקריבֿ צו זײַן פֿאַר דעם כּלל, פֿאַר אַן אידייע. זי קען אָבער 
נישט אָננעמען די אידעאַלן פֿון דעם אַלטן דור - און קיין אייגענע 
האָט זי נאָך אַלץ נישט געפֿונען. דער "אָפּ" און דער "פּאָפּ', די 
"ביטניקעס" און די "היפּיס' - דאָס אַלץ גייט גיך פֿאַרבײַ מיט דער 
מאָדע, דאָס ענדערט זיך , װי געזאָגט, צוזאַמען מיט דער מאָדע אין 
דער קליידונג, אין דער קונסט, און אין דער אױפֿפֿירונג. 

האָט דעריבער איצט די יוגנט, זוכנדיק אַן אידעאַל, אַן אויסלאָדונג 
פֿאַר אירע אומקלאָרע שטרעבונגען און, וועלנדיק דאָך זײַן נוצלעך 
דער געזעלשאַפֿט - געפֿונען אַ נײַע פּאָזיטיווע באַשטימונג: עקאָלאָגיע. 
די גאַנצע וועלט האָט לעצטנס אָנגעהויבן רעדן וועגן די עקאָלאָגישע 
געפֿאַרן, װאָס דראָען דער מענטשהייט - און אין אַ סך לענדער אויף 
דער וועלט, אין אַמעריקע און אין אײראָפּע, האָט די יוגנט זיך 
אָנגעהויבן אָרגאַניזירן צום קאַמף קעגן דער-אָ געפֿאַר. 

די "עקאָלאָגישע געפֿאַר', קעגן וועלכער עס האָבן שוין מיט יאָרן 
צוריק געװאָרנט די געלערנטע, איז געװאָרן אַ ממשדיקע פּלאָג פֿאַר 
דער הײַנטצײַטיקער מענטשהייט. מען זעט זי איצט אויף טריט און 
שריט. מען זעט זי אין דעם רויך פֿון די קוימענס, אין דער געדיכטער, 
אָנגערויכערטער און פֿאַרשטױבטער לופֿט אין די שטעט, אין די ריחות 
פֿון די טײַבן און אָזזערעס, אין די הײַזער, פֿאַרשװאַרצטע פֿון רויך און 
פֿון סאַזשע, אין די 'פֿאַרשטאָפּונגען" פֿון די גאַסן און אין די געדיכטע, 

לאַנגע רייען פֿון אױטאָס. מען זעט די עקאָלאָגישע געפֿארן אין די 
אַלאַרמירנדיקע סטאַטיסטישע ציפֿערן, אין די באַריכטן וועגן די אויס- 
שטאַרבנדיקע פֿיש אין די טײַכן און ימען, װעגן די קלימאַטישע 
ענדערונגען אדג"ל. אָט האָבן מיר דאָ לעצטנס געהערט וועגן דער 
"עקאַלאָגישער געפֿאַר פֿון דער אָקאָרשט אױסגעבויטער אַסואַך 
דאַמבע אין עגיפּטן, איצט הערן מיר װעגן דער "עקאָלאָגישער 
געפֿאַר", װאָס באַדראָט אײראָפּע און די לענדער פֿון מיטללענדישן ים, 
אַפֿילו פֿון די סאַװיעטישע פּלענער אָפּצולענקען די טײַכן אין װײַטן 
סיביר אאַז"וו. 


און אָט איז גאָר צוגעקומען אַ נײַע עקאַלאָגישע פּלאָג: די אָנװאַרעמונג 
פֿון דעם ערד-קײַלעך. 

וי מיר זעען, איז די עקאָלאַגישע קאַטאַסטראַפֿע, װאָס רוקט זיך אֶן 
אויף דער מענטשהייט און װאָס ווירקט שוין הײַנט אויף איר געזונט און 
אויף אירע באַקװועמלעכקײיטן - אַ רעזולטאַט פֿון דער ציוויליזאַציע, 
אַ פֿרוכט און אַ בײַפּראָדוקט פֿון דער מאָדערנער טעכנאָלאָגיע. און, 
מיר ווייסן דאָך, אַז די מאָדערנע טעכנאָלאָגיע, װאָס צילט פֿון איין זײַט 
צו פֿאַרבעסערן און צו פּערפֿעקציאָנירן די קאָלעקטיווע מאָרד- 
מכשירים פֿאַר נײַע מלחמות, צילט אויך, פֿון דער אַנדערער זײַט, צו 
אַלץ מער און אַלץ נײַערע באַקװועמלעכקײטן פֿאַר דער מענטשהייט. 

געפֿינען מיר זיך דעריבער אין דעם פֿאַרכּישופֿטן קרײַז, ווען יעדע 
נײַע באַקװועמלעכקײט שאַפֿט אַ נײַע אומבאַקוועמלעכקײט. און דאָס 
זענען, אייגנטלעך, די מסקנות פֿון דער מאָדערנער עקאָלאָגיע, וועלכע 
פֿאָרשט די אויסוירקונג פֿון כּלערלײ דערשײַנונגען אױף דער 
אַרומיקער סבֿיבֿה, אויף דער אומגעבונג. 

די אַלאַרם- ציפֿערן פֿון דער סטאַטיסטיק האָבן אָנגעװאָרפֿן אַ פּחד 
אויף דער מענטשלעכער געזעלשאַפֿט, וועלכע האָט מיט יאָרן צוריק 
איבערגעלעבט אַן ענלעכן פּחד צוליב דער געפֿאַר פֿון דער 
אַטאָמישער באָמבע. צו דער אַטאָמישער געפֿאַר האָט די מענטשהייט 
שוין ווי'עס-איז זיך "צוגעוווינט", זי לעבט שוין מיט איר בשלום... איצט 
הייבט זי אָן צו לעבן מיטן געשפּענסט פֿון דער עקאָלאָגישער געפֿאַר. 

גאָר גרויסע גבֿירים געפֿינען אויך אויף דעם אַן עצה: אָט האָט 
א פֿיפֿיקער אונטערנעמער פּראָיעקטירט אַ פֿולשטענדיק איזאָלירטע 
וילע מיט לױטערער לופֿט, אָן רעש און אָן װעלכע עס איז 

"עקאָלאָגישע ווירקונגען" - פֿאַר אַ "קליינער" סומע פֿון דרײַהונדערט 
טויזנט דאָלאַר... 
איז טאַקע גוט, װאָס אַ גרויסער טייל פֿון דער יוגנט אין פֿאַרשײדענע 
לענדער פֿון דער װעלט האָט געפֿונען אין דעם קאַמף קעגן די 
עקאָלאָגישע געפֿאַרן אַ נײַע באַשטימונג, אַ נײַע אידעאָלאַָגיע, אַן 
אָפּלײטונג פֿון דער אידעישער צערודערטקייט, אין וועלכער זי געפֿינט 
זיך. און אוב זי האָט זיך שוין גענומען צו דער טעכנאָלאָגי:שער 
עקאָלאָגיע - װעט זי זיכער געפֿינען אויך אַ וועג צו דער געזעל- 
שאַפֿטלעכער, און אויך צו דער פּאָליטישער עקאַלאָגיע. 

צו די עקאָלאָגישע געפֿאַרן, װאָס באַדראָען דאָס געזעל- 
שאַפֿטלעכע לעבן, געהערט אויך דאָס פֿאַרסַמען די מאַראַלישע לופֿט 
פֿון דעם ציבור. אויף דעם-אָ געביט האָט די יוגנט אַ סך װאָס צו טאָן 
אויך אין ישׂראל. מיר שטייען איצט פֿאַר דעם פּראָבלעם: 

װאָס וועט זײַן 'טאָמער וועט אויסברעכן דער שלום"? 

עס איז קיין ספֿק נישט, אַז עס װעלן זיך דעמאָלט אױפֿװעקן אַלע 
אָנגעזאַמלטע, איצט נאָך דרימלענדיקע, אױפֿרײַס-שטאַפֿן פֿון די 
געזעלשאַפֿטלעכע װידעראַנאַנדן, פּראָבלעמען, װאָס ווערן איצט 
פֿאַרשויגן, אָדער זענען "טאַבו, מחמת דער זיבערהייטס-לאַגע. עס 
קען אויך אויסברעכן אַ שאַרפֿער געזעלשאַפֿטלעכער קריזיס אין 
מאָמענט ווען עס װעט ווערן אויף אַן אמת רעאַל "די געפֿאַר" פֿון אַ 
שלום, און די אָנפֿירונג פֿון דער מדינה װועט ווערן אַװועקגעשטעלט 
פֿאַר דער דילעמע: שלום, אָדער שטחים? 

שוין איצט ווערן געמאַכט פּרוּוון צו טעראָריזירן די געזעלשאַפֿט- 
לעכע מיינונג, אָנצוּװאַרפֿן אויף איר אַ פּחד מיט דער הילף פֿון די 
כּלערליי אָפּשרעקונגס-מיטלען, װאָס געהערן טאַקע צו די געפֿאַרן פֿון 
דער געזעלשאַפֿטלעכער און סאָציאַלער עקאָלאָגיע. 

דער מאַגישער כּוֹח פֿון דער זעלבסט-אָפּנאַרערײ 


אָס איז שוין דער כּוֹח פֿון דער מענטשלעכער נאַטור: זיך לאָזן 

זי אָפּנאַרן. און נישט נאָר פֿון אַנדערע, נאָר אויך, און אפֿשר דער 
עיקר - פֿון זיך אַלײן. 

די אוטאָפּיע איז אַלעמאָל געווען די פֿאַרבאָרגענע טרײַבקראַפֿט 
פֿון מענטשלעכע מעשׂים, און װיפֿל די אוטאָפּיע זאָל נישט האָבן 
פֿאַרפֿירט, און װיפֿל מאָל עס זאָל זיך נישט האָבן אַרױסגעװיזן, אַז די 
אוטאַפּיע איז טאַקע נישט מער וי אַן אוטאָפּיע - איז דער מענטש 
דאָך נישט גרייט זיך פֿון איר צו באַפֿרײַען. װיפֿל דער מענטש זאָל 
נישט טענהן, אַז ער איז אַ רעאַליסט, אַז ער שטייט מיט ביידע פֿיס 
אױפֿן באָדן, אַז ער איז זאַכלעך אאַז"ו, איז אָבער די אוטאָפּיע, די 
אילוזיע, די פֿאַנטאַזיע, אָדער וי אַזױ דו זאָלסט זי נישט אָנרופֿן - זי 
איז אַלע מאָל די געהיימע ליבע, מיט וועלכער אַפֿילו דער שטאָלצער 
מאַן, דער בעל-גאווה און אַוודאי דער בעל-תּאווה, איז תּמיד גרייט 
זיך איבערצושלאַפֿן - װײַל זי איז אַלעמאָל, אַזױ װי דער חלום, 
בעסער און שענער פֿון דער ווירקלעכקייט. און װיפֿל די דאָזיקע 
געהיימע ליבע זאָל נישט האָבן אַנטישט און אָפּגענאַרט דעם 
ניכטערן מענטש, קערט ער דאָך אַלעמאָל זיך צוריק צו איר אין די 
אָרעמס. 

מיט דער אוטאָפּיע איז אים גוט. 

אַזאַ איז דער מענטש, און אַזאַ איז אויך דער קאָלעקטיו, װאָס 
האָט ליב צו לאָזן זיך באַשװינדלען דורך כּלערלײי הולטײַען און 
שאַרלאַטאַנען און דערװאַרט פֿון זי אַלעמאָל אַלץ נײַע און נײַע 
אײַנרעדענישן. 

איך זאָג דאָס, פֿאַרשטײט זיך, אַקעגן די כּלערלײ "פֿירער", װאָס 
דערשײַנען יעדעס מאָל פֿאַר די וויילער און טײילן הבֿטחות מיט 
אַ ברייטער האַנט - און דער עוֹלם וויילער, װאָס האָט שוין אַזאַ רײַכע 
דערפֿאַרונג פֿון אויסגעשטרעקטע פֿײַגן נאָך די װאַלן, נעמט זי יעדעס 

מאָל ערנסט פֿון דאָס נײַ. נישט, חלילה, װײַל ער גלייבט אין זײי, נאָר ער 
קױפֿט זי פּשוט פֿאַר דעם זכות צו זײַן איין טאָג אין יעדער כּנסת- 
קאַדענץ אַ חשובֿ, אַ מלך, צו וועלכן מ'רעדט דעם טאָג מיט רעספּעקט, 
מ'ווענדט זיך צו אים מיט אַלע מעגלעכע מאַנירן פֿון העפֿלעבקײט, און 
פֿון וועלכן דווקא די גרויסע לײַט דערװאַרטן זייער ישועה. 

די דאָזיקע חשובֿע לײַט, װעלכע זענען אַ גאַנץ יאָר, אָדער 
אַ גאַנצע פּאַרלאַמענטאַרישע קאַדענץ מזלזל דעם פּשוטן מענטש, 
דעם וויילער, און פֿאַרװאַנדלען אים אין אַ מלך אַ כּלייכול אין דעם 
איינעם טאָג פֿון זייער מישפּט, פֿון זייער יום-הדין - באַציִען זיך אָבער 
צו אים אויף אַן עמביװאַלענטן, אויף אַ טאָפּלװערטיקן אופֿן: פֿון איין 
זײַט, װי געזאָגט, איז דער וויילער פֿאַר דעם װאַל-קאַנדידאַט אין דעם 
טאָג אַ חשובֿ, אַן אױפֿטוער, אַ שוֹפֿט פֿון זייער גורל - וי אַ פֿירער, וו 
זײַן רעפּרעזענטאַנט, װי אַן "אויסדערװויילטער פֿון פֿאָלק'? פֿון דער 
אַנדערער זײַט אָבער זעט ער אין אים דעם נאַיִוון פֿאָלקס-מענטש, 
וועלכער לאָזט זיך אײַנרעדן כּלערלײ שטותים, און וועלכער איז גרייט 
- נאָר אין דעם טאָג - צו קױפֿן בײַ אים, אָדער בײַ אַן אַנדערן, אַלע 
פֿאַנטאַסטישע הבֿטחות און אײַנרעדענישן. 

װײַל אין דעם טאָג, אין טאָג פֿון די װאַלן, איז דער בירגער באַפֿרײַט 
פֿון זײַנע פֿליכטן אין באַצוג צו דער ווירקלעכקייט. אין דעם טאָג איז 
אים געזעצלעך דערלויבט זיך צו קושן און צו האַלדזן און צו ליבן זיך 
מיט דער פּלגש - מיט דער זיסער אײַנרעדעניש, און צו לאָזן פֿון איר 
זיך אײַנשלעפֿערן, און שפּעטער זיך אױפֿכאַפּן - ווען עס װועט שוין זײַן 
צו שפּעט. 

די שװאַרצע מאַגיע איז אַלעמאָל געווען אַ װירקזאַם לאָקונגס- 
מיטל צו צערייצן די מענטשלעכע פֿאַנטאַזיע. דער רעפּערטואַר פֿון די 
מאַגיקערס, כּישוף-מאַכערס און צויבערערס איז אין אַלע יאָרן און 
אַלע דוֹרות כּמעט געווען אַלעמאָל דער זעלבער. די זעלבע טריקן מיט 
דער װײַסער טויב, מיטן איי, װאָס ווערט צוריק גאַנץ, מיטן װײַסן מײַזל 
און דער גאַנץ געבליבענער פֿרױלײַן אין דעם איבערגעזעגטן קאַסטן, 
דער זעלבער קראָליק, װאָס װערט אַרױסגעכּישופֿט פֿון דעם ציי 
לינדער. דאָך איז דער מענטש אַלעמאָל גרייט צו גיין זען דעם זעלבן 
מאַגיקער מיט די זעלבע קונצן און טריקן - די נײַגעריקײט ווערט בײַ 
אים קײינמאָל נישט געשטילט. 

פֿון די אַלע קונצן בלײַבט נישט פֿאַרענטפֿערט - די מיסטעריע. 

דאָס איז אויך די נאַטור פֿון די כּנסת-װאַלן. די זעלבע קונצן און 


טעלע-װיזיאָנערן 05 


טריקן פֿון די פּאַרטײיַשע מאַגיקערס - אָבער עס בלײַבט די האַזאַרד- 
נײַגעריקײט װעגן זייער אױסגאַנג. װײַל סוף-כּליסוף זענען דאָך די 
כּנסת-װאַלן נישט נאָר אַ פֿאַרמעסט צװישן די קאַנדידאַטן צו דער 
כּנסת, נאָר אויך צװישן זייערע וויילער. און נישט אַלעמאָל שטעלט 
זיך דער וויילער צו אָט דעם פֿאַרמעסט צוליב זײַן בלויזער האַזאַרד- 
מאַניע, אָדער צוליב דער געלעגנהייט זיך פֿרײַ איבערצושלאָפֿן מיט 
דער פֿאַנטאַזיע אָדער אײַנרעדעניש. 

עס טרעפֿט, אַז די וויילער-מאַסע ווערט געטריבן צו דעם פֿאַרמעסט 
מיטן כּוֹח פֿון אויסערלעכע, טײלמאָל אַפֿילו בלוטיקע אומשטאַנדן, 
צוליב אַ פֿאַרטאַכליעװועטער װירטשאַפֿט און אַן אומזיניקער, אומניי- 
טיקער מלחמה, אָדער צוליב וועלכער ס'איז פּאָליטישער אַװאַנטורע, 
װאָס באַדראָט די צוקונפֿט פֿון אַ פֿאָלק, פֿון אַ מדינה. עס טרעפֿט, אַז די 
רעזולטאַטן פֿון דער דאָזיקער פּאָליטיק זענען אַזױ באַשײַמפּערלעך, 
אַזױ שרײַענדיק, אַז עס קאָן זיך דיר אויסדוכטן, אַז קיין שטאַרקערע 
באַװײַזן פֿון דעם דורכפֿאַל קענען שוין נישט זײַן, אַז טיפֿער אין דעם 
זומפּ קאָן מען שוין נישט שטעקן - און דאָך קאָן מען אויך אין דער טיף 
פֿון דעם אָפּגרונט ווערן פֿאַרכּישופֿט פֿון דער מאַגיק פֿון זעלבסט- 
אָפּנאַרערל. 

אַזױ וי אַ פֿאַרזונקענער אין שניי חלומט זײַנע זיסע חלוֹמות. 

װײַל, װאָס קאַן דען שרײַען שטאַרקער און בלוטיקער װי די ציפֿער 
פֿון קרובֿ 600 מלחמה-קרבנות, אָדער פֿון 400-200 פּראָצענט פֿון 
אַ יערלעכן אינפֿלאַציע-שגעון? 

די שווינדלערס און די כּישוף-מאַכערס קענען שוין זייערע "קליענטן", 
די קרבנות פֿון זייערע טריקן. אַנדערש װאָלט דער מיניסטער יעקבֿ 
מערידאָר נישט געװאַגט איצט אַרױסצוכּישופֿן נאָכאַמאָל פֿון זײַן 
צילינדער דעם נעבעכדיקן טריק פֿון זײַן ענערגיע-פּאַטענט. מיט דרײַ 
יאָר צוריק, ווען יוסי שׂריד האָט געזאָגט, אַז ער איז גרייט אױפֿצועסן 
דעם קאַפּעליוש אוב עס װעט עפּעס אַרוסקומען פֿון מערידאָרס 
"פּאַטענט" צו באַלײַכטן גאַנץ רמת"גן מיטן כּוֹח פֿון איין עלעקטריש 
לעמפּל - האָט מערידאָר אין טאָג פֿון די װאַלן פֿאַרעפֿנטלעכט אויף 
אַ גאַנצער זײַט אין די צײַטונגען זײַן אַנאָנס מיט דער גרויסער 
אױפֿשריפֿט: "דאָך װעט דאָס ראָד (פֿון דער ענערגיע) זיך באַװעגן" - 
אַזױ װי גאַלילײ פֿאַר זײַן טוט אונטערן פּײַניקונגס-ראָד פֿון דער 
אינקוויזיציע. און אָט קומט איצט דער מאָדערנער גאַלילײ און 
דערקלערט, ערבֿ די װאַלן צו דער עלפֿטער כּנסת, אַז זײַן פּאַטענט איז 

נישט געשטאָרבן. זײַן שותּף צו דעם שווינדל זיצט טאַקע אין תּפֿיסה, 
אָבער ער, דער מיניסטער, זיצט אין דער רעגירונג און פֿאָכעט װוידער 
מיטן צילינדער - און לאָזט אַרױס נײַע װײַסע טײַבעלעך פֿון 
װאַל-אילוזיעס, 

דער זעלבער עוֹלם-גוֹלם, װאָס האָט מיט דרײַ יאָר צוריק זיך 
געלאָזט פֿאַרכּישופֿן מיטן ענערגיע-כּישוף, װוערט װוידער געשפּײַזט 
מיטן זעלבן האָבער. מערידאָר ווייסט מיט וועמען ער האָט צו טאָן. ער 
ווייסט וי לײַכט מ'קאָן אײַנרעדן דעם עוֹלם. ער מאַכט עס דאָס מאָל 
פֿאָרזיכטיק, די הבֿטחה ווערט אַרײַנגעשמוגלט אין קליינע טראָפּנס, 
און דער שוין פֿון פֿריִער אָפּגענאַרטער עוֹלם װעט אָנהייבן צװײפֿלען 
און אפֿשר אויך צו גלייבן. טאָמער, אפֿשר... 

דערװײַל אָבער האָט דער זעלבער מערידאָר, װאָס איז די דרײַ יאָר 
געווען דער "שׂר-על", דער "אויבער-מיניסטער" איבער דער װױרטשאַפֿט, 
שוין אַרױסגעצױגן פֿון זײַן צילינדער דעם נײַעם כּישוף - וועגן דער 
עקאָנאָמישער װעלט-קאָנפֿערענץ אין ירושלים, אַ קאָנפֿערענץ פֿון 
מיליאַנערן ערבֿ די װאַלן צו דער כּנסת. 

װאָס עס װעט אַרוסקומען פֿון אָט דער קאָנפֿערענץ, ווייסט נאָך 
קיינער נישט. דערװײַל אָבער האָט דער מיניסטער שוין צוגעשטעלט 
דער רעגירונג אַ חשבון פֿון די הוצאָות, פֿון די אָפּגעשלאַסענע 
אָפּמאַכן מיט אַמעריקאַנער רעקלאַמע-געזעלשאַפֿטן און מיט ישׂראל- 
דיקע מומחים פֿאַר 'יחסי ציבור", פֿאַר רעקלאַמע - הוצאָות פֿון 
הונדערטער-טויזנטער דאָלאַרן, װאָס דאָס פֿינאַנס-מיניסטעריום זאָגט 
זיך אֶפּ צו באַצאָלן, װײַל זי זענען פֿאַנטאַסטיש, נישט פֿאַר דער 
קעשענע פֿון דעם ישׂראלדיקן אוֹצר. 

דערװײַל האָט דער פֿאַראַנטװאָרטלעכער פֿאַר אָט דעם פּראָיעקט, 
מאיר דיין, שוין דעמיסיאַנירט פֿון זײַן אַמט, נאָך דעם וי ער איז אַרײַן 
אין קאָנפֿליקט מיטן פֿינאַנס-מיניסטעריום - אָבער דער מיניסטער 
מערידאָר נעמט זיך נישט איבער: טראָץ אַלעמען װעט דאָס ראָד פֿון 
זײַן כּישוף זיך דרייען. 

אין דער זעלבער צײַט אַרבעט מעשׂים דער צווייטער כּישוף- 
מאַכער, אָן אַ צילינדער און אָן זײַדענע הענטשקעס. זײַן טריק איז 
אױפֿן געביט פֿון אַדורכזעגן דעם קאַסטן צוזאַמען מיטן לעבעדיקן 
פֿאָלק. דערװײַל מאָביליזירט ער זײַנע חסידים, און ער געפֿינט זי 
אומעטום - אין דער צענטראַלע פֿון 'חרות", אויף די פֿאָלקס- 
פֿײַערונגען פֿון דער "מימונה" פֿון דער מאַראָקאַנישער, און אויף דעם 

"ראָז בעק" פֿון דער פּערסישער, עדה. דאָרט האָט ער אַרײַנמאַרשירט 
אויף דער טריבונע וי דער זיגערישער אימפּעראַטאָר אינעם אַמפֿיטע- 
אַטער פֿון דעם נאַציאָנאַלן פּאַרק אין רמת-גן, מיט אַ בכּיוונדיקער 
פֿאַרשפּעטיקונג, שוין נאָכן אַרײַנקומען פֿון דעם מדינה-פּרעזידענט, 
און ווען אַלע חשובֿע לײַט זענען שוין געזעסן אויף דער בינע. דער 
הױפּט-אַרטיסט איז ער. 

ער, דער מיניסטער, וועלכער איז באַזײַטיקט געװאָרן מיט חרפּה פֿון 
זײַן אַמט אַלס ממונה איבער דער זיכערהייט פֿון לאַנד, האָט באַגריסט 
די צענדליקער טױזנטער מענטשן אין נאָמען פֿון דער רעגירונג, און 
דער עוֹלם האָט אים באַגעגנט מיט אַ שטורמישער אַװאַציע, װי 
מ'נעמט אויף אַן אימפּעראַטאָר, מיט עקסטאַזגעשרײען: "אַריק, מלך 
ישׂראל!" 

און ווען דער אָנפֿידער פֿון דער פֿײַערלעכקײט האָט פֿאָרגעשטעלט 
איינעם פֿון די חשובֿע לײַט אויף דער טריבונע, דעם קומענדיקן 
הסתּדרות-סעקרעטאַר ישׂראל קיסר און האָט געזאָגט, אַז "מיר האָבן 
הײַנט סײַ אַ פּרעזידענט און סײַ אַ קיסר" - האָט דער עוֹלם אָבער 
באַשלאָסן, אַז דער קיסר איז נישט קיין אַנדערער װי - אַריק שרון, און 
האָט װידער הילכיק אויסגערעוועט דעם נאָמען פֿון דעם קומענדיקן 
סה 

איך ווייס נישט, פֿאַר וועמען זאָל איך מער מוֹרא האָבן - פֿאַר אַריק 
שרונען, אָדער פֿאַר זײַנע חסידים... 

דאָס איז דער מאַגישער כּוֹח פֿון דער זעלבסט-אָפּנאַרערײַ. דער 
כּוֹח פֿון דער בענקשאַפֿט נאָך אַ שטאַרקן מלך, אַ תּקיף. 

די וועלכע האָבן געברענגט דעם "ליכּוד" צו דער מאַכט, האָבן 
געזען אין דעם רעזשים פֿון 'מערך" דעם חטא. דער "ליכּוד" איז געווען 
די שטראָף. 

ווער װועט זײַן די פֿאַרגיטיקונג? 


לעצטע לײַעק, 27-סטער אַפּריל 1984 


די פּלאנעטארע מלחמה - 
און דאָס מיידעלע פֿון קאלומביע 


עקס און צװאַנציק טעמעס זענען געשטאַנען הײַנטיקע װאָך אױפֿן 

סדר-היום פֿון דער "היסטאָרישער" באַגעגעניש פֿון די צוויי מנהיגים 
פֿון דער וועלט. צו איר זענען צוגעשמידט די אויגן און די האָפֿענונגען 
פֿון דער מענטשהייט. יעדע איינע פֿון די באַהאַנדלטע טעמעס איז 
געווען פֿון דער העכסטער חשיבֿות פֿאַר יעדן איינעם, זי זענען נוגע 
יעדן מענטש און יעדער מדינה אין יעדן ווינקל פֿון אונדזער וועלט- 
קײַלעך. 

אָבער 25 פֿון די 26 טעמעס זענען, טראַץ זייער קאַלאָסאַלער 
חשיבֿות, אָן ספֿק געשטאַנען אין שאָטן פֿון דעם אימהדיקן פֿאַרמעסט 
וועגן דעם "באַלאַנס פֿון די כּוֹחות', װאָס זענען מסוגל איינער דעם 
אַנדערן צו פֿאַרניכטן - און אין זייער קעגנזייטיקער פֿאַרניכטונג צו 
פֿאַרטיליקן די גאַנצע וועלט. 

די מאָדערנע טעבנאַלאָגיע, װאָס האָט אױיסגעשפּרײט די פֿאַרניב- 
טונגס-טעכניק ביז צו די װײַטע רוימען פֿון דעם אויסערלעבן חלל 
אונטער דעם פּאַטעטיש קלינגענדיקן נאָמען פֿון דער "פּלאַנעטאַרער 
מלחמה", האָט נאָך קײינמאָל נישט אַזױ װי איצט אַרײַנגעלײגט אין די 
הענט פֿון די צוויי וועלט-מנהיגים דעם גוֹרל פֿון דער גאַנצער וועלט. 
וועלנדיק איבערכיטרעווען איינער דעם אַנדערן, האָבן די צװי 
מנהיגים פֿון מיזרח און פֿון מערבֿ, צװישן איין באַנקעט און דעם 
אַנדערן, "אַרײַנגעכאַפּט' אַ שמועס װעגן דעם גוֹרל פֿון דער 
מענטשהייט, אין אָנבליק פֿון דעם שרעקלעכן באַלאַנס פֿון דער 
אַטאָמישער און פּלאַנעטאַרער אימה. 

עקספּערטן, װאָס זענען זיך נוהג אויסצודריקן דערשײַנונגען און 
געפֿילן אין טרוקענע ציפֿערן, האָבן אויסגערעבכנט, אַז די צײַט, װאָס 

איז צוגעטיילט געװאָרן דעם פּרעזידענט רייגען און דעם גענעראַל- 
סעקרעטאַר גאָרבאַטשאָװוו אַרומצורעדן די וועלט-פּראָבלעמען אין די 
צוויי טעג פֿון זייער באַגעגעניש אין זשענעווע, האָט זי איבערגעלאָזט 
דורכשניטלעך צו דרײַ מינוט מיט זיבן סעקונדן - פֿאַר יעדן איינעם פֿון 
די 26 באַהאַנדלטע פּראָבלעמען. זי זענען זאָרגפֿעליק צוגעגרייט 
געװאָרן פֿאַר זי דורך די אױסער-מייסטאָרן און דורך גוט 
צוגעקליבענע מאַנשאַפֿטן פֿון מומחים, וועלכע האָבן אין משך פֿון 
לאַנגע חדשים געמאַכט די הכנות צו אָט דעם גרויסן פּאָליטישן 
ספּעקטאַקל פֿון דעם יאָרצענדליק. אָט די צוגרייטונגען זענען געווען 
באַגלײט פֿון אַ מעכטיקן מעכאַניזם פֿון דער קעגנײַטיקער 
פּראָפּאַגאַנדע, מיט שפּיאָנאַזש-אינטריגעס און מיט פֿאַרשפּרײטן 
קלאַנגען און פֿאַבריצירן שקרים, מיט אַ סאָפֿיסטיקירטער סטראַטעגיע 
פֿון באַאַרבעטן די אַזױ גערופֿענע עפֿנטלעכע מיינונג פֿון דער וועלט. 

קיינער האָט זיך, פֿאַרשטײט זיך, ניט אײַנגערעדט, אַזן די צַװויי 
מנהיגים האָבן אין די צוויי אָדער דרײַ טעג געקאָנט לייזן די חילוקי- 
דעות צװישן די צוויי גרוסמאַכטן און די פּראָבלעמען פֿון דער וועלט 
בכלל. די באַגעגעניש האָט נאָר געדאַרפֿט באַשטימען װאָס מען קאָן 
און װאָס מען קאָן נישט אױפֿטאָן, און שאַפֿן די אַטמאָספֿער און די 
באַדינגונגען פֿאַר די באַרופֿענע מיניסטאָרן און מומחים צו טאָן װאָס 
מ'קען. און װאָס מען זאָל דאָרט ניט האָבן באַשלאָסן - צי אין דער 
פֿראַגע פֿון צוימען דעם באַװאָפֿענונגס-געיעג, צי ועגן צוימען די 
עקספּאַנסיע און דאָס באַהערשן פֿרעמדע מדינות, צי אין דער פֿראַגע 
פֿון מענטשן-רעכט און רעכט אויף אױסװאַנדערונג און אויף זעלבסט" 
באַשטימונג אאַז"וו - די אימה פֿון דעם "כּוֹחות-באַלאַנס" וועט װײַטער 
בלײַבן הענגען וו אַ שװואַרצער װאָלקן איבער דער מענטשהייט, כּל" 
זמן עס ווערן פּראָדוצירט און אָן אױפֿהער "אויסגעבעסערט" ביז דער 
העכסטער פּערפֿעקציע די אַטאָמישע און די צװיש"פּלאַנעטאַרע 
כּלים פֿון פֿעלקער-מאָרד און וועלט-פֿאַרניכטונג. 

און דאָס אַלץ - אין זבות פֿון דער פּערפֿעקטער טעכנאָלאָגיע, אין 
זבות פֿון דעם מענטשלעכן געניוס. 

קעגנאיבער אָט די קאָסמישע דערגרייבונגען פֿון דעם מענטשלעכן 
דיגיטאַלישן געניוס האָט הײַנטיקע װאָך אַ קלײן, צװעלף-יאָריק 
מיידעלע דעמאָנסטרירט די שרעקלעכע אומבאַהאַלפֿנקײט פֿון 
מענטש קעגן דער אומגעהויערער סטיכיע פֿון דער נאַטור, וועלכע 
האָט זיך דאָס מאָל אַרױסגעװיזן אַזױ גרוילעך, אַזױ אומברחמנותדיק. 

דער מענטשלעכער געניוס מיט זײַן דיגיטאַלישן מוֹח איז פּלוצעם 
געשטאַנען מאַכטלאָז, אַ צעשמעטערט-באַזיגטער אין אָנבליק פֿון 
דעם צאָרן פֿון דער נאַטור און פֿון אירע אומגעריכטע קאַפּריזן. 

מיט איין מאָל האָט די מענטשהייט זיך אַרומגעזען, אַז זי איז נאָך 
נישט די פֿולע הערשערין איבער איר סבֿיבֿה, איבער דעם וועלט-אֵַל. 

קיין שום גרוילבילדער פֿון אַכזירות און פֿון מאַסןפֿאַרניכטונג - און 
אַזעלכע האָבן נישט געפֿעלט אין אונדזער מענטשלעכער געשיכטע - 
האָבן נישט געקענט אַרויסברענגען מיט אַזאַ קראַפֿט דעם פֿאַרנעם פֿון 
דער נאַטור-סטיכיע, וי די בעטנדיקע אויגן און די שטילע רייד פֿון דעם 
מיידעלע אִיִראַ סאַנטשעז, און די אומבאַהאָלפֿנקײט פֿון אירע רעטער, 
װאָס פֿאַר זייערע אויגן איז זי אױסגעגאַנגען אַ פֿאַרזונקענע אינעם זומפּ 
פֿון דער שוין באַרױקטער װוּלקאַןךליאַװע אין דעם פֿאַרטילקטן 
קאַלומביאַנישן שטעטל אַרמעראָ. 

אוב עס איז פֿאַראַן אַן אָרט פֿאַר אַ פֿאַרגלײַך - װאָלט עס געווען 
נאָר מיט דער אױסראָטונג פֿון די אַנדערטהאַלבן מיליאָן יידישע 
קינדער און די מיליאָנען ייִדן אין אַלגעמײן דורך די רוצחישע נאַצישע 
הענט. די זענען אָבער געווען קרבנות פֿון מענטש, פֿון חיהשער רישעות 
- דהײַנו, פֿון דער מענטשלעכער, און נישט פֿון דער געטלעכער נאַטור. 

אין ביידע פֿאַלן זענען די קרבנות געווען אומבאַהאָלפֿן, אין ביידע 
פֿאַלן איז גאָט זי נישט געקומען צו הילף. אָבער אין פֿאַל פֿון דער 
נאַטור-קאַטאַסטראָפֿע אין קאָלומביע זענען אויך די רעטער, די גאַנצע 
מענטשהייט, געווען אומבאַהאָלפֿן - אין דער צײַט ווען אין באַצוג צו 
די יידישע קינדער אין דער צײַט פֿונעם חורבן אין אײראָפּע איז די 
מענטשהייט לרובֿ געווען גלײַבגילטיק, אָן רחמנות. 

די דאָזיקע טעמע איז אָבער נישט געשטאַנען אױפֿן סדר-היום פֿון 
דער באַגעגעניש פֿון די צוויי וועלט-מנהיגים אויף זייער שפּיצןך 
קאָנפֿערענץ אין יענע טעג אין זשענעווע. 


קעצטע (ײַעק, 22-סטער נאַוועמבער 1985 


דאס פּנים פֿון דער וועלט - 
דורך רייגענס גראָבער קישקע... 


אָס פֿאַר אַ פּנים קען זי שוין האָבן, די וועלט, אויב די אויגן פֿון 

וו הונדערטער מיליאָנען מענטשן האָבן אין משך פֿון דער 
הײַנטיקער װאָך אָנגעשפּיצט זײערע נײַגעריקע בליקן אויף דער 
גראָבער קישקע פֿון דעם אַמעריקאַנער פּרעזידענט. זײַן הינטן איז 
געװאָרן דער פֿאָקוס פֿון דער װועלט-פּאָליטיק, פֿון אַלע ליידן און 
פֿרײידן פֿון דער מענטשהייט. 

"אײַ לאַװו יו", - האָט ראָנאַלד רייגען געזאָגט מיט ליבשאַפֿט צו 
זײַן פֿרױ ‏ אײדער ער א אַרײַנגעפֿירט געװאָרן אין דעם 
אָפּעראַציע-זאַל, און זײַן ליבע-דערקלערונג צו דער פֿאַרזאָרגטער 
נענסי האָט אָפּגעהילכט איבער דער גאַנצער טעלעװיזיאָניזירטער 
וועלט װי אַ היסטאָרישער אַקט פֿון דעם וועלט-מנהיג, וועלכער האָט 
אויסגעשטעלט זײַן רעקטום צו דעם וועלט-פּובליקום אין זײַן גרויסן 
ספּעקטאַקל, װאָס אַזעלכן האָט ער נישט אױפֿגעשפּילט אַפֿילו ווען 
ער איז נאָך געווען אַ פֿילם-אַרטיסט אין האָליוווד. 

"אײַ לאַװו יוו" - איך ליב אײַך, - האָט רייגען געזאָגט צו זײַנע 
פֿאַרערערס מיטן פֿולן באַװוּסטזײַן פֿון דער גרויסער היסטאָרישער 
ראָלע, װאָס עס װעט באַלד אױפֿשפּילן זײַן גראָבע קישקע, וען זי 
װועט אַרונטערגעלײגט װערן אונטער דעם כירורגישן מעסער און 
דורך איר וװועט אַנטשידן ווערן דער גורל פֿון דער מענטשהייט. 

די גרעסטע טעלעוויזיע-נעצן פֿון דער וועלט זענען מאָביליזירט 
געװאָרן צו טראַנסמיטירן דעם גרויסן ספּעקטאַקל, אין װעלכן די 
אינגעװויידן פֿון דעם אַמעריקאַנער פּרעזידענט, דעם מנהיג פֿון דער 
גרעסטער דעמאָקראַטישער גרוסמאַכט, זענען פֿאָרגעשטעלט 
געװאָרן מיט אַלע פּיטשעװקעס דער צעטומלטער מענטשהיט, 
וועלכע האָט אין אָט-די דראַמאַטישע רגעס מתפּלל געווען צו דעם 

אַלמעכטיקן אין הימל ער זאָל זיך מיִען פֿאַר אים, דעם 74-יאָריקן 
וועלט-מנהיג, און אים צוריקקערן אַ געזונטן, ער זאָל װײַטער קענען 
זיצן אין זײַן ווייכן פֿאָטעל אין װײַסן הויז, און ער זאָל אויך קענען 
ווידער רײַטן אויף זײַן באַליבטן פֿערד אין זײַן גוט אין קאַליפֿאָרניע. 

די בשׂורה איז נישט געווען קיין זייער דערפֿרײענדיקע. אָבער דער 
נצחון פֿון ראָנאַלד רייגען איז געווען אַ קאָלאָסאַלער, אַפֿילו ווען דער 
קורס פֿונעם דאָלאַר איז צוליב דעם געפֿאַלן אויף דער וועלט-בערזע. 
דער דאָזיקער ספּעקטאַקל איז אױפֿגעשפּילט געװאָרן אין נאָמען פֿון 
דעם פֿאַרהײליקטן דעמאָקראַטישן פּרינציפּ, לוט וועלכן די פֿרײַע 
מענטשהייט האָט דאָס רעכט אַלץ צו וויסן, באַזונדערס וועגן דעם 
געזונט- צושטאַנד פֿון אַ מלוכה-מנהיג. 

אָבער ווען דער מלוכה-מנהיג טרײַבט איבער - װערט דאָס 
דאָזיקע רעכט צו ויסן פֿאַרװאַנדלט אין אַ פּערזאָנען-קולט לויטן 
באַקאַנטן מוסטער. דאָס מאָל איז דאָס אָבער געווען - דער קולט פֿון 
דער גראָבער קישקע. 

דער חשובֿער פּרעזידענט האָט אין דעם פֿאַל אויך דעמאָנסטרירט 
זײַן גבֿורה אין דער באַציִונג צו דער קאַנסער-קראַנקײט. אָבער אויך 
דאָ האָט די איבערטרײַבונג דערגרײכט צו דער גרענעץ פֿון 
געשמאַקלאָזיקײט. עס זענען פֿאַראַן שװערערע און װײניקער 
אױיסהײילבאַרע קראַנקײטן, פֿון וועלכע דער מענטש איז באַדראָט - 
און דעם קאַנסער האָט די וועלט אָנגעהאַנגען אַזאַ שלעכטן שם, 
כאָטש טױיזנטער מענטשן היילן דאָך זיך אויס פֿון אים. מיט דער 
מוֹרא, װאָס רייגענס נאָענטע סבֿיבֿה האָט דעמאָנסטרירט פֿאַר אָט 
דער קראַנקײט, האָט זי אָנגעשטעקט מיליאָנען מענטשן, װאָס לײַדן 
פֿון איר און האָבן נישט די מעגלעכקייט צו מאַכן פֿון איר אַ 
ספּעקטאַקל. 

אָבער - אַזאַ פּנים האָט זי, די וועלט, געזען דורך דעם פּשעפּראַ- 
שאַם, דעם זײַט-מוֹחל, פֿון דעם וועלט-מנהיג. 


לעצקע ײע7ק, 19-טער יולי 1985 


ער האָט עס נישט געטאן 


יר קענט דאָך אַװדאי די מעשׂה, װאָס ניקיטאַ כרושטשאָװ, 
א עליו השקאַפּיק, האָט, רעדנדיק װעגן די חטאִים פֿון 
סטאַליניזם, געהאַט דערציילט. וועגן אַ שול-אינספּעקטאָר, װאָס 
האָט בעת זײַן באַזוך אין אַ שול-קלאַס געפֿרעגט איינעם פֿון די 
שילער װער האָט אָנגעשריבן דעם "קאַפּיטאַל". דערויף האָט יענער 
געענטפֿערט אַ דערשראַקענער: "ניין, לערער, נישט איך!' אױף 
צומאָרגנס האָט דער דירעקטאָר פֿון דער שול טעלעפֿאָנירט צום 
אינספּעקטאָר און אים מוֹדיע געווען, אַז דער שילער האָט זיך שוין 
מוֹדה געווען. 

לוט דער ישׂראלדיקער ווערסיע פֿון דעם זעלבן אַנעקדאָט, האָט 
דער שול-אינספּעקטאָר בעת זײַן באַזוך אין קלאַס געפֿרעגט 
משהלען, װער האָט צעבראָכן די לוחות, - און משהלע האָט 
געענטפֿערט:'נײין, לערער, נישט איך!". און ווען דער אינספּעקטאָר 
האָט דאָס שפּעטער דערציילט דעם דירעקטאָר פֿון דער שול, האָט 
דער אים. געזאָגט: "עס לוינט נישט צו מאַכן פֿון דעם קיין ענין. זאָגט 
מיר װיפֿל עס דאַרף קאָסטן, װעלן מיר באַצאָלן דעם שאָדן". 

איך האָב זיך דערמאָנט אין דעם דאָזיקן באַקאַנטן אַנעקדאָט - 
אין ביידע ווערסיעס - אין שײַכות מיט דעם פּאַרטײ-פּאָליטישן און 
געזעלשאַפֿטלעכן יאַריד אין ישׂראל. אָבער גאָר באַזונדערס האָט 
עס מיך אָנגערעגט אין שײַבות מיט אַ קלינער ידיעה, 
אַ קאָמוניקאַט, וועלכן עס האָט פֿאַרעפֿנטלעכט איינער פֿון די 
פֿפֿיקסטע עסקנים אין לאַנד, דער כּנסת-דעפּוטאַט שמואל 
פּלאַטאָ-שרון, אָדער, ריכטיקער - נישט ער, נאָר זײַן זיער 
פֿלײַסיקער געהילף און ראַטגעבער, װאָרטזאָגער און "פּרעסע- 
אָפֿיצער", װי ער טיטולירט זיך, ה' צבֿי װײַלדער, וועלכער שטײַגט 
איבער מיט זיַן פּראָפּאַגאַנדע פֿאַר דעם אינציקץ כּנסת- 
דעפּוטאַט אַלע גרויסע פּאַרטײיען און פֿראַקציעס אין דער כּנסת: 

ווען עס איז פֿאָריקע װאָך דערשינען אין די נײַעס די ידיעה, אַז אין 
מאַדריד איז דערהרגעט געװאָרן דער פֿירער פֿון די שפּאַנישע 
נעאָינאַציס,. האָט דער װאָרטזאָגער פֿון דעם דעפּוטאַט 
פּלאַטאָ-שרון אויף צומאָרגנס אַרױסגעלאָזט אַ קאַמוניקאַט און אים 
פֿאַנאַנדערגעשיקט אין די רעדאַקציעס פֿון אַלע צײַטונגען אין 
לאַנד, מיט דער סענסאַציאָנעלער רעװעלאַציע, אַז... פּלאַטאָ-שרון 
האָט אין דעם נישט קיין האַנט, און אַז זײַנע מענטשן האָבן דאָס 
נישט געטאָן!... 

עס האָט קיינער, חלילה, נישט חוֹשד געווען דעם ענערגישן און 
פֿלײַסיקן ישׂראלדיקן כּנסת-דעפּוטאַט, אַז ער אָדער זײַנע מענטשן 
זאָלן האָבן אָפּגעטאָן אַזאַ ‏ שטיקל אַרבעט - אָבער פֿאַר דער 
פּראָפּאַגאַנדע און פֿאַר דער זאָרג באַרימט צו מאַבן זײַן נאָמען איז 
דאָס געװוען אַ גוטער אײַנפֿאַל, אַזױ װי טשעבאָטאַראָ אין די 
רעקלאַמעס פֿון דער עלעקטריע-געזעלשאַפֿט. 

עס איז נישטאָ, דאַכט זיך, קיין געביט אין דעם געזעלשאַפֿטלעבן 
לעבן, אין וועלבן עס זאָל זיך נישט האָבן אַנגאַזשירט דער דאָזיקער 
עסקן, װאָס האָט, װי באַקאַנט, זיך אַרײַנגעקראָגן אין דער כּנסת וו 
אַ פּליט פֿון אַ תּפֿיסה-אורטײל אין פֿראַנקרײַך. מיט דעם אוּפֿן פֿון 
פֿירן זײַן װאַל-קאַמפּײן, װאָס האָט אים געגעבן שטימען אַזש פֿאַר 
צוויי מאַנדאַטן, פֿאַרנעמט זיך איצט דאָס געריכט, װאָס װעט דאַרפֿן 
פּסקנען און באַשטעטיקן אַ פּרעצעדענט, װאָס דאָס מיינט אַזױנס 
װאַל-כאַבאַר. אָבער מיטן מאָמענט װען ער איז אײַנגעשװױרן 
געװאָרן װי אַן "אויסדערװויילטער פֿונעם פֿאָלק" אין דער נײַנטער 
כּנסת, און האָט געהאַלטן זײַן אינאַוגוראַציע-רעדע צום ערשטן 
מאָל אויף העברעלש (אויסגעלערנט אין שלאָף, מיט דער הילף פֿון 
אַ "טעלעוויזיע-סעאַנס') - האָט ער שוין אָנגעהויבן מאַכן פֿאַר זיך 
פּראָפּאַגאַנדע צו דער צענטער כּנסת. און ער מאַכט זי בעסער און 
עפֿעקטיװוער פֿון אַלע אַנדערע פֿראַקציעס. 

קוֹדם-כּל קריגט ער זיך נישט אַרום מיט זײַנע שותּפֿים - װײַל ער 
האָט נישט קיין שותּפֿים: ער איז אַ פֿראַקציע פֿון איין פּערזאָן. ער 
איז אין איר דער "באָס" און ער האָט אין איר די "דעה". צווייטנס, 
האָט ער אַרױסגעשטעלט פֿאַר זיך אַזאַ זהויכן פּרײַז, אַז קיינער וויל 
אים נישט - אָבער קיינער זאָגט זיך פֿון אים נישט אָפּ. מיט זײַן 
איינציקער שטימע האָט ער אַרױסגערופֿן אילוזיעס בײַ דער 
אָפּאָזיציע - און געראַטעװעט האָט ער גאָר די קאָאַליציע אין יענער 

דראַמאַטישער צוטרוי-אָפּשטימונג מיט אַ חוֹדש צוריק. ער איז נישט 
סתּם אַ צינגל פֿון דער װאָג, נאָר א װירקנדיקער פֿאַקטאָר, װאָס 
כאַפּט זיך אַרױף אויף יעדן מעגלעכן פֿערדל פֿון דער פּאָליטישער 
קאַרוזעלע. 

אמת, צוערשט האָט ער געהאַט גרעסערע אַספּיראַציעס. נאָך 
פֿריִער, דאָרט אין פֿראַנקרײַך האָט ער געחלומט צו אָרגאַניזירן 
אַ מין "ידישן אינטערנאַציאַנאַל' צו קעמפֿן קעגן דעם 
אַנטיסעמיטיזם. אָבער, ווען ער האָט געמוזט אַטלױפֿן פֿון פֿראַנקרײַך 
- טאַקע צוליב די אַנטיסעמיטישע כּװנות פֿון דער פֿראַנצײזישער 
רעגירונג, װי ער טענהט - האָט זיך אים אײַנגעגעבן צו קריגן אַ 
פּאַרלאַמענטאַרישן אַזיל קעגן דער פֿאָדערונג אים אױסצוליפֿערן 
דער פֿראַנצײיזישער יוסטיץ (וועלכע האָט אים פֿאַרמישפּט אויף פֿינף 
יאָר טורמע). 

האָט ער אָנגעהויבן פּרעטענדירן צום אַמט פֿון אַ מיניסטער. 
װאָסי, עס קומט אים נישטל ער האָט װײניק אַרײַנגעלײגט אין דעם 
געשעפֿט; אױב אַריק שרון באַטראַכט זיך װי דער בעסטער 
קאַנדידאַט צו זײַן דער זיכערהײיטס-מיניסטער, מעג ער, 
פּלאַטאָ-שרון, זיך באַטראַכטן װי דער בעסטער פֿינאַנס-מיניסטער. 
סוף-כּל-סוף האָט ער ביז איצט אין זײַנע פּריװאַטע ביזנעס געמאַכט 
בעסערע געשעפֿטן וי דער פֿינאַנס-מיניסטער יגאל האָראָװיץ. 

פּלאַטאָ-שרונס בוך מיט די עצות װי אַזױ צו ראַטעװען די 
װירטשאַפֿט פֿון ישׂראל שענקט ער יעדן איינעם װי אַן אומזיסטע 
מתּנה - צו די אַקציעס און פּראַספּעקטן פֿון זײַנע גרויסע בוי 
פּראָיעקטן אין דעם "דיזענגאָף-סענטער" און אין די מאַניפּולאַציעס 
אויף דער בערזע. ער האָט אויך פֿאַרטײלט צװישן די יונגע 
פּאַרפֿעלקער, װאָס האָבן זיך בײַ אים רעגיסטרירט צו די צוגעזאָגטע 
דירות, װי אויך צווישן די װאָס זענען געלאָפֿן מיט זייער צאַן-ווײיטיק 
אין די עטלעכע דענטיסטישע אַמבולאַטאָריעס װוּ מען גיט, אויף זײַן 
רעקאָמענדאַציע,. אומזיסטע באַהאַנדלונג פֿאַר צײנער- און 
נויט-לײַדנדיקע. ער האָט אויך געטײילט זײַן עצה-בוך צװישן די 
ישׂראלדיקע "שװאַרצע פּאַנטערס". 

דאָס איז בלויז אַ טייל נאָר פֿון זײַנע "פּראַקטישע" אױפֿטוען. ער 
האָט אויך זיך "אַנגאַזשירט" פֿאַר די ייִדן אין איראַן און אין 
ראַטנפֿאַרבאַנד. ער האָט "אונטערגעהאַנדלט" פֿאַר באַפֿרײַען 
אַנאַטאָלי שעראַנסקי, ער האָט "געשיקט זײַנע קאָמאַנדאַָ-לײַט" קיין 

פֿראַנקרײַך צו העלפֿן די ייִדן דאָרט קעמפֿן קעגן דעם אַנטל- 
סעמיטיזם, נאָך דעם באָמבע-אױפֿרײַס בײַ דער רעפֿאָרם-שול אויף 
דער קאָפּערניק-גאָס אין פּאַריז. 

װוּ נישט איז פּלאַטאָ-שרון אַלץ געווען אַנגאַזשירט! 

וי נאָר עס דערשײַנט עפּעס אַ װויכטיקע ידיעה - ווערט זי באַלד 
באַגלײט מיט אַ פּרעסע-קאָמוניקאַט וועגן פּלאַטאָ-שרונס שײַכות צו 
איר. אָט האָט הײַנטיקע װאָך דערצײלט אין "הארץ' דער 
זשורנאַליסט אליהו סאַלפּעטער וועגן דעם, װי אַזױ פּלאַטאָ-שרונס 
געהילף און רעקלאַמע-מאַכער האָט אים "פֿאַרקױפֿט אַ סקופּ": אַז 
די מנהיגים פֿון אַן אױפֿשטאַנד אין איראַן האָבן זיך געװאָנדן צו 
אים, צו פּלאַטאָ-שרון, און געבעטן נישט מער און נישט װייניקער, 
וי - זײַן הילף און זײַן עצה וועגן דעם. האָט פּלאַטאָ שרון זיך מיט זי 
געטראָפֿן אין האָטעל "ראַָיאַל", האָט זי צוגעזאָגט אַ פֿערטל מיליאַן 
דאַלאַר הילף, און האָט זי געעצהט דערװײַל נישט אָנצוהייבן דעם 
אױפֿשטאַנד אײידער די ערבֿניקעס װעלן באַפֿרײַט װערן. "די 
אָנפֿירערס פֿון דעם אױפֿשטאַנד - שרײַבט אליהו סאַלפּעטער - 
האָבן זיך צוגעהערט צו דער עצה פֿון פּלאַטאָ-שרון. אַ סימן, אַז 
וועגן דעם אױפֿשטאַנד אין איראַן האָבן מיר נאָך קיין װאָרט נישט 
געהערט"... 

וי עס זעט אויס, װעלן די דאָזיקע מענטשן נישט קענען אֶנהייבן 
זייער אױפֿשטאַנד קעגן כאָמײיני אָן דער הילף פֿון פּלאַטאָ-שרון. 
אָבער, װאָס שייך דעם טוט פֿון דעם נאַציפֿידער אין שפּאַניע - צו 
דעם האָט פּלאַטאָ-שרון קיין האַנט נישט צוגעלייגט. אויך דער 
דאָזיקער פֿאַקט איז ווערט ער זאָל אַרײַן אין דער געשיכטע, אױפֿן 
חשבון פֿון די גרויסע אױפֿטוען פֿון דעם ענערגישן כּנסת-דעפּוטאַט, 
דעם נײַעם אויסלייזער פֿון פֿאָלק. 


לעצטע (ײַע7, 2-טער יאַנואַר 1981 


טשיטש און טשיטשאלינאַ 


יי זענען ביידע אין די נײַעס. און כאָטש זי זענען נישט, געלויבט צו 
א קיין פּאָר, איז אָבער פֿאַראַן עפּעס געמיינזאַמס צװישן די 
צוויי אויסטערלישע נעמען, אָדער, ריכטיקער - צונעמעןף ז, 
טשיטשאָלינאַ, האָט אױפֿגעדעקט איר דרױסנקײיט מיט איר 
באַרימטער האַנדלס-מאַרקע, איר לאַקנדיקע קערפּערשאַפֿט, װאָס זי 
טראָגט אַרום מיט זיך און איז גרייט זי אַלעמען צו באַװײַזן; ער, 
טשיטש, האָט אױפֿגעדעקט זײַן אינערלעכן מהות, װאָס איז אַ געמיש 
פֿון אָפֿנהאַרציקײט און פּראַגמאַטיזם. 

ביידע האָבן אױפֿגעדעקט די פּרצופֿים פֿון די פּאַרטײען, וועלכע זי 
פֿאַרטרעטן און רעפּרעזענטירן יעדער אויף זײַן שטייגער און מיט 
זײַנע "מיטלען". 

די איטאַליענישע פּאַרלאַמענט-דעפּוטאַטין אילאַנאַ סטאַלער איז 
געקומען צו דער ראַדיקאַלער פּאַרטײ מיט אירע לאָזונגען וועגן 
פֿרײַהײט פֿון ליבע, פֿון נאַקעטקײט און פֿון פֿרײַע פֿאַרמײַדונגס- 
מיטלען, און האָט געשאַנקען דער פּאַרטײ אירע קערפּערלעכע 
אַטריבוטן וי אַ צוציונגס-מיטל פֿאַר עלעקטאָראַלע נצחוֹנות. זי איז 
אױפֿגענומען געװאָרן דורך דער פּאַרטײ וי אַ פֿאַרמעגן - אָבער מיט 
דער צײַט איז זי געװאָרן פֿאַר איר אַ באַלאַסט: די באַלעבאַטישע 
פּאַרטיי-'עסקנים זענען געװאָרן שאָקירט פֿון אירע געװאַגטע רייד 
וועגן פֿרײַער ליבע אָן יעדן צבֿיעותדיקן צודעק. זי אָבער, פֿון איר זײַט, 
האָט צוגעזאָגט צו זײַן מער באַשײדן און מער דיסציפּלינירט - אויף 
װיפֿל זי װעט דאָס אויסהאַלטן - כּדי נישט צו שעדיקן דער פּאַרטײ, 
וועלכע האָט איר געגעבן אַ בכּבֿודיקע טריבונע פֿאַר איר פּאַרנאָ 
פּאַרלאַמענטאַרישער קאַריערע. די קעגנזײַטיקייט פֿאַרפֿליכטעט אָבער 
ביידע צדדים. 

אין אַ גאַנץ ענלעכער סיטואַציע געפֿינט זיך דער ראָמאַן צווישן 
דעם תּל-אַָבֿיבֿער שטאָט-מעיאָר שלמה להט ("טשיטש", װי מ'רופֿט 

אים נאָך פֿון דער אַרמײ) און דעם "ליכּוד". כאָטש געקומען איז ער 
צום "ליכּוד" - דורך דער ליבעראַלער פּאַרטײ - פֿון דער אַרמֵַיי, 
געהערט ער אָבער נישט צו די זייער דיסציפּלינירטע פּאַרטײ-לײַט, 
כאָטש אויף זײַן אַמט אינעם שטאָטראַט פֿירט ער זיך וי אַ מיליטערל- 
שער קאָמענדאַנט. עס איז אים נישט לײַכט זיך אונטערצוּװאַרפֿן דער 
פּאַרטײיַשער דיסציפּלין. 

איז ער טאַקע איין מאָל אַרױס פֿונעם "ליכּוד' און האָט זיך 
געשטעלט בראָש פֿון דער נײַ געגרינדעטער אַזױ גערופֿענער "תּנועת 
המרכּז' - די צענטער-פּאַרטײ. אָבער נאָך אַ קורצער צײַט האָט ער 
זיך צוריקגעקערט צום "ליכּוד", װײַל די צענטער-פּאַרטײ איז געווען 
צו קליין פֿאַר אים, מיט צו פֿיל קאַנקורענטן אין דער אָנפֿירונג, און 
מיט קליינלעכע אינטריגעס און רײַסענישן שוין בײַם סאַמען אָנהייב. 

אמת, נישט בעסער זעט אויס אינעם "ליכּוד" - אָבער דאָ פּרעטענ- 
דירט ער נישט צו זײַן אַ פּאַרטײ-פֿירער. ער דאַרף נאָר די דעקונג און 
די אונטערשטיצונג פֿון דער דאָזיקער פּאַרטײ מיט איר גרױסן 
אַפּאַראַט, כּדי ער זאָל קענען װײַטער זיצן רויק אױפֿן 12-טן שטאָק 
פֿון תּל-אָבֿיבֿער שטאַטראַט, וי דער שטאָט-טאַטע. 

די פֿרײַהײט צו טראַכטן און צו זאָגן װאָס ער טראַכט, קאָן אים 
אָבער קיינער נישט צונעמען - אַפֿילו נישט אין דער מצודת זאבֿ, װאָס 
איז די פֿעסטונג פֿון דעם רעװויזיאַניסטישן געדאַנקען צװאַנג. 


די ערשטע רעאַקציע אין "ליכּוד" אויף זײַן געװאַגטער דערקלע- 
רונג, אַז פֿאַר אַ שלום איז ער גרייט צוריקצוקערן אַלע שטחים - 
אַפֿילו רמת-הגולן - חוץ ירושלים, איז געװען אַן אויסברוך פֿון 
גװאַלדיקן צאָרן קעגן דער חוצפּה פֿונעם ראַש-העיר, וועלבער 
הערשט איבער דער ערשטער ייִדישער שטאָט אין נאָמען פֿון "ליכּוד" 
און וועלכער װויל איצט דעם מאַנדאַט פֿון "ליכּוד", כּדי װײַטער צו 
הערשן אין דער נײַער קאַדענץ נאָך די מוניציפּאַלע װאַלן. 

די עסקנים פֿון דער פּאַרטײ האָבן געגעבן אַנצוהערן, אַז דאָרט איז 
מען נישט געוווינט צו אַזעלכע רייד, און אַז זי קענען זיך באַגײן אָן 
אים: עס פֿעלן זי נישט קיין קאַנדידאַטן, װאָס לויערן אויף דעם אַמט, 
און װאָס שייך זײַן פּאָפּולאַריטעט - קענען זי זיך באַגײן אַן אים און 
אָן זײַן שרעקלעכער אַפּיקורסות: עס איז גלײַכער, האָבן זי געזאָגט, 
צו פֿאַרלירן תּל-אַבֿיבֿ, איידער ארץ-ישׂראל... און די דאָזיקע עסקנים 
האָבן אים גלײַך אַרײַנגענומען אין דער רשימה פֿון די פֿאַרשטוסענע 


טעלע-װויזיאָנערן 429 


הערעטיקערס. איינעם פֿון זי - דעם געוועזענעם סעקרעטאַר פֿון 
דער בעגין-רעגירונג אַריה נאוֹר, דעם זון פֿון אסתּר רזיאל-נאוֹר, 
האָבן זי שוין פֿון דער פּאַרטײ באַזײַטיקט, װײַל ער האָט באַרעכטיקט 
די שלום-איניציאַטיוו פֿון שמעון פּרסן און האָט אונטערגעשטיצט 
דעם געדאַנק װעגן אַן אינטערנאַציאַנאַלער קאָנפֿערענץ. דער 
צווייטער רעבעליאַנט, משה עמירבֿ פֿון ירדושלים, װועט מסתּמא װערן 
אוסגעשלאָסן אין די נאָענטסטע טעג דורך דעם פּאַרטײ געריכט, 
פֿאַר וועלכן ער איז געװאָרן אָנגעקלאָגט. באַזונדערס, ווען דער 
פֿירער פֿון דער פּאַרטײ, דער פּרעמיער יצחק שֵמיר, האָט שוין 
געפּסקנט, אַז פֿאַר אים איז נישטאָ קיין אָרט אין דער פּאַרטײ, מחמת 
ער האָט געבראָכן דעם הײליקסטן טאַבו פֿונעם "נאַציאַנאַלן 
קאָנסענזוס": ער איז גרייט צו רעדן מיט די פּאַלעסטינער, אַפֿילו מיט 
די אָנהענגער פֿון פּל"אָ - אַפֿילו מיט אַראַפֿאַטןן" 

דער דריטער רעבעליאַנט איז דער כּנסת-דעפּוטאַט אהוד 
אָלמערט, איינער פֿון די אינטעליגענטסטע עסקנים אין "ליכּוד". זײַן 
חטא באַשטײט אין דעם, װאָס ער האָט גערופֿן די אָנפֿירונג מער נישט 
צו װאַרטן, נאָר צוטרעטן גלײַך צו פֿאַרװירקלעכן, אַפֿילו איינזײַטיק, 
דעם הסכּם פֿון קעמפּ-דײװיד װועגן דער אױטאַנאָמיע פֿאַר די 
אַראַבער אויף די שטחים, די פּאַלעסטינער. 


געשען איז אָבער אַ מערקווערדיקע זאַך: דער "ליכּוד' האָט נישט 
בדעה צו פֿאַרלירן תּל-אָבֿיבֿ און זײַן פּאָפּולערן קאַנדידאַט װײַטער צו 
הערשן איבער דער שטאָט. און אַז מען ויל נישט פֿאַרלירן תּל-אָבֿיב, 
געפֿינט מען אַ היתּר-עיסקה אַפֿילו פֿאַר אַזאַ טריפֿענער זאַך װי דאָס 
רופֿן אַװועקצוגעבן די שטחים פֿון ארץ-ישׂראל. און דער מאַן װאָס איז 
גרייט מותּר צו זײַן אויף דער ארץ-ישׂראל השלמה, האָט געפֿונען 
אַ הכשר צו בלײַבן אין "ליכּוד". 

דער אָנפֿירער פֿון דעם "חרות"-סעקרעטאַריאַט און פֿונעם װאַל- 
שטאַב פֿון "ליכּוד", דער געוועזענער מיניסטער משה אַרענס, - דער 
דעקלאַרירטער "שפּאַרבער" וועלכער האָט בשעתּו זיך אַנטקעגנגע- 
שטעלט די אָפּמאַכן פֿון קעמפּ-דײװיד, דעם שלום-אָפּמאַך מיט 
מצרים און דער עװאַקואַציע פֿון סיני - גראָד ער האָט געפֿונען אַ 
הכשר פֿאַר דעם שטאָט-מעיאָר פֿון תּל-אָבֿיבֿ, אַבי ער זאָל נישט לייגן 
דעם מאַנדאַט פֿון "ליכּוד" און "לױפֿן" אונטער אַן אַנדער פֿירמע. 

אַז מען דאַרף דעם גנבֿ... 

איז הערט אַ מעשׂה: אויף משה עַמירבֿן, וועלכער איז טאַקע גרייט 
צו רעדן מיט אַראַפֿאַטן, אָבער ער איז קעגן אַװעקגעבן אַ שפּאַן פֿון 
ארץיישׂראלדיקער ערד (אויך דאָס איז אַן אײַנרעדעניש) און איז 
פֿאַר אַ פּאַלעסטינער אױטאַנאָמיע - אויף אים האָט דער "חרות" 
פֿירער און פּרעמיער יצחק שַמיר געזאָגט, אַז עס איז נישטאַ פֿאַר 
אים קיין אָרט אין "ליכּוד'; קעגן אהוד אָלמערטן איז אױפֿגעהױבן 
געװאָרן אין דער פּאַרטײ אַ קאַמפּאַניע, הלמאַי ער פֿאַרלאַנגט 
אײַנפֿירן די אױטאָנאָמיע (לויט די אָפּמאַכן פֿון קעמפּ-דײיװיד) שוין 
איצט, און נישט װאַרטן ביז עס װעט ווערן צו שפּעט. 

אָבער דווקא "טשיטשן" איז מען מוֹחל דעם געפֿערלעכסטן "חטא": 
זײַנע דיבורים וועגן דער נויטווענדיקייט צוריקצוקערן אַלע פֿאַרנו- 
מענע שטחים (חוץ ירושלים). גראָד וועגן אים האָט שַמיר געזאָגט, 
אַז "ער איז אַ גוטער בירגערמײַסטער", און אַז דאָס װאָס ער זאָגט 
וועגן די שטחים, איז פֿאַר אים "נישט רעלעװאַנט"... 

וי געזאָגט: אַז מען דאַרף דעם גנבֿ... 

טשיטש און טשיטשאָלינאַ - צוויי סימבאָלן פֿון אונדזער צײַט. 

ביידע האָבן מיט װאָס זיך צו באַװײַזן. 


לעצטע 7ײעק, 22-סטער יאַנואַר 1988 


מש און בושינסקל 


ס איז אֶפֿטמאָל צו שטוינען װי כּלערלײי דערשײַנונגען פּאָרן זיך 

ע צונויף - װי עס זאָגט טאַקע דאָס באַקאַנטע פֿאַלקס-ווערטל, אַז 
"דער אויבערשטער זיצט אויבן און פּאָרט צונויף אונטן". אין דעם פֿאַל 
איז עס דאָס נישט גלײַבע, צומאָל גראָטעסקישע, אָבער גלײַב- 
צײַטיקע דערשײַנען פֿון די צוויי נעמען: בוש און - בושינסקי. 

דעם ערשטן קענען אַלע. זײַן נאָמען איז באַרימט איבער דער 
גאָרער װועלט שוין פֿון צװויי דוֹרות און װעט אָן ספֿק פֿאַרנעמען 
אַ היפּש וויכטיק אָרט אין דער געשיכטע וי דער 43-סטער פּרעזידענט 
פֿון דער גרעסטער סופּער- גרויסמאַכט - וי אויך אין שײַבות מיט דעם 
אומגעוויינלעכן פּלאַנטער פֿון זײַן אױסװאַל. דער צווייטער נאָמען איז 
גאַנץ װײניק באַװוּסט, און די געשיכטע וװעט זיך מסתּמא מיט אים 
נישט באַשעפֿטיקן - סײַדן אפֿשר צוליב דער אַקטועלער צופֿעליקײט, 
װאָס האָט אים צוזאַמענגעברענגט מיטן ערשטן. 

אַבֿיבֿ בושינסקי, וי אַ דורכשניטלעכער העברעישער זשורנאַליסט, 
איז סך-הכּל בלויז געווען ביבי נתּניהוס ראַטגעבער פֿאַר די ענינים פֿון 
דער פּרעסע און קאָמוניקאַציע אין דער צײַט ווען נתּניהו איז געווען 
דער פּרעמיער-מיניסטער פֿון ישׂראל. װי אַזאַ האָט ער װידער 
אױפֿגעטױכט וװען ביבי האָט זיך צוריקגעקערט צום פֿאַרמעסט צו 
דעראָבערן די מאַכט, װאָס ער האָט פֿאַרלױרן מיט אַנדערטהאַלבן יאָר 
צוריק. אין ביידע פֿאַלן איז דער מאַכט-געראַנגל געווען פֿאַרבונדן מיט 
אַ האַרבן יורידישן פּלאָנטער, אין וועלכן עס זענען געווען פֿאַרמישט די 
געריכטן, די געזעצן און די פּאַרלאַמענטאַרישע אינסטאַנצן. 

בושינסקי איז אַ יונגער זשורנאַליסט, וועלכן נתּניהו האָט בעת זײַן 
פֿריערדיקער פּרעמיער-קאַדענץ אַרױסגעפֿאַנגען פֿונעם מיליטערישן 
ראַדיאָ, און דער האָט, װי זײַן געטרײַער דינער, זיך באַװזן וי 
אַ באַשײדענער שאָטן פֿון זײַן באָס מיטן צוריקקערן זיך פֿון ביבי נתּניהו 
אויף דער פּאָליטישער אַרענע. 

דאָ ענדיקט זיך פֿאַקטיש דער גאַנצער צוזאַמענהאַנג פֿון די צַווי 
נעמען: בוש און בושינסקי. עס איז אָבער פֿאַראַן אַ מער משמעות- 
דיקער, אַ מער וועזנטלעכער, צוזאַמענהאַנג צווישן דער משפּחה בוש 
און בושינסקיס "באָס', דעם פּרעטענדענט אױף דעם אַמט פֿון 
רעגירונגס-שעף פֿון ישׂראל. נאָך אין די צײַטן ווען אין װײַסן הויז איז 
געזעסן דער פֿאָטער פֿון דעם נאָרװאָס געװיילטן אַמעריקאַנער 
פּרעזידענט, איז נתּניהו, װי אַן אַמעריקאַנער תּוֹשבֿ, געווען בײַ אים אַן 
אָפֿטער אײַנגײער און איז געװען נאֶענט באַפֿרײַנדט מיט זײַנע 
רעאַקציאָנערע קרײַזן אין װאַשינגטאָן. און, װי ער װאָלט מיט זײַן גוט 
אַנטװיקלטן פּאָליטישן חוש דערפֿילט דעם לאַקנדיקן ריח פֿון די 
אָנקומענדיקע װאַלן און דעם רייץ פֿון דער מאַכט אין ישׂראל, האָט ער 
קורץ פֿאַר זײַן צוריקקערן זיך אין לאַנד פֿון דאָס נײַ גענומען חבֿרן זיך 
מיט דער סבֿיבֿה פֿון דזשאָרדזש טאָפּלװאָוו בוש דעם דזשוניאָר, 
אָפּגעשטאַט וויזיטן בײַ די רעפּובליקאַנישע קאַנגרעסלײַט און צוגע- 
גרייט דעם באָדן פֿאַר דער באַנײַונג פֿון דעם אַלטן ראָמאַן מיט דער 
אַמעריקאַנער רעאַקציע, די פֿונעם חדר פֿון נתּניהוס אַלטן גוט 
פֿרײַנד, דעם רעווערענד פּאַלװעיל און די זײַנס גלײַבע. 

אַװודאי האָט יעדער פֿרײַער בירגער דאָס רעכט זיך צו חבֿרן מיט 
וועמען ער װיל אױף דער ועלט, און נתּניהו איז דערװײַל נאָך 
אַ פֿרײַער בירגער, "אַ באַאומרויקטער און פֿאַרזאָרגטער בירגער", וי 
ער האָט זיך באַצײיכנט. ער האָט זיך אָבער געשטעלט אין רשות פֿון 
דעם ישׂראלדיקן ציבור, קומענדיק אַהער פֿון אַמעריקע, כּדי צו 
"ראַטעװען די מדינה". דעריבער קאָן מען זען אין זײַנע אײַנגע- 
שטעלטע אַמעריקאַנער קאָנטאַקטן און חבֿרשאַפֿטן די כּוונות פֿון דעם 
פּאָטענציעלן מנהיג פֿון דער מדינה. 


לעבגשפֿדאָק;, יאַנואַר-פֿעברואַר 2001 


װאַסער אויף דער לבֿנה - און שבת אויף דער ערד 


י ציוויליזירטע מענטשהיט האָט דעם פֿאַרגאַנגענעם שבת 
ד אָפּגעשלאָסן אַ היסטאָרישן צירקל אויף דער שװעל פֿונעם דריטן 
מילעניום: אויף דער לבֿנה איז געװאָרן דורכגעפֿייט די ערשטע קבֿורה, 
גענוי דרײַסיק יאָר נאָך דעם װי דער מענטש האָט דאָרט געשטעלט 
דעם ערשטן טריט. דער איצטיקער קאָסמאָס-װאָגן אינ "לנאַר 
פּראַספּעקטאָר" האָט געבראַכט אַהין דאָס קעסטל מיטן אַש פֿון דעם 
אַסטראָנאָם יודזשין שומייקער, דעם לבֿנה-פֿאָרשער, וועלכער האָט 
אינסטרוירט די אַסטראָנאַוטן פֿאַר זייער אַרױספֿלי מיט דער "אַפּאָלאָ"- 
עקספּעדיציע, און איז אַלײין אומגעקומען מיט צוויי יאָר צוריק אין 
אַ פֿאַרקער-אומגליק אױפֿן ערדקײַלעך. 
די צענטראַלע אױפֿגאַבע פֿון דעם "לונאַר פּראָספּעקטאָר" איז אָבער - 
צו געפֿינען װאַסער אויף דער לבֿנה, װאָס װאָלט דערמעגלעכט דער 
מענטשהייט צו באַפֿרידיקן אירע עקספּאַנסיאַניסטישע אינסטינקטן ווען 
אױפֿן ערדקײַלעך וועט איר ווערן ענג. די געלערנטע האָבן געגלייבט, אַז 
אונטער דעם האַרטן באָדן פֿון דער לבֿנה געפֿינט זיך אַ שיבט אײַז, און 
ווען דער קינסטלעכער סאַטעליט װעט דאָרט אַראָפּפֿאַלן און וועט ווערן 
צעשמעטערט, װועט ער אױסגראָבן און צעשמעלצן דאָס אײַז. עס װעט 
דאַן אַרױספּלאַצן אַ מעכטיקער שטראָם װאַסער, װאָס װעט אפֿשר 
מסוגל זײַן צו באַװאַסערן די מידבריות פֿון סאַהאַראַ אין אַפֿריקע, פֿון 
נעװאַדאַ אין אַמעריקע - און אַפֿילו דעם נגבֿ אין ישׂראל... די מענטשן 
װעלן דאָ זיך קענען אָפּקילן אונטערן האָגל פֿון דעם צעברעקלטן 
לבֿנה-אײַז אין די גרויסע היצן פֿון דעם הײַנטיקן זומער. און אין ישׂראל 
װעלן די שטרײַקנדיקע אַרבעטער פֿון דער װאַסער-לײטונג "מקורות" 
מער נישט קענען פֿאַרמאַכן די קראַנען און אָפּשליסן דאָס װאַסער פֿאַר 
תּל-אַבֿיבֿ און די אַנדערע שטעט - וי זי האָבן געדראָט הײַנטיקע װאָך. 
די ישועה װעט קומען פֿון דער לבֿנה. 


54 ערשטער באַנד 


די ערשטע איפֿאָרמאַציעס, װאָס זענען דערהאַלטן געװאָרן פֿון 
"לונאַר פּראָספּעקטאָר" האָבן אָבער אַנטוישט סײַ די װיסנשאַפֿטלער 
און סײַ די פֿרומע עסקנים אין ישׂראל, וועלכע האָבן זיך שוין געגרייט 
צו שעפּן פֿולע עמערס מיט גאָלד און רווחים פֿון דער אָנגעזאָגטער 
שפֿע-פֿאַרפֿלײצונג - און זיי האָבן פֿאַראָרדנט דעם רעליגיעזן ציבור 
צו... טוֹבֿלען די פֿלעשער אין דער מיקווה. 

טאָמער מיינט איר, אַז דאָס איז אַ וויץ, וועלכן דער שרײַבער פֿון 
די שורות האָט אױיסגעטראַכט, כּדי אָפּצוחוֹזקן פֿון די פֿרומע און צו 
פֿאַרװײַלן די לייענער - האָט איר אַ טעות. חס-וחלילה. די ידיעה וועגן 
דער פֿאַראַרדענונג צו טוֹבֿלען די פֿלעשער איז דערשינען פֿאַריקע װאָך 
אין דער חרדישער צײַטונג "יתד נאטן?, װאָס גייט אַרױס אין ירושלים, 
און אין וועלכער עס ווערט געזאָגט: 

"דער איינציקער גלאָדקאָנצערן אין לאַנד, "פֿעניציאַ', האָט 
לעצטנס אַרײַנגענומען אַ שותּף, אַ גוי. נאָך דעם וי אָט דער פֿאַקט האָט 
זיך פֿולשטענדיק באַשטעטיקט, האָבן די פֿרומע עסקנים זיך געװאַנדן 
מיט אַ שאלה צום רבֿ הרבֿ נסים קאַרליץ, וועלכער האָט זי אינסטרוירט 
הלכה למעשׂה וי אַזױ צו האַנדלען לגבי דער טבֿילה פֿון די כּלים, װאָס 
ווערן פּראַדוצירט אין דער פֿאַבריק". 

װײַזט זיך אַרױס, װאָס אַפּיקורסים ווייסן נישט, אַז לוט דער הלכה, 
אויב אַ גוי פּראָדוצירט אַ כּלי, דאַרף מען זי טוֹבֿלען אין דער מיקווה 
איידער מען באַנוצט זיך מיט איר. אָבער עס װײַזט זיך אויך אַרױס, אַז 
דער קאַנאַדישער גי דזשאָן גאַזנאַבי איז צוגעשטאַנען װי אַ שותּף צו 
"פֿעניציאַ" שוין מער וי מיט צוויי יאָר צוריק, אין פֿעברואַר 1997, איז - 
װאָס האָט מען זיך עפּעס פּלוצעם ערשט איצט אין דעם דערמאָנט? 

זעט אויס, אַז דאָס האָט צו טאָן מיט דער אָפֿענסיװע, װאָס עס האָבן 
אונטערגענומען די פֿרומע פּאַרטײען, וועלכע זענען אַלע הײַנט שותּפֿים 
אין דער קאָאַליציע, כּדי אױסצופּרוּוון וי װײַט דער פּרעמיער אהוד ברק 
איז גרייט אַנטקעגנצוקומען זייערע רעליגיעזע פֿאָדערונגען פֿאַרן פּרײַז 
פֿון זייער פּאָליטישער אונטערשטיצונג. 

אויב אין דער צײַט פֿון די קאָאַליציע-פֿאַרהאַנדלונגען האָט גע- 
הערשט אַ "פֿײַער-איבעררײַס" אױפֿן פֿראַנט פֿון דעם שבת-פֿאַרקער 
אויף דער בר-אילןגאָס אין ירושלים, און דער פֿאַרקער איז געווען שבת 
פֿאַרװערט נאָר אין דער צײַט פֿון די תּפֿילות, לוט די מסקנות פֿון דער 
קאָמיסיע (בראָש פֿון וועלכער עס איז געשטאַנען דער פֿרומער 
פֿינאַנץ-מיניסטער אין דער נתּניהו-רעגיורנג, יעקבֿ נאמן) - זענען אין די 

לעצטע צויי שבתים באַנײַט געװאָרן די מהומות, און צו דער 
בר-אילן-גאַס איז צוגעקומען די "גאַס פֿון די עטיאָפּער", אויף וועלכער 
עס װוינען גראָד קריסטן, אָבער זי גרענעצט מיט "מאה-שערים", די גאַס 
פֿון די נטורי-קרתּא. צוליב די דעמאַנסטראַציעס און מהומות איז עס 
גראָד געווען די פּאַליצײ, וועלכע האָט אָפּגעשלאָסן די גאַס דעם 
לעצטן שבת, אין קעגנזאַץ צום באַשלוס פֿון דעם העכסטן געריבט. 

נאָר אין דער צײַט ווען די שבת-אומרוען אויף די צוויי ירושלימער 
גאַסן האָבן אויסגעזען, כּלומרשט, װי זיי װאָלטן אױסגעבראָכן ספּאָנ- 
טאַן, האָבן אָבער די מנהיגים פֿון די רעליגיעזע פּאַרטײען און זייערע 
מיניסטאָרן אין דער רעגירונג נישט איבערגעלאָזט קיין ספֿק, אַן די 
קאַמפּאַניע איז אַן אָרגאַניזירטע און האָט געהאַט דעם ציל צו 
פֿאַרשטאַרקן זייער פּאָזיציע אין דער רעגירונג פֿאַר דער פֿאָרגעקו- 
מענער אָפּשטימונג אין דער כּנסת וועגן ענדערן דאָס גרונט-געזעץ, כּדי 
צו פֿאַרגרעסערן די צאָל מיניסטאָרן. ברק האָט געװאָלט באַשטימען 
נאָך זעקס מיניסטאָרן - און ש'ס האָט געװאָלט קריגן איינעם פֿון זיי, וי 
דעם פֿינפֿטן מיניסטער פֿון ש'ס. באַזונדערס נאָך דעם וי פֿון די זעקס 
דעפּוטאַטן פֿון 'ישׂראל בעליה" האָבן זיך אָפּגעשפּאָלטן צוויי און די 
פֿראַקציע האָט פֿאַרלױירן דאָס רעכט אויף אַ צווייטן מיניסטער. 

דאָס אַלץ, וי מיר זעען, אין זבות פֿון די געטוֹבֿלטע פֿלעשער. 


פאָרוזערטק, 6"טער אויגוסט 1999 
(פֿראַגמענט) 


די עוויי עקן פֿון דעם שטעקן 


וו ען מ'האָט אַמאָל פֿאַרגעװאָרפֿן אַ בעדויִנער הלמאַי זײַן שבֿט 
האלט ױך נאַך הײַנט, אין די מאדערנע אײַטן בײַ דער 

פּרימיטיווער טראַדיציע פֿון עסן מיט די הענט, האָט ער געענטפֿערט 
מיט אַראָגאַנטישן ביטול: "איר, מאָדערנע מענטשן, מיינט, אַז עס איז 
היגיענישער צו עסן מיט אַ גאָפּל, איידער מיט די הענט; דער אמת איז 
אָבער אַ פֿאַרקערטער - דעם זעלבן גאָפּל, למשל אין האָטעל, האָבן 
שוין געהאַט אין זייערע מײַלער טויזנטער מענטשן, אין דער צײַט ווען 
מיט מײַן האַנט עס נאָר איך אַלין, דער איין און איינציקער. װאָס זשע 
איז אַלזאָ מער היגיעניש?..." 

מיט אַן ענלעכן אַרגומענט באַנוצן זיך די אָנהענגערס פֿון דער 
שטעקן-סטראַטעגיע, אַז דאָס באַנוצן זיך מיטן פּרימיטיוון שטעקן איז 
אַ סך הומאַניטאַרער, װי מיטן מאָדערנעם געװוער, װאָס שפּריצט מיט 
פֿײַער און טויט. 

אױבנאױפֿיק איז דאָס אַן איבערצײַגנדיקער אַרגומענט. אין נאָמען 
פֿון הומאַניזם. אַ פֿאַקט, זאָגן זיי, אַז פֿון די שטעקנס איז נאָך קיינער 
נישט געװאָרן דערהרגעט. אלא מה? לוט די אָפֿיציעלע אָנגאָבן זענען 
געברענגט געװאָרן אין די שפּיטעלער דרײַ הונדערט געשלאָגענע פֿון 
שטעקנס, אויסער די הונדערטער, וועלכע זענען אין די שפּיטעלער - 
אַ טייל פֿון זי אויס מוֹרא - נישט אָנגעקומען, און דרײַסיק זענען 
געבליבן ליגן מיט שווערע װווּנדן און צעבראָכענע אבֿרים. 

װאָלט מיך אפֿשר נישט געאַרט - נישט די פּראָטעסטן פֿון דער 
אויסערלעכער וועלט און נישט די ווייטיקן פֿון געליטענע, און נישט קיין 
שום אַנדערער אַרגומענט, װאָס װערט אַרױסגערוקט קעגן דער 
דאָזיקער שיטה - ווען עס װאָלט זיך אַרױסגעװזן, אַז די אַלע, װאָס 
זענען געװאָרן געשלאָגן פֿון די שטעקנס, װאָלטן געווען טאַקע די װאָס 
האָבן זיך פֿאַרשולדיקט, די װאָס האָבן געװאַרפֿן שטיינער אָדער האָבן 
טאַקע װעמען עס איז געטראַפֿן; אָדער ווען די שטעקנס װאָלטן 

ווייניקסטנס "איבערגעצײַגט" די געשלאָגענע אַראַבער, אַז זי דאַרפֿן 
שלום מאַכן מיט דער ישׂראלדיקער הערשאַפֿט ווען די שטעקנס װאָלטן 
פֿאַרזיבערט, אַז דאָס װועט ברענגען די געבענטשטע באַרויקונג און דעם 
שלום אין אונדזער לאַנד, און - אַז דאָס װועט נישט ברענגען קיין שאָדן 
די יונגע ייִדישע בחורים, וועלכע װערן - צי זיי װילן אָדער נישט - 
פֿאַרװאַנדלט אין שלעגערס. 

די צרה איז אָבער, װאָס דער רעזולטאַט פֿון דעם איז פּונקט 
אַ פֿאַרקערטער. 

װי עס װײַזט זיך אַרױס, איז די שטעקךסטראַטעגיע געװאָרן 
אײַנגעפֿירט גראָד דערפֿאַר, װײַל די אמתדיקע װאַרפֿערס פֿון די 
שטיינער האָט מען נישט געקענט כאַפּן, װײַל די זעלנער האָבן נישט 
געקענט צו זי צוקומען, און דורך שלאָגן די װאָס מען האָט אָנגעטראָפֿן, 
האָט מען געװאָלט אָנשרעקן די אַנדערע. דערפֿאַר אָבער האָבן די 
קלעפּ פֿון די שטעקנס "דערצויגן" טויזנטער נײַע שׂונאים, טויזנטער 
פּאַטענציעלע שטײינער-װאַרפֿערס אין דער צוקונפֿט, אין זבות פֿון דער 
דערנידעריקונג. די דאָזזקע קלעפּ האָבן אַן ספֿק נאָך מער פֿאַרשטאַרקט 
דעם ייאוש, וועלכער איז געווען דער מאַטאָר פֿון דער איצטיקער 
מרידה. קאָלעקטיווע שטראָפֿן האָבן קײינמאָל נישט פֿאַרשטאַרקט די 
סימפּאַטיע צום הערשער און אַוודאינישט צום שלעגער. 

"דו קענסט נישט פֿאַרלאַנגען פֿון דעם פֿיש אונטערן מעסער, ער זאָל 
דאַנקבאַר זײַן דעם פֿרעסער" - האָט געשריבן דער באַקאַנטער 
ילדיש-פּוילישער סאַטיריקער סטאַניסלאַװו-יעזשי לעץ אין איינעם פֿון 
זײַנע אַפֿאָריזמען. 

אַריק שרון האָט זיך אַלעמאָל באַרימט, אַז ווען ער איז געווען דער 
קאָמאַנדיר פֿון דעם דרום-פֿראָנט און האָט אײַנגעפֿירט די שיטה פֿון 
שמײַסן מיט בײַטשן די אָנגעטראָפֿענע אײַנװוינער פֿון עזה-פּאַס, האָט 
זיך דאָרט די באַפֿעלקערונג "באַרויקט" און דער טעראָר האָט אויף 
אַ געוויסער צײַט דאָרט אױפֿגעהערט. דער אמת איז, אַז אַריק שרון איז 
דאַן צוליב דער דאָזיקער שיטה זײַנער באַזײַטיקט געװאָרן פֿון דער 
דרום-קאַמאַנדע, און די "באַרויקונג" האָט במילא לאַנג נישט אָנגע- 
האַלטן. די שׂינאה האָט זיך נאָר פֿאַרגרעסערט און דער אָנגעזאַמל- 
טער אױפֿרײַס-שטאָף האָט אָן אױיפֿהער געיויערט ביז װאַנען ער האָט 
ווידער עקספּלאָדירט. 

אָבער די ערגסטע פּעולה האָט די דאָזיקע שיטה - און אַזױ אויך די 
איצטיקע "סטראַטעגיע פֿון די שטעקנס" - אױף דער מאָראַלישער 


58 ערשטער באַנד 


געשטאַלטונג פֿון אונדזערע קינדער, די יונגע זעלנער, וועלכע דאַרפֿן 
באַשיצן די מדינה. 

די "קולטור" פֿון דעם שטעקן װעט נישט בלײַבן אָן שפּורן אויף דער 
קולטור פֿון דער היגער געזעלשאַפֿט און אויף די געזעלשאַפֿטלעכע 
פֿאַרהעלטענישן אין לאַנד. אין דער הינזיכט איז די געזעלשאַפֿט שוין 
געװאָרן טיף פֿאַרװוּנדעט, װי דאָס װאָלט געװוען אַ מין זעלבסט-גאָל, 
נישט יעדער ייִדישער בחור איז פֿעיִק מיט אַ לײַכטער האַנט אױפֿצוהײיבן 
דעם שטעקן. ווען ער ווערט אָבער דערצו געצוווּנגען דורך אַ באַפֿעל, 
געװווינט ער זיך צו אים צו, ער ווערט אַ טייל פֿון זײַן קולטור. דאָס פֿירט 
צו דער ברוטאַליזאַציע פֿון דער געזעלשאַפֿט אַ טײל פֿון דער 
דערציונג. 

דער זיכערהייט-מיניסטער יצחק ראַבין האָט די טעג פֿאַרזיבערט, אַז 
דאָס איז נישט די פּאָליטיק פֿון דער אַרמײ. אָבער דאָס האָט ער 
געװאָרפֿן דעם הילכיקן אָנזאָג, אַז צה"ל וועט זיך "באַנוצן מיט כּוֹח, מיט 
קראַפֿט און מיט קלעפּ" (כּוֹח, עוצמה, ומכּות). דאָס איז פֿאַרשריבן אין 
די פּראַטאָקאָלן און קיינער קען דאָס נישט אָפּלײיקענען. 

װועט מען דאָך פֿרעגן: איז דען געווען אַן אַנדערע ברירה? װאָס דען : 
האָט מען געדאַרפֿט טאָן? דאַרף מען זיך לאָזן אָנגרײַפֿן, װאַרפֿן 
שטיינער, שטעכן מיט מעסערס? 

ניין, מען דאַרף זיך נישט לאָזן. מען דאַרף זיך אָבער פֿריִער נישט 
לאָזן אַרײַנשפּאַרן דורך אומפֿאַראַנטװאָרטלעכע פּאָליטיקערס אין 
אַזעלכע סיטואַציעס, אין וועלכע מען זאָל געצווונגען ווערן צו שלאָגן, 
"אָנצוברעכן די ביינער", ווען דאָס איז אַבסאָלוט נישט נייטיק. מען 
דאַרף זיך נישט לאָזן פֿאַרפֿירן פֿון פֿאַלשע משיחים און פּאָליטישע 
אַװאַנטוריסטן, װאָס פֿאַרלאַנגען פֿון דעם פֿאָלק דאָס אוממעגלעבע. 

פֿאַר די פּאָליטישע מנהיגים איז די מרידה אויף די שטחים געקומען 
"אומגעריכט", הגם זי איז געווען אומפֿאַרמײַדלעך, און פֿאַר דעם טראָגן 
זי די אַחריות. 

און זייער אַחריות ווערט נאָך פֿילפֿאַכיק גרעסער צוליב דעם, װאָס 
זיי באַרעכטיקן װײַטער זייער ביז-איצטיקע פּאַליטיק און זיי פֿירן זיך 
װײַטער אַזױ וי עס װאָלט גאָרנישט געשען און מיט דער אײַנרעדעניש, 
אַז אַזױנס װועט שוין מער נישט געשען. 


קעצטע (לײַעק, 29-סטער יאַנואַר 1988 


א שטורעם אין א טעלער שרימפּס 


ען דער שטורעם װאָלט געװען אין אַ טעלער גרױפּן מיט 
וו באָבעלעך, װאָלט מען אפֿשר געמיינט, אַז דאָס איז געשען אין 
כּתרילעווקע. היוֹת אָבער װי מיר לעבן אין אַ מאָדערנער מדינה און 
אױפֿן שװועל פֿון 21-סטן יאָרהונדער, און גרויפּן מיט באָבעלעך זענען 
שוין הײַנט נישט אין דער מאָדע - איז דער נאַציאַנאַלער שטורעם 
אױסגעבראַכן אין אַ טעלער מיט שרימפּס אױפֿן טיש פֿון 
אַ ישׂראלדיקן רעסטאָראַן פֿון ים:מאכלים אין אַלטן פּאַרט פֿון יפֿו, 
און געגעסן פֿונעם טעלער האָט נישט קיין אַנדערער, װי דער 
ישׂראלדיקער יוסטיץ-מיניסטער צחי הנגבי. 
און היוֹת װי מיר לעבן אין אַן עפּאָכע פֿון דער מאָדערנער 
טעלע-קאַמוניקאַציע, װאָס מיט איר הילף קאָן מען אױפֿדעקן אַלע 
סוֹדות פֿון יעדן איינעמס שלאָף-צימער ביז דער פֿאַרבאָרגנסטער קיך 
- איז דער מעניו פֿון דעם מיניסטערס מאַלצײַט דערשינען אין 
אַ הױפּט-קאָפּ אויף דער ערשטער זײַט פֿון דער צײַטונג "הצופֿה", 
דער אָרגאַן פֿון דער "פֿאָרגעשריטן-פֿרומער" רעליגיעז-נאַציאָנאַלער 
פּאַרטײ מפֿד"ל, און האָט שיער נישט אַרױסגערופֿן אַן ערד" 
ציטערניש אין דער קאָאַליציע און עס איז שיער נישט געקומען צו 
אַ... רעגירונגס-קריזיס. די כּנסת-דעפּוטאַטן גפֿני און ראַװיץ פֿון דער 
חרדישער "דגל התּוֹרה" האָבן זיך אַזױ שטאַרק איבערגענומען מיט 
דער "העזה" פֿון דעם מיניסטער, דער זון פֿון גאולה כֹּהן, וועלכער 
פֿירט זיך, געװויינלעך, "טראַדיציאָנעל" און היט אִפּ כּשרות, אַן זי 
האָבן אויך די דאָזיקע עבֿירה צוגעלייגט צום חשבון, וועלכן זי האָבן 
דערלאַנגט דעם פּרעמיער-מיניסטער און געדראָט מיט אַריבערגײין 
צו דער אָפּאַזיציע און - אויס מיט נתּניהוס הערשאַפֿט, טאָמער װעט 
ער דעם חשבון נישט באַצאָלן. 

נתּניהו איז, וי באַװוּסט, אַן אָנשטענדיקער בעל-חוֹבֿ, וועלכער צאָלט 
"ראַיעל" די אויסגעשטעלטע וועקסלען - װען ער האָט נישט קיין 
אַנדערע ברירה. דאָס מאָל האָט ער אַפֿילו באַצאָלט מיט 
פּראָצענטער: ער האָט פֿאַרגרעסערט מיט 340 מיליאָן ש"ח די 
רעגירונגסשטיצע פֿאַר ישיבֿות, מיקװאָות, און אַנדערע הײליקע 
אינטערעסן פֿון די פֿרומע. ער האָט זיך אויך פֿאַרפֿליכטעט צו 
פֿאַרשאַרפֿן די שבת-קאַנטראָל פֿון די דרוזישע שבת-גויים אין די 
קיבוצים און אַנדערע נישט-כּשרע ערטער - און די רעגירונג פֿון ביבי 
נתּניהו און פֿון דעם "פֿאָרגעשריטן-פֿרומען" רעליגיעז-נאַציאָנאַלן 
וויצע-מיניסטער חיים ביבי קען בלײַבן שלאָפֿן רויִק. 


דער שלום װעט דאָך נישט אַנטלױפֿן 


לעבגש 79א/2, מײַ יוני 1998 


געגליגן איז דער חלוק 

צוויי מאָל אין מ'צרים 
1 דעם שלום אַנטקעגן - דעצעמבער 1977 


(מזיר ברענגען דאָ די קאָרעספאַנדענץ, וועלכע איז דערשינען דעם 4-טן 
יאַנואַר 1978 אין ניריאָרקער "פאָרווערטס", און איז געווען באַגלײט פֿון דעם 
פאָלעדיקן אַרײַנפירזאַץ פון דעם הױפּטררעדאַקטאָר שמזעץ וועבער 

"פֿון רעדאַקציע: די וועכנטלעכע "נאָטיצף' פון שמעון װועבער טרעטן 
הינט אָפּ דעם פּלאַץ פאַר דער אויסערגעוויינלעך אינטערעסאַנטער 
באַשרײַבוג, װאָס מיר האָבן באַקומען פון דעם מיטאַרבעטער פֿון 
"לעצטע נײַעס" אין תּלאָביב יצחק לודען, וועלכער איז געווען אין 
קאַיר בײַ דער ישׂראל עגיפּטישער קאנפערענץ.) 


רירנדיקע באגעגענישן מיט ייַדן אין קאַיראָ 


י האָט איר געקענט זיך פֿאָרשטעלן מיט אַ חוֹדש אָדער צַװײ 
אמ צוריק, אַז אַ ישׂראלדיקער זשורנאַליסט װעט קענען פֿרײַ אַרײַנ- 
פֿאָרן קיין עגיפּטן און װועט שיקן פֿון דאָרט באַריבט פֿאַרן פֿאָרװערטס? 

איך בין שוין צען טעג אין קאַיַראָ, און עס דוכט זיך מיר נאָך אַלץ, אַז 
איך חלום. אָט טרעט איך אויף דער ערד פֿון אַ פֿײַנטלעכער מדינה, מיט 
וועלכער מיר האָבן אין משך פֿון דרײַסיק יאָר געפֿירט פֿיר בלוטיקע 
מלחמות - און איך פֿיל זיך דאַ כּמּעט היימישער אַפֿילו פֿון די אַנדערע 
אויסלענדישע צײַטונגס-לײַט. פֿון אומעטום שטרעקט מען אויס צו מיר 
די האַנט, יעדער איינער באַגריסט מיך, דערקלערט זיך מיר אין פֿרײַנד- 
שאַפֿט װי נאָר ווער עס דערוויסט זיך, אַז איך בין פֿון ישׂראל. 

איך רײַב מיר די אויגן. מיינט מען דאָס טאַקע מיך? טאַקע דערפֿאַר 
װײַל איך בין אַ ייד פֿון ישׂראלל אויך מײַנע עגיפּטישע גאַסטגעבערס 
פֿרעגן אייגנטלעך דאָס זעלבע; אויך פֿאַר זי איז דאָס נאָך אַלץ אַ חלום, 
אַן אומגלייבלעכע זאַך, װאָס איז דאָך געװאָרן װאָר. און זי טוען 
אַלדאָס מעגלעכע כּדי צו דערװװײַזן, אַז זייער פֿרײַנדשאַפֿט איז אַן 
אױפֿריכטיקע, אַ נישט געפֿעלשטע און אַז זי מיינען דאָס אויף אַן אמת. 

אין אַ הונדערט-יאָריקן פּאַלאַץ 


עס איז דעריבער זייער שווער, אין אַ צושטאַנד פֿון ספֿק-חלום, ספֿק- 
װאָר, אַרוסצוברענגען אין שריפֿט די שטאַרקע עמאָציעס, װאָס 
באַהערשן דיך מיט יעדער באַגעגעניש אין אָט דעם אַזױ נאָענטן לאַנד, 
װאָס איז ביז איצט געווען אַזױ פֿרעמד און אַזױ װײַט און אַזױ פֿײַנטלעך. 

אין דעם אומגעוויינטלעכן טעמפּאַ פֿון די אַנטװיקלונגען, וועלכער 
ווערט דיקטירט דורך דעם עגיפּטישן פּרעזידענט אַנואַר סאַדאַט נאָך זײַן 
איבערראַשנדיקן, היסטאָרישן באַזוך אין ירושלים, יאָגט איין געשע- 
עניש איבער די אַנדערע, און איין איבערלעבונג יאָגט די צווייטע. 

נאָך אַזאַ טאָג פֿון אָן אַ שיעור שטאַרקע אײַנדרוקן און איבערלע- 
בונגען לייגן מיר זיך שלאָפֿן בײַנאַכט אין אַ שלאָפֿצימער פֿון דעם 
עלעגאַנטן 'מינאַ-האַוז" צופֿוסנס פֿון די פּיראַמידן פֿון גיזאַ, נעבן קאַיראָ. 
און דאַן זעען מיר זיך אַרום מיט שטוינונג, אַז מיר שלאַפֿן אין דעם 
הונדערט יאָר אַלטן האָטעל, וועלכער איז, אַזױ װי די דערנעבנדיקע 
פּיראַמידן - כאָטש װײַט נישט אַזױ אַלט וי זי - געווען אַן עדות פֿון גאָר 
וויכטיקע היסטאָרישע פּאַסירונגען. 

אין אָט דעם פּראַכטפֿולן אַריענטאַלישן פּאַלאַץ, װאָס איז געװאָרן 
אויסגעבויט נאָך אין די צײַטן פֿון דער טערקישער הערשאַפֿט, פֿלעגן די 
עגיפּטישע מלכים און טערקישע סולטאַנען אױפֿנעמען זייערע הויכגע- 
שטעלטע געסט, די הערשער פֿון די מערבֿ-לענדער און די אַראַבישע 
שייכן און מידבר-פּרינצן; דאָ איז אויך פֿאָרגעקומען, בײַם אַנהײיב פֿון 
דער צווייטער וועלט-מלחמה, דער היסטאָרישער צוזאַמענטרעף צווישן 
רוזוועלט, טשערטשיל און דעם גענעראַל טשאַנג-קאַיישעק. 


יידיש לשון אין קאַיראָ 


אָבער קײינמאָל האָט נאָך דער דאָזיקער טערקיש-עגיפּטישער פּאַלאַץ 
נישט געהערט צווישן זײַנע ווענט אַזױ פֿיל קלאַנגען פֿון העברעישן לשון 
- און קיינמאָל האָבן זיך דאָ ייִדן ביז איצט נישט געפֿילט אַזױ פֿרײַ און 
היימיש, ממש - וי בײַ זיך אין דער היים... שוין אָפּגערעדט פֿון דעם 
יידישן מאַמע-לשון, אין וועלכן דער שרײַבער פֿון אָט די שורות האָט 
אַ געלעגנהייט צו רעדן מיט אַ יידישן קאָרעספּאַנדענט פֿון אַ גויישער 
צײַטונג, אָדער אַרײַנצורעדן אין טעלעפֿאָן אַרײַן ווען ער פֿאַרבינדט זיך 
מיט זײַן היים, מיט זײַן צײַטונג אין תּל-אָבֿיבֿ, אָדער מיטן פֿאַרוזערשס אין 
ניו-יאָרק. 

אין אָט דעם פּראַכטפֿולן האָטעל, װוּ עגיפּטישע בויך-טענצערינס 
טרעטן אויף מיט זייער גאַנצן קערפּערלעכן כּישוף און צויבער פֿון דער 
אַריענטאַלישער עקזאָטיק פֿאַר די ישׂראלדיקע און אויסלענדישע 
געסט, קומט פֿאָר די קאַיִרער קאָנפֿערענץ, װאָס איז גערופֿן געװאָרן 
דורך סאַדאַטן, כּדי צוצוגרייטן, לוט דער אָפֿיציעלער ווערסיע, די 
געפּלאַנטע שלום-קאָנפֿערענץ אין זשענעווע. דאָ איז אויך געװאָרן 
אײַנקװאַרטירט די ישׂראלדיקע דעלעגאַציע צו די געשפּרעכן, און אין 
אָט דעם "מינאַ-האַוז", װי אויך אין דעם שכנותדיקן, נישט װייניקער 
עלעגאַנטן און אַריסטאָקראַטישן האָטעל "זשאָלי וויל", זענען אײַנגע- 
אָרדנט געװאָרן, אונטער אַ שטרענגער באַװאַכונג און שוץ פֿון פֿיל 
הונדערטער עגיפּטישע זיכערהייטס-לײַט, די קרובֿ טויזנט זשורנאַליסטן, 
װאָס זענען זיך צונױפֿגעקומען פֿון דער גאָרער וועלט, כּדי צו זײַן עדות 
פֿון דעם היסטאָרישן איבערברוך, װאָס איז פֿאָרגעקומען אין מיטעלן 
מיזרח. צװישן די דאָזיקע קרובֿ צו טויזנט זשורנאַליסטן פֿון דער וועלט- 
פּרעסע געניסן גראָד די עטלעכע צענדליק קאָרעספּאַנדענטן פֿון ישׂראל 
פֿון דעם גרעסטן כּבֿוד און פֿון דער גרעסטער... פֿרײַנדשאַפֿט מצד די 
עגיפּטער כּמעט פֿון אַלע סאַציאַלע שיכטן. 

דער ישׂראלי, דער ייד, איז שוין מער נישט קיין דעמאַנישע געשטאַלט, 
קיין שליח פֿון טײַװול. דאָס װאָרט "ישׂראלי" איז פֿאַר די עגיפּטישע 
פֿאָלקס-מענטשן פּלוצעם געװאָרן אַ מאַגיש װאָרט, װאָס אַנטהאַלט אין 
זיך איצט זייערע בעסטע דערװאַרטונגען און האַפֿענונגען, און דער 
עיקר - די האָפֿענונג אױפֿן שלום. די שטרעבונג צו שלום ווערט דורך די 
פּשוטע פֿאָלקס-מענטשן אַרויסגעברענגט מיט אַזױ פֿיל התלהבֿות און 
פֿאַרשיכּורנדיקן עקסטאַז, אַז עס װערט צומאָל סײַ היימלעך און סײַ 
עטװאָס אומהיימלעך אויף דער נשמה... 

װײַל די סצענעס פֿון דעם שלום-עקסטאַז, וועלכע מיר האָבן צוגעזען 
אין יעדן אָרט אין עגיפּטן, באַזונדערס נעבן דער גרויסער סינאַגאָגע אין 
קאַיראַ און נעבן דער אליהו הנבֿיא שול אין אַלעקסאַנדריע, צי אַפֿילו 
אין דעם דאָרף פֿון סאַדאַטס קינדעריאָרן, בעת די ישׂראלדיקע 
דעלעגאַציע האָט דאָרט באַזוכט - האָבן אונדז דערמאָנט גאַנץ 
ענלעכע סצענעס פֿון פֿאַרקערטן כאַראַקטער: זי האָבן אונדז דערמאַנט 
די סצענעס פֿון דעם מלחמה-עקסטאַז, װאָס האָט באַהערשט די 
עגיפּטישע פֿאָלקס-מאַסן אין מײַ 1967 און װאָס זענען דאַן געויזן 
געװאָרן אין דער עגיפּטישער טעלעויזיע פֿאַרן אויסברוך פֿון דער 
זעקס-טאָגיקער מלחמה. גענוי װי די מענטשן זענען דעמאָלט געװאָרן 


6 ערשטער באַנד 


אָנגעהעצט צו פֿאַרלאַנגען מלחמה, אַזױ ווילן זיי הײַנט שלום. װײַל 
סאַדאַט האָט זי איבערצײַגט - און אים האָט איבערצײַגט די ווירק" 
לעכקייט - אַז אַ נײַע מלחמה קאָן ברענגען אויף מצרים אַ נײַ אומגליק, 
און אַז נאָר דורך אַ שלום מיט ישׂראל ועלן זי קענען פֿאַרבעסערן זייער 
אָרעם לעבן און װעלן נישט דאַרפֿן זײַן מער אויסגעשטעלט אויף קיין 
קרבנות און אויף דער חרפּה פֿון אַ נײַער מפּלה. 

די מיצרים טוען אַלדאָס מעגלעכע כּדי צו באַװײַזן, אַז זי זענען 
אַ שלום-ליבנדיק פֿאָלק און אַז זי ווינטשן נישט קיין שלעכטס זייערע 
ישׂראלדיקע שכנים. פֿאַרקערט - זי ווילן לעבן אין שלום. 

פֿאַרשטײט זיך, אַז ווען עס איז אַװועקגעשטעלט די פֿראַגע: װאָס פֿאַר 
אַ שלום, און וי אַזױ אים צו דערגרייבן? - האָט זיך באַנײַט דער אַלטער 
װיכּוח, און די מיינונגס-פֿאַרשײדנהײטן האָבן זיך ווידער איבערגעחזרט; 
אָבער - צום ערשטן מאָל זינט דרײַסיק יאָר בײַם פֿאַרהאַנדלונגס-טיש, 
און נישט אױפֿן שלאַכטפֿעלד. 

די אונטערהאַנדלונגען צווישן די דעלעגאַציעס און די געמיטלעכע 
שמועסן צווישן די ישׂראלדיקע און די עגיפּטישע זשורנאַליסטן בײַ 
אַ טעפּל קאַװע אָדער בײַ אַ גלאָז מאַנגאַ-זאַפֿט אין דעם פֿײַןגעפֿלעגטן . 
גאָרטן פֿון דעם האָטעל, אױפֿן פֿאָן פֿון די פּיראַמידן - האָבן באַװיזן, אַז 
אויב מזיצט צוזאַמען, אָן שׂינאה און אָן שלעכטע כּוונות, קאָן מען זייער 
אַ סך דערגרייכן. 

אָט די אַפֿטע שמועסן און די נאָענטע פֿאַרברידערונג צווישן די ייִדן 
און אַראַבער אין דעם פּרעסע-צענטער אין קאַיִראָ, זענען געווען אַ 
רירנדיק שטאַרקע איבערלעבונג פֿאַר יעדן איינעם פֿון אונדז. 


רעשטלעך פֿון אַ יידישן יישוב 


אָבער באַזונדערס רירנדיק זענען געווען די באַגעגענישן מיט די יידן אין קאַיראַ 
אח אין אַלעקסאַנדריע, בעת מיר האָבן דאָרט באַזובט אין די בתּרכּנסת 
צוזאַמען מיט דער אָפֿיציעלער ישׂראלדיקער דעלעגאַציע צו די קאַירער 
געשפּרעכן. 

אין קאַיִראָ, וועלכע ווערט אַנגערופֿן די שטאָט פֿון טויזנט מינאַרעטן/ 
האָבן אַמאָל געלעבט קרובֿ צו אַכציק טויזנט יידן - פֿון זי האָבן אַרום זעקס 
טויזנט געהערט צו דער אַשכּנזזשער קהילה. הײַנט זענען דאָרט פֿאַרבליבן 
נישט מער װי 175 נפֿשות, דאָס רובֿ אַלטע לײַט און אַלמנות. או פֿון די פּאָר 
צענדליק בתּיכּנסת, װאָס זענען געווען אין דער שטאָט, קומט זיך הײַנט קוים 

צוזאַמען אַ מנין אָדער אַנדערטהאַלבן אין דער איינציקער גרויסער שול 
מיט איר שיינעם פֿאַסאַד אויף דער עלעגאַנטער אַדליגאַס אין צענטער פֿון 
דער שטאָט. געשלאָסן שטייען די אַנדערע שולן - די עזדא-שול אין דער 
אַלטשטאָט, דער בית-כּנסת עץ-חיים, אױפֿן נאָמען פֿון חכם חיים-נחום 
עפֿענדי, אין דעם דאַהאַר-קװאַרטאַל, דאָרט ווערט ער געהיטן דורך אַן 
אַראַבישן שוֹמר, און די צװיי שולן אין דעם רײַבן קװאַרטאַל 
העליאָפּאָליס, װווּ עס זענען שוין מער קיין ייִדן נישטאָ. 

פֿאַרשװוּנדן זענען די ייִדישע טעקסטיל-סוחרים פֿון מורסקי, דעם 
מעאַדי-קװאַרטאַל נעבן דעם נילוס, װוּ די גאַסן װוערן נאָך הײַנט 
אָנגערופֿן 'אַרד על יאַהוד" - דאָס לאַנד פֿון די ייִדן... געשלאָסן שטייט 
אויך די אַשכּנזזשע שול, װאָס איז אויסגעבויט געװאָרן מיט קרובֿ צו 
זיבעציק יאָר צוריק אין דעם שטאָט-קװאַרטאַל "דאַרב על באַראַבראַ". 

נעבן דער דאַזיקער שול איז אויך געװאָרן אױפֿגעשטעלט, אין יאָר 
0, די ערשטע פֿרעבל-היים פֿאַר ייִדישע קינדער דורך דעם דעמאָל- 
טיקן פֿירער פֿון דער ציוניסטישער אָרגאַניזאַציע אין עגיפּטן, יצחק 
נוימאַן, וועמענס זון, לעאַן, איז הײַנט אַ זשורנאַליסט אין ישׂראל. די 
אַשכּנזזשע קהילה האָט געהאַט אַן אייגענעם רבֿ ראָשי, וועלכער איז 
אַ געוויסע צײַט אויך געווען דער רבֿ ראָשי איבער אַלע מיצרישע יידן. 

פֿון אָט דער אַשכּנזזשער קהילה, וועלכע איז אָפֿיציעל געגרינדעט 
געװאָרן אין יאר 1865, האָב איך באַגעגנט אין דער גרויסער שול אין 
קאַיַראָ בלויז פֿיר יידיש-רעדנדיקע פֿרױען, װאָס זענען איבערגעבליבן 
פֿן אָט דעם קהל. און - װי דערפֿרײט זיך עס נישט אַ יַדישער 
זשורנאַליסט, ווען ער דערהערט אַ ייִדיש װאָרט - אין מצרים? 

איז טאַקע געווען ביז גאָר עמאַציאַנעל אונדזער באַגעגעניש, און 
גאָר באַזונדערס מיט דער פֿרױ ראָז בעלאַכאָווסקי, וועלכע האָט מיך 
פֿאַרבעטן צו זיך אין איר אָרעמער װוינונג אויף דער רײַכער קאַסער 
נילוס גאַס, אין אַ הויז, װאָס האָט געטראָגן אויף זיך שטאַרק אָפּגע- 
ריבענע שפּורן פֿון אַמאָליקן גלאַנץ און עשירות. 

ראָז בעלאַכאָווסקי, פֿון דער היים רייזל קלײַן, איז אַ געבוירענע אין 
קאַיראָ, מיט אַן ערך זעכציק יאָר צוריק. אויף איר איידעלן, װאַרעמען, 
אָבער פֿאַרמאַטערטן פּנים קאַן מען זען די אָפּשפּיגלונג פֿון דעם אַלעם, 
װאָס די יידן האָבן אַדורכגעמאַכט דורך די אַלע יאָרן אין מצרים, פֿון די 
פֿאַרשיקונגען און גזירות - ביז עס איז מער נישט געבליבן פֿון זי וי אָט 
דאָס קליינע הײַפֿל ייִדן, װאָס היטן דעם פֿאָדעם פֿון יידישן המשך אין 
דער איבער אַכט-מיליאָניקער הױפּטשטאָט פֿון מצרים. 

נישט װייניקער װוי די עצם באַגעגעניש מיט אָט דער יידישער פֿרױ, איז 
געווען רירנדיק איר געשיכטע, װאָס זי האָט מיר דערציילט ווען איך בלן 
געזעסן אין איר טונקעלער װוינונג, װוּ דאָס עלעקטרישע ליכט האָט זיך 
פּלוצעם אוסגעלאָשן, װי עס טרעפֿט גאַנץ אָפֿט אין דער דאָזיקער 
שטאָט. כאָטש זי האָט שוין לאַנגע יאָרן נישט געהאַט כּמעט מיט 
וועמען אויסצורעדן אַ ייִדיש װאָרט (חוץ מיט די דרײַ אַנדערע ייִדיש- 
רעדנדיקע פֿרױען, וועלכע מיר האָבן באַגעגנט אין דער גרויסער שול), 
איז איר ייִדיש נאָך אַלץ געווען אַזױ פֿריש און זאַפֿטיק װי ס'איז געווען 
מיט איבער פֿערציק יאָר צוריק, ווען זי האָט געשפּילט יידיש טעאַטער 
אין קאַיראָ, אױפֿטרעטנדיק אין דעם "קעניגלעכן אָפּעראַיטעאַטער פֿון 
ייִדישן קולטור-קלוב בײַ דער אַשכּנזישער קהילה, אונטערן פּאַטראָנאַזש 
פֿון דעם עגיפּטישן קעניג". - װי עס איז אױפֿגעשריבן מיט געדרוקטע 
יידישע אוֹתיות אויף דעם אײַנלאַדונגס-פּראָספּעקט, װאָס האָט זיך בײַ 
איר אױפֿגעהיטן פֿון יענע 30-קער יאָרן. 
דאָס איז געווען, דערציילט ראָז בעלאַכאָווסקי, אין די דרײַסיקער 
יאָרן, ווען זי איז געווען נאָך אַ יונג מיידל אין בליענדיקן עלטער. איר 
פֿאָטער האָט אײַנגעװאַנדערט מיט זײַנע עלטערן קיין מצרים פֿון רומעניע 
אץ יאָר 1872, זיבן יאָר נאָך דעם װי עס איז געגרינדעט געװאָרן אין 
קאַיראָ די אַשכּנזזשע קהילה; איר פֿאָטער איז געקומען קיין מצרים נאָך 
וי אַ פּיצל קינד פֿון צוויי יאָר, און דאָס איז געווען אַ צוויי-דרײַ יאָר 
איידער עס זענען געקומען אַהין די ענגלענדער און האָבן באַהערשט 
דאָס לאַנד. אויך איר מוטער איז געווען אַ יונג מיידל ווען זי איז אַװעק פֿון 
קישיניעוו און איז אָנגעקומען מיט אירע עלטערן דורך קאָנסטאַנטינאָפּאָל 
קיין קאַיִראַ און דאָרט פֿאַרלײגט איר היים, פֿון וועלכער ראָז איז 
פֿאַרבליבן אַן איינזאַמע אין דער פֿאַרפֿרעמדט געװאָרענער שטאָט, נאָך 
דעם װי אויך איר יידישער מאַן, אַן אינזשעניער אץ אַ פֿאַבריק פֿון 
שפּילצײַג, איז געשטאַרבן מיט אַכט חדשים צוריק... 
שטאַרק עמאָציאָנירט פֿון אירע דערציילונגען בײַם צאַנקנדיקן 
ליכטל אין איר פֿאַראָרעמטער שטוב, געזעגן איך זיך אײַליק מיט אָט 
דער ייִדישער פֿרױ, װײַל עס װאַרט אויף מיר אומגעדולדיק אונטן דער 
טאַקסי שאָפֿער, כּדי מיך אָפּצופֿירן צוריק צום פּרעסע-צענטער אין 
"מינאַ-האַוז". 
קאַיראָ 25.12.1977 
פֿאַרעפנטלעכט אין "פאדוזעלשק" פון 4-טן יאַנאַר 1978 

נאַלאָגיעס, באַזונדערס היסטאָרישע אַנאַלאָגיעס, זענען לרובֿ 
-= אַ געפֿערלעכע זאַך, זי זענען מסוגל צו פֿאַרפֿירן. דאָך איז עס אין 
דער טבֿע פֿון מענטשן צו פֿאַרגלײַכן צוויי פֿאַרשײדענע געשעענישן און 
אומשטענדן, וי אַ מעסטער פֿאַר אונדזערע אָפּשאַצונגען. 
האָב איך זיך אַלזאָ נישט געקענט אײַנהאַלטן פֿון פֿאַרגלײַבן די טעג 
פֿון יאַנואַר 1978 מיט די פֿאָרכטיקע טעג פֿון מײַ - אָנהייב יוני 1967. 
ביידע זענען דאָס געווען טעג פֿון שטאַרקער עמאָציאָנעלער דערװאַר- 
טונג: אין מאַי-יוני 1967 האָט מען מיט אומרו און שרעק דערװאַרט דעם 
אויסברוך פֿון דער מלחמה, וועלכע איז טאַקע געקומען; אין יאַנואַר 1978 
האָט מען מיט ליכטיקע האַפֿענונגען דערװאַרט דעם "אויסברוך פֿון 
שלום", וועלכער איז דערװײַל נאָך נישט געקומען. אין יענע טעג פֿון 
אומרו און שרעק בין איך געװען אין ישׂראל; אין די איצטיקע 
דערהויבענע טעג האָט מיך דער גוֹרל געברענגט קיין קאַיראָ. 
מיר זענען געקומען אַהין דעם 13-טן דעצעמבער 1977 - אַ גרופּע 
ישׂראלדיקע זשורנאַליסטן, צוזאַמען מיט דער דעלעגאַציע צו דער 
קאָנפֿערענץ, װאָס איר אָפֿיציעלער נאָמען איז געװעף 'קאַירער 
צוגרייטונגס- געשפּרעכן צז דער זשענעווער קאַנפֿערענץ וועגן מיטעלן 
מיזל/??. דער ערשטער קאָנטאַקט איז געווען אַ טעכנישער - ווען דער 
ישׂראלדיקער עראָפּלאַן האָט אָנגערירט דעם באָדן פֿון עגיפּטן און די 
אַרבעטער פֿון דער מיצרישער פֿליגעזעלשאַפֿט האָבן צום עראָפּלאַן 
פֿון /אל-על" צוגעשטעלט דעם לייטער מיט דער אױפֿשריפֿט: אגעזקזסט" 
"מוזא!, און פֿון דעם ישׂראלדיקן עראָפּלאַן האָט אַראָפּגעשײַנט אויף 
העברעיש און אויף אַראַביש די אױפֿשריפֿט: "שלום - סאַלעם". 
דאַן האָט זיך שוין אַנטװיקלט דער מענטשלעכער קאָנטאַקט - 
וועלכער האָט, אַגבֿ, זיך געהאָט שוין אָנגעהױבן מיט דרײַ װאָכן פֿריער, 
מיט סאַדאַטס איבערראַשנדיקן, אומגלייבלעכן באַזוך אין ירושלים. 
און אָט זענען מיר אין קאַיראָ, אין דער הױפּטשטאָט פֿון דער 

פֿײַנטלעכער מדינה. דער װעטער איז געװען אַ ביסל נישט מיט 
אַלעמען. קאַלט און װאַרעם, רעגן און זון. אַ זעלטענער און דריבנער 
רעגן אין קאַיִראָ. און אַזאַ איז אויך געווען די שטימונג בײַ די מענטשן: 
שטאַרקער אָפּטימיזם - געמישט מיט אומרו, מיט זאָרג: טאָמער װעט, 
חלילה, דער שלום-עקספּערימענט דורכפֿאַלן, דער באַלאָן פֿון די 
דערװאַרטונגען װעט פּלאַצן. טאָמער, חלילה, ווער ווייסט... 

דער הימל איז געווען אין יענעם טאָג שטאַרק פֿאַרװאָלקנט, אָבער 
די מענטשן האָבן געװאַרט אויף גוטע רעזולטאַטן. אַלע ווייסן וי שווער 
דאָס איז, אַלע ווייסן וי גרויס און וי טיף עס איז דער תּהום - דעריבער 
האָבן אַלע דערװאַרט נאָר אַ נס. װײַל טאָמער װעט דער נס נישט 
געשען - קען דאַן קומען, חלילה, אַן אומגליק. 

אַזאַ איז געווען דאָס מענטשלעכע וועטער אין קאַיִראַ אין די טעג פֿון 
דערװאַרטונג, אין די ערשטע צוויי װאָכן פֿון דעם "מאָמענטום" וועלכן 
סאַדאַט האָט פֿריער געהאַט פּראָקלאַמירט אין ירושלים. און אין די 
צוויי װאָכן האָבן מיר געהאַט די מעגלעכקייט צו מעסטן און צו פֿילן 
דעם דוֹפֿק פֿון פּשוטן מיצרישן פֿאָלק, װאָס האָט, אַזױ װי מיר, באַגערט 
דעם שלום און געלעכצט נאָך אים מיט דורשטיקן עקסטאַז. אַן אָרעם 
פֿאָלק, װאָס לעבט אין שאָטן פֿון די פֿינף טױזנט-יאָריקע פּיראַמידן מיט 
דעם זעלבן שװײַגנדיקן געדולד וי זיי, די שטומע פּיראַמידן און ספֿינקסן 
- און האָט מוֹרא געהאַט פֿאַר אַן אַנטוישונג. ערשט מיט אַ יאָר צוריק 
האָבן זי אין גרויס פֿאַרצװײפֿלונג דעמאַנסטרירט זייער פֿאַרביטערונג 
קעגן דעם שווערן יקרות און דער טיפֿער נױט. זײיער צאָרן און 
פֿאַרביטערונג איז דאַן בלוטיק דערשטיקט געװאָרן דורך דער מאַכט, 
און זיי האָבן דעם װייטיק נישט פֿאַרגעסן. אָבער ווען סאַדאַט איז 
געפֿאָרן קיין ירושלים, האָבן זיי אים אױפֿריכטיק געװוונטשן ער זאָל 
חלילה נישט ניכשל װוערן, ער זאָל נישט ווערן אַנטוישט, כּדי זי זאָלן 
נישט ווערן װידעראַמאָל אַנטוישט אין אים... 

דעריבער, ווען מיר זענען געקומען אין יענע טעג קיין קאַיראָ, האָבן 
אונדז די פּשוטע מענטשן אױפֿגענומען מיט אַ סך אױפֿריכטיקער 
פֿרײַנדשאַפֿט. "צי האָט איר געברענגט מיט זיך דעם שלום?" - האָבן זי 
געפֿרעגט אין זייער נאַיווער דערװאַרטונג. מיר, די געוועזענע קינדער 
פֿון טײַוול, זענען איצט פּלוצעם געװאָרן די מלאָכים פֿון שלום... 

אָבער װאָס האָבן מיר, זשורנאַליסטן, דען געקאָנט זי ענטפֿערן? 
װאָס האָבן מיר געקאַנט זי געבן, כּדי צו באַפֿרידיקן זייער דורשט נאָכן 
שלום? פֿאַרשטײט זיך - נישט מער װי דעם װוּנטש און די האָפֿענונג. 

סוף-כּל-סוף, נישט מיר מאַכן די געשיכטע. מיר זענען די אָבסערװאַ- 
טאָרן. די װאָס באַשרײַבן און רעגיסטרירן די געשיכטע, מיר זענען 
אירע אַקטיווע עדות. 

האָט אין יענע טעג זיך אױפֿגעהױבן דער פֿאָרהאַנג און מיר האָבן 
אַרײַנגעבליקט אין יענעם לאַנד, װוּ אַ באַפֿעלקערונג פֿון 40 מיליאָן 
נפֿשות מערט זיך אָן אויפֿהער אין דער גרינער דעלטע און אויף דעם 
שמאָלן פּאַס לענגאויס דעם נילוס אויף אַ באָדן, װאָס פֿאַרנעמט 
סך-הכּל 3.5 פּראָצענט פֿון דעם ריזיקן מידבר-לאַנד פֿון אַ מיליאָן 
קװאַדראַט-קילאָמעטער; און מיר האָבן געזען דאָרט אַ פֿאָלק, װאָס 
האָט געירשנט די רײַכע קולטור פֿון די אַלטערטימלעכע מיצרים, די 
בויער פֿון די פּיראַמידן - און װאָס באַאַרבעט נאָך אַלץ דעם באָדן מיטן 
הילצערנעם אַקער אײַנגעשפּאַנט אין אָקסן. 

ווען מיר האָבן זיך געזעגנט צום אַהײמפֿאָר, האָבן אונדז די נײַע 
מיצרישע פֿרײַנד באַגלײט מיט גוטע װוּנטשן און מיט בליקן פֿון 
דערװאַרטונג. און ווען מיר זענען צוריקגעקומען אין לאַנד, האָבן אונ- 
דזערע אַלטע פֿרײַנד אונדז געפֿרעגט: 

"האָט איר געברענגט פֿון דאָרט דעם שלום??"... 


לעצטע 72, יאַנואַר 1978 


דער נצדון פֿון אייבי נהּן 


ין דעצעמבער 1977, באַזונדערס אין יענע צוויי טעג דעם 25-סטן 
א און דעם 26-סטן דעצעמבער, ווען מנחם בעגין איז געפֿאָרן קיין 
איסמאַיליע זיך טרעפֿן מיטן עגיפּטישן פּרעזידענט אַנואַר סאַדאַט נאָך 
דעמס "שלום-דעסאַנט" מיט פֿינף װאָכן פֿריִער אין ירושלים, האָט 
אייבי נתּן זיך אַרומגעדרײט אַ שטראַלנדיקער פֿון גליק. איך האָב אים 
דאָרט באַגעגנט אין קאַיראַ און אין איסמאַיליע אין יענע טעג און אים 
געזען אין זײַן האָפֿערדיקן געמיט: צושטאַנד. 
אין אַן אַנדערן געמיט: צושטאַנד האָב איך אים געזען אין תּל-אָבֿיבֿ 
מיט יאָרן פֿריִער אין זײַן באָהעמישער קאַפֿעטעריע "קאַליפֿאָרניע", וו . 
ער האָט מיר דערציילט וועגן זײַן געװאַגטן פּלאַן צו פֿליִען קיין קאַיראָ, 
און ער האָט מיך פֿון דאָרט צוגעפֿירט װײַזן דעם צװ-מאַטאָריקן 
עראָפּלאַן, וועלכן ער האָט געדונגען פֿאַר אָט דעם צוועק. ער איז פֿאַר 
דעם געווען אַ פֿליִער אין ישׂראלדיקן קריגס-פֿלאָט, אין וועלכן ער האָט 
זיך װוערבירט פֿון באָמבײ, אינדיע, בעת דער אװמאָפּהענגיקייטס- 
מלחמה אין 1948. 
אייבי - אַבֿרהם - נתּן איז געבוירן געװאָרן אין יאָר 1927 אין פּערסיע 
(איראַן), אָבער אױפֿגעװאַקסן און זיך געלערנט אין אינדיע. דינענדיק 
אין דער ישׂראלדיקער אַרמײ, אין צה"ל, האָט ער צוגעזען די פֿאַלגן פֿון 
זײַנע פֿונקציעס װי אַ פֿליִער אין קריגס-פֿלאָט, ווען ער באָמבאַרדירט 
אַראַבישע דערפֿער. נאָך זײַן באַפֿרײַען זיך פֿונעם מיליטערישן דינסט 
איז ער אַ צײַט געווען אַ פֿליִער אין "אל על", און נאָכן באַזירן זיך 
עקאָנאָמיש (אױפֿן ווינקל פֿרישמאַן און דיזענגאַף-גאַס, אין פֿראָנט פֿון 
דעם גריסן בנין װוּ עס האָט זיך שפּעטער געפֿונען דער 
"קאַמערײ-טעאַטער", האָט ער געעפֿנט אַ קאַפֿעירעסטאָראַן א"נ 
"קאַליפֿאָרניע", װוּ עס פֿלעגט זיך זיך צוזאַמענקומען די תּל-אָבֿיבֿער 
באָהעמע, װאָס האָט ערנסט קאַנקורירט מיטן שבכנותדיקן באַרימטן 
קאַפֿע יכּסיתּ') - האָט זיך אײיבי צוערשט געלאָזט װױלגײין פֿון 

העדאָניסטישן לעבנס-גענוס, אָבער דערנאָך מיט זײַן גאַנצן וועזן זיך 
געװידמעט דעם דאָן-קישאַטישן געראַנגל פֿאַר דערגרייבן אַ שלום 
אױפֿן פֿרידלעכן וועג. געװאָרן אַ מין ישׂראלדיקער גאַנדי, 

זײַן ערשטער גרויס-געװאַגטער אַקט אין יענע טעג פֿון דער 
שאַרפֿער קריגעריש-פֿײַנטלעכער אַטמאָספֿער, אַן אָנגעלאָדענע מיט 
קעגנזײַטיקער שׂינאה, איז געווען - זײַן אַרױספֿלי דעם 28-סטן פֿעברואַר 
6 אין זײַן אײיגענער שליחות אַליין מיט אַן אַלט-אָפּגענוצטן 
עראָפּלאַן קיין קאַיראָ. געװאָלט אױפֿגענומען װערן דורך דעם 
עגיפּטישן פּרעזידענט. עגיפּטן האָט זײַן שליחות אָפּגעװאָרפֿן, אָבער זי 
האָט אייבין נאָך צוויי טעג צוריקגעשיקט בשלום קיין ישׂראל מיטן 
זעלבסט-דעראָבערטן טיטל פֿון אַן אומדערמידלעכן שלום-קעמפֿער. 

אין ישׂראל איז ער אָבער פֿאַר אָט דעם "חטא" זײַנעם געװאָרן 
אַרעסטירט און באַשטראָפֿט וי אַ פֿאַרברעכער. נאָכן באַפֿרײַט ווערן איז 
ער אַרומגעפֿאָרן איבער דער װעלט זאַמלען מאַראַלישע און 
פֿינאַנסיעלע אונטערשטיצונג פֿאַר זײַן שלום-ווערק. 

אַ יאָר נאָך זײַן געװאַגטן פֿלי האָט ער אָפּגעקױפֿט אַן אַלטע שיף 
און געעפֿנט אױפֿן ים אַ "פּיראַטישע" ראַדיאָ-סטאַציע א"נ "קול 
השלום", פֿירנדיק אַ שווערן געראַנגל מיט די ישׂראלדיקע "היטערס פֿון 
געזעץ". צוויי מאָל איז ער געװאָרן פֿאַרמישפּט אויף תּפֿיסה-שטראָפֿן 
פֿאַר טרעפֿן זיך מיט אַראַפֿאַטן און מיט אַנדערע פּאַלעסטינער מנהיגים. 

אין 1993, נאָך דעם װי עס איז געװאָרן אונטערגעשריבן דער 
אָפּמאַך פֿון אָסלאָ, האָט ער דערטרונקען זײַן שלום-שיף מיינענדיק, אַז 
ער האָט שוין זײַן שליחות פֿאַרן שלום פֿאַרענדיקט. ער האָט אָבער 
פֿאַרגעזעצט זײַנע הומאַניטאַרע שליחותן אין אַפֿריקע און אין אַנדערע 
ערטער פֿון נויט. אין 1997 איז ער געפֿאָרן קיין אַמעריקע שרײַבן זײַנע 
זברוֹנות און האָט דאָרט באַקומען אַ מוֹח-שטורץ, װאָס האָט אים 
טײילװײַז פּאַראַליזירט. מיט אַ יאָר צוריק האָבן זײַנע פֿרײַנד אַפּגע- 
צייכנט זײַן 80-סטן געבױירנטאָג אין אַן עלטערן-היים, װוּ ער האָט 
געלעבט אַ כּמעט פֿאַרגעסענער אין דער געגנט פֿון תּל-אַבֿיבֿ. 

מײַן ערשטע באַגעגעניש מיט אייבי נתּנען איז געווען אין זומער 
6 בעת איך בין געזעסן אין זײַן קאַפֿע-רעסטאָראַן "קאַליפֿאָרניע" 
און געגעסן אַ ציבעלע-זופּ, װאָס האָט געהאַט אַ שם אין דער שטאָט, 
און ער האָט, צוזעצנדיק זיך צו מײַן טישל מיר דערציילט וועגן זײַנע 
פּלענער. נאָך דעם האָט ער מיך אַװעקגעפֿירט װײַזץ מיר דעם 
עראָפּלאַן, וועלכבן ער האָט געדונגען און מיט וועלכן ער פּלאַנט צו 

פֿליען קיין קאַיִראָ. דער עראָפּלאַן האָט "געפּאַרקט" אויף אַ נאָך נישט 
פֿאַרבױטן פּלאַץ נישט װײַט פֿון זײַן קאַפֿע אױף דער זעלבער 
פֿרישמאַןגאָס. 

אַ צווייטן מאָל האָב איך אים באַגעגנט אין איסמאַיליע אין טאָג 
ווען בעגין איז געקומען אַהין זיך טרעפֿן מיטן עגיפּטישן פּרעזידענט 
אַנואַר סאַדאַט. אייבי האָט, װי געזאָגט, זיך אַרומגעדרײט װי דער 
אמתדיקער בעל-שׂימחה, וועלכער האָט מיט קרובֿ צװעלף יאָר 
פֿריער דערפֿילט די שליחות פֿון זײַן געוויסן מאַכנדיק זײַן ריזיקאַלישן 
שלום-פֿלי" קיין קאַיְראָ. ער האָט זיך געפֿילט װוי דער פֿאַרלױפֿער און 
דער זיגער אויף דער שימחה פֿון דעם צוגעזאָגטן שלום. 


פֿערצן יאָר שפּעטער, דעם 30-סטן אָקטאָבער 1991, ווען דער פּרעמיער 
שמיר איז געפֿאָרן קיין מאַדריד צו דער דערעפֿענונג פֿון דער 
צווייטער שלום-קאָנפֿערענץ, האָט אייבי נתּן שוין נישט געקענט אים 
באַגלײטן, װײַל דאָס מאָל איז ער צוליב דער שליחות פֿון זײַן געוויסן 
געזעסן אין דער ישׂראלדיקער טורמע. ער איז דאָרט אָפּגעזעסן 
אַ שטראָף פֿון 18 חדשים פֿאַר טרעפֿן זיך מיט די אָנפֿירערס פֿון פּל"אָ 
אין טוניס. נאָך מער: דעם זעלבן טאָג, װען שמיר האָט זיך 
צוריקגעקערט פֿון מאַדריד און אַלע מיניסטאָרן (איסער דעם 
אויסערן-מיניסטער דוד לוי) זײַנען געפֿאָרן קײַן לוד אים מקבל"-פּנים 
זײַן אױפֿן בןגוריון פֿליפּלאַץ - איז אייבי נתּן געברענגט געװאָרן אין 
געריכט-זאַל װי אַ פֿאַרברעכער מיט קייטלעך אויף די הענט, אין 
שײַכות מיט זײַנעם אַ פֿריִערדיקן "פֿאַרברעכן" פֿון טרעפֿן זיך מיט 
פּל"אָ-לײַט אויף אַ פּרעסע-קאָנפֿערענץ אין אויסלאַנד. 

זײַן 'פֿאַרברעכן" קעגן דער מדינה איז באַשטאַנען אין דעם, װאָס 
ער האָט צוגערעדט אַראַפֿאַטן ער זאָל זיך אַװעקזעצן מיט ישׂראל 
צום טיש פֿון די פֿאָרגעלײגטע שלום-פֿאַרהאַנדלונגען, און אַראַפֿאַט 
האָט, צו דער גרויסער אַנטוישונג פֿון די ישׂראלדיקע מדינה-פֿידערס, 
זײַן עצה אָנגענומען. 

פֿאַר דעם זעלבן "פֿאַרברעכן" האָט די פּאָליצײ גענומען אויף אַן 
אױספֿאָרש-פֿאַרהער די פּאַלעסטינער טוערין ד"ר באַנאַן אַשראַװױ 
פֿון ראַמאַללאַ. אויך זי האָט געעצהט דעם פּל"אָ זיך אָנצושליסן צום 
שלום"פּראָצעס און האָט גערופֿן די פּאַלעסטינער אָנצוהייבן ריידן, 
אַנשטאָט װאַרפֿן שטיינער. װען זי האָט זיך צוריקגעקערט פֿון 
מאַדריד צוזאַמען מיט פֿײַסאַל כוסייני און מיט דער דעלעגאַציע צו 

די געשפּרעבן, זײַנען די פּאַלעסטינער זי אַנטקעגנגעקומען מיט 
אַ דעמאָנסטראַציע, אוף װועלכער זײ זײַנען דאָס מאָל געװען 
באַװאָפֿנט מיט אײלבירט-צװײַגן און געװאָרפֿן בלומען אויף די 
זעלנער פֿון ישׂראל. 

די שטיינער האָט דאָס מאָל געװאָרפֿן אויף דעם "אױטאָבוס פֿון 
שלום" דער מיניסטער אַריאל שרון, וועלכער האָט, גלײַך נאָך די 
שלום-טעג אין מאַדריד, דערעפֿנט דעם נײַעם התּנחלות-ייַשובֿ קלע 
לייען: קעלאַ) אין גולן, רופֿנדיק אין זײַן רעדע זיך קעגנצושטעלן 
יעטװועדער טעריטאָריאַלער פּשרה. דערבײַ האָט ער אויך גערופֿן 
אויסצוברייטערן דעם זיכערהייטס-גאַרטל אין לבֿנון ביז צום טײַך 
ליטאַני. אַריאל שרון האָט, זעט אויס, זײַן איבער דרײַ-יאָריקע 
מלחמה אין לבֿנון נאָך אַלץ נישט פֿאַרענדיקט. 

און געװאָרפֿן שטיינער אויף דעם שלום- צוג האָט דער ישׂראל- 
דיקער פּאַרלאַמענט, די כּנסת, וועלכע האָט אין די זעלבע טעג 
באַשטעטיקט אַ ספּעציעלן געזעץ װאָס פֿאַרװוערט דער רעגירונג 
אַפֿילו צו פֿאַרהאַנדלען װועגן דעם גוֹרל פֿון דער אָקופּירטער 
סירישער הויכקייט אין גולן. 

צו אָט דער פּראַװאָקאַציע, צו דער אָפֿענער אָבסטרוקציע קעגן 
דעם נאָרװאָס אָנגעהויבענעם שלום-פּראָצעס האָט אויך, צו דער 
חרפּה פֿון דער אַרבעטער-באַװעגונג, צוגעלייגט איר האַנט די אֵ"ג 
אַרבעטער-פּאַרטײ, די "עבֿודה", װאָס פֿופֿצן פֿון אירע דעפּוטאַטן 
האָבן געשטימט צוזאַמען מיטן "ליכּוד" און מיטן גאַנצן רעכטן 
לאַגער פֿאַר אָט דעם געזעץ, וואס זײַן ציל איז צו בלאָקירן דעם 
וועג צו אַ שלום. 

ובֿכן, דאָס איז דאָך דער טײַטש פֿון "שלום פֿאַר שלום" - לויטן 
נוסח פֿון "ליכּוד"... 


לעכעערפדאָקגן, גזמ? 4751476 
נאָוועמבער-דעצעמבער 1991 
(מיט אַ שפּעטערדיקער דערגאַנצונג) 


פֿאַרמאַטערטע פֿון פֿרײד 


לזאָ, שוין מער נישט קיין חלום. שוין נישט קיין משיחישער 
-= פֿאַרלאַנג צו דערגרייכן דאָס אוממעגלעכע. שוין נישט קיין פֿאַטאַ 
מאָרגאַנאַ אין דער װיסטע, װאָס אָט באַװײַזט ער זיך און אָט ווערט ער 
פֿאַרשװוּנדן - װי דאָס איז געווען אין די זעכצן חדשים װאָס עס האָט 
געדויערט דער "מאָמענטום פֿון שלום". 
דאָס מאָל - אַ רעאַלע װירקלעכקייט. הגם נאָך נישט אונטער- 
געשריבן, נאָך ניט שװאַרץ-אוף-װײַס, אָבער שוין זיבער: ער קומט, דער 
שלום, עס איז שוין קיין ספֿק נישט. 
אָבער דאָס מאָל קומט ער, דער שלום, אַן אויסגעמאַטערטער, מיט 
שװאַכן הומאָר. אַפֿילו ווען די בשׂורה איז געקומען גראָד אין סאַמען 
פּורים. געקומען אונטערן רוישיקן אַקאָמפּאַניאַמענט פֿון די גדעגערס, 
װאָס האָבן געשלאָגן המנען, - אָבער אויך אונטערן צייבן פֿון כאָמײני, 
וועלכער האָט דערשיטערט און צעטרייסלט אַחשװורושס מלוכה און 
האָט אױסגעשפּרײט זײַן שאָטן פֿון הוֹדו ביז כּוש. און געקומען איז די 
בשׂורה פֿון די מײַלער פֿון די דרײַ גיבוֹרים פֿון דער נערוון צופּנדיקער 
דראַמע, וועלכע האָט זיך אָנגעהויבן מיט דונערן און בליצן, מיט 
שיכּורן עקסטאַז און מיט ספּאַזמען פֿון באַגײַסטערונג - און האָט זיך 
פֿאַרענדיקט מיט אָפּגעשװאַכטע טענער פֿון טעמפּער צופֿרידנקײט, 
אויסגעמישט מיט ניכטערן רעאַליזם. 
נישט איין מאָל איז אונדז שוין אויסגעקומען צו שרײַבן וועגן דעם, 
אַז אונדזערע עמאַציעס זענען מיד געװאָרן אין דעם פּראַצעס פֿון די 
כּסדרדיקע זיגזאָגן, פֿון די באַרג-אַרױפֿן און באַרג-אַראָפּן, פֿון די 
אױפֿגעבליצטע האַפֿענונגען און פֿאַרטונקלטע אַנטוישונגען און 
פֿאַרצװײפֿלונגען, װאָס האָבן צעטרייסלט אונדזערע נערוון, און אַז ווען 
ס'וועט קומען דער דערװאַרטער טאָג פֿון שימחה, וועלן מיר אַפֿילו נישט 
האָבן קיין כּוֹח זיך צו פֿרײיען מיטן שלום... 
און אָט איז ער דאָ - און די פֿרײד איז טאַקע אַ צוריקגעהאַלטענע, 
אַ פֿאַרמאַטערטע. אַ סך זענען געווען דראַמאַטישע מאָמענטן אין דעם 

שווערן וועג צום שלום - אָבער די סאַמע דראַמאַטישסטע פֿון זי איז 
געווען די װאָך פֿון דעם לעצטן אַקט, די װאָך פֿון דער רעטונג-שליחות 
פֿון פּרעזידענט קאַרטער. ער איז געקומען אַהער, קיין מצרים און קיין 
ישׂראל, און אין גאַנג פֿון אָט דער װאָך האָט ער געמוזט מאַכן 
פֿאַרצװײפֿלטע באַמיָונגען צו ראַטעװען די שליחות, צוזאַמען מיטן 
פּרעסטיזש פֿון דער אַמעריקאַנער גרויסמאַכט און אײַנשטעלנדיק זײַן, 
דזשימי קאַרטערס, פּאָליטישע קאַריערע. 

אין אָט דעם איבערגרויסמאַכטישן אָנשטרענג איז פֿאַר אים דאָ, אין 
דעם אומעטיקן פּורים פֿון דראַמאַטישע דערװאַרטונגען צװישן 
דערפֿאָלג און ייאוש און צװישן דורכפֿאַל און האָפֿענונג - געװאָרן 
אױפֿגעשפּילט אַ פֿרײלעכע פּורים-שפּיל אין דער כּנסת. אין אָט דעם 
בזיונדיקן ספּעקטאַקל איז אַפֿילו דער כּנסת-דעפּוטאַט טשאַרלי ביטון 
מיט זײַן קיײיטן-פֿאָרשטעלונג מיט אייניקע װאָכן פֿריער געווען אַ מלאך - 
אין פֿאַרגלײַך צו דער סקאַנדאַליסטיש-לצנישער האַלטונג פֿון די מער 
"בכּבֿודיקע" פֿאָרשטײערס פֿון פֿאָלק, אַזעלכע וי הרבֿ דרוקמאַן, גאולה 
כּהן, טופֿיק טובי און מאיר ווילנער - אַן אויסגעצייכנטער אַנסאַמבל 
פֿון דעם עקסטרעם-רעכטן "גוש אמונים" מיטן קאָמוניסטישן רק"ח אין 
א פּורים-פֿאָרשטעלונג פֿאַר די גרויסע אױטאָריטעטן פֿון דער וועלט, 
אין אַ דעמאַנסטראַציע פֿון העכסטער ווילדער הפֿקרות. 

אַ פּורים-שפּיל אָן מאַסקעס. 

אַ לעקציע פֿון "פֿאָרגעשריטענער דעמאָקראַטיע" - די איינציקע 
דעמאָקראַטיע אין מיטעלן מיזרח... 

אַ לעקציע איז אויך געװען - דאָס װאַרפֿן שטיינער און דאָס 
אַרױפֿשפּרינגען אױפֿן אױטאָ פֿון דעם אַמעריקאַנער פּרעזידענט, 
וועלכער האָט געשטעלט אין קאָן זײַן פּרעסטיזש און זײַן פּערזענלעכן 
גוֹרל, כּדי צו דערגרייכבן דעם שלום - פֿאַר אונדז און פֿאַר דער וועלט. 


מיט אַלע מײַנע קריטישע פֿאָרבאַהאַלטן צו דער פּאַליטיק און 
האַלטונג פֿון דער "ליכּוד"-רעגירונג און פֿון איר פּרעמיער-מיניסטער 
מנחם בעגין, און מיט אַלע מײַנע פֿאַרדאַכטן לגבי די װײַטערדיקע 
האַנדלונגען, קען איך אָבער נישט אױסבאַהאַלטן מײַן באַװוּנדערונג און 
מײַן אָנערקענונג פֿאַר זײַן מוטיקער ראָלע אין דער דאָזיקער גרויסער 
דראַמע, און פֿאַר זײַן פּערזענלעכן בײַשטײַער צום דערגרייכבן דעם 
שלום. אָבער איך קען אויך נישט - אין דער זצלבער צײַט - נישט הערן 
און נישט באַמערקן די גרילצן, װאָס אין זײַנע האַנדלונגען און 
אױפֿטריטן נידערן זי אַראָפּ דעם גלאַנץ פֿון די דערהויבענע מאַמענטן. 

מנחם בעגין איז אַ הייסער חסיד פֿון הויכמלוכישע מאַניערן, פֿון 
פֿײַערלעכע צערעמאָניעס און פֿון נאַציאָנאַלער פּאָמפּע אין נאָמען פֿון 
דעם "אוסגעגלײַכטן רוקן" און גאווה, װאָס ער פּרעדיקט אַזױ אָפֿט. 


ה' בעגין האָט שוין אָבער נישט זעלטן דעמאַנסטרירט זײַן פֿעלן פֿון 
מלוכישער דיגניטעט ווען ער לאָזט זיך אַראָפּ פֿון זײַן מײַסטערהאַפֿטן 
אָראַטאָרישן פּאַטאָס צו דער מדרגה פֿון רכילותדיקער קליינלעבקייט, 
װאָס איז אַזױ בוֹלט געקומען צום אויסדרוק אין ד נישט-פֿאָרזיכטיקע 
ווערטער אין זײַן געזעגענונגס-רעדע פֿאַר פּרעז' קאַרטערס אָפּפֿלי פֿון 
ישׂראל: 

"מיר זענען צופֿרידן, װאָס מיר האָבן געקענט אײַך העלפֿן"... 

פֿון טאַקט און פֿון פּאָליטישער חכמה איז עס װײַט. אָבער, ווער ווייס, 
צי איז ניט פֿאַראַן אין אָט דעם זאַץ יענער פֿרוידיסטישער פּליטת-פּה 
װאָס זאָגט עדות וועגן כּוונות, װאָס דעקן זיך נישט מיט די האַנדלונגען. 
און - ווער ווייס, אפֿשר מיינט אונדזער רעגירונגס-מנהיג, אַז דער שלום 
איז נישט פֿאַר אונדז, נאָר בלויז פֿאַרן אַמעריקאַנער פּרעזידענט? 

אַװודאי איז דאָס געווען אַ שווערער געבורט, מיט אַ קייזער-שניט, 
און נאָך שווערער װועט זײַן דער צער גידול השלום. מיר ווייסן, אַז עס 
שטייט אונדז נאָך פֿאַר אַ שווערער געראַנגל אַרום דער פֿאַרוירק- 
לעכונג פֿון דעם שלום אין זײַנע פֿאַרשײדענע פֿאַזעס. 

און מיר ווייסן אויך, אַז אין דער שׂימחה פֿון דערגרייכן דעם שלום 
פֿאַרגעסט מען די אינפֿלאַציע און אַלע אַנדערע דאגות, װאָס האָבן 
אונדז באַשעפֿטיקט ערשט נעכטן און וועלן אונדז װוידער באַשעפֿטיקן 
מאָרגן. 

און ווען עס װעלן זיך צוריקקערן די װאַכעדיקע טעג מיט זייערע 
גרויע דאגות און ראַנגלענישן, װעלן מיר ווידער פֿאַרגעסן די שׂימחה פֿון 
דעם שלום. אַזאַ איז די נאַטור פֿון מענטשן און פֿון פֿעלקער. אָבער, 
כאָטש מיר זענען שוין מיד פֿון פֿרײען זיך - לאַמיר דאָך זיך דערפֿרײען 
און שטרעבן צו נײַע שׂימחות, װײַל דאגות װעלן מיר נאָך האָבן גענוג. 


לעצטע (ײע7, 16-טער מערץ 1979 


צומאָרגנס נאָבן שלום 


יך דערמאָן זיך, ווען כ'בין געווען גאָר אַ קליין יינגעלע, האָב איך 

א אײנמאָל געפֿרעגט מײַן פֿאָטער: - טאַטע, ווען וועט זײַן מאָרגן? 

דער מאָרגן איז געװוען אַן אַבסטראַקטער באַגריף - אַזױ װי אַן 
אידעע - אָבער ער האָט קאָנצענטרירט אין זיך אַלע גוטע װוּנטשן, 
באַגערן און הבֿטחות. וי פֿלעגן מיר אַמאָל זינגען: דעם מאָרגנרױט 
אַנטקעגן... 

יעדער הײַנט האָט זײַן נעכטן און זײַן מאָרגן. דעם מאַרגנרױט פֿון 
האָפֿענונג און דעם נעכטן פֿון נאַסטאַלגיע אָדער פֿון נישט דערפֿילטע 
דערװאַרטונגען; און אויך זײַן צומאָרגנס - דהײַנו, דעם דירעקטן המשך 
פֿון דעם, װאָס מיר האָבן אױפֿגעטאָן אָדער אָפּגעטאָן הײַנט, זײַן 
פֿאַרװירקלעכונג און זײַנע רעזולטאַטן. דורך זיי װערט דער הײַנט 
פֿאַרװאַנדלט אין - אַ נעכטן. די צײַט װוערט געשטופּט פֿאָרױס דורך 
דעם, װאָס עס געשעט אין דעם נײַעם הײַנט, און פֿאַרװאַנדלט אים גיך 
אין אַ נעכטן, אַן אייערנעכטן - אין פֿאַרגאַנגענהײט. יונגע מענטשן 
שטרעבן צו דערגרייכן די הבֿטחות פֿון מאָרגן; אַלטע בענקען נאָך דעם 
אַמאָל: זיי האָבן שוין נישט קיין סך װאָס צו דערװאַרטן, און זיי גלייבן 
שוין אויך נישט אין די הבֿטחות. סײַדן - אין משיחן, ווער עס גלייבט. 

נעכטן האָבן מיר מקבל"פּנים געווען דעם שלום. ער איז געקומען 
אַ פֿאַרמאַטערטער, אָבער אַ שטראַלנדיקער, וי די פֿאַרװירקלעכונג פֿון 
דעם שענסטן חלום. אַ חלום, װאָס האָט געדויערט דרײַסיק יאָר, און 
אפֿשר מער. װאָס קען דען זײַן שענער און דערהויבענער, וי - שלום? 

און אָט איז ער געקומען, ער איז דאָ. 

- נו, איז װאָס? 

ווען מיר האָבן זיך אױפֿגעבאַפּט אוף צומאָרגנס נאָכן שלום, ד"ה 
צומאָרגנס נאָכן אונטערשרײַבן דעם שלום-אָפּמאַך מיט עגיפּטן, איז 
דער װועטער געווען האַלב זוניק, דער הימל האַלב פֿאַרװאָלקנט - אַ 
פֿײַנער, אָנגענעמער וועטער - אָבער ער האָט זיך מיט גאָרנישט אויס- 
געצייכנט. ער האָט אויך גאָרנישט אָנגעזאָגט, װי מיר זענען דאָס 

געװוינט צו זוכן אין דעם װועטער סימנים און פּאַראַלעלן פֿאַר אונדזער 
נשמה-צושטאַנד, פֿאַר דערהויבענע קאַלעקטיווע איבערלעבונגען. און 
אַזױ וי יעדן טאָג זענען מיר אַלע געגאַנגען צו דער אַרבעט, און וי יעדן 
טאָג זיך צוגעהערט צו די נײַעס, און אַזױ װי נעכט-אײיערנעכטן 
דערהערט, אויף צומאָרגנס נאָכן שלום, די ביטערע בשׂורה, צו וועלכער 
מיר האָבן זיך שוין אַזױ שטאַרק צוגעוווינט: 

- אַ באָמבע האָט אױפֿגעריסן אין לוד. אַ פֿרױ איז דערהרגעט, דרי 
צענדליק פֿאַרװוּנדעטע. 

האָט זיך טאַקע גאָרנישט געענדערט? 

עס האָט זיך אויף אַזױ פֿיל נישט געענדערט, װיפֿל עס ענדערט זיך 
נישט דער טאָגטעגלעכער שטייגער פֿון טאַטע-מאַמע, וועלכע גיבן אויס 
דאָס ערשטע קינד זייערס: אױבנאױפֿיק, נאָכן פּראַװען די חתונה, נאָכן 
פֿרײען זיך און אַראָפּלאָזן אַ טרער מיט אַ זיפֿץ, קערט מען זיך צוריק צום 
נאָרמאַלן גרויען לעבן און מען װאַרט אויף נחת פֿון די קינדער. אין תּוך 
איז דאָס אָבער אַן איבערברוך אין לעבן פֿון דער משפּחה. 

די צוקונפֿט װעט מישפּטן דעם פֿאַרנעם פֿון דער ענדערונג, װאָס עס 
האָט גוֹרם געווען דער פֿאַרמעלער און פֿײַערלעכער אַקט פֿון אונטער- 
שרײַבן דעם שלום מיט מצרים - דעם ערשטן שלום מיט אַן אַראַבישער 
מדינה. אין דער געשיכטע װעט דאָס זײַן "אַ היסטאָרישע דאַטע", אַן 
איבערברוך אין די פֿאַרהעלטענישן אין מיטעלן מיזרח, אַ ווענדונג אין 
דער געשיכטע פֿון דער מדינה. 

אָבער - װי װעט אויסזען אָט די נײַע עפּאַכע אין טאָגטעגלעכן לעבן 
פֿון דעם גרויען, פּשוטן בירגער? 

גענוי אַזױ װי מיר האָבן זיך אױפֿגעהױבן צו דער אַרבעט אויף 
צומאָרגנס נאָכן שלום, וועלן מיר װײַטער אױפֿשטײן יעדן אינדערפֿרי און 
זיך לייגן שלאָפֿן אין די אַװונטן אַזױ וי פֿריער, און אין משך פֿונעם טאָג 
וועלן מיר װײַטער אױספֿירן די זעלבע פֿונקציעס און אױפֿגאַבעס וי ביז 
איצט; און מעגלעך אויך, אַז מיר וועלן לאַנג נאָך װײַטער הערן די זעלבע 
נײַעס װאָס נעכטן און אייערנעכטן, הגם אפֿשר אין אַן אַנדערן נוסח, און 
מיר װועלן זיך װײַטער באַקלאָגן אױפֿן פֿינאַנס-מיניסטער שׂמחה ערליך, 
אױפֿן יקרות און אויף די שטײַערן, אַזױ וי נעכטן און אייערנעכטן. 

מיר װעלן אַפֿילו אפֿשר אויך אָנהייבן בענקען - אַזױ װוי די אַלטע 
לײַט, נאָכן נעכטן און אייערנעכטן. 
און מיר װועלן פֿאַרגעסן, אַז דער שלום-אָפּמאַך, כאָטש ער איז נישט 
קיין פֿולער און נישט מיט אַלע אַנדערע אונדזערע שכנים - האָט 

ווייניקסטנס אָפּגעלײגט און פֿאַרמיטן, אַפֿילו ווען אויף אַ באַשרענקטער 
צײַט, די געפֿאַר פֿון אַ נײַער מלחמה, װאָס אַ טייל פֿון אונדז האָבן אַזױ 
גיך שוין פֿאַרגעסן איר ביטערן טעם. 

און די, װאָס װעלן דאַרפֿן באַצאָלן דעם אוממיטלבאַרן פּרײַז פֿאַרן 
שלום, די באַזידלערס פֿון אופֿירה, פֿון ימית און פֿון פּתחת רפֿיח, וװעלן 
מסתּמא גיך פֿאַרגעסן, אַז עס איז בעסער צו ווערן, אַזױ װי עס שטייט זי 
פֿאָר, פּליטים פֿון שלום איידער פּליטים פֿון מלחמה; די װאָס װעלן 
דאַרפֿן באַצאָלן דעם פּרײַז פֿאַר זייער היפּער-פּאַטריאָטיזם און פֿאַר 
זייערע זעלבסט-אילוזיעס, זי וועלן אַװודאי פֿאַרגעסן - און זי פֿאַרגעסן 
דאָס שוין - אַז עס איז דאָך נישט אַזױ געפֿערלעך, כאָטש נישט אַזוי 
אָנגענעם, צו זײַן פּליטים דע לוקס און צו ווערן פֿאַרגיטיקט מיט אַזאַ 
ברייטער האַנט אױפֿן חשבון הכּלל, פֿאַר זייער מיליטאַנטישקײט בײַם 
דערפֿילן די "נאַציאָנאַלע שליחות" - װי עס װאָלט זי ווער כּלומרשט 
געהאַט געצווונגען די דאָזיקע שליחות צו דערפֿילן (הגם עס איז אויך 
אמת, אַז די רעגירונג האָט זי צו דער דאָזיקער שליחות דערמוטיקט). 

אָבער װי שיין און וי דערהויבן עס זאָל נישט קלינגען דאָס װאָרט 
"שלום" - קענען מיר אים זייער, זייער לײַכט פֿאַרטאַכליעװען און 
פֿאַרשפּילן, אוב מיר װעלן נישט וויסן װוי אַזױ זיך מיט אים אומצוגיין - 
אַזױ װי אַ מאַמע דאַרף וויסן װי אַזױ זיך אומצוגיין מיט איר קליינעם 
עוֹפֿעלע. גראָד ווען עס דראַען נאָך אַזױ פֿיל געפֿאַרן מצד די, װאָס 
קענען אונדז דאָס נישט פֿאַרגינען - פֿון דרויסן און פֿון אינעװייניק. 

אָבער - לאָמיר זיך נישט פֿאַרשטערן די שׂימחה פֿון שלום, און 
לאָמיר אויך נישט מאַכן זיך, צומאָרגנס נאָכן שלום, קיין נײַע אילוזיעס: 
נישט קיין ביטערע און נישט קיין זיסע. 

לאָמיר דעם שלום נאָר געבן אַ שאַנס. 


לעצטע נײַעק, 30 מערץ 1979 


2. אין עגיפּטן - פֿינף יאָר שפּעטער: יאַנאַר 1983 


ו קענסט נישט אַרײַנשטעלן דײַן פֿוס צוויי מאָל אין זעלבן װאַסער 
1 - האָט געזאָגט דער אַלט-גריכישער פֿילאָזאָף העראַקליט, דער 
מחבר פֿון דעם באַגריף "פּאַנטאַ רעי: אַלץ שטראָמט, אַלץ באַװעגט 
זיך, אַלץ ענדערט זיך אָן אױפֿהער. און עס איז טאַקע נישטאָ, דאַכט 
זיך, קיין װוינקל אויף דער וועלט, װוּ די צײַט זאָל זיך אַזױ שטאַרק 
באַװעגן, וי דאָ בײַ אונדז, אין מיטעלן מיזרח. דאָך האָבן מיר שוין די 
דאָזיקע באַװעגונג אַמאָל פֿאַרגליכן צו אַ פּאַנטאָמימע-שפּיל, אין 
וועלכער דער אַרטיסט גייט און שפּרײַזט מיט גיכע טריט - און לסוף 
װײַזט זיך אַרױס, אַז ער איז, לױפֿנדיק אַזױ, געבליבן אױפֿן זעלבן אָרט. 
עס איז מיר נאַרװאָס אויסגעקומען, אין די ראַמען פֿון מײַן זשורנאַ- 
ליסטישער אַרבעט, צו זײַן ווידער אין עגיפּטן, פֿינף יאֶר נאָך מײַן ערשטן 
באַזוך אין דעם לאַנד. ווען מיר זענען, אַ קליינע גרופּע ישׂראלדיקע 
זשורנאַליסטן, אָנגעקומען אין קאַיראָ, איז דער הימל געווען פֿאַרכמאַ- 
רעט, איבער דער שטאָט איז געווען אױיסגעשפּרײט אַ געדיכטער נעפּל, 
און אין האַרצן האָט גענאָגט דאָס געפֿיל פֿון דעם "קאַלטן שלום", פֿון 
דער אײַנגעפֿרױרענער נאָרמאַליזאַציע, צוזאַמען מיטן ביטערן טעם פֿון 
די פֿײַנטלעכע אַרטיקלען אין דער עגיפּטישער פּרעסע. 


אין משך פֿון דעם טאָג האָט זיך אָבער דער הימל איבער קאַיראַ 
אױסגעלײַטערט, עס איז געװאָרן װאַרעם אין דרויסן; פּשוטע מיצרים, 
דערוויסנדיק זיך אַז מיר זענען ישׂראלים, זענען אונדז אַנטקעגנגעקו- 
מען מיט אַ פֿרײַנדלעכן 'סאַלאַם אַלעיקום" און אַפֿילו מיטן העברעישן 
"שלום" - און עס איז ווידער װאַרעמער געװאָרן אויף דער נשמה. דער 
שלום איז אַלזאָ אַ פֿאַקט. דער פּאָליטישער וועטער ענדערט זיך, שוין 
נישט אַזוי װי מיט פֿינף יאָר צוריק - אָבער דער שלום לעבט. אויך 
אַ קאַלטע קאָעקזיסטענץ איז אַ טייל פֿון דער נאָרמאַליזאַציע. 


געבליבן איז דער חלום 3 


דאָס איז, אייגנטלעך, דער צומאָרגנס נאָכן שלום, מיט אַלע זײַנע גרויע 
דאגות. אַן עגיפּטישער עראָפּלאַן לאַנדעט יעדן טאָג אױפֿן פֿליפֿעלד אין 
לוד. עגיפּטישע פּילאָטן און באַדינערס, באַחנטע סטיואַרדעסעס. פֿון 
קאַיראָ, פֿון דעם פּלאַץ נעבן דער צענטראַלער אױטאָבוסןךסטאַציע, 
פֿאָרט אִפּ יעדן אינדערפֿרי (חוץ שבת) אַן אױטאָבוס פֿון דעם 
"אֶגִד"-קאָאָפּעראַטיוו קיין תּל-אָבֿיבֿ. האָט מען יך דאָס געקאַנט 
פֿאָרשטעלן מיט פֿופֿצן, מיט צען, אָדער אַפֿילו מיט פֿינף יאָר צוריקל 

אין עגיפּטן - נאָך פֿינף יאָר - אַן אַנדערע שטימונג, אַן אַנדער 
וועטער, אַן אַנדערער אײַנדרוק. מיט פֿינף יאָר צוריק, דרײַ װאָכן נאָך 
סאַדאַטס "שלום-דעסאַנט" אין ירושלים, זענען מיר געווען פֿאַרשיכּורט 
פֿון דער אומגעריכטער היסטאַרישער ווענדונג. אַרומגעגאַנגען איבער 
די גאַסן פֿון קאַיראָ וי פֿאַרחלומט, וי לונאַטיקערס מיטן גוטן געפֿיל פֿון 
דערהויבנקייט, װי עדות פֿון דעם גרויסן אַקט פֿון דער געשיכטע. דורך 
אָט די ראָזע ברילן האָבן מיר, ישׂראלדיקע זשורנאַליסטן, געקוקט אויף 
אַלץ אַרום אונדז. אַלץ האָט אויסגעזען פֿײַערלעך, דערהויבן. 

הײַנט, נאָך פֿינף יאָר. עגיפּטן, װאָס פֿאַרמערט זיך מיט אַ מיליאָן 
מײַלער יעדע צען חדשים, דאָס לאַנד אין וועלכן עס קומט צו אַ נײַער 
בירגער יעדע 27 סעקונדעס - איז פֿאַר דער צײַט געװאָרן עלטער, און 
איִר עלטער איז נישט מקנא צו זײַן. דאָס גרויסע עשירות פֿון עגיפּטן ליגט 
אין איר פֿינף-טויזנט יאָריקער פֿאַרגאַנגענהײט. אין איר איצטיקייט זעט זי 
אויס װי אַ יוֹרד, אַן אָפּגעשלאָגענער אבֿיון, װאָס האָט שלום געמאַכט 
מיט זײַן מעמד און איז, אָבער, גאָר שטאַרק, באַאומרויקט וועגן זײַן 
צוקונפֿט. 

אין קאַלראָ - אַ פֿרעמדער, אַזױ װי אין יעדן פֿרעמדן לאַנד. באָטש 
אַלץ זעט אויס באַקאַנט, אַפֿילו כּמעט היימיש. דאָך אָבער אַנדערש וי 
פֿריִער. דער לאַנגער וועג דורך דער געדיכטער שטאָט, די צענדליקער 
קילאַמעטערס פֿון פֿאַרבלאַטיקטע גאָסן, די טונקל-גרויע מויערן פֿון די 
אָפּגעלאָזטע הײַזער מיטן אָפּפֿאַלנדיקן טינק. אֶט פֿאָרן מיר דורך די 
ברייטע גאַסן פֿון העליאָפּאַליס - די רײַבע שטאָט, װאָס איז פֿאַרלײגט 
געװאָרן בײַם אָנהייב פֿון דעם יאָרהונדערט בערך אַ פֿופֿצן קילאָמעטער 
פֿון קאַיִראָ, פֿאַר גבֿירים. "דאָ זענען אַפֿילו די קעץ אָנגעשטאָפּט און 
פֿעט!, - רעדט צו אונדז אונדזער העברעיש-רעדנדיקער מיצרישער 
באַגלײטער. הײַנט איז העליאָפּאָליס אַ שטאָטישער קװאַרטאַל פֿון 
קאַיראָ, אַרומגערינגלט מיט נײַע קװאַרטאַלן, װאָס אויך זיי זענען שוין 
אַלט, אָפּגענוצט. 

קאַיִראָ האָט זיך צעשפּרײט אויף צענדליקער קילאָמעטערס אין מידבר 
אַרײַן מיט נײַע, זיך בויענדיקע הײַזער, װאָס זעען אויס וי אָפּגענוצט נאָך 
איידער זי ווערן פֿאַרטיק. סובסידירטע װווינונגען פֿון דרײַ ביז פֿינף צימערן 
פֿאַר 27 טויזנט דאָלאַר, וי עס קלערט אונדז אויף דער באַגלײטער - 
אָבער דאָס איז נאָך אַלץ אַ װײַטער חלום, אַ זאַך נישט צו דערגרייבן פֿאַר 
דער דורכשניטלעכער מיצרישער באַפֿעלקערונג. דער פֿאַרדינסט פֿון 
אַ הויכן באַאַמטן איז 160-150 דאָלאַר אַ חוֹדש. 

מיר פֿאָרן פֿאַרבײַ דעם סאַלאַך אַלידין (סאַלאַדין)-סקווער בײַ דער 
אַלטער מויער פֿון דעם ציטאַדעל פֿון מאָהאַמעד אַלי, און דאַן באַװײַזט 
זיך פֿאַר אונדז אויף לאַנגע קילאָמעטערס די "שטאָט פֿון די טויטע", 
אָדער, ריכטיקער: "די שטאָט פֿון די לעבעדיקע מתים". דער ריזיקער 
בית-עוֹלם מיט די צענדליקער טויזנטער קבֿרים. דאָרט וווינען לעבעדיקע 
מענטשן, גאַנצע משפּחות - אָן װאַסער, אָן עלעקטרישן ליבט, אָן 
קאַנאַליזאַציע און אָן די מינדסטע שטאָטישע און סאַניטאַרע באַדל- 
נונגען. װאָס זאָל מען טאָ, זיפֿצט פֿאַר אונדז דער עגיפּטישער 
װעגװײַזער. די שטאָט איז געבויט מיט אַן אינפֿראַסטרוקטור פֿאַר צַװוי 
און האַלבן ביז דרײַ מיליאַן תּוֹשבֿים, און עס לעבן אין איר - צען מיליאַן 
בײַנאַכט און 14 מיליאָן בײַטאָג... און מיט יעדן יאָר װוערט די לאַגע 
ערגער. די קאַנאַליזאַציע-רערן זענען דורכגעפֿױלט, און ערשט נישט 
לאַנג האָט אַ געפּלאַצטע װאַסער-רער גוֹרם געווען די פֿאַרפֿלײצונג פֿון 
דעם צענטראַלן פּלאַץ, דעם "מעידאַן טאַכריר" - דעם פפּלאַץ פֿון 
באַפֿרײַונג" - און די קאַנאַליזאַציע:װאַסערן האָבן באַדראָט דעם 
נאַציאַנאַלקן מוזיי נעבן דעם הילטאָן-האָטעל - מיט זײַנע אומדער- 
שאַצלעכע אוֹצרות פֿון טוט-אַנך-אַמאָן, די היסטאָרישע פּראַכט און 
שטאָלץ פֿון דער עגיפּטישער געשיכטע. 

אַזױ אין קאַיראָ און אַזױ אין גאַנץ עגיפּטן. דאָס לאַנד, װאָס שפּרײט 
זיך אויס אויף אַ ריזן-שטח פֿון אַ מיליאָן קװאַדראַט-קילאָמעטער (מער וי 
דרײַ מאָל גרעסער, למשל, פֿון פּולן), איז באַפֿעלקערט נאָר אויף פֿיר 
פּראָצענט פֿון דעם שטח. דאָס איז דער שמאָלער גרינער פּאַס לענגאויס 
דעם נילוס, דעם איינציקן מקור פֿון לעבן. די רעשט איז מידבר. 

אָט זענען מיר אין דעם געדיכטן האַנדלס-צענטער. אונדזער 
עגיפּטישער באַגלײטער װײַזט אונדז אָן אויף אַ הויכן גרויען בנין אין 
דער זײַט, און הייסט אונדז אַרױפֿקוקן. אויבן, פֿון אַ פֿענצטער פֿון זיבעטן 
שטאָק, שטעקט אַרױס די פֿאַן פֿון ישׂראל. דאָרט איז די ישׂראל- 
אַמבאַסאַדע. אונטן, נעבן דעם בנין, שטײיט און לאַנגװײַליקט זיך 

אַ פּאָליציסט אין אַ לאַנגן, אָפּגענוצטן שינעל. דער אױטאָבוס שלעפּט 
זיך זייער לאַנגזאַם, אײַנגעקלעמט אין דער געדיכטער מאַסע פֿון 
אױטאָס. עס זעט אויס אַזױ װי די צוקונפֿט פֿון עגיפּטן: אָן אן אויסוועג, 
אָן אויסזיכטן אַרױסצוקריגן זיך פֿון קלעם. מיר, די קליינע גרופּע 
זשורנאַליסטן, זענען אומרויק. דער עגיפּטישער שאָפֿער נעמט זיך אָבער 
נישט איבער. קיינער טרײַבט אים נישט. 

אין קאַיראָ ווייסט מען, אַז מ'קאָן זיך מיט קיינעם נישט אָפּרעדן אויף 
קיין באַשטימטער שעה. דערפֿאַר האָבן זיך אויך אונדזערע עגיפּטישע 
גאַסטגעבערס פֿון דעם אַמט פֿאַר טוריסטיק לחלוטין נישט געווונדערט, 
װאָס מיר האָבן אַזױ שטאַרק פֿאַרשפּעטיקט צו דער אָנגעזאָגטער 
באַגעגעניש. 

די אױפֿנאַמע אין דעם אַמט צו דערמוטיקן די טוריסטיק. דער 
ערשטער וויזיט-אַקט פֿון אונדזער גרופּע אין לאַנד פֿון די פּרעהס און 
פּיראַמידן איז אָבער נישט זייער דערמוטיקנדיק. דער גרויסער בנין איז 
אין צושטאַנד פֿון רעמאָנט. די ברייטע ווינדע ווערט גיך אָנגעפּאַקט מיט 
מענטשן. אַזױ װוי די אױיטאָבוסן, הענגענדיק און אָנהאַלטנדיק זיך איינער 
אָן דעם אַנדערן, אָדער פֿאַרן הענטל פֿון דער אָפֿענער טיר. 


דאָס איז געװען אונדזער ערשטער קאָנטאַקט מיט די עגיפּטישע 
מאַכט-אָרגאַנען. הגם נישט מיטן פּאָליטישן ראַנג - אַזאַ קאָנטאַקט איז 
איצט "אײַנגעפֿרוירן" צוזאַמען מיט דער אָפֿיציעלער "נאָרמאַליזאַציע* - 
אָבער אַ קאָנטאַקט מיט די אױטאָריטעטן װאָס זענען דאָך פֿאַראינ- 
טערעסירט אין דער ישׂראלדיקער, און דורך איר אין דער אַלגעמײנער 
טוריסטיק אין דעם לאַנד, װאָס באַטראַכט זיך וי דאָס וויגעלע פֿון דער 
ציװלזאַציע. אין אָט דער טוריסטיק - פֿון ביידע זײַטן - הערשט איצט 
אַ טיפֿער קריזיס. ישׂראלים פֿאָרן איצט נישט גערן. דער גרויסער 
שטראָם, װאָס האָט געברענגט טויזנטער ישׂראלדיקע באַזוכערס (קרובֿ 
צו 30 טויזנט אין יאָר 1981), האָט זיך שטאַרק אײַנגעשרומפּט זינט עס איז 
אױסגעבראַכן די מלחמה אין לבֿנון. דער שטראָם איז אָבער נישט 
געװאָרן לחלוטין אָפּגעשטעלט - נאָר איז געפֿאַלן בערך מיט 5096 אין 
פֿאַרגלײַך מיט דער פֿריערדיקער תּקופֿה. 

דער אַמבאַסאַדאָר פֿון ישׂראל, ה' משה שׂשׂון, וועלכער האָט אונדז 
אױפֿגענומען אין זײַן וילע אין דעם רײַבן מאַהאַדי-קװאַרטאַל בײַם סוף 
פֿון אונדזער באַזוך אין עגיפּטן האָט - אַזױ װי עס זענען זיך נוֹהג די 
ישׂראל-אָפֿיציאָזן - אַרױפֿגעװאָרפֿן די שולד פֿאַר דעם אויף דער פּרעסע. 

זי האָט, לויט זײַנע רייד, אָנגעװאָרפֿן אַן אומזיסטן פּחד אויף די לייענער. 
אין דער צײַט פֿון אונדזער באַזוך אין די פֿאַרשײדענע ערטער אין עגיפּטן 
האָבן מיר זיך טאַקע איבערצײַגט, אַז טראָץ דער אָפֿיציעלער קאַלטקײט 
אין די פּאָליטישע באַציונגען, און טראָץ דער אומצופֿרידנקײט פֿון דער 
פּאַליטיש באַװוּסטזיניקער אינטעליגענץ, און נישט געקוקט אויף דער 
פֿאַרפֿרירונג פֿונעם האַנדל און פֿון אַלע אַנדערע אַספּעקטן פֿון דער 
"נאָרמאַליזאַציע"- נעמט אָבער דער פּשוטער עגיפּטער אויף מיט אָפֿענע 
אָרעמס די ישׂראלדיקע באַזובערס. 

דער אַמבאַסאַדאָר גופֿא, וועמענס ווילע ווערט שטאַרק באַװאַכט און 
געהיטן, וו אויך די געציילטע מענטשן פֿון דער קליינער "ישׂראלדיקער 
קאָלאָניע" אין קאַיִראָ - אײַנשליסלעך דעם פּרעסע-אַטאַשע, וועלכער 
האָט הײַנט נישט קיין קאַנטאַקט מיט די עגיפּטישע זשורנאַליסטן - זי 
אַלע לעבן דאָרט װי אץ אַ גאָלדענער שטײַג, מיט זיער קאַרגע 
פּאָליטישע און זייער װײיניק געזעלשאַפֿטלעכע פֿאַרבינדונגען מיט דער 
עגיפּטישער אינטעליגענץ. דאָך קאָן אָבער יעדער ישׂראלי הײַנט 
אַרומגײן פֿרײַ איבער די גאַסן און אין אַלע ערטער אָן שום מוֹרא, און 
אַפֿילו געניסן פֿון דער טראַדיציאַנעלער עגיפּטישער העפֿלעכקײט. 

אַפֿילו אױפֿן אוניווערסיטעט (אױפֿן אוניווערסיטעט פֿון קאַיראַ 
שטודירן בײַ 200 טויזנט סטודענטן), װוּהין עס איז אוממעגלעך געווען 
פֿאַר אונדז אַרײַנצוקומען מיט פֿינף יאָר צוריק, קאָן מען הײַנט פֿרײַ 
אַרײַנקומען אָן שום באַװאַכונג. און אויב די גרעסטע מערהייט סטודענטן 
זענען אפֿשר פֿײַנטלעך געשטימט צו דער ישׂראל-פּאַליטיק - אַזױ װי עס 
איז דער אַפֿיציעלער קורס פֿון דער רעגירונג אין קאַיראָ - קאָן מען אָבער 
פֿרײַ דיסקוטירן מיט אָט די יונגע מענטשן. און דאָס איז דאָך אייגנטלעך 
די נאָרמאַליזאַציע, װאָס די ישׂראל-רעגירונג פֿאַרלאַנגט אַזױ שטאַרק. 

דאַקעגן איז אָבער כּמעט אינגאַנצן אָפּגעשטעלט געװאָרן די 
עגיפּטישע טוריסטיק קיין ישׂראל. ה' מוכאַממעד נאַסים, דער דירעקטאָר 
פֿון דעם עגיפּטישן אמט צו דערמוטיקן די טוריסטיק, האָט דאָס 
פֿאַרענטפֿערט מיטן פֿאַקט, אַז די מיצרים זענען זיך נישט נוֹהג צו רײַזן 
איבער דער וועלט, און אַז די עגיפּטישע רעגירונג דערמוטיקט נישט דעם 
אַרױספֿאָר פֿון לאַנד. ער האָט אָנגעוויזן, אַז פֿון די 46 מיליאָן אײַנװוינער 
זענען אין משך פֿונעם יאָר אַרױסגעפֿאָרן וי טוריסטן סך-הכּל 10 טויזנט 
מענטשן - אין פֿאַרגלײַך מיט איבער 600 טויזנט ישׂראלים. אַ העלפֿט פֿון 
די צען טויזנט זענען געפֿאָרן אין די אַראַבישע לענדער, און 2,600 זענען, 
לוט זײַנע רייד, געפֿאָרן קיין ישׂראל. די דאָזיקע ציפֿער האָט אונדז אָבער 

אויסגעזען גאר שטאַרק איבערגעטריבן. 

אָבער אַ סך קלאָרערע רייד האָט אונדז געזאָגט זײַן פֿאַרטרעטער, 
דער דירעקטאָר פֿון דער טוריסטן-געזעלשאַפֿט סאַלאַמאַ אָסמאַן, 
וועלכער איז געווען אונדזער גאַסטגעבער. זײַן געזעלשאַפֿט איז 
פֿאַרבונדן מיט דער הסתּדרותישער טוריסטיק-געזעלשאַפֿט "היסתּור" 
פֿון ישׂראל: וי קאָן מען, זאָגט ער, פֿאַרלאַנגען פֿון די עגיפּטער זי זאָלן 
וועלן פֿאָרן קיין ישׂראל, אין דער צײַט ווען זי פֿילן זיך טיף באַלײדיקט 
און דערנידעריקט פֿון די ישׂראלדיקע האַנדלונגען. דאָס פֿאַרטרײַבן די 
בעדוינער און אױפֿשטעלן אויף זייערע באָדנס מיט צען יאר צוריק די 
שטאָט ימית אין צפֿון-סיני, זאָגט ער, איז געווען פֿאַר זי א שפּײַ אין 
פּנים; אָבער דאָס צעשטערן ימית פֿאַרן צוריקקערן דעם סיני צו עגיפּטן 
- איז געווען, גיט ער צו - אַ קלינגענדיקער פּאַטש אין פּנים. 

"איר האָט אונדז דאָך געקאָנט איבערגעבן אָט די שיינע שטאָט װי אַ 
פֿאַרג:יטיקונג און אַ מתּנה, און זי װאָלט געקאַנט דינען וי אַ מוסטער פֿון 
פֿרידלעכער שכנהשאַפֿט. איצט װעלן מיר נעבן ימית אױפֿשטעלן אַן 
אייגענע שטאָט, און די חורבֿות פֿון ימית וועלן בלײַבן אַן אָנדענק און אַן 
אָנזאָג צו װאָס עס זענען מסוגל די ישׂראלים" - האָט אונדז דער גאַסט- 
געבער געזאָגט פֿרײַנדלעך - אָבער מיט פֿאַרביטערונג. און דאַן האָט ער 
אויסגערעכנט די אַנדערע חטאִים, צוליב וועלכע די עגיפּטישע טוריסטן 
לױפֿן איצט נישט קיין ישׂראל: די קריגערישע דערקלערונגען פֿון מיניס- 
טער שרון בעת זײַן באַזוך אין טאַבאַ, דעם שטרײַט-שטה אויף דער 
גרענעץ צװישן ישׂראל און עגיפּטן, דאָס פֿאַרניכטן דעם איראַקישן 
אַטאָמישן רעאַקטאָר צוויי טעג נאָך בעגינס באַגעגעניש מיט סאַדאַטן, 
און, לסוף - די אינװאַזיע אין לבֿנון, סר-הכּל עלף טעג נאָכן פֿאַרענדיקן 
די עװואַקואַציע פֿון סיני. 

אָט אַזױ, רעדנדיק מיט אונדז אָפֿנהאַרציק און פֿרײַנדלעך, האָט 
אונדזער. עגיפּטישער גאַסטגעבער אױסגעדריקט פֿאַר אונדז די 
אָפֿיציעלע פֿײַנטלעכע שטעלונג פֿון דער עגיפּטישער מאַכט, און דאָס 
איז טאַקע דער ווירקלעכער זין פֿון דער נאָרמאַליזאַציע: מ'קאַן זיך 
אַרײַנזאָגן - און בלײַבן פֿרײַנד. כּל-זמן דער פּאָליטישער קלימאַט װעט 
דאָס דערלויבן. 

וי לאַנג וועט דאָס טאַקע דערלויבן דער פּאָליטישער קלימאַט? 

גענוי אַזױ װי מ'קאָן נישט פֿאָרױסזאָגן דאָס וועטער אינדרויסן אויף 
אַ לענגערער מעטע, אַזױ קאָן מען אויך קײינמאָל נישט זײַן זיבער מיטן 
פּאָליטישן װועטער, באַזונדערס אין אונדזער ראַיאָן. צופֿיל פֿאַקטאָרן 


88 ערשטער באַנד 


זענען אין דעם פֿאַרמישט. אָבער דער עיקר איז ער אָפּהענגיק פֿון דער 
אױפֿפֿירונג פֿון די מאַכטהאָבערס אין די לענדער פֿון דעם ראַיאַן. אין 
דעם פֿאַל - פֿון דעם דרײַלינג בעגין-שרון-שַמיר אין ישׂראל, און דעם 
פּרעזידענט מובאַראַק אין עגיפּטן. 

דאָס בילד פֿון כוסני מובאַראַק באַגעגנט אונדז אויף אַלע עפֿנטלעכע 
ערטער - אויף די זעלבע ערטער, פֿון װאַנען עס פֿלעגן פֿריער אַראָפּקוקן 
די בילדער פֿון אַנװאַר סאַדאַט. מובאַראַק פֿאַרמאָגט נאָך נישט יענעם 
אױטאָריטעט, װאָס עס האָט געהאַט סאַדאַט, און אַװודאי נישט די 
קאַלאָסאַלע פּאָפּולאַריטעט פֿון אַבדול נאַסער. זײַן "כאַריזמע" ווערט 
איצט געבויט - אױפֿן חשבון פֿון סאַדאַטן, וועלכער האָט באַצאָלט מיט 
זײַן לעבן דעם פּרײַז פֿון זײַן געװואַגטן שריט. זײַן נאָכפֿאָלגער פֿילט זיך 
פֿרײַ פֿון דער "שולד" - אָבער ער וויל נישט פֿאַרלירן דעם שלום, דעם 
רעזולטאַט פֿון סאַדאַטס פּאָליטיק, צו וועלכער ער איז געווען אַ שותּף, 
וי זײַן דעמאָלטיקער פֿאַרטרעטער. 

די עגיפּטישע רעגירונג, וועלכע איז געװאָרן פֿאַרדאַמט דורך דער 
גאַנצער אַראַבישער וועלט פֿאַר אָט דעם סעפּאַראַטן שלום און פֿאַר 
"מפֿקיר זײַן דאָס פּאַלעסטינער פֿאָלק", וי עס טענהן אירע קעגנער (און 
וי עס פֿילן אויך זייער אַ סך פֿון די מיצרים גופֿא) װיל איצט - און זי 
האָט איצט אַ געלעגנהייט - צו באַפֿרײַען זיך פֿון דעם דאָזיקן שטעמפּל. 

די רעגירונג פֿון קאַיִראָ הייבט װידער אָן צו שפּילן אַ צענטראַלע 
ראָלע אין דער אַראַבישער וועלט. אירע געװער-ליפֿערונגען פֿאַר 
איראַק האָבן זי פֿאַרװאַנדלט אין אַ פֿאַרמיטלער צװישן באַגדאַד און 
דער מערבֿדיקער וועלט. און די איראַקישע רעגירונג, וועלכע איז 
געווען די סאַמע עקסטרעמסטע אין איר פֿײַנטשאַפֿט צו ישׂראל און צו 
דער פּאָליטיק פֿון קעמפּ דייוויד - פֿאַרלאַנגט איצט צוריק אַרײַנצן- 
נעמען עגיפּטן אין דער אַראַבישער ליגע. קאַיִראַ שטייט שוין הײַנט אויך 
אין גוטע - הגם נאָך נישט קיין פֿאָרמעלע - באַציונגען מיט יאָרדאַניע, 
מיט מאַראָקאָ און טוניס, מיט סאַודיאַראַביע און מיט די אַראַבישע 
נאַפֿט-עמיראַטן, און מיטן פּל"אָ. 

די אויסווירקונג פֿון אָט די פֿאַרבינדונגען איז נישט קיין איינדיטיקע: זי 
האָט מיטגעהאַלפֿן דעם פּראָצעס פֿון שלום מאַכן מיט דער ווירק- 
לעכקייט, דעם פּראָצעס פֿון זובן אַ וועג צו אַ שלום מיט ישׂראל, דורך 
דער שטילער דע פֿאַקטאָ אָנערקענונג פֿון דער יידישער מדינה, װי אַן 
עקזיסטירנדיקער יש, וועלכן מ'קאָן שוין מער נישט פֿאַרלײקענען. 

הגם פֿאָרמעל טוען דאָס די אַמעריקאַנער, אָבער אין אַ היפּשער מאָס 


געבליבן איז דער חלום 89 


האָבן געװוירקט צו דעם די מיצרים, אַז כוסיין זאָל זיך װעלן אָנשליסן צו 
די שלום-געשפּרעכן און זאָל קריגן צו דעם די ברכה פֿון איראַק (וועמענס 
פּרעזידענט האָט שוין מיט אַ יאָר צוריק געגעבן וועגן דעם אַן אָנדײַט, און 
איצט האָט ער אָפֿן דערקלערט זײַן אונטערשטיצונג פֿאַר די שלום- 
באַמיונגען). איר גרעסטן פֿאַרדינסט פֿאַר דעם שלום-פּראָצעס זעט אָבער 
קאַיראָ אין דער ווענדונג, װאָס קומט איצט פֿאָר אין דער אָנפֿירונג פֿון 
פּל"אַ און דאָס געווינען איר אָנפֿידער, יאַסיר אַראַפֿאַטן, פֿאַר דער נײַער 
אַריענטאַציע - פֿאַר אַ פֿאַרבינדונג מיט יאַרדאַניע, פֿאַר אַ דערנענטערונג 
צו אַמעריקע און פֿאַר ועלן זיך אָנשליסן אויף אַזאַ אָדער אַנדערן אוֹפֿן 
צו די געשפּרעכן וועגן אַ שלום מיט ישׂראל. 


די איינגעגליווערטע באַציונגען 


דער דאָזיקער פּראָצעס איז נישט קיין לײַכטער. ער שטעלט מיט זיך 
פֿאָר א רעװאָלוציע אין דער אַראַבישער וועלט; און אָט די רעװאָלוציע, 
וועלכע האָט זיך אָנגעהױבן מיטן פֿאַרעפֿנטלעכן דעם 8-פּונקטן-פּלאַן 
פֿון דעם סאַודישן פּרינץ, דעם איצטיקן קעניג פֿאַהעד, איז געווען - זאָגן 
די עגיפּטער - דער רעזולטאַט פֿון סאַדאַטס געװאַגטער סטראַטעגיע. 

די נײַע אָריענטאַציע פֿון יאַסיר אַראַפֿאַטן (נישט געקוקט אויף די 
גלײַכצײַטיקע קריגערישע דערקלערונגען), שטויסט זיך אָן אויף דער 
שאַרפֿער קעגנערשאַפֿט מצד די עקסטרעמיסטישע אָרגאַניזאַציעס אין 
פּל"אָ, וועלכע ווערן געשטיצט פֿון סיריע און ליביע - פֿון דעם "פֿראַנט 
פֿון אָפּזאָג". און דערפֿאַר איז איצט אַזױ שטאַרק דער כּעס פֿון עגיפּטן 
אויף דער רעגירונג פֿון ישׂראל, הלמאַי זי שפּילט אין דער האַנט אַרײַן 
דעם "פֿראָנט פֿון אָפּזאָג", הלמאַי זי שטאַרקט, מיט איר אָפּזאָג- 
פּאַליטיק, די עקסטרעמיסטישע קרײַזן אין דער אַראַבישער וועלט, 
הלמאַי זי פֿאַרפּאַסט די גרויסע היסטאָרישע געלעגנהייטן און ברענגט 
דערמיט שאָדן סײַ זיך אַלײן, סײַ איר פּאַרטנער צו דעם שלום-אָפּמאַך, 
עגיפּטן, נישט לאָזנדיק פֿאַרבעסערן איר פּאָזיציע אין דעם ראַיאָן. 

די דאָזיקע טענה האָבן מיר געהערט אויף טריט און שריט - מיט 
העפֿלעכער פֿאַרביטערונג - בעת אונדזער באַזוך אין עגיפּטן. 

דעריבער זענען די אָפֿיציעלע באַציונגען צווישן עגיפּטן און ישׂראל 
אײַנגעגליווערט, הגם נישט איבערגעריסן, און עגיפּטן װעט נישט 
צוריקקערן איר אַמבאַסאַדאָר קיין תּל-אָבֿיבֿ און וועט נישט מסכּים זײַן 
צו באַנײַען די אוטאָנאָמיעגעשפּרעכן ביז װאַנען ישׂראל װעט זיך נישט 
אַרױסציען פֿון לבֿנון. און אין לבֿנון פֿאַרשלעפּט זיך דערװײַל דאָס עסק, 

און קאַיִראָ הייבט אָן צו ווערן אומגעדולדיק. די אָנגריפֿן אין דער עגיפּי 
טישער פּרעסע קעגן דער פּאַליטיק פֿון ישׂראל ווערן אַלץ שאַרפֿער. 
מיצרישע זשורנאַליסטן זאָגן, אַז נישט געקוקט אויף די איצטיקע 
פֿרידלעכע טענדענצן אין דער אַראַבישער וועלט, וועט די פּאַליטיק פֿון 
דער בעגין-רעגירונג מוזן פֿירן, פֿריער אָדער שפּעטער, צו אַ נײַער 
מלחמה, און דאַן װעט עגיפּטן נישט קענען בלײַבן שטיין אָן אַ זיַט. 
* 


צווישן קאַיִראָ און אַסואַן ציט זיך דער שמאָלער גרינער פּאַס פֿון דער 
עגיפּטישער פֿאַרגאַנגענהײט און הײַנטיקײיט. דער אויסטערלישער 
געמיש פֿון אַלט און נײַ לענגאויס דעם לעבנסנערוו פֿון דעם לאַנד, דעם 
טײַך נילוס. ער איז דער סימבאָל פֿונעם לעבן - די איינציקע האָפֿענונג 
אויף דער ערד, בײַ דער זײַט פֿון דעם אַלמעכטיקן אַללאַ אין הימל. 
אַמאָל זענען דאָס געווען - דער אַפּיס, דער הייליקער אָקס, דער אַמאָן 
ראַ, די אָזיריס און די צענדליקער אַנדערע געטער און אָפּגעטער. אָבער 
אין פֿאַרגלײַך מיטן נילוס זענען זי אַלע געװען אוממעכטיק און 
אומבאַהאָלפֿן. אויך דער נילוס איז נישט אַלעמאָל באַרעמהאַרציק. 

אין קאַיראָ, װוּ עס איז אַמאָל געשטאַנען די אַלט-מיצרישע הויפּט- 
שטאָט מעמפֿיס, לעבט די פֿאַטאַליסטישע, אָבער שטאַרק ברויזנדיקע 
קעגנװאַרט זײַט-בײַ-זײַט מיט דער שטומער פֿאַרגאַנגענהײט. די שטאָט 
מיט אירע מיליאַנען אָרעמעלײַט און הונדערטער נאַכט-לאָקאַלן (בלויז 
אויף דער גאָס, װאָס פֿירט צו די פּיראַמידן פֿון גיזאַ, געפֿינען זיך 28 
נאַכט-לאָקאַלן און קאַזינאָ-קלובן), ליגט אױסגעשפּרײט צופֿוסנס פֿון דעם 
מעכטיקן ספֿינקס מיט די דרײַ ריזיקע פּיראַמידן. די גרעסטע פֿון זײי, די פֿון 
פּרעה כעאָפּס, פֿאַרנעמט אַ שטח פֿון 52 און אַ האַלבן מיליאָן גראַניט- 
בלאָקן, װאָס דער קלענסטער פֿון זי וועגט מער װי אַ טאַן. די דאַזזקע 
פּיראַמידע איז אָבער אָפּגעשײלט פֿון אירע מאַרמאָרנע פּלאַטן, װאָס 
האָבן זי באַדעקט פֿון אַלע זײַטן. דאָס האָבן די יורשים פֿון די אַמאָליקע 
מיצרים זיך באַנוצט מיט זיי צו בויען זייערע הײַזער. נאָר צום שפּיץ, װאָס 
דערגרייכט די הייך פֿון 140 מעטער, האָבן זיי נישט געקאָנט צוקומען, און 
אַזױ איז ער טאַקע געבליבן וו אַ זדר פֿון דער אַלטער פּראַכט. 

נישט װײַט פֿון דאָרט, בערך 35 קילאָמעטער אויף דרום, געפֿינט זיך 
די עלטסטע פֿון אַלע פּיראַמידן, די טרעפּן-פּיראַמידע פֿון פּרעה זאָסער 
אין סאַקאַראַ, וועלכע ווערט געשאַצט אויף קרובֿ צו פֿינף טויזנט יאָר. 
און אַזױ לענגאויס דעם נילוס זענען זײַנע ברעגן פֿאַרזײט פֿון 
הונדערטער אַזעלכע מאַנומענטן - פֿון די פּרעהס און זייערע װײַבער, 

פּיראַמידן, קבֿרים, אָבעליסקן, סטאַטועס פֿון געטער, ספֿינקסן, 
לעגענדאַרע חיות און די ריזיקע טעמפּלען, װאָס אַנטהאַלטן אויף 
זייערע ווענט די געשיכטע פֿון עגיפּטן - אין דער אַרכיטעקטור, אין 
בילד און אין דער היעראָגליפֿן-שריפֿט. 


שפּורן פֿון א ייִדיש אינדזעלע 


די אַלע אָביעקטן, װאָס שטייען אַזױ שװײַגנדיק שוין טויזנטער יאָרן, 
פֿאַרכאַפּן דאָס אויג און רופֿן אַרױס פֿאַרגאַפֿונג מיט זייער געװאַלדיקן 
אַרכיטקטאַנישן פֿאַרנעם און לאָגיסטישער אָרגאַניזאַציע פֿונעם בי - 
בײַ יענער פּרימיטיווער, אָבער קלוגער טעכנאָלאָגיע, מיט דער הילף פֿון 
צענדליקער טויזנטער אַרבעטס-הענט, פֿאַרשקלאַפֿטע צו די פּרעהס. 
צווישן זי פֿאַרנעמט אַ גאָר בכּבֿודיק אָרט דער מיודענו רעמסס דער 
צווייטער, מיט וועלכן עס איז פֿאַרבונדן די יידישע געשיכטע און טראַ- 
דיציע פֿון "עבֿדים היינו" און פֿון יציאת-מצרים. 

וועגן דעם זענען פֿאַראַן דאָרט גאָר זעלטענע רמזים. דאַקעגן 
געפֿינען מיר מערערע שפּורן פֿון דער ייִדישער געשיכטע אין סטעלעס 
מיט אַראַמעישע אױפֿשריפֿטן - אױפֿן אַמון-אינדזל אױפֿן נילוס, קעגנ- 
איבער דער שטאָט אַסואַן, אױפֿן סאַמען דרום פֿון עגיפּטן. די רוימער 
האָבן דעם דאָזיקן אינדזל גערופֿן עלעפֿאַנטינאָס - אױפֿן נאָמען פֿון די 
ריזיקע פֿעלדזן אױפֿן ברעג, װאָס האָבן די געשטאַלט פֿון העלפֿאַנטן. 
דאָ, אויף אָט דעם אינדזל, האָט אין זעקסטן יאָרהונדערט פֿאַר 
קריסטוסעס געבורט זיך געפֿונען אַ היפּשער יישובֿ פֿון ייִדן - פּליטים פֿון 
דער בבֿלישער אַקופּאַציע פֿון ארץ-ישׂראל. 

פֿון דעם ייִדישן ייִשובֿ זענען געבליבן פֿאַרגראָבענע חורבֿות. 
דאַקעגן זענען דאָרט פֿאַרבליבן גאָר בוֹלטע שפּורן פֿון די רוימישע 
לעגיאָנען, וועלכע האָבן דעם ייִשובֿ צעשטערט, וי אויך פֿון דער 
אַלטער עגיפּטישער ציוויליזאַציע. דאָ געפֿינען מיר אינגאַנצן אומבאַ- 
שעדיקט דעם אַלטן מיצרישן סיסטעם פֿון מעסטן די שטײַגנדיקע 
אױבערפֿלאַך פֿון דעם נילוס און פֿון באַשטימען די הייך פֿון די 
גערעטענישן, כּדי לוט דעם צו באַשליסן, צי עס זאָל צוגעגרייט ווערן 
אַ פֿעסטיװאַל פֿון שׂימחה, אָדער גאָר אַ פּראָצעסיע פֿון קרבנות פֿאַרן 
גאָט אַבנו אָדער כאַנוס, דעם גאָט פֿון גערעטעניש, דעם הימלישן 
הערשער פֿון דעם נובישן לאַנד אין אויבערן מצרים. 

דאָ אויף דעם אינדזל געפֿינען מיר אויך אַ נובישן טעמפּל, װאָס פֿון 
זײַנע נישט פֿאַרענדיקטע געמעלן און אויסקריצונגען אין שטיין קענען 

מיר לערנען די טעכניק פֿון די פֿאַנטאַסטישע עגיפּטישע װאַנט-מאָלע- 
רײַען און רעליעפֿן, דעם אוֹפֿן פֿון שרײַבן די היעראָגליפֿן אד"גל. נישט 
װײַט פֿון דאָרט, אױפֿן קעגנאיבערדיקן ברעג פֿון נילוס, קאָן מען לערנען 
וי אַזױ די אַלטע מיצרים האָבן געװוּסט אויסצוהאַקן פֿון אַ גראַניט-באַרג 
אַ ריזיקן בלאָק פֿון 415 מעטער די לענג און אים אַרומשניצן פֿון אַלע 
זײַטן - פֿאַר אַן אָבעליסק, װאָס איז געבליבן ליגן נישט פֿאַרענדיקט 
צוגעגרייט אים אַריבערצוקײַקלען, מיט דער הילף פֿון הילצערנע ראָלן 
צום נילוס, כּדי אים פֿון דאָרט איבערצושיפֿן װײַטער, נאָך דעם וי די 
װאַסערן פֿון טײַך װעלן זיך אױפֿהײבן אין ווינטער. דער שטיין איז אָבער 
געפּסלט געװאָרן צוליב אַ פֿעלער פֿאַר די פּעדאַנטישע קינסטלער, און 
איז אױף דעם אוֹפֿן געבליבן װי אַן עדות פֿאַר די הײַנטצײַטיקע 
היסטאָריק'ערס, די פֿאָרשערס פֿון די אַלטערטימלעכע װוּנדערס. 

אויף דעם אינדזל געפֿינט זיך אויך דער מאַוזאָלײ; דער קבֿר פֿון אַגאַ 
כאַן און דער פּאַלאַץ פֿון זײַן הײַנט 75-יאָריקער אַלמנה - די געוועזענע 
שיינהייט-קעניגין פֿון פֿראַנקרײַך, די "בעגום" פֿון דער ישמעאלישער 
סעקטע; זי איז געקומען אַהער אין טאָג פֿון אונדזער באַזוך אויף דעם 
אָרט - וי זי קומט יעדעס יאָר אַהער צו דער יאָרצײַט פֿון איר מאַן. זײַן 
דיקער קערפּער פֿלעגט צו זײַן יעדן קײַלעכדיקן געבורטסטאָג געװויגן 
ווערן מיט זילבער, גאָלד און בריליאַנטן דורך זײַנע חסידים, וועלבע 
ציען זייער ייחוס פֿון דעם נבֿיא אַלי, דעם קוזין פֿון מוכאַמעד. 

דער ענגלישער גאָװערנער גענ' מיטשנער האָט בײַם סוף פֿון 
פֿאָריקן יאָרהונדערט פֿאַרפֿלאַנצט אויף דעם אינדזל אַ פּראַכטיקן גאַרטן 
פֿון טראָפּישע געוויקסן, פֿאַרװאַנדלענדיק אים אין א לעבעדיקן 
מיניאַטור-גן-עדן קעגנאיבער דער געלער וויסטע מיט אירע טרוקענע 
זאַמדן אין דעם "טאָל פֿון די מתים" - דאָרט ליגן באַגראָבן די סוֹדות פֿון 
דער אַלטער מיצרישער געשיכטע אין די קבֿרים פֿון די 73 פּרעהס און 
די מלכּות, װאָס 62 פֿון זי - צווישן זי אויך דער קבֿר פֿון טוט-אַנך-אַמאַן 
מיט זײַנע אומאָפּשאַצלעכע אוֹצרות - זענען ביז איצט געװאָרן 
אַנטדעקט און לרובֿ צערויבט. די אַרכעאַלאָגן און היסטאַריקער האָבן 
נאָך אַ סך אַרבעט אין אָט דעם טאָל פֿון די מתים, װוּ דער אַלטער 
עגיפּטישער קולט פֿון טוט האַלט פֿאַרבאַרגן די סוֹדות פֿון זייער לעבן. 

איינער פֿון אָט די סוֹדות - נישט נאָר פֿון דעם לעבן, נאָר אויך פֿון דער 
אַלטערטימלעכער טעכנאָלאָגיע - איז געװאָרן אַריבערגעפֿירט, "אַזױי וי 
ער שטייט און גייט", װי מזאָגט, אויף אַ מהלך פֿון ס200 מעטער, און 
אױפֿגעהױבן געװאָרן 64 מעטער העכער פֿון דעם פֿריִערדיקן 

אָרט, אין אַ קאָלאָסאַלער אינטערנאַציאָנאַלער רעטונגס- 
אָפּעראַציע, װאָס איז געװאָרן אונטערגענומען דורך אונעסקאָ אין 
אַבו-סימבאָל. דאָס איז דער ריזן-טעמפּל פֿון רעמסס (לייען: ראַמסעס) 
דעם צווייטן און פֿון זײַן װײַב נעפֿערטאַרי. 

זיבן יאָר - פֿון 1962 ביז 1969 - האָט געדויערט דאָס אַריבערפֿירן דעם 
גאַנצן באַרג, אין װעלכן עס זענען געװוען אײַנגעמױערט די צװײ 
טעמפּלען, כּדי זי אָפּצוראַטעװען פֿון צו װערן אַ קרבן פֿון דער 
מאָדערנער טעכנאָלאָגיע - דעם בוי פֿון דער אַסואַןדאַמבע. 

די הויכע דאַמבע אין אַסואַן, װאָס איז אױפֿגעבױט געװאָרן דורך די 
רוסן אין דער צײַט פֿון דעם נאַסער-רעזשים און דער סאָוויעטיש- 
עגיפּטישער פֿרײַנדשאַפֿט, האָט צוזאַמען מיט די טורבינעס פֿאַר די 
גרויסע הידראָ-עלעקטרישע קראַפֿט-סטאַציעס אויך פֿאַרפֿלײצט אַ 
ריזיקן שטח פֿון דעם טרוקענעם מידבר. אויף דעם אָרט האָט זיך געשאַפֿן 
אַ ריזדאַזערע (די "נאַסער-אָזערע"). זי שפּרײיט זיך אויס אויף אַ לענג פֿון 
0 קילאָמעטער - דערפֿון קרובֿ צו 200 ק"מ אין דער טיף פֿון סודאַן - 
און עטלעכע צענדליק קילאָמעטער אין דער ברייט. די אָזערע, אַזױ וי די 
אַסואַןדדאַמבע בכלל, האָט באַדראָט די אוֹצרות פֿון דער עגיפּטישער 
פֿאַרגאַנגענהײט אין אַברסימבאָל. זי האָט אָבער דעמאָלט, מיט 
אַ פֿופֿצן-צװאַנציק יאָר צוריק, אײַנגעפֿלאַנצט בײַ די עגיפּטער גרויסע 
האָפֿענונגען בנוגע דער צוקונפֿט. 

די געשיכטע איז געװאָרן אָפּגעראַטעװעט, מיטן אַריבערפֿירן די 
טעמפּלען פֿון אַבו-סימבאָל. װאָס שייך אָבער דער צוקונפֿט - פֿאַרלאָזן 
זיך הײַנט די עגיפּטער מער אויף אַללאַ, וי אויף דער מאָדערנער טעכנאָ- 
לאָגיע און אויף די הבֿטחות פֿון זייערע מנהיגים. די אײַנװוינער פֿון עגיפּטן 
װאַרטן נאָך אַלץ אויף דער פֿאַרװירקלעכונג פֿון די גרויסע טעכנאַלאָ- 
גישע פּראיעקטן, אויף די צוויי פּראָיעקטירטע קאַנאַלן - קיין סיני און 
אינעם מערבֿדיקן מידבר - און זי װאַרטן אויף די גרויסע אינדוסטריעלע 
וועלט-מאַגנאַטן, װײַל דאָס פֿאַרלאַנגט קאָלאָסאַלע אינוועסטיציעס. 

דערװײַל אָבער מערן זיך די נעגאַטיווע עקאַלאָגישע אויסווירקונגען 
פֿון דער אַסואַן-דאַמבע, און עס מערט זיך אַן אױפֿהער, און אין אַ גיכן 
טעמפּאָ, די באַפֿעלקערונג פֿון דעם לאַנד, צוזאַמען מיט דער נויט. 


אזנדזע7 צײַע, פעברואַר 1983 


5 יאר שפּעטער; נאָוועמבער 2002 


י היסטאָרישע דאַטעס װערן באַצײכנט טעג פֿון אַזעלכע 

ר װאָס האָבן באַװוירקט דעם גאַנג פֿון דער געשיכטע. 

די בלוטיקע פֿײַער-שלאַכט פֿון דעם פֿאַרגאַנגענעם פֿרײַטיק- צונאַכט 
אין חבֿרון און אירע טראַגישע רעזולטאַטן האָבן פֿאַרבמאַרעט אין 
אונדזער זכּרון דעם האַלבן יוֹבֿל פֿון יענעם היסטאָרישן טאָג, ווען מיר 
אַלע זענען געווען באַרוישט פֿון דעם, צו יענער צײַט פּרעצעדענט- 
לאָזן, בליץ-וויזיט פֿון דעם עגיפּטישן פּרעזידענט אַנװאַר סאַדאַט אין 
ירושלים. הײַנטיקע װאָך, דעם 19-טן נאָוועמבער 2002, איז געװאָרן 
55 יאָר נאָך אָט דעם איבערראַשנדיקן "שלום-דעסאַנט", װאָס האָט זיך 
אַראָפּגעלאָזט אין ירושלים, כּדי אונדז אָנצובאָטן אַ שלום. 

איך דערמאָן זיך אין יענע פֿאַרגעסענע טעג פֿון דערהויבנקייט, פֿון 
דער שטאַרקער אײיפֿאָריע, װאָס האָט אַרומגעכאַפּט דאָס פֿאָלק אין 
ישׂראל. געחלומט האָבן מיר דעמאָלט. דאָס זענען געווען טעג פֿון 
אױפֿגעבליצטער האָפֿענונג. 

און - נישט נאָר בײַ אונדז. איך האָב געהאַט די געלעגנהייט דאָס צו 
זען מיט מײַנע אויגן אין עגיפּטן קורץ נאָך סאַדאָטס באַזוך אין ירושלים, 
װי אַ פֿאַרשטײער פֿון דער נישט:העברעישער (אַזױגערופֿענער 
"פֿרעמד-שפּראַכיקער") פּרעסע אין דער דעלעגאַציע פֿון די ישׂראל- 
דיקע זשורנאַליסטן, װאָס האָט באַגלײט, אין דעצעמבער 1977, די 
מלוכישע פֿאַרהאַנדלונגס-דעלעגאַציע פֿון ישׂראל צו די ערשטע 
שלום-געשפּרעכן אין קאַיראָ. אויך דאָרט האָבן מיר איבערגעלעבט און 
בײַגעװוינט די זצלבע אײפֿאָריע און דעם זעלבן אױפֿבליץ פֿון האָפֿענונג, 
ווען דאָס אוממעגלעכע האָט זיך אַרױסגעװיזן פֿאַר מעגלעך. 

מיר ווייסן װאָס עס איז פֿון דעם געװאָרן אין די 25 יאָר זינט יענעם 

היסטאָרישן וויזיט. אויך אין די 16 חדשים פֿון דעם שלום"פּראָצעס 
מיט עגיפּטן זענען געװוען נישט װײניק טעג און װאָכן פֿון שאַרפֿע 
קריזיסן און שווערע אַנטוישונגען, פֿון אױפֿגעשײַנטע אָט-אָט-אָטן און 

פֿאַרבמאַרעטע ביטערנישן און פֿאַרצװײפֿלונגען, ווען אַלץ האָט שוין 
געהאַט אויסגעזען פֿאַרשפּילט און פֿאַרלױרן. אַ הוידלקע פֿון האָפֿע- 
נונג צו ייאוש און צוריק פֿון ייאוש צו האָפֿענונג. אָן אַ שיעור ביטערע 
דערפֿאַרונגען, װאָס האָבן דעם שלום געמאַכט גרוי און װאָכעדיק, מיט 
אָפּגעצופּטע פֿליגל. און דאָך, ווען ער איז ענדלעך געקומען, האָט דאָס 
פֿאָלק אין ישׂראל פֿרײַער אָפּגעאָטעמט, זיך וידער דערפֿרײט. 

נישט אַלע דערװאַרטונגען זענען דערפֿילט געװאָרן. נישט קענענ- 
דיק לייזן דעם פּאַלעסטינער קאָנפֿליקט - װאָס איז געווען און געבליבן 
"דאָס האַרץ פֿון דעם ישׂראל-אַראַבישן סיכסוך און פֿון דעם פּאַליטישן 
קריזיס אין מיטעלן מיזרח" - האָבן די צדדים געװוּסט אים אומצוגיין, 
און זיך מטפּל צו זײַן מיט אים באַזונדער, פּראָקלאַמירנדיק אָבער 
דאָס רעכט פֿון די פּאַלעסטינער אויף זעלבסט-באַשטימונג, װאָס 
האָט דעמאָלט נאָך געהײיסן: אױטאָנאָמיע. 

און, דער עיקר - דאָס װאָרט "שלום", װאָס איז ביז דעמאָלט געװען 
אויסגעמעקט פֿון דעם אַראַבישן פּאָליטישן לעקסיקאָן, איז געװאָרן 
לעגיטים, - כאָטש עס האָט געדויערט 35 יאָר פֿון די באַרימטע "דריי 
לאָון" פֿון כאַרטום אין 1967 (נישט פֿאַרהאַנדלען, נישט אָנערקענען און 
ניט שליסן קיין שלום מיט ישׂראל,, ביז צו דער סאָודי-אַראַבישער שלום" 
איניציאַטיו? 

די דאָזיקע איניציאַטיוו, װאָס איז אַקצעפּטירט געװאָרן דורך דער 
אַראַבישער ליגע אויף איר קאָנפֿערענץ אין ביירוט אין מערץ 2002, איז 
אָבער אָפּגעװאָרפֿן געװאָרן דורך דער רעגירונג פֿון אַריאל שרון. 

מיט 25 יאָר צוריק זענען געווען דרײַ מנהיגים, װאָס האָבן געווידמעט 
זייער פּערזענלעכן פּרעסטיזש און זייער גאַנצע פּאָליטישע ענערגיע דעם 
ענין פֿון שלום. איינער פֿון זיי, אַנװאַר סאַדאַט, דער פּרעזידענט פֿון 
עגיפּטן, האָט באַצאָלט דערפֿאַר מיטן לעבן. דעם זעלבן פּרײַז האָט 16 
יאָר שפּעטער באַצאָלט דער ישׂראלדיקער שלום-פּאַטריאָט יצחק ראַבין 
גראָד ווען דער שלום איז געװאָרן אַ רעאַלע מעגלעכקייט - אָבער דער 
שלום-צוג איז נאָך זײַן מאָרד אַראָפּגעשלײַדערט געװאָרן פֿון די 
רעלסן. 

די הײַנטיקע מלחמה"פּאַרטנערן אויף ביידע זײַטן פֿון דער מױיער פֿון 
שׂינאה האָבן פֿאַרפֿירט דעם צעטראַסקעטן שלום-צוג אין דעם בלינדן 
שמאָלן געסל, פֿון וועלכן עס איז נישטאָ קיין אױסגאַנג. דאָס זענען די 
זעלבע מנהיגים, װאָס איינער פֿון זי האָט געפֿירט צום דורכפֿאַל אין 
דער מלחמה פֿון 18 יאָר אין לבֿנון, און דער אַנדערער, װאָס האָט אין 


96 ערשטער באַנד 


זײַנע העצערישע רעדעס ("די לינקע זענען שׂוֹנאי-ישׂראל") אין יענעם 
יאָרצענדליק אָנגעצונדן די אַטמאָספֿער פֿון געזעלשאַפֿטלעכן טעראָר 
קעגן דעם לאַגער פֿון שלום ("הם מ"פֿיחַ-דייים!" - "זיי שרעקן זיך", זֵיי 
ציטערן פֿון פּחד). אויך קעגן זײַנע קריטיקערס אין זײַן אייגענער פּאַרטײ. 
און פֿון דער אַנדערער זײַט - אַראַפֿאַט, וועלכער האָט דערפֿירט זײַן 
פֿאָלק צום ראַנד פֿון אױסזיכטלאָזיקייט און פֿאַרצװײפֿלונג. 

דאָס שמאָלע בלינדע געסל פֿון דער פּאַליטיק פֿון דעם איצט 
הערשנדיקן דרײַלינג איז ענלעך צו יענעם שמאָלן בלינדן געסל, אין 
וועלכן די טעראָריסטן פֿון דעם מוסולמענישן דזשיהאַד האָבן אַרײַנגע- 
נאַרט און דערמאַרדעט די 12 ישׂראלדיקע זעלנער און זיכערהייטס- 
לײַט און נאָך 15 פֿאַרװוּנדיקט דעם פֿאָריקן פֿרײַטיק- צונאַכט אין חבֿרון. 

אַזױ װי יעדן אַנדערן פֿאַרברעכערישן טעראָר-אַקט, האָט דער 
דאָזיקער הערשנדיקער דרײַלינג, צוזאַמען מיטן האַרטן פֿאַנאַטישן קערן 
פֿון די קאָלאָניסטן אין חבֿרון אויסגענוצט (ווי עס האָט זיך אַרױסגעװיזן) 
דעם מיליטערישן דורכפֿאַל פֿאַר זייערע פּאָליטישע צילן: מבֿטל צו 
מאַכן די אָפּמאַכן פֿון אָסלאָ און דעם אָפּמאַך וועגן חבֿרון, וועלכן עס 
האָט געהאָט אונטערגעשריבן נתּניהו אַלין, און נאָך מער אויסצובריי- 
טערן די קאָלאָניזאַציע פֿון די פּאַלעסטינער שטחים. 

עס איז אפֿשר סימבאָליש, כאָטש נאָר אַ צופֿאַל, װאָס דער פֿירער- 
פֿאַרמעסט צווישן די דרײַ קאַנדידאַטן צו דער אָנפֿירונג פֿון "עבֿודה" 
ווערט אָפּגעהאַלטן דעם 19-טן נאָװועמבער -- אין טאָג ווען דער עגיפּ- 
טישער פּרעזידענט האָט מיט 25 יאָר צוריק געלאַנדעט מיט זײַן 
היסטאָרישער שליחות אין ישׂראל. דאָס איז געווען דער ערשטער 
פֿאַרמעסט פֿאַרן שלום. ביידע פֿעלקער װאַרטן איצט אויף דעם מנהיג, 
װאָס וועט ממשיך זײַן און פֿאַרענדיקן די דאָזיקע שליחות. 


פֿאָלװעלשע, 22-סטער נאָעמבער 2002 


די מלחמה איז נאָך נישט פֿאַרענדיקט 


אָס איז אַװודאי נישט קיין דערפֿרײענדיקע בשׂורה. גראָד אין דער 

א ווען די אינפֿאָרמאַציע-שוֹפֿרות ברענגען אונדז יעדן טאָג 
אָפּטימיסטישע ידיעות מיט די כּסדרדיקע אָט-אָט-אָטף - אַז אָט-אָט 
גייען זי אַרױס, אַ ליאַדע טאָג, אַ ליאַדע מינוט; גראָד ווען די טעלע- 
פּרינטערס און די ראַדיאָיסטאַציעס זאָגן אָן, אַז צו יעדער מינוט װוערט 
געחתמעט דער הסכּם און אַז שוין מאָרגן דאַרף זיך אָנהייבן דער 
יציאת-ביירוט פֿון די דיװוערסאַנטן; און נאָך דעם װי יאַסער אַראַפֿאַט 
האָט זיך שוין, דורכבן ראַדיאָ פֿון פּל"אָ, געזעגנט מיטן לבֿנונישן פֿאָלק און 
מיט די אײַנװױינער פֿון ביירוט און דערקלערט, אַז ער װעט קינמאָל 
נישט פֿאַרגעסן זייער גאַסטפֿרײַנדלעכקײט און װעט קײנמאָל נישט 
מוֹחל זײַן די פֿאַלאַנגעס זייער קאַלאַבאָראַציע מיט ישׂראל. 

אַפֿילו ווען דער פּרעמיער פֿון לבֿנון, שאַפֿיק על-װאַזאַן האָט דער- 
קלערט, אַז פֿאַר לבֿנון האָבן זיך די צרות פֿאַרענדיקט, האָט זיך אָבער 
נאָך אַלץ נישט פֿאַרענדיקט די מלחמה - ווייניקסטנס פֿאַר אונדז. 

װײַל עס איז נאָך נישט געווען בײַ אונדז קיין פֿאַל - חוץ דער 
זעקסטאַגיקער מלחמה, װאָס אירע נאָכפֿאָלגן האָבן אָנגעהויבן אַרױס- 
צוקומען ערשט נאָך אַ לאַנגער צײַט שפּעטער - אַז מיר זאָלן קענען 
פֿײַערן מיט נחת די נצחוֹנות: נישט געװוען נאָך בײַ אונדז קיין פֿאַל, אַז 
מיר זאָלן אויף צומאָרגנס נאָך דער מלחמה קענען שנײַדן די פּירות פֿון 
אירע דערגרייכונגען. פֿאַרקערט: יעדע זיגרײַכע מלחמה האָט אונדז 
געברענגט נײַע צרות, נײַע פּלאַנטערס און קאַמפּליקאַציעס. 

פֿאַרװאָס? פֿרעגט נישט פֿאַרװאָס. אויף דעם װעט אײַך יעדער 
איינער ענטפֿערן לוט זײַן פּירוש. אָבער דעם פֿאַקט, אַז קיין מלחמה 
האָט נאָך ביז איצט נישט געלייזט אונדזערע נאַציאָנאַלע פּראָבלעמען, 
נאָר יעדע מלחמה האָט די פּראָבלעמען נאָך מער פֿאַרפּלאָנטערט, 
װעלן ניט לייקענען אַפֿילו די װאָס האַלטן אַז קעגן פּל"אָ איז קיין 
אַנדערע לייזונג וי מלחמה - נישטאָ. 

עס איז שוין אָבער אַן אַלטער כּלל, באַשטעטיקט פֿון הונדערטער 
בײַשפּילן פֿון דער געשיכטע - אַז יעדע מלחמה, װאָס ברענגט נישט 
דירעקט צו קיין שלום-אָפּמאַך דורך אַ קעגנזײַטיקער פּשרה, פֿאַר- 
װאַנדלט זיך אין אַ באַשטעלונג פֿאַר אַ נײַער מלחמה. אויב נישט מאָרגן 
- איז איבערמאָרגן. 

מיר דאַבכט זיך, אַז עס איז נאָך נישט געווען אַזאַ "עפֿעקטיווע" 
באַשטעלונג פֿאַר דער קומענדיקער מלחמה, װי עס איז די איצטיקע, 
נאָך נישט פֿאַרענדיקטע מלחמה אין לבֿנון. זי איז אונטערגענומען 
געװאָרן װי אַ בליץ-אָפּעראַציע פֿון 24 ביז 48 שעה אוטערן שיינעם 
נאָמען "שלום פֿאַרן גליל" און דויערט שוין דריטהאַלבן חדשים. - און זי 
איז נאָך אַלץ נישט פֿאַרענדיקט. 


אַוודאי קלינגט עס ביז גאָר מאַקאַבריש, אָבער אונדזער טראַגישע 
דערפֿאַרונג האָט שוין באַװיזן צו פֿאַרװאַנדלען די מאַקאַברישע 
קאַשמאַרן אין נאַטירלעכע פּראָגנאָזן, אין אָנבליק פֿון די 
אָפּטימיסטישע בשׂורות פֿון די פֿאַראַנטװאָרטלעכע פֿאַר אָט דער 
מלחמה אין לבֿנון. יעדעס מאָל ווען איך הער אַ דערפֿרײענדיקע 
בשׂורה פֿון מיניסטער שרון - באַהערשט מיך אַ פּחד, טאָמער גרייט 
זיך, חלילה, דאָס פֿאַרקערטע. האָט ער דאָך מיט נײַן װאָכן צוריק, 
פֿינף טעג נאָכן אַרײַנמאַרש אין דרום-לבֿנון, פֿײַערלעך דערקלערט, 
אַז די מלחמה איז פֿאַרענדיקט, דער ציל איז געװאָרן דערגרייכט; די 
דיװוערסאַנטן זענען צעשמעטערט, זײער גרוט'באַזיס איז 
פֿאַרניכטעט; זיי װעלן שוין מער נישט קענען באַשיסן אונדזערע 
יישובֿים אין גליל - און ייִדישע קינדער װעלן מער נישט דאַרפֿן 
שלאָפֿן אין די שוצקעלערן. 

אַזױ האָט ער אויך שוין עטלעכע מאָל פֿאַרזיבערט, אַז די דיווער- 
סאַנטן וװועלן מער פֿון קיין קאַטיושעס ניט שיסן און די סיריער וועלן מער 
ניט שיקן קיין ראַקעטן. קורץ נאָך די דאָזיקע דערקלערונגען האָבן די 
דיװוערסאַנטן אָנגעהויבן שיסן מיט קאַטיושעס אין ביירוט און די סיריער 
האָבן אויף יעדן פֿאַרניכטעטן סאָוויעטישן באָדן-לופֿט-ראַקעט אַרײַנ- 
געברענגט דרײַ נײַע אין לבֿנונישן טאָל. 

אַװודאי איז אַריק שרון ניט שולדיק אין דעם, װאָס די פּאַלעסטינער 
און די סיריער פֿירן זיך נישט לוט זײַנע דערװאַרטונגען און הבֿטחות. 
וועגן דעם קאָן מען דאָ צו אים קיין טענה נישט האָבן. די צרה איז 
אָבער, װאָס מען קאָן אויך, ליידער, נישט אָננעמען מיט דער פֿולער 

זיבערקייט זײַנע הבֿטחות, װאָס שייך זײַנע אייגענע מעשׂים. 

װײַל דאָס װאָס איז פֿאָרגעקומען פֿאָריקע װאָך אויף דער זיצונג פֿון 
דער רעגירונג, באַשטעטיקט אָט דעם אומצוטרוי צו זײַנע הבֿטחות: 
אויף איר זיצונג האָט די רעגירונג למעשׂה אויסגעדריקט אומצוטרוי 
דעם זיכערהייט-מיניסטער שרון פֿאַר זײַנע מעשׂים, פֿון וועלכע עס איז 
אָפּהענגיק דער גוֹרל פֿון מלחמה אָדער שלום, דער גוֹרל פֿון דער 
מדינה און דאָס לעבן און די צוקונפֿט פֿון אירע בירגער. 

דער עצם געדאַנק, אַז דער איינציקער װאָס האָט אים געשטיצט 
אין זײַנע האַנדלונגען, איז געווען דער נײַער מיניסטער פֿון דער 
עקסטרעם-רעכטער "התּחייה", פּראָפֿי יובֿל נאמן, האָט געמזט 
אַרױסרופֿן אַ געפֿיל פֿון פּחד בײַ אַ סך - אַװדאי נישט בײַ אַלע - 
בירגער פֿון לאַנד. איז דאָך פּראָפֿ' נאמן געשטאַנען בראָש פֿון דער 
באַװעגונג, װאָס האָט זיך קעגנגעשטעלט דער עװאַקואַציע פֿון סיני 
און דעם שלום מיט עגיפּטן בכלל, און איצט פֿאָדערט ער 
אױיסצושפּרײטן די הערשאַפֿט פֿון ישׂראל ביז צום ליטאַני. 

ער טענהט, אַז אויך לבֿנון איז אַ טייל פֿון דער היסטאָרישער ארץ- 
ישׂראל, פֿון דער ארץ-ישׂראל השלמה. 


איך ווייס נישט, צי איז אויך דער זיכערהייט-מיניסטער אַריק שרון אַן 
אָנהענגער פֿון דער דאָזיקער קאָנצעפּציע. ער איז אָבער אַ פּראַג- 
מאַטיקער, בײַ וועמען עס דאָמינירט דער זיכערהייט-מאַטיוו און נישט 
דער מאַטיו פֿון די 'היסטאָרישע רעכט", וי בײַ זײַנע חבֿרים און חסידים 
פֿון גוש אמונים און פֿון דער התּחייה-באַװעגונג. אין אָט דעם 
פּראַגמאַטיזם זעט ער אין דער מלחמה אָדער אין דער מיליטערישער 
לייזונג, דעם ענטפֿער אויף אונדזערע נאַציאָנאַלע פּראָבלעמען. פֿאַר 
אָט דער קאַנצעפּציע איז ער גרייט אומצוגיין אַפֿילו די באַשלוסן פֿון 
דער רעגירונג. 1 
פֿאָריקע װאָך האָט ער מיט זײַנע האַנדלונגען - װאָס האָבן אַזױ 
דערצאָרנט די מערהייט מיטגלידער פֿון דער רעגירונג און אַפֿילו דעם 
פּרעמיער בעגין, וועלכער האָט צו אים אַזױ פֿיל צוטרוי - שיער נישט 
דערפֿייט צו אַ שאַרפֿן ריס מיט װאַשינגטאָן. מיט זײַן באַפֿעל צו 
צעשטערן מערבֿ-בירוט אין דער 2-טאָגיקער מאַסיװוער באָמ" 
באַרדירונג האָט ער אונדז אויסגעשטעלט פֿאַר דער װעלט אין אַ 
מאָנסטעריעזן אימאַזש, װאָס װעט לאַנג, לאַנג נישט קענען אָפּגע- 
מעקט װערן. אָבער זײַענדיק געצװוּנגען זיך אונטערצוּװואַרפֿן דעם 

באַשלוס פֿון דער רעגירונג און אָפּצושטעלן די ברוטאַלע מיליטערישע 
טאַקטיק - וי זײַנע קאָלעגן מיניסטאָרן האָבן דאָס באַצײיכנט - בלײַבט 
ער װײַטער איבערצײַגט אין דער ריכטיקייט פֿון זײַן וועג, וי ער האָט 
דאָס אױפֿגעקלערט אין זײַן אױפֿטריט פֿאַר דער אױסערך און 
זיבערהייט-קאָמיסיע פֿון דער כּנסת. 

אויף דער פֿאָדערונג פֿון אייניקע כּנסת-דעפּוטאַטן צו באַזײַטיקן 
שרונען פֿון דער רעגירונג צוליב זײַנע אייגנהענטיקע באַשלוסן און 
האַנדלונגען, האָט בעגין געענטפֿערט, אַז ער האָט דאָס נישט בדעה צו 
טאָן, װײַל ער האָט צוטרוי צו שרונען און ער באַטראַכט אים פֿאַר אַ 
גוטן זיבערהייט-מיניסטער. 

אין אַ פּריװאַטן שמועס זאָל ער אָבער האָבן געהאַט איבער- 
געחזרט משה דיינס ווערטל, אַז עס איז בעסער צו צוימען אַ גאַלאָ- 
פּירנדיק פֿערד, אײידער אונטערצוטרײַבן אַ קריכנדיקע שקאַפּע... 
גאולה כּהן האָט דערמוטיקט שרונען, אַז ער דאַרף זיך נישט איבער- 
נעמען מיט דער קריטיק אין דער רעגירונג, װײַל במילא װועט שרון טאָן 
װאָס ער וויל - און נישט װאָס אַנדערע באַשליסן. 

גאולה כּהן האָט ריכטיק צוגעטראָפֿן צום כאַראַקטער פֿון דעם 
זיכערהייט-מיניסטער, וועלכער האָט אויך קיינעם נישט געפֿרעגט ווען 
ער האָט באַפֿױלן אױפֿצושטעלן די "פּאָטיאַמקין-דערפֿער" אין צפֿון 
סיני, דערפֿירנדיק שיער נישט צום איבעררײַסן די שלום-פֿאַרהאַנד- 
לונגען מיט עגיפּטן גראָד אין דעם סאַמע פֿילבאַרסטן מאָמענט, ווען 
בעגין האָט פֿאַרהאַנדלט אין װאַשינגטאָן. 


עס װאָלט אָבער געווען פֿאַלש אַרױפֿצולײגן אויף שרונען די גאַנצע 
אַחריות פֿאַר זײַנע האַנדלונגען, װײַל סוף-כּל-סוף רעאַליזירט ער, אין 
זײַן סטיל, די פּאָליטיק פֿון דער רעגירונג פֿון "ליבּוד". צי האָט אָבער די 
דאָזיקע רעגירונג אַ פּאַליטיק? צי האָט שוין די דאָזיקע רעגירונג זיך 
פֿאַרטראַכט וועגן דעם, װאָס וװעט זײַן נאָך ביירוט? 

די פֿאַקטן זאָגן, אַז ניין. ביז איצט האָט די רעגירונג קיין ערנסטן 
װיכּוח נישט אַדורכגעפֿירט וועגן די מעגלעכע אויסווירקונגען פֿון דער 
דאָזיקער מלחמה. זי איז שוין געװוינט צו ווערן געשטעלט פֿאַר געשעענע 
פֿאַקטן, וי דאָס איז געווען מיט צען װאַכן פֿריער און פֿאָריקע װאָך און זי 
װאַרט אויף דעם אױסגאַנג פֿון דער איצטיקער מלחמה אין לבֿנון. 

די מלחמה אין לבֿנון איז אָבער נאָך נישט פֿאַרענדיקט און זי וועט זיך 
נאָך נישט פֿאַרענדיקן מיטן גרויסן נצדון פֿון אַרױסטרײַבן אַלע 

"דיווערסאַנטן" פֿון ביירוט. דער מיליטערישער גרונט-באַזיס פֿון פּל"אָ איז 
געװאָרן צעשמעטערט - אָבער איר פּאַליטישער גרונט-באַזיס איז נישט 
געװאָרן באַשעדיקט און לוט דער מיינונג פֿון אַנדערע איז ער אַפֿילו 
געװאָרן געשטאַרקט. אויך זײַן טעראָר-באַזיס איז נישט געװאָרן ליקוי" 
דירט מיטן צעשפּרײטן די באַװאָפֿנטע פּאַלעסטינער איבער זיבן לענדער. 

מיט אַ קורצער צײַט צוריק האָט אַ היגער זשורנאַליסט אױפֿן סמך 
פֿון די פּשרה-טענדענצן אין פּל"אָ אַרױסגעשטעלט די פֿראַגע: װאָס 
װעט זײַן טאָמער װעלן די פּאַלעסטינער, די אָנפֿידער פֿון פּל'אַ 
דערקלערן, אַז זי אָנערקענען מדינת-ישׂראל, אַז זי זאָגן זיך אָפּ פֿון 
טעראָר, אַז זיי זענען גרייט אויף אַ פֿרידלעכער קעגנזײַטיקער גוט- 
שבנהשאַפֿט מיט מדינת-ישׂראל? װי אַזױ װעט דאַן דאַרפֿן האַנדלען 
אונדזער רעגירונג? 

דער זעלבער זשורנאַליסט האָט דאַן געענטפֿערט אויף זײַן אייגענער 
פֿראַגע, אַז די רעגירונג פֿון מנחם בעגין װעט אין אַזאַ פֿאַל געשטעלט 
ווערן פֿאַר אַ שװוערער פֿאַרלעגנהײט. זי וועט אַװעקגעשטעלט װערן 
פֿאַר אַן ערנסטן נסיון, נאָכדעם װוי בעגין האָט דערקלערט, אַז מיט די 
"צוויי-פֿיסיקע חיות" װעט ער קײנמאָל נישט רעדן און אַז ישׂראל װעט 
קײינמאָל ניט אײַנגײן אויף קיין פּאַלעסטינער מדינה. אָבער - צי װעט 
אויך אַמעריקע דאַן קענען אָננעמען אָט די טענה, און צי װועט ישׂראל 
קענען בײַשטײין דעם אינטערנאַציאַנאַלן דרוק, װאָס װעט אויף איר 
אויסגעאיבט ווערן אין אַזאַ פֿאַלל 

אָן ספֿק װאָלט אַ ישׂראלדיקע איניציאַטיוו אין דער ריכטונג געקענט 
שטעלן אַראַפֿאַטן - דעם "מאַן מיטן באַװאַקסענעם פּנים", וי בעגין האָט 
אים אָנגערופֿן - פֿאַר דעם שווערן נסיון, פֿאַר וועלכן די פּאַלעסטינער 
זענען עלול אין אַ געוויסן טאָג צו שטעלן די ישׂראל-רעגירונג. 

מיר האָבן שוין אָבער אַ לאַנגע טראַדיציע צו פֿאַרשפּעטיקן די באַן 
פֿון די פּאָליטישע אַנטװויקלונגען. דער רעזולטאַט פֿון דער דאָזיקער 
פֿאַרשפּעטיקונג איז - דער פֿאַטאַלער אױספֿיר, אַז די מלחמה איז נאָך 
נישט פֿאַרענדיקט. 

קיין דערפֿרײענדיקע בשׂורה איז דאָס אַוודאי נישט. 


קעצטע קײַעק, 20-סטער אױגוסט 1983 


למען השלום, למען השם, למען הש'ס... 


ײַנען מיר שוין, ברוך-השם, איבערגעקומען דעם נײַעם - גאָר 
ז אויסטערלישן - רעגירונגס-קריזיס, וועלכער איז באַצײיכנט געװאָרן 
װי דער "שטינקענדיקער מאַנעװוער" נומער צוויי. דער קריזיס איז, 
הייסט עס, פֿאַרבײַ, אָבער דער שלעכטער ריח איז געבליבן. און אויב 
דער ריח איז געבליבן, איז דאָס נאָך נישט דער סוף: די אידיליע אין 
דער קאָאַליציע פֿון די אַרבעטער-פּאַרטײען מיטן רעליגיעזן ש'ס איז 
נאָך נישט פֿאַרזיבערט. 

אין חוֹדש יוני ווערט אַ יאָר זינט דער װאַלינצחון האָט צוריק- 
געברענגט די אַרבעטער-פּאַרטײיען צו דער מאַכט. "מפֿלגת העבֿודה" 
איז געגאַנגען צו די װאַלן אונטער דער פֿאָן פֿון יצחק ראַבין, און 
צוזאַמענשטעלנדיק די נײַע רעגירונג האָט ראַבין אויסגענוצט אין דער 
פֿולער מאָס די פֿולמאַכט, װאָס די פּאַרטײ האָט אים געגעבן. "איך 
װעל נאָמינירן, איך װעל באַשטימען. איך, איך, איך..." - זענען געווען 
זײַנע ערשטע רייד מיטן איבערנעמען די פֿונקציע פֿונעם פּרעמיער. ער 
האָט אויך פֿאַר קיינעם נישט איבערגעלאָזט קיין ספֿק, אַז זײַן איינ- 
ציקער ראַטגעבער איז ער אַלײן - און טײלמאָל דאָס אויך נישט... 

װײַזט זיך אָבער אַרױס, אַז נישט ער האָט די העכסטע דעה אין דער 
רעגירונג, נאָר דווקא איר קלענסטער שותּף - דער רעליגיעזער ש'ס. 
גענויער: דער מיניסטער אַריה דָרְעִי (לייען: דער'י), און נאָך גענויער: 
דער "ראשון לציון" פֿון דער ספֿרדישער עדה, הרבֿ עובֿדיה יוסף, דער 
גײַסטיקער פֿירער פֿון אָט דער פּאַרטײ. ער באַשטימט אַלע 
האַנדלונגען פֿון זײַנע שליחים אין דער רעגירונג און אין דער כּנסת. 

די רעליגיעזע פּאַרטײען זענען אַלעמאָל געווען דאָס צינגל פֿון דער 
װאָג אין די האַרבע פֿאַרמעסטן צװישן די געזעלשאַפֿטלעכע און 
פּאָליטישע כּוֹחות אין לאַנד. צװוישן רעכטס און לינקס, און אין די 
קאָאַליציאָניסטישע מאַניפּולאַציעס. זײַענדיק אַלע יאָרן אויסגע- 
שטעלט אויף זײערע אומגעצוימטע אַפּעטיטן און אומענדלעכן 


געבליבן איז דער חלום 103 


שאַנטאַזש, האָט יעדער פֿון די צװײי לאַגערן און יעדע רעגירונג 
געקױפֿט זייער אונטערשטיצונג פֿאַרן פּרײַז פֿון אַלץ װאַקסנדיקע 
גװאַלדיקע בודזשעטן פֿאַר די אַנשטאַלטן פֿון די פֿרומע און דעם אַלץ 
שטאַרקערן רעליגיעזן צװאַנג אין דער מדינה. 

ביז די לעצטע װאַלן זענען דאָס געווען דער ציוניסטישער מפֿד'ל 
(געוו' מיזרחי און הַפּוֹעֵל המיזרחי) און די פֿרומע אַגודת-ישׂראל, די 
איבערקערעניש פֿון די לעצטע װאַלן האָט אויך געטראָפֿן אין דעם 
רעליגיעזן לאַגער, און דעם מאַנדאַט פֿון די פֿרומע אין דער רעגירונג 
האָט דאָס מאָל פֿאַרכאַפּט דער ספֿרדישער ש'ס, װערנדיק דאָס צינגל 
פֿון דער װאָג אין דעם מאַכט-קאַמף. און דאָס - נישט געקוקט אויף 
זייער פֿאַרפֿליכטונג ערבֿ די װאַלן - צװאַמען מיט די אַנדערע 
רעליגיעזע פּאַרטײען - צו גיין אין אַ קאָאַליציע נאָר מיטן "ליכּוד", און 
חלילה נישט מיטן "לינקן" לאַגער. פֿון דאַן אָן איזדיעקעוועט זיך ש'ס 
איבער זײַנע לינקע שותּפֿים און דיקטירט דעם פּרעמיער זײַנע גענג, 
דיקטירט אים אויך דאָס פֿאַרטײלן די פּאָרטפֿעלן אין דער רעגירונג און 
האַלט די גאַנצע מדינה פֿאַרן גאָרגל. 

עס דאַרף דערמאָנט װוערן, אַז שוין דאָס צושטיין פֿון ש'ס צו דער 
לינקער קאָאַליציע איז געווען פֿאַרבונדן מיטן שלעכטן ריח פֿון 
קרימינעלע פֿאַרדאַכטן און באַשולדיקונגען קעגן די מנהיגים פֿון אָט 
דער פּאַרטײ. די אױספֿאָרשונג קעגן דעם אינערן-מיניסטער אַריה 
דָרְעִי דויערט שוין דרײַ יאָר, צוליב זײַן באַשלוס צו געניסן פֿון דעם 
"רעכט צו שװײַגן" (װאָס ער האָט איצט, ענדלעך, אױפֿגעגעבן). אין 
משך פֿון דעם יאָר איז איינער פֿון די מנהיגים פֿון אָט דער פּאַרטײ, 
דער געוו' כּנּסת-דעפּוטאַט יאיר לוי, אַרײַנגעזעצט געװאָרן אין תּפֿיסה 
פֿאַר גנבֿענען געזעלשאַפֿטלעכע געלטער; פֿון אַ צווייטן, דעם איצטיקן 
וויצע-מיניסטער פּינחסי, האָט די כּנסת אַנולירט זײַן פּאַרלאַמענ- 
טאַרישע אימוניטעט - אָבער ער דערפֿילט װײַטער די פֿליכטן פֿונעם 
וויצע-מיניסטער. קעגן דעם רובֿ כּנסת-דעפּוטאַטן און פֿידנדיקע טוערס 
פֿון ש"ס זענען געעפֿנט געװאָרן קרימינעלע אַקטן אין דער פּאָליצײ. 

דאָס איז דער מאָראַלישער פּרצוף פֿון דער פּאַרטײ, וועלכע 
הערשט איבער די רעליגיעז"-גײַסטיקע באַדערפֿענישן פֿון דער 
באַפֿעלקערונג, און פֿאַר װועמען דער פּרעמיער יצחק ראַבין האָט 
קאַפּיטולירט טאַקע אין דער פֿראַגע פֿון באַשטימען די פּאָליטיק פֿון 
דערציונג און בילדונג אין באַצוג צו דעם וועלטלעכן סעקטאר אין 
דער מדינה. 

און עס דאַרף אויך דערמאַנט װערן, אַז דער זעלבער מיניסטער אַריה 
דִרְעִי האָט מיט צװויי יאָר צוריק געהאַט פֿאַרפֿלאָכטן מיט פּרָסן די 
"קאַנספּיראַציע" - קעגן דער רעגירונג פֿון יצחק שַמייר. צום סוף האָט 
ער פֿאַרראַטן זײַן שותּף צו דער פֿאַרשװערונג, האָט געשטימט אין דער 
כּנסת פֿאַר דער שמיר-רעגירונג - און אין רעװלטאַט אין די 
אַרבעטס-פּאַרטײ געװאָרן פֿון איר באַזײַטיקט... יצחק ראַבין, וועלכער 
האָט פֿאַרלױרן דאָס זיכערהייט-מיניסטעריום, האָט דאַן שװער 
באַשולדיקט פּרָסן און באַצײכנט די דורכגעפֿאַלענע פֿאַרשװערונג וי 
דער "שטינקענדיקער מאַנעווער". דער איצטיקער מאַנעװער, אין 
וועלכן דער רעליגיעזער שותּף האָט מצליח געווען צו באַזײַטיקן 
שולמית אֵלוֹני פֿון דעם חינוך-מיניסטעריום, האָט אָבער געהאַט נישט 
קיין בעסערן ריח. 

אין אָט דעם מאַנעװער האָט דער פּרעמיער יצחק ראַבין 
אַרױסגעװיזן נישט נאָר שװאַכקײט און בטלנות קעגנאיבער דעם 
רעליגיעזן שאַנטאַזש, נאָר אויך צבֿיעות, פֿאַרלאַנגענדיק פֿון דעם 
ליבעראַל לינקן שותּף דעם קרבן אױפֿן מזבח פֿון דעם הײליקן שלום - 
וי די אַרבעטס-"פּאַרטײ װאָלט נישט געווען אין דער זעלבער מאָס 
פֿאַרפֿליכטעט פֿאַר דעם שלום, וועלכן ראַבין האָט אין דעם װאַל- 
קאַמפּיין געהאַט צוגעזאָגט צו דערגרייבן אין נײַן חדשים... 


לעבגע-פ7א/1, נומ' 492-491, 
מערץ-אַפּריל 1993 


נישט קוין שלום - און נישט קיין שלום- בית 


ויפֿן וועג צום שלום אין אונדזער ראַיאָן, איז פֿאַרלױרן געגאַנגען 
אי דער שלום-בית אין דער רעגירונג; מיטן צוריקקערן דעם 
שלום-בית צװוישן די שותּפֿים אין דער רעגירונג - צווישן דעם "מַעֵרֵך" 
און דעם "ליכּוד" - האָט אין צװוישן זיך פֿאַרשאַרפֿט די מחלוֹקת אין 
"ליכּוד". מיטן פּרובירן צוריקקערן די אייניקייט אין "ליכּוד" און צו 
פֿאַרדעקן די מחלוֹקת צװישן דעם פּרעמיער שַמיר און דעם דרײַלינג 
שַרון-לוי-מודָעַי, די אָנפֿירערס פֿון דעם אָפּזאַגיפֿראָנט אין דער 
דאָזיקער פּאַרטײ, איז פֿאַרשטערט געװאָרן דער שלום-בית צווישן 
ירושלים און װואַשינגטאָן. 
און אַזױ װײַטער. דער אַמעריקאַנער זשורנאַליסט, טאָמאַס 
פֿרידמאַן, וועלכער האָט געדינט װוי דער הױפּט-קאָרעספּאַנדענט פֿון 
זײַן צײַטונג אין ביירוט, און נאָך דעם אין ירושלים, האָט אין זײַן 
אַרטיקל אין "ניו-יאָרק טײַמס מאַגאַזין" פֿון 77טן מײַ ד"י פֿאַרגליכן די 
פּאַליטישע אומבאַהאָלפֿנקײט פֿון דער ישׂראל-רעגירונג מיט דער פֿון 
לבֿנון. דער אונטערשייד באַשטײט אָבער אין דעם, װאָס אין לבֿנו, 
שרײַבט ער, האָבן די פֿאַרשײדענע פּאָליטישע גרופּירונגען זיך פֿאַר- 
עקשנט בײַ זייערע חילוקי-דעות און זיי קעמפֿן צוישן זיך ממש אויף 
די גאַסן. דאַקעגן אין ישׂראל איז די רעגירונג געװאָרן פּאַראַליזירט 
דערפֿאַר, װײַל די פֿאַרשײדענע פּאָליטישע פּאַרטײען זענען מסכּים 
געווען ליבערשט צו פֿאַרדעקן זייערע מײנונגס-פֿאַרשײדנהײטן און צו 
דערגרייכן אַ פּשרה, װאָס זאָל אױיסהאַלטן דעם סטאַטוס-קואָ. 
אין דער צײַט, אַלזאָ, ווען אין לבֿנון איז די רעגירונג מאַכטלאָז װײַל זי 
רעפּרעזענטירט נישט קיינעם - א זי אין ישׂראל נישט עפֿעקטיו 
דערפֿאַר, װײַל זי רעפּרעזענטירט יעדן איינעם... אין לבֿנון רופֿט מען אָן 
דעם פּאַליטישן פּאַראַליז "אַנאַרכיע'? אין ישׂראל הייסט ער 'נאַציאָנאַלע 
אייניקייט', װאָס פֿאַרגליװוערט דעם סטאַטוס-קװאָ. דער פֿאַקטישער 
רעזולטאַט איז אָבער דער זעלבער: אַ פּאָליטישער זאַמד-באַנק אויך ווען 

דער פּרעמיער יצחק שַמיר איז דורך די אַמעריקאַנער געצווונגען 
געװאָרן אַרױסצוקומען מיט אַן איניציאַטיוו, װאָס זאָל אַ ריר טאָן פֿון 
אָרט דעם פּאָליטישן װאָגן און אים אײַנפֿלעכטן אין דעם איצטיקן 
אינטערנאַציאַנאַלן דעטאַנט - איז די שלום-איניציאַטיוו געמאַכט 
געװאָרן אַזױ, אַז זי זאָל אַלעמען אַנגאַזשירן, אָבער קיינעם נישט 
פֿאַרפֿליכטן: איר כּוֹח באַשטײט אין דעם, װאָס זי שטעלט נישט דעם 
צװייטן צד קיין פֿאָרבאַדינגונגען - אָבער: טאָמער װעלן אין די 
פֿאָרגעלײגטע װאַלן אויף די "שטחים" אויסגעוויילט ווערן מענטשן פֿון 
פּל"אָ, װעט די רעגירונג איבעררײַסן דעם שלום-פּראָצעס; עס װעט 
נישט זײַן בשום-אופֿן קיין צוריקטריט צו די גרענעצן פֿון 1967; ירושלים 
עט נישט ווערן צעטיילט און עס װועט נישט אױפֿקומען קיין פּאַלעס- 
טינער מדינה; עס װעלן נישט זײַן קיין אונטערהאַנדלונגען ביז װאַנען 
עס װעט נישט אָפּגעשטעלט װערן די אינטיפֿאַדע; די אַראַבער פֿון 
ירושלים װועלן נישט טאָרן שטימען עס װעלן קײנמאָל נישט זײַן קיין 
אונטערהאַנדלונגען מיט פּל"אָ; און, אַחרון-אַחרון - ישׂראל װועט נישט 
אָפּטרעטן קיין איינציקן שפּאַן פֿון איר שטח. 

חוץ דעם אַלעם שטעלט נישט אַרױס דער ישׂראל-פּלאַן קיין 
פֿאַרבאַדינגונגען... 

דאָך האָט װאַשינגטאָן זיך אָנגעכאַפּט אין אָט דעם פּלאַן וי אין אַ 
געלעגנהייט אַרױסצושלעפּן דעם שלום-װאָגן פֿון דעם אײַז און צו 
פֿאַרהאַנדלען מיטן פּל'אָ. דער 'מערך" װי אַ שותּף אין דער רעגירונג 
איז געװאָרן אַ שותּף צו דעם פּלאַן. 

אַזױ אַרום דאַרף די שלום-איניציאַטיוו באַפֿרידיקן אַלע צדדים: די 
אַראַבער, די אַמעריקאַנער און דעם "מערך", וי אַן אָנהײיב פֿאַר דעם 
שלום"-פּראָצעס, און דעם "ליכּוד", וי אַ טאָרמאַז אים צו פֿאַרהאַלטן 
און צו פֿאַרזיכערן די ארץ-ישׂראל השלמה... 

אין דער רעגירונג איז דער פּלאַן געװאָרן באַשטעטיקט מיט 20 
שטימען קעגן 8 - צװישן זי די דרײַ "באַעװולטע" מיניסטאָרן פֿון 
"ליכּוד": אַריק שרון, דוד לוי און יצחק מוּדָעַי, וועלכע האָבן באַצײיכנט 
דעם פּלאַן פֿון װאַלן אויף די אָקופּירטע שטחים װוי די גרעסטע געפֿאַר 
װאָס דראָט דער מדינה - נאָך ערגער פֿון אַן אינטערנאַציאַנאַלער 
קאָנפֿערענץ... אין דער פּאַרטיי צענטראַלע פֿון "ליכּוד" האָבן זיי מצליח 
געווען אױפֿצוצװינגען שַמירן - אין נאָמען פֿון אָפּהיטן די פּאַרטײיישע 
אייניקייט - די פֿיר באַװאָרענישן, װאָס זאָלן פֿאַרפֿליכטן אַלע מיניס- 
טאָרן פֿון "ליכּוד" אין דער רעגירונג. 

אויף דעם אוֹפֿן האָט דער "ליכּוד' פֿאַרװאַנדלט שַמירס "תּוֹרה- 
שבעל"פּה" אין שרונס "תּוֹרה-שבכתבֿ", און פֿאַרשלאָסן אין רײפֿן די 
גאַנצע שלום-איניציאַטיוו. 

נישט געקוקט אויף דער טענה פֿון שַמירן, אַז "עס האָט זיך גאָרנישט 
געענדערט", האָט דאָס פּאַרטײ:ביװראָ פֿון דער אַרבעטס"פּאַרטײ 
באַשלאָסן - מיט אַ מערהייט פֿון 45 שטימען קעגן 3 - צו פֿאַרלאָזן די 
רעגירונג און צו ברענגען דאָס צו דער באַשטעטיקונג פֿון דער 
צענטראַלע פֿון דער אַרבעטס-פּאַרטײ. די אָנפֿירונג פֿון דער פּאַרטײ 
האָט זיך אַרומגעזען, אַז דאָס בלײַבן אין דער רעגירונג ברענגט שאָדן 
דער פּאַרטײ און דער מדינה, פֿאַרװישט די צילן פֿון דער אַרבעטס- 
פּאַרטײ און שענקט דעם "ליכּוד' אַ לעגיטימאַציע פֿאַר זײַן מילי- 
טאַריסטישער פּאָליטיק. 

אָבער - אױפֿן וועג צו דער פּאַרטײ:צענטראַלע האָבן די אָנפֿירער 
פֿון "מערך", בראָש מיט יצחק ראַבינען, חרטה באַקומען און זיך 
געלאָזט צורעדן פֿון די פֿירער פֿון "ליכּוד" װײַטער צו בלײַבן מיט זיי אין 
דער רעגירונג, אונטער זייער אָנפֿירונג, וועלכע האָט שוין נישט איין 
מאָל טאָרפּעדירט די פּרוּוון צו דערגרייכן אַ שלום. 


לעבעשרפ7אק/ק, יולי-אויגוסט 1989 


שמירס קאַנפראנט אציע מיט זיך אַליין 


י שטייען מיר טאַקע פֿאַר דעם לעצטן געראַנגל פֿאַרן שלום? 

4 "עס איז פֿאַראַן אַ בוֹלטער סימן, אַז די פּאָליטישע אַקטיװויטעט, 
װאָס גייט איצט אָ איז אַן ערנסטע און זי אַנטהאַלט אץ זיך אַ 
ממשותדיקן שאַנס אויף אַ פֿאָרשריט", פֿרעגט גידעון סאַמעט אין "הארץ" 
פֿון 20.09.89. װאָס איז דער סימן? דער "ליכּוד" גייט אַרױס פֿון די כּלים צו 
געפֿינען פֿעלערן אין דער דאָזיקער פּאַליטישער אַקטי וויטעט. 

דאָס איז נישט קיין גרויסער חידוש. שוין געווען אַזעלכע פֿאַלן אין די 
צענדליקער. אָבער ביז איצט איז דאָס אַלעמאָל געווען דער "מערך", 
וועלכער האָט געדראָט מיט אױפֿרײַסן די רעגירונג און די שותּפֿות, 
טאָמער חלילה אאַז"וו; צום סוף פֿלעגט דער "מערך" תּמיד געפֿינען אַ 
תּירוץ זײַן דראָונג נישט צו פֿאַרװירקלעכן. דאָס מאָל איז אָבער דער 
שטאַרקער סימן פֿון דער ערנסטער שלום-געפֿאַר - די פּרעצעדענט- 
לאָזע דראָונג פֿון דעם פּרעמיער יצחק שַמיר אױפֿצולײזן די אַחדות- 
רעגירונג, בראָש פֿון וועלכער ער שטייט. דאָס מאָל האָט דער "ליכּוד" 
דערשפּירט די אמתדיקע סבּנה, ד"ה אַז דאָס מאָל איז עלול די זאַך זיך 
צו רירן פֿונעם אָרט. 

די 'רגע פֿון אמת", וועלכע טויכט אויף פֿון צײַט צו צײַט און באַװײַזט 
זיך יעדעס מאָל אַלץ נאָענטער, האָט דאָס מאָל אָפּגעדעקט דאָס פּנים 
איידער זי האָט זיך ווידער פֿאַרשטעקט אין אַ ווינקל און װאַרט אויף אַ 
נײַער, אויף אַ "בעסערער געלעגנהייט". דער "ליבּוד" האָט דערשפּירט, 
אַז "די רגע פֿון אמת" געפֿינט זיך טאַקע שוין נאָענט, און מען דאַרף זען 
װאָס גיכער פֿון איר צו אַנטלױפֿן. 

אַזױ זעט אויס די סיטואַציע נאָך דעם װי צו שַמירס פּלאַן פֿון די פֿיר 
פּונקטן איז צוגעקומען די צעןפּונקטן-איניציאַטיװו פֿון דעם עגיפּטישן 
פּרעזידענט מובאַראַק - אין דער פֿאָרם פֿון פֿראָגן, װאָס דאַרפֿן קלאָר 
מאַכן די פּרטים און די כּוונות פֿון דעם ישׂראלדיקן פּלאַן וועגן װאַלן 
אויף די שטחים.די צען פּונקטן פֿון עגיפּטישן פּרעזידענט, צוזאַמען מיט 

דער אײַנלאַדונג צונױפֿצוברענגען אין קאַיִראָ די דעלעגאַציעס פֿון 
ישׂראל און פֿון די פּאַלעסטינער, כּדי אָנצוהייבן פֿאַרהאַנדלען וועגן די 
פֿאָרגעלײגטע דורך ישׂראל װאַלן אויף די שטחים - האָבן פֿאַר אַ ציל 
אױפֿצולעבן די ישׂראלדיקע שלום-איניציאַטיוו, וועלכע איז נאָך, װאָס 
אַן אמת, נישט געשטאָרבן, אָבער זי האָט שוין געגוססט. די עגיפּטישע 
איניציאַטיװו איז אָבער אַראָפּגעפֿאַלן אויף דער רעגירונג פֿון ישׂראל וי 
אַ ביטערע רפֿואה, וועלכע מ'האָט לכתּחילה נישט געװוּסט וי אַזױי 
אַראָפּצושלינגען. אין ערשטן מאָמענט האָט מען זי נישט גענומען ערנסט 
- ביז װאַנען דער עגיפּטישער אַמבאַסאַדאָר האָט נישט געברענגט די 
אײַנלאַדונג צו אַ קאַנקרעטן צוזאַמענקום פֿון די צדדים, און דאַן איז דער 
ענין געווען גאָר ערנסט. ממש געפֿערלעך פֿאַרן "ליכּוד". 

די פֿירער פֿון 'ליכּוד" האָבן אין די עגיפּטישע צען פּונקטן דערזען די 
געפֿאַר פֿון אַרײַנברענגען דורך דער הינטערטיר דעם פּל'אָ װי אַ 
פּאַרטנער צו די שפּעטערדיקע אונטערהאַנדלונגען, אויב אַזעלכע װעלן 
פֿאָרקומען, און דאָס איז עלול, חלילה, צו עפֿענען דעם וועג פֿאַר אַ 
פּאַלעסטינער מדינה.דער עגיפּטישער אַמבאַסאַדאַר אין ישׂראל מובאַ- 
מעד באַסיוני האָט, נאָכן דערלאַנגען דער פּרעמיער-קאַנצעלאַריע און 
דעם זיכער הייטס-מיניסטער די אָפֿיציעלע אײַנלאַדונג, אַרוסצושיקן אַ 
דעלעגאַציע צו אַזעלכע געשפּרעכן אין קאַיראָ, געזאָגט אין אַ 
שמועס מיט זשורנאַליסטן, אַז טאָמער וועט די רעגירונג נישט אָננעמען 
די איניציאַטיוו פֿון עגיפּטישן פּרעזידענט, װועט די געשיכטע פֿאַרדאַמען 
ישׂראל פֿאַר אַדורכלאָזן אָט די "גאָלדענע געלעגנהייט". 


נאָך דעם וי די רעגירונג איז איבערגעקומען דעם ערשטן קריזיס אַרום 
די "רײיפֿן", װאָס די "ליכּוד"-צענטראַלע האָט אָנגעטאָן דער איניציאַטיװו 
פֿון ראַבין-שַמיר, האָט דער צעןפּונקטןפּלאַן פֿון פּרעז' מובאַראַק איצט 
נאָך מער דערנענטערט דעם ישׂראל-פּאַלעסטינער קאַנפֿליקט צו דער 
"רגע פֿון אמת", דהײַנו צו דער אַנטשײדונג מיט וועמען צו רעדן וועגן אַ 
שלום. כאָטש די צען פּונקטן פֿון פּרעז' מובאַראַק האָבן נישט דערמאָנט 
דעם פּל"אָ און נישט קיין פּאַלעסטינער מדינה, האָט אָבער דער "ליכּוד" 
געזען אין זי אַ געפֿערלעכע עפֿענונג פֿאַר אָט די צוויי עלעמענטן - 
דערצו נאָך װען עס רעדט זיך דאָרט אויך װעגן באַטײליקן די 
פּאַלעסטינער תּוֹשבֿים פֿון מיזרח-ירושלים אין די װאַלן, װאָס דער 
"ליכּוד" האָט קאַטעגאָריש אָפּגעװאָרפֿן. ער האָט אויך אָפּגעװאָרפֿן די 
פֿאָדערונג, אַז אין דער פּאַלעסטינער דעלעגאַציע זאָל זיך אויך 

באַטײליקן איינער אָדער צוויי פֿון צווישן די אַרוסגעטריבענע פֿון די 
שטחים. און עס איז װוידער פֿאַרמיטן געװאָרן אַן אָפֿענער ריס צווישן די 
שותּפֿים אין דער רעגירונג, וידער איז פֿאַרמיטן געװאָרן אַ רעגירונגס- 
קריזיס - מיט דער הילף פֿון דעם פּרעמיער שַמירס אַלטן אױסגעפּרוווטן 
מיטל פֿון אָפּלײגן די אַנטשײדונג אויף צוויי-דרײַ װאָכן. דאָס מאָל איז 
דער תּירוץ: ביז עס װעלן זיך צוריקקערן פֿון אַמעריקע די מיניסטאָרן 
פּרס און אַרענס, וועלכע געפֿינען זיך אין אונ"אָ-צענטער. זי פֿירן דאָרט 
אינטענסיווע געשפּרעבכן אַרום די פּאַליטישע איניציאַטיוון אין דעם 
ראַיאָן. 

דער באַזוך פֿון יצחק ראַבין אין קאַיראַ און זײַן געשפּרעך מיטן פּרעז 
מובאַראַק האָבן צוגעגעבן אַ נײַע דימענסיע דעם דאָזיקן קריזיס, נאָך 
דעם װי דער "ליכּוד" האָט אַרומגערײפֿט מיט כּלערלײ נעגאַטיווע פֿאַר- 
פֿליכטונגען זײַנע מיניסטאָרן אין דער רעגירונג אין באַצוג צו דער 
איניציאַטיוו פֿון ה' שַמייר, דעם מנהיג פֿון "ליכּוד". 

די עגיפּטישע איניציאַטיוו דערמעגלעכט ביידע צדדים צו קומען צום 
ערשטן דיאַלאָג מיט אַן אָנהײב-שטעלונג פֿאַר יעדן איינעם פֿון זיי. דער. 
"ליבּוד" איז אָבער פֿאַרעקשנט בײַ זײַן אולטימאַטיוון פּלאַן, וועלכער 
האָט במילא נישט קיין גרויסע שאַנסן. 

אויף דעם אוֹפֿן האָט ישׂראל ווידער אַרױסגעלאָזט איר איניציאַטיוו 
פֿון דער האַנט. דעם "ליכּוד" אָבער אַרט עס גאָר װייניק: פֿאַר אים זענען 
די אַקופּירטע שטחים וויכטיקער וי דער שלום. 


קעבערפדאַ;;, סעפּטעמבער-אַקטאָבער 1989 


דער גליקלעכער דורכפֿאָל? 


ויב מיר װעלן איבערקומען די ביטערע געבורטווייען מיט די 
א ווייטיקן פֿון דעם קייזערשניט און מיר וועלן דערלעבן דעם שלום - 
װועט זיך אַרױסװײַזן, אַז דאָס נחת פֿון דעם שלום וועט זײַן טויזנט מאָל 
זיסער װי די ווייען פֿון זײַן געבורט. אַזױ װי בײַ יעדן נײַ געבוירענעם 
עוֹפֿעלע. מיר זאָלן נאָר וויסן װי אַזױ עס אױפֿצוהאָדעװען און אָפּצו- 
היטן. דערװײַל אָבער האָט דאָס עוֹפֿעלע, װאָס האָט געזאָלט געבוירן 
ווערן אין קעמפּ דייוויד, זיך דערשראָקן פֿאַר דער גרויער טאָג-טעגלעב- 
קייט און זיך אָפּגעזאָגט אַרױסצוקומען אויף דער ליכטיקער שײַן בײַ די 
איצטיקע אומשטענדן, װאָס הערשן צװוישן די צעקריגטע מחותּנים, בײַ 
דער ביטערער אַנטוישונג פֿון דעם פּאָרפֿאָלק גופֿא. 
אױפֿן ערשטן אױיגנבליק איז דער אױסגאַנג פֿון דער דרײַעקיקער 
שפּיצן-קאַנפֿערענץ אין קעמפּ דייוויד אױפֿגענומען געװאָרן דורך די 
רעכטע אָפּאָזיציעס פֿון ביידע צדדים וי אַ מיסגעבורט. זי האָבן 
געיובֿלט און זיך געפֿרײט מיטן 'גליקלעכן דורכפֿאַל", אָננעמענדיק, אַז 
"די געווינערין האָט געמפּילט". מיט דער צײַט האָט מען זיך אָבער 
אַרומגעזען, אַז דער "געלונגענער דורכפֿאַל" איז שוין גאָרנישט געווען 
אַזױ שטאַרק אומגעלונגען, װי די נישט-פֿאַרגינערס האָבן געװאָלט, 
נײַערט - װוי נאָר די געבורטווייען האָבן אױפֿגעהערט איז זייער המשך 
געװאָרן אָפּגעלײגט אױף שפּעטער: אפֿשר נאָך אַ מאָל אין קעמפּ 
דייוויד, און אפֿשר אין אַ צווייטן שפּיטאָל - כאָטש געוויינלעך ווערן די 
לײַדן פֿון טראָגן גיך פֿאַרגעסן און מע באַקלאָגט זיך אױף די 
אױפֿגעקומענע שװעריקייטן, אויף דעם דערװאַרטן קייזערשניט. 
די הייסע טעג פֿון חוֹדש תּמוז מיט זייערע שװערע היצן, - די 
שווערסטע אין די לעצטע הונדערט יאָר, וי עס פֿאַרזיכערן די פּראָפֿע- 
סיאָנעלע מעטעאָראָלאָגן - האָבן די געמיטער פֿון די פּאַליטישע 
עסקנים און מנהיגים היפּשלעך צערודערט און האָבן צעטרייסלט דעם 
גאַנצן מלוכישן מעכאַניזם אין מדינת ישׂראל. דער שװאַרצער רויך, 
װאָס האָט זיך אױפֿגעהױבן איבער קעמפּ דייוויד, האָט זיך אַרײַני 


212 ערשטער באַנד 


געבאַפּט אין די רעדער פֿון דעם שלום-צוג און זיך צעטראָגן איבער 
אַלע סטאַנציעס דורך וועלכע עס פֿירן די רעלסן און װוּהין עס 
גרייכט דער פֿאַרמאַטערטער שלום-פּראָצעס, וועלכער איז געבליבן 
שטעקן אַזױ נאָענט צום סאַמען שפּיץ פֿון דער שפּיצןךקאָנפֿערענץ. 

אַ דערפֿאָלג פֿון דער קאָנפֿערענץ אין קעמפּ דייוויד האָט אויסגעזען 
וי אַן אוממעגלעכע אױפֿגאַבע, אַזױ וי דאָס וועלן קװאַדראַטיזירן דעם 
קרײַז... דער דורכפֿאַל פֿון דעם פֿערצן-טאָגיקן אָנשטרענג צו לייזן די 
סאַמע קאַרדינאַלסטע פּראָבלעמען פֿון די צװװי נאַציאָנאַלע 
עקזיסטענצן אין דעם לאַנד, איז געווען אומפֿאַרמײַדלעך. כאָטש דער 
שלום" פּראָצעס, אוב מיר זאָלן ציילן זײַנע טעג אָנהייבנדיק פֿון דער 
מאַדרידער קאָנפֿערענץ אין 1991, דויערט שוין איבער 9 יאָר, און זיבן 
יאָר קלאַפּט שוין דער זייגער פֿון אָסלאָ - זעט עס אַלץ נאָך אויס 
היפּער-פֿאַנטאַסטיש צו װעלן לייזן אַזעלכע קאַלאָסאַלע היסטאָרישע 
קאַנפֿליקטן, װי דאָס איז די קאָנפֿראַנטאַציע פֿון צוויי נאַציאָנאַלע און 
דרײַ רעליגיעזע קעגנזעצלעכע לעכצונגען: דער צווייטויזנט-יאָריקער 
יידישער חלום קעגנאיבער די באַגערן פֿון די קריסטן און די . 
פּרעטענסיעס פֿון דעם איסלאַם צו די זעלבע - אָדער שכנותדיקע - 
פֿאַרהײליקטע ערטער און אַביעקטן, דערצו נאָך אָנשליסנדיק צו זיי די 
אַקופּירטע און אַנעקסירטע שטחים פֿון אַראַבישע דערפֿער - 28 
דערפֿער אַרום ירושלים מיט איבער 200,000 פּאַלעסטינער תּוֹשבֿים. 

צווישן די דאָזיקע דערפֿער געפֿינט זיך דאָס דאָרף שואַפֿאַט צוזאַמען 
מיטן פּליטים-לאַָגער מיט זײַנע פּאַלעסטינער פּליטים. 

אויך דאָס מיר אַ ייִדיש הײליקטום... 


וי אויסטערליש זעט אויס דער פֿאַקט, אַז די דרײַ מאָנאָטעיסטישע 
רעליגיעס - וועלכע זענען אױפֿגעשטאַנען קעגן די געצנדינערישע 
גלויבנס און פֿירונגען פֿון די פֿאַרצײַטישע פֿעלקער, האָבן איבער- 
גענומען פֿון זי דעם קולט פֿון מקריבֿ זײַן קרבנות אױפֿן מזבח פֿון 
פֿאַרהײליקטע קבֿרים און דענקמעלער. 

װײַל - דאָס איז דער אייגנטלעכער זין פֿון דער געװאַלדיקער 
קעגנערשאַפֿט פֿון דער רעכטער אָפּאָזיציע צוזאַמען מיט די רעליגיעזע 
פּאַרטײען, צו יעטוועדער מעגלעכער פּשרה וועגן ירושלים און קעגן 
אַריבערפֿירן די פֿון די אַראַבער באַװױינטע פֿאָרשטעט און דערפֿער 
אַרום דער הױפּטשטאָט צו דער סוּווערעניטעט פֿון דער אױפֿקומענ- 
דיקער פּאַלעסטינער מדינה. עס איז קלאָר, אַז זייער קעגנערשאַפֿט איז 

צו יעטוועדער פּשרה און צו יעטוועדן מוותּר זײַן אויף שטחים - אָבער 
דאָס באַנוצן זיך מיט דער עמאָציאָנעלער און רעליגיעזער באַציונג צו 
ירושלים פֿאַרלײַכטערט די אָנהענגערס פֿון דער ארץ-ישׂראל השלמה 
דאָס מאָביליזירן די קעגנערשאַפֿט צו דעם, װאָס זי רופֿן זדי צעטיילונג 
פֿון ירושלים". האָט זיך דאָך אהוד ברק אויך פֿאַרפֿליכטעט פֿאַר זײַן 
אַרױספֿאָרן קיין קעמפּ דייוויד, אַז ער װועט נישט אײַנגײן אויף קיין שום 
פּשרה אױפֿן חשבון פֿון ירושלים, "די אײביקע הײליקע און נישט 
צעטײלבאַרע הױפּטשטאָט פֿון מדינת-ישׂראל". די אָפּאָזיציע האָט אין 
דעם דורכפֿאַל פֿון קעמפּ דייוויד געזען אַ טראַנסאַטלאַנטישן פּאַטש אין 
פּנים אהוד ברקן. אַנדערע האָבן אָבער געזען אין אים אַן אומגע- 
וויינלעבן דערפֿאָלג פֿון דערנענטערן די אָבסעסיווע "רויטע ליניע" און 
פֿאַרקלענערן ביזן מינימום דעם תּהום צװישן זיי. 

אויף דער הײליקייט פֿון ירושלים צוזאַמען מיט אירע אַראַבישע 
קװאַרטאַלן - איז דורכגעפֿאַלן די קאָנפֿערענץ אין קעמפּ דייוויד, בײי 
דער פֿאַרעקשנטקײט פֿון ביידע צדדים. אָבער די גרויסע פֿראַגע איז - 
נישט ווער װועט טראָגן די אַחריות, נאָר ווער וועט אױסטראָגן די רעזול- 
טאַטן פֿון דעם דורכפֿאַל, וועלכער האָט אַזױ דערפֿרײט די פּאַטריאָטן 
פֿון דער ייִדישער מדינה. 

וי עס זאָל אָבער נישט אױספֿאַלן דער המשך פֿון דעם דראַמאַטישן 
אָנשטרענג און קאַמף פֿאַרן שלום, און וי גרויס עס זאָל נישט זײַן דער 
דורכפֿאַל פֿון אָט דעם אָנשטרענג אױפֿן פּאַלעסטינער שלום-פֿראָנט - 
שוין פֿאַר דער בלויזער כירורגישער אָפּעראַציע פֿון אױסשנײַדן דעם 
אײַטערנדיקן בלאָטער פֿון דרום-לבֿנון און פֿאַר באַפֿרײַען ישׂראל פֿון 
דעם לבֿנונישן קלעם - האָט אהוד ברק פֿאַרדינט אַ "דיינו". 

מיר האָבן שוין אָבער בײַ אַ פֿריערדיקער געלעגנהייט דערמאָנט, אַז 
איין קליינער דורכפֿאַל איז אֶפֿטמאָל מסוגל אָפּצוּװישן אַלע פֿריערדיקע 
דערפֿאָלגן - און אַזױ קען עס אויך זײַן פֿאַרקערט - אויב עס װעט אים 
געלינגען - און מיט אַ נצחון איז נאָך קיינער נישט געבליבן אַלײן... 


אונדזעד שטיקע, פּאַריז סעפּטעמבער 2000 


"ראַשומאָן" 


ישט יעדער אױפֿטו האָט דעם זעלבן עפֿעקט און דעם זעלבן מזל. 
בֿ באַזונדערס ווען עס רעדט זיך וועגן מיליטערישע אָפּעראַציעס. ווען 
די רעגירונג האָט, נאָכן ערשטן דורכפֿאַל פֿון דער סעריע מאַסיווע 
רעפּרעסיעס קעגן דער פּאַלעסטינער אינטיפֿאַדע בײַם אָנהייב פֿון איר 
קאַדענץ געהאָט צײַטװײַליק אָנגעװוענדט די פּאַליטיק פֿון אײַנגע- 
האַלטנקײט - האָט דער אַזױגערופֿענער "נאַציאָנאַל-פּאַטריאָטישער 
לאַגער", צוזאַמען מיט די קאַלאָניסטן, די מתּנחלים, דעמאַנסטרירט 
אונטערן דעוויז: "לאָזט דער אַרמײ מנצח זײַן". דער פּרעמיער שרון האָט 
דעמאָלט זײַן אײַנגעהאַלטנקײט קעגנאיבער דעם וילדן טעראָר 
פֿאַרענטפֿערט מיטן דעוויז, אַז /אויך אײַנגעהאַלטנקײט איז כּוֹח". 

איצט אָבער, ווען די רעגירונג האָט פֿאַראָרדנט דער אַרמײי אַרײַנ- 
צומאַרשירן מיטן גאַנצן כּוֹח פֿון אירע שטראָף-עקספּעדיציעס, האָט זיך 
אױפֿגעהױבן אַ ויצעקו: די פּרעסע און דער "פּאָליטישער ראַנג" האָבן 
קריטיקירט די "אומגעלומפּערטקײיט" אין די אָפּעראַציעס פֿון צה"ל: אַז 
די אַרמײ האָט פֿאַרלױרן איר אַמאָליקע אױסטױגעוודיקייט פֿון די 
מיליטערישע אױפֿטוען אױפֿן שטח. זיי טענהן, אַז דער אַרײַנמאַרש מיט 
די טאַנקן און אינפֿאַנטעריע אין די פּאַלעסטינער שטעט און יישובֿים, 
דאָס באַלאַגערן אַראַפֿאַטן אין ראַמאַללאַ, און דאָס באָמבאַרדירן פֿון 
העליקאָפּטערס און קריגס-עראָפּלאַנען די שטאַבן און קאָמאַנדעס פֿון 
די פּאַלעסטינער מיליציעס און די פֿאַרװאַלטונגס-בנינים פֿון דער 
אינסטאַנץ - דאָס אַלץ האָט פֿאַרפּלאָנטערט אונדזער פּאָזיציע און 
פֿאַרטיפֿט דעם זומפּ, אין וועלכן מיר וװערן אַלץ מער און מער 
אַרײַנגעשלעפּט. און גאר באַזונדערס אין אַנבליק פֿון דער זיך 
מערנדיקער צאֶל קרבנות פֿון דעם נישט אױפֿהערנדיקן טעראָר. 
פּאַראַלעל צום אױפֿלעב פֿון דער אידייע פֿון טראַנספֿער, הייבט אויך זיך 
אָן אױפֿצוּװועקן פֿון זײַן טראַומאַטישן שאָק דער לינקער לאַגער, מיטן 
אױפֿדעקן די פֿאַרשײדענע װערסיעס פֿון די דורכגעפֿאַלענע 

פֿאַרהאַנדלונגען אין קעמפּ דײוויד און פֿון די נישט דערגאַנצטע 
געשפּרעכן אין טאַבאַ. דער נעפּל אַרום די רעזולטאַטן - אָדער, 
ריכטיקער: די נישט-רעזולטאַטן - פֿון די צוויי וויכטיקע קאָנפֿערענצן, 
האָט געהאָלפֿן אהוד ברקן און דעם רעכטן לאַגער אײַנצופֿלאַנצן אין 
מוֹח פֿונעם פֿאָלק דעם מיטאָס, אַז "אין קעמפּ דיוויד האָט מען 
אַראַפֿאַטן געגעבן אַלץ, און ער האָט די 'מתּנה' אָפּגעװאָרפֿן". דער 
דאָזיקער מיטאָס איז אױפֿגעקומען דערפֿאַר, װײַל עס זענען אין קעמפּ 
דייוויד און אין טאַבאַ נישט געװאָרן געחתמעט קיין פֿאַרפֿליכטנדיקע 
דאַקומענטן. איצט ווערט דער מיטאָס ביסלעכװײַז צעטרייסלט, מיטן 
פֿאַרעפֿנטלעכן די רעװעלאַציעס פֿון די באַטײליקטע אין בײדע 
קאַנפֿערענצן - דעם אַמעריקאַנער שליח ד"ר ראָבערט מאַלי, װוי אויך 
די דערשינענע ביכער פֿון ד"ר יוסי ביילין און פֿון אהוד ברקס ספּעציעלן 
שליח, אַדוו' גלעד שר. 

וי באַװוּסט, איז נאָכן דורכפֿאַל פֿון דער קאָנפֿערענץ אין קעמפּ 
דייוויד, און צומאָרגנס נאָכן אױפֿמאַרש פֿון אַריאל שרון אױפֿן הר הבית 
דעם 27סטן סעפּטעמבער 2000, אױסגעבראָכן די "אינטיפֿאַדע פֿון על 
אַקסאַ'? אין יאַנואַר 2001 זענען אין טאַבאַ, אויף דער עגיפּטישער זײַט 
פֿון דער גרענעץ נעבן אילתּ, באַנײַט געװאָרן די געשפּרעכן און ס'איז 
דערגרייכט געװאָרן א באַדײַטנדיקער פֿאַרשריט. זיי זענען אָבער 
געװאָרן אָפּגעשטעלט דורך אהוד ברקן צוויי װאָכן פֿאַר די װאַלן (פֿון 
6טן פֿעברואַר 2001), אין וועלכע ער האָט געװאָלט קריגן "אַ באַנײַטן 
מאַנדאַט" צו רעזומירן די געשפּרעכן און צו שליסן דעם שלום - לויטן 
מאָדעל, וועלכן קלינטאָן האָט פֿאָרגעשטעלט אין קעמפּ דייוויד, און 
לייזן די באַװאָרענישן פֿון ביידע צדדים. ער האָט דעם באַנײַטן מאַנדאַט, 
וי באַװוּסט, נישט באַקומען: דער מאַנדאַט איז אַריבער צו שרונען. 

דער אָנגייענדיקער מיטאָס וועגן דער סיבה פֿונעם צוזאַמענברוך פֿון 
דעם שלום-פּראָצעס, וועלכן דער רעכטער לאַגער האָט באַצײכנט - 
און זעצט אים פֿאָר צו באַצײיכענען - װי דעם "טויט פֿון אָסלאַ'/ האָט 
פֿאָריקע װאָך באַקומען אַ באַזונדערס וועזנטלעכן קלאַפּ - כאָטש ער 
איז פֿאַרטױבט געװאָרן פֿון די אָנגײענדיקע קאַנאָנאַדעס אין דעם 
באַװאָפֿנטן געפֿעכט מיט די פּאַלעסטינער - מיטן פֿאַרעפֿנטלעכן (אין 
"הארץ" פֿון 14.02.2002), 13 חדשים נאָך דער קאַנפֿערענץ אין טאַבאַ, 
דעם "דאָקומענט פֿון מיגעל מאַראַטינוס", דעם פֿאָרשטײער פֿון דער 
אײראָפּעישער אוניע װי אַן אָבסערװאַטאַר אין די געשפּרעכן אין 
טאַבאַ. 

דער דאָזיקער דאָקומענט ווערט באַצייכנט װי א "2288 אסא" און 
ווערט באַטראַכט וי אַ באַגלײבטער רעגיסטער פֿון די שטעלונגען פֿון 
ביידע צדדים אין דעם לעצטן דינגעניש ערבֿ דעם אָט-אָט-אָט שוין 
דערגרייכטן - און טראַגיש פֿאַרטאַכליעװעטן- שלום, איז אָבער דורך די 
פּאָליטישע אָבסערװאַטאָרן באַצײיבנט געװאָרן װי "נאָך אַ בלעטל פֿון 
דעם 'ראַשומאַן פֿון טאבאַ". 

"ראַשומאָן" איז געװאָרן אַ היסטאָרישער און אַ פֿילאָזאָפֿישער באַגריף 
- מיט א ווייטיקלעכן אַבסטראַקטן מוסר השׂכּל פֿאַר אונדזער קאָנקרעטן 
עקזיסטענציאַלן ענין. דאָס איז דער נאָמען פֿון דעם באַרימט געװאָרענעם 
יאַפּאַנישן פֿילם פֿון דעם נישט לאַנג פֿאַרשטאַרבענעם פֿילם-רעזשיסער 
קוראָסאַואַ. אין דעם פֿילם, וועלכער ברענגט אַרױס פֿיר פֿאַרשײדענע, 
לרובֿ קעגנזעצלעכע ווערסיעס, פֿיר שילדערונגען פֿון פֿיר עדות פֿון אַ 
פֿאַרגװאַלדיקונגס-אַקט, ווערט אױפֿגעװיזן, אַז יעדער איינער האָט זײַן 
אייגענעם אמת, און אַז קיין אַבסאָלוטער אמת איז נישט פֿאַראַן. 

און וי אַזעלכער, וי "נאָך אַ בלאַט פֿון דעם ראַשומאָן", װעט שוין 
אַרײַן אין דער געשיכטע און אין דעם קאָלעקטיוון באַװוּסטזײין דער 
געראַנגל פֿאַרן שלום - און וי נאָך אַ פֿאַרפּאַסטע געלעגנהייט א סוף צו 
מאַכן צו דער כראָנישער מלחמה פֿאַרן קיום פֿון מדינת-ישׂראל. 


פֿאָדזעדש?, 22-סטער פעברואַר 2002 


משה סחר : 


אַן אויסניכטערונג אויף ראַטעס 


// שי י איצטיקע לאַגע, אויב זי וועט װײַטער אַזױ אָנהאַלטן, וועט פֿירן 

ד צום פֿאַרלירן ישׂראל װי אַ יידישע מדינה. מיר דערנענטערן זיך 
צו דעם מאָמענט, ווען ישׂראל װעט אַװועקגעשטעלט װערן פֿאַר אַ 
סטראַטעגישער אַנטשײידונג. מיר דערנענטערן זיך צו דעם פּונקט, ווען 
אַלץ מער און מער פּאַלעסטינער װעלן זאָגן: מיר זענען מסכּים מיט 
אַבֿיגדור ליבערמאַנען. מע דאַרף נישט קיין פּאַלעסטינער מדינה - מיר 
ווילן נישט מער וי גלײַבכע װאַל-רעכט. 

"אין דעם מאָמענט װעלן מיר פֿאַרלירן אַלץ... די ברירה, פֿאַר 
וועלכער מיר װועלן געשטעלט װערן, װעט זײַן - צוישן דער זשענע- 
ווער פֿאַרשטענדיקונג מינוס, און אַ פֿולן אײנזײַטיקן צוג (צוריקטריט - 
ייל.)... די גרענעצן װעלן זיך אַוודאי נישט דעקן מיט די גרענעצן פֿון 
ארץ-ישׂראל, אין וועלכע מיר האָבן געגלייבט"... 

- אַ טעראָריסטישער אױפֿרײַס פֿון אַ "לעבעדיקער באָמבע", מיט 
צענדליקער קרבנות, האָט נישט געקענט אָנמאַכן אַזאַ סומאַטאָכע, אַזאַ 
שטאַרקע מהומה, װי אָט די דערקלערונג פֿון דעם מיניסטער אהוד 
אָלמערט, דעם שטעלפֿאַרטרעטער פֿונעם פּרעמיער-מיניסטער פֿון 
מדינת-ישׂראל. 

עס זענען שוין געווען אַזעלכע "אַפּיקורסישע" דערקלערונגען פֿון 
פֿירנדיקע פּערזענלעכקייטן אין "ליכּוד" - אָנהײיבנדיק פֿון דעם אַקטיוון 
פֿאָרשטײער פֿון "ליבּוד" אין ירושלימער שטאַטראַט, משה עמירבֿ, 
וועלכער האָט שוין מיט איבער אַ צענדליק יאָר צוריק גערופֿן צו אַ 
פֿאַרשטענדיקונג מיט אַראַפֿאַטן (און איז דערפֿאַר באַזײַטיקט געװאָרן 
פֿון דער פּאַרטײ), דערנאָך די אַרױסטריטן פֿון יצחק מרדכי, דעם געווע- 
זענעם זיכערהייטס-מיניסטער אין דער רעגירונג פֿון נתּניהו, צי פֿון די 
צוויי "פּרינצן" פֿון "ליכּוד" - דעם װעלט-פֿאָרזיצער פֿון ביתּ"ר, געווע- 
זענער מעיאָר פֿון תּל-אָבֿיבֿ און מיניסטער אין דער רעגירונג פֿון "ליכּוד" 
רוני מילוא, וועלכער האָט מיט יאָרן צוריק, נאָך פֿאַר "אָסלאָ', גערופֿן 

אַרױסצוגײן" פֿון עזה; און דן מרידור, דער רעגירונג-סעקרעטאַר בײַ 
יצחק שַמירן און יוסטיץ-מיניסטער אונטער נתּניהו, און אויך פֿון דעם 
אַנדערן געוועזענעם, זייער פּאָפּולערן, מעיאָר פֿון תּל-אָבֿיבֿ, גענעראַל 
(אין רעזערוו), שלמה להט - 'טשיטש". 

זי אַלע געפֿינען זייך איצט אויסער דעם "ליכּוד". 

און - עס זענען דאָך שוין געווען די נאָך האַרבערע דערקלערונגען 
פֿון דעם סאַמען גאָר-גאַרנדיקן מנהיג פֿון "ליכּוד", אַריאל שרון בכבֿוֹדו 
ובעצמו, אַז - "עס איז געקומען די צײַט אַ סוף צו מאַכן צו דער 
אַקופּאַציע... און אַז מיר דאַרפֿן נישט הערשן איבער דרײַ מיט אַ האַלבן 
מיליאָן פּאַלעסטינער? אַז... "סאיז געקומען די צײַט צו צעטיילן דאָס 
לאַנד אױף צוויי מדינות פֿאַר די צוויי פֿעלקער", און אויך, אַז - "די 
עקאָנאָמישע נויט און די זיכערהייט זענען ענג צווישן זיך פֿאַרבונדן"... 

איז דאָך שרון אַוודאי נישט "אַבי ווער': ער איז דאָך דער פּרעמיער- 
מיניסטער פֿון מדינת-ישׂראל, דער גרינדער און קאָמאַנדיר פֿון דער 
קאָמאַנדאָ-אײינהײט 101 אין דער אַרמײ, דער פֿאָטער פֿון די שטראָף- 
עקספּעדיציעס, דער װידערשפּעניקער גענעראַל אין דער יום-כּיפּור- 
מלחמה, מיליטערישער גובערנאַטאָר פֿון דרום-ראַיאָן און פֿונעם 
עזה-שטרײַף און דערנאָך דער קריגס-מיניסטער אין דער צײַט פֿון דער 
לבֿנונישער מלחמה און איר איניציאַטאָר; און, דער עיקר - דער 
"פֿאָטער פֿון דער התּנחלות", פֿון דער דינאַמישער קאַלאָניזאַציע צו 
באַפֿעסטיקן די הערשאַפֿט איבער די דעראָבערטע פּאַלעסטינער שטחים. 
און צום סוף, אַחרון-אַחרון - דער װאָס האָט פֿאַראײניקט דעם "חרות" 
מיט די אַלגעמײנע ציוניסטן און געגרינדעט דעם "ליכּוד", אין וועמעס 
נאָמען ער רעגירט איצט. 

מיט אַזאַ-אַ מיליטאַנטישן "קרעדיט" אין זײַן אַנטי פּאַלעסטינער 
ביאָגראַפֿיע, מיטן צונאָמען "דער בולדאָזער פֿון דער ארץ-ישׂראל 
השלמה" - דווקא אָט דער זעלבער שרון האָט '"אויסגעדרייט דעם 
דישעל" און האָט אַ סוף געמאַכט צום חלום פֿון דער ארץ-ישׂראל 
השלמה, דעם סאַמען יאָדער פֿון דער רעװיזיאָניסטישער אידעאָלאָגיע 
- נאָכדעם װוי ער האָט פֿריער רעזיגנירט פֿון דער מדינה "אויף ביידע 
זײַטן פֿון ירדן", װאָס איז געווען אױפֿגעשריבן אויף דער פֿאָן פֿון 'חרות". 

אָבער, און דאָך - אין קעגנזאַץ צו יענע "כּופֿרים", װאָס זענען 
באַזײַטיקט געװאָרן, אָדער אַליין אַװעק, פֿון "ליכּוד", און אין קעגנזאַץ 
צו יענעם רבין וועלכער איז, װי עס זינגט זיך אין דעם באַקאַנטן לידל, 
"אַרײַן אין װאַסער און איז אַרױס פֿון דאָרט אַ נאַסער" - איז גראָד ער, 

שרון, אַרױסגעקומען פֿונעם װאַסער אַ טרוקענער אין דעם ישׂראלדיקן 
פּסיבאָפּאָליטישן פּאַראַדאָקס. 

דעם תּירוץ און דעם טײַטש פֿון אָט דעם רעטעניש האָבן די 
שרונאָלאָגן און זײַנע פּאַליטישע אױסטײַטשערס געזוכט - און אפֿשר 
געפֿונען - אין דעם פֿאַקט, אַז שרונס אמתדיקע װאָרצלען שטעקן 
אייגנטלעך אין דער אַמאַליקער פּראַגמאַטישער מפּא"י... 

דער זעלבער "ליכּוד", וועמעס העכסטע פּאַרטײיישע אינסטאַנצן 
האָבן באַשלאָסן זיך קעגנצושטעלן דעם געדאַנק פֿון אַ פּאַלעסטינער 
מדינה, האָט געגעבן שרונען דעם מאַנדאַט אױפֿצושטעלן און אָנצופֿירן 
מיט דער רעגירונג. זי האָט אים אָבער, אויף זײַן בפֿירושדיקן פֿאַרלאַנג 
געבונדן די הענט. 

און די רעגירונג - זי פֿאַרלאָזט זיך אויף שרונען, אַז ער וועט וויסן וי 
אַזױ אומצוגיין זײַנע אייגענע פֿאַרפֿליכטונגען און זי צו פֿאַרבײַטן 
יעדעס מאָל אויף אַנדערע... 

אַזױנס האָט אָבער קיינער נישט דערװאַרט פֿון אהוד אָלמערטן, 
דעם שוֹרשדיקן ביתּ"ריסט און רעװיזיאָניסט פֿון די אַלטע גוטע צײַטן, 
דעם שוֹמר פֿון ירושלים, די פֿאַראײניקטע אײביקע הױפּטשטאָט פֿון 
ארץ-ישׂראל, דער װאָס האָט ביז איצט גאָר שאַרף אַטאַקירט יעדן 
געדאַנק וועגן צעטיילן די שטאָט. 

די מאַניפּולאַטיווע "באָמבע", װאָס ער האָט פֿאַריקע װאָך אַרײַנגע- 
װאָרפֿן אינעם פּאַליטישן יאַריד, איז אַ סך מער װײַטגײענדיק, וי שרונס 
דערקלערונגען, אַז ער איז גרייט צו גיין אויף "ווייטיקלעכע פּשרות"? 
גאָר אין די לעצטע טעג האָט שרון דערקלערט - און עס איז נישט 
קלאָר, צי איז דאָס געווען אַ צוזאָג, אָדער אַ דראָונג - אַז ער גרייט 
איצט זײַנע "איינזײַטיקע שריט", אָדער אַפֿילו אַן איינזײַטיקע לייזונג - 
פֿאַר דעם קאַנפֿליקט מיט די פּאַלעסטינער. 

שרון האַלט אָבער זײַנע קאָרטן גוט פֿאַרשטעלט; ווען מען האָט אים 
געפֿרעגט װאָס זענען פֿאַר אים די "ווייטיקלעכע פּשרות', האָט ער 
געענטפֿערט, אַז ער קען נישט אױסזאָגן, אָבער למשל דאָס אַרױסגײן פֿון 
שכם איז פֿאַר אים אַ ווייטיקלעכער פֿאַרלוסט... און װאָס שײַך די 
געפּלאַנטע אײינזײַטיקע שריט, האָט ער זי איין מאָל אַרײַנגערעכנט אין 
די ראַמען פֿון די "וועזנטלעכע פֿאַרלײַבטערונגען" פֿאַר די פּאַלעס- 
טינער, און דעם אַנדערן מאָל װי אַ װאָרענונג, אַז ער װעט האַנדלען 
אייגנהענטיק אויב די פּאַלעסטינער װעלן נישט זײַן גענוג נאָכגיביק צו די 
פֿאָדערונגען פֿון ישׂראל. 

אויך אָלמערט האָט גערופֿן צו אַן אײנזײַטיקער לייזונג. אָבער אין 
קעגנזאַץ צו שרונס פֿאַרנעפּלטע פֿראַזן און לאָזונגען, װאָס קומען אױף 
און פֿאַרשװינדן װי זייף-באַלאָנען, האָט אָלמערט זײַנע "אײינזײַטיקע 
שריט" פּרעציזירט מיט קאָנקרעטע פּאַראַמעטערס, לױט וועלכע די 
צעטיילונג פֿון ארץ-ישׂראל (יאָ, בפֿירוש געזאָגט: "די צעטיילונג"!) װעט 
זײַן לויטן דעמאָגראַפֿישן פּרינציפּ - און דאָס קען זײַן נאָר דורך אױפֿלײיזן 
די איבערן שטח צעװאָרפֿענע ייִדישע זידלונגען און קאָנצענטרירן זי 
אין געדיכטע שטרײַפֿן לענגאויס דער "גרינער ליניע". און דאָס מיינט 
אויך - אַריבערפֿירן צו דער פּאַלעסטינער אינסטאַנץ אויך די אַראַבישע 
ראַנדן פֿון מיזרח-ירושלים. 

דאָס אַלץ, כּדי אין דער מדינה זאָלן זײַן 80 פּראַצענט ייִדן און 20 
פּראַָצענט נישט-יידן, בערך אַזױ װי איצט. אויך ער איז געקומען צום 
אױספֿיר, אַזױ וי זײַן אידעען-חבֿר שרון, אַז "װאָס מען זעט דאָ, זעט מען 
נישט פֿון דאָרט". איצט האָט ער, מיט אַ פֿאַרשפּעטיקנג פֿון 
צענדליקער יאָרן פֿאַרשטאַנען, אַז אָן אַזאַ צעטיילונג װעט דאָס לאַנד 
פֿאַרװאַנדלט װוערן אין אַ בײנאַציאָנאַלער מדינה, אין וועלכער די 
אַראַבער װעלן גאָר גיך ווערן אַ מערהײט, פֿאַרלאַנגענדיק פֿולע 
גלײַכבאַרעכטיקונג אין די שטימען צו דער כּנסת, און - דערנאָך... 


דער דאָזיקער "דערנאָך", די מוֹרא פֿאַר דער צוקונפֿט, איז דאָס געווען 
דער מאַטאָר, װאָס האָט אױפֿגעװעקט און געלאָזט אין אַ דינאַמישער 
באַװעגונג דעם ביז איצט אײַנגעשלאַפֿענעם פּאַליטישן קאָכקעסל, 
נאָכדעם װי די "מאַפּע פֿון די וועגן" האָט אויסגעזען װי זי װאָלט 
אױפֿגעהערט צו שטאַרק צו אינטערעסירן די אַמעריקאַנער מחמת 
זייערע אייגענע צרות אין איראַק. דעם אמתדיקן שטויס האָט אָבער 
געגעבן די "זשענעווער פֿאַרשטענדיקונג", װאָס איז דערגרייכט געװאָרן 
נאָך צוויי יאָר מיפֿולע אונטערהאַנדלונגען און איז גאָר דערפֿאָלגרײַך 
"פֿאַרקױפֿט געװאָרן" דער עפֿנטלעכער מיינונג אויף דער וועלט. 

די פֿאַרשטענדיקונג צווישן די צוויי מאַנשאַפֿטן בראָש מיט ד"ר יוסי 
ביילין און אַבעד ראָבו ווערט דורך זי באַטראַכט נאָר װי אַ מאָדעל, 
אָבער נישט װי אַ פֿאַרפֿליכטנדיקער הסכּם, װײַל זי איז דערגרייכט 
געװאָרן נישט צווישן קאַמפּעטענטע מלוכישע פֿאַרשטײערס. 

זי האָט אָבער באַװיזן - און דאָס איז געווען איר אייגנטלעכער ציל - 
אַז עס איז פֿאַראַן אויף דער פּאַלעסטינער זײַט אַ פּאַרטנער - אין 
קעגנזאַץ צו דער אָן-אױיפֿהעריקער טענה פֿון רעכטן לאַגער. עס איז 

פֿאַראַן מיט וועמען און אויך וועגן װאָס זיך צו דערריידן, און אַז עס קען 
געפֿונען װוערן אַ לייזונג אַפֿילו פֿאַר די סאַמע קאַמפּליצירטסטע און 
אָנגעלאָדנסטע שטרײַט-פּראָבלעמען, נישט געקוקט אויף דער גװאַלט- 
זאַמער קעגנערשאַפֿט מצד די עקסטרעמיסטן פֿון ביידע זײַטן. 

דער גרויסער "חסרון" פֿון דער פֿאַרשטענדיקונג באַשטײט אין דעם, 
װאָס זי איז ממש אידעאַל, און דערפֿאַר טאַקע - נישט רעאַל אין די 
הײַנטיקע באַדינגונגען פֿון דעם צעפֿלאַמטן קעגנזײַטיקן שאָװויניזם. 

איינע פֿון די עיקרדיקע טענות פֿון אירע קעגנערס איז די נישט 
לעגיטימקייט פֿון אָנשפּאַרן זיך אויף דער פֿינאַנסיעלער הילף מצד 
פֿרעמדע פֿאַקטאָרן - דערונטער די אינסטאַנצן פֿון דער אײראָפּעישער 
אוניע און די שװײיצאַרישע רעגירונג, וועלכע האָט אָנגעבאָטן איר 
פּאַטראַנאַזש איבער דער פֿרידלעכער פֿאַרשטענדיקונג, וי זיי טוען דאָס 
פֿאַר אַ סך אַנדערע פּראָיעקטן פֿאַר פֿרידלעכער צזאַמענאַרבעט 
צווישן פֿעלקער און פֿאַרן שלום. דאָס איז אַ געבענטשטע הילף, פֿאַר 
וועלכער די בײַשטײַערס דאַרפֿן ווערן באַלױנט; דאַקעגן די העצערס און 
די מלחמה-צינדערס - זי דאַרפֿן ווערן באַשטראַפֿט. 

דער פּחד פֿאַר דער דעמאָגראַפֿישער געפֿאַר, װאָס איז עלול צו 
באַדראָען די דעמאָקראַטיע אין לאַנד צוזאַמען מיט דער מדינה, האָט 
אין אַ גרויסער מאָס אױפֿגעװעקט די באַפֿעלקערונג פֿון איר פּאַראַלי- 
זירנדיקער אַפּאַטיע און האָט סטימולירט אַ גרויסע צאֶל פּערזענלעב- 
קייטן, בראָש מיט די "פּענסיאָנירטע" זיכערהײטסלײַט, אַרוסצוקומען 
מיט זייער ס.אָ.ס. - אַלאַרם, אַז די מדינה געפֿינט זיך אין אַ געפֿאַר און אַז 
די פּאָליטיק פֿון דער רעגירונג, וועלכע שטיצט די אויסברייטערונג פֿון 
דער אַקופּאַציע, און איר באַציונג צו דער אַקופּירטער באַפֿעלקערונג, 
זי פֿירט דאָס לאַנד צו אַ קאַטאַסטראָפֿע. אַזױ בפֿירוש. 

אַפֿילו אויך דער שעף פֿונעם גענעראַל-שטאָב - אין אַקטיוון דינסט - 
רב-אלוף משה יעַלון, האָט געלאָזט הערן די זעלבע װאָרענונג, אַז די 
האַנדלונגען פֿון פּאָליטישן ראַנג באַדראָען די מדינה און פֿירן זי צו אַ 
קאַטאַסטראַפֿע. 

אַ שרעקלעכע אַפּאָקאַליפּטישע וויזיע פֿון די קאַפּיטאַנען פֿון דער 
מלוכישער שיף. 

דער ערשטער סימן פֿון דער אױפֿװאַכנדיקער אָפּאָזיציע איז געווען 
די מאַסן-באַטײליקונג אין דער מאַניפֿעסטאַציע אין תּל-אָבֿיבֿ אין 
יאָרטאָג פֿון דעם מאָרד פֿון יצחק ראַבין. דערנאָך איז געקומען דער 
אױפֿטריט פֿון די פֿיר געוועזענע אָנפֿידערס פֿון דעם מיליטערישן און 

ציווילן געהיים- און אינפֿאָרמאַציע-דינסט (אמ"ן, "מוסֵד, שב"בּ; איינער 
פֿון זי האָט נאָרװאָס אויך פֿאַרענדיקט זײַן דיפּלאָמאַטישן דינסט װי דער 
אַמבאַסאַדאָר אין דענעמאַרק) מיט זייער בשתּפֿותדיקן אַלאַרם- 
אינטערוויו פֿאַר "ידיעות אַחרונות'; דער הסכּם-מאָדעל צװוישן דעם 
געוועזענעם שעף פֿון שב'כּ, עמי אילון, און דעם פּאַלעסטינער מנהיג, 
פֿראָפֿי סערי נוסייבאַ פֿון מיזרח-ירושלים, וועלכע האָבן אױפֿגעזאַמלט 
דורכן אינטערנעט אונטערשריפֿטן פֿון הונדערט-טויזנט ישׂראלים און 
איבער זעכציק-טויזנט פּאַלעסטינער. און - אויך די מתּנחלים זענען 
אַרױס מיט זייערס אַן אימפּראָװויזירטן פּראָיעקט פֿון אַ "שלום-אָפּמאַך" 
מיט א מוניציפּאַלער אױטאָנאָמיע און באַגרענעצטע בירגערלעכע 
רעכט פֿאַר די פּאַלעסטינער אין דער ארץ-ישׂראל השלמה... 

צי װעט פֿון דעם אַלעמען עפּעס אַרוסקומען? - פֿרעגן מענטשן אין 
גאָס, אין שפּײַזדקראָם, אין אױטאָבוס. 
דערװײַל זענען דאָס נאָך אַלץ בלויז רייד, ווערטער. ווערטער האָבן 
אָבער זייער באַזונדערע דינאַמיק: זיי קענען זײַן פּוסטע זײפֿןבלאָזן, זי 
קענען צומאָל דינען צו פֿאַרדעקן די כּוונות. 

זיי קענען אָבער אויך װוערן אַ כּוֹח װאָס צינדט אָן, װאָס װועקט און 
מאַנט און װאָס קען צומאָל אויך אױפֿטרײסלען אַ וועלט... 


פאָרוזערטק, 8-טער אַקטאָבער 2005 


ווען דער שׂכל קומט צו שפּעט 
אָדער: דער שפּאַס פֿון דער געשיכטע 


יינע פֿון די טראַומעס, פֿון וועלכע עס לײַדט געוויינלעך אַ זשור- 

א נאַליסט, אַ צײַטונגס-רעפּאָרטער, איז - די מוֹרא ער זאָל חלילה 
נישת פֿאַרשלאָפֿן קיין "סקופּ, נישט אַדורכלאָזן אַן עקסקלוסיווע 
ידיעה, אַ סענסאַציע, אַ װיכטיקע נײַעס בכלל. באַזונדערס באַציט זיך 
דאָס צו אַ רעפּאַרטער, אָדער אַ פּובליציסט אין אַ פּעריאָדישער 
אױסגאַבע, אויב ער באַשעפֿטיקט זיך אין זײַן שרײַבן מיט אַקטועלע 
ענינים. און גאָר באַזונדערס פֿון אַזאַ לאַנד וי ישׂראל, װאָס פֿאַרנעמט 
איינס פֿון די ערשטע ערטער אויף דער וועלט אין דער פּראָדוקציע פֿון 
פּאַליטישע נײַעסן. 

דער דאָזיקער "פּראָדוקציע- צװײַג" איז אפֿשר דער איינציקער, װאָס 
לײַדט נישט פֿון קיין קריזיס אין אונדזערע קריטישע טעג... 

דאָס פֿאַרשלאַָפֿן אָדער פֿאַרשפּעטיקן אַ געשעעניש קען אפֿשר 
ברענגען שאָדן דעם זשורנאַליסט, וועלכער האָט נישט "צוגעשטעלט 
באַצײַטנס די סחורה". אַ סך ערגער איז אָבער ווען דאָס זעלבע איז נוגע 
די פּאַליטיקער, די מלוכה-לײַט, און גאר באַזונדערס דעם ראש פֿון אַ 
מדינה, טאָמער פֿאַרשפּעטיקט ער די באַן פֿון די אַנטװיקלונגען. 

אין אַזא פֿאַל איז ער עלול צו פֿאַרלירן דעם רודער, און די 
איניציאַטיוו איז עלול אַריבערצוגײן אין די הענט פֿון דעם קעגנער - װױ 
דאָס איז געשען איצט מיטן אײַנשטעלן דעם פֿײַער-איבעררײַס צווישן 
דער פּאַלעסטינער אינסטאַנץ און די טעראָריסטישע אָרגאַניזאַציעס. 

אַזאַ פֿאַרשפּעטיקן די באַן פֿון די געלעגנהייטן קען קאָסטן מער װי די 
צוויי טויזנט מענטשלעכע לעבנס - פֿון איבער 800 ישׂראלים און 1200 
פּאַלעסטינער - אין די ביז איצט טויזנט טעג פֿון דער נאָרװאָס, װי מען 
מיינט, פֿאַרענדיקטער "אינטיפֿאַדע פֿון על-אַקסאַ". 

אָבער די װאָס האָבן אין דעם פֿאַל איבערגענומען דעם רודער און די 
איניציאַטיוו פֿון די אַנטויקלונגען, זענען גאָר... צוויי באַרימטע אַרעס- 
טאַנטן, װאָס איינער פֿון זי זיצט אין זײַן פּאָליטישן הויז-אַרעסט אין דער 
"מוקאַטאַ" אין ראַמאַללאַ, און דער אַנדערער - אין דער ישׂראלדיקער 
טורמע. איר װועט שטוינען - זייערע נעמען זענען: יאַסער אַראַפֿאַט און 
מאַרואַן באַרגוטי. 

איר װעט אָבער נאָך מער שטוינען דערהערנדיק, אַז דער דריטער 
שותּף צו דער טראַנזאַקציע איז - דער מנהיג פֿון "כאַמאַס', דער שייך 
אַכמעד יאַסין... אַזאַ איז זי, די איראָניע פֿון גוֹרל, אָדער - דער שפּאַס 
פֿון דער פֿאַנטאַסטישער ווירקלעכקייט. 

געדענקט איר נאָך די בילדער פֿון די היסטאָרישע דרײַלינגס, װאָס 
האָבן אַראָפּגעשטראַלט פֿון די צײַטונגען נאָך יעדן דערגרייכטן הסכּם 
אין מיטעלן מיזרח? דאָס בילד פֿון בעגין-קאַרטער-סאַדאַט, מיט 25 יאָר 
צוריק, און פֿון ראַבין-קלינטאָן-אַראַפֿאַט, מיט צען יאָר צוריק? הײַנט, 
שטעלט אײַך פֿאָר, שײַנט אַראָפּ פֿון דער היגער פּאָפּולערסטער צײַטונג 
"ידיעות אַחרונות" דאָס בילד פֿון דעם נײַעם דרײַלינג אין די נײַעס, 
כאָטש זיי זענען נאָך ביז איצט פּערזענלעך זיך נישט צונױפֿגעקומען: 
דער שייך אַכמעד יאַסין פֿון "כאַמאָס', דער פּאַלעסטינער רעגירונגס- 
שעף אַבו-מאַזען, און דער פּרעמיער-מיניסטער אַריאל שרון. 

ווער װייסט, אפֿשר װאַרט אויך אױיף זיי דער נאַבעל-פּרײַז פֿאַר 
שלום, אַזױ װי עס האָבן אים באַקומען זייערע פֿאָרגיערס, דל צַװויי 
פֿריערדיקע באַרימטע דרײַלינגס. װער קען דען וויסן די פֿאַרבאַרגענע 
וועגן און די פֿאַרהױלענע שפּאַסן פֿון דעם שׂר פֿון דער געשיכטע... 

אַזעלכע טראַגישע שפּאַסן, װאָס מען רופֿט זי "די איראָניע פֿון דער 
געשיכטע", זענען נישט קיין פּראָדוקט פֿון דער הוילער פֿאַנטאַזיע, נאָר 
לאָגישע רעזולטאַטן פֿון די צוגן אױפֿן פּאַליטישן שאַכברעט. קיינער איז 
נישט קיין נבֿיא, כּדי גענוי פֿאַרױסצזאָגן װאָס עס װעט זײַן; אָבער 
קיינער איז אויך נישט אַזאַ גרויסער חכם ער זאָל קענען צוריקזאָגן װאָס 
עס װאָלט געשען, טאָמער... עס זענען אָבער פֿאַראַן אױסגעפּרוּווטע 
לאָגישע מיטלען צו פֿאַרמײַדן געפֿאַרן און נישט צו לאָזן אַראָפּפֿירן אַ 
פֿאָלק און אַ מדינה פֿון איר גלײַבן וועג, נישט צו לאָזן זי פֿאַרפֿירט צו 
ווערן פֿון לונאַטישע און משיחישע פֿאַנטאַזיעס. 

מיט יאָרן צוריק, פֿאַר דער שלום-קאָנפֿערענץ אין מאַדריד און פֿאַר 
אָסלאָ, ווען אש"ף (אָדער פּל"אָ, בלע"ז) איז געווען פּסול-טריפֿה און ווער 
סהאָט זיך פֿאַטאָגראַפֿירט מיט זיַנע מענטשן איז געװאָרן באַשטראַפֿט - 

האָבן די, װאָס פֿון אַ געוויסן לאַגער רופֿט מען זי הײַנט "די פֿאַרברעכערס 
פֿון אַסלאָ" געװאָרנט, אַז ער עס איז נישט גרייט צו רעדן מיטן פּל"אָ, װועט 
נאָך זײַן געצווונגען צו רעדן מיטן "כאַמאַס'/, און אױב מען װיל נישט 
פֿאַרהאַנדלען מיט אַראַפֿאַטן, װועט מען צום סוף נאָך מוזן פֿאַרהאַנדלען 
מיט אַכבמעד יאַסין, דעם פֿידער פֿון דעם טעראָריסטישן 'באַמאַס". 

דער שׂכל, װי מיר זעען, איז אַ קריכער, ער קומט אַלעמאָל צו 
שפּעט. אָבער דער װאָס פֿירט דעם רודער פֿון אַ מדינה מוז אײַנשטעלן 
זײַן מוֹח אױף דער געהעריקער שנעלקײט, כּדי צו דעריאָגן די 
אַנטװיקלונגען און צו פֿאַרמײַדן די געפֿאַרן. אַזױ װי אַ שאַפֿער, װאָס 
לערנט "דעפֿענסיווע שאָפֿערײַ", כּדי צו פֿאַרשטײן די כּוונות פֿון דעם 
װאָס פֿאָרט פֿאַר אים - אַזױ דאַרף אויך אַ מדינה-פֿירער פֿאַרשטײן און 
פֿאַרױסזען די פּאָטענציעלע גענג פֿון דעם באַדראָענדיקן פֿײַנט. קיין 
סימפּאַטישן שׂוֹנא האָבן מיר נישט, אָבער ער, אַראַפֿאַט, האָט זיך 
דערװאָרבן בײַ די פּאַלעסטינער די העכסטע אױטאָריטעט, און װאָס 
שטאַרקער עס איז געווען דער דרויסנדיקער דרוק, מיט מיליטערישן 
כּוֹח, צי מיט עקאָנאָמישע און אַנטי הומאַניטאַרע רעפּרעסיעס אָדער 
פּאָליטישן באַיקאָט - אַלץ שטאַרקער איז געװאָרן זײַן אױטאָריטעט בײַ 
די פּאַלעסטינער. 

איך בין נישט זיכער, צי אַן אַנדערער פּאַלעסטינער מנהיג - חוץ 
אפֿשר ד"ר סערי נוסייבאָ מיט זײַן שמאָלן קרײַז ליבעראַלע אינטע- 
לעקטואַלן - װאָלט אַנדערש רעאַגירט אויף אהוד ברקס קאָמאַנדאָ- 
פּאָליטיק בײַם דיקטירן די תּנאִים פֿון דער שלום-פֿאַרשטענדיקונג אין 
קעמפּ-דײיװיד, וועלנדיק אין צען טעג לייץ אַ קאַנפֿליקט פֿון איבער 
פֿופֿציק יאָר - דאָס פּראָבלעם פֿון די פּליטים. ביז דאַן האָט אַראַפֿאַט, 
באָטש אַ האַרטנעקיקער פֿאַרהאַנדלער, זיך אויך אַרױסגעװיזן נישט 
זעלטן וי אַ פּראַגמאַטישער פּאַליטיקער. דאָס פֿאַרשפּאַרן אים אין דער 
מוקאַטאַ אין ראַמאַללאַ װי אַ טייל פֿון שרונס אַלטן חשבון נאָך דעם 
לאַנגיאָריקן געיעג נאָך אים, און דאָס פּראַקלאַמירן אים אַלס '"נישט 
רעלעװאַנט", אַפֿילו מיט דער אונטערשטיצונג פֿון פּרעז' בוש - האָט 
אַראַפֿאַטן געמאַכט פֿאַר נאָך מער רעלעװאַנט אין די אויגן פֿון זײַנע 
פּאַלעסטינער פֿאַרערערס, וי איראָניש דאָס זאָל נישט קלינגען. 

אָבער דאָס זעלבע װאָס אַבא אבֿן האָט זײַנערצײַט געזאָגט אויף די 
אַראַבער, אַז "זי האָבן קײינמאָל נישט פֿאַרפּאַסט קיין געלעגנהייט צו 
פֿאַרפּאַסן אַ געלעגנהייט", קאָן מען הײַנט, ליידער, זאָגן אוף דער 
רעגירונג פֿון ישׂראל, און דאָס איז נוגע אויך צו אַראַפֿאַטן און צו דער 

פּאָזיציע פֿון ישׂראל קעגנאיבער דער אַראַבישער וועלט. 

מיט קרובֿ אַנדערטהאַלבן יאָר צוריק האָט די רעגירונג פֿון שרון 
פֿאַרװערט אַראַפֿאַטן צו פֿאָרן קיין ביירוט, כּדי זיך צו באַטײליקן אין 
דער סעסיע פֿון דער אַראַבישער ליגע. פֿאַר ישׂראל האָט די דאָזיקע 
סעסיע געקענט דאָבן אַ היסטאָרישן באַטײַט, און אַראַפֿאַטס 
באַטײליקונג, װי דער פֿאָרשטײער פֿון דער פּאַלעסטינער אינסטאַנץ, 
װאָלט געשאַנקען ישׂראל אַ קאָלאָסאַלן פּאָליטישן געווינס - מחמת 
אויף אָט דער סעסיע פֿון דער אַראַבישער ליגע איז געװאָרן אַקצעפּ- 
טירט דער שלום-"פּלאַן פֿון סאַוד-אַראַבישן קרױינפּרינץ אַבדאַללאַ, װאָס 
האָט מבֿטל געמאַכט, צום ערשטן מאָל נאַך 35 יאָר, די "דרי לאיון" 
קעגן ישׂראל: נישט אַנערקענען, נישט פֿאַרהאַנדלען און ניט שליסן מיט 
איר קיין שלום. אָבער שרון האָט זיך קעגנגעשטעלט סײַ דעם אַרױספֿאָר 
פֿון אַראַפֿאַטן קיין ביירוט, און סײַ דעם סאוד-אַראַבישן שלום-פּלאַן. 

אַנדערטהאַלבן יאָר שפּעטער איז דער נישט רעלעװאַנטער אַראַ- 
פֿאַט געווען אַקטיוו אַנגאַזשירט אין אויסאַרבעטן און פֿאָרמולירן די 
"הודנאַ" צװוישן די טעראָר-אָרגאַניזאַציעס און דער פּאַלעסטינער 
אינסטאַנץ װי איר פֿאַרזיצער, כאָטש ער איז צו די פֿאָרמעלע אונטער- 
האַנדלונגען אין קאַיראָ נישט געװאָרן פֿאַרבעטן. און דער סאַודי- 
אַראַבישער שלוםפּלאַן, וועלכן שרון האָט אָפּגעװאָרפֿן און אים 
פֿולשטענדיק איגנאָרירט - איז דערשינען וי אַן ערנסטער עלעמענט פֿון 
פּרעז' בושס "װעגן-מאַפּע', וועלכע שרון און זײַן רעגירונג האָבן 
בלית-ברירה אָנגענומען און אַדאָפּטירט. 

מיט אייניקע יאָר צוריק, אונטער דער רעגירונג פֿון בנימין נתּניהו, 
האָט דער "מוסד" געמאַכט אַ פּרוּוו צו ליקווידירן פֿיזיש אין רבת-עמון 
דעם פֿאַרטרעטנדיקן אָנפֿירער פֿון "כאַמאָס", מאַשאַל, בעת דער פֿירער 
פֿון אָט דער פֿונדאַמענטאַליסטישער באַװעגונג, דער שייך אַכמעד 
יאַסין, איז געזעסן אין דער ישׂראלדיקער תּפֿיסה מיט אַ שװערן 
לאַנגיאָריקן אורטייל. דער פּרוּוו פֿון דעם אַטענטאַט האָט זיך נישט 
אײַנגעגעבן, און פֿאַר זײַן דורכפֿאַל האָט ישׂראל באַצאָלט אַ טײַערן 
פּרײַז: דער "מוסד" האָט געמוזט אױסליפֿערן דעם ירדנישן געהיימדינסט 
דעם געהיימען קאָד פֿון דעם סם, װאָס האָט געדאַרפֿט אומברענגען 
מאַשאַלן, וי אויך די רפֿואה אים צו רעטן, און, דער עיקר - ישׂראל איז 
געװאָרן געצווונגען צו באַפֿרײַען אַ צאָל מנהיגים פֿון "כאַמאַס" בראָש 
מיטן שייך יאַסין גוֹפֿא און צו פֿאַרזיכערן זײַן אומבאַרירלעכקייט אין עזה. 

איצט האָט דער זעלבער "כאַמאַס"-פֿירער מאַשאַל, נאָכן באַזעצן 

זיך אין דמשׂק, געפֿירט פֿון דאָרטן די פֿאַרהאַנדלונגען מיט מאַרואַן 
באַרגוטי, וועלכער װאַרט אין דער ישׂראלדיקער טורמע אױיף זײַן 
מישפּט, בײַ דער פֿאַרמיטלונג פֿון באַרגוטיס אַדװאָקאַט - וועגן דער 
"הודנאַ", אונטער דער השגחה פֿון דעם שייך אַכמעד יאַסין אין עזה... 

אין גאַנג פֿון דער אינטיפֿאַדע זענען די מערסטע טעראָר-מערדע- 
רײַען געװאָרן דורכגעפֿירט דורך דעם "כאַמאַס', וועמענס כּוֹח איז אֵן 
אױפֿהער געשטיגן אין זבות פֿון זײַן טעראָריסטישער אַקטיוויטעט. אָבער 
דער דעמאָלטיקער שעף פֿון גענעראַל-שטאַב און איצטיקער קריגס- 
מיניסטער, גענ' שאָול מופֿז, האָט געריכטעט די מאַסיווע מיליטערישע 
שטראָף-אָפּעראַציעס - נישט קעגן "כאַמאַס', נאָר קעגן דער פּאַלעסטי- 
נער אינסטאַנץ, צעשטערנדיק פֿולשטענדיק איר גרונט-סטרוקטור: אין 
איר האָבן שרון, מופֿז און די רעגירונג פֿון "ליכּוד" געזען אַ גרעסערע 
געפֿאַר, וי אין דעם "כאַמאָס". 

זייער ציל איז געווען - ליקווידירן די פּאַלעסטינער אינסטאַנץ, כּדי צו 
קענען דיקטירן די צוקונפֿטיקע גרענעצן פֿון דער באַגרענעצטער 
פּאַלעסטינער אױטאַנאָמיע לוט שרונס מאַפּע פֿון קאַנטאַנען. אַזױ אַרום 
איז די פּאַלעסטינער אינסטאַנץ געבליבן מאַכטלאָז נישט נאָר קעגן ישׂראל, 
נאָר אויך קעגן דעם פֿאַרשטאַרקטן "כאַמאַס" און דעם 'מוסולמענישן 
דזשיהאַד". נישט קענענדיק זי באַזיגן און אַנטװאָפֿענען, װי עס פֿאַר- 
לאַנגט די רעגירונג פֿון ישׂראל, זענען זי געװאָרן אַרײַנגענומען אין דער 
קאָאַליציע און געװאָרן - דורך דער "הודנאַ" - שותּפֿים צו דער מאַכט, און 
אַזױ אַרום אויך אומדירעקט - שותּפֿים צום געגאַרטן פֿײַער-איבעררײַס. 

אַזױ חזרט כּסדר זיך איבער דער פּרוּו, װאָס איז געמאַכט געװאָרן 
מיט צען יאָר צוריק און איז געװאָרן געשטרויכלט אין מיטן זײַן פֿאַר- 
ווירקלעכונג. דער וועג צו דער דערלייזונג איז נאָך װײַט. יעדע רעגירונג 
קומט מיט אירע רעצעפּטן. 

די רפֿואה װאָס שרון האָט אָנגעװענדט, האָט ביז איצט נישט 
געהאָלפֿן. לייגט מען דעריבער די האָפֿענונגען אויף די אַמעריקאַנער. 
פֿון זי איז אָפּהענגיק די הצלחה פֿון דעם איצטיקן פּרוּוו, וועלכער קען 
ווערן אַ היסטאָרישער קער-פּונקט. 

דערװײַל אָבער האָבן נאָך דאָס װאָרט די סקעפּטיקער. צום 
פֿאַרשפּעטיקן די באַן איז קײינמאָל נישט צו שפּעט... 


פאָרוזעדשק, 4-טער יולי 2003 


דשר היסטאַרישער תיקון-טעות 


י היסטאָריע האָט דאָס רעכט זיך צו באַקלאָגן פֿאַר אירע ממונים 
יי דער אינפֿלאַציע פֿון דעם דאָזיקן באַגריף: צוליב זײַן אָפֿטן 
באַנוץ און דעם אָפֿטן מיסברויבן מיט אים, האָט ער שוין פֿאַרלױרן זײַן 
רעאַלן ווערט. אַזױ וי דאָס װאָרט "שלום", װאָס איז געװאָרן אַ ביליקע, 
אַ שטאַרק אָפּגעריבענע מטבע. 

דער באַקאַנטער ישׂראלדיקער שרײַבער א. ב. יהושוע איז די טעג 
געפֿרעגט געװאָרן, צי דאָס ענדגילטיקע באַשטעטיקן דורך דער 
רעגירונג דעם באַשלוס אירן צו עװאַקױַרן די 26 יידישע קאַלאָניעס פֿון 
דעם עזה-שטרײַף און פֿון צפֿון-שומרון איז טאַקע אַ "היסטאָרישער 
אַקט", װי ער איז געװאָרן פֿאָרגעשטעלט דורך דער ישׂראלדיקער 
מעדיאַ - האָט ער געענטפֿערט, אַז אין דעם גרויסן מבול פֿון 
"היסטאָרישע דעציזיעס" איז שוין פֿאַרלױרן געגאַנגען דער אמתדיקער 
זין פֿון דעם װאָרט. דאַקעגן אָבער, האָט ער צוגעגעבן, דאַרף דער 
באַשלוס באַצייכנט װוערן װי אַ הּיקוןךטעות, אַ קאָרעקטור פֿון דער 
געשיכטע. 

און טאַקע װי אַ היסטאָרישער תּיקון-טעות פֿון די אומצאַליקע 
פֿעלערן און פֿעלערהאַפֿטע דעציזיעס פֿון די רעגירונגען פֿון ישׂראל 
אַלע יאָרן זינט דער זעקסטאָגיקער מלחמה. דאָס איז נוגע נישט נאָר די 
פֿאַרפּאַסטע געלעגנהיטן און די נישט געעפֿנטע אָדער צו גיך 
צוגעמאַכטע "פֿענצטערס פֿון געלעגנהייטן" - נאָר דער עיקר מחמת 
דעם וילן און דעם געװאַלדיקן אָנשטרענג צו רעאַליזירן דעם נישט 
רעאַלן חזיון פֿון דער ארץ-ישׂראל השלמה. און - גאָר באַזונדערס, דורך 
פֿאַרזײען די באַזעצטע טעריטאָריעס, זייערע רחבֿותן און בערגלעך, מיט 
דער נעץ פֿון די יישובֿים און זי פֿאַרװאָרצלען און פֿאַרפֿעסטיקן וי 
באַסטיאַנען, װאָס עס זאָל זיי אוממעגלעך מאַכן צו ליקווידירן. 

אָט דער ממש העראַישער אָנשטרענג, אין וועלכן די מדינה האָט 
אַרײַנגעלײגט אַלע אירע כּוֹחות און רעסורסן אױפֿן חשבון פֿון די 

סאָציאַלע נוטן פֿון אירע בירגער, האָט זיך אַרױסגעװיזן - כאָטש נאָך 
אַלץ נישט פֿאַר אַלעמען - וי אַן אַרױסגעװאָרפֿענע מי, אַ סיזיף-אַרבעט 
פֿון וועלן אונטערלייגן שטיינער, כּדי צו פֿאַרהאַלטן די רעדער פֿון דער 
געשיבטע. 

עס זעט אויס, אַז דאָס מאָל האָט דער צוג פֿון דער געשיכטע, דער 
צוג פֿון דער רעאַליטעט, זיך ווידער אַ ריר געטאָן פֿונעם אָרט, כאָטש 
דער װעג איז נאָך נישט געװאָרן אָפּגערײניקט פֿון די אָנגעלײגטע 
שטרויבלונגען. אַ סך שטיינער װעלן נאָך דאַרפֿן באַזײַטיקט ווערן פֿון די 
רעלסן, פֿון אונטער די רעדער פֿון דעם שלום-צוג. 

אַלס "היסטאָריש" װוערן געוויינלעך באַצײיכנט אַזעלכע דעציזיעס 
אָדער האַנדלונגען, װאָס באַװירקן דעם װײַטערדיקן לויף פֿון דער 
געשיכטע. װאָס שייך דעם הײַנטװאַכיקן באַשלוס פֿון דער רעגירונג, 
וועט מען אפֿשר קענען זען זײַן היסטאָרישקײט ערשט נאָכן 20-סטן יולי 
ד"י, ווען עס דאַרף זיך אנהייבן זײַן פֿאַרװירקלעכונגס-עקזאַמען. ער 
דאַרף דוערן, לויטן דעקרעט פֿון דער רעגירונג, זיבן װאָכן: דאָס װעט 
זײַן דער ערשטער אַנטשידענער פֿאַרמעסט פֿון דער מאַכט און פֿון אירע 
זיבערהייטס-כּוֹחות מיט די 7.500 "מתּנחלים" אינעם עזה-שטרײַף און 
מיט די ססו משפּחות אין די פֿיר קליינע קאָלאָניעס אין צפֿון-שומרון, 
אױפֿן מערבֿדיקן ברעג. 

מאַנכע פּאָליטיקער האָבן דעם דאָזיקן געחתמעטן באַשלוס 
אָנגערופֿן מיטן נאָמען "דער אָנהײַב פֿון דעם סוף" - דהײַנו די ערשטע 
פֿאַזע פֿון דעם לעצטן אַקט (אָדער אפֿשר פֿאַרקערט) פֿון דער דראַמע, 
װאָס רופֿט זיך: "דער שלום-פּראָצעס". אָבער ווען מיר בלעטערן איבער 
די כראָניק פֿון דעם שלום-צוג אין זײַן נישט װײַטער פֿאַרגאַנגענהײט, 
געפֿינען מיר שוין נישט איין מאָל די זעלבע באַצייבענונגען און די 
זעלבע קעפּ איבער די ידיעות און אַרטיקלען אין דער פּרעסע. און אָט 
האָבן מיר, בלעטערנדיק די צײַטונגען, זיך אָנגעטראָפֿן אויף דעם קאָפּ 
"דער אֶנהייב פֿון דעם סוף" (מיט אַ פֿרעג-צייכן בײַם סוף) איבער דעם 
לייט-אַרטיקל אין אונדזערע "לעבנספֿראָגן" פֿון סעפּטעמבער- 
אָקטאָבער 1999, דהײַנו - מיט פֿינף און אַ האַלבן יאָר צוריק. "דער 
לעצטער אַקט פֿון דער דראַמע, װאָס רופֿט זיך שלום-פּראָצעס, און 
װאָס דאַרף זיך פֿאַרענדיקן מיט אַן ענדגילטיק אונטערגעשריבענעם 
שלום-טראַקטאַט צווישן מדינת-ישׂראל און פֿאַלעסטין" - װערט 
געזאָגט אין דעם אַרטיקל "איז דערעפֿנט געװאָרן דעם 13'טן 
סעפּטעמבער 1999, צומאָרגנס נאָך ראָש-השנה, אין דעם אַרְזפּאַסאַזש 

אויף דער גרענעץ פֿונעם עזה-פּאַס. דערעפֿנט, אָבער נישט פֿאַרענדיקט. 
דער פֿאַקטישער "גמר חתימה טוֹבֿה' דאַרף װוערן געחתמעט, לױטן 
פּלאַן, אין אַ יאָר אַרום, דעם 13:טן סעפּטעמבער 2000, 17 טעג פֿאַר 
דעם קומענדיקן ראָש:השנה"... | 

נו, ווייסן מיר דאָך װאָס עס איז געשען "אין אַ יאָר אַרום", נאָך 
יענעם ערבֿ ראָש-השנה, ווען שרון האָט געמאַכט זײַן (היסטאָרישן?) 
אױפֿמאַרש אױפֿן הר הבית, כּדי צו װײַזן װער עס איז דאָרט דער 
בעל-הבית. און יענער טאָג איז טאַקע געװאָרן דער אֶנהייב פֿונעם סוף 
צו דעם שלום-פּראָצעס פֿון אָסלאָ, 7 יאָר נאָכן אונטערשרײַבן אים אין 
װאַשינגטאָן דעם 13:טן סעפּטעמבער 1993 - און עס האָט זיך 
אָנגעהויבן די צווייטע אינטיפֿאַדע, די אינטיפֿאַדע פֿון "על אַקסאַ". 

די דראַמע פֿון דעם שלום-"פּראָצעס פֿאַרמאָגט, אַזױ װי יעדע 
דראַמע, אירע "אַקטן", "סצענעס" און "בילדער", און דער דערנער-וועג 
פֿאַרמאָגט אַזױ פֿיל יסורים-סטאַנציעס פֿאַר דעם שלום-צוג, וועלכבער 
איז שוין אַזױ פֿיל מאָל אַראָפּגעשלײַדערט געװאָרן פֿון זײַנע רעלסן און 
האָט נישט איין מאָל שוין פֿאַרלױרן זײַנע רעדער אױפֿן וועג צו דעם 
קלאָרן און נאָך אַלץ נישט קלאָרן ציל, װאָס טראָגט דעם אַזױ 
דערהויבענעם נאָמען, וי "שלום". 

יענער פֿריִער באַשריבענער "סוף פֿון דעם אֶנהײַב" באַציט זיך צו 
דעם 'אויסגעבעסערטן הסכּם פֿון װײַ-פּלאַנטײישן", װאָס איז געװאָרן 
אונטערגעחתמעט דורך דעם דעמאָלטיקן פּרעמיער בנימין נתּניהו און 
דעם אויסערן-מיניסטער אַריאל שרון, בנוגע דעם "דריטן ריקצוג". לויט 
דעם אָפּמאַך האָט ישׂראל געדאַרפֿט אַריבערפֿידן אונטער דער 
פּאַלעסטינער קאַנטראָל 756 פֿון דעם שטח, װאָס איז באַזעצט געװאָרן 
אין יוני 1967. גענוי אַזױ פֿיל - נאָר אין דער פֿאַרקערטער ריכטונג - 
װיפֿל די רעגירונג האָט הײַנטיקע װאָך באַשלאָסן איבערצולאָזן אויף 
דער ישׂראלדיקער זײַט פֿון דער מױיער: אויך 76, פֿאַר די קאָלאַניעס. 
דעמאָלט איז די "ווייטיקלעכע פּשרה" צוגעגאַנגען אָן וייטיק, װײַל זי 
איז געמאַכט געװאָרן בלויז אױפֿן פּאַפּיר אויף די מאַפּעס, װאָס שרון 
האָט אַזױ ליב. איצט פֿאַרפֿליכטעט אים די "מאַפּע פֿון די וועגן", וועלכע 
באַציט זיך צום שטח גופֿא, צו דער אמתדיקער עװאַקואַציע פֿון עזה און 
פֿון צפֿון-שומרון, לויטן מאָדעל פֿון פּרעז' בוש. 

פֿאָרנדיק צו יענער קאָנפֿערענץ אין װײַ-פּלאַנטײשן, נאָך וועלכער 
נתּניהו און שרון האָבן געמוזט אײַנשטימען צוריקצוקערן חבֿרון צו די 
פּאַלעסטינער, האָט שרון גערופֿן זײַנע אָנהענגער, די חסידים פֿון דער 

ארץ-ישׂראל השלמה, זי זאָלן אים בינדן די הענט איידער ער װועט 
אונטערשרײַבן דעם אָפּמאַך. די זעלבע געוועזענע אָנהענגער זײַנע 
האָבן איצט קעגן אים "רעװאָלטירט" און זיי בינדן הײַנט שרונען די 
הענט, כּדי צו שטרויכלען דעם װייטיקדיקן אַרױסגײן פֿון עזה. אויף דער 
רעגירונג-זיצונג פֿון דער הײַנטיקער װאָך איז אויך באַשטעטיקט געװאָרן 
די אויסגעבעסערטע טראַסע פֿון דער מויער, מיט די 756 שטח, װאָס 
שרון פּלאַנט צו אַנעקסירן. פּרעז' בוש האָט אָבער דעם זעלבן טאָג בעת 
זיַן באַזוך אין בריסל געװאָרנט ישׂראל קעגן אײַנשטעלן אַ 
קאַנטאַנען-מדינה פֿאַר די פּאַלעסטינער, לױטן מאָדעל, וועלכן ברק 
האָט געהאַט פֿאָרגעלײגט אַראַפֿאַטן אין קעמפּ דייוויד מיט פֿיר און אַ 
האַלבן יאָר צוריק. 

דער איצטיקער "אָנהײיב פֿון דעם סוף" איז אָבער דאָך אַנדערש פֿון 
אַלע פֿריערדיקע אָנהייבן פֿון די סופֿן. ער איז אַנדערש דערמיט, װאָס 
צום ערשטן מאָל האָט אַ ישׂראלדיקע רעגירונג באַשלאָסן אױפֿצולײזן 
קאַלאַניאַלע זידלונגען אויף די באַזעצטע שטחים - װאָס קיין שום 
פֿריערדיקע רעגירונג האָט דאָס ביז איצט נישט געװאָגט צו טון. 

אין דעם באַשטײט אויך דער אונטערשייד צװישן דעם שלום" 
פּראָצעס פֿון אָסלאָ, וועלכער איז געגאַנגען אין דער ריכטונג פֿון 
לײַכטערן צום שװערן, און שרונס איצטיקן וועג פֿון שווערן צום 
לײַבטערן. דער פּראָצעס פֿון אֶסלאָ האָט זיך אָנגעהױבן פֿון דער 
איבערבעטונג, פֿון שאַפֿן די געהעריקע אַטמאָספֿער און דעם קעגנזיַטיקן 
צוטרוי. בויען דעם שלום דורך לײַכטערע פֿאַרשטענדיקונגען, כּדי צו 
פֿאַרלײַכטערן דאָס לייזן, צום סוף, די שווערע, די קאַרדינאַלע פּראָבלע- 
מען: ירושלים, די קאָלאָניעס און, דאָס סאַמע שווערסטע - די פֿראַגע 
פֿון "'רעכט אויף צוריקקער" פֿאַר די פּאַלעסטינער פּליטים. דאָס איז פֿאַר 
ביידע צדדים דער האַרטסטער ביין, פֿאַר וועלכן עס זעט זיך נישט קיין 
פּשרה. שרון, וועלכער איז אַרױף אױפֿן פּראַגמאַטישן וועג פֿון דער 
רעאַל-פּאַליטיק, האָט אַנגעהויבן פֿון דער שווערער קאַטעגאָריע - פֿון 
אױפֿגעבן די קאָלאָניזאַציע און פֿון אײינזיטיקער אָפּשײדונג, מיט דער 
כּוונה צו "פֿאַרפֿרירן אין פֿאַרמאַלין" דעם װײַטערדיקן שלום- צוג. 

װײַזט זיך אָבער אַרױס, אַז אויך ער מאַכט דעם חשבון אָן דעם 
באַלעבאָס. אָדער אָן די באַלעבאַטים: פֿון איין זײַט דער גוֹלם, וועלכן 
ער האָט אױפֿגעבױט און וועלכער איז אַן אױסגעװאַקסענער אױפֿגע- 
שטאַנען קעגן אים מיטן מאָמענט ווען עס איז פֿאַרלאַנגט געװאָרן צו 
באַצאָלן פֿאַר דעם אַזױ שטאַרק באַגערטן שלום. און פֿון דער אַנדערער 

זײַט - דער אױפֿגעקומענער פּאַלעסטינער פּאַרטנער, וועלכער האָט 
אַװעקגענומען פֿון שרונען די אײנזײַטיקײט פֿון דער צעשיידונג - און 
האָט זי פֿאַרװאַנדלט אין אַ "קאָאָרדינירטן" פּראָצעס. 

דערצו האָט אויך אַבו-מאַזען, דער נײַער פֿירער פֿון די פּאַלעס- 
טינער און דער יוֹרש פֿון אַראַפֿאַטן, אויסגעדריקט הײַנטיקע װאַך זײַן 
גרייטקייט צו גיין אויף אַ פּשרה אויך אין דער האַרטער סוגיא פֿון דעם 
פּליטים-פּראָבלעם, כאָטש דער װכּוח אַרום דעם װעט אָן ספֿק זײַן 
אַ האַרבער און אַ שווערער, און וועט פֿירן נישט איין מאָל צו קריזיסן 
אין די קומענדיקע פֿאַרהאַנדלונגען. 

דער פּרעמיער אַריאל שרון האָט הײַנטיקע װאָך מצליח געווען 
אַדורכצופֿירן מיט אַ גרויסער מערהייט אין דער רעגירונג דעם לעצטן 
אַקט פֿון זײַן עקשנותדיקן וועג ביז צו דעם נײַעם "אָנהייב פֿון דעם סוף". 
ער איז איבערגעקומען די אידעאָלאָגישע קעגנערשאַפֿט פֿון זײַן פּאַרטײ 
און די "מרידה" פֿון מער װי אַ דריטל פֿון אירע מיניסטאָרן אין דער 
רעגירונג און פֿון די דעפּוטאַטן אין דער כּנסת און האָט אַדורכגעפֿירט 
מיט אַ גרויסער מערהייט - נישט נאָר די ענדגילטיקע דעציזיע וועגן דער 
אָפּשײדונג, נאָר אויך דאָס באַשטעטיקן די קאַרעגירטע טראַסע פֿון דער 
אַזױגערופֿענער 'זיכערהייט-מויער". דעם זעלבן טאָג האָט ער אויך 
אונטערגעשריבן דעם עואַקואירונגס-ידעקרעט. פֿאַר די "מתּנחלים" 
װאָס דאַרפֿן ווערן עװואַקואירט. 

עס איז נישט געוװוען קיין שׂימחה אין דעם טאָג פֿון דעם סאַמע 
וועזנטלעכסטן באַשלוס פֿון דער רעגירונג פֿון שרון. שרון אַלײַן האָט 
דעם דאָזיקן טאָג באַצײיכנט װי דעם סאַמע שװוערסטן און ווייטיק- 
לעכסטן אין זײַן גאַנצער מיליטערישער און פּאַליטישער קאַריערע. 

מנחם בעגין, עליו השלום, האָט בעתן שליסן דעם שלום מיט מצרים 
געזאָגט, אַז די ווייטיקן פֿון שלום זענען אים ליבער װי די יסורים פֿון 
מלחמה. פֿאַר שרונען, זײַן יורש, איז דער ווייטיק צוליבן אַרױסגײן אױפֿן 
וועג צו אַ שלום קענטיק שווערער װי בעתן אַרױסגײן אין דער מלחמה 
אין לבֿנון און אין די אַנדערע מלחמות, װאָס האָבן באַגראָבן אַזױ פֿיל 
קרבנות. 


פאָרוזעדעק, 25-סטער פעברואַר 2005 


אונטער די חורבֿות פֿון א חלום 


ער היסטאָרישער תּיקון-טעות, וועלכער האָט זינט אַנדערטהאַלבן 
לאב געהאַלטן דאָס לאַנד אין קלעם פֿון דעם לײַדנשאַפֿטלעכן 
געראַנגל, אין דער אימהדיקער אוסואַרטונג אוף דער אָפּשײדונג פֿון 
עזה און פֿון צפֿון-שומרון - איז שוין הינטער אונדז. 
איבערגעקומען בשלום, באַגראָבנדיק אונטער די חורבֿות דעם חלום 
צוזאַמען מיט די 25 קאַלאַניסטישע ישובֿים, בראָש מיט דעם 
יישובֿים-קאָמפּלעקס פֿון "גוש קטיף' מיט נצרים און שׂאינור און 
אַנדערע. דער געראַנגל, וועלכער האָט אין זײַן דערװאַרטונג אָנגע- 
װאַרפֿן אַן אימה אױפֿן פֿאָלק, האָט אַלעמען געשראָקן און געדראָט מיט 
די געפֿערלעכסטע קאָנסעקווענצן - איז אַנטשידן געװאָרן אין איין װאָך 
- אַ װאָך, װאָס איז געװען פֿול מיט די סאַמע דראַמאַטישסטע 
עמאַציעס. דער געראַנגל האָט פֿאַרשלאָסן דעם פֿאַרכּישופֿטן רינג, 
האָט אָפּגעשלאָסן אַן עפּאַכע פֿון 38 יאָר חלום אויף דער װאָר, װאָס איז 
אױפֿגעקומען מיטן פֿאַנטאַסטישן נצחון אין דער זעקסטאָגיקער מלחמה. 
קיין צווייטע מצדה איז דאָס נישט געווען, אויך נישט קיין צווייטער 
סטאַלינגראַד און נישט קיין סעבאַסטיע - און אַװדאי נישט קין 
בכּבֿודיקע אָפּשײדונג פֿון אַ פֿאַרלױרן געגאַנגענעם חלום. חלומען מעג 
יעדער - און יעדער האָט זײַן אייגענעם חלום; און אױפֿװעקן זיך 
אַנטישטע פֿון אַ חלום איז אויך אַ נאַטירלעכע, אַ "לעגיטימע" 
דערשײַנונג; דער "צוגעזאָגטער" נס איז נישט געקומען, און אויך משיח 
האָט זיך נישט אָפּגערופֿן. 
מען װאָלט די "שלאַכט פֿאַר דער אָפּשײדונג פֿון עזה' געקאַנט אפֿשר 
באַצייכענען, להבֿדיל, װי "א צווייטע זעקסטאָגיקע מלחמה", נאָר אין 
דער פֿאַרקערטער ריכטונג: נישט קיין דעראָבערונגס-מלחמה און נישט 
קיין פֿאַרטיידיקונגס-מלחמה, נאָר אַ "סטראַטעגישער צוריקטריט" לוט 
דער אױפֿפֿאַסונג פֿון איר איניציאַטאָר, דעם פּרעמיער שרון, אָדער 
אַ פֿאַרשפּעטיקטער און נאָר טײלװײַזער תּיקון-טעות - לױט דער 

אױפֿפֿאַסונג פֿון דעם צד שכבּנגד; אַ מלחמה נישט מיט קין 
אויסערלעכע שׂונאים, נאָר מיט די אינערלעכע "ברידער גיבורים" 
אונטער דעם אָפּעראַטיװון קאָד "יד לאַחים". און כאָטש זי איז נאָך װײַט 
נישט פֿאַרענדיקט, איז דער קאָנקרעטער ציל אירער שוין געװאָרן 
דערגרייכט אין אירע ערשטע זעקס טעג - אָנשטאָט אין די זעקס ביז 
אָבט װאָכן, װאָס זענען פֿאַר איר געװאָרן "אַסיגנירט" אין די מלובישע 
פּלענער, אין די בודזשעטן און אין דעם באַװוּסטזײַן פֿונעם פֿאָלק. 

ביידע צדדים אין דער דראַמאַטישער קאָנפֿראָנטאַציע - די אַרמי, 
די פּאָליצײ און די מדינה פֿון איין זײַט, און די קאָלאָניסטן און זייערע 
מאָביליזירטע אָנהענגערס פֿון דער אַנדערער זײַט - האָבן זיך צוגעגרייט 
צו איר סטראַטעגיש און לאָגיסטיש, מיטן פֿולן כּוֹח פֿון זייער מאַכט און 
קראַפֿט, כּמעט װי צו אַ "קלאַסישער" מלחמה. דער גרױסער 
אונטערשייד צו אַלע אַנדערע מיליטערישע אָפּעראַציעס איז אָבער 
באַשטאַנען אין דעם, װאָס אַנשטאָט מיט טאַנקן, קאַנאָנען, מיט 
באָמבעס און ביקסן, זענען די סאָלדאַטן געווען באַװאָפֿנט מיט... 
"טישיוס" - מיט טיכעלעך צו װישן די טרערן פֿון די אויגן, די פּאַליצלי - 
מיט אײַזערנע נערוון, און מיט אַן אומגעוויינלעכן געדולד און גײַסטיקן 
בּוֹח "אײַנצוזאַפּן" שװײַגנדיק די שווערע פּאָרציעס באַלידיקונגען, 
דערנידעריקונגען, קללות און זידלערײַען מצד די זידלערינס. מתּנחלות. 
זיי, דאַקעגן, זענען געווען באַװאָפֿנט מיט לעבעדיק געװער: מיט זייערע 
קינדערלעך אויף די הענט און אין די וועגעלעך. און מיט האַרצ- 
רײַסנדיקע יעלות און יללות. 

און דאָס "שלאַכטפֿעלד", װאָס די זידלערס האָבן צוגעגרייט פֿאַר 
די סאָלדאַטן און פּאָליציסטן, האָט זיך געטוֹבֿלט אין אַ מבול פֿון 
טרערן. 

ווער עס וויל, קאָן זען אין דער דאָזיקער שילדערונג אַ סאַטירישע 
גראָטעסקע. אין מײַנע אױגן איז דאָס געװען אַ פֿאַרשעמענדיקע 
דראַמע, אַ נאַציאָנאַלע טראַגעדיע. אין דער ערשטער ריי פֿאַר די װאָס 
זענען געווען געצוווּנגען זיך אין איר צו באַטײליקן - אָבער אויך פֿאַר די, 
װאָס האָבן זיך שװײַגנדיק צוגעקוקט צו דעם ספּעקטאַקל. 

דער העכסטער אַקאָרד פֿון דעם דאָזיקן בזיונדיקן אַרױסמאַרש- 
פּאַראַד איז געווען דער ברוטאַלער ספּעקטאַקל פֿון דער צעווילדע- 
וועטער יוגנט - אין זייער שלאַכט מיט דער פּאָליצײ אױפֿן דאַך פֿון דער 
שיל אין כּפֿר דרום. זײער װאָפֿן איז געװען - אַלץ װאָס אין זױ 
אונטערגעקומען אונטער דער האַנט: פֿון אײַזערנע שטאַנגען, פֿליסיקע 

פֿאַרב, פֿאַרפֿױלטע קאַרטאָפֿל און מיסט, ביז גיפֿטיקן כעמישן בראַנד- 
שטאַף. 

עס ווילט זיך ניט שיטן קיין זאַלץ אויף די װוּנדן פֿון די 'מתּנחלים", די 
קאָלאָניסטן, װאָס זענען געװאָרן עװאַקואירט (אָדער אױסגעװאָרצלט, 
צי אַרוסגעטריבן - יעדע באַצײיכענונג לוט יעדנס איגענער אױפֿ- 
פֿאַסונג) אין זייער װוייטיק צוליבן פֿאַרלירן זייערע היימען מיט זייערע 
זברונות און חלוֹמות, אַפֿילו ווען זי װערן פֿאַר זיי ברײיטהאַרציק 
פֿאַרגיטיקט. עס איז זי נישט לײַכט, און קיין שאָדן-פֿרײד האָבן זי זיכער 
נישט פֿאַרדינט. אויך זייער װידערשטאַנד איז געווען פֿאַריסגעזען און 
דערװאַרט, און קיינער איז ניט "שולדיק" אין דעם, װאָס דער אייבער- 
שטער האָט זי פֿאַרלאָזט און דער נס מן השמים, וועלכן זייערע רבנים 
האָבן זי צוגעזאָגט, אַז ער װועט קומען אין דער לעצטער רגע - האָט זיך 
פֿאַר זײי נישט באַװיץ. דער האַר פֿון די הימלען, וועלכער האָט 
פֿאַרשטעלט זײַן פּנים און האָט זיך נישט אײַנגעשטעלט פֿאַר זײַן 
אױסדערװיילטן פֿאָלק און פֿאַר די אַנדערטהאַלבן מיליאָן יידישע 
קינדערלעך אין דעם גרויסן חורבן אין אײראָפּע - האָט אויך איצט זײַנע 
געטרײַע שעפֿעלעך אינעם עזה-שטרײַף מפֿקיר געווען צו שרון הרשע... 

דער "נס' איז אָבער געקומען נישט פֿאַר זײי, נאָר פֿאַר דעם כּלל 
בירגער פֿון דער מדינה - דערמיט, װאָס די אָפּעראַציע צו פֿאַרריכטן 
דעם נאַציאָנאַלן טעות איז צוגעגאַנגען אַזױ קורץ און גיך, און מיט 
װייניקער בױכווייטיק, וי מען האָט דערװאַרט. דעם דאָזיקן בויכווייטיק 
האָבן דאָך זיי, די מנהיגים פֿון דער ארץ-ישׂראל השלמה, געהאַט 
"צוגעזאָגט" דער מדינה און אירע תּוֹשבֿים. 

זיי האָבן אָבער היפּשלעך איבערגעטריבן מיטן אַרויסשטעלן זייערע 
װוּנדן וי קבצנים בעתן בעטן אַ נדבֿה. 

ווייטיקן, װאָס קומען אַרױס פֿון דער נשמה, יסורים פֿון האַרצװײטיק 
- זיי געהערן צום אינערלעכן, צום סאַמע אינטימסטן ווינקעלע פֿון די 
עמאַציאָנעלע געפֿילן. ווען מען שטעלט אַרױס דעם האַרצװײיטיק אין 
אַ מאַסיוװון ספּעקטאַקל, און די קלאָגערס לאָזן זיך פֿאָטאָגראַפֿירן אַן 
אױפֿהער און אָן איבעררײַס, כּדי צו געווינען מיטלײַד - גייט געוויינלעך 
לאיבוד זייער באַגלײיבטקײיט. דעמאָלט הייבן זיי אָן צו פֿאַרשאַפֿן 
קאָפּװײטיק... 

עמפּאַטיע, סימפּאַטיע און מיטלײַד זענען זייער וויכטיק, מענטשן 
נייטיקן זיך אין זיי. אָבער ווען מע פֿאַרװאַנדלט זײ אין אַ יאָמערײַ 
בציבור, אַ כאָראַלן געװויין-ריטואַל - דאַן גייט נישט נאָר פֿאַרלױרן זייער 

ווירקונג און זי רופֿן נישט אַרױס מער קיין מיטגעפֿיל. להיפֿך - דער 
עפֿעקט זייערער ווערט אַ פֿאַרקערטער: - דאָס קלאָגן האָט מער נישט 
װאָס צו זאָגן. פֿונעם מיטגעפֿיל ווערט אַ מיטגעשפּיל און די זאַך הייבט 
אָן אויסצוזען װי אַ מאַניפּולאַציע פֿון די געפֿילן, אַ שאַנטאַזש פֿון 
עמאָציעס, פֿון אַרױספּרעסן רחמנות. זי זענען געװען פֿול מיט 
דעקלאַרירטער "ליבע אין האַרצן" און מיט שׂינאה אין די אויגן. די 
סאָלדאַטן, װאָס האָבן זי עואקואירט, האָבן זיך געלאָזט מבֿזה זײַן 
צוזאַמען מיט דער אַרמײ דורך די "פּאַטריאָטן". באַצװוּנגען דורך אָט 
דער היסטעריע און פֿון דער שווערער טראַומע, האָבן זיי שװײַגנדיק 
אַראָפּגעשלונגען די דערנידעריקונג. 

די דאָזיקע מאַניפּולאַציע פֿון די געפֿילן מצד זייערע מנהיגים האָט 
געװוירקט אַזױ װײַט, אַז מאַנכע קאַלאַניסטן האָבן אין זייער פֿאַנאַטיזם 
פֿאַרלױרן דעם באַלאַנס - אוב איינע פֿון זיי, אַ פֿאַראומגליקטע מוטער, 
װאָס איר זון איז געפֿאַלן אַ קרבן פֿון רוצחישן פּאַלעסטינער טעראָר, 
האָט זיך נישט געשעמט צו דערקלערן פֿאַר דער טעלעוויזיע, אַז דאָס 
אױסװאָרצלען זי פֿון דעם אָרט איז פֿאַר איר נאָך האַרבער װי דאָס 
פֿאַלן פֿון איר באַליבטן זון... 

דער קלאָג-מאַרש פֿון די עװואַקואירטע פֿון גוש קטיף איז געווען 
אַ נאַציאָנאַלער בזיון-ספּעקטאַקל פֿון אינטערנאַציאָנאַלן פֿאַרנעם. 
העסלעכער פֿון אַלץ איז געווען דאָס אַרױספֿירן, נאָך די רעפּעטיציעס 
אין שטוב, די אַכט קינדער און קינדערלעך פֿון אַ משפּחה, װאָס האָט 
פּאַראַדירט מיט דער געלער לאַטע אויף די קליידער און מיט אױפֿגע- 
הויבענע הענט - אַזױ וי אויף דעם טראַגיש באַקאַנטן בילדל פֿון דעם 
יינגעלע אין דעם חרובֿן װאַרשעװער געטאָ. אָט די אומפֿאַרשעמטע 
אימיטאַציע האָט מיט זיך פֿאָרגעשטעלט אַ צינישן, אַ שפֿלדיקן אַקט, 
װאָס גרענעצט מיט עמאָציאָנעלער פּאָרנאָגראַפֿיע. 

דאָס דאָזיקע בילד האָט אַ ברענענדיקן קלעם געטאָן אין האַרץ פֿון 
יעדן אָנשטענדיקן מענטש. דאָס איז אָבער געווען אַ קלעם פֿון בושה, 
און נישט פֿון מיטגעפֿיל. די מנהיגים, און נאָך זי די עלטערן, װאָס 
האָבן מיטן קלײינװאַרג אײַנגעחזרט און אײַנגערעפּעטירט דעם דאָזיקן 
ספּעקטאַקל, געלערנט זיי װי אַזױ צו דערשײַנען פֿאַר די טעלעוויזיע- 
אַפּאַראַטן, װי אַזױ צו שעלטן און צו זידלען מיט "נאַציי, "יודענ- 
ראַטלער" און "רוצח" די פּאָליציסטן, די אפֿיצירן און זעלנער, דערנאָך 
צו דעקלאַמירן די אויסגעלערנטע פֿראַזעס, און װי אַזױ צום סוף 
אויסצוברעכן אין אַ היסטערישן יאָמער-געװיין בציבור... 

- זייער חטא באַשטײט נישט נאָר אין שענדן דעם זבר פֿון דער שואה, 
נאָר אויך קעגן זײיערע אייגענע קינדער, אין וועלכע זי פֿלאַנצן אײַן 
דעם זילזול צו דעם נאַציאָנאַלן חורבן און פֿאַרטיפֿן די טראָומע פֿון 
זײיער אייגענעם אומגליק. און, באַנוצנדיק זיך מיטן קינד וױ 
א שוץ-פּאַנצער פֿאַר זייער אייגענער זיכערהייט און כּדי אַרױסצורופֿן 
צו זיך רחמנות - באַדראָען זיי דעם גוף און די נשמה פֿון דעם קינד. 

אַן אַנדער בזיונדיק בילד איז געווען דאָס באַנוצן זיך מיטן העסלעכן 
מוסטער פֿון דעם מטורפֿדיקן אַמעריקאַנער 'סטאַר" מײַקל דזשעקסאָן, 
וי ער שטייט אין פֿענצטער פֿון זַן שטוב און שטעלט אַרױס זײַן פּיצל 
קינד, װי ער װאָלט גרייט געווען עס מקריבֿ צו זײַן אױפֿן "פּראָטעסט"- 
מזבח פֿון זײַן פֿאַנאַטיזם. 

פֿאַראַן אין דעם פֿאַנאַטיזם און אין דעם קלאָגן בציבור אַ גרויסע 
דאָזע פֿון עמאָציאָנעלן שאַנטאַזש, וועלכער האָט זיך אָנגעהױבן מיט 
דרײַסיק יאַר צוריק, מיטן היסטעריש-דראַמאַטישן "סאָלאָ-אױפֿטריט" 
פֿון הרבֿ משה לעווינגער - שפּעטער דער מנהיג פֿון חבֿרון - בײַ דער 
אַלטער באַןדסטאַציע אין סעבאַסטיע - װוּ ער האָט האַרצרײַסנדיק 
געיעלהט און געריסן קריעה און האָט אױסגעפּרעסט בײַ שמעון פּרסן 
די דערלויבעניש אױפֿצושטעלן דעם יישובֿ אלון מורה. דער דאָזיקער 
עמאַציאָנעלער שאַנטאַזש האָט פֿון דעמאָלט אָנגענומען שווונג און 
האָט אין די דרײַסיק יאָר זיך אַזױ פֿאַרשטאַרקט און דערגרייכט דעם 
הױכפּונקט אין דעם איצטיקן ספּעקטאַקל פֿון תּפֿילות און געוויין, מיט 
קללות און מיט אַרומכאַפּן זיך און ברודערן זיך און ווידער זידלען די 
עװאַקואירער א נאָמען פֿון אַהבֿת ישׂראל" און שׂינאת שרו... דער 
איצטיקער ספּעקטאַקל שליסט אָפּ די האָרן-הערשאַפֿט פֿון ססס7 פּריוױלע- 
גירטע קאָלאָניסטן, װאָס האָבן געלעבט אין אַ סובסידירטן לוקסוס-געטאָ 
צווישן אַנדערטהאַלבן מיליאָן רעכטלאָזע און נױט-לײַדנדיקע נפֿשות - 
ווייניקסטנס אין דעם טייל פֿון דער ישׂראלדיקער דאָמיניע. 

די מלחמה איבער עזה און צפֿון-שומרון איז שוין הינטער אונדז. 
איצט װאָלט געדאַרפֿט קומען די אויסניכטערונג. הלװואַי. עס װאַרט 
אָבער אױף דער שװעל אַ נײַע, אַ פּאָליטישע מלחמה - די װאַל- 
שלאַכט, װאָס װער װוייס װאָס פֿאַר א נסים זי װעט ברענגען... 


פאָרזעדטק, 23-סטער אױגוסט 2005 


אַ נאַציאָנאַלער קאַזינאָ, 
און אַ מזלדיקער שעה 


ָף דן װילן הערן גוטע נײַעס פֿון ישׂראל - און עס איז נישטאָ קיין 

. גרעסערער באַגער פֿון דעם זשורנאַליסט, וי אַרײַנברענגען ליכט 
אין דעם לייענערס געמיט דורך ליפֿערן אים פֿרײדיקע בשׂורות פֿון 
זײַן "אַרבעטס-פֿעלד". דער זשורנאַליסט, אויב ער איז געטרײ זײַן 
פּראָפֿעסיאָנעלן באַרוף, איז אויך פֿאַרפֿליכטעט צום געבאָט פֿון דעם 
אָביעקטיוון אמת און פֿון זײַן פּערזענלעכן געוויסן. דערפֿאַר װערט 
טאַקע די פּרעסע אין די פֿרײַע לענדער באַצײיכנט װי "דער 
שמירה-הונט פֿון דער דעמאָקראַטיע". 

אמת - דער אמת האָט, װי מיר װײיסן, נישט איין פּנים, און די 
ווירקלעכקייט האָט נישט איין דימענסיע. דער אמת פֿון דעם 
שרײַבער דאַרף אָבער זײַן אין אײַנקלאַנג מיט זײַן געװויסן, און דאָס 
געװויסן דאַרף זײַן באַזירט אויף וויסן - װאָס איז די אַנדערע זײַט פֿון 
דער זעלבער מטבע. 

די אָנשטענדיקע פּרעסע וװוערט אויך אָפֿט באַצײיכנט װי דער 
שפּיגל פֿון דער ווירקלעכקייט, און דאָס איז אויך די סיבה פֿאַרװאָס 
געוויסע קרײַזן האָבן נישט ליב די זשורנאַליסטן, פֿאַרװאָס זיײיערע 
היצקעפּ באַפֿאַלן זי פֿיזיש, פֿאַרטרײַבן זי פֿונעם שטח פֿון געוויסע 
פֿאָרקומענישן, כּדי זי זאָלן זי נישט קענען באַשרײַבן, האַקן אויס די 
שויבן פֿון זייערע אױטאָס און צעברעכן די פֿאָטאָגראַפֿישע אַפּאַראַטן 
פֿון די טעלעװיזיע-רעפּאָרטערן. זיי װאַרפֿן אַרױף אויף דער "קאָמו- 
ניקאַציע" די גאַנצע שולד פֿאַר דער געשילדערטער ווירקלעכקייט, 
פֿאַר דעם קרומען שפּיגל, אין וועלכן זי דערזעען זיך. 

אין די אַמאַליקע צײַטן זענען געווען הערשער דעספּאָטן, וועלבע 
פֿלעגן באַפֿעלן אָפּצוהאַקן דעם קאָפּ דעם שליח, װאָס פֿלעגט זי 
ברענגען אַ שלעכטע בשׂורה. הײַנט נוצט מען שוין נישט אַזעלכע 
באַרבאַרישע מיטלען. הײַנט זענען פֿאַראַן אַזעלכע, װאָס באַשטראָפֿן 

זיך אַלײין: זיי צעברעכן דעם שפּיגל, אין וועלכן זי קומען אַרױס 
קהום. 

אין דער הוידלקע צוישן פּעסימיזם און אָפּטימיזם, באַװירקט 
פֿונעם ווירבל פֿון די ידיעות פֿון די "נאַציאָנאַלע פֿראַנטן" פֿון וועלכע 
די קאָמוניקאַציע שעפּט איר טאָגטעגלעכע יניקה, האָב איך הײַנט 
געזוכט אַ דערפֿרײענדיקע ידיעה, אַן אַנטרינונג פֿון די באַריכטן 
פֿונעם גװאַלטפֿעלד. גלויבט מיר, טאָמער װאָלט איך דאָ ציטירט 
אַלע קעפּ און קעפּלעך פֿון די באַריכטעטע פּאָליטישע, מיליטערישע, 
געזעלשאַפֿטלעכע און קרימינעלע געשעענישן בלויז פֿון איין טאָג 
און בלויז אין איינער פֿון די היגע טאָג- צײַטונגען - װאָלט איר זיך 
אָנגעכאַפּט פֿאַרן קאָפּ. אַזױ אומגלויבלעך זעט דאָס אויס. 

אָבער - יאָ, איך האָב דאָך געפֿונען אַ דערפֿרײענדיקע בשׂורה, אַז 
אַן אַרעמאַן האָט אַרױסגעצױגן דאָס גרויסע געווינס אין דער נאַציאָ- 
נאַלער לאָטעריע, און נעבן אָט דער ידיעה די נישט װײניקער 
דערפֿרײענדיקע בשׂורה, אַז די רעגירונג װעט הײַנטיקע וװאָך 
באַשטעטיקן דעם פּראָיעקט פֿון אױפֿשטעלן צוויי גרויסע נאַציאָנאַלע 
קאַזינאָ-קאָמפּלעקסן אױפֿן נגבֿ: אין מצפּה רמון און אין אילת. 

דאָס װועט זײַן, קענטיק, די פֿאַרװירקלעכונג פֿון אַ גרויסן חלום, 
אַ חלום פֿון צוויי טויזנט יאָר ייִדישן גלות. 

דער גרונטשטיין פֿאַר אָט דעם נאַציאָנאַלן פּראָיעקט איז שוין 
געלייגט געװאָרן צוזאַמען מיטן גרונטשטיין פֿאַר דער מדינה - אױפֿן 
ערשטן ציוניסטישן קאָנגרעס מיט 106 יאָר צוריק אין באַזעל, װאָס 
איז פֿאָרגעקומען אין דעם קאַזינאָ-זאַל פֿונעם "האָטעל פֿון די דרײַ 
קעניגן". 

אויב איר ווילט, איז דאָס נישט קיין לעגענדע... 


די בשׂורה וועגן דעם גרויסן געװוינס װאָס עס דערװאַרט דער מדינה 
איז געװען פֿאַר מיר גאָר באַזונדערס דערפֿרײענדיק, װײַל זי איז 
דערשינען נעבן דער טרויעריקער ידיעה וועגן דער פֿאַרװירקלע- 
כונג פֿון דער סאָציאַל-עקאָנאָמישער איבערקערעניש אין דער פֿאָרם 
פֿון בנימין נתּניהוס בודזשעט-רעפֿאָרם, װאָס איז מיט אײיניקע װאָכן 
צוריק ראַטיפֿיצירט געװאָרן דורך דער כּנסת. הײַנטיקע װאָך האָט 
אַנדזשעלאַ חן פֿון אור עקיבא, אַ מוטער פֿון פֿיר קינדער - אָן אַ מאַן 
- באַקומען אֵן אָנזאָג, אַז פֿון איצט אָן װעט איר חוֹדשלעכע קיצבֿה, 
אין די ראַמען פֿון דער "עקאָנאָמישער געזונטמאַכונגס-רעװאָלוציע", 


0 ערשטער באַנד 


באַטרעפֿן 480 שקלים (אַן ערך 110 דאָלאַר), מיט 1.140 שקלים 
װײניקער פֿון די 1.620 שקלים, װאָס זי האָט ביז איצט באַקומען װי אַ 
הכנסה-פֿאַרזיכערונג פֿון דעם מיניסטעריום פֿאַר "װױלשטאַנד". 
ענלעכע מעלדונגען זענען געװאָרן פֿאַנאַנדערגעשיקט צו נאָך 
0 אזעלכע נויטבאַדערפֿטיקע פֿאָטערלאָזע משפּחות. 

דאָס איז אָבער נאָר די ערשטע "ראַטע", װאָס די דאָזיקע סאַמע 
שװאַכסטע סאָציאַלע שיכטן באַצאָלן פֿאַר דער "געזונטמאַכונג" פֿון 
דער װירטשאַפֿט. דאָס פֿינאַנס-מיניסטעריום האָט שוין צוגעגרייט 
פֿאַר דער רעגירונג און פֿאַר דער כּנסת צו באַשטעטיקן אַ נײַע 
אױטאָמאַטישע רעדוקציע פֿון 2 ביז 4 פּראָצענט פֿון אַלע מיניס" 
טעריאַלע בודזשעטן - פֿון דעם װאָס איז פֿאַרבליבן פֿון יענע 
בודזשעט-קירצונגען און מלוכישע באַדינונגען פֿאַרן נײַעם בודזשעט- 
יאָר. 

איז דעריבער קיין װוּנדער נישט, װאָס די קאַפּיטאַנען פֿון דער 
ישׂראלדיקער "געזונטער װירטשאַפֿט" האָבן זיך אָנגעכאַפּט אָן דער 
קאַזינאָ- אידעאָלאָגיע װי אָן אַ רעטונג-שטרוי, דורך וועלכער זי זאָל 
אָנפֿילן די קאַסע פֿון דער מדינה - כּדי צו קענען פֿאָרזעצן דעם 
אינטענסיוון בוי פֿון דער פֿאַרבאַטענער (לויט דער "וועגן-מאַפּע') 
קאָלאָניזאַציע אויף די "שטחים" - אָבער שטילערהייט, וי שרון האָט 
הײַנטיקע װאָך געעצהט זײַנע שותּפֿים אין דער רעגירונג, און כּדי צו 
קענען פֿאָרזעצן די מיליטערישע אָפּעראַציעס פֿון דעם זיבערהייטס- 
מיניסטער שאול מופֿז, װײַל אויף די פּאַלעסטינער קען ער זיך נישט 
פֿאַרלאָזן. 

שרונס עצה פֿאַרצוזעצן די קאַלאַניזאַציע אױף די שטחים 
שטילערהייט, אָן טומל, איז געקומען אויף דער זיצונג פֿון דער 
רעגירונג װי אַן ענטפֿער אױפֿן טומל און דעם אַלאַרם, וועלכן די 
מיניסטאָרן פֿון מפֿד"ל, פֿון /איחוד הלאומי" און אויך פֿון ליכּוד האָבן 
אױפֿגעהױבן קעגן די "געפֿערלעכע" כּוונות פֿון מיניסטער פּעריצקי 
פֿון "שינוי": פּעריצקי, דער מיניסטער פֿאַר גרונט-סטרוקטור, האָט 
פֿאַראָרדנט אין זײַן מיניסטעריום צוצוגרייטן פּראָיעקטן פֿאַר נײַע 
יישובֿים אױפֿן נגבֿ און אױפֿן גליל- פֿאַר די מתּנחלים, װאָס װעלן 
דאַרפֿן פֿאַרלאָזן זייערע זידלונגען, טאָמער ס'וועט אפֿשר קומען צום 
רעאַליזירן די "מאַפּע פֿון די װעגן"... װי קאָן מען זיך דאָס באַציִען 
אַזױ ערנסט צו אַן ענין, וועלכן זי נעמען אַזױ נישט-ערנסט?... 

אָבער גענוי אַזױ װי װועגן די ענינים פֿון דער מדינה , וועגן אירע 
גרענעצן און װעגן דער "מאַפּע פֿון די װעגן זענען פֿאַראַן 
חילוקי-דעות צװישן די מיניסטאָרן - אַזױ זענען אױך פֿאַראַן 
חילוקי-דעות, דער עיקר צװישן דעם פּרעמיער און זײַן פֿינאַנס- 
מיניסטער, אַרום די קאַזינאָ-קאָמפּלעקסן. מומחים האָבן אויסגע- 
רעכנט, אַז אַרום 15 ביליאָן דאָלאַר פֿון "גרױען מאַרק" װערן 
אַרײַנגעבראַקט און אַרױסגעפֿירט פֿון לאַנד אין די האַזאַרד-שפּילן 
אין די אומלעגאַלע פּריװאַטע קאַזינאָ-הײַזער, װאָס זענען צעשפּרײט 
איבערן לאַנד און אויף שיפֿן, און װאָס װוערן אַפֿילו פּלאַנירט פֿאַר 
עראָפּלאַנען, און קיין שטײַערן פֿאַר זי ווערן נישט אײַנגעמאָנט. 

דער געדאַנק גופֿא האָט אַרױסגערופֿן שאַרפֿע חילוקי-דעות אין 
לאַנד. די פּאַָליצײ האָט מוֹרא, אַז דאָס אױפֿשטעלן קליינע "לאַס 
װועגאַס"-ענלעכע קאָמפּלעקסן װעט פֿאַרשטאַרקן די אַזױ אויך גיך 
װאַקסנדיקע פֿאַרברעכערישקײט, װאָס װעט זיך קאָנצענטרירן אַרום 
די האַזאַרד-שפּילן. די איניציאַטיוו איז אָבער געקומען פֿון דער 
נאַציאָנאַלער לאָטעריע, וועלכע יל קאָנקורירן מיטן אומלעגאַלן 
האַזאַרד-סעקטאָר. בפֿרט אַז די נאַציאָנאַלע לאָטעריע ווידמעט אירע 
רווחים צו שטיצן שולן און כּלערלײ קולטור-פּראָיעקטן. דאַקעגן איז 
נתּניהו, אין קעגנזאַץ צו שרונען, אַן אָנהענגער פֿון דער פּריװאַטער 
איניציאַטיוו, און ער האָט שוין זײַנע קאַנדידאַטן פֿאַר אָט דעם 
וויכטיקן נאַציאָנאַלן פּראָיעקט - װי ישׂראל װאָלט שוין געהאַט 
געלייזט אירע אַנדערע עקזיסטענציאַלע פּראָבלעמען. 

אָבער אין דער צײַט װען די ווירקלעכקייט און די "קאַנווענ- 
ציאָנעלע? רעצעפּטן פֿון דער רעגירונג ברענגען נישט די 
געװוּנטשענע רעזולטאַטן און מ'קען זיך אויף זיי נישט פֿאַרלאָזן - 
װענדט מען זיך צו דער "אַלטערנאַטיוער" האָמעאָפּאַטישער 
מעדיצין און צו דער מזל-אינדוסטריע. אפֿשר װעט פֿון דאָרטן קומען 
די ישועה. 

אַזױ װי עס שרײַט אַראָפּ פֿון די "סטיקערס" פֿון די בראַסלאַװער 
חסידים: איר קענט זיך אויף קיינעם נישט פֿאַרלאָזן, סײַדן נאָר אױפֿן... 
דאָברע מזל. 

און װוּ ליגט באַהאַלטן דאָס מזל, אויב נישט אינעם האַזאַרד-טיש 
פֿון דער רולעטקע? 


פֿאָדוזעדטק, 23-סטער יוני 2003 


דער מאָרס איז דעראבערט/ 


י טאָגטעגלעכע דאגות און די ברױזנדיקע מחלוקתן, מיט 
ד וועלכע עס איז געבענטשט אונדזער געזעלשאַפֿט, לאָזן נישט די 
מענטשן הנאה האָבן פֿון די גרויסע היסטאָרישע שׂימחות, װאָס עס 
ברענגט אונדז דער מענטשלעכער געניוס. 

דער גרויסער חלום פֿון צװאַנציקסטן יאָרהונדערט, צו דעראָבערן 
דעם מאַרס, איז דערגרייכט געװאָרן אין 21-סטן ייה - הונדערט 
יאָר נאָכבן ערשטן אַרױספֿלי פֿון מענטש, פֿון די ברידער רײַט, מיט 
זייער פּרימיטיוון עראָפּלאַן אין די הימלען - אין יאָר 1903. 

װוער האָט עס דען דעמאָלט, און אויך אַ סך יאָרן שפּעטער, 
געקענט זיך פֿאָרשטעלן, אַז דער חלום אָנצוקומען צו דער לבֿנה, און 
נאָך מער, צום מאַרס, װעט ווערן פֿאַרװירקלעכט נאָך אין אונדזער 
דור! 

אַזעלכע שימחות געהערן צו דער פּריווילעגיע פֿון פֿעלקער, װאָס 
האָבן נישט קיין אַנדערע דאגות. אָבער אויך זיי האָבן אין דער 
זעלבער צײַט זיך מער באַשעפֿטיקט מיט דער חתונה פֿון דער 
אַמעריקאַנער פּאָפּיזינגערין בריטני ספּירס, וועלכע האָט זיך גלײַך 
אויף צומאָרגנס, נאָך אַ האַלבן מעת-לעת, געגט פֿון איר קורצװײַליק 
באַגליקטן חתן אין לאָס װעגאַס, די שטאָט פֿון דעם צװײפֿלהאַפֿטן 
דאָברע מזל. 


לעבגשרפדאָקן, יאַנואַר-פֿעברואַר 2004 


װאָס װעס זײַן פאָרגן? 


װואָס װעט זײַן מאָרגן? 
אַן אינטערוויו מיט זיך אַליין 


ו, װאָס וועט זײַן?... װאָס וועט זײַן מאָרגן? 

- דאָס איז די עיקרדיקע פֿראַגע, װאָס מען הערט דאָ אויף יעדן 
טריט און שריט, אין אָנבליק פֿון דער געשאַפֿענער לאַגע נאָכן אױפֿרײַס 
פֿון דעם שלום-פּראָצעס. מע װאַרט און מע ווייסט נישט אויף װאָס. מען 
וויל און מען ווייסט נישט װאָס. יעדער איינער וויל עס זאָל ווערן רויק. 
און ס'זאָל ווערן גוט. אָבער - וי אַזו? 

דערויף מיינט יעדער איינער, אַז ער האָט דעם ריכטיקן רעצעפּט, 
אָבער למעשׂה האָט אים נישט קיינער. הײַנט, ווען מיר שרײַבן אָט די 
שורות, קומט פֿאָר אין שאַרם אַ-שעיך די "שפּיצן-קאַנפֿערענץ", אויף 
וועלכער מען וויל פֿאַררונדיקן די שפּיצן פֿון דעם בלוטנדיקן קריזיס, 
װאָס איז אױסגעבראַכן אױפֿן וועג צום געגאַרטן שלום. זיצן דאָרט די 
גדוֹלים פֿון דער וועלט און פֿון אונדזער צרות-מאַכנדיקן מיטעלן מיזרח, 
די פּרעזידענטן קלינטאָן און מובאַראַק, און דער מלך אַבדאַללאַ, און זי 
פּרובירן צורעדן די צוויי צעקריגטע קינדער, אַראַפֿאַטן און ברקן, זי 
זאָלן זיך אויפֿהערן צו שלאָגן. 

אויך דאָרט, אין שאַרם אַ-שעיך, פֿרעגן זיך די באַגלײיטערס פֿון די 
גרויסע די זעלביקע פֿראַגע: װאָס וועט זײַן מאָרגן. װײַל מאָרגן דאַרף זיך 
פֿאַרענדיקן די "שפּיצן-קאָנפֿערענץ" אין שאַרם, פּרעז' קלינטאָן דאַרף 
זיך צוריקקערן קיין אַמעריקע צו דער אַזכּרה נאָך די אומגעקומענע 
מאַרינס פֿון דער טאָרפּעדירטער אַמעריקאַנער קריגסשיף אין די 
װאַסערן פֿון דרום-תּימן, און צו דעם װאַל-קאַמפּײן פֿון זײַן 
פֿאַרטרעטער, װי אויך לטוֹבֿת הילאַרי, זײַן װײַב. אויך אַלע אַנדערע 
וועלן זיך צוריקקערן צו זייערע ביזנעס. אָבער זייערע ביזנעס זענען 
אונדזערע אַלעמענס ביזנעס און זי זענען אַלע אָפּהענגיק פֿון דעם, װאָס 
עס װעט דאָרט, אין שאַרם, אַרויסקומען. אין אונדזערע יונגע יאָרן, 

ווען מיר פֿלעגן האַפֿערדיק זינגען 'דעם מאָרגנרױט אַנטקעגן ווען קוים 
די זון דערשײַנט', האָט דער מאָרגן אונדז אויסגעזען צו זײַן 
אַ פֿרײלעכער, אַ לוסטיקער, אַ זוניקער. דער מאָרגן איז געווען אונדזער 
וועלטלעכער משיח... אין אים האָבן מיר אַרײַנגעלײגט אַלע אונדזערע 
האָפֿענונגען. אין שאַרם, דאַקעגן, זיצן די מענטשן, וועלכע דאַרפֿן 
אױסקאָנפֿערירן פֿאַר אונדז דעם מאָרגן. זי האָבן זיך אָבער נאָך נישט 
אָפּגעפֿאַרטיקט מיט די נעכטיקע טעג. זיצן זי אין אַן אַטמאָספֿער פֿון 
טריבן פּעסימיזם, מיט אַראָפּגעלאַזטע נעז און מיט טרויעריקע פּנימער. 
אַזױ גיבן איבער פֿון דאָרטן די קאָרעספּאַנדענטן פֿון דער פּרעסע. מיר דאָ, 
אינעם הינטערלאַנד, װאָס איז פֿאַקטיש די אמתדיקע אַרענע פֿון די 
געשעענישן, ווייסן כּמעט גאָרנישט. מיר אַלע, די זשורנאַליסטן און די 
לייענער, די שרײַבערס און באַשרײַבערס און זייערע קאָנסומענטן - מיר 
װאַרטן אַלע אױפֿן מיסטעריעזן מאָרגן. 

װאָס:זשע טוען לרובֿ זשורנאַליסטן ווען זי האָבן נישט װאָס צו 
דערלאַנגען זייערע לייענער אָדער די צוהערערס אין ראַדיאָ און אין 
דער טעלעװיזיע? - זי אינטערוויוירן איינער דעם אַנדערן. 

נישט האָבנדיק 'אַזאַ קרבן אונטער דער האַנט", האָב איך בלית- 
ברירה באַשלאָסן צו אינטערוויוירן... זיך אַלײן. 

פֿראַגע: איז, וי מיינסטו, װאָס וועט טאַקע זײַן מאָרגן? 

ענטפֿער: דאָס האָב איך דאָך טאַקע אַלײן געפֿרעגט בײַם סאַמען 
אָנהײיב פֿון דעם שמועס, און איך װאַרט צוזאַמען מיט כּלל ישׂראל און 
מיט כּלל המענטשהייט אויף דער בשׂורה פֿון שאַרם אַ-שעיך, כאָטש 
קיין גרויסע זיבן זאַכן דערװאַרט מען נישט פֿון דאָרט. דאָס עצם װאַרט 
שאַרם רופֿט אַרױס בײַ מיר פֿאַרשײדנאַרטיקע דערמאָנונגען, װאָס זענען 
פֿאַרבונדן מיטן שלום-פּראָצעס. דאָס פּאַסטאָראַל רויקע ווינקעלע אױפֿן 
װײַטסטן עק פֿון דעם האַלב-אינדזל סיני האָט נאָך דער ערשטער 
דעראָבערונג בעת דער סיני-מלחמה אין 1956 איבערגעלאָזט בײַ די 
יונגע מענטשן אַ ראָמאַנטישע בענקשאַפֿט צו די "װײַטע האָריזאָנטן", 
און נאָכן זצקסטאָגיקן נצחון אין 1967 האָבן זי געזונגעף - 

"אָ, שאַרם אַ-שעיך, מיר קומען צו דיר צוריק, - 

דו האָסט זיך אין האַרצן אונדז טיף אײַנגעקריצט... 

-- אַזױ טיף, אַז עס איז געװאָרן אַ סימבאָל, שיער נישט אַ הײיליקייט. 
אַפֿילו דער סימבאָל פֿון דער פּאָליטישער "קאָנצעפּציע", אין וועלכער 
די מנהיגים פֿון דער מדינה זענען פֿאַרקלעמט אַלע יאָרן זינט יענער 
מלחמה. האָט דאָך משה דיין אין יענע יאָרן געטענהט, אַז אים איז 

"ליבער שאַרם אַישעיך אֶן אַ שלום, איידער אַ שלום אָן שאַרם 
אַ-שעיך". דערנאָך, נאָך דעם טראַגישן יום-כּיפּור, האָט זיך אַרױס: 
געװויזן, אַז ישׂראל קען רויק לעבן נישט נאָר אָן שאַרם אַ-שעיך, נאָר 
אויך אֵן ימית און אָן טאַבאַ, און אַז טויזנטער ישׂראלים קענען גוט 
פֿאַרברענגען - און האָבן אויך נישט איין סוכּות-װאָך פֿאַרברענגט - אין 
סיני, דערונטער אויך אין שאַרם. זאָל נאָר זײַן שלום. 

און עס איז אויך געווען אַ צײַט - נאָכן אונטערשרײַבן דעם הסכּם פֿון 
אָסלאָ און נאָכן מאָרד איבער ראַבינען, ווען דער עגיפּטישער פּרעזידענט 
מובאַראַק האָט אין שאַרם אַ-שעיך צוזאַמענגערופֿן די פֿירערס און 
פֿאָרשטײערס פֿון דרײַסיק אַראַבישע און מוסולמענישע לענדער אויף 
אַ קאָנפֿערענץ פֿון סאָלידאַריטעט מיט ישׂראל נאָך די מאַסיווע טעראָר- 
אַקטן פֿון די אַראַבישע זעלבסטמערדער-טעראָריסטן קעגן ישׂראל. און 
נישט איין הסכּם איז דאָרט געחתמעט געװאָרן אין די ראַמען פֿון דער 
אָסלאָ-פֿאַרשטענדיקונג. 

פֿראַגע: גלייבסטו, אַז אויך דאָס מאָל װעט פֿון דאָרטן קומען די 
בשׂורה, די ישועה? 

ענטפֿער; אַ, ניין. איצט, נאָכדעם װי דער שלום האָט געפּלאַצט, 
זענען די דערװאַרטונגען שטאַרק געפֿאַלן. אויך בײַ די מדינה-פֿידערס. 
פֿלעגט דאָך דער פֿריערדיקער פּרעמיער-מינסטער נתּניהו כּסדר טענהן, 
אַז אַלץ װאָס ער טוט, איז נאָר מיט דער מחשבֿה און מיטן ציל 
אַראָפּצונידערן די דערװאַרטונגען פֿון די פּאַלעסטינער. נו, איז עס 
מקוים געװאָרן אין דער פֿאַרקערטער ריכטונג. איצט ווינטשט מען זיך 
בײַ אונדז נישט מער וי אַ "פֿײַער-איבעררײַס!, אָדער אַ "װאָפֿ- 
שטילשטאַנד". װי עס װאָלט זיך באַנײַט די מלחמה. און - נישט די 
לעצטע פֿון די ישׂראלדיקע מלחמות, נאָר נאָך אַלץ די ערשטע, יענע פֿון 
8, פֿונעם בראשית פֿון דער מדינה... 

פֿראַגע: איז װאָס-זשע מיינסטו, דאַרף ישׂראל זיך לאָזן טעראָריזירן 
פֿון אַראַפֿאַטן, וועלכער האָט זיך אײַנגעשפּאַרט און נישט געװאָלט 
אונטערשרײַבן דעם הסכּם, אין וועלכן ברק איז געגאַנגען אַזױ װײַט מיט 
זײַנע פּשרות? האָט דאָך אויף אַזעלכע פּשרות נישט געװאַגט ביז איצט 
אײַנצוגין קיין איינציקער ישׂראלדיקער מנהיג. און װי קאָן מען האָבן 
צוטרוי צו דער אונטערשריפֿט פֿון אַ מענטש, װאָס איז נישט מקיים זײַנע 
פֿאַרפֿליכטונגען, און װאָס האָט געעפֿנט אַ נײַע אינטיפֿאַדע קעגן 
ישׂראל, מיט טעראָר, מיט לינטש און מיט אַנדערע בעסטיאַלישע 
מעטאָדן פֿון קאַמף? 

ענטפֿער: אַװודאי קאָן מען צו אים קיין גרויסן צוטרוי נישט האָבן. אָבער 
אַ שלום ווערט נישט געבויט אויף קיין בלויזן צוטרוי. אַ צוטרוי דאַרף מען 
בױיען, און אַראַפֿאַט איז אויך אַ מומחה פֿון צעשטערן. אַ שלום ווערט 
געבויט אויף קעגנזײַטיקע פּשרות און אויף רעכענען זיך אויך מיט 
יענעמס אינטערעסן און נױטן. אין אַ מחלוקת צװישן פֿעלקער איז 
אַלעמאָל "מײַן צד' גערעכט, און אַזױ וי אין א געשלעג צווישן קינדער 
טענהט יעדער איינער, אַז "יענער האָט אָנגעהויבן". און, וי איך זאָג עס 
און איך חזר דאָס איבער בײַ יעטװועדער מעגלעכער געלעגנהייט, אַז 
יעדער צד זעט נאָר יענעמס אומרעכט; יעדער איינער ציילט נאָר זײַנע 
קרבנות און יענעמס חטאִים... און אין דעם פֿאַל זענען ביידע צדדים 
נישט געווען קיין צדיקים, און אין ביידע לאַגערן האָט איבערגענומען די 
אױבערהאַנט דער בלינדער עקסטרעמיזם, וועלכער האָט אויסגענוצט 
די פֿעלערן פֿון די, װאָס האָבן געשלעפּט דעם װאָגן פֿון שלום. 

פֿראַגע: דו האָסט דאָך געזען, אַז מ'קען זיך נישט פֿאַשרלאָזן אַפֿילו 
אויף די ישׂראלדיקע אַראַבער. 

ענשפֿער; אָבער דו האָסט דאָך אויך געזען אַז די אַראַבישע 
מינדערהייט איז אַלע יאָרן געווען לאָיאַל צו דער מדינה, אָבער די מדינה 
באַציט זיך צו זי װוי צו שטיפֿבירגער. אַלע װאָל-הבֿטחות זענען געבליבן 
נישט אױסגעפֿירט. מלוכישע אַמטן זענען לרובֿ פֿאַרשלאָסן פֿאַר דער 
אַראַבישער אינטעליגענץ, און די ערשטע 20 ישובֿים מיט דער 
העכסטער אַרבעטלאָזיקײט זענען אַראַבישע יישובֿים. די "אַרבעטער- 
רעגירונג" פֿון אהור ברק, וועלכע האָט זיך געװאָלט שטיצן אין דער כּנסת 
אויף די צען אַראַבישע שטימען, האָט זי אָבער נישט באַטײליקט אין קיין 
שום אינסטאַנץ און אין קיין שום באַראַטונג וועגן דעם גוֹרל פֿון דער 
מדינה. פֿון נאַציאָנאַלן שטאַנדפּונקט פֿילן זי זיך סאַלידאַריש מיט די 
פּאַלעסטינער פֿון דער "אױטאָנאָמיע", גענוי אַזױ וי ייִדן אויף דער וועלט, 
װאָס דעמאַנסטרירן זייער סאַלידאַריטעט מיט מדינת ישׂראל. דער 
אָנגעזאַמלטער נאַציאָנאַלער און סאָציאַלער צאָרן פֿון די ישׂראלדיקע 
אַראַבער האָט אָבער אַרױסגעפּלאַצט מיטן דעמאַנסטראַטיוון באַזוך פֿון 
אַריאל שרון אױפֿן /הר הבית", װאָס האָט אָנגערירט זייערע רעליגיעזע 
געפֿילן און האָט פֿאַרװאַנדלט דעם נאַציאָנאַלן קאַנפֿליקט אין 
אַ רעליגיעזן. דאָס איז לחלוטין נישט געווען קיין תּמימותדיקער װיזיט, 
אויב ער האָט געדאַרפֿט זײַן באַגלײט פֿון איבער טויזנט פּאָליציסטן. צו 
דער פֿרוסטראַציע פֿון די ישׂראלדיקע אַראַבער האָט שטאַרק 
צוגעשפּילט די פֿײַנטלעכע אױפֿפֿירונג פֿון דער פּאָליצײ, װאָס פֿון אירע 

קוילן זענען דערהרגעט געװאָרן 13 ישׂראלדיקע אַראַבער. נישט אַזױ 
האַרב האָט די פּאָליצײי זיך באַצױגן צו די יידישע צעווילדעוועטע 
יונגעלײַט, װען זיי האָבן דעם זעלבן טאָג פּאָגראָמירט די אַראַבער, 
פֿאַרברענט מעטשעטן אין טבֿריה און אין אַנדערע ערטער. 

פֿראַגע: צי האָט דען דער אױפֿרײַס פֿון דעם שלום-פּראָצעס נישט 
דערוויזן, אַז דער אַסלאַ-אָפּמאַך איז טױט, אַז דער גאַנצער פּראָצעס אז 
געווען אַ דורכפֿאַל און אַז "די אַראַבער פֿאַרשטײען נאָר די שפּראַך פֿון 
כּרד"? 

ענטפֿער: ניין. די געװאַלדיקע קעגנזײַטיקע שׂינאה, װאָס האָט זיך 
אָנגעזאַמלט און האָט אַרױסגעפּלאַצט אין די צוויי-דרײַ װאָכן פֿון די 
פֿאָרכטיקע טעג אין ישׂראל און איז דערגאַנגען ביז צו דעם חיהשן 
לינטש פֿון די צוויי ישׂראלדיקע זעלנער אין ראַמאַללאַ, האָט אפֿשר 
באַװיזן, אַז ביידע פֿעלקער זענען נאָך נישט רײַף צום שלום, אויך זייערע 
מנהיגים, "די פּאַרטנערן צום שלום", האָבן צום סוף זיך אָנגעשלאָסן צו 
זייערע אינערלעכע אָפּאָזיציעס, אַנשטאָט אַריבערצושפּאַנען די 
לעצטע שטרויכלונג צו אַ שלום-הסכּם. ברק האָט אַנדערטהאַלבן יאָר 
פֿאַרנאַכלעסיקט דאָס בויען דעם שלום-בנין, און האָט אין דער זעלבער 
צײַט דערמעגלעכט דעם פֿאַנאַנדערבױ פֿון דער קאַלאָניזאַציע אויף די 
"שטחים'; דערנאָך האָט ער אין קעמפּ דיוויד פּרובירט אַריבער- 
שפּרינגען די איבערגאַנגס-תּקופֿה צו אַן ענד-לייזונג פֿון די סאַמע 
שווערסטע און קאָמפּליצירטסטע שטרײַט-פּראָבלעמען, פֿאַרלאַנגענדיק 
פֿון אַראַפֿאַטן - בעת זייער באַגעגעניש אין פּאַריז - אונטערצושרײַבן 
א מין 'קבלה", אַז דערמיט איז דער קאָנפֿליקט פֿאַרענדיקט און ער האָט 
נישט מער קיין שום טענות... אַראַפֿאַט פֿון זײַן זײַט האָט ליבערשט 
געװאָלט אַרײַנגעשריבן ווערן אין דער געשיכטע װי דער באַפֿרײַער פֿון 
פּאַלעסטינע, איידער וי אַ מנהיג, װאָס האָט זיך אונטערגעגעבן דעם 
ישׂראלדיקן דיקטאַט. די איבער הונדערט לעבנס פֿון זײַנע פּאַלעסטינער 
"פּאַטריאָטן", צווישן זיי צענדליקער קינדער, װאָס זענען דערהרגעט 
געװאָרן אין יענע טעג נאָך שרונס אַרױפֿמאַרש אױפֿן הר הבית - זי 
וועלן במילא אַרײַן אין הימל װוי "שאַהידים", ד"ה וי קדוֹשים. 

און, װאָס שייך דער "שפּראַך פֿון כּוֹח", האָט נאַך קיין שום כּוֹח נישט 
מצליח געווען צו דערשטיקן דעם װידערשטאַנד קעגן אַקופּאַציע. 

פֿראַגע: װי עס פֿירט זיך געוויינלעך אין אַן אינטערוויו, פֿרעגן מיר: - 
װאָס איז געװען די שטאַרקסטע איבערלעבונג אין דײַן אַזױפֿיל- 
יאָריקער זשורנאַליסטישער פּראַקטיק? 

אין עגיפּטן מיט דער ערשטער זשורנאַליסטן-גרופּע, װאָס האָט באַגלײט 
די ישׂראלדיקע מאַנשאַפֿט צו די שלום-געשפּרעכן אין קאַיראַ גלײַך, 
צוויי װאָכן, נאָך דעם איבערראַשנדיקן באַזוך פֿון פּרעזידענט סאַדאַט 
אין ירושלים. איך בין דאַן געשיקט געװאָרן וי דער קאַרעספּאָנדענט פֿון 
"לעצטע נײַעס", און אויך צו באַריכטן פֿאַר די אַנדערע זעקס צײַטונגען 
אין לאַנד וועגן דעם אויסגעקוקטן שלום פֿון נעכטן... 

פֿראַגע: און, אַחרון-אַחרון, דער תּכלית: װאָס וועט זײַן מאָרגן? 

ענטפֿער: דו וייסט דאָך, אַז אין לאַנד פֿון די נבֿיאים... 

דער אינטערוויו האָט זיך פֿאַרענדיקט און איך בין וידער געבליבן 
מיט זיך אַליין און מיט די צוויי נישט פֿאַרענטפֿערטע פֿראַגעס: װאָס װועט 
טאַקע זײַן; װאָס וװועט זײַן מאָרגן? 

צוויי חדשים נאָך זײַן גרויסן נצחון אין די װאַלן פֿון 17-טן מײַ 1999 
האָט אהוד ברק צוגעזאָגט אַרױסצופֿירן ישׂראל פֿון לבֿנון אין משך פֿון 
אַ יאָר, און צו דערגרייכן דעם שלום מיט די פּאַלעסטינער און מיט 
סיריע אין פֿאַרלױף פֿון 15 חדשים. בלויז דעם צוזאָג וועגן לבֿנון האָט ער 
ווייניקסטנס מקיים געווען. 

מאָרגן, דעם 17-טן אָקטאָבער 2000, פֿאַלט אויס די גענויע דאַטע 
פֿון ברקס צוזאָג בנוגע דעם שלום מיט די פּאַלעסטינער. עס איז אים 
זיכער דעמאָלט נישט אײַנגעפֿאַלן דער געדאַנק, אַז גראָד דעם טאָג 
וועט ער, אַנשטאָט דעם, פֿאָרלײגן דעם "גיבור" פֿון דער לבֿנונישער 
אַװאַנטורע צו ווערן זײַן שותּף אין דעם פֿאַרמעסט קעגן אַראַפֿאַטן. 

אויב דאָס װעט זײַן דער מאָרגן - װעלן מיר װאַרטן מיט געדולד 
אױפֿן איבערמאַרגן. צוזאַמען מיט אים װעט קומען דער שלום. ער ועט 
זיכער קומען, װײַל ער איז אומפֿאַרמײַדלעך. אַפֿילו אויב ער וועט זיך 
פֿאַרשפּעטיקן. װײַל אַ "לײַכטן אָנדײַט" וועגן דעם װאָס עס קען זײַן די 
אַלטערנאַטיווע, האָבן מיר געזען אין די צוויי װאָכן פֿון אימה צווישן 
ראַש-השנה און סוכּות, ווען סהאָט זיך אָנגעהויבן די צווייטע אינטיפֿאַדע 
- די "אינטיפֿאַדע פֿון על-אַקסאַ". 


פאָרוזערטט, 0סטער אַקטאָבער 2000 


איר ועט נאָך זען... 


אָמער װאָלט איך געװאָלט זײַן א ציניקער, װאָלט איך אפֿשר 
ט געזאָגט, אַז דער מיליטערישער אַקטיוויזם, וועלכן די רעגירונג פֿון 
ישׂראל האָט אונטערגענומען אין דער הײַנטיקער װאָך, האָט שווער 
געטראָפֿן נישט נאָר די פּאַלעסטינער אױפֿן "שטח 2" - נאָר האָט אויך 
געמאַבט אַ תּל פֿון מײַן פֿאַראַכטאָגיקן אַרטיקל אין "פֿאָרווערטס"... האָב 
איך דאָך דאָרט געשריבן װעגן אַ דערגרייכטער פֿאַרשטענדיקונג 
אײַנצושטעלן אַ שטילשטאַנד אין דער געגנט פֿון יריחו, כּדי צו קענען 
באַוועגן דעם פּראַפֿיטירנדיקן קאַזינאָ מיט דער רולעטקע און מיט דער 
אינדוסטריע פֿון האַזאַרד און פֿון מזל. 
אויב מיר ווילן אָבער זײַן ערנסט, איז גראָד אין יענעם אַרטיקל 
געקומען צום אויסדרוק די װאַקלדיקע, זיך הוידלענדיקע סיטואַציע אין 
אונדזער לאַנד, און האָט צום װיפֿלטן מאָל אױפֿסנײַ באַשטעטיקט דעם 
פֿאַקט, אַז אין לאַנד פֿון די נבֿיאים, און גאָר באַזונדערס אין די הײַנטיקע 
צײַטן, קאָן מען קיין נבֿיא נישט זײַן. אויך נישט קיין האַלבער נבֿיא, װײַל... 
- דאָס פֿאָלק האָט שוין וועגן דעם עפּעס געזאָגט, און דערפֿאַר איז אויך 
שווער צו קאָמענטירן די האַנדלונגען פֿון די ישראלדיקע מלובה-לײַט, 
װאָס זענען נישט אַלעמאָל קאָנסעקווענט און לאָגיש. און נישט נאָר קאָן 
מען נישט אין לאַנד פֿון די נבֿיאים פֿאָרױסזאָגן וי אַזױ די מדינה-פֿירער 
וועלן האַנדלען און װאָס עס װעט געשען אין דער צוקונפֿט: אִפֿטמאָל 
ווייסן אויך נישט די צום בעסטן אינפֿאָרמירטע צײַטונגסלײַט װאָס עס איז 
געװאָרן געטאָן אין דער פֿאַרגאַנגענהײט, און נישט זעלטן ווייסן נישט 
אַפֿילו די מנהיגים אַלײן. 
אָט איז, למשל, הײַנטיקע װאָך באַװוּסט געװאָרן - פֿון אַ זייער 
באַשיידן פֿאַרעפֿנטלעכטער ידיעה נאָכן אויפֿדעקן די געהיימע דאָקומענטן 
פֿון סטייט-דעפּאַרטאַמענט פֿון פֿאַר דרײַסיק יאָר, - אַז דער שטײַפֿער, 
דער האַרטנעקיקער עגיפּטישער מנהיג אבדול נאַסער האָט שוין אין יאָר 
7, נאָך דעם ישׂראלדיקן נצחון אין דער זעקסטאָגיקער מלחמה (נאָך 

פֿאַר דער אָפּגעװאָרפֿענער איניציאַטיוו פֿון גונאַר יאַרינג אין 1970) 
געהאַט פֿאָרגעלײגט ישׂראל אַ שלום. און דאָס אויף די זעלבע באַדינ- 
גונגען, אויף וועלכע עס איז געחתמעט געװאָרן מיט סאַדאַטן דער שלום 
מיט עגיפּטן נאָך איבער דרײַ טױזנט הרוגים, קרבנות אין דער טראַר 
מאַטישער יום-כּיפּור-מלחמה מיט אַלע אירע אויסווירקונגען. 

און מיר אַלע האָבן ביז איצט געמיינט, אַז ישׂראל האָט צען יאָר 
געװאַרט אױפֿן טעלעפֿאָן פֿון קאַיִראָ. 

האָבן מיר דאָך אָבער יענעם אַרטיקל פֿאַרענדיקט מיט די ווערטער, 
אַז... "עס איז אָבער קלאָר, אַז שמעון פּרס באַטײליקט זיך צוזאַמען מיט 
שרונען אין דער פּאָליטישער רולעטקע, װאָס קיינער ווייסט איצט נישט 
זוּ עס װועט זיך אָפּשטעלן דאָס ראָד פֿון דעם מזל?. און דאָס ראָד פֿונעם 
מזל האָט זיך נאָכאַמאָל פֿאַרהאַלטן טאַקע אין יריחו, אין דער שטאָט, 
װאָס פּרס האָט געהאַט אויסגעקליבן - אין זײַן קאָנצעפּציע פֿון "עזה און 
יריחו צוערשט" - וי די אָנהײיב-סטאַנציע אױפֿן וועג פֿון רעאַליזירן דעם 
אָפּמאַך פֿון אָסלאָ. עזה און יריחו האָבן דאָך געדאַרפֿט זײַן דער טרעף- 
פּונקט פֿאַר דעם ישׂראל-פּאַלעסטינער פֿרידלעכן עקאַנאַמישן צוזאַמענ- 
לעבן, און דער אַרױסגאַנגס-פּונקט פֿאַר פּרסעס וויזיע וועגן דעם "נײַעם 
מיטעלן אָריענט". אץ יריחו איז דאָך געװאָרן אױפֿגעשטעלט דער 
ערשטער בשותּפֿותדיקער קאַזינאָ. 

דאַקעגן, פֿאַר דער רעגירונג פֿון דער נאַציאָנאַלער אייניקייט אונטער 
דער אָנפֿירונג פֿון אַריאל שרון איז יריחו געװאָרן דער אַרױסגאַנגס-פּונקט 
פֿאַר זיַן מיליטערישן אַקטיװיזם, וועלכן צה"ל האָט אונטערגענומען 
הײַנטיקע װאָך, מיטן אַרײַנדרינגען און אַטאַקירן די פּאַלעסטינער אױפֿן 
"שטח 2" פֿון דער אױטאָנאָמיע. נאָכן דורכפֿאַל פֿון דער פֿריערדיקער 
אָפּעראַציע אין בית חנון, אין צפֿון פֿונעם עזה-פּאַס, װוּ די אַמעריקאַנער 
האָבן צו נישט געמאַכט דעם פּלאַן פֿון צה"ל אײַנצושטעלן דאָרט 
אַ שמאַלן 'זיכערהייטס-גאַרטל" לויטן מוסטער פֿון דרום-לבֿנון, האָט די 
רעגירונג, אויף דער פֿאָדערונג פֿון דעם זיבערהייטס-מיניסטער בנימין 
בן-אליעזר ("פֿואַד') געגעבן דער אַרמײ אַ "גרינעם ליכט" צו רעאַליזירן 
אירע כּוונות - און נישט צו דאַרפֿן בעטן בײַ איר יעדעס מאָל אַ דערלויי 
בעניש צו אַטאַקירן אױפֿן סוּווערענעם שטח פֿון דער אױטאַנאָמיע... 

און װידעראַמאָל, אַזױ װי גלײַך נאָך זײַן אױסװאַל מיט דרײַ חדשים 
צוריק און אין משך פֿון די צוויי חדשים זינט עס האָט זיך אײַנגעגעבן 
שרונען אױפֿצושטעלן אַ רעגירונג פֿון דער ברייטסטער קאָאַליציע - איז 
סײַ די פּערזאָן פֿון אַריאל שרון און סײַ זײַן פּאָליטישער וועג נאָך אַלץ 

געבליבן אַ רעטעניש, מיט וועלכן עס איז באַשעפֿטיקט די ישׂראלדיקע 
פּרעסע. אָבער נאָך אַ גרעסער רעטעניש שטעלט מיט זיך פֿאָר - די 
ישׂראלדיקע געזעלשאַפֿט וועלכע שענקט אים, אין דעם מאָמענט, כּמעט 
אַן אומבאַשרענקטן "קרעדיט". 

אַזױ וי זײַן אומגעריכטער װאַלינצחון מיט דער פּרעצעדענטלאָזער 
גרויסער צאֶל וויילער, איז אויך פּרעצעדענטלאָז הויך דער פּראַצענט פֿון 
די װאָס 'פֿאַרלאָזן זיך אויף אים" און זענען צופֿרידן פֿון זײַן פֿירונג; אָבער 
אין דער זעלבער צײַט איז אויך זייער הויך דער פּראָצענט פֿון די װאָס 
דערווידערן זײַן פּאָליטיק. שטעקנדיק טיף אין דעם מנהיגים-קריזיס נאָכן 
דורכפֿאַל פֿון די הויכע דערװאַרטונגען פֿון אהוד ברקס געװאַגטער 
גאַלאָפּ-פּאָליטיק און פֿאַרצװײפֿלט פֿון דער באַנײַטער אינטיפֿאַדע און 
פֿון דעם טעראָר, איז שרון געבליבן דער איינציקער אָנשפּאַר פֿאַר דעם 
צעטומלטן פֿאָלק. צו אים האָט דאָס פֿאָלק אַריבערגעפֿי-ט אַלע זײַנע 
האָפֿענונגען, אין בענקשאַפֿט נאָך אַ "שטאַרקער האַנט', װאָס זאָל 
באַקעמפֿן דעם טעראָר. 

אָבער, שענקענדיק אים אין דעם פּאָפּולערן פּובליק-טעסט פֿון מינה 
צמח 7056 צוטרוי, האָט דאָס זעלבע פֿאָלק (מיט 6256 קעגן 3656) 
געשטימט פֿאַר אַ פֿײַער-איבעררײַס מיט "אײַנפֿרירן" דעם בוי אין די 
זידלונגען, און 5350 (קעגן 56 25) האָבן אויסגעוויילט דעם פּאָליטישן וועג 
פֿון פֿרידלעכן לייזן דעם סיכסוך מיט די פּאַלעסטינער, קעגנאיבער דעם 
מיליטערישן וועג פֿון כּוֹח און מלחמה. 4956 (קעגנאיבער 45:0) פֿון די 
געפֿרעגטע אין דעם פּובליקיטעסט האָבן געזאָגט, אַז ישׂראל דאַרף 
פֿאַרלאָזן די אָפּגעזונדערטע זידלונגען. 

נישט געקוקט אָבער אויף דער קעגנערשאַפֿט צו זײַן פּאָליטישער 
אײַנשטעלונג, האָט שרון געװוּנען בײַ די אַנטוישטע פֿון די פֿריערדיקע 
רעגירונגען די רעפּוטאַציע פֿון אַ באַגלײבטן מנהיג, וועלכער האָט מצליח 
געווען צוזאַמענצושטעלן אַ ברייטע רעגירונגס-קאָאַליציע באַזירט אויף 
8 דעפּוטאַטן אין דער כּנסת - אַ קאָאַליציע פֿון "עבֿודה" ביז "מולדת", 
אין נוסח פֿון 'וגר פּרס עם זאבי"... 

מיט אָט דער קאָאַליציע האָט שרון זיך פֿאַרזיבערט וייניקסטנס דעם 
עוֹלם-הזה סײַ קעגן אַראַפֿאַטן, סײַ קעגן דער אײיראָפּעישער אוניע, 
וועלכע איז גענויגט אים צו שטיצן, און סײַ... קעגן ביבי נתּניהו, וועלכער 
בלאָזט אים אין קאַרק און אָרגאַניזירט זײַנע אָנהענגערס אין "ליכּוד" צו 
דער פּאַרלאַמענטאַרישער שלאַכט, וועלכע ער האָט פֿריצײַטיק געהאַט 
אױפֿגעגעבן מיטן אָפּזאָגן זיך צו קאַנדידירן קעגן ברקן און פֿאַרלאַנגענדיק 

װאַלן צו דער כּנסת. זאַמלענדיק זײַנע כּוֹחות צו דער קומענדיקער 
װאַל-שלאַכט, אפֿשר אין צוויי יאר אַרום - ווער קען דאָס דען וויסןל - 
אַטאַקירט ער שרונס פּאָליטיק פֿון רעכטס. נתּניהו פֿאַרלאַנגט מבֿטל צו 
מאַבן אַלע אָפּמאַכן מיט די פּאַלעסטינער און צו אַקופּירן אױפֿסנײַ די 
צוריקגעקערטע טעריטאָריעס. 

אָבער אין דער רעגירונג איז שרון באַשיצט פֿון ביידע פֿליגלען, פֿון 
לינקס און פֿון רעכטס. פֿון דער לינקער זײַט װאַרעמט ער זיך אונטער די 
פֿעדערן פֿון דער טויב (וועלכע טראָגט צופֿעליק דעם נאָמען פּרס, װאָס 
מיינט גאָר: אַ שפּאַרבער...), און פֿון דער רעכטער זײַט איז ער אָנגעטאָן 
אין זײַן מיליטערישן פּאַנצער אין די פּערזאַנען פֿון רחבֿעם זאבֿי ("גאַנדי"), 
איוועט ליבערמאַן, עוזי לאַנדאַו און לימור לבֿנת, און װוי אַ צוגאָב אויך 
דעם זיכערהייטס-מיניסטער בנימין בן-אליעזר, וועלכער פּרעטענדירט 
זיך צו פֿאַרמעסטן צו ווערן דער מנהיג פֿון "עבֿודה"... יעדער איינער פֿון 
זי פֿירט אויס געטרײי זײַן אַרױפֿגעלײגטע פֿונקציע: פּרס "פֿאַרקױפֿט" 
שרונס מיליטאַנטישע סחוֹרה אין דער פֿרידלעכער פֿאַרפּאַקונג, צוליב 
וועלכער ער איז געצװוונגען אויסצוהערן - און אַראָפּצושלינגען זידלע- 
רײַען פֿון דעם רעכט-געפּאַנצערטן פֿליגל, דער עיקר פֿון דער בילדונגס- 
מיניסטאָרין לימור לבֿנת, און שרון געפֿינט אַ זבות פֿאַר ביידע... 

ער אַליין איז אָבער שוין נישט מצליח מער אױפֿצוהאַלטן דעם 
אימאַזש פֿון דעם גוטמוטיקן זיידן, װאָס פֿאַרט אויף אַ טראַקטאָר און 
טראָגט אַ לעמעלע אויף די אַקסלען - אַן אימאַזש, װאָס איז אים 
אָנגעקלעבט געװאָרן בעת דעם װאַל-קאַמפּיין. אין זײַנע דרײַ ערשטע 
אינטערוויוען פֿאַר דער פּרעסע האָט ער זיך צוריק אַנטפּלעקט װי דער 
אַלטער שרון, וועלכער האָט טאַקע קאַטעגאָריש דערקלערט, אַז ער 
איז געבליבן דער זעלבער שרון. ער האָט זיך מיט גאָרנישט געענדערט, 
חוץ אפֿשר דעם סטיל פֿון זײַנע אַרױסזאָגונגען, און האָט אויך זײַן 
פּאַליטישע קאָנצעפּציע נישט געענדערט, וי דאָס איז שוין אַ סך מאָל 
געזאָגט געװאָרן. וי דער אויסערן-מיניסטער אין דער רעגירונג פֿון 
נתּניהו (וועלכער אַטאַקירט אים איצט פֿון רעכטס.. ) האָט ער 
געשטרויכלט נתּניהוס גרייטקייט "אַראָפּצוגײין" פֿון גולן; איצט, בעת זײַן 
באַזוך אין דער בקעה (דעם נידערלאַנד לענגאויס דעם ירדן) האָט ער 
פֿאַרזיכערט, אַז ער װעט נישט לאָזן אָפּטרעטן פֿון דעם ברייטן פּאַס 
פֿונעם שטח ביז די בערג אױפֿן מערבֿ-ברעג; ער װועט נישט אײַנגיין אויף 
קיין פּשרה לגבי מיזרח-ירושלים, װעט נישט פֿאַרלאָזן קיין איין 
קאָלאָניסטישע זידלונג און װעט נישט אָפּגעבן מער װוי די במילא שוין 

אָפּגעגעבענע 42 פּראָצענט פֿונעם פּאַלעסטינער שטח. 

אין דעם קאָאַליציע-אָפּמאַך מיט "עבֿודה' האָט שרן זיך 
פֿאַרפֿליכטעט נישט אױפֿצושטעלן קיין נײַע זידלונגען אויף די שטחים. עס 
װעט נאָר דערלויבט װערן דאָרט דאָס בױען אין די ראַמען פֿון 
"נאַטירלעכן צוּװוּקס". און, אַזױ װי אין די "אַלטע גוטע צײַטן" האָט איצט 
די אַרמײ אױפֿגעשטעלט אַן אָנהאַלט-פּאָסטן אױפֿן אָרט, װוּ עס איז אין 
אַ טעראָר-אַקט דערמאָרדעט געװאָרן אַ מתּנחל, איז אויך אין דעם פֿאַל 
דער מיליטערישער פּאָסטן געװאָרן באַזעצט פֿון קאָלאָניסטן. 

די מלוכה-קאַסע, װאָס איר בודזשעט איז נאָרװאָס געװאָרן 
באַשטעטיקט דורך דער כּנסת, האָט אין רעזולטאַט פֿון דער אינטיפֿאַדע 
שוין באַװיזן אָנצזאַמלען אַ היפּשן דעפֿיציט. דער פֿינאַנס-מיניסטער 
סילװאַן שלום גרייט זיך צו קירצן 4 ביליאָן שקלים פֿון דעם נײַעם 
בודזשעט, דער עיקר פֿון די פּאָזיציעס פֿאַר געזונטהייט, סאָציאַלע 
באַדינונגען אד"גל - כּדי צו פֿאַרגיטיקן מיט צוויי ביליאָן די אַרמײ און מיט 
אַנדערטהאַלבן ביליאָן - די קאַלאַניזאַציע אויף די שטחים... 

שרײַבט הײַנטיקע װאָך (אין "הארץ" פֿון 6-טן מײַ 2001) ד"ר מנחם 
קליין, וועלכער איז לעקטאָר גראָד אין בר-אילן-אוניווערסיטעט, אַז די 
אינטיפֿאַדע איז פֿאַר די פּאַלעסטינער אַ באַפֿרײַונגס-מלחמה, אין דער 
צײַט ווען 'פֿון ישׂראלדיקן שטאַנדפּונקט איז דאָס נישט קיין באַפֿרײַונגס- 
מלחמה, נאָר אַ מלחמה פֿאַר די קאָלאָניאַלע זידלונגען. די ישׂראל- 
אַרמײ איז הײַנט פֿאַרשקלאַפֿט צו די באַדערפֿענישן פֿון דער קאָלאָניזאַ- 
ציע און נישט פֿאַר דער פֿאַרטיידיקונג פֿון מדינת-ישׂראל". 

די אָנפֿירונג פֿון דער ישׂראל-אַרמײ האָט די טעג מגלה געװוען, אַז זי 
גרייט זיך צו אַ לאַנגער מיליטערישער אָפּעראַציע און זי האָט שוין 
צוגעגרייט קאַמפֿס-פּלענער אויף דרײַ יאָר. אין זײַן פּאָליטישער רעדע 
הײַנטיקע װאָך אין דער כּנסת האָט אַריאל שרון אָנגעזאָגט, אַז די 
קאַמפּאַניע װועט נישט זײַן קיין לײַבטע. נישטאָ קיין לײַכטע לייזונג קעגן 
טעראָר - האָט שרון פּלוצעם מגלה געווען זײַן גרויסע 'אַנטפּלעקונג. 

אָבער בעת זײַן באַזוך בײַ די מתּנחלים פֿון עפֿרה האָט שרון זי 
פֿאַרזיכערט, אַז ער האָט נאָך אַ סך סורפּריזן פֿאַרן פֿאָלק: 
- "איר װעט נאָך זען"... 

ער פּחד, זאָגט מען, האָט גרויסע אויגן. ער געהערט אָבער צו יענע 
דערשײַנונגען אין דער שפּראַך, װאָס האָבן נישט קיין באַשטימטע 

פּאַראַמעטערס, קיין אַבסאָלוטע מאָסן, לט וועלכע מזאָל קענען גענױי 
אָפּשאַצן און מעסטן זײיער קראַפֿט און פֿאַרנעם - אַזױ װי, למשל, 
לענג-און-ברייט, שטח, װאָג אָדער טעמפּעראַטור. 

דער פּחד געהערט צו דער קאַטעגאָריע פֿון אַבסטראַקטע באַגריפֿן און 
סוביעקטיווע פֿילונגען - אַזױ ווי, למשל, ליבע, שׂינאה און קינאה או אָן אִ 
שיעור אַנדערע דערשיינונגען פֿון דעם אָדער אַנדערן סאָרט. היוֹת וי מע 
קאָן זי נישט מעסטן, װי געזאָגט, מיט קיין גענויע און אביעקטיווע 
פּאַראַמעטערס, קאָן מען מיט זײי ספּעקולירן און מאַניפּוליר; מע קאָן זי 
אַנאַליזירן און באַנאַליזירן און האַרמאַניזירן און דעמאַניזירן - און איר 
קענט דאָ אָנגין ביז דער אומענדלעכקייט מיט די הויך-קלינגענדיקע 
ווערטער פֿונעם, אוב איר ווילט, אַקאַדעמישן לעקסיקאָן. 

אין דער שפּראַך פֿונעם טאָג-טעגלעכן לעבן ווערן טאַקע די דאָזזקע 
הויכקלינגענדיקע פֿראַזעס, די "ווערטער פֿון דער אַפּטייק", נישט באַנוצט. 
זיי ווערן אָבער אָנגעווענדט אין דער פּאָליטישער פּראַקטיק, אין די 
מאַניפּולאַציעס פֿון מנהיגים, וועלכע קאָמאַנדעװען מיטן גוֹרל פֿונעם 
פֿאָלק. סרובֿ מיט די בעסטע כּװנות, סרובֿ אזן נאָמען פֿון דער 
"נאַציאָנאַלער אַחריות" - צו דעם זענען זי דאָך געוויילט געװאָרן דורך 
דעם פֿאָלק - און אַלע מאָל, פֿאַרשטײט זיך, "למען המולדת", ד"ה פֿאַרן 
פֿאָטערלאַנד. זײי, די פּאַָליטיקער, זענען דאָך באַרופֿן צו האַנדלען אין 
נאָמען פֿונעם פֿאָלק און פֿאַר דעם פֿאָלק, דערונטער אויך פֿאַר די װאָס 
האַסן די פּאָליטיקער און װײַבן פֿון דער פּאָליטיק און זאָגן, אַז "די פּאָליטיק 
גייט זי נישט אֶן. 

דאָס דערמאַנט מיר אין אַ פֿעליעטאָן פֿון דעם באַקאַנטן פּובליציסט 
ברוך שעפֿנער אין דער װאַרשעװער "פֿאָלקסצײַטונג" פֿון פֿאַר דער 
מלחמה, און פֿונעם נאָכמלחמהדיקן "פֿאַרװערטס". ער האָט דערציילט 

וועגן אַ רעװאָלוציאָנערן עסקן, װאָס איז געקומען אױפֿן מאַרק אַגיטירן 
קעגן דעם קריגס-בודזשעט, װאָס איז געװאָרן אָפּגעשטימט אין דער 
רוסישער "דומע". די יידענע, צו וועלכער ער האָט זיך געװאַנדן, אַ פֿיש- 
הענדלערקע אױפֿן מאַרק, איז אים באַפֿאַלן מיט טויטע קללות הלמאַי ער 
פֿאַרדרײט איר דעם קאָפּ מיט דער פֿאַרשאָלטענער פּאָליטיק, מיט די 
בודזשעטן-בושמעטן, און הלמאַי ער שטערט איר אין איר פּרנסה. אָבער 
ווען מיט עטלעכע טעג שפּעטער איז מען געקומען נעמען איר מאַן אין 
דער אַרמײ, מלחמה האַלטן איז זי אַרױס מיט אַ יאָמערלעכן געװיין: 
געװאַלד, ייִדן, מע נעמט מיר צו מײַן מאַן, מײַן פּרוסה-געבער! פֿאַרװאָס 
האָב איך נישט געהאָרכט דעם יונגערמאַן מיט זײַנע קריגס-בודזשעטף... 

יאָ, אויך די פּאָליטיק, אַזױ װי דער פּחד, איז אַן אָביעקט פֿאַר מאַני- 
פּולאַציעס. זי איז אָבער, אַזױ וי דער פּחד, אַ לײַבלעכער חלק פֿון אונדזער 
לעבן, פֿון אונדזער גוֹרל. 

די אײַנװוינערס פֿון ישׂראל, אַזוּ וו די אַמעריקאַנער, און אַזױ אפֿשר וי 
די מענטשן אין גאָר דער וועלט, לעבן איצט אונטער דעם דראָענדיקן 
קאַשמאַר פֿון אַ מעגלעכער מלחמה. וי לאַנג דער קאָשמאַר איז געווען 
מער אָדער װײיניקער "לאָקאַליזירט" אױף דער טראַסע װאַשינגטאָן- 
לאָנדאָן-באַגדאַד, כּל-זמן עס האָט נאָך אויסגעזען וי אַ מין רעפּעטיציע 
פֿון יענער מלחמה אין פּערסישן גאָלף מיט צוועלף יאָר צוריק, און כּליזמן 
ישׂראל איז געהאַלטן געװאָרן אין צוים װי אַ באַהאַלטענער שטיל- 
שװײַגנדיקער שותּף - האָט עס נאָך אַלץ בלויז "'געשמעקט מיט פּאַליטיק"? 
די מלחמה גופֿא, מיט אירע באָמבאַרדירונגען, מיט די סקאַדן און די 
אױפֿרײַסן און מיט די שעהען פֿון אימה און שרעק אין די 
פֿאַרחתמעט-איזאַלירטע שוץ-קאַמערן - דאָס אַלץ איז שוין געװאָרן 
פֿאַרגעסן, פֿאַרשטױסן פֿונעם קאָלעקטיון זכּרון. װי נאָר אָבער דער 
באַנײַטער קאַשמאַר האָט זיך אַרױסגעריסן פֿון זיַן לאָקאַלן פֿאַרנעם, איז 
געװאָרן, װי עס איז הײַנט אָנגענומען צו זאָגן, גלאָבאַליזירט און האָט 
פֿאַרפֿלײצט די גאַסן פֿון הונדערטער שטעט און לענדער מיט דער 
פּראָטעסט-כװאַליע קעגן דער געגרייטער מלחמה -איז די געפֿאַר געװאָרן 
ממשותדיק און דער פּחד האָט אױפֿגעלעבט פֿון דאָס נײ. 

די פּאַליטיקער האָבן אָבער דעם פּחד אַוועקגעזעצט אױף דער 
הוידלקע און זיי הוידלען אים פֿון איין עקסטרעם צו דעם אַנדערן, אַרױף 
און אַראָפּ. איין טאָג הערט מען פֿון זײ; אַז דער אויסברוך פֿון דער מלחמה 
איז צו דערװאַרטן אָט-אָט-אָ, צו יעדער מינוט, עס איז נאָר אַ פֿראַגע פֿון 
צײַט, און אַז איראַק װועט אַטאַקירן ישׂראל; אויף צומאָרגנס הערט מען פֿון 

די זעלבע פּאָליטיקערס גאָר אַ פֿאַרקערטע אָפּשאַצונג, אַז איראַק איז 
נישט מסוגל, סאַדאַם װעט נישט װאָגן - און סײַ די בהלה און סײַ די 
אַנטי בהלה דערשײַנען אין די צײַטונגען מיט ריזיקע קידוש-לבֿנה-קעפּ, 
װאָס פֿאַרשטאַרקן נאָך מער די בהלה. איין טאָג הערט מען פֿון די 
באַרופֿענע מלובישע אָדער מיליטערישע אינסטאַנצן בהלהדיקע רייד 
וועגן די סקאַדן, װאָס סאַדאַם זאָל האָבן אױסבאַהאַלטן אין די מדבריות פֿון 
איראַק און װאָס ער איז מסוגל אַרױסצושיקן קיין ישׂראל - און דאָס מאָל 
מיט כעמישע אָדער ביאָלאָגישע לאָדונגען - דעם אַנדערן טאָג קומען די 
זעלבע װאָרטזאָגערס מיט באַרויקנדיקע דערקלערונגען, אַז די עווענ- 
טועלקייט פֿון סקאַדן איז זייער אַ קליינע, "אויף זײיער אַ נידעריקן גראַד'? 
אייץ טאָג רופֿט מען די אײַנװוינערס צו פֿאַרזאָרגן זיך מיט רעזערוון פֿון 
װואַסער און שפּײַז, און די שפּײַזדגעשעפֿטן ווערן פֿאַרפֿלײצט פֿון קונים - 
דעם אַנדערן טאָג רופֿט מען די זעלבע תּוֹשבֿים זיך אָפּצוהאַלטן פֿון 
אַרױסרופֿן אַן אומזיסטן פּאַניק. איין טאָג רופֿט דער קריגס-מיניסטער שאול 
מופֿז זיך אױפֿצופֿירן נאָרמאַל, נישט לױפֿן אין די געוועלבער -דעם אַנדערן 
טאָג רופֿט ער צונויף די אָנפֿידערס פֿון די מוניציפּאַליטעטן אויף אַ 
בהלהדיקער באַראַטונג וועגן דעם װאָס צו טאָן מיט די אײַנװוינערס אין 
פֿאַל פֿון אַן אָנגריף, וי אַזױ צוצוגרייטן די שוץ-קאַמערן, װי אַזױ און וו 
אױפֿצושטעלן הערמעטיש פֿאַרמאַכטע נײַלאַךגעצעלטן. יענעם טאָג 
זענען די כּלבו-געשעפֿטן און סופּערמאַרקעטן ווידער פֿול געווען מיט קוֹנים 
און מ'האָט אױסגעליידיקט די פּאַליצעס פֿון די נײַלאַךראָלן. די סטאַנציעס 
פֿון פֿאַרטײלן אָדער אויסטוישן די גאַזדמאַסקעס, װאָס זענען לאָרנלאַנג 
געווען אָן אַרבעט, זענען די טעג אָנגעפּראָפּט מיט טויזנטער מענטשן פֿון 
פֿרי ביז שפּעט אָן איבעררײַס. 

איך שטעל מיר פֿאָר, אַז די אַמעריקאַנער עפֿנטלעכקײט איז נישט 
ווייניקער פֿון דער ישׂראלדיקער באַשעפֿטיקט מיט דער הוידלקע פֿון יא 
אָדער ניין - אָבער נישט צי וװועט סאַדאָם אַטאַקירן ישׂראל, און אויך נישט 
צי װעט בוש אַטאַקירן סאַדאַמען, נאָר - ווען װעט די אַמעריקאַנער 
מיליטערישע קראַפֿט זיך אַרײַנלאָזן אין דער מלחמה קעגן איראַק. איך וויל 
זיך ניט שפּילן אין קיין נבֿואות - און װאָס שייך דער אַמעריקאַנער פּאַליטיק 
האָט דער 'פֿאַרווערטס" זײַנע אייגענע נבֿיאים און קענערס. מײַן אױפֿגאַבע 
איז צו דערציילן, פֿון מײַן קוקווינקל װאָס עס טוט זיך אַרום דער זאַך בײַ 
אונדז אין ישׂראל. 

פֿעלץ טאַקע נישט בײַ אונדז קיין אינטערעסאַנטן און קיין עצה- 
געבערס, װאָס װאָלטן געעצהט װאַשינגטאָן זיך צוצואײַלן מיט דעם 


װאָס װעט זײַן מאָרגן? 150 


'מלחמהלע" - װײַל די באַפֿעלקערונג פֿון ישׂראל, זאָגן זיי, האָט אַלעמאָל 
אַרױסגעװץ, און װײַזט אױך איצט אַרױס, אַ גרױסע מאָס פֿון 
דיסציפּלינירטקײט און שטאַנדהאַפֿטיקײט. די באַפֿעלקערונג פֿון ישׂראל 
האָט נאָר נישט... קיין געדולד. ישׂראל 'נייטיקט זיך", לוט זיי, אין דער 
מלחמה, כּדי אַריאל שרון זאָל קענען פֿאַרװאַנדלען זײַן פֿאַרלאַנג פֿון אַן 
אייניקייטס--רעגירונג אין אַ "ממשלת חירום", אַ נױטשטאַנדדרעגירונג, 
אָדער אַ רעגירונג פֿון נאַציאָנאַלן אױסנאַם-צושטאַנד - און דעמאָלט וועט 
זיך מיצנַע נישט קענען מער אַרױסדרײען פֿון דער "נאַציאָנאַלער אַחריות" 
און וועט אַרײַנגעצױגן ווערן אין דער ברייטער קאָאַליציע אונטער דער 
אָנפֿירונג פֿון אַריאל שרון, און טיילן מיט אים די מאַכט ביזן סוף פֿון שרונס 
צווייטער קאַדענץ. "זאָל שוין קומען די מלחמה" - ווינטשן זיך די מענטשן 
(װאָס האָבן פֿריער געזונגען "זאָל שוין קומען די גאולה...'). זי האָבן שוין, 
זעט אויס, פֿאַרגעסן דעם טעם און דעם פּרײַז פֿון מלחמה. 

אַלע קענען דעם באַקאַנטן כּלל, אַז מיר ווייסן אַלעמאָל װי אַזױ אַ 
מלחמה הייבט זיך אָן, אָבער מיר ווייסן קײינמאָל נישט וי אַזױ זי וועט זיך 
פֿאַרענדיקן. און דערנאך - מיט װאָס פֿאַראַ נײַע פּראָבלעמען ישׂראל װעט 
זיך דאַרפֿן פֿאַרמעסטן. שרון און זײַנע מענטשן האָפֿ, אַז נאָך דער 
באַזײַטיקונג פֿון סאַדאַם כוסיין וועט קומען די ריי אויף יאַסער אַראַפֿאַטן. 
אַראַפֿאַט פֿון דין זײַט טראַכט גענױ דאָס קאַפּױערדיקע: אַז נאָכן 
אָפּפֿאַרטיקן זיך מיט איראַק װעט אים בוש באַלױנען מיט דער 
פּאַלעסטינער מדינה. 

דערװײַל געניסט ער פֿון דער שוץ או אַפּוטרופּסות פֿון דעם 
"קװאַרטעט" און - פֿון דער געגרייטער מלחמה קעגן איראַק. אין איר זבות 
ווערט ער אַלץ מער און מער צוריק רעלעװאַנט. אויך כּדי אַרױסצוקריגן 
פֿון אים הײַנטיקע װאָך זײַן דעקלאַרירטע הסכּמה צו באַשטימען אַ 
פּרעמיער-מיניסטער, װאָס זאָל איבערנעמען דעם רובֿ פֿון זײַנע 
קאַמפּעטענצן, האָט דער "קואַרטעט" געמוזט אָנקומען צו זיַן אױטאָ- 
ריטעט און צו זײַן הסכּמה. 

װױפֿל שווערע מי און װיפֿל טײַער בלוט איז געגאַנגען לאיבוד - אַז מיר 
זאָלן צום סוף זיך צוריקקערן צום אָנהייב? 

הײַנטיקע װאָך איז פֿײַערלעך דערעפֿנט געװאָרן די נײַ געוויילטע 6וטע 
כּנסת, מיט אַ נײַעם צוזאַמענשטעל, און אין אים 37 נײַע פֿאָרשטײער, נײַע 
פּאַרלאַמענטאַריער. אפֿשר װעלן זי זײַן מסוגל אַרױפֿצופֿירן די מדינה 
אױפֿן וועג, װאָס װעט זי צוריקברענגען צום שלום- צוג? װוער ווייס. מיר 
לעבן דאָך מיט נסים... 


פֿאָרוזערשק, 17 -טער פעברואַר 2003 


אַ לאַנד װאָס באַשטראָפֿט זיך אַלײן 


"א יר פֿרעגט מיך, װאָס װועט זײַן מאָרגן-איבערמאָרגן - זאָג איך 
אײַך: עס װועט זײַן װאָס עס איז געווען נעכטן און אייערנעכטן. 
עס איז נישטאָ קיין סטראַטעגיע צו ענדערן די ריכטונג און גיין צו 
אַ פֿרידלעכער רעגולירונג. איך ווייס נישט, צי עס װעלן זײַן אַ ביסל מער 
טעראָר-אַקטן, אָדער אַ ביסל װײיניקער: איך בין גליקלעך מיט יעדן טאָג 
װאָס גייט אַריבער אָן אַ טעראָר-אַטענטאַט". 
אַזױ האָט געזאָגט די העכסטע אױטאָריטעט, װאָס איז באַרופֿן אין 
מדינת ישׂראל צו זאָרגן פֿאַר דער אינערלעכער זיכערהייט אין לאַנד; 
דאָס איז דער גענעראַל-אינספּעקטאָר, ד"ה דער הופּט-קאָמאַנדיר פֿון 
דער פּאָליצײ אין ישׂראל, שלמה אהרונישסקי, אין אַן אינטערוויו, װאָס 
איז דערשינען אין דער פֿאַרשפּרײטסטער ישׂראלדיקער טאָג-צײַטונג 
פֿרײַטיק דעם 3-טן מײַ 2002. דאָס איז געווען דעם זעלבן טאָג, ווען דער 
פּרעמיער-מיניסטער שרון האָט פּראָקלאַמירט דאָס באַפֿרײַען אַראַפֿאַטן 
פֿון זײַן איזאָלאַציע אין ראַמאַללאַ און דעם פֿאָרמעלן סוף פֿון דער 
קריגס-אָפּעראַציע א"נ "שוצמויער", װאָס האָט געדאַרפֿט אַ סוף מאַכן 
צו דעם פּאַלעסטינער טעראָר אויף די שטחים פֿון דער פּאַלעסטינער 
זעלבסטפֿאַרװאַלטונג - צוויי טעג פֿאַר שרונס אִפּפֿלי צו זײַן באַגעגעניש 
מיט פּרעז' בוש אין װאַשינגטאָן. 
דעם זעלבן טאָג האָט "פֿואַד", דער מנהיג פֿון דער אַרבעטס-פּאַרטײ 
געזאָגט, אַז עס קען דויערן צוויי און צומאָל פֿיר װאָכן אָדער אפֿשר 
חדשים, און דער טעראָר װעט זיך װידער באַנײַען. "פֿואַד" איז בנימין 
בן-אליעזר, דער מיניסטער פֿאַר זיכערהייט אין דער רעגירונג פֿון שרון. 
אויף אים ליגט די מיניסטעריאַלע אַחריות פֿאַר דער זיגערישער 
מיליטערישער שטראָף-אָפּעראַציע, װאָס האָט זיך אַרױסגעלאָזט מיט 
טאַנקן און מיט שווערער אַרטילעריע אויף די פּאַלעסטינער שטחים, כּדי 
צו פֿאַרניכטן די אינפֿראַסטרוקטור פֿון דעם פּאַלעסטינער טעראָר. עס 


װאָס װעט זײַן מאָרגן? שפן 


האָט אָבער נישט געדויערט קיין חדשים, און אַפֿילו נישט קיין װאָכן, נאָר 
געצײילטע טעג - טאַקע אױפֿן צווייטן טאָג פֿון שרונס ויזיט אין 
װאַשינגטאָן - און דער טעראָר האָט זיך װידער באַנײַט און האָט 
געצווונגען דעם פּרעמיער שרון זיך צוריקצוקערן פֿאַר דער צײַט קיין 
ישׂראל. 

שרון האָט אַ רײַכע דערפֿאַרונג פֿון קאַמף קעגן דעם טעראָר און ער 
ווייס זיכער, אַז נישט מיט כּוֹח קאָן מען דעם טעראָר באַזיגן. אָבער נישט 
די אינפֿראַסטרוקטור פֿון דעם טעראָר האָבן שרון און דער שעף פֿון 
גענעראַל-שטאָב מופֿז (לייען: מאָפֿאַז) צעשמעטערט. צעשמעטערט 
האָבן זי די אינפֿראַסטרוקטור פֿון דער קעגנזײַטיקער פֿאַרשטענדעניש, 
פֿון בויען אַ באַזיס פֿאַר דער מעגלעכקייט זיך צוזאַמענצורײידן. אַנשטאָט 
דעם האָט נאָך טיפֿער זיך פֿאַרװאָרצלט דער שוֹרש פֿון דער קעגנזיי- 
טיקער שׂינאה. 

און מיטן שלום װאָס װעט זײַן; פּלוצעם הייבן זיך אָן צו מערן 
כּלערלײ פּלענער: אַ פּלאַן פֿון סאַוד-אַראַביע, אַ פּלאַן פֿון דער 
אײראָפּעישער אוניע, חיים רמון לייגט פֿאַר אַן איינזײַטיקע סעפּאַ- 
ראַציע, פּרס לייגט פֿאָר די פֿאַרמיטלונג פֿון די גרויסמאַכטן. אַראַפֿאַט, 
זאָגן שרון און די אַנדערע פֿירערס פֿון דער מדינה, איז נישט קיין 
פּאַרטנער. אין װאַשינגטאָן האָבן שרון און בוש אײַנגעשטימט, אַז די 
פּאַלעסטינער פֿאַרװאַלטונג דאַרף ווערן "רעפֿאַרמירט". נאָך אַ תּירוץ 
פֿאַר שרונען און פֿאַר מופֿזן אָנצוגיין װײַטער מיטן אויסברייטערן די 
קאָלאַניעס און די קאַנטאָניזאַציע פֿון די "שטחים". 

גערעכט איז געווען דער הױפּט-קאָמאַנדיר פֿון דער פּאָליצײי מיט זײַן 
זאָג, אַז - "װאָס עס איז געווען נעכטן און אייערנעכטן, וועט זײַן אויך 
מאָרגן און איבערמאָרגן". 

די צײַט אָבער אַרבעט שוין מער נישט פֿאַר אונדז. מען דאַרף זיך 
צואײַלן - 


לעבגשעלאלקן, מײַ-יוני 2002 


די ישועה װועט קומען פֿון... כינע 


אָט איר שוין אַמאָל געהערט ועגן דעם, אַז כינע איז דאָס 

ד מוטערלאַנד פֿון מאַראַנצן; וועגן דעם זאָגט עדות די רוסישע 
שפּראַך, אין וועלכער אַ מאַראַנץ הייסט "אַפּעלסין", װאָס מיינט: 
אַ כינעזישער עפּל. דער אָפּשטאַם פֿון אָט די צוויי ווערטער איז אָבער 
נישט פֿון רוסיש, נאָר פֿון דייטשיש און... טרעפֿט פֿון װאַנען? 

יאָ, איר האָט געטראָפֿן: 'סין" מיינט כינע - אָבער נישט אויף רוסיש - 
אַפֿילו נישט ענלעך צום רוסישן װאָרט "קיטאַי, און נישט אױף 
דײַטשיש, וי דער ערשטער טייל פֿון דעם פֿרוכטיקן נאָמען, און אַפֿילו 
נישט פֿון דעם פֿראַנצױזישן "שין". "סין" מיינט - כינע, און גראָד אין 
לשון קוֹדש, אין העברעיש... 

פֿון װאַנען נעמט זיך דער דאַזיקער יחוס דווקא בײַ די רוסן, ווייסן מיר 
נישט, און מיר ווייסן אויך נישט וי מען זאָגט "מאַראַנץ" אויף כינעזיש. 
מיר זענען אָבער אין די איצטיקע טעג באַגליקט געװאָרן מיט דער 
בשׂורה, אַז ישׂראל װועט צושטעלן מאַראַנצן פֿון אירע פּרדסים דעם 
פֿאָטערלאַנד און מוטערלאַנד פֿון אָט דער גאָלדענער פֿרוכט. 

נישט געקוקט דערויף, װאָס דער ציטרוס-צװײַג פֿון דער כינעזישער 
לאַנדװירטשאַפֿט איז איינער פֿון די גרעסטע אויף דער וועלט, איז די 
טעג אָפּגעשלאָסן געװאָרן אַן אַפּמאַך אויף אַ סומע פֿון 30 ביז 50 
מיליאָן דאָלאַר צווישן כינע און ישׂראל ( װאָס איז פֿאַר די כינעזער וו 
אַ טראָפּן אין ים), לוט וועלכן ישׂראל װועט צושטעלן 30 ביז 50 טויזנט 
טאָן אַ יאָר פֿאַרשײדענע גאַטונגען פֿון ציטרוס-פֿרוכטן פֿון איר 
פּראַדוקציע - רויטע גרײפּפֿרוכט, פּאָמעלעס, לימאָנען, מאַנדאַרינען 
(דאָס איז שוין יאַ אַ כינעזיש װאָרט...) און קלעמענטינעס - פֿאַר דעם 
אָן אױפֿהער װאַקסנדיקן נאָכפֿרעג פֿון דעם איבער מיליאַרדיקן, אַן 
אופֿהער װאַקסנדיקן כינעזישן מאַרק. 


לעבעדפדאקן, נאַװעמבער-דעצעמבער 2006 


די דראַמע פֿון דער 
גרויער סאָג-סעגלעכקייט 


' 
: : =- 
: : : = 
: 3 . : { 
ו יי 8 די 4 צ 7 ליוו + : 
: ו (6 != - : ( 
{ּ ו 2 
: : :א 
אאים .6 
ױִ 
בי 
: י = 
' 
: : 
0 / בי אטייי = 
זו 
6 אט = יי 


1 יוזטָע 1 
: 7 יי ר 
| : וצ הושישןי הי 
. שיטער גדיול פיז דעבן 
אי פיזיישן = יי 7 
7 ניט זיר זומ דאנזיקשרי אט הי 
יפ 2 מיר וייטן אמך 
: 2 יי שיט אבעף אי די א יע יי : 1 
7 : ישראל װעט א א ן : 


און משעדלאמו פן, אָטן דנ אל 
וט דער ואס ישר 
5 = 4 יי יי אי גר עס אט 

יול אט געארן א יפנטאןף" י יא{ : 
יי יש מוֹגע דראל{ : 
ידי זי יל : 


יגָ 46 4 
4 יי יי 
4 די 


+= 


י 


מַנכַּ"ל, מפֿכ'ל, מַפֿד"ל - און דער מַחדֵל 


דֹ אָס בשותּפֿותדיקע צװוישן די אַלע ראַשתּיבֿות-נעמען באַשטײט 
אין דעם, װאָס אַלע ענדיקן זיך מיטן זעלבן "למד", און זי אַלע 

האָבן געשטעלט די גאַצנע מדינה אױפֿן קאָפּ. און אַלע גראַמען זי זיך 
מיטן װאָרט: סקאַנדאַָל. 

סקאַנדאַלן שפּרינגען געוויינלעך נישט אַרױס מיטאַמאָל, פֿון זיך 
אַלײן, נאָר זיי אַנטװיקלען זיך בײַם אָנהויב אין באַהאַלטענישן, פֿון 
אינעװײניק - אַזױ װי אין דעם װערעמדיקן אינגעװיד פֿון דער 
פֿאַרפֿױלטער פֿערשקע, װאָס האָט אױפֿגעלױכטן די טעג אין די 
פּלוצעם באַרימט געװאָרענע אַקטן מיטן געהײמנישפֿולן שיפֿער- 
נאָמען 'אַפֿרסק". 

פֿאַרװאָס האָט עפּעס דער פּלוצעם באַרימט געװאָרענער הָרצל 
שַפֿיר אויסגעקליבן דעם דאָזיקן נאָמען צו באַקרױנען מיט אים דעם 
נײַעם מלוכישן סקאַנדאַל, דעם ישׂראלדיקן "װאָטערגײט" אָדער די 
נײַע "לבֿנון-פּרשה" - װעט בלײַבן מסתּמא אַ רעטעניש. אפֿשר צוליב 
דער סמיכת-הפּרשה מיט די געשעענישן אין פּערסיע איז אים געפֿעלן 
געװאָרן אָט דער נאָמען, װאָס נעמט זיך פֿון לאַטײַנישן װזטספזסט פטחטזס 
װאָס מיינט: אַ פּערסישע פֿלױם; און אפֿשר טאַקע דערפֿאַר, װײַל די 
דאָזיקע שיינע און זאַפֿטיקע צוגערויטלט-געלע פֿלױם איז שטאַרק 
באַליבט בײַ די ווערעם, װאָס ווען זי כאַפּן זיך אַרײַן אין איר, מאַבן זי 
דאָרט אינעװײיניק אַ לעבן אַזױ װי גאָט אין אָדעס. אַן אמתדיקער 
גךעדן. נאָר טאָמער פֿאַלט אַרײַן די פֿלױם אין עמעצנס האַנט און 
יענער בײַסט זי אײַן מיט זײַנע ציינער - צעפֿאַלט זיך דער גןדעדן און 
עס דעקט זיך אויף אַ גיהנום. 

אַזױ האָט זיך טאַקע אַנטװיקלט די פּרשה "אַפֿרסק? אָבער 
אָנגעהויבן האָט זי זיך פֿאַקטיש פֿון אַ צווייטער פֿערשקע, פֿון וועלכער 
דאָס ווערעמל האָט זיך אַריבערגעכאַפּט אין דער שכנותדיקער פֿרובט, 
װאָס האָט געצײַטיקט אויף דעם זעלבן בוים פֿון דער קאָאַליציע. און 

אויך בײַ אינזעקטן און בײַ אַלע לעבעדיקע באַשעפֿענישן, דערונטער 
אויך בײַ פֿרוכטן - איז זייער שווער פֿעסטצושטעלן װוּ עס איז געװוען 
דער אַנהײיב פֿון דער געשיכטע, װוּ און ווען עס האָט זיך אױסגעפּיקט 
דאָס ערשטע אייעלע פֿון דער געזעלשאַפֿטלעכער קאָרופּציע. 

אין דער עפֿנטלעכקײט האָט זיך עס אָנגעהויבן מיט אַ מַנכּ"ל, און 
דער ערשטער אַקט פֿון דער דראַמע האָט זיך פֿאַרענדיקט די טעג מיט 
דעם שטורמישן סיכסוך צווישן דעם מַפֿכִּ"ל און דעם מַפֿדַיל. 


דער לייענער װועט אַװודאי מבֿולבל ווערן פֿון די ראָשי-תּיבֿות-נעמען, 
װאָס מען דאַרף שוין הײַנט נישט זײַן קיין מומחה זיך פֿאַנאַנב 
דערצוקלײַבן אין זײי, מחמת זי זענען געװאָרן סטאָגיטעגלעכע ברויט 
פֿון די נײַעס-אוידיציעס, װאָס ווערן איבערגעגעבן אין ראַדיאָ פֿיר און 
צװאַנציק מאָל אין מעת-לעת. דאָך קאָן די צונג זיך לײַבט פֿאַרפּלאָנ- 
טערן ווען מ'דאַרף זיי אַרױסזאָגן הויך אױפֿן קול, בפֿרט ווען עס איז 
אַזױ שווער צװישן זי אונטערצושיידן און צו באַשליסן, וער פֿון זי עס 
האָט אַ גרעסערן חלק אין דעם מַחֹדֵל, ד"ה - אין דעם אױיסגעבראָ- 
כענעם סקאַנדאַל. כּדי אָבער נישט צו טאַפּן אין דער פֿינצטער 
אַרײַנקריכנדיק אין דעם לאַבירירנט פֿון די ראַשיתּיבֿות, לאָמיר זי 
פֿריִער פּרובירן פֿאַרטײַטשן אויף אונדזער מאַמע-לשון: 

מנּ"ל איז דער טײַטש "מנהל כּללי" - גענעראַל-דירעקטאָר בלע"ז. 
אין דעם פֿאַל מיינט מען דעם דירעקטאָר פֿון מיניסטעריום; 

מפֿכ"? איז "מפֿקח כּללי, דאָס מיינט: גענעראַל-אינספּעקטאָר, 
דאָס איז - דער הויפּט-שעף און הױפּט-קאָמאַנדיר פֿון דער פּאָליצי; 

מפֿד"ל זענען די ראָשי-תּיבות פֿון 'מפֿלגה דתית-לאומית". דאָס איז 
די רעליגיעזינאַציאָנאַלע פּאַרטײ פֿון די געוועזענע מזרחי און הפּועל- 
המזרחל; 

טקלל איז שוין דווקא נישט קיין ראָשי-תּיבֿות, נאָר אַ גאַנץ װאָרט. 
אַ טרויעריקער באַגריף, װאָס איז אױפֿגעקומען מיטן אויסברוך פֿון דער 
יום- כּיפּור-מלחמה און איז געװאָרן דער סימבאָל פֿון דער פֿרוסטראַ- 
ציע פֿון אַ גאַנץ פֿאָלק. אַ װאָרט, װאָס ליגט אַזױ אין מיטן צווישן 
בטלנות און סקאַנדאַל, און װאָס זײַן אמתער טײַטש איז - אַ האַרבער 
טעות, אַ פֿעלערהאַפֿטע האַנדלונג, צומאָל אַן אָפּטועניש, אַן אויס- 
גליטשעניש, אַ שווערער פֿאַרזען. 


בקיצור: אַ פֿאַטאַלער דורכפֿאַל. 

איז דען אָבער די פּרשה פֿון דער פֿערשקע, פֿון דעם אַ"ג 'אַפֿרסק" 
אַ רעזולטאַט פֿון אַ פֿאַרזען, פֿון טאָן װאָס מ'װאָלט נישט געדאַרפֿט? 
איז דאָס אויך אַ "מחדל"? 

דאָס, זעט איר, איז שוין אַ פֿראַגע פֿון אַ צוגאַנג, אַ זאַך װאָס איז 
אָפּהענגיק פֿון דעם, װער עס שרײַט העכער און װער עס האָט 
אַ גדעסערע דעה. עס איז אויך אָפּהענגיק פֿון דעם, װער עס האָט עס 
געטאָן, ווער עס האָט אַ גרעסערן כּוֹח און אין וועמענס האַנט עס ליגט 
די "פֿערשקע", אַפֿילו ווען זי איז אינעװײניק פֿאַרפֿױלט. 

מיט יאָרן צוריק איז אַן עפֿוטלעכער סקאַנדאַל געװאָרן דערשטיקט 
אין שװײַגעניש און איז שפּעטער דערטרונקען געװאָרן אין פֿאַרגעסנ- 
קייט: דאָס איז געווען די פּרשה פֿון כאַבאַר אין שײַבות מיטן בויען דעם 
שפּיטאָל אין תּל-גיבוֹרים. די גיבוֹרים פֿון דער פּרשה זענען געװאָרן 
ריינגעװאַשן - װײַל די עדות האָבן געשוויגן. איינער פֿון די עדות האָט 
אַפֿילו, אין זײַן גרויסער טרײַשאַפֿט צו זײַן מיניסטער, באַשלאָסן 
ליבערשט צו גיין זיצן, איידער צו "שיטן" קעגן זײַן באָס. זינט יענער 
צײַט זענען שוין אַ סך רעגנס געפֿאַלן אין לאַנד און זיי האָבן שוין 
באַװיזן אָפּצושװוענקען דעם ריח פֿון יענער פּרשה, צוזאַמען מיטן 
פּאַרפֿום, װאָס איז אָנגעשפּריצט געװאָרן אויף איר. אָבער דאָס 
ווערעמל פֿון כאַבאַר און קאָרופּציע האָט זיך אַריבערגעקליבן פֿון 
דאָרט אין די אַנדערע מיניסטעריומס און האָט געגעסן די פֿערשקע פֿון 
אינעװײניק, אונטער דעם דיקן שאָלעכץ פֿון פּראָטעקציע און האַנט- 
װאַשט-אַ-האַנט, און אונטער דער שוץ פֿון דער צײַט. אין דעם זבות 
האָט דאָס דער מיניסטער יוסף בורג בשעתּו געהאַט געטענהט, אַז די 
שיטה פֿון איבערװײַזץ געלטער פֿון אינערן-מיניסטעריום צו די 
פֿאַרשײדענע פּראָטעזשירטע ישיבֿות און אַנדערע אַנשטאַלטן דורך 
אַנדערע מוניציפּאַלע ראַטן, איז אַן אַלטע שיטה, לוט וועלכער מען 
פֿירט זיך שוין זינט לאַנגע יאָרן... אין דעם זבות האָט דער רעליגיע- 
מיניסטער אַבו-חצירה געקאָנט אַריבערװאַרפֿן די גאַנצע לאַסט פֿון די 
באַשולדיקונגען קעגן אים - אויף דער פּאָליצײ און צושרײַבן איר 
שיער נישט עטניש-ראַסיסטישע כּװנות; און אין דעם זבות האָט דער 
אינערלעכער סיכסוך צווישן פֿראַקציעס און עסקנים אין איינער פֿון די 
רעגירנדיקע פּאַרטײען - אין מפֿד"ל - געקאָנט אַרײַנשלעפּן די גאַנצע 
מדינה אין דעם זומפּ פֿון אַ מאַראַלישן קריזיס. 

די האַרבקײט פֿון דער זאַך באַשטײט אָבער אין דער סעלעקציע פֿון 
די מאָראַלישע באַגריפֿן און נאָרמעס, אין אײנקלאַנג מיט די 


6 ערשטער באַנד 


פּאַרטײיַשע פֿאַרהעלטענישן: לויטן באַקאַנטן נוסח פֿון "מײַנע עבֿירות 
זענען כּשר - דײַנע זענען טרייף"... 

אַזױ, למשל, װען בךגוריון האָט אין יאָר 1963 דערמאַנט, אַז 
אייניקע רעװיזיאָניסטן, הײַנטיקע עסקנים פֿון "חרות', האָבן אַמאָל 
געהאַט געלױבט היטלערן, איז אין דער כּנסת אױסגעבראָכן אַ 
שטורעם. בעגין האָט געשריען און גערופֿן בן גוריונען צו אָרדענונג, 
און דער פֿאָרזיצער קדיש לוז, וועלכער האָט צעבראָכן דאָס העמערל 
קלאַפּנדיק אין טיש, האָט געמוזט שליסן די זיצונג; דאָס מאָל אָבער 
האָט דער פּרעמיער מנחם בעגין מיט קיין װאָרט נישט רעאַגירט אויף 
די רייד פֿון ד"ר בורג, וועלכער האָט פֿאָרגעװאָרפֿן דעם דורך אים 
באַזײַטיקטן מפֿבּ"ל, דעם פּאָליצײ-שעף הרצל שֵפֿיר, אַז ער האָט זיך 
באַנוצט מיט די מעטאָדן פֿון געבעלסן... ער האָט אויך זיך נישט 
אָפּגערופֿן אויף די רייד פֿון זײַן פּאַרטײ:חבֿר, דעם מיניסטער דוד לו, 
וועלכער האָט פֿאַרגעװאָרפֿן דער פּאָליצײ "פֿאַשיסטישע מעטאָדף 
אין זייער אױספֿאַרשונג קעגן אַבו-חצירה. 

וי מיר זעען, איז אַלץ אָפּהענגיק בײַ וועלכן טיש מען זיצט. 

מיט קרובֿ פֿיר יאָר צוריק איז געפֿאַלן דער רעזשים פֿון "מערך". 
פֿאָרמעל, אַזױ װי אַלעמאָל, צוליב אַ "קאָאַליציע-פֿאַרראַט" פֿון 
מפֿד"ל (צוליב דער ערבֿ-שבת-לאַנדונג פֿון אַן אַמעריקאַנער עראָפּלאַן 
פֿאַר דער ישׂראלדיקער אַװיאַציע) - אָבער פֿאַקטיש צוליב דער 
מאָראַלישער צעפֿאַלנקײט, װאָס איז באַפֿאַלן דעמאַלט דאָס לאַנד, וו 
איינע פֿון די נאַכװײענישן פֿון דער יום- כּיפּור-פֿרוסטראַציע. געפֿאַלן 
איז די רעגירונג גראָד נאָך דעם, װי דער דאַמאַלטיקער שעף פֿון 
גענעראַל-שטאַב האָט דערקלערט, אַז דאָס ברענגען דעם ערשטן 
עראָפּלאַן פֿון דעם סאָרט עפֿנט אַ נײַע עפּאָכע - "אַ זוניקן טאָג" - פֿאַר 
ישׂראל. געקומען איז אָבער אַ פֿינצטערע נאַכט... 

הײַנט - װי אויסטערליש: אויך דאָס מאָל שטייען מיר פֿאַר דער 
מעגלעכקייט, אַז דער מפֿד"ל זאָל זײַן דער, װאָס װעט גוֹרם זײַן דעם 
קומענדיקן זונטיק דאָס פֿאַלן פֿון דער רעגירונג - דאָס מאָל פֿון דעם 
"ליכּוד"-רעזשים, כאָטש דער רפֿ'י-מנהיג יגאל האָראָװויץ האָט זיך 
שוין פֿריִער פֿאַרזיכערט די דאָזיקע "אָפּציע". אָבער דאָס מאָל װעט 
דאָס שוין נישט זײַן, וי אַלעמאָל ביז איצט, צוליב אַ חילול-השבת, און 
אויך נישט צוליב דעם איצטיקן מאַראַלישן קריזיס פֿון קאָרופּציע, פֿון 
פֿיקטיווע ישיבֿות און פֿון נעמען אין יד אַרײַן. דעם דאַזיקן "עקזאַמען 
האָט די רעגירונג פֿון "ליכּוד"-מפֿד"ל אוסגעהאַלטן מיט איר גאַנצער 

עקשנות און נישט געלאָזט זיך צוליב דעם אַראָפּזעצן פֿונעם בענקל. 
אויב פֿאַלן - װעט זי צוליב די לױןפֿאָדערונגען פֿון די לערער, און 
דאָס אויך נישט צוליב זיי, נאָר אַזױ וי בעגין האָט עס קליפּ און קלאָר 
געזאָגט אויף דער זיצונג פֿון דער רעגירונג: "עס האַנדלט זיך דאָ נישט 
וועגן דעם סטאַטוס פֿון די לערער, נאָר וועגן דעם גוֹרל פֿון דער 
רעגירונג". 

װער עס זאָל אָבער דעם זונטיק נישט אָנגעבן זיך פֿריִער אין 
דעמיסיע - זבֿולון האַמער צי יגאל האָראָװיץ, און ווער עס זאָל נישט 
גוֹרם זײַן דאָס פֿאַלן פֿון דער רעגירונג - האַנדלט זיך עס אָבער נישט 
אין איר גוֹרל, נאָר אין גוֹרל פֿון דער מדינה און פֿון איר גאַנצער 
געזעלשאַפֿטלעכקײט, וועלכע האָט אין משך פֿון די קרובֿ פֿיר יאָר 
געלערנט אויף איר הוט אַזאַ ביטערע לעקציע. 

משה סחר 


אניף 


אין לבֿנונישן פּלאָנטער 
אײַנדוקן פֿון אַ באַזוך אין לבֿנון 


ין לבֿנון קענט איר הײַנט קריגן פֿון אַלדאָס שענסטן און בעסטן - 
פֿון שפּאָט-ביליקע זאַפֿטיקע קאַרשן ביז האַלב-אומזיסטע (לױיט 
אונדזערע באַגריפֿן) װידעאָ-קאַסעטעס, מינ-קאַמפּיוטערס און 
טעלעוויזאָרן, לויטן פֿאַרלאַנג פֿון יעדן געברויכער. בײַ דער גרענעץ איז 
אַ שטרענגע קאַנטראָל און די שמוגלערס ווערן גאָר האַרב באַשטראָפֿט 
- דאָך בליט דער שמוגל און מאַכט פֿאַרשריט מיט יעדן פֿאָרשריט פֿון 
דער ישׂראלדיקער "נאָרמאַליזאַציע" אין לבֿנון. 
אין דעם לאַנד פֿון די צעדער-ביימער (דאָס איינציקע, װאָס איך 
האָב מצליח געווען צו זען פֿון דעם װאָס איך האָב דערװאַרט, איז טאַקע 
געווען - דער צעדער-בוים) קענט איר אויך אַרױסבאַקומען פֿון די 
אָרטיקע אײַנװױינערס - פֿון אַ צופֿרידענעם שמייכל ביז אַ ציטער פֿון 
פּחד, און אויך דאָס לויטן פֿאַרלאַנג פֿון יעדן באַזובער. פֿאַר יעדן איינעם 
לוט זײַן צוגאַנג, לוט יעדן איינעמס וועלט-באַנעמונג. 
אַזױ קענט איר אויך אין דער לאַנדשאַפֿט, װאָס אַנטפּלעקט זיך פֿאַר 
דעם פֿרעמדן באַזוכער (אויך דאָס װאָרט "פֿרעמדער" איז איצט געװאָרן 
אַ רעלאַטיװוער באַגריף) געפֿינען דעם זעלבן אױסװאַל פֿון קאַנטראַסטן: 
פֿון חורבֿות און הױפֿנס פֿון אָנגעזאַמלטן מיסט אויף די גאַסן פֿון צור און 
פֿון צידוֹן, בײַ דער זײַט פֿון די ריזיקע האַנדלס-הײַזער פֿון אויסלענדישע 
אַראַבישע בענק און פֿון אינטערנאַציאָנאַלע פֿירמעס - ביז די 
פֿאַרכאַפּנדיקע באַרגיקע פּייזאַזשן מיט די רויקע זומער-דאַטשעס און די 
עלעגאַנט געקליידעטע תּוֹשבֿים. פֿאַר דעם פֿרעמדן (װאָס איז אָבער 
גאָר שטאַרק אַנגאַזשירט אין דער דראַמע) זעט עס אױס װי אֶט די 
מענטשן װאָלטן זיך לחלוטין נישט איבערגענומען, װי עס װאָלט זי 
גאָרנישט אָנגעגאַנגען דאָס קנאַלן פֿון די האַרמאַטן און די אױפֿרײַסן פֿון 
די באָמבעס אין דער דירעקטער שכנות, אין בײרוט, װאָס ליגט 

אױסגעשפּרײט וי אויף דער האַנטפֿלאַך אונטן, אויף די שיפּועים און 
צופֿוסנס פֿון די דרימלענדיקע פּאַסטאָראַלע באַרג-שטעטלעך מיט 
זייערע צעגרינטע גערטנער אַרום די פּראַכטפֿולע ווילעס. 

דאָס איז דאָס הײַנטיקע לבֿנון, פֿון יוולי 1982. אַן אויסמיש פֿון אַלע 
מעגלעכע קאָנטראַסטן און אויסטערלישקייטן. אַ סטאַטוס-קװאָ פֿון 
כּסדרדיקע ענדערונגען, פֿון כּסדרדיקע נײַע װירקלעכקײטן, װאָס 
שוועבן פֿאַרבײַ פֿאַר די שטענדיקע קאַפֿע-געסט, װאָס זיצן גאַנצענע 
טעג בײַ די זיך שאַקלענדיקע טישעלעך אינדרויסן פֿון די קאַפֿע-הײַזער. 
זי קוקן זיך צו װי די געשיכטע װאָלט פֿאַרבײַגעלאָפֿן פֿאַר זייערע אויגן 
אין אַ צוגעאײַלטן טעמפּאָ. 

די געשיכטע באַװועגט זיך דאָרט אַ סך גיכער װי די אומענדלעכע 
רייען פֿון די אױטאָס, װאָס שלענגלען זיך אין לאַנגע קילאָמעטערס אויף 
די שמאָלע שאַסײען און פֿאַרשטאָפּן דעם נאָרמאַלן שטראָם פֿונעם 
לעבן. אָבער אויך דערמיט נעמען זיך די דאָרטיקע אײַנװװױינערס נישט 
איבער, זי זענען שוין צו דעם אויך צוגעװוינט. 


די צענטראַלע גאַס פֿון צידון, װאָס איז די הויפּט-אַרטעריע פֿון שטאָטישן 
לעבן, פֿון מיסחר און פֿון דער אוטאָ-באַװעגונג צווישן דרום און צפֿון, 
און פֿון װאַנען עס פֿירן אַלע וועגן קיין ראַשאַדיאַ, קיין נאַבאַטיע אין די 
שוף-בערג אױפֿן מזרח ביז צום טאָל פֿון לבֿנון, װוּ עס זיצן פֿעסט די 
סיריער - די דאָזיקע צענטראַלע אַרטעריע איז, וי געזאָגט, פֿאַרשטאָפּט 
פֿון אױטאָס, װאָס ציִען אין ביידע ריכטונגען: אויף צפֿון קיין ביירוט און 
אויף דרום קיין צור, קיין ראַס על נאַקורה (אױפֿן סאַמע דרומדיקסטן 
ברעג פֿון ים, בײַ דער גרענעץ און בשכנות מיט דער ישׂראלדיקער ראָש 
הניקרה), װווּ עס זיצן די עטלעכע טויזנט זעלנער פֿון דעם אונ'אַָ-כּוֹח און 
װאָס זייער איינציקע אַרבעט באַשטײט כּמעט אין... ציילן די פֿאַרבלַ- 
פֿאַרנדיקע אױטאָס. 

קעגנאיבער דעם גרויסן לאַגער, אין וועלכן די זעלנער פֿון "יוניפֿיל" 
באָדן זיך אונטער דעם קאַלטן טוש, מאַכן גימנאַסטיק און שפּילן פּינג-פּאַנג, 
זיצן לבֿנונישע סוחרים אין בלעכענע און הילצערנע בודקעס און פֿאַר- 
קױפֿן אַראַבישע מאכלים און אײיראָפּעישע װידעאָ-קאַסעטעס און 
אַנדערע עלעקטראָנישע אַרטיקלען. דאָס איז אַװודאי פֿאַר די ישׂראל- 
דיקע סאָלדאָטן און באַזובערס, װאָס זעען אויס וי אויסגעהונגערט נאָך 
די דאָזיקע זאַכן. זי זײַנען גוטע סוחרים, די לבֿנונער, זי ווייסן װאָס עס 
פֿעלט די ישׂראלים און זיי, די סוחרים, צאָלן נישט קיין צאָל-שטײַער. 

נעבן דעם גרויסן מיליטערישן לאַגער פֿון צה"ל אין זאַהאַראַני, װוּ עס 
געפֿינט זיך דער צענטראַלער פּראַדוקטן-מאַגאַזץ פֿון שק"ם, װאָס 
באַזאַרגט די זעלנער פֿון צה"ל מיט קאַלטע געטראַנקען און גרייטן זיך 
שוין מיט װאַרעמע מאכלים פֿאַרן װוינטער - זײַנען עטלעכע פּריװאַטע 
אױטאָס באַלאַגערט פֿון אַ גרויסער צאֶל ישׂראלדיקע זעלנער. דאָס 
קומען אַהער די לבֿנונישע סוחרים פֿאַרקױפֿן די ביליקע מציאות. 

אַזעלכע מציאות װוערן אויך אָנגעבאָטן אונדזערע סאָלדאַטן אין 
ביירוט גופֿא און אין די אַרומיקע שטעט און שטעטלעך. אין אַלעי און 
אין די אַנדערע דאַטשע-שטעטלעך קאָן מען זען ישׂראלדיקע זעלנער, 
מידע פֿון קאַמף, מיט נישט פֿאַרקנעפּלטע העמדער און מיטן "עודי" 
אױפֿן אַקסל, װי זי גײיען אַרײַן אין די קראָמען פֿון צירונג און פֿון 
דיגיטאַלישע זייגערלעך. זי זײַנען שוין נישט מער קיין אויסטערלישע 
אַטראַקציע פֿאַר די מאַסן לבֿנונער פֿאַרבײַגײערס, אַזױ װי די לאַנגע 
רייען פֿון טאַנקעטקעס אָנגעפֿילטע מיט זעלנער, װאָס פֿאָרן אין דער 
ריכטונג פֿון ביירוט, און די ריזיקע טראַקן מיט אַמוניציע, װאָס שלעפּן 
זיך לאַנגזאַם אין דער זעלבער ריכטונג. 

אין צידון, אויף דער צענטראַלער גאַס, ווערט די באַוועגונג רעגולירט 
פֿון לבֿנונישע פּאָליצײ-לײַט בײַ דער זײַט פֿון דער ישׂראלדיקע מיליטער- 
פּאָליצײ. דער עלעגאַנט געקלײידעטער לבֿנונישער אָפֿיציר, מיטן 
צעדערבוים-צייכן אויף זײַן היטל, שטייט אומבאַהאָלפֿן, די שאָפֿערן 
הערן אים װוי דעם קאָטער. יעדער איינער שטופּט זיך פֿאַרױס. אַ ביסל 
װײַטער אַנטציקן זיך די לבֿנונער פֿון דעם ישׂראלדיקן גענעראַל, 
וועלכער רעגולירט מיט דערפֿאַלג די באַװועגונג. אָבער אַלע קענען אים 
שוין, דעם אַלטן ישׂראלדיקן מושטריר-סאַרזשענט מיט די ריזיקע װײַסע 
װאָנצעס, װאָס גרייכן אים ביז צו די שליפֿעס אויף ביידע אַקסלען. ער 
באַװועגט מיט די הענט, העלפֿט אַװעקשטופּן אָן אַ זײַט אַ מיליטערישן 
לאַסט-װאָגן, װאָס האָט פּלוצעם זיך אָפּגעזאָגט צו האָרכן דעם שאַפֿער. 
ער איז אומעטום דאָ. ער באַוועגט זיך גיכער פֿון די אױטאָס - און אָט 
זעען מיר אים שוין װידער, טוענדיק די זעלבע אַרבעט, צוויי קילאָ- 
מעטער װײַטער, אויף צפֿון. 

אונדזער אױטאָ האָט זיך באַװעגט גיכער, אַדאַנק דער 
מיליטערישער באַגלײטונג, װאָס האָט אונדז אַדורכגעפֿירט דורך אַלע 
פֿאַרשטאָפּונגען און שטערונגען. בײַם אָנהייב, דערציילט אונדז אייבי, 
אונדזער מיליטערישער גאַסטגעבער, פֿלעגן די לבֿנונישע שאָפֿערן 
אַראָפּשטײַגן פֿונעם שאָסײ, כּדי אַדורכצולאָץ אַ ישׂראלדיקן 

מיליטערישן װאָגן. הײַנט שטופּן זיי שוין אַלײן זיך אַרײַן צװישן די 
טאַנקן און מיליטערישע קאַלאָנעס. 

יאָ, די לאַגע נאָרמאַליזירט זיך אין לבֿנון. די אַרמײ און דער שק"ם 
גרייטן שוין זייערע פּלענער אױפֿן וינטער. אין טאָג פֿון אונדזער באַזוך 
האָט מען אָנגעהויבן "דעקאָרירן" דאָס לאַנד פֿון דעם צעדערבוים מיט 
ישׂראלדיקע וועג-צייכנס: װײַסע טאָװועלעך מיט שװאַרצע העברעישע 
אוֹתיות: צור / צידון / ביירוט, און אויך פֿאַר אַלע אַנדערע ריכטונגען. 
העברעישע אױפֿשריפֿטן זײַנען געווען שוין פֿון פֿריִער - שילדן אויף די 
ווענט, מיט פֿײַלן װאָס װײַזן די ריכטונג, דער ישׂראלדיקער זעלנער זאָל 
נישט פֿאַרלױרנגײן אין דעם לבֿנונישן פּלאָנטער. 

די נײַע עלעגאַנטע וועג-צייכנס זײַנען אָבער שױן עפּעס אַנדערש: 
שוין נישט קיין צײַטװײַליקע סימנים, נאָר סימנים פֿון 'סטאַביליטעט", פֿון 
"נאָרמאַליזאַציע". 

די דאָזיקע סימנים האָבן, דאַכט זיך - אַזאַ איז מײַן אײַנדרוק פֿון די 
שמועסן מיט די מענטשן - געענדערט די שטימונג בײַ טיילן פֿון דער 
אָרטיקער באַפֿעלקערונג. די אײַנװױינער האָבן אױפֿגענומען די זעלנער 
פֿון צה"ל מיט דער זעלבער צײַטװײַליקער און גלײַכגילטיקער באַפֿרידי- 
קונג, מיט וועלכער זיי האָבן אױפֿגענומען די סיריער און די אַנדערע 
פֿריערדיקע באַהערשער: מיט ברויט און מיט זאַלץ, און מיט דער 
האָפֿענונג אויף אַ פֿאַרבעסערונג, אויף דעם סוף פֿון דעם תּוֹהו-ובֿוֹהו, 
פֿון דער קעגנזײַטיקער שׂינאה צװישן די פֿאַרשײדענע עדות, רעליגיעזע 
און עטנישע גרופּעס, מיט וועלכע עס איז פֿול דאָס דאָזיקע לאַנד. אָבער 
- מיטן מאַמענט װוען די אָקופּאַציע "נאָרמאַליזירט זיך', הייבן זי אַן 
מוֹרא צו קריגן פֿאַר אָט דער נאָרמאַליזאַציע. די נײַע העברעישע 
וועג-צייכנס האָבן, וי עס שײַנט, אַרױסגערופֿן אַ גרעסערע זאָרג, וי די 
טאַנקעטקעס אױפֿן וועג קיין ביירוט. 

ביז א װײַטן מהלך נאָך צור האָב איך נישט געזען קיין איינציק הויז, 
װאָס זאָל נישט זײַן צעשטערט אָדער װייניקסטנס צעלעכערט פֿון קוילן, 
און נעבן יעדן הויז אַן אויטאָ - לרובֿ צעקוועטשט אָדער פֿאַרברענט. 

בײַ איינעם פֿון די בנינים און פּלױטן אױפֿן וועג שטייט אַ לאַנגע רייע 
פֿון בלויז מענער. דאָס איז אַ רייע צום ספּעציעלן אַמט, װאָס טיילט 
אויס 'כּשרות-צײַגענישן", אַז דער מענטש מעג זיך פֿרײַ באַװעגן, אַז עס 
זײַנען נישטאָ קעגן אים קיין פֿאַרדאַכטן. בײַ דער זײַט שטייען פֿרױען 
װאָס װאַרטן אויף דער כּשרות פֿון זיײיערע מענער. דאָס זײַנען לרובֿ 
פּאַלעסטינער, די פֿון די פּליטים-לאַגערן. די פֿרױען לעבן דאָרט אין פּחד 


12 ערשטער באַנד 


נישט נאָר פֿאַר דעם גוֹרל פֿון זייערע מענער, נאָר אויך פֿאַר די 
קריסטלעכע פֿאַלאַנגעס, װאָס כאַפּן זיך אַרײַן אין לאַגער און נעמען 
אין זי נקמה. 

נאָך צידון ענדערט זיך דאָס בילד. מער פֿילשטאָקיקע געבײַדעס אין 
די קליינע שטעטלעך אויף די באַרג-רוקנס. און ווידער ענדערט זיך דאָס 
בילד אין דעם שטעטל דאַמור, װאָס איז אַמאָל געווען, דערציילט מען, 
אַ פּרעכטיק קריסטלעך שטעטל, און הײַנט איז עס אַ הױפֿן חורבֿות און 
הײַזער-סקעלעטן אויף דער שיינער באַרגיקער פּאַנאַראַמע. 

פֿון דאַנען הייבט זיך אָן די נײַע װעג-פֿאַרשטאָפּונג פֿון טויזנטער 
אױטאָס, װאָס שטראָמען אין ביידע ריכטונגען. אױטאָס אָנגעלאָדענע 
מיט בעטגעװאַנט און מיט בעבעכעס פֿון אויסגעװאָרצלטע משפּחות און 
אויסגעליידיקטע שטובן. און עס פֿאָרן אויך משפּחות אויף פּיקניקס. דער 
וועג ציט זיך לענגאויס דעם ים-ברעג און דאָ און דאָרט קאָן מען זען 
מענטשן זיך באָדן אין דעם לויטער-בלויען און רויקן ים. 


זיבעצן קילאַמעטער פֿון דאַמור געפֿינט זיך ביירוט, װוּ מען דינגט זיך 
איבער דעם גוֹרל פֿון דער לבֿנונישער הױפּטשטאָט, פֿון דער לבֿנונישער 
רעגירונג, פֿון די פּאַלעסטינער קעמפֿער, די אַז"ג "דיװוערסאַנטן" און פֿון 
מיטעלן מזרח. אַ דינגעניש, װאָס איז באַגלײט איבעראַנאַנד פֿון 
אַ קאַנאָנאַדע פֿון פֿײַער און רויך. דער אינטערנאַציאַנאַלער פֿליפּלאַץ 
שטייט אַ שװײַגנדיקער אין חורבֿות פֿון די אָפּגעברענטע און צעשמע- 
טערטע האַנגאַרן. 

אין מזרח-טייל פֿון ביירוט און אין דעם שכנותדיקן דאַטשע-שטעטל 
אַלעי איז אַ שטאַרקע באַװעגונג. דער האַנדל-װאַנדל גייט װײַטער אַן 
און די מענטשן קוקן גלײַכגילטיק זיך צו צום פֿליִען פֿון די קוילן. 

אַלץ איז אויסגעמישט. אין דעם קעסלגרוב פֿון מענטשן און מאַשינען 
ווייסט נישט קיינער װוער עס איז געווען וועמענס שׂוֹנא נעכטן און װער 
וועט זײַן דער שׂוֹנא אָדער פֿרײַנד אויף מאָרגן. און עס דאַכט זיך אויס, 
אַז נישט די פּאַלעסטינער קעמפֿער אינעװוײיניק, אין מערבֿ-ביירוט זײַנען 
באַלאַגערט פֿון צה"ל, נאָר די װאָס אין דרויסן זײַנען די פֿאַקטישע 
ערבֿניקעס פֿון דעם, װאָס די פּאַלעסטינער און די אַראַבישע מדינות 
וועלן אויסדינגען אויף דעם פֿאַרהאַנדלונגס-מאַרק וועגן דער צוקונפֿט 
פֿון דער אָפּעראַציע, װאָס רופֿט זיך "שלום הגליל" און װאָס האָט 
געזאָלט דויערן פֿון 12 ביז 48 שעה. 


לעצטע ליע7ק, 23-סטער יולי 1982 


נאָך ביירוט 


יין, מיר האַלטן נאָך נישט דערבײַ. מיר זענען נאָך די פּרשה ביירוט 
נ נישט איבערגעקומען, און דערװײַל קלײַבט זיך נאָך צה"ל דאָרט 
איבערצוּװוינטערן, מיר האַלטן נאָך אין מיטן דעם הייסן זומער. דאָך 
הערן מיר שוין זייער אָפֿט די פֿראַגע, װאָס ווערט זייער זעלטן געשטעלט 
אין אַזעלכע אומשטאַנדן: װאָס וועט זײַן דערנאַך? װײַל - זעלטן קען מען 
וויסן אין אַזעלכע פֿאַלן וי אַזױ די זאַכן װועלן זיך אַנטװיקלען. 

אין דעם פֿאַל אָבער הערט מען נישט אויף צו פֿרעגן: װאָס װעט זײַן 
נאָך ביירוט? װאָס וװועט געבוירן ווערן נאָכן אױפֿקניפּן דעם פּלאָנטער פֿון 
דער איצטיקער סיטואַציע? 

װײַל - אין ביירוט געפֿינען מיר זיך איצט טאַקע אין "אַנדערע 
אומשטאַנדן, מיר האָבן דאָרט װײַט פֿאַרשװאַנגערט מיטן פּראָבלעמאַ- 
טישן צווילינג - דעם "לבֿנונישן פּראָבלעם" און דעם "פּאַלעסטינער 
פּראָבלעם" - און איצט שטייען מיר דאָ אין דער פּאָליטישער פּולאַפּקע 
וי געפֿאַנגענע ערבֿניקעס פֿון די אייגענע נצחוֹנות. 

די גאַנצע וועלט האָט באַװוּנדערט אונדזערע נצחוֹנות. דער פּל'אַ 
איז צעשמעטערט, די פֿירער האָבן געליטן אַ מפּלה. דאָס סאָוויעטישע 
געווער איז געװאָרן באַזיגט. װאָס נאָך האָט מען געדאַרפֿט? נצחוֹנות 
זענען אַ זיסער עליקסיר, װאָס דערװאַרעמט די אייגנליבע, שטאַרקט 
דעם קאַמפֿסמוט און דערוועקט גוטע האַפֿענונגען. 

אָבער נצחונות האָבן אויך אַ טבֿע, אַז זיי פֿאַרשיכּורן. און ווען מ'ווערט 
פֿאַרשיכּורט - הערט מען אויף צו זען די ווירקלעכקייט, די געפֿאַרן, מע 
פֿאַרלירט די װאַכזאַמקײט און דעם חוש פֿון מאָס. 

און אַז אַ שיכּורער גיבור פֿאַרטשעפּעט זיך ערגעץ און ער פֿאַלט אום, 
באַשולדיקט ער געוויינלעך די שטיינער פֿון דעם טראַטואַר, די שװאַכע 
ליבט פֿון דעם לאַמטערן, די נישט-פֿאָרזיכטיקײט פֿון די פֿאַרבײַלױפֿנדיקע 
מענטשן, און יעדן אַנדערן מעגלעכן גוֹרם, נאָר נישט זיך אַלין, און 
אַװודאי נישט - זײַן שיכּרות. 

איך האָב מוֹרא, אַז מיר געפֿינען זיך איצט אין אַן ענלעכער סיטואַציע 
אין ביירוט, פֿון וועלכער מיר ווייסן נאָך נישט, קיינער ווייסט נאָך נישט, 
װיאַזױ פֿון דאָרט זיך אַרױסצוקריגן. דאַקעגן ווייסן מיר אָבער גענוי װער 
עס איז שולדיק אין דעם: שולדיק איז, פֿאַרשטײט זיך, אַראַפֿאַט, װײַל 
ער שלעפּט אָפּ, ער װויל פֿון דאָרט נישט אַרױסגײן; שולדיק זענען די 
אַראַבישע לענדער, װײַל זי ווילן אים צו זיך נישט אַרײיננעמען צוזאַמען 
מיט זײַנע זעקס טוזנט, צי זיבן, אָדער גאָר נײַן טויזנט מענטשן און 
אפֿשר דער אַמעריקאַנער פֿאַרמיטלער פֿיליפּ כאַביב, װײַל ער שפּילט 
זיך מיט זיי צו פֿיל; און אַמעריקע - װײַל זי האַלט אין איין דריקן אויף 
אונדז און זי פּרעסט אויס בײַ אונדז יעדעס מאָל נאָך אַ צײַט-פּויזע פֿאַר 
איר שליח; דער "מערך", װײַל ער האָט אַרײַנגעלאָזט די סיריער קיין 
לבֿנון; די פּראָפּאַגאַנדע, װײַל זי איז אימפּאַָטענט; שולדיק זענען די 
אַנטיסעמיטן, װײַל זיי זענען מיט די אַראַבער, שולדיק איז די וועלט, 
װײַל 'זי איז קעגן אונדז", שולדיק זענען די אײראָפּעישע לענדער, װײַל 
זי שטיצן די פּאַלעסטינער, און סאַוד-אַראַביע, װײַל זי ציט בײַם 
שטריקל; סיריע, װײַל זי פֿירט אַרײַן סאָויעטישע ראַקעטעס קעגן 
אונדזערע עראָפּלאַנען און װײַל אויך זי ויל נישט אַרױסגײן פֿון לבֿנון. 
און שולדיק איז, צום סוף, די לבֿנונישע רעגירונג, װײַל זי שפּילט 
אַ טאָפּלטע שפּיל: זי װויל מיר זאָלן איר העלפֿן פּטור װערן פֿון די 
פּאַלעסטינער קעמפֿער, די "דיװוערסאַנטן", װי מען רופֿט זי בײַ אונדז, 
אָבער אויך אונדז וויל זי דאָרט נישט האָבן. 

האָבן מיר, אָלזאָ, אַ לאַנגע ליסטע פֿון שולדיקע אין דעם פּלאָנטער 
אין ביירוט, אָבער מיר האָבן נישט די מיטלען און ווייסן נישט וויאַזי זי 
אַלעמען צו באַשטראָפֿן - גענוי װי מיר ווייסן אייגנטלעך נישט װאָס צו 
טאָן מיט די פּאַלעסטינער ווען זי וועלן שוין, לאָמיר זאָגן, באַװיליקן צו 
פֿאַרלאָזן לבֿנון און אַריבערצוגײן אין אַן אַנדער לאַנד. 

צי האָבן די װאָס האָבן פֿאַרטראַכט און אָנגעהויבן די דאָזיקע מלחמה, 
פֿאָרױסגעזען דעמאָלט אָט די אַנטויקלונג? צי האָבן זײי, צוזאָגנדיק וועמען 
זיי האָבן צוגעזאָגט, אַז די אָפּעראַציע "שלום הגליל" וועט דויערן 12 ביז 
4 אָדער אַפֿילו 48 שעה - צי האָבן זי זיך פֿאָרגעשטעלט, אַז נאָך זיבן 
װאָכן װעט מען נאָך אַלץ נישט וויסן ווען זי װעט זיך פֿאַרענדיקן און 
װאָס עס װעט זײַן איר אױסגאַנג? 

עס זעט אויס, אַז ווען בעגין און שרון האָבן באַשלאָסן אויסצוברייי 
טערן די מלחמה נאָכן דערגרייכן די "40 קילאָמעטער" צו פֿאַרזיכערן 
דעם גליל, האָבן זיי נישט גענומען אין חשבון, אַז דער פּאַליטישער 

קאַמף װעט אין לעצטן חשבון זיך פֿירן נישט נאָר וועגן דרום-לבֿנון, 
נאָר וועגן יהודה און דעם עזה-פּאַס, וועגן די פּאַלעסטינער פּליטים און 
וועגן דעם פּאַלעסטינער פּראָבלעם אַ סך מער וי וועגן דעם 'לבֿנונישן 
פּראָבלעם", און וועגן אױפֿשטעלן "אַ שטאַרקע רעגירונג" אין ביירוט, 
װאָס זאָל שליסן אַ שלום-אָפּמאַך מיט ישׂראל "נאָך אין דעם יאָר", וי 
בעגין האָט געהאַט פֿאַרזיכערט. 

אויב מלחמה איז, לױט דער קלוגער דעפֿיניציע פֿון גענ' פֿאָן 
קלאָזעוויץ, "אַ המשך פֿון דער פּאָליטיק, נאָר מיט אַנדערע מיטלען" - 
האָט אין דער איצטיקער סיטואַציע די פּאָליטיק זיך צונױפֿגעפֿלאַכטן מיט 
דער מלחמה, און זי מאַכט אַ תּל פֿון אירע נצחוֹנות. 

װײַל - פּאָליטיק באַטײַט, לויט דער דעפֿיניציע פֿון אַן אַנדערן חכם - 
די קונסט פֿון דעם מעגלעכן, און צו קענען פֿאַרױסזען די פֿאָלגן פֿון די 
גענג אױפֿן שלאַכט-ברעט. מע קען נישט האָבן קייז טענות צו קיינעם 
וועגן דעם, אַז ער האַנדלט נישט לוט אונדזערע אויסרעכענונגען - 
נישט צו אַראַפֿאַטן הלמאַי ער וויל נישט אַרױסגײן, און נישט צו פֿיליפּ 
כאַביבן הלמאַי ער קען זי נישט אַרױסטרײַבן פֿון ביירוט, און נישט צו די 
אַלע, וועמען מיר האָבן נישט פֿאַרױסגעזען װיאַזױ זיי װועלן האַנדלען 
און װאָס עס וועלן זײַן די פֿאָלגן פֿון זייערע האַנדלונגען. 

די מלחמה אין לבֿנון האָט אָבער דערפֿידט ביידע צדדים - סײַ 
ישׂראל און סײַ די פּאַלעסטינער - צו דעם קריטישן מאַמענט פֿון אמת. 
ביידע צדדים האָבן אפֿשר איצט אַ געלעגנהייט אַ סוף צו מאַכן צו דער 
אײביקער פֿײַנטשאַפֿט און צו די בלוט-פֿאַרגיסונגען, אוב זיי װועלן 
פֿאַרשטײן, אַז עס איז נישטאָ קיין מיליטערישע ליזונג פֿאַר דעם 
בלוטיקן קאָנפֿליקט, און אַז עס איז אפֿשר איצט פֿאַראַן אַ געלעגנהייט 
פֿאַר אַ פּאַליטישער איניציאַטיו, װאָס זאָל באַפֿרײַען ביידע פֿעלקער 
פֿון דעם מלחמה-קאַשמאַר און פֿון דער אויסזיכטלאָזיקײט אין אָנבליק 
פֿון די קומענדיקע מלחמות, װאָס װאַרטן שוין אױפֿן האָריזאָנט - אויב 
עס װעט נישט קומען צו קיין פּשרה. 

אַוודאי איז דאָס נישט לײַבט, אַװודאי איז אויך דאָס פּאָליטישע 
שלאַכטפֿעלד פֿאַרזײט מיט מינעס, בעת בראָש פֿון ביידע צדדים שטייען 
פֿירער מיט עקסטרעם-ראַדיקאַלע קאָנצעפּציעס אין נוסח פֿון דער "ארץ- 
ישׂראל השלמה" און פֿון דער "פּאַלעסטין השלמה". עס איז אָבער אַ ספֿק, 
צי די װאָס האָבן דערפֿירט אונדזער אַרמײ ביז צו די טויערן פֿון ביירוט 
האָבן געװוּסט, און צי זי ווייסן איצט, װאָס עס וועט זיַן שפּעטער. 


106 ערשטער באַנד 


די רעגירונג שטייט איצט פֿאַר דער דילעמע - שוין זעקס װאָכן צײַט - צי 
זאָל אונדזער אַרמײ אַרײַן אין מערבֿ-בײרוט כּדי צו פֿאַרניכטן, װוי זי 
זאָגן, די דיווערסאַנטן, אָדער נישט אַרײַנצומאַרשירן אַהין, װאַרטנדיק 
אויף די רעזולטאַטן פֿון דער שליחות פֿון פֿיליפּ כאַביב. אויך דאָס איז אַ 
רעזולטאַט פֿון נישט פֿאָרױיסזען פֿריִער די אינטערנאַציאָנאַלע קאָמפּלי- 
קאַציעס, דעם אַמעריקאַנער דרוק אאַז"ו, װאָס ועלן אונדז אפֿשר פֿון 
דער דילעמע פּײַנלעך "באַפֿרײַען". דערװײַל, אויך אָן דעם אַרײַנמאַרש אין 
מערבֿ-בײירוט, ווערט די שטאָט פֿאַרװאַנדלט אין חורבֿות, װאָס פֿאַר זי 
װועט מען פֿון אונדז נאָך פֿאַרלאַנגען אַ האַרבן חשבון. 

אָבער, שטייענדיק פֿאַר אָט דער דילעמע און קאָנצענטרירנדיק זיך 
אויף דער פֿראַגע צי זאָל מען אַרײַן אָדער נישט - ווערט נישט אַרײַנגע- 
לייגט בײַ אונדז קיין טראַפּן מי פֿאַר דער מחשבֿה: װאָס װועט זײַן נאָך 
ביירוטל װאָס וועט זײַן ווען מיר װעלן אויך דאָרט אָפּהאַלטן אַ נצחון און 
מיר װעלן פֿאַרניכטן - אָדער נעמען אין געפֿאַנגענשאַפֿט - די טויזנטער 
"דיווערסאַנטן" װאָס זענען דאָרט באַלאַגערט, בעת הונדערטער-טויזנטער 
אַנדערע פּאַלעסטינער פּליטים װעלן בלײַבן אין די לאַגערן אין לבֿנון. 

בעגין און שרון האָבן געװוּנען אַ סך פּאָפּולאַריטעט און אין פֿאַל פֿון 
װאַלן װעלן זי אפֿשר געװוינען אַ סך שטימען אין זכות פֿון די איצטיקע 
נצחוֹנות. די פֿראַגע איז אָבער: װאָס װועט זײַן שפּעטער? צי װעלן מיר 
זײַן אין שטאַנד צו באַצאָלן דעם צוקונפֿטיקן פּרײַז פֿון די דאָזיקע 
נצחוֹנות, אוב זי וועלן נישט ברענגען קיין לייזונג, װאָס זאָל פֿאַרמײַדן 
די קומענדיקע מלחמה? 

דאַכט זיך, אַז װאָס אונדז פֿעלט הײַנט כּדי צו פֿאַרענטפֿערן די 
דאָזיקע שאלה, איז - אַ ישׂראלדיקער סאַדאַט. אַ מנהיג, װאָס זאָל 
האָבן דעם מוט צו גיין אױף אַ געװאַגטן שריט, מיט אַ געװאַגטער 
איניציאַטיוו, װאָס זאָל אַלעמען איבערראַשן, אונדז און די אַראַבער - 
אַזױ װי סאַדאַט האָט אַלעמען איבערראַשט מיט זײַן באַזוך אין 
ירושלים. אַזאַ מנהיג דאַרפֿן מיר איצט האָבן, און אַ פֿאָלק, װאָס זאָל 
גרייט זײַן אױפֿצונעמען אַזאַ געװאַגטע איניציאַטיו. 


לעצטע לײיעק, 30-סטער יולי 1982 

משוגע געמאכט די מדימה 
און דער צװײפֿלהאַפֿטער נס פֿון דעם נײַנטן טאָג 


א פֿאַרמאַטערטע פֿון דער מודעי-דראַמע, האָט די מדינה זיך 
*ענדלעך צוריקגעקערט צו אירע טאָגטעגלעכע דאגות, װאַרטנדיק 
מיט אומגעדולד אויף אַ נײַעם שגעון, װאָס זאָל װידער אַרױספֿירן אירע 
אײַנװוינער פֿון דער גלײַכגעװיכט. װײַל אַנישט וועט די באַפֿעלקערונג 
פֿון דער מדינה באַהערשט ווערן פֿון לאַנגװײַליקײט - און דאָס איז שוין 
איבער אירע כּוֹחות. 
דאָס װאָס איז פֿאָרגעקומען אין די אַכט טעג, װאָס האָבן משוגע 
געמאַכט די מדינה, דערמאָנט אונדז אין אַ גרויסער מאָס יענע מעשׂה 
מיטן צווייטן שטיוול. איר קענט זי דאָך אַװדאי, נאָר איר האָט זי שוין 
מסתּמא פֿאַרגעסן: דאָס איז די מעשׂה מיט דעם רוסישן אָפֿיציר, 
וועלכער פֿלעגט יעדע נאַכט אַהײמקומען אַ ששכּורער און, 
אַראָפּציענדיק די שטיוול פֿון די פֿיס, פֿלעגט ער זיי מיט אַ טראַסק 
אַ שלײַדער טאָן איינעם נאָכן אַנדערן אױפֿן דיל, און פֿלעגט אױפֿװעקן 
יעדע נאַכט זײַן שכן פֿון דעם אונטערשטן שטאָק אונטער זײַן דירה. אַ 
געוויסן טאָג האָט דער שבן אים אָפּגעװאַרט אינדערפֿרי און האָט אים 
געבעטן, היוֹת װי ער איז אַ פֿאַרמאַטערטער אַרבעטס-מענטש און ער 
פֿאַרשטערט אים יעדע נאַכט דעם שלאָף, זאָל ער, דער שכן, אַזױ גוט 
זײַן און אױסטאָן די שטיוול שטילערהייט, ער זאָל אים נישט אױפֿװעקן. 
דער רוסישער אָפֿיציר איז געווען אַ גוטער מענטש. אַװודאי װועט ער זיך 
רעכענען מיט דער בקשה פֿון דעם שכן - און ער האָט אים צוגעזאָגט צו 
טאָן װאָס ער האָט געבעטן. 
איז ער אײנמאָל אַהיימגעקומען שפּעט בײַנאַכט אַ שיכּורער און 
האָט, וי זײַן שטייגער, אַראָפּגעצױגן דעם שטיוול פֿונעם ערשטן פֿוס און 
אים אַ שלײַדער געטאָן מיט אַ טראָסק אױפֿן דיל, באַגלײט מיט אַ 
זאַפֿטיקער קללה. אין מיטן האָט ער זיך אָבער דערמאַנט אין זײַן שכנס 

בקשה, און האָט דעם צװײיטן שטיול אַראָפּגעצױגן פּאַמעלעך, 
לאַנגזאַם, האָט אים פֿאָרזיכטיק אַװועקגעשטעלט נעבן דעם בעט - און 
איז אײַנגעשלאָפֿן אַ צופֿרידענער. 

אין מיטן דער נאַכט װעקט אים אוף דאָס קלאַפּן פֿון אַ שטעקן, צי פֿון 
אַ באַרשט אונטער זײַן בעט. ער האָט צוגעשטעלט אַן אוער: װאָס קען 
דאָס זײַן; צום סוף איז ער צוגעגאַנגען צום פֿענצטער, אַרוסגעשטעקט 
דעם קאָפּ און אַראָפּגעשריען צום שכן: װאָס איז געשען בײַ דיר? האָט 
אים זײַן שכן געפֿרעגט מיט רחמים: פֿאַרװאָס לאַזסטו מיך נישט 
אײַנשלאָפֿן, ווען וועסטו שוין אױיסטאָן דעם צווייטן שטיוול? 

אוב מ'וויל, קאָן מען די דראַמע פֿון דער פֿאַרגאַנגענער װאָך 
פֿאַרגלײַכן צו אָט דער מעשׂה מיטן צווייטן שטיוול. אױיבנאױפֿיק הייסט 
עס, אַז דער קריזיס אין דער ראָטאַציע-רעגירונג האָט זיך פֿאַרענדיקט, 
צו דער צופֿרידנקײט פֿון ביידע צדדים: עס איז צוריקגעקערט געװאָרן 
דער שלום-בית, די אַחדות איז געװאָרן אָפּגעראַטעװעט, און צוזאַמען 
מיט איר די ראָטאַציע; דער "ליכּוד" איז געבליבן אין דער רעגירונג, און 
אויך מודעי איז אין איר געבליבן, כאָטש אַ באַשטראַפֿטער - אויף אַן 
אַנדערן אַמט. שמעון פּרס האָט זײַנס דערגרייכט: ער האָט אָנגעלערנט 
דעם "ליכּוד". 

פֿון דער אַנדערער זײַט אָבער זענען ביידע צדדים אַרױס פֿאַר- 
שפּילטע. ביידע צעקריגטע פּאַרטנערן אין דער רעגירונג האָבן 
אַראָפּגעשלונגען אַ היפּש ביסל זשאַבעס, כּדי צו קענען װײַטער אָנגיין 
מיטן אָנשטעל, אַז די רעגירונג פֿונקציאָנירט וי עס דאַרף צו זײַן, אַז די 
קאָנפֿליקטן צווישן אירע שותּפֿים זענען געלייזט און זי װועט אױסטראָגן 
דעם פֿולן גזר-דין, וועלכן עס האָט אויף איר גוֹזר געווען דער גוֹרל, ביזן 
סוף פֿון איר קאַדענץ. 

ביידע צדדים קענען, אַלזאָ, טענהן, אַז זיי זענען אַרױס פֿון דעם 
עסק װי זיגער - כאָטש עס איז אֶךְ און וויי צו דעם נצחון. דער "ליכּוד" 
האָט געמוזט אַראָפּשלינגען די דערנידעריקונג און דעם דיקטאַט פֿון 
שמעון פּרס; שמעון פּרס און דער "מערך" האָבן געמוזט אַראָפּי 
שלינגען דעם ביין און איבערלאָזן מודעי אין דער רעגירונג; די מדינה 
האָט בלית ברירה געמזט משלים זײַן מיט דער לאַגע, אַז 
אַ מומחה אין עקאָנאָמיע זאָל באַשטימען די געזעצן, און אַ מומחה 
אין געזעצן זאָל באַשטימען די עקאָנאָמיע... און די מדינה מיט אירע 
בירגער האָבן געמוזט משלים זײַן מיטן פֿאַקט, אַז דער מאַן, וועלכער 
האָט געבראָכן די געזצצלעכקייט און די קאָלעקטיװע אַחריות פֿון 

דער רעגירונג - צוליב װאָס עס איז אױסגעבראָכן דער גאַנצער 
טאַראַראַם - וועט זײַן דער, װאָס וועט באַשטימען די געזעצן און אויך 
היטן די געזעצלעכקייט. 

און די ראָטאַציע װעט װײַטער הענגען איבער דער מדינה - פֿאַר 
וועמען וי אַ רעטונג, און פֿאַר וועמען וי אַ קאַשמאַר. 

עס זעט אויס, אַז דאָס פֿאָלק אין ישׂראל קאָן מען שוין מיט גאָרנישט 
איבערשרעקן - נישט מיט קיין ראָטאַציע און נישט מיט קיין מחלוקת- 
אַחדותן, נישט מיט קיין װאַלן (פֿאַר דעם שרעקן זיך נאָר די פּאַרטײען) 
און אַפֿילו נישט מיט קיין מודעי, וועלכער איז מסוגל אין איין טאָג צו 
ענדערן זײַן דעה און זײַנע דעציזיעס. אָט האָט ער, בײַם אַנהײַב פֿון דעם 
קריזיס דערקלערט, אַז ער רירט זיך נישט פֿונעם אָרט און, אַז נישט 
איעדער פּרס װועט אים זאָגן װאָס ער האָט צו טאַן. צומאָרגנס האָט ער, 
וי עס דערצײילט דער מיניסטער דוד לוי, אים צוגעזאָגט טעלעפֿאַניש, 
אַז ער װעט גאָרנישט טאָן אַליין ביז יענער וועט זיך נישט צוריקקערן פֿון 
קאַנאַדע. אָבער דעם זעלבן טאָג האָט ער אויף א דראַמאַטישער 
פּרעסע-קאַנפֿערענץ דערקלערט, אַז "פֿאַרן װויל פֿונעם פֿאָלק" איז ער 
גרייט אַװעקצוגײין, אויב פּרס װעט דאָס פֿאַרלאַנגען. אין צווישן זאָל ער 
האָבן געגעבן די הסכּמה, לוט דער טענה פֿון דוד לוי, צום פּלאַן פֿון 
אַריאל שרון, צו טױישן זיך מיט יצחק שֵמירן און װערן דער 
אויסערן-מיניסטער, און אַזױ שוין בלײַבן אויך נאָך דער ראָטאַציע, און 
פּרס זאָל דאַן איבערנעמען די פֿינאַנסן. נאָך דעם האָט ער פֿאַרלאַנגט, 
אַז נאָך דער ראָטאַציע זאָל ער זיך צוריקקערן אין פֿינאַנס-מיניסטעריום. 
איז געקומען דוד לוי און האָט צעװאָרפֿן די קאָרטן - סטײַטש, מ'האָט 
זיך פֿאַרטײלט מיט דער מדינה אָן אים! - און פֿון דעם עסק איז גאָרנישט 
געװאָרן. 
| דער "ליכּוד" האָט טאַקע נישט געװוּסט װאָס צו טאָן, אָבער מודעי 
האָט געװוּסט. ער האָט נאָר יעדן טאָג אָנגענומען אַן אַנדערע דעציזיע, 
כּדי משוגע צו מאַכן די מדינה. אָט זאָגט ער װוידער, אַז ער װעט זיך 
נישט רירן פֿונעם אָרט, און אָט דערקלערט ער, אַז ער איז גרייט 
אינגאַנצן אַװעקצוגײן פֿון דער רעגירונג, כּדי נישט צו באַשװערן דעם 
"ליכּוד" און נישט צו באַדראָען די ראָטאַציע; און אָט זאָגט ער װידער: 
א פֿײַג! ער װעט זיך נישט לאָזן שפּײַען אין דער קאַשע. ער זעט מיט 
וועמען ער האָט צו טאַן, װאָס פֿאַר אַ געטרײַע חבֿרים ער האָט, ער זעט 
וי עס איז זיי נישט באַקוועם, אָבער זיי װאָלטן געװאָלט, אַז מודעי זאָל 

זיך אָפּטשעפּען פֿון זי און נישט זײַן קיין מיכשול צו דער ראָטאַציע. יאָ, 
ער קען זיי. 

"פֿאַרשאָלטן זאָל װוערן דער טאָג ווען איך בין מסכּים געווען מקריבֿ 
צו זײַן אַנדערטהאַלבן יאֶר פֿון מײַן לעבן פֿאַר דער ישׂראלדיקער 
װירטשאַפֿט, פֿאַרן פֿינאַנס-מיניסטעריום!" - האָט ער גערעדט "מיטן 
בלוט פֿון זײַן האַרץ", וי ער האָט זיך אויסגעדריקט פֿאַר זײַנע חבֿרים אין 
דער פֿראַקציע פֿון "ליכּוד". ער האָט געהאָפֿט, אַז זי האָבן געמיינט 
ערנסט מיט זייער פֿײַערלעכער פֿאַרפֿליכטונג צו שטיין הינטער אים, און 
אַז אַלע מיניסטאָרן פֿון "ליכּוד" װעלן דעמיסיאָנירן, אוב פּרס װעט 
דערלאַנגען דעם מיניסטער מודעי דעם אָנגעזאָגטן קינדיקונגס-בריוו. 
צום סוף אָבער זוכן זי אויף וועמען אים אויסצוטוישן!... 

שפּעטער איז ער מסכּים געווען זיך צו טוישן מיט אַריק שרון, זײַן 
צוקונפֿטיקן ריװאַל צו דער פֿירער-קרוין פֿון "ליכּוד" נאָך דעם וי 'חרות" 
וועט, אם ירצה השם, באַװיליקן זיך צו פֿאַראײניקן מיט די ליבעראַלן. 
אָבער היוֹת װי שרון האָט זיך אָפּגעזאָגט, נאָך דעם וי זײַן פֿאָרשלאָג 
האָט נישט געװוּנען קיין איינשטימיקע אונטערשטיצונג פֿון זײַנע חבֿרים 
- האָט מודעי צום סוף צוגעשטימט און באַװיליקט צו היטן די געזעצן, 
נאָך דעם װי מען לאָזט אים נישט היטן די קאַסע מיטן אוֹצר פֿון דער 
מדינה. 

װאָס װעט זײַן שפּעטער? - עס איז אָפּהענגיק וועמען מען זאָל גלייבן: 
פּרס האָט אין אַ בריוו צום מיניסטער שַמיר דערקלערט, אַז דאָס נישט 
צוריקקערן מודעי אױפֿן אַמט פֿון דעם פֿינאַנס-מיניסטער אויך נאָך דער 
ראָטאַציע איז דער עיקרדיקער באַדינג צו פֿאַרענדיקן דעם איצטיקן 
קריזיס. דער מינסטער משה קצבֿ האָט געזאָגט, אַז "עס איז אַ חוצפּה 
מצד דעם 'מערך' און מצד פּרסן צו דיקטירן דעם צוקנפֿטיקן 
פּרעמיער-מיניסטער פֿון דער רעגירונג וועמען און אויף װאָס פֿאַר אַן 
אַמט ער זאָל נאָמינירן נאָך דער ראָטאַציע. 

שַמִיר און שרון האָבן אָבער מוֹדה געװוען, אַז דאָס איז דער יסוד פֿון 
דער טראַנזאַקציע, אַ מינדלעכער הסכּם, נישט פֿאַרשריבן אױפֿן פּאַפּיר. 
אױפֿן פּאַפּיר האָט דער צוקונפֿטיקער פּרעמיער יצחק שַמיר דערקלערט 
דאָס פֿאַרקערטע: אין דעם בריוו, וועלכן ער האָט צוגעשיקט צו פּרסן - 
כּדי מאָראַליש צו פֿאַרגיטיקן זײַן חבֿר מודעי - פּראָטעסטירט ער קעגן 
דיקטירן אים װאָס צו טאָן נאָך דער ראָטאַציע, ווען ער װעט שטיין 
בראָש פֿון דער רעגירונג, און ער באַצײיכנט עס וי אַ "פֿאַרלעצונג" פֿון 
דעם אָפּמאַך וועגן דער רעגירונג פֿון דער נאַציאָנאַלער אייניקייט. 

נו, קענסטו זײַן אַ חכם און װיסן דעם אמת? זעט אָבער אויס אַז דאָס איז 
דער שטייגער פֿון דער געזעלשאַפֿטלעכער מאָראַל, וועלכע דיקטירט 
די פֿײַנטלעכע קאַעקזיסטענץ פֿון די צוויי קעגנערס אין איין רעגירונג. 
א יאַנוס-רעגירונג מיט צוויי פּנימער, וי צוויי זײַטן פֿון דער לבֿנה. און 
דער נײַער יוסטיץ-מיניסטער, יצחק מודעי, צוליב װעלכן עס איז 
אױסגעבראָכן די גאַנצע סומאַטאָכע, װאָס האָט אין די אַכט טעג משוגע 
געמאַכט די מדינה, איז אַן אויסגעצייכנטער מוסטער פֿון אָט דער 
יאַנוס-געשטאַלט - כאָטש נישט איין קערפּער מיט צוויי פּנימער, נאָר 
איין פּנים מיט אַ סך דעות: 

מיט עטלעכע יאָר צוריק, אין איינעם פֿון זיַנע קאָנפֿליקטן מיט זײַנע 
חבֿרים פֿון דער "ליבעראַלער פּאַרטײי" - גראָד אין דער צײַט ווען ער האָט 
קאַקעטירט צום "חרות" - האָט יצחק מודעי א אַן אַרטיקל אץ היגן 
"הארץ" געשריבן אַז "חרות" איז אַ פּאָפּוליסטישע פּאַרטײ. ער האָט 
דערבײַ אױפֿגעקלערט, אַז למעשׂה אז דער אנטערשיד צוישן 
פּאָפּוליזם און פֿאַשיזם נישט קיין גרויסער, און דער ציל פֿון די ביידע איז 
דער זעלבער. דערנאָך האָט ער אָנגעזאָגט, אַז ער װעט אַרױסשטעלן זײַן 
קאַנדידאַטור צו דעם פֿידער-פֿאַרמעסט אין "ליכּוד" ווען די ליבעראַלע 
וועלן זיך, אם ירצה השם, פֿאַראײניקן מיטן "חרות", און אוב אין אים 
וועט הערשן שלום-בית. 

בײַ אַ צווייטער געלעגנהייט דאָ נישט לאַנג, ווען עס האָט אויסגעזען 
אַז די שותּפֿות אין דער רעגירונג גייט פּלאַצן צוליב שרונס אויסברוך 
קעגן פּרסן, האָט מודעי געזאָגט, אַז ער איז גרייט צו דינען װי אַן 
אומפּאַרטײישער פֿינאַנס-מיניסטער, אַ טעבנאָקראַט, אין אַ רעגירונג פֿון 
"מערך". דאָס אַלץ, פֿאַרשטײט זיך, פֿון ליבע צו פּרסן... 


קעצטע :72, 18-טער אַפּריל 1986 


יצחק מודעי (1926 - 1998) איז געװען אַ הױך אינטעליגענטער, אָבער אַ 
"נישט דיסציפּלינירטער" און נישט קאַנסעקווענטער מיניסטער פֿון "ליכּוד" װי אַ 
פֿאָרשטייער פון דער געוװועזענער ליבעראַלער פּאַרטײ. ערב די װאַלן אין 1990 
האָט ער פֿאַרלאַנגט פון "ליכּוד" אַ געלט-גאַראַנטיע פון 10 מיליאָן דאָלאַר, אַז 
די פּאַרטײ װעט אים פֿאַרױכערן דעם אַמט פֿון אַ מיניסטער אין נאָמען פון 
הוך ואך די האשך 


זיי האָבן בי אים צוגעגנבעט די פּאַרטײ 


|= ער קאָרופּציע-סקאַנדאַל ערבֿ די װאַלן צו דער 16-טער כּנסת וויל 
זיך נישט אײַנשטילן און לאָזט זיך נישט באַזײַטיקן פֿון די 

צײַטונגס-קעפּ. עס פֿעלן נישט דער באַפֿעלקערונג אויך קיין אַנדערע 
דאגות, אָבער דער װאַל-קאַמפּיין האָט זיך שוין אַרױסגעלאָזט אין וועג 
אַרײַן און לאַזט נישט אַנדערע ענינים אױסכאַפּן בײַ אים די בכורה. 
אַפֿילו נישט די געגרייטע איראַקישע מלחמה, װאָס װאַרט דאָ דערנעבן, 
ממש אונטערן פֿענצטער. 

דאָס װאָרט האָבן די פּאַליטיקער, און דאָס איז די בעסטע 
געלעגנהייט צו דערזען די טונקעלע זײַט פֿון דער פּאָליטיק - די זײַט פֿון 
דעם אָפֿענעם שאַכער-מאַכער און די ראָל פֿון די פּאַרטײישע מאַכערס. 
גאָר באַזונדערס איצט, ווען די אויגן פֿון דער גרויסער וועלט זענען 
געווענדט צו אונדזער קליינעם וועלטל, צו די טאַנקן אַרום בית-לחם אין 
די טעג צווישן דער טרויעריקער פּראָצעסיע אין דער שטאָט, און דער 
ניטל-נאַכט אין נצרת, אין דער דראַמאַטישער דערװאַרטונג אויף דעם 
אימהדיקן מלחמה-קאָנצערט פֿון באָמבעס און סקאַדן אין איראַק. 

דער שאַכער-מאַכער פֿון װאַלן איז אין ישׂראל נישט קיין נאָווינע. 
עס איז קײינמאָל נישט געגאַנגען אָן דעם אין אַלע 15 ביז-איצטיקע 
װאַלן צו דער כּנסת. דער "קליינער אונטערשייד" איז נאָר אין דעם, 
װאָס אין דעם איצטיקן װאַל-פֿיבער איז פֿאַרלױרן געגאַנגען די בושה. 
אַזױ וי אַ קראַנקער, װאָס לײַדט פֿון הויכן פֿיבער, װאַרפֿט אַראָפּ פֿון זיך 
די קאָלדרע... פֿון דער אַנדערער זײַט אָבער איז עס, דאַכט זיך, דאָס 
ערשטע מאָל װוי די עפֿנטלעכקײט האָט מיט אַזאַ שטאַרקן פֿלײס און 
ענערגיע זיך גענומען צום זוכן די בושה. דער ציבור וויל וויסן װוּהין די 
בושה איז אַהינגעקומען, װוּהין זי האָט זיך פֿאַרוואַלגערט. 

אַ קאַריקאַטור, װאָס איז דערשינען אין איינער פֿון די בכּבֿודיקע 
צײַטונגען, ברענגט אַ געלונגענע כאַראַקטעריסטיק פֿון דער פּרשה פֿון 
די לעצטע פּאַר װאָכן: אַ טאַטע האַלט זײַן קליין טעכטערל בײַ דער 

האַנט קעגנאיבער דעם בנין פֿון דער כּנסת און זאָגט צו דעם מיידעלע: 
דו זעסט, דאָס וועט זײַן דײַנס... דאָס איז אַן אילוסטרירטע פּאַראַפֿראַזע 
צו דער רעקלאַמע פֿון דער ישׂראלדיקער מלוכישער לאָטעריע, וועלכע 
װועט די טעג אױספּלעטן דאָס גרויסע געװוינס צו איר ספ-יאָריקן יוֹבֿל: 
פֿופֿציק מיליאָן. דעמאָלט װעט אַלץ זײַן דײַנס - די שענסטע ווילע, דער 
גרעסטער עראָפּלאַן, די גאַנצע וועלט װעט דיר געהערן. אַפֿילן די 
כּנסת. 

די דאָזיקע קאַריקאַטור באַציט זיך צו דער יונגער ענבל גבֿריאלי, 
וועמען דער טאַטע האָט צוגעזאָגט אײַנצושאַפֿן אַ רעאַל אָרט אין דער 
כּנסת. ער האָט פֿאַרבעטן אַ פּאֶר צענדליק מיטגלידער פֿון דער 
"ליכּוד"*צענטראַלע, צװישן זי כּנסת-דעפּוטאַטן, און אױך דעם 
פּאָליצײי-מיניסטער עוזי לאַנדאַו אין זײַן גרויסן רעסטאָראַן און 
פֿאַרװײַלונג-זאַל "אַריאַנאַ" אין יפֿו. ער האָט פֿאַר זי פֿאָרגעשטעלט זײַן 
געראָטענע טאָכטער און געזאָגט, אַז זי איז ראויה. געמיינט דאָס מאָל.- 
נישט צו דער חופּה, נאָר צו דער כּנסת. 

און זי איז טאַקע געװאָרן אויסגעוויילט אויף אַ רעאַלן פּלאַץ אין דער 
װאַלירשימה פֿון 'ליכּוד' - אַ סך רעאַלער, װי אהוד אָלמערט, דער 
מיניסטער רובי ריבֿלין און נישט װײיניק אַנדערע בבכּבֿודיקע פּאָליטיקער 
און עסקנים פֿון ליכּוד, מיט געשטעמפּלטע קבלות. דער 
פּאָליצײי-מיניסטער עוזי לאַנדאָו, װאָס זײַן פֿאָרמעלער טיטל איף 
מיניסטער פֿאַר אינערלעכער זיכערהייט, האָט אָבער נישט געװוּסט מיט 
װאָס צו פֿאַרענטפֿערן זײַן פֿאַרברענגען אַן אָװונט אין "אַריאַנאַ" אין דער 
צײַט ווען די פּאָליצײ און די אַנדערע זיכערהייטס-לײַט זענען טאָג און 
נאַכט באַשעפֿטיקט מיט נאָכיאָגן זיך נאָך געזובטע טעראָריסטן. 

איר האָט אָבער אַ טעות טאָמער מיינט איר, אַז מען האָט געמוזט 
האָבן אַזאַ הויכן ייחוס - אַ טאַטן אַן אייגנטימער פֿון אַ פֿאַרװײַלונגס- 
הויז און פֿעטערס, װאָס זענען פֿאַרבונדן מיט די קאַזינאָ-ביזנעס אין 
אױיסלאַנד, כּדי צו קױפֿן אַן אָרט בײַ דער מיזרח-װאַנט פֿון דער כּנסת. 
מען מוז אויך נישט האָבן קיין קרימינעלע פֿאַרגאַנגענהײט און זײַן 
פֿאַרבונדן מיטן "אָרגאַניזירטן פֿאַרברעכן", כּדי צו פֿאַרלאַנגען אַ דעה 
אין די פּאַרטײישע פֿירונגען און צו באַשטימען ווער עס זאָל אָנפֿירן מיט 
דער פּאַרטײ, מיט דער כּנסת און מיט דער מדינה. 

אויף יעדן פֿאַל איז דאָס נישט געווען קיין תּנאי, אָבער עס איז 
לחלוטין נישט געווען קיין מניעה. אַ באַװײַז דערויף איז די אָנקלאַגע פֿון 
דעם באַרימטן אין לאַנד קרימינאַל מוסאַ אַלפּעראָן, דעם שטאַרקן מאַן 

פֿון גבֿעת שמואל נעבן בני-ברק, וועלכער איז אַרױס מיט דער טענה, אַז 
"מען האָט אים צוגעגנבֿעט זײַן "סניף', ד"ה זײַן לאָקאַלע פּאַרטײ- 
אָרגאַניזאַציע. מען האָט זי פּשוט בײַ אים אױסגעכאַפּט מיט דער הילף 
פֿון אַ צװײפֿלהאַפֿטן "דיל', אַ טראַנזאַקציע. די כּנסת דערװײַל נאָך 
נישט, אָבער דער "סניף" איז ביז איצט געווען 'זײַנער", און איצט האָבן 
אים באַהערשט שרונס מענטשן, װאָס פֿאַרצומען אים דעם וועג צום 
ישׂראלדיקן פּאַרלאַמענט. 

מוסאַ אַלפּעראָן איז נישט גרייט אױפֿצוגעבן זײַן קאַמף פֿאַר דער 
מאַכט אין דער פּאַרטײ. ער האָט אָנגעקלאָגט שרונען אין פּאַרטייישן 
געריכט, און אוב ער װעט דאָרט פֿאַרשפּילן, װעט ער אים אָנקלאָגן 
פֿאַרן העכסטן געריכט פֿון דער מדינה. 

דערװײַל האָט די קאָרופּציע זיך ניט שלעכט אַן עצה געגעבן אין די 
קאַנדידאַטן-װאַלן אין דער פּאַרטײ- צענטראַלע אויך אָן דעם אויסגע- 
זעסענעם אַרעסטאַנט... כאָטש שרון האָט, וועלנדיק פֿאַרמינערן דעם 
שאָדן, קאַטעגאָריש דערקלערט, אַז ער װעט באַזײַטיקן פֿון דער 
פּאַרטײ יעדן איינעם, װאָס האָט געוויילט אָדער איז געװויילט געװאָרן 
אויף אַ נישט כּשרן אוֹפֿן. ער ווייסט אָבער זייער גוט, אַז ער װעט די 
שוין אוסגעװיילטע קאַנדידאַטן, און די װאָס װעלן װערן אויס- 
געוויילט, נישט קענען באַזײַטיקן: שוין צו שפּעט. סײַ מחמת זייער 
פּאַרלאַמענטאַרישער אומבאַרירלעכקייט און סײַ װײַל אויך זײַן זון 
עומרי האָט אין דעם אַ האַנט. שרון וועט אויך נישט קענען ענדערן 
דעם סדר, וועלכן דער אױסװאַל האָט אײַנגעשטעלט אױף דער 
קאַנדידאַטן-רשימה, אויף וועלכער די אָנהענגער פֿון נתּניהו האָבן 
באַהערשט די העכסטע ערטער. 

אַזױאַרום האָט נתּניהו מצליח געווען צוצוגנבֿענען בײַ נתּניהון די 
פּאַרטײי. 


פאָדװעדשק, 27-סטער דעצעמבער 2002 
(פֿראַגמענט) 


סי: אינעווייניק און סי: אין דרויסן 


0 ס איז נאָך קײנמאָל, דאַכט זיך, נישט דערויזן געװאָרן אַזױ 
באַשײַמפּערלעך וי איצט דער פֿאַקט, אַז דער רבי קען טאָן נסים. 

אָבער - נישט אַזױ וי אין דעם באַקאַנטן חוֹזק-לידל, אַז ער גייט אַרײַן 
אין װאַסער און קומט אַרױס אַ נאַסער, נאָר דאַ קומט ער דווקא אַרױס 
אינגאַנצן טרוקן. 

דאָס האָט די טעג באַװיזן דער גערער רבי, וועלכער האָט באַפֿױלן 
די דעפּוטאַטן פֿון אַגודת ישׂראל זי זאָלן שטימען אין דער כּנסת קעגן 
דער רעגירונג, און זיי זענען דאָך געבליבן אין דער קאָאַליציע. די 
פּאַרטײ, וועלכע פֿאַרשאַפֿט קלאָפּאָטן ביידע צעקריגטע שותּפֿים אין 
דער שותּפֿות-רעגירונג און ווערט דורך זיי ביידע געצערטלט, איז פֿון 
דער דורכגעפֿאַלענער אומצוטרוי-אָפּשטימונג אַרױס מיט אַן 
אָפּגערײניקטן געוויסן, און האָט דערבײַ זיך אײַנגעקױפֿט סײַ עולם-הבא, 
און סײַ דעם עוֹלם הזה. 

דער באַשלוס פֿון אַגודת ישׂראל אַרײַנצוטראָגן דעם אומצוטרויי 
פֿאָרשלאָג קעגן דער רעגירונג פֿון די "כּוֹפֿרים" האָט אַרײַנגעבראַכט אין 
אַ פֿאַרלעגנהײט די אַנדערע רעליגיעזע פֿראַקציעס, וועלכע האָבן אויך 
געװאָלט שטימען אַזוי וי זי, אָבער זי האָבן מוֹרא געהאַט צו פֿאַרלירן 
דעם עוֹלם-הזה. פֿאַר די צוויי דעפּוטאַטן פֿון אַגודת ישׂראל איז די זאַך 
אָבער געווען אַ סך לײַכטער: זי האָבן געקאָנט זיך פֿאַרלאָזן אויף דעם 
נס פֿון דעם גערער רבין, אין דער צײַט ווען די קאָלעגן זייערע פֿון די 
אַנדערע רעליגיעזע פֿראַקציעס האָט אַפֿילו דער באַבאַ סאַלי נישט 
געקאַנט אַרױסהעלפֿן. 


דער נס פֿון דעם גערער רבין איז נאָך גרעסער מחמת דעם פֿאַקט, אַז ער 
האָט נישט, אייגנטלעך, די פֿולע שליטה איבער די צוויי פֿאָרשטײערס 
פֿון אַגודת ישׂראל אין דער כּנסת. ער קען זאָגן אַ דעה נאָר דעם 
דעפּוטאַט ר' אַבֿרהם שפּיראָ, וועלכער איז אַ גערער חסיד, אין דער 

צײַט ווען דער צווייטער פֿאָרשטײער, ר' מנחם פּורוש איז גאָר אַ מתנגד, 
און זײַן רבי איז דער רבי פֿון די ליטװאַקעס, הרבֿ אליעזר שאַך. און 
באָטש הרבֿ שאַך, דער רבֿ פֿון דער פּאָניעװעזשער ישיבֿה, אַן 
אַשכּנזער, און אַ חשובֿער מיטגליד פֿון דער "מועצת גדוֹלי התּוֹרה", 
װאָס לױט אירע באַפֿעלן האַנדלען די פּאַרלאַמענטאַרישע 
פֿאָרשטײערס פֿון אַגודת ישׂראל - האָט ער אָבער די דעה איבער די 
פֿאַרשטײערס פֿון דעם ספֿרדישן ש'ס, װעלכע זענען פֿאָרמעל 
אונטערגעװאָרפֿן דער 'מועצת חכמי התּוֹרה". די זאַך זעט אויס צו זײַן 
קאָמפּליצירט, אָבער אין דער אמתן איז זי גאַנץ פּשוט, אַזױ וי עס איז 
פּשוט דער פֿאַקט, אַז נישט געקוקט אויף זייער קליינער צאָל אין דער 
כּנסת און אין דער ישׂראלדיקער געזעלשאַפֿט, האַלטן זי די רעגירונג 
בײַם האַלדז און דיקטירן איר הײַנט זייער ווילן אַ סך מער און אַ סך 
שטאַרקער וי ווען זי זענען געווען דאָס צינגל פֿון דער װאָג. 

עס האָט זיך געקאָנט אויסדאַכטן, אַז איצט, ווען דער כּוֹח פֿון די 
רעליגיעזע פּאַרטײען איז אַזױ שטאַרק געפֿאַלן - דער מפֿד"ל און אַגודת 
ישׂראל האָבן פֿאַרלױרן אַ העלפֿט פֿון זייערע שטימען און פֿון דער צאָל 
פֿאָרשטײער אין דער כּנסת, און אַפֿילו מיטן אױפֿקומען פֿון ש'ס און 
"מורשה" זענען זיי װײיניקער פֿון צען פּראָצענט אין דער כּנסת און וועלן 
נישט קענען אױפֿצװינגען זייער ווילן דער שותּפֿות-רעגירונג. 

די איצטיקע רעגירונג שטיצט זיך אויף 90 מאַנדאַטן, װאָס אַזאַ מזל 
האָט נאָך כּמעט קײנמאָל אַ רעגירונג אין ישׂראל נישט געהאַט (חוץ 
דער קורצער תּקופֿה נאָך דער זעקסטאָגיקער מלחמה). װײַזט זיך אָבער 
אַרױס, אַז די חשיבֿות און די השפּעה פֿון דעם געפֿאַלענעם בשותּ- 
פֿותדיקן כּוֹח פֿון די רעליגיעזע פּאַרטײען איז געװאָרן נאָך גרעסער 
דווקא אין אָט דער שותּפֿות-רעגירונג, אין וועלכער יעדער איינער פֿון 
די גרויסע שותּפֿים װויל זען אין זי פּאָטענציעלע שותּפֿים אין פֿאַל, 
טאָמער... 

אין אָט דעם פּלאַנטער פֿון די קאָמפּליצירטע פֿאַרהעלטענישן, 
געפֿינענדיק זיך אין סטאַטוס פֿון פּאָטענציעלע חתנים (אָדער אפֿשר 
כּלות), קענען די דאָזזקע עווענטועלע שותּפֿים אויף להבא שוין איצט 
העכערן זייער פּרײַז. מיטן דערפֿאָלג פֿון דער רעגירונג צו צוימען די 
אינפֿלאַציע און אײַנצופֿרירן די פּרײַזן אין דער װירטשאַפֿט, האָט זיך 
איר אָבער נישט אײַנגעגעבן אײַנצופֿרירן דעם פּרײַז פֿון די חתנים און 
כּלות אױפֿן פֿערד-מאַרק פֿון די צוקונפֿטיקע פּאַרטייישע יאַרידן. און די 

רעליגיעזע פּאַרטײען שאַצן שוין איצט װי געהעריק זייער צוקונפֿטיקן 
ווערט אויף אָט די יאַרידן. 

דער פּרײַז איז ווערט-געבונדן צו די קומענדיקע קריזיסן אין דער 
רעגירונג פֿון דער נאַציאַנאַלער מחלוקת. 

די דאָזיקע פּאַרטײען ווייסן אויך, אַז אוב די רעגירנדיקע פּאַרטײען 
זענען נאָך נישט גרייט זי צו צאָלן פֿאַר די צוקונפֿטיקע פֿאַרבינדונגען 
שוין איצט, װעלן זי אין דער צוקונפֿט באַצאָלן נאָך טײַערער. זי האָבן 
געדולד. און אוב דער גערער רבי און די אַגודת ישׂראל האָבן קיין 
געדולד נישט געהאַט און דאָך אַרײַנגעטראָגן אין דער כּנסת - אַלײן, אֶן 
די אַנדערע מיטגלידער פֿון דעם רעליגיעזן "לאַבי" - דעם אומצוטרױי- 
פֿאָרשלאָג קעגן דער רעגירונג, װיסנדיק, אַז ער װעט קיין פּראַקטישן 
ווערט נישט האָבן און ער װעט אָפּגעװאָרפֿן װערן מיט אַ דערדרי- 
קנדיקער מערהייט - איז דאָס געווען בלויז אַ דעמאָנסטראַציע פֿון 
אויסשטעלן דעם אַנהײיב-פּרײַז פֿאַר דער שפּעטערדיקער ליציטאַציע: 
פֿאַרװערן די פֿוטבאָל-שפּילן אין די שבתים אױפֿן רמת-גנער סטאַדיאָן, 
פֿאַרװערן דאָס באַנײַען די קינאָ-סעאַנסן אין די פֿרײַטיק- צונאַכטן אין 
דעם קינאָ-היכל אין פּתּח'תּקװה פֿאַרװערן דאָס באַנוצן זיך אין די 
שבתים מיט דער אוסגעבויטער לופֿט-באַן אױפֿן כּרמל אין חיפֿה; 
פֿאַרװערן דעם בוי פֿון דעם מאַרמאַנישן אוניווערסיטעט אין ירושלים; 
אויסברייטערן די קאָמפּעטענצן פֿון די רבנישע געריכטן, און לסוף - 
דורכפֿירן די אויסבעסערונג אין דעם "חוֹק השבֿות" - דעם געזעץ פֿון 
רעפּאַטריאַציע - אין דער פֿראַגע "ווער איז א ייד", כּדי צו פֿאַרפֿליכטן 
דאָס מגייר זײַן נאָר לוט די דינים פֿון דער הלכה. 


וי קומט עס אָבער, װאָס דער מתנגדישער פֿאָרשטײער פֿון דער אַגודה, 
הרבֿ פּורוש, האָט געשטימט צוזאַמען מיטן גערער חסיד און האָט 
צוזאַמען מיט אים אַרײַנגעטראָגן דעם אומצוטרו-פֿאָרשלאָג דער 
רעגירונג קעגן דער עצה פֿון זײַן פּאַטראָן, הרבֿ שאַך? 

װײַזט זיך אַרױס, אַז ער האָט באַקומען פֿון דעם רבֿ אַ היתּר אין 
נאָמען פֿון פּיקוח נפֿש. הרבֿ פּורוש האָט געטענהט, אַז ער באַקומט 
דראָונגס-בריוו און אַז זײַן לעבן איז אין אַ געפֿאַר אויב ער װעט נישט 
אָננעמען דעם פּסק פֿון דעם גערער רבין און וועט ניט שטימען קעגן דער 
רעגירונג פֿון די כּוֹפֿרים. הרבֿ פּורוש האָט שוין אַמאָל באַקומען אַזאַ 
װאָרענונג, ווען ער איז שווער צעשלאָגן געװאָרן און איז אָפּגעלעגן 
עטלעכע טעג אין שפּיטאָל, נישט געקוקט אויף זײַן טענה פֿאַר דרויסן, 


188 ערשטער באַנד 


אַז עס איז נישטאָ קיין "רעליגיעזער גװאַלט" פֿון פֿאַנאַטיקערס. נישט 
נאָר קעגן די יייִדישע גויים", נאָר אויך נישט קעגן די אינערלעכע 
קעגנערס אין דעם אייגענעם לאַגער פֿון די פֿרומע. 

אָבער הרבֿ פּורוש האָט אויך געהאַט זײַן אייגענעם חשבון מיט זײַנע 
פּאַטראָנען אין דער רעגירונג - דעם "ליבּוד': דער בעלזער חסיד האָט 
געמוזט אָפּטרעטן זײַן אַמט אַלס וויצע-מיניסטער פֿאַר אַרבעט און 
"װווילשטאַנד" פֿאַר דעם נאָך מער פּראָטעזשירטן פֿאַרשטײער פֿון ש'ס, 
הרבֿ שלמה פּנחסי. דערפֿאַר איז ער איצט מער גענויגט צו שטיצן דעם 
"מערך"... דערצו נאָך האָט דאָך דער פּרעמיער ר' שמעון פּרס 
צוגעזאָגט צו שטיצן ס'רובֿ פֿון די רעליגיעזע פֿאָדערונגען, נישט געקוקט 
אויף דער קעגנערשאַפֿט פֿון דעם פּרעמיערס פֿראַקציע אין דער כּנסת 
און פֿון די מיניסטאָרן פֿון 'מערך". 

אוב פּיקוח נפֿש דוֹחה שבת, איז ער אַוודאי דוֹחה אַלע אַנדערע 
זאַכן, און הרבֿ פּורוש האָט געשטימט צוזאַמען מיט זײַן פּאַרטײ-חבֿר 
ר' אַבֿרהם שפּיראָ קעגן דער רעגירונג. אָבער ר' אַבֿרהם שפּיראָ האָט אַן 
אַנדערן "פּיקוח", צוליב וועלכן ער איז נישט גרייט צו פֿאַרלאָזן די 
קאָאַליציע: ער האָט נישט בדעה אױפֿצוגעבן זײַן קאָנטראָל און זײַן 
שליטה איבער דער מלוכישער קאַסע, דהײַנו - זײַן אמט אַלס דער 
פֿאָרזיצער פֿון דער פֿינאַנס-קאָמיסיע פֿון דער כּנסת. דעם דאָזיקן אַמט 
האָט ער דאָך באַקומען אין זכות פֿון זײַן אָרט אין דער קאָאַליציע, און 
אין זבות פֿון אָט דעם אַמט זאָרגט ער דאָך פֿאַר די געלטער, װאָס ווערן 
געצאָלט װי שלמוֹנים פֿאַר די ישיבֿות און אַנדערע תּוֹרה-אַנשטאַלטן, 
אין אײַנקלאַנג מיטן קאָאַליציע-הסכּם. איז ער דאָך אויך, אין זבות פֿון 
זײַן אָרט אין דער קאָאַליציע, באַשטימט געװאָרן וי דער פֿאָרזיצער פֿון 
דעם דירעקטאָראַט פֿון "באַנק ישׂראל", און זײַן אונטערשריפֿט פֿיגורירט 
אויף אַלע באַנקנאָטן, װאָס אויף זי האַלט זיך די גאַנצע מדינה. אין דעם 
זבות ווערט ער דאָך אָנגערופֿן "דער גענעראַל-דירעקטאָר פֿון דער 
מדינה". 

וי קאַן מען דען פֿאַרלאָזן אַזאַ וװיכטיקע פּאַזיציע? 


דעפּי ר' אַבֿרהם שפּיראָ האָט שוין געהאַט אָנגעזאָגט, אַז ער װועט גערן 
אױפֿגעבן זײַנע אַמטן, װועט אָנטאָן די שבתדיקע בגדים און וועט זאָגן 
"ברוך שפּטרנו", אוב מען װועט אים און זײַן פּאַרטײ באַזײַטיקן פֿון דער 
קאָאַליציע צוליב דער אומצוטרוי-אָפּשטימונג קעגן דער רעגירונג. וי 
זאָגט אָבער דאָס פֿאָלק? - פֿון זאָגן ביז טראָגן איז אַ װײַטער מהלך, און 

ר' שפּיראָ איז גרייט װײַטער צו "טראָגן די לאַסט" פֿון זײַן קאַָנטראָל 
איבער דער פֿינאַנסן-װירטשאַפֿט פֿון דער מדינה. 

און אויב דער יורידישער ראַטגעבער פֿון דער רעגירונג מאַכט אֶן 
צרות, ער לאָזט נישט אױיסצאָלן די חלוקה-געלטער פֿון דער מלוכישער 
קאַסע פֿאַר די רעליגיעזע אַנשטאַלטן אָן געאָרדנטע און געזעצלעכע 
קריטעריומס לוט וועלכע זי דאַרפֿן ווערן פֿאַרטײלט - האָט ער אין זײַן 
האַנט די מאַכט צו פֿאַרהאַלטן דאָס באַשטעטיקן די צוטיילונג פֿאַר די 
וועלטלעכע קולטור-אינסטיטוציעס, אַפֿילו נאָך דעם װוי דער פֿינאַנס- 
מיניסטער (וועלכער איז אויך נישט קיין קליינער עקשן) האָט זי 
באַפֿרײַט פֿון זײַן "קאַראַנטין". אָן דער פֿינאַנס-קאָמיסיע פֿון דער כּנסת, 
און דער עיקר - אָן דער אונטערשריפֿט פֿון איר פֿאָרזיצער, זענען די 
צוגעטיילטע געלטער "אײַנגעפֿרױרן", און שרײַ חי וקיים! 

האָבן מיר אַזױאַרום געהאַט די װאָך אַן אמתדיקן פֿעסטיװאַל פֿון 
דעם רעליגיעזן "סטאַטוס קװאָ-װאַדיס", װאָס נאָר ר' שפּיראָ און זײַנע 
עטלעכע חבֿרים אין דער כּנסת ווייסן װוּהין ער װועט דערפֿירן. 

זי ווייסן אויך װער עס איז דער פֿאַקטישער בעל-הבית פֿון דער 
מדינה. 


לעצטע (לײַעק, 27-סטער דעצעמבער 1985 

דער זייגערמאַכער - און 
די ספֿרדישע רעוואלוציע 


יר װועט מסתּמא פֿרעגן: וי קומט דאָ איינס צום צװייטן, וי פּאָרט 

א זיך עס קלאָץ מיט בוידעם? איז דער ענטפֿער, אַז דווקא יאָ, עס 
פּאָרט זיך - אויב מיר זאָלן דערמאַנען פֿאַרגעסענע זאַכן. און בײַ אונדז 
ווערן דאָך זאַכן פֿאַרגעסן פֿון הײַנט אויף מאָרגן, וען אין דעם 
פּאָליטישן קעסלגרוב קאָכט זיך און ווירבלט אַזױ וי אין יוֹסף בולאָווס 
באַקאַנטן מאָנאָלאָג פֿון לוצקיס "באָבעלעך"... 

די דערשיטערנדיקע ידיעה וועגן דעם טוט פֿון דרײַ יונגע זעלנער, 
װאָס זענען געפֿאַלן פֿון אייגענע קוילן, צוליב אַ טראַגישן טעות פֿון זייער 
קאָמאַנדאַ-אײינהײט בעתן געיעג נאָך אַ געזוכטן טעראָריסט פֿון 
"כאַמאַס" - האָט באַװויזן צו פֿאַרשטױסן אין דער פֿאַרגעסנקײט די צװויי 
רעװאָלוציעס, װאָס זענען פֿאַרגעקומען אין איץ װאָך, מיט געציילטע 
טעג צוריק. וועגן איינער פֿון זי האָבן מיר פֿאָריקע װאָך געשריבן. 

צוויי רעװאַלוציעס אין איין װאָך - זענען דאָך מסוגל איבערצוקערן 
אַ וװעלט. נישט אַזױ אָבער אין אונדזער קליינעם וועלטל. בײַ אונדז 
האָבן זי טאַקע אַרױסגערופֿן אַן ערד-ציטערניש, אָבער זי זענען גלײַך 
אַריבער צו דער רוטין פֿון דעם רוישיקן װירװאַר אינעם פּערמאַנענטן 
קאָכקעסל מיט די זידנדיקע באָבעלעך - װאָס ווען עס ווערט אויף אַ 
װײַלע רויק, פֿאַלט מען אַרײַן אין אַ שפּאַנונג פֿון דערװאַרטונג. מען 
װאַרט אױף אַ נײַעם װוּלקאַן-אוױיסברוך, אויף אַ נײַעם גיך 
איבערגייענדיקן שטורעם. 

אין אַזעלכע װײַלעס פֿון אױיסװואַרטנדיקער שפּאַנונג באַשעפֿטיקן זיך 
לײַטן מיט פֿאַרשײדנאַרטיקע "האָביס" און זײַטיקע ענינים - װער מיט 
שפּילן שאַך, װער מיט אױספֿילן רעבוסן אָדער פּוֹתר זײַן רעטענישן אין 
דער צײַטונג אד"גל, כּדי צו אַנטשפּאַנען די אָנגעשטרענגטע נערוון. 
אונדזער רעגירונגס-שעף אהוד ברק באַשעפֿטיקט זיך, צווישן איין סטאַציע 

פֿון דעם שלום-פּראָצעס און דער אַנדערער - מיט זייגער-מאַבערײַ. 

ער עס דערמאָנט זיך פֿון אהוד ברקס ביאָגראַפֿיע, ווערט דאָרט 
דערציילט, אַז חוץ זײַנע מוזיקאַלישע נייגונגען - טראָץ זײַן דרײַסיק- 
יאָריקער מיליטערישער באַשעפֿטיקונג - און זײַן ליבשאַפֿט, פֿעיקײט 
און באַהאַװנטקײט אין שפּילן אױפֿן קלאַװיר, האָט ער פֿון קינדװײַז אָן 
אויך ליב געהאַט פֿונאַנדערצונעמען און צוריק צזאַמענשטעלן, 
דעמאָנטירן, מאָנטירן און רעמאָנטירן זייגערס. דאָס האָט באַפֿרידיקט 
נישט נאָר זײַן אײַנגעבוירענע נײַגעריקײט, דאָס װועלן וויסן פֿון װאַנען 
די פֿיס װאַקסן אַרױס, נאָר אויך די קונסט פֿון צעשטערן און צוריק 
אױפֿצובױען. "דעקאָנסטרוקציע און רעקאָנסטרוקציע", װי מען רופֿט 
עס אױפֿן אינזשינערישן לשון. אין זייגערמאַכערישן פֿאַך באַציט עס 
זיך צו די סאַמע קלענסטע און גענויסטע פּרטים. און ס'מוז קלאַפּן וי 
געהעריק, גענוי און פּינקטלעך, וי אַ כראַנאָמעטער, 

דאָס פֿאַרלאַנגט אַ סך געדולד. דאָס לערנט אויך געדולד. זייגער- 
מאַכערײַ געהערט צו די סאַמע געדולד-פֿליכטיקסטע פּראָפֿעסיעס. אהוד 
ברק ווענדט דאָס אָן אין דער פּאָליטיק. ער איז נישט, זאָגט ער, קיין 
"פּאָליטישן", קיין פּאָליטישער דרייער. ער איז, זאָגט ער, אַ מלוכה-מאַן. 

ער איז אָבער, אין זײַן מלוכה-פֿירונג, אַ פּאַליטישער זײיגערמאַן, װאָס 
צווישן יעדער סטאַציע פֿון דעם שלום-צוג האַלט ער אין איין דעמאָנטירן 
און צוריק מאָנטירן דעם צוזאַמענשטעל פֿון זײַן רעגירונג. 

די פּובליציסטיק באַצייכנט דאָס װי אַ זיגזאַג-פּאָליטיק, אָדער אַ 
זיגזאַג-טאַקטיק. דער זין פֿון אָט דער באַצייכענונג קען זײַן סײַ אַ 
פּאָזיטיװוער און סײַ אַ נעגאַטיווער. די "פּאָזיטיווע" קאָמענטאַטאָרן זעען 
אין דעם "א זיגזאַג אין דער פּאָזיטיווער ריכטונג", אָדער "אױפֿן ריכטיקן 
וועג". אַנדערע זעען אין דעם אַן אויסדרוק פֿון אייגענער פֿאַרלױרנקײט 
און פֿון פֿאַרלירן די אונטערשטיצונג פֿונעם פֿאָלק, װאָס האָט אים 
אויסגעוויילט מיט אַן איבערוועגנדיקער מערהייט, כּדי ער זאָל גיין אויף 
אָט דעם "ריכטיקן וועג"... 

די איצטיקע װאַל-שיטה, וועלכע איז אײַנגעפֿירט געװאָרן מיט פֿיר 
יאָר צוריק, האָט אַװועקגעשטעלט אהוד ברקן און זײַן רעגירונג פֿאַר 
דעם אויסטערלישן פּאַראַדאָקס פֿון אונדזער פּאָליטישן און מלוכישן 
לעבן: זי האָט געגעבן ברקן סײַ די פּריווילעגיע און סײַ די נישט אָנגע- 
נעמע ברירה צו גיין מיט אָט דעם זיגזאַגישן וועג, כּדי נישט צו װוערן 
אַראָפּגעשטױסן פֿונעם גלײַכן וועג צוליב דער ברייטער "שער", דער 
דיפֿערענץ צווישן דער גרויסער עלעקטאָראַלער אונטערשטיצונג פֿאַר 


192 ערשטער באַנד 


דעם פּרעמיער און דער שמאָלער פּאַרטײישער "פּלײצע". מחמת דער 
אײַנגעפֿירטער שיטה פֿון די צוויי באַזונדערע װאַל-אורנעס, איז די 
הערשאַפֿט פֿון דעם פּרעמיער סײַ אומבאַגרענעצט און סײַ באַגדענעצט, 
און זי דערמעגלעכט אים צו לאַװרירן צוישן אָט די צוויי קאָנטראָ- 
װערסאַלע סיטואַציעס. 


מיטן טויש פֿון דער נתּניהורעגירונג אויף דער רעגירונג פֿון אהוד ברק 
איז ישׂראל אַרױף אױפֿן שיידוועג פֿון אַ זצלטענער היסטאָרישער 
געלעגנהייט, ווען דער װײַזער אױפֿן זייגער פֿונעם שלום-פּראָצעס האָט 
זיך דערנענטערט צו דער צװעלפֿטער שעה, דהײַנו צו דער אַזױ גערו- 
פֿענער רגע פֿון אמת. אױפֿן אויסגעשטערנטן הימל איבער דעם מיטעלן 
מיזרח האָט זיך געשאַפֿן אַ קאָנסטעלאַציע, וועלכע האָט צוזאַמענ- 
געברענגט די דרײַ מזלות פֿאַר אַ פֿרידלעכער לייזונג פֿונעם ישׂראל- 
פּאַלעסטינער קאָנפֿליקט: די שלום-װויליקע רעגירונג אין ישׂראל, דער 
פֿאַרלאַנג און די גרייטקייט פֿון פּרעזידענט קלינטאָן אויסצונוצן די 
לעצטע פֿאַזע פֿון זײַן קאַדענץ אין "װײַסן הויז", און די פֿאַרבעסערטע 
פּאָליטישע פּאָזיציע פֿון ישׂראל, מחמת דער גינסטיקער ענדערונג 
לטוֹבֿת איר אויף דער אינטערנאַציאָנאַלער אַרענע. דערצו האַלט אויך 
בײַם ענדיקן זיך יאַסיר אַראַפֿאַטס ביאָלאָגישער זייגער. 

וי אַ געדולדיקער זייגערמאַכער האָט אהוד ברק זיך געפּאָרעט 
גאַנצע 42 טעג בײַם אױפֿשטעלן זײַן קאָאַליציע-רעגירונג, וועלכע האָט 
אים געדאַרפֿט דערמעגלעכן בײַצוקומען די ערשטע גענג פֿון זײַן 
געפּלאַנטן שלום- צוג. ער האָט צוזאַמענגעבראַכט די װײַטסטע עקן פֿון 
דעם פּאַרטײישן רעגנבויגן - דעם מר"צ מיטן ש'ס. דאָס איז געווען אַ 
קאָאַליציע, געבויט אויף די חורבֿות פֿון דער צעפֿאַלענער נתּניהו- 
רעגירונג. פֿון דאָרט האָט ער אַריבערגעפֿירט אין זײַן קאַבינעט דרי 
פֿראַקציעס, װאָס האָבן פֿריער מיט זיך פֿאָרגעשטעלט דרײי זײַלן פֿון 
יענער רעגירונג. זיי האָבן געװוּנען די סמעטענע פֿון דער מלובישער 
מילך, און ברק האָט געװוּנען - די צײַט פֿאַרן המשך פֿון דעם פּאָליטישן 
פּראָצעס. שאַראַנסקיס "ישׂראל בעליה" האָט באַקומען דעם "נאַש 
קאַנטראָל, דאָס אינערן-מיניסטעריום, און ש'ס האָט באַקומען דעם 
אויסבליק צו ראַטעװען פֿון באַנקראָט דאָס ישיבֿה-װועזן. דער מפֿד"ל 
האָט געװונען פֿרײַע הענט צו פֿאַרבױען די קאַלאַניזידטע שטחים מיט 
מלוכישער שטיצע. און װען דער פּאַליטישער פּראָצעס האָט זיך 
אָנגעשטוסן אויף דער קעגנערשאַפֿט פֿון די רעכטע פּאַרטנערן אין דער 

קאָאַליציע, האָט ברק לאַװרירט צװוישן זיי מיט פּאָליטישע טריקן: 
ווען די אַמעריקאַנער האָבן אױפֿגעצװוּנגען דעם אָפּמאַך װעגן 
אַריבערפֿירן דעם אַראַבישן קװאַרטאַל פֿון ירושלים אַבו-דיס, האָט 
אהוד ברק אַדורכגעפֿירט אין דער כּנסת דעם געזעץ - אָבער 
אױפֿגעהאַלטן (ביז הײַנט) זײַן רעאַליזירונג... 

אין דעם געיעג מיט דער צײַט און מיטן ווילן אָפּצוהיטן, װי װײַט 
מעגלעך, דעם שלום"בית, כּדי צו דערפֿירן דעם שלום-צוג צו זײַן 
לעצטער סטאַציע, איז געװאָרן שטאַרק פֿאַרנאַכלעסיקט דאָס בויען 
דעם גרונט פֿאַרן שלום און דאָס אַנטװיקלען די גוט-שכנותדיקע 
פֿאַרהעלטענישן מיט די פּאַלעסטינער. דאָס האָט שטאַרק באַשװערט 
דאָס אַרױפֿשלעפּן דעם שלום-צוג באַרג-אַרױף צו דער שפּיצן 
קאָנפֿערענץ אין קעמפּ:דײיוויד. אין דער צײַט ווען די צדדים האָבן 
געזוכט אַ וועג צו לייזן די קאַרדינאַלע פּראָבלעמען פֿון דעם ישׂראל- 
פּאַלעסטינער קאָנפֿליקט - האָבן די רעכטע פּאַרטנערן אין דער לינקער 
קאָאַליציע געשטימט פֿאַר אומצוטרוי צו זייער אייגענער רעגירונג. זי 
האָבן צעמענטירט זייערע כּוֹחות זי אַראָפּצוװאַרפֿן. כּדי אָבער צו פֿאַר- 
לײַכטערן ברקן דאָס אױיפֿהאַלטן די קאָאַליציע, האָט דער מר"צ, ברקס 
געטרײַסטער פֿאַרבינדעטער,געטרײַער וי זיין אייגענע פּאַרטײ, פֿאַר- 
לאָזט די רעגירונג און איבערגעלאָזט דער "עבֿודה" פֿאָרזעצן דעם 
ראָמאַן פֿון איר געהיימער ליבע און אָפֿענעם פֿאַרראַט מיטן ש'ס. 

זײַן "געדולד פֿון אַ זייגערמאַכער" האָט ער אָבער ביז איצט 
אַרױסגעװיזן נאָר אין באַצוג צום ש"ס, און נישט לגבי דעם מר"צ, 
וועלכער האָט אים געשטיצט בײַ אַלע אומשטענדן - אַפֿילו נאָכן 
פֿאַרלאַזן די רעגירונג, כּדי צו דערמעגלעבן ברקן צוריק אַדורכצוקומען 
מיטן ש"ס. איז טאַקע דער מר"צ געבליבן אין דרויסן און ש'ס איז צוריק 
אַרײַן אַהין מיט ביידע פֿיס, ביז װאַנען דער זעלבער ש"ס איז װוידער פֿון 
איר אַרויס צוזאַמען מיט די אַנדערע צוויי רעכטע פּאַרטנערן - מפֿד"ל 
און "ישׂראל בעליה". 

נישט געקוקט דערויף, װאָס זיי האָבן זיך אָנגעשלאָסן צו דער 
אָפּאָזיציע אין אירע פּאַרלאַמענטאַרישע באַמיונגען אַראָפּצוּװאַרפֿן די 
רעגירונג, האָט ברק נישט אױפֿגעהערט דעם ש"ס צו אַדאָרירן. אויך 
נישט נאָך דער טרויעריק באַרימטער דרשה פֿון הרבֿ עובֿדיה יוסף וועגן 
דעם "גילגול פֿון די זינדיקע נשמות", װאָס האָבן, לויט זײַן טענה, גוֹרם 
געווען דעם ייִדישן חורבן און זײַנע קרבנות. אַפֿילו די טענה פֿון דעם 
גאון, אַז "ברק האָט נישט קיין שׂכל", האָט נישט משפּיע געווען אויף 

ברקן, וועלכער ציילט און מעסט געדולדיק די צעװאָרפֿענע רעדערלעך 
און שרײַפֿעלעך פֿון דעם צעפֿאַלענעם רעגירונגס-מעכאַניזם אױפֿן 
מאָנטירונגס-טיש פֿון דעם מלוכישן זייגער. 

ווען ברק האָט זיך מיאש געווען פֿון ש'ס צוליב דעם שטימען קעגן 
דער רעגירונג, האָט ער פּלוצעם באַשלאָסן צו מאַנטירן דעם זייגער 
אַנדערש או פֿון דאָס נײַ: - ער איז אַרױסגעקומען מיט זײַן פּראָיעקט 
וועגן אַ "נײַעם ציווילן סדר-היום" און אױפֿשטעלן אַ "וועלטלעכע 
רעגירונג" פֿון די נישט-פֿרומע פּאַרטײען - כּדי דורכצופֿירן אַ פֿרײַע 
געזעצגעבונג, און אײַנצופֿירן אַ קאָנסטיטוציע, צו װאָס די פֿרומע וױלן 
אָבער בשום אוֹפֿן נישט דערלאָזן. ברק און זײַנע אַנהענגער האָבן דאָס 
באַצײיכנט וי די "ציווילע (אָדער וועלטלעכע) רעװאַלוציע". 

וי אַ רעװאָלוציע, האָט זי טאַקע אױפֿגעטרײסלט דאָס לאַנד און די 
באַפֿעלקערונג, וועלכע האָט באַװוּנדערט די זצלטענע געװאַגטקײט פֿון 
דעם פּרעמיער ברק קעגן די אומדערשראָקענע פֿרומע. אָבער דער פֿרום- 
ספֿרדישער ש'ס האָט נישט געדאַרפֿט לאַנג װאַרטן: אים איז דערויף 
אונטערגעקומען דער אָפּזאָג פֿון העכסטן געריכט צו רעווידירן דעם 
מישפּט און דעם אורטייל קעגן אַריה דְרעַל. 

געציילטע טעג נאָך ברקס "ציװוילער רעװאָלוציע" האָט דער 
געוועזענער אינערן-מיניסטער פֿון ש'ס, אלי סויסה, פּראַקלאַמירט די 
"ספֿרדישע רעװאָלוציע', װאָס האָט אױפֿסנײַ אױפֿגעטרײסלט די 
עפֿנטלעכקײט אין ישׂראל. דערויף איז שוין ברק געווען געצװוּנגען צו 
רעאַגירן אַ סך שאַרפֿער, װי אין די פֿריערדיקע פֿאַלן, ווען עס האָט זיך 
גערעדט "בלויז" וועגן דער שואה... 


צוויי רעװאָלוציעס אין איין װאָך - דאָס איז שוין צו פֿיל פֿאַר אַזאַ 
מדינה װי ישׂראל. האָבן דעריבער בידע זיך אויסגעלאָזט מיט 
גאָרנישט, און אהוד ברק זיצט װײַטער און מאָנטירט די נײַע מעגלעכע 
רעגירונג, װאַרטנדיק אָבער אויף דער לייזונג פֿון דעם רעטעניש און 
אויף דער אַנטשײדונג צװישן שלום - און דער באַנײַונג פֿון דער 
2פיאָריקער מלחמה-שפּאַנונג מיט אַלע אירע פֿאַטאַלע פֿאָלגן און 
אויסווירקונגען. 

דער זייגער פֿון די געלעגנהייטן שטייט נישט אויף אַן אָרט. ברק 
אײַלט זיך אָבער נישט אין דעם דראַמאַטישן פֿאַרמעסט מיט דער צײַט. 

דער גליטשיקער אומוועג 


י רעגנס האָבן אױפֿגעהערט. די טעג זענען געװאָרן האַלבזוניק, 

ד האַלב-פֿאַרװאָלקנט. די נעכט גאַנץ פֿראָסטיק - אין דערװאַרטונג 
אויף נײַע רעגנס. עס האָבן אויך אױפֿגעהערט די מרידה-אומרוען אויף 
די שטחים, עס איז אַריבער דער גענעראַל-שטרײַק אינעם אַראַבישן 
סעקטאָר אין דער מדינה, דער אֵ"ג "טאָג פֿון שלום", וועלכער איז 
צוגעגאַנגען שוין גאָר נישט בשלום. 

דער "אומגעריכטער" און 'אומדערװאַרטער" (לויט די רייד פֿון 
מיניסטער שַמיר) אויסברוך פֿון תּהומיקער שׂינאה איז געװאָרן 
דערשטיקט, אָדער אפֿשר ריכטיקער - אײַנגעגליוערט, אין 
דערװאַרטונג אויף אַ נײַעם אויסברוך פֿון "אומדערװאַרטע" מהומות. 
אין דערװאַרטונג אויף אַ נײַער "דאַטע", אַ נײַעם אַנדענק-טאָג. דאָס 
מאָל: דעם טאָג פֿון "פֿאַטאַך', דעם טאָג פֿון דער אַנטשטײונג פֿון 
פּל"אָ... אַזױ וי יעדעס יאָר אין דער צײַט. 

דערװײַל אָבער אַרבעט אינטענסיוו די שטאַרקע האַנט. עס אַרבעטן 
פֿלײַסיק די שנעל-געריכטן. זי מישפּטן צו צענדליקער אַרעסטירטע 
פֿון די מהומות יעדן טאָג. דאָס מאָל שטרײַקן זייערע אַדװאָקאַטן, 
וועלכע זענען נישט גרייט צו אַרבעטן אין אַזאַ האַסטיקן טעמפּאָ. און 
אין צווישן אַרבעט אויך אינטענסיוו דער אינטערנאַציאָנאַלער דרוק 
קעגן די דעפּאָרטאַציעס, קעגן די רעפּרעסיעס. די גרויל-בילדער אין 
דער טעלעויזיע האָבן אױפֿגעװעקט די אײַנגעשלאָפֿענע און 
גלײַכגילטיקע עפֿנטלעכע מיינונג אויף דער וועלט, און עס האָט זיך 
באַנײַט דער פּאָליטישער דרוק אויף ישׂראל. זי פֿאָדערט אַ לייזונג פֿון 
דעם פֿערציק-יאָריקן (הגם היסטאָריש א סך לענגערן) ישׂראל- 
אַראַבישן קאַנפֿליקט. 

דאָס װאָס עס האָבן נישט מצליח געווען די פּאָליטיקער, האָט איצט 
מצליח געווען דער המוֹן. אוב עס האָט זיך פֿריער אײַנגעגעבן דער 
הערשנדיקער פּאַרטײ אין ישׂראל אײַנצוּװיגן די פּאַליטישע הוידלקע 

און צו פֿאַרפֿרירן דעם מיטל-מיזרחדיקן קריזיס, אַראָפּצושטופּן אים 
אױפֿן סאַמע נידעריקסטן שטאַפּל פֿונעם לייטער פֿון די פּריאָריטעטן 
אין דער װעלט-פּאָליטיק - האָט זיך דער באַפֿעלקערונג פֿון די שטחים 
אײַנגעגעבן איצט צוריק אים אַרױפֿצוהײבן אױפֿן סאַמע שפּיץ פֿון דער 
אינטערנאַציאָנאַלער פֿאַראינטערעסירונג, נישט געקוקט אויף דער 
טענה פֿון ה"ח שֵמיר און ראַבין, אַז די וועלט האָט דאָ נישט װאָס צו 
זאָגן, און אַז מיר װעלן זיך װײַטער פֿירן אַזױ װי מיר פֿאַרשטײען, און 
נישט וי עס הייסן אונדז די אַמעריקאַנער. 

עס איז מערקווערדיק - װי לאַנג איז עס װי שמעון פּרס האָט 
געטענהט, אַז די אַמעריקאַנער קענען מיר נישט אָפּזאָגן. דאַן האָט זיך 
עס אָבער געהאַנדלט אין אַ וויכטיקן ענין: וועגן ליפֿערן געווער פֿאַרן 
כאַמײנײרעזשים אין איראַן, און נישט וועגן אַזאַ נאַרישקײט װי אַזױ 
מיר זאָלן זיך 'ספּראַווען" מיט די אַראַבער. 


אָבער - לא אַלמן ישׂראל. נישט אַלע זענען קעגן אונדז. אָט האָט אַ 
צײַטונג, װאָס דערשײַנט אין דרום-אַפֿריקע געשריבן, אַז קיינער קען 
נישט אַזױ גוט פֿאַרשטײן ישׂראל, װי - דרום-אַפֿריקע, כאָטש ערשט 
מיט אַ קורצער צײַט צוריק האָט ישׂראל צום ערשטן מאָל געשטימט 
צוזאַמען מיט אַלע אַנדערע לענדער אין דער אונ'אָ קעגן דער 
פּאָליטיק פֿון אַפּאַרטהײד און פֿאַר סאַנקציעס קעגן דער רעגירונג פֿון 
פּרעטאָריע. און ערשט פֿאָריקע װאָך האָט דאָ געװײַלט בײַ אונדז די 
פּרעמיער-מיניסטאָרין פֿון דאָמיניקאַנאַ, וועלכע האָט פּראָקלאַמירט 
די פֿולע אונטערשטיצונג פֿאַר ישׂראל מצד די 75 טויזנט אײַנװױנער 
פֿון איר מדינה אױפֿן קליינעם אינדזעלע, איבער וועלכן עס הערשט 
איר רעגירונג. 

וי האָט אָבער געזאָגט אונדזער זיכערהייט-מיניסטער: "מיר װועלן 
זיך אַליין אַן עצה געבן מיט די אַראַבער אַן דער הילף פֿון פֿרעמדע". 
און דער פּרעמיער האָט פֿאַרזיכערט, אַז "מיר װועלן קענען אויסקומען 
אָן די עצות פֿון װאַשינגטאָן. מיר האָבן אייגענע כּוֹחות און אייגענע 
מוֹחות מיט אייגענע געמעראַלן און אייגענע געניאַלע אײַנפֿאַלן וי 
אַזױ צו לייזן אונדזערע פּראַָבלעמען". 

האָבן מיר טאַקע אין דער לעצטער צײַט געהערט אַ היפּש ביסל 
געניאַלע אײַנפֿאַלן - וי למשל וועגן אַ טראַנספֿער פֿון די אַראַבער פֿון 
דעם גענעראַל "גאַנדי" און דעם וויצע-מיניסטער דקל), אָדער די עצה, 
אַז "מען דאַרף דערהרגענען פֿופֿציק אַראַבער, װועט ווערן רויק" (דער 

כּנסת-דעפּוטאַט בני שליטא), און אַנדערע עצות פֿון דעם "נאַציאָנאַלן 
לאַגער" און פֿון די נאַציאָנאַלע געדאַנקען-זאַפּאַסן. 

דער סאַמע אַריגינעלסטער געדאַנק, װאָס איז לעצטנס געװאָרפֿן 
געװאָרן אין חלל אַרײַן, איז אָבער געקומען פֿון דעם פֿאָרזיצער פֿונעם 
ראַיאָןךראָט פֿון עמק-הירדן - מען זאָל אױספֿלאַסטערן אַן אומוועג- 
שאָסײ פֿון עדי ערה, װאָס פֿאַרבינדט דעם צענטער פֿון לאַנד, מיט 
עפֿולה, מיטן עמק, מיט די ייִשובֿים אין צפֿון. 

ביז איצט זענען געפֿלאַסטערט געװאָרן אומגאַנג-שאָסײען אויף די 
שטחים - אין עזה-פּאַס און אין יהודה און שומרון, כּדי אויסצומײַדן די 
געדיכטע אַראַבישע ייִשובֿים און צו פֿאַרזיכערן אַ רויקן דורכפֿאָר פֿאַר 
די ייִדן און פֿאַר די ישׂראלדיקע אױטאָס. אויך דאָס איז אויסטערליש - 
װײַל די דאָזיקע אומוועג-שאַסײען זענען דאָך געפֿלאַסטערט געװאָרן 
דער עיקר פֿאַר די מתּנחלים, וועלכע עקשנען זיך אײַן, צוזאַמען מיט 
דער אָנפֿירונג פֿון "ליכּוד", אַז עס זאָלן אױפֿגעשטעלט װערן ייִדישע 
יישובֿים דווקא אין די געדיכט באַװוינטע אַראַבישע געגנטן און דווקא 
נעבן די גרויסע און געדיכטע אַראַבישע שטעט. אָבער - גי זוך לאָגיק 
בײַ די וועלכע האָבן דער מלחמה אין לבֿנון אַ נאָמען געגעבן "שלום 
הגליל?... 

די זעלבע נישט גלײַכע לאַגיק האָט אָבער געבוירן דעם געדאַנק 
וועגן אױיספֿלאַסטערן אַן אַלטערנאַטיװון אומוועג, אַ מין "בײַפּאַס", 
פֿאַרן שאָסײ פֿון וועדי ערה אין צענטער פֿון מדינת-ישׂראל. 

למעשׂה באַשטעטיקט דער דאָזיקער געדאַנק דעם דורכפֿאַל פֿון 
דער רעגירונגס-פּאָליטיק אין באַצוג צו דער אַראַבישער מינדערהייט 
אין מדינת-ישׂראל און אין דער זעלבער צײַט סימבאָליזירט ער אויך די 
אַלגעמײנע פּאָליטיק פֿון דער ישׂראל-רעגירונג, פֿון איר ליכּודישער 
אָנפֿירונג, וועלכע איז געבויט אויף אומוועגן, אויף אויסמײַדן זיך צו 
פֿאַרמעסטן מיט די עיקרדיקע פּראָבלעמען פֿון אונדזער מלוכישן קיום. 

פּרעדיקנדיק די געפֿערלעכע טעאָריע, אַז די צײַט אַרבעט, 
כּלוֹמרשט, פֿאַר אונדז און דעריבער דאַרף מען זיך נישט אײַלן מיט 
געפֿינען אַ לייזונג פֿאַר דעם קאַנפֿליקט מיט די אַראַבער - ווערט די 
מדינה אַלץ מער אַרײַנגעשלעפּט אין אַ לאָגע, אין וועלכער זי װעט 
צום סוף זײַן געצװונגען אײַנצוגײן אױףה טױצט מאָל ערגערע 
באַדינגונגען, וי די װאָס זענען געווען פֿריִער. 

זאַכן, װאָס זענען מעגלעך געווען נעכטן, זענען שוין הײַנט געװאָרן 
באַשװערט, און מאַרגן קענען זי שוין ווערן אוממעגלעך. אַזױ איז דאָס 

אויך מיט די דעפּאָרטאַציעס: ירדן, וועלכע פֿלעגט בײַ זיך אױפֿנעמען 
די אַרױסגעטריבענע אַראַבער וי גיבוֹרים, האָט איצט אָנגעזאָגט, אַז זי 
װעט זי נישט אַרײַנלאָזן. דאָס זעלבע האָט אויך אָנגעזאָגט מצרים, וו 
עס פֿאַרשטאַרקט זיך די פֿײַנדשאַפֿט צו ישׂראל. װוּהין וװועט מען אַלזאָ 
אַרױסטרײַבן די פּאַלעסטינער אַקטיװױסטן, די אַזױי גערופֿענע 
"דיװוערסאַנטן" - קיין לבֿנון? 

האָבן דאָס טאַקע בעגין, שרון און ראַפֿול מקריבֿ געווען די 560 
יידישע בחורים אין דער מלחמה צו פֿאַרטרײַבן די פּאַלעסטינער 
נאַציאָנאַליסטן פֿון לבֿנון, כּדי איצט אַרײַנצושיקן אַהין נײַע פֿון 
ישׂראלל 

און די מאָסן-אַרעסטן - צו װאָס װועלן זי ברענגען? 

- זיי װועלן ברענגען צו דעם, אַז אױפֿן אָרט פֿון די אוניווערסיטעטן, 
װאָס זענען געשלאָסן געװאָרן אויף די שטחים, װײַל זיי בילדן אויס 
דיװוערסאַנטן - ווערן דורך דער רעגירונג פֿון ישׂראל אױפֿגעשטעלט אַ 
סך עפֿעקטיװוערע אוניווערסיטעטן פֿאַר דער אויסבילדונג פֿון 
דיװוערסאַנטן און עקסטרעמיסטישע מנהיגים-קאַדרען - אין די 
נײַ- אױפֿגעשטעלטע אַרעסט-לאַגערן 'אַנסאַר 2" און "דאַהאַריאַ?. 

די לעצטע געשעענישן סײַ אויף די פֿאַרנומענע שטחים און סײַ אין 
דעם ישׂראלדיקן אַראַבישן סעקטאָר אין טאָג פֿון דעם אַלגעמײנעם 
אַראַבישן שטרײַק האָבן באַװיזן װי שטאַרק עס װאַקסט די צײַט- 
באָמבע, װאָס קען חלילה אױפֿרײַסן מיט אַ מעכטיקער קראַפֿט. מחמת 
די לאָדונג פֿון דער נאַציאַנאַלער שפּאַנונג װאַקסט פֿון איין טאָג אױפֿן 
אַנדערן מיט אַן אַלץ שטאַרקערן טעמפּאָ, און קיינער קאָן נישט 
פֿאַרױסזאָגן װאָס פֿאַר אַ פֿאַרנעם עס װעט אָננעמען די קומענדיקע 
מרידה. 


קעצטע לײַעק, 6-טער יאַנואַר 1998 


די חתונה אין ימית - און די געלע לאַטע 


טורמישע װאַסערן ברענגען שטענדיק אַרױס דעם װײַסן שוים 

ש אויף דער אױבערפֿלאַך. אין אָט דעם װײַסן שוים קאָנצענטרירט 
זיך דער גאַנצער בייזער גײַסט, וועלכן דער ים שלײַדערט אַרױס פֿון 
זײַנע טיפֿענישן. 

דאָס איז אַ דינער שיכט, אַ נישטיקער טייל פֿון דעם ריזיקן טיפֿן ים = 
אָבער ער, דער דאָזיקער דינער שיכט, דאָמינירט דעם אויסזען און די 
אױפֿפֿירונג פֿון דעם גאַנצן ים. ער שטעלט מיט זיך פֿאָר זײַן פּנים. 

אָבער דאָס סאַמע אויסטערלישע פֿון דער זאַך באַשטײט אין דער 
צבֿיעותדיקער דעקאָראַציע פֿון אָט דעם פּנים: אין דעם װײַסן שלייער 
װאָס פֿאַרדעקט זײַן שװואַרצן באַראַקטער. 

דאָס איז, להבֿדיל, דער טײַוול אין אַ װײַסן חופּה-קלייד. 

אַזױ האָט מיר אױסגעזען די אױפֿפֿירונג פֿון דער "התּחיה""- 
באַװעגונג אין די דראַמאַטישע טעג פֿון ערבֿ דער עװאַקואַציע פֿון דעם 
רעשט פֿון סיני. אַ באַװועגונג, װאָס לעגיטימירט זיך מיט די שענסטע 
לאָזונגען פֿון נאַציאָנאַלער דערװאַכונג, און װעלכע באַפֿרידיקט די 
שענסטע און געזונטסטע אינסטינקטן פֿון דער אינטעליגענטער און 
אידעען-דורשטיקער יוגנט צו אידעאַליסטישן אַקטיװיזם און מסירת- 
נפֿש - האָט זי אָבער געלענקט און פֿאַרװאַנדלט די דאָזיקע געזונטע 
אינסטינקטן אין קרענקלעכע אָבסעסיעס און חיהשער ברוטאַלקײט. זי 
האָט זי פֿאַרװאַנדלט, די דאָזיקע אידעאַליסטישע יגנט, אין אַ 
צעבאַלעװועטער חבֿרותא פֿון נאַציאָנאַלע יחסנים, װאָס שפּײַען זייערע 
עלטערן אין פּנים אַרײַן - און זײי, די עלטערן, קוקן זיך צו מיט 
פֿאַרקלעמטע הערצער און... קוועלן אָן, נעבעך, פֿון נחת. 

נחת געהערט צו די טײַערסטע ווערטן פֿון יידישן שטייגער. 

אין מיטן דעם .גרויסן טאַראַראַם אַרום ימית און אוֹפֿירה האָט דאָס 
פֿאָלק פֿון ישׂראל אויך זוֹכה געווען אַ ביסעלע נחת - מיט דער הוטשנער 
חתונה פֿון דעם חוֹזר-בתּשובֿה (מיטן טיטל ד'ר), ר' מישע מישכּן. 

דאָס איז שוין די צווייטע נאַציאָנאַלע מיצווה פֿון דער "התּחיה"" 
באַװעגונג - נאָך דער חתונה פֿון מזל די שפּײַערין, װאָס איז אַרונטער 
מיט אַ "קאַלאַטשניקאָװ"-ביקס אונטער דער חופּה אין דבֿרון. די 
איצטיקע חתונה איז געװען פֿון דעם באַרימטן הונגערשטרײַקער, 
וועלכער האָט איבער 50 טעג נישט גענומען קיין ביסן אין מויל אַרײַן, 
פֿאָדערנדיק בטל צו מאַכן די פֿאַרפֿליכטונג פֿון דער רעגירונג פֿון 
ישׂראל צוריקצוקערן די מיצרים דעם סיני. אין מושבֿ "שׂדות", אין 
גרויסן זאַל פֿונעם בית-התּרבות, האָבן קרובֿ טויזנט אידעען-חבֿרים פֿון 
דעם (שוין נישט אַזו) יונגן פּאַרפֿאָלק זיך פֿאַרזאַמלט צו פּראַװען די 
שׂימחה פֿון ייִדישן פֿאָלק, בעת דער חתן איז געזעסן אין אױטאָבוס און 
געװאַרט מען זאָל אים אַדורכלאָזן דורך דער צה"ל-פֿאַרצוימונג. 


ווער עס האָט פּרובירט גרינגשעצן דעם כּוֹח פֿון דער באַװעגונג צו 
פֿאַרמײַדן דעם צוריקטריט פֿון סיני, אױפֿן סמך פֿון די בידנע פֿיר 
שטימען (אַרײַנגערעכנט די שטימע פֿון הרבֿ חיים דרוקמאַן פֿון מפֿד"ל), 
װאָס עס האָט באַקומען איר אומצוטרו-פֿאָרשלאָג אין דער כּנסת, 
מאַכט אַ פֿאַלשן חשבון. דער כּוֹח פֿון דער דאָזיקער באַװועגונג אין אָט 
די דראַמאַטישע און שטורמישע טעג איז װי דער כּוֹח פֿון יענעם װײַסן 
שוים אויף דער אױבערפֿלאַך פֿון דעם צעשטורעמטן ים. און 
אױיסגעדריקט האָט זיך דער דאָזיקער כּוֹח - נישט נאָר אין דעם, װאָס 
ער האָט געצװוּנגען דעם שעף פֿון גענעראַלישטאַב און דעם 
זיכערהייט-מינסיטער בכבֿודם:ובעצמם זיך מטריה צו זײַן און 
אַראָפּקומען צו זײי, כּדי אויסצוהערן זײיערע טענות. אויסגעדריקט 
האָט זיך דער כּוֹח פֿון אָט דער באַװועגונג אין דער פּעולה, װאָס עס 
האָט געהאַט די אינטערווענץ פֿון הרבֿ ישׂראל אַריאל. ער איז געפֿאָרן, 
צוזאַמען מיט נאָך עטלעכע פֿון זײַנע באַאומרויקטע חבֿרים, צום צומת 
מגן, 25 קילאָמעטער פֿון שׂדות - און װי דורך אַ כּישוף האָט זיך 
אױפֿגעעפֿנט די מיליטערישע פֿאַרצױמונג, און דער גליקלעכער 
נאַציאָנאַלער חתן ר' מישע מישכּן איז בכּבֿוד גדול אַרײַנגעפֿאָרן מיט 
פּאַראַד קיין שׂדות, אין די אָרעמס פֿון זײַן אידעאַלער כּלה. 

און דאָס אַלץ, שטעלט אײַך פֿאָר, אין זבות פֿון דעם רבֿ פֿון דער 
הסדר-ישיבֿה אין קרית-אַרבע, און איצט אין ימית, וועלכער האָט מיט 
אַ טאָג פֿריִער - און אויך מיט אַ טאָג שפּעטער - גערופֿן די זעלנער פֿון 
צה"ל זי זאָלן נישט האָרכן די באַפֿעלן פֿון זייערע קאָמאַנדירן, װײַל 
דערמיט װוידערשפּעניקן זי די העכסטע געבאָטן פֿון דער קדושה און 

פֿון דער שלמות-האָרץ. אָבער זײַן באַפֿעל, דעם באַפֿעל פֿון הרבֿ 
אַריאל, האָבן די זעלנער פֿון צה"ל דווקא יאָ געהאָרכט און האָבן 
אַדורכגעלאָזט דעם מאָדערנעם גיבור פֿון דעם הונגערשטרײַק צו 
פּראַװוען זײַן חתונה אין דעם פֿאַרשלאַסענעם מושבֿ "שׂדות". 


הרבֿ אַריאל, קעגן וועלכן דער יורידישער ראַטגעבער פֿון דער 
רעגירונג האָט איצט פֿאַראַרדנט צו פֿאַרפֿירן אַ פּאָליצײיַשע אויס- 
פֿאָרשונג וועגן העצן די זעלנער צו אַ מרידה קעגן דער אַרמײ און 
קעגן זייערע קאָמאַנדירן, האָט זיך שוין קוֹנה-שם געווען בשעתּו, וי 
דער צווייטער אויף דער קאַנדידאַטן-ליסטע פֿון ראַבאַי מאיר כּהנא 
בעת די װאַלן צו דער צענטער כּנסת, ווען ער האָט גערופֿן אײַנצופֿירן 
אין ישׂראל די געזעצן פֿון 'אַפּאַרטהײַד" און צו באַשטראַפֿן מיט פֿינף 
יאָר תּפֿיסה די ייִדישע מיידלעך, װאָס װעלן װוערן שלעפֿעריק מיט 
אַראַבישע מענער... דאָס אַלץ, פֿאַרשטײט זיך, אין נאָמען פֿון דער 
הײליקער תּוֹרה (אָבער נישט, חלילה, רעטראָאַקטיוו, און נישט פֿון 
פֿאַר פּורים, װײַל אַנישט װאָלט דאָס חל געווען אויף אסתּר המלבּה, 
באָטש אַחשװרוש איז נישט געווען קיין אַראַבער...) 

הרבֿ אַריאל איז נישט איינזאַם אין ימית אין אָט:די טעג פֿון דער 
דעצידירנדיקער שלאַכט פֿאַר סיני. מיט אים געפֿינט זיך זײַן באָס פֿון 
"רק כּרָ", דער ראַבאַי כּהנא, וועלכער האָט שוין פֿאַרענדיקט מאַכן 
אַרדענונג אין ראַמאַללאַ, אין די ראַמען פֿון זײַן מיליטערישן 
רעזערװויסטן-דינסט, און איז געקומען "אָפּהיטן די אָרדענונג" אין ימית; 
מיט אים געפֿינט זיך דאָרט זײַן פֿרייערדיקער קאָמענדאַנט, דער 
סאָלטיס פֿון קרית-אַרבע, הרבֿ משה לעווינגער, וועלכער האָט אין 
דער ראָל פֿון דעם מלך פֿון חבֿרון אויך איבערגענומען דעם 
פּראַטעקטאָראַט איבער ימית; און מיט אים געפֿינט זיך אויך הרבֿ חיים 
דרוקמאַן, זײַן געוועזענער מוֹרה ורבי פֿון דער פּאַרטײ, פֿון מפֿד"ל, צו 
וועלכער אויך ער האָט פֿריִער געהערט. 

איצט זענען זי אַלע אין ימית און אין אוֹפֿירה, אומעטום װוּ זיי קענען 
דערפֿילן זייער הייליקע נאַציאָנאַלע שליחות. צוזאַמען מיט גאולה כּהן 
און מיט איר זון צחי הנגבי, צוזאַמען מיט דנן פּוֹרת אן מיט זייער 
וועלטלעכן בר-סמכא, פּראָפֿי יובֿל נאמן און צוזאַמען מיט די אַלע, 
וועלכע גלייבן, אַז די השגחה האָט זי אָנפֿאַרטרױט די הייליקע שליחות. 

און אין נאָמען פֿון אָט דער משיחישער אײַנרײדעניש, אַזױ וי אין די 
צײַטן פֿון שבתי צבֿי, האָבן אָט די יונגעלײַט, באַרישט פֿון דעם 

פֿאַנאַטיזם, זיך אַראָפּגעלאָזט, אין זייער אָרגיע פֿון וילדן עקסטאַז צו 
דער טיפֿסטער מאָראַלישער געפֿאַלנקײט - מיטן מחלל זײַן דעם 
אָנדענק פֿון די קדושים. 

אויב די דײַטשן האָבן אין זייערע מאָנסטער-כּװנות קעגן ייִדישן 
פֿאָלק אױיסגעטראַכט די געלע לאַטע װי דעם צייכן פֿון שאַנד - האָבן 
די ייִנגלעך פֿון דער "באַוועגונג קעגן דעם צוריקטריט פֿון סינלי 
געמאַכט צו שאַנד דעם נאַציאָנאַלן אָנדענק פֿון די קרבנות פֿון דער 
געלער לאַטע, דעמאָנסטרירנדיק מיטן דאָזיקן צייכן אויף דער ברוסט. 

די נאַיווע יונגעלײַט, װאָס זענען פֿאַרסמט געװאָרן פֿון דעם פֿאַלשן 
משיחיזם פֿון די אַריאלס, כּהנאס און לעווינגערס, זענען געפֿאַלן אַ 
קרבן פֿון דעם מאָראַלישן שוים אויף די צעשטורעמטע װאַסערן פֿון 
דער געזעלשאַפֿטלעכער ירידה. 


לעצטע (ײַע7. 5-טער מערץ 1982 


צווישן מיקראנעזיע און אינדאָנעזיע 


ער אונטערשייד צווישן מיקראָנעזיע און אינדאַנעזיע איז אַזױ ווי, 
לאָמיר זאָגן, צוישן אַ מיקראָב און אַ העלפֿאַנד... מיקראָנעזיע, 
אַ קליינטשיק אינדזעלע מיט 100,000 אײַנװוינער אױפֿן פּאַציפֿישן 
אַקעאַן, װאָס איז ערשט נישט לאַנג געװאָרן אַ זצלבשטענדיקע מדינה 
און איז געװאָרן אַ מיטגליד אין דער "יו-ען? די אַנדערע - אינדאַנעזיע 
- די גרעסטע מוסולמענישע מדינה אויף דער װעלט, מיט אַ 
באַפֿעלקערונג פֿון 200 מיליאָן אײַנװױנער, שפּרײט זיך אויס איבער 6 
גרויסע און 13,662 קליינע אינדזעלעך אױפֿן זעלבן פּאַציפֿישן אַקעאַן 
אויף אַ שטח פֿון 788,550 קװאַדראַט-מײַלן, װאָס איז מער וי טאָפּלט 
גרויס װי, למשל, מצרים. ביידע זענען זיי לעצטנס "געװוען אין די 
נײַעס", װאָס האָבן אַ דירעקטן שײַכות - סימבאַליש און פּאַליטיש - צו 
מדינת-ישׂראל און צו די לעצטע אַנטוויקלונגען בנוגע איר פּאָליטישן 
סטאַטוס. 
דער קורצער היסטאָרישער זכּרון האָט שוין פֿאַרשטױסן אין דער 
פֿאַרגעסנקײט דעם שוערן געראַנגל, וועלכן מדינת-ישׂראל האָט 
געפֿירט - און פֿירט נאָך אַלץ - אין משך פֿון דעם האַלבן יאָרהונדערט 
פֿון איר עקזיסטענץ פֿאַר איר פֿולער אָנערקענונג װי אַ געזעצלעכער 
און נאַטירלעכער גליד פֿון דעם ראַיאָן, אין וועלכן זי געפֿינט זיך. פֿון 
איין זײַט געניסט זי אויף דער וועלט פֿון אַ גרויסער מאָס פֿון סימפּאַטיע 
- װי אַ- מדינה, װאָס איז אױפֿגעקומען אויף דעם חורבן פֿון ייִדישן 
פֿאָלק, װי אױך אין זכות פֿון אירע דערגריכונגען אױף די 
פֿאַרשײידנסטע געביטן, װי אַ יונגע דינאַמישע מדינה פֿון דעם אַלטן 
אויסגעמאַטערטן פֿאָלק. 
פֿון דער אַנדערער זײַט האָט די זעלבע מדינה אויסצושטיין אַלע 
אירע יאָרן פֿון אומצאָליקע טאַדלונגען און פֿאַרדאַמונגען מצד דער 
אינטערנאַציאָנאַלער פֿעלקער-אָרגאַניזאַציע און אירע פֿאַרשײדענע 
אינסטאַנצן, און ישׂראל האָט שױן אין אירע אַרכיוון אַזױ פֿיל 

אַנטי-ישׂראלדיקע רעזאַלוציעס פֿון דער יו-ען, פֿון יוניצעף, אונעסקאָ, 
אונר"א, פֿון די אַרגאַניזאַציעס פֿאַר געזונטהייט, פֿאַר קולטור, 
עקאָלאָגיע און פֿאַר אַלץ אויף דער וועלט, און האָט זיי געזאַמלט 
אָדער אַרױסגעװאָרפֿן - אַזױ װי דיפּלאָמאַטן אין פֿרעמדע לענדער 
באַציִען זיך צו די אָנגעזאַמלטע און נישט באַצאָלטע פּאָליצײישע 
ראַפּאָרטן ("יבילס" בלע"ז) פֿאַר אומגעזעצלעכן פּאַרקירן אָדער פֿאַר 
אַנדערע פֿאַרקער-עבֿירות... דאָס האָט ישׂראל ביז איצט אַן אױפֿהער 
"אַרײַנגעכאַפּט" אַזעלכע אַנטי-ישׂראלדיקע רעזאָלוציעס סײַ מחמת 
דער פֿײַנטלעכער מערהייט אין אָט די אינטערנאַציאָנאַלע אינסטי- 
טוציעס, און סײַ "אין זכות" פֿון אירע איגענע עבֿירות - די 
פֿאַרלעצונגען פֿון דער זשענעווער קאַנווענץ וועגן די מענטשן-רעכט, 
דעם באַפֿעלקערונג-סטאַטוס פֿון אַקופּירטע שטחים (װאָס שייך דעם 
פֿאַרבאָט זי צו קאָלאַניזירן און פֿאַרבוען), דיסקרימינאַציע פֿון דער 
אַראַבישער מינדערהייט, רעקװעסטראַציעס פֿון באָדן, אַדמיניס- 
טראַטיװוע אַרעסטן אאַז"וו. ביז הײַנט: צו-טאָג האָט די אויסערלעכע 
וועלט נאָך נישט אָנערקענט די סוּווערעניטעט פֿון ישׂראל איבער 
ירושלים (פֿאַרלאַנגענדיק פֿאַר איר אַן אינטערנאַציאָנאַלן סטאָטוס), 
און אַװודאי נישט איר סטאַטוס װי די "פֿאַראײניקטע און אײביקע 
הױפּטשטאָט" פֿון מדינת-ישׂראל. 

בײַ דער זײַט פֿון די פֿרײַנדלעכע באַציָונגען און ענגע פּאָליטישע, 
עקאָנאָמישע און אַפֿילו מיליטערישע פֿאַרבינדונגען, װאָס מדינת- 
ישׂראל האָט, טראַץ די אַלע טאַדלונגען, מצליח געווען אײַנצושטעלן 
מיט צענדליקער מדינות אויף דער וועלט, איז זי אָבער די איינציקע 
מדינה אויף דער װעלט, װאָס איז ביז איצט אין דער ייו-ען" נישט 
אַרײַנגענומען געװאָרן אין קיין שום רעגיאָנאַלער גרופּע. ישׂראל קען 
דעריבער נישט אויסגעוויילט ווערן וי אַ מיטגליד אין זיכערהייט-ראַט 
פֿון דער "יו-ען", װאָס זײַנע באַשלוסן פֿאַרפֿליכטן און זענען חל אויף 
מדינת-ישׂראל, און צו זי געהערן, למשל, די רעזאָלוציעס נומ' 242 
און 338 (וועגן צוריקקערן די פֿאַרנומענע שטחים פֿון דער 6-טאָגיקער 
מלחמה), און אויף זיי באַזירט זיך דער שלום-"פּראָצעס צווישן ישׂראל 
און אירע אַראַבישע שכנים. 

װי געזאָגט, האָט ישׂראל מצליח געווען זיך אײַנצושאַפֿן - אין אַ 
גרויסער מאָס מיט דער הילף פֿון די ייִדישע תּפֿוצות אויף דער וועלט - 
די פֿרײַנדשאַפֿט און די הילף מצד גאָר ויכטיקע, דאָמינירנדיקע 
פֿאַקטאָרן אויף דער אינטערנאַציאַנאַלער אַרענע. צוערשט, בעתן 

אויפֿקום פֿון דער מדינה, איז דאָס געווען דער ראַטן-פֿאַרבאַנד מיט 
זײַנע סאַטעליטן אין מיזרח-אײיראָפּע, וועלכע זענען געווען פֿאַראינ- 
טערעסירט אַרױסצושטױיסן די ענגלענדער פֿון מיטעלן מיזרח. דערנאָך, 
ווען מאַסקװוע האָט באַשלאָסן זיך צו אָריענטירן אויף דער אַראַבישער 
וועלט אין די ראַמען פֿון דער "קאַלטער מלחמה" קעגן דעם מערבֿ, 
האָט ישׂראל געפֿונען אַן אָנשפּאַר אין פֿראַנקרײַך. אָבער נאָכן 
דורכפֿאַל פֿון דער סועץ-פֿאַרשװערונג אין 1956, האָבן די אַפּוטרופּ- 
סות איבער ישׂראל, װי אַ ויכטיקן באַזיס פֿאַר די מערבֿדיקע 
אינטערעסן אין מיטעלן מיזרח, איבערגענומען די פֿאַראײניקטע 
שטאַטן פֿון אַמעריקע. 

נישט אַלעמאָל האָט אָבער ישׂראל באַקומען די פֿולע אַמעריקאַ- 
נער אונטערשטיצונג אין די פּרינציפּיעלע פּאָליטישע ענינים, מחמת 
װואַשינגטאָן מוז אויך זאָרגן פֿאַר אירע אייגענע אינטערעסן, װאָס 
דעקן זיך נישט אַלעמאָל מיט די אינטערעסן פֿון ישׂראל. 

אין די ערשטע יאָרן פֿון דער מדינה האָט ישׂראל גענאָסן פֿון דער 
פּאָליטישער און מאָראַלישער סימפּאַטיע אין לאַטײַן-אַמעריקע, דער 
עיקר אין אַזעלכע לענדער, װי גװאַטעמאַלע און ווענעצועלע, פּאַראַ- 
גוואַי, אורוגוואַי און קאָסטאַ-ריקאַ. די פּאָליטישע אַנטװיקלונגען האָבן 
געפֿירט צו דעם, אַז פֿון זי אַלע איז, דורך דער "פּראָטעקציע" און 
רעקאָמענדאַציע פֿון װאַשינגטאָן, געבליבן בלויז די לעצטע, דהײַנו - 
קאָסטאַ-ריקאַ, וועלכע פֿלעגט שטימען צוזאַמען מיט ישׂראל און מיט 
אַמעריקע קעגן די אַנטי-ישׂראלדיקע באַשלוסן פֿון דער "י-ען. 
אַמעריקע האָט זיך דאָס געקענט דערלויבן. אויך קאָסטאַ-ריקאַ האָט 
זיך דאָס געקענט דערלויבן אונטער דעם אַמעריקאַנער שירעם, ווערנ- 
דיק אויך װי געהעריק באַלױנט פֿאַר דער טוֹבֿה. אָבער די דאָזיקע 
סיטואַציע פֿון בלויז דרײַ שטימען לטוֹבֿת ישׂראל, האָט אַזױ בוֹלט און 
אימהדיק אונטערגעשטראָכן איר איזאַלירטקײט אױפֿן וועלט-יאַריד. 

מיט דער צײַט איז אױך קאָסטאַ-ריקאַ פֿאַרשװוּנדן פֿון דער 
"רשימה" פֿון די לענדער, װאָס זאָלן שטיצן ישׂראל קעגן די פֿײַנטלעכע 
אָפּשטימונגען אין דער "יו-ען". איז אָבער לא אַלמן ישׂראל. דער 
אויבערשטער פֿאַרלאָזט אונדז נישט, און ער האָט אונדז צוגעשיקט די 
נאַרװאָס פּראָקלאַמירטע מדינה מיטן נאָמען "מיקראָנעזיע' - קליין, 
אַזױ װי עס זאָגט איר נאָמען, און זי האָט זיך צוגעשטעלט אױסצופֿילן 
די פּראָיישׂראלדיקע רשימה. מיט איר הילף האָט ישׂראל זוֹכה געווען, 
אַז איר טױיער זאָל נישט בלײַבן אינגאַנצן לײידיק, און אַז עס זאָלן אין 

אים נישט אַרײַנגעשאָסן ווערן בלויז גאָלן. אַפֿילו די בלויזע דרײַ 
שטימען - אַמעריקע, ישׂראל און מיקראָנעזיע - קענען אויך האָבן אַ 
װאָג אין דער "יו-ען"... 

אַזאַ איז געווען די לאַגע אין דער "שטאָלצער עפּאָכע" פֿון דער 
נתּניהו-רעגירונג, װען ישׂראל האָט "גענאָסן פֿון איר גאַלדענער 
איזאָלאַציע", ווען אַלץ מער און מער לענדער האָבן זיך אָפּגעקערט 
פֿון איר. די לאַגע האָט זיך אָבער געענדערט מיטן אױסװאַל פֿון דער 
נײַער רעגירונג. עס פֿעלן איר נאָך אַלץ נישט קיין שװועריקייטן, צוליב 
איר קאָמפּליצירטן צוזאַמענשטעל, און צוליב דעם שװערן פּרײַז, 
וועלכן עס פֿאַרלאַנגט זיך פֿאַר אײַנשטעלן דעם שלום מיט די 
פּאַלעסטינער, מיט סיריע און מיט לבֿנון, און דורך זי - כּמעט מיט דער 
גאַנצער אַראַבישער און מוסולמענישער וועלט. 

אַ ישׂראלדיקע קאָמערציעלע דעלעגאַציע איז די טעג אַרוסגע- 
פֿאָרן קיין דזשאַקאַרטאַ, כּדי צו פֿאַרהאַנדלען מיט דער רעגירונג פֿון 
אינדאָנעזיע וועגן אײַנשטעלן קאָמערציעלע פֿאַרבינדונגען - װי אַן 
אָנהײיב אױפֿן וועג צו פֿולע דיפּלאָמאַטישע פֿאַרבינדונגען אין דער 
נאָענטער צוקונפֿט. 

שוין אַ גוטער סימן פֿאַר די פֿרוכטן, װאָס עס װעט ברענגען דער 
שלום אױפֿן װעג פֿון מיקראָנעזיע קיין אינדאָנעזיע. דער בלויזער 
אָנהייב פֿון די געשפּרעכן מיט סיריע האָט שוין געעפֿנט די טויערן צו 
דער גרויסער מוסולמענישער וועלט. 


פאָרוזעדשק, 24-סטער דעצעמבער 1999 


זומערדיקע קוריאָזן 


ך י הייסע זומער-חדשים װערן אין זשורנאַליסטישן לעקסיקאָן 
באַצייכנט, װי באַװוּסט, וי דער "אוגערקע-סעזאָן", אין וועלבן עס 

דאַרף געוויינלעך גאָרנישט פּאַסירן - װײַל אין די אַ חדשים געפֿינען זיך 
די מערסטע פּאָליטיקער, און אויך אַ סך פֿון זייערע "קליענטן" אויף די 
װאַקאַנסן. און, אַז די פּאַליטיקער מישן זיך נישט און פֿאַרקאָכן נישט קיין 
פּאָליטישע קאַשע, קען דאָך, לויטן שׂכל הישר, גאָרנישט נישט פּאַסירן. 

װײַזט זיך אָבער אַרױס, אַז די פּאַליטיקער זענען נישט די איינציקע 
באַלעבאַטים פֿון דער וועלט, און אַז אויב דער רבוֹנוישל-עוֹלם מישט 
זיך נישט אַרײַן אין זייער פּאָליטישן תּחום, מישן זיך נישט די פּאָליטיקער 
אין דעם תּחום, וועלכער געהערט צו אים - אין די ענינים פֿונעם 
קלימאַט און פֿון וװועטער. האָט טאַקע דער בוֹרא העוֹלם דעם זומער 
איבערגעקערט דעם סדר העוֹלם און געמאַכט אַזױ, אַז אײראָפּע האָט 
געברענט וי אַ פֿײַער, און גראָד אין ישׂראל און אין מיטעלן מיזרח האָט 
מען זיך געקענט אָפּקילן פֿון דער אײראָפּעישער שׂריפֿה... 

צום גרויסן באַדוערן האָט ישׂראל נישט געקענט קיין סך געניסן פֿון 
אָט דעם זעלטענעם חסד, וועלכן זי האָט באַקומען פֿון איר גרויסן 
באַשיצער אין הימל, צוליב דער ביז-איצטיקער, כּמעט דרײַ:יאָריקער, 
אינטיפֿאַדע. און אויב עס איז איר דאָך עפּעס צוגעפֿאַלן אַ קליין שטיקל 
פֿאַרדינסטל אין דער טוריסטיק, איז דאָס גיכער געווען אין רעזולטאַט 
פֿון דער מוסולמענישער "הודנאַ". אין איר זבות האָט גאָר געװוּנען די 
אינערלעכע טוריסטיק, וועלכע האָט זוֹכה געווען אָפּצוכאַפּן אַ ביסל 
דעם אָטעם. 

אין דער פּאָליטיק, װי אין דער געשיכטע, און אַזױ אויך אין דער 
נאַטור, זענען נישט פֿאַראַן קיין אַבסאָלוטע באַשטימונגען. נישט װײניק 
היסטאָרישע, אַפֿילו אױפֿטרײסלענדיקע געשעענישן זענען פֿאָרגע- 
קומען גראָד אין די זומער-חדשים - וי אַ שטייגער די פֿראַנצײזישע 

רעװאָלוציע, װאָס איז פֿאָרגעקומען דעם 14-טן יולי (1789); די ערשטע 
וועלט-מלחמה איז אױסגעבראַכן דעם 1-טן אױגוסט (1914); דער 
היטלערישער אַנגריף קעגן סאַװיעט-רוסלאַנד איז פֿאָרגעקומען דעם 
2סטן יוני (1941); דעם 6-טן יוני 1944 איז געווען די אינװאַזיע פֿון די 
אַליאירטע כּוֹחות אין נאָרמאַנדיע; אין יוני איז פֿאָרגעקומען די 
זעקסטאָגיקע מלחמה אין 1967 און אויך די אינװואַזיע אין לבֿנון אין 
2 און אין דעם גאָר הייסן חוֹדש אױגוסט 2003 איז געשען די 
עלעקטרישע פֿאַרפֿינצטערונג אין צפֿון-אַמעריקע, אױפֿן שטח פֿון 
ניו-יאָרק און דעטרויט - ביז טאָראַנטאָ... 

אָבער "אַפֿילו דער רבונודשל-עולם אַ יומטובֿ זיך מאַכט / ווען די 
שיל איז פֿאַרמאַכט? - װי עס זאָגט אין איינעם פֿון זײַנע אַפֿאָריזמען דער 
יידיש-פּױלישער דיכטער סטאַניסלאַוו יעזשי לעץ, און אויך ווען עס 
רוען, צוזאַמען מיט אים, די מערסטע פּאָליטיקער און אַפֿילו אויך אַ 
טייל פֿון די זשורנאַליסטן - רוט אָבער קײינמאָל נישט דער זייגער, עס 
רוט נישט דער סמבטיון און עס רוט נישט, אין די הייסע זומער-חדשים, 
די איראָניע פֿון גוֹרל, וועלכע פּאָרט צונויף און פֿלעכט אויס די סאַמע 
אויסטערלישסטע פּאַליטישע און מענטשלעכע קוריאָזן. 

צוליב דער פֿאַרפֿינצטערונג אין צפֿון-אַמעריקע האָט שמעון פּרס 
שיער נישט פֿאַרשפּעטיקט אַהיימצוקומען צו פֿײַערן מיט זײַן משפּחה 
זײַן 80-סטן געבױירנטאָג - ווען נישט זײַן גאַסטגעבער, דער קאַנאַדישער 
פּרעמיער: ער האָט אים אַרױסגעשיקט זײַן עראָפּלאַן, װאָס האָט אים 
צוריקגעקערט פֿון דער טאָראַנטער פֿינצטערניש צום רהבֿותדיק 
באַלױכטענעם מאָנטרעאָל, און פֿון דאָרט צו דער ליכטיקער זון פֿון 
ישׂראל. ווען נישט דער דאָזיקער פֿאַל װאָלטן די ישׂראלים מסתּמא 
נישט געװוּסט װוּ דער אײביקער יונגערמאַן, דער פֿירער פֿון דער 
אָפּאָזיציע, פֿליט אַרום איבער דער וועלט. 

דאָס אַרומפֿליען איבער דער ועלט ווערט אים, קענטיק, נישט 
דערעסן. דאַקעגן איז אים שוין נימאס געװאָרן דאָס זיצן אין דער 
אָפּאָזיציע, און ער האָט טאַקע גערעדט װעגן דעם אױף זײַן 
געבורטסטאָג-פּאַרטיע מיט זײַנע חבֿרים אין פּאַרטײיביוראָ. די גרויסע 
חגיגות לכּבֿוד פּרסעס יונגער גבֿורה װועלן אָבער פֿאַרקומען נאָך די 
זומער-פֿעריען, אין נאָוועמבער, ווען די פּאָליטיק װועט שוין װוידער זײַן 
אין פֿולן שווונג און שמעון פּרס װועט צוריק זײַן אין די פֿעדערן - אפֿשר 
שוין ווידער וי אַ שותּף מיט שרונען, צו העלפֿן אים זיך אױסצוגעפֿינען 
אויף דער "מאַפּע פֿון די וועגן" און צו באַנײַען מיט אים זייערע 

טראַדיציאָנעלע פֿרישטיקס. ביז דאַן אָבער האָפֿט ער צוריקצוקערן דער 
"עבֿודה" אירע פֿאַרלױרענע כּוֹחות, כּדי שרון זאָל זיך מיט איר רעכענען 
אַ ביסעלע מער... 

דעם זעלבן פֿרײַטיק- צונאַכט, ווען שמעון פּרס האָט געפֿײַערט זײַן 
גבֿורה-טאָג אין שויס פֿון זײַן משפּחה, האָט אויך דער שרײַבער פֿון אָט 
די שורות זיך באַטײליקט אין אַן ענלעכער משפּחה-שׂימחה לכּבֿוד 
דעם 80-סטן געבױירנטאָג פֿון אַ חבֿר פֿון די קינדער-יאָרן, נאָך פֿון 
דער װאַרשעװער יידיש-וועלטלעכער פֿאָלקס-שול פֿון פֿאַרן חורבן. פֿון 
יענע יאָרן, ווען מיט דער משפּחה לעװערטאָוו זענען געווען נאָענט 
פֿאַרבונדן און פֿלעגן אָפֿט זײַן געסט בײַם טיש אַ צאָל באַקאַנטע יידישע 
אַנשי ציבור און ליטעראַטן - וי די אַליצקיס, דוד ספֿאַרד, מרדכי צאַנין 
א"אַנד - זענען מיר, די עטלעכע יוגנט-חבֿרים געבליבן דער איינציקער 
זבר פֿון "ענע צײַטן" צװישן דעם אָנװועזנדיקן עוֹלם פֿון זײַן 
נאָכבמלחמהדיקער ישׂראלדיקער משפּחה און פֿרײַנד, 

אויב איך פֿלעכט אַרײַן אָט די אינטימע משפּחה מסיבה צוישן די 
"זומערדיקע קוריאָזן', איז דאָס דערפֿאַר, װײַל אָט די "סורפּריז- 
פּאַרטיע" לכּבֿוד זײַן 80-יאָריקן פֿאָטער האָט אָרגאַניזירט, און האָט אויך 
מיט איר "דיריגירט", דער נאָרװאָס אױפֿגעקומענער "סטאַר" פֿון דער 
געזעלשאַפֿטלעכער פֿאַראינטערעסירונג אין לאַנד - דעם יובילאַרס 40 
יאָריקער זון גַל לעװערטאָװו, װאָס זײַן פֿאָטאַָ-בילד האָט גראָד דעם 
זעלבן טאָג אַראָפּגעשײַנט פֿונעם שער-בלאַט פֿון דער פֿרײַטיקדיקער 
בײַלאַגע "זמן תּל-אַבֿיבֿי פֿון דעם היגן "'מעריבֿי: דער פֿאַטאָ-פּראָפֿיל פֿון 
דעם יונגן יוריסט, וועלכער פֿירט אָן מיט דער מלוכישער אָנקלאָג- 
מאַנשאַפֿט קעגן דעם פּרעמיער-מיניסטער אַריאל שרון און זײַנע צַװלי 
בנים, איז דערשינען אונטערן קאָפּ "משמר השרון", און מיטן 
אונטערקעפּל: 'איז עס דער ישׂראלדיקער קענעט סטאַרל"... 

קענעט סטאַר איז געווען, וי באַװוּסט, דער אַמעריקאַנער סענאַטאָר, 
וועלכער האָט זיך בשעתּו פֿאַרמאָסטן - אָן דערפֿאָלג - צו דערפֿירן צו 
דער אַבדיקאַציע פֿון פּרעזידענט קלינטאָן, אין שײַבות מיט דער מאָניקאַ 
סעקס-אַפֿערע. גל לעװערטאָוו האָט נישט ליב דאָס פֿאַרגלײַבן אים צום 
אַמעריקאַנער סטאַר - סײַ מחמת דעם תּוֹכן פֿון דער אַפֿערע און סײַ 
מסתּמא װײַל יענער האָט נישט מצליח געווען צו דערפֿירן צו פּרעז 
קלינטאָנס באַזײַטיקונג, כאָטש זײַנע טענות קעגן אים האָבן גראָד זיך 
באַשטעטיקט. 


210 ערשטער באַנד 


אָבער גל לעװערטאָוו, וועלכער האָט אַדורכגעמאַבט זײַן מיליטער- 
פֿליכט צוזאַמען מיט זײַן פּראָפֿעסיאָנעלער פּראַקטיק אין דער פֿאָרש- 
אָפּטײלונג פֿון דער מליטערפּאָליצײ, האָט געמאַכט אַ היפּשן 
פֿאָרשריט אין זײַן קאַריערע, נאָך דעם װי ער האָט זיך אויסגעצייכנט 
אין אַ מישפּט קעגן דעם ישׂראלדיקן באָדן-סוֹחר זאבֿ בשן, וועלכער 
איז פֿאַראורטײלט געװאָרן אויף פֿינף מיט אַ האַלב יאָר תּפֿיסה פֿאַר 
דעפֿראַודירן אַמעריקאַנער בענק אויף קרובֿ 20 מיליאָן דאָלאַר. 

װאָס עס האָט איצט געמאַכט מײַן חבֿרס זון אַזױ באַרימט, איז דאָס 
װאָס אים האָט עס די מלוכישע פּראַקוראַטור אָנגעטרױט דאָס צוגרייטן 
די אָנקלאַגע קעגן דער משפּחה שרון - אין שײַבות מיט דער שטאַרק 
פֿאַרפּלאָנטערטער פּרשה פֿון די געלטער, װאָס זענען אויף אַן אומגע- 
זעצלעכן אוֹפֿן אַרײַנגעפֿלאָסן, צי געװאָרן אױסגעבאָרגט, אין אַן 
אומגעזעצלעכער "בײַפּאַס"- אָדער "קייטן-טראַנזאַקציע", - אַ מאַניפּן- 
לאַציע פֿון עטלעכע מיליאָן דאָלאַר. צו פֿינאַנסירן שרונס "פּרײַמעריס? 
װאָס האָבן אים געעפֿנט דעם וועג צו דער מאַכט. די טראַנזאַקציע האָט 
צוו"אַנד אַרומגענומען דאָס פֿאַרמשכּונען זײַן לאַנדװירטשאַפֿטלעכע 
פֿאַרם אױפֿן נגבֿ דורך עסטרײַכישע בענק, און אַ הלוואה פֿון 1.5 מיליאָן 
דאָלאַר פֿון שרונס אַלטן חבֿר, דעם ייִדישן מיליאָנער סיריל קערען פֿון 
דרום-אַפֿריקע, אאַז"וו. 

אין דער ישׂראלדיקער עפֿנטלעכקײט הערשט אַ ברייטע שער צווישן 
דער פּרעצעדענטלאָזער פּאָפּולאַריטעט, וועלכע זי שענקט שרונען אין 
אַלע דורכגעפֿירטע פּובליק-טעסטן, און דער שטאַרקער נישט-פּאָפּולער- 
קייט פֿון זײַן אױפֿפֿירונג און זײַנע גענג אױפֿן געביט פֿון דער מלוכישער, 
געזעלשאַפֿטלעכער און פּערזענלעכער עטיק. 

און - אין מיטן דעם אַלעמען זענען ערבֿ דעם 30-סטן יאַרטאָג פֿון 
דער יום"כּיפּור-מלחמה אױפֿגעװעקט געװאָרן די שדים און די קאָש- 
מאַרן פֿון יענער נאַציאָנאַלער טראַגעדיע. פֿון צװישן די דערשי- 
טערנדיקע אַלאַרם-געשרײען אין די פֿאַרעפֿנטלעכטע רעקאָרדירונגען 
פֿון יענער טראַגישער סיטואַציע הערט זיך אַרױס די שטים פֿון דעם יונגן 
גענעראַל אַריק שרון, וועלכער דערקלערט, אַז ער װאַרפֿט זיך נישט 
אונטער קיין באַפֿעלן פֿון זײַנע העכערע קאָמאַנדירן, ביז װאַנען ער 
באַשליסט נישט אַליין װאָס צו טאָן... 


פאָרוזעדטק, 17-טער אױגוסט 2003 


סימנים פֿון דער צינט 


רײַ דערשײַנונגען, מיט וועלכע עס איז געװאָרן אָפּגעצײכנט אין חוֹדש 
דֹ אַפּריל דער יום-טובֿ פֿון ישׂראלס אומאָפּהענגיקײט, כאַראַקטעריזירן 
אפֿשר אױף דעם בוֹלטסטן אוֹפֿן די סאָציאַלע און קולטור- 
געזעלשאַפֿטלעכע ענדערונגען, װאָס די מדינה האָט אַדורכגעמאַכט 
אין די 53 יאָר פֿון איר זעלבשטענדיקער עקזיסטענץ. איינס: דער 
פֿאַרקױף פֿון דער צאָל פֿענער אַרויסצוהענגען פֿון די פֿענצטערס און 
באַלקאַנען, און פֿון די קליינע פֿענדעלעך אויף די אױטאָס, האָט צום 
הײַיאָריקן אומאָפּהענגיקײטס-טאָג זיך שטאַרק פֿאַרקלענערט אין 
פֿאַרגלײַך מיט די פֿריערדיקע יאָרן; צוויי - עס האָט זיך אָנגעהויבן די 
דעקאָלעקטיװיזאַציע פֿון דער קיבוצישער באַוועגונג - מיטן באַשלוס פֿון 
משמר דוד צו פֿאַרװאַנדלען דעם קיבוץ אין אַ "מוניציפּאַלער געמיינדע". 

דעם דריטן סימפּטאָם פֿון די ענדערונגען האָט צוגעשטעלט די 
מיטאָג-צײַטונג "ידיעות אַחרונות", די סאַמע פֿאַרשפּרײטסטע צײַטונג 
אין ישׂראל, וועלכע האָט צום יום-טובֿ פֿון ישׂראלס אומאָפּהענגיקײט 
אַרױסגעלאָזט אַ "סעקס-לעקסיקאַן? װי אַ יומטובֿדיקע בײַלאַגע פֿון 
דער צײַטונג... 

די גרויסע ענדערונגען אין סאָציאַל-געזעלשאַפֿטלעכן לעבן פֿונעם 
לאַנד זענען אויך געקומען צום אויסדרוק אין דער כאַראַקטער- 
געשטאַלטונג פֿון די צוויי גרויסע און וויכטיקע פֿאַקטאָרן אין לעבן פֿון 
דער מדינה: אין דער הסתּדרות און אין דער אַרמײ. 

אין דער הסתּדרות - מיטן דורכפֿירן דעם פֿײַערלעכן אַקט פֿון 
אַרײַנפֿירן אַ ספֿר-תּוֹרה, בעת וועלכן דער רבֿ הראשי, דער הופּט-רבֿ 
פֿון מדינת-ישׂראל האָט דערקלערט, אַז נישט מיט 80 יאָר צוריק איז 
די הסתּדרות געװאָרן געגרינדעט, נאָר אין ערשטן קװאַרטל פֿון יאָר 
1, און טאַקע אין זבות פֿון אָט דעם אַקט פֿון עפֿענען אַ בית-מדרש 
און אַרײַנפֿירן די ספֿר-תּוֹרה גראָד אין צענטראַלן הױז פֿון דער 
פּראָפֿעסיאָנעלער אַרבעטער-אָרגאַניזאַציע אין תּל-אָבֿיבֿ. 


212 ערשטער באַנד 


װאָס שייך דער אַרמײ, וועלכע איז ביז איצט אָנגעגאַנגען װי דער 
אײינציקער פֿאַקטאָר, וועלכער האָט נישט געדולדעט קיין עטנישע און 
קיז סעקטאָריאַלע פּריווילעגיעס אָדער דיסקרימינאַציעס - חוץ דער 
פּריווילעגיע פֿון ישיבֿה-בחורים און פֿרומע מיידלעך נישט צו דינען אין 
מיליטער - קומט אויך אױף איר איצט די רײי פֿאַר עווענטועלע 
ענדערונגען, מיט דער דערקלערונג פֿון דעם גאָון הרבֿ עובֿדיה יוסף, 
דעם גײַסטיקן מנהיג פֿון ש"ס, אַז ספֿרדישע סאָלדאַטן דאַרפֿן דאַװענען 
באַזונדער: זיי טאָרן נישט דאַװענען פֿון די מיליטערישע סידורים, װײַל 
די איינהייטלעכע תּפֿילות פֿאַר די זעלנער זענען באַװירקט פֿון דעם 
אַשכּנזישן נוסח. 

עס איז כּדאַי אָנצוּװײַזן, אַז דער דאָזיקער געמיינזאַמער נוסח פֿון די 
תּפֿילות איז געװאָרן אױסגעאַרבעט אין די 50-ער יאָרן דורך הרבֿ 
שלמה גורן, דעם געוועזענעם הױפּט-רבֿ פֿון דער ישׂראל-אַרמי, 
וועלכער האָט זיך באַרימט געמאַכט מיט זײַן שוֹפֿר-בלאָזן פֿון אַ 
העליקאָפּטער איבערן הר הבית גלײַך נאָכן נצחון אין דער זעקס- 
טאָגיקער מלחמה. 

אויב אין דער אַרמײ וויל דער מנהיג פֿון ש"ס אײַנפֿירן באַזונדערע 
תּפֿילות פֿאַר די ספֿרדישע זעלנער, האָבן די רבנים פֿון ש"ס אין ציווילן 
לעבן שוין אײַנגעפֿירט אַ סעפּאַראַציע צווישן מענער און פֿרױען אין 
דעם צוטריט צום קבֿר פֿון שמעון בר-יוחאַי בײַם הר מירון - צַװיי 
באַזונדערע שאַסײען זענען געװאָרן אױסגעפֿלאַסטערט צום קבֿר פֿון 
דעם הײליקן צדיק, צו וועמען די פֿרומע קומען בעטן חסד פֿונעם 
הימל. 

דאָס האָט הרבֿ עובֿדיה יוסף אַזױ געפּסקנט, כּדי צו באַפֿרײַען זײַנע 
חסידים פֿונעם יצר-הרע - נאָך דעם װי מיט אַ יאָר צוריק האָט אים אַ 
חסיד דערציילט, אַז זײַן װײַבעראָ האָט אים פֿאַרראַטן אין דער נאַכט 
פון לג בעומה!?: 


קעבעדפ7אקק, נונז' 590-589 
מײַייוני 2001 

די דרי גדוֹלִי הדור 
און דער מאָדערנער גאַלילל 


ער "ליכּוד" איז געבענטשט געװאָרן מיט די דרײַ גדוֹלי הדור: 
ד אַרידור, מרידור און סַבֿידור'. דער ערשטער איז געזעסן דרײַ און 
אַ האַלב יאָר איז דער רעגירונג אױפֿן סטאַטוס פֿון אַ וויצע- מיניסטער, 
און קורץ פֿאַר די װאַלן האָט אים בעגין אַרױסגעצױגן פֿון זײַן 
כּישוף-צילינדער און געגעבן אין האַנט אַרײַן אַזש צוויי פּאָרטפֿעלן 
קאָמוניקאַציע און פֿינאַנסן. מיטן פֿינאַנס-מיניסטעריום האָט יורם 
אַרידור טאַקע געמאַכט דעם גרױסן כּישוף פֿון דעם מלוכישן 
װאַל-כאַבאַר מיט ביליקע אַפּאַראַטן פֿאַר קאָלירטער טעלעוויזיע. 

ער איז טאַקע געווען אַ טעלע-װיזיאָנער. 

דער צווייטער גדול הדור, איינער פֿון די אָנפֿידערס פֿון אָצ"ל, איז 
נאָך דער מדינה-אַנטשטײונג געװאָרן אַ װעלט-סוֹחר פֿון פֿלי- און 
ים-טראַנספּאָרט מיט אייגענע שיפֿן. נאָך 33 יאָר האָט בעגין באַשלאָסן 
צו מאַכן אים פֿאַר זײַן יוֹרש. ער איז אויף דער קאַנדידאַטן-ליסטע 
אויסגעװויילט געװאָרן אױפֿן דריטן אָרט פֿון די "חרות"-פֿאָרשטײערס - 
װײַל דאָס צווייטע איז, אַזױ װי אין "מערך' און אױף אַנדערע 
װאַל-ליסטעס, געגעבן געװאָרן אַ פֿאַרשטײער פֿון די מזרח-עדות, דעם 
מיניסטער דוד לוי. 

האָט אָבער יעקבֿ מרידור זיך אַװועקגעזעצט אױפֿן סטאַטוס פֿון אַ 
משיח און האָט אָנגעזאָגט די גרויסע בשׂורה: זײַנע מענטשן האָבן 
דערפֿונדן אַ נײַעם ביליקן קװאַל פֿון ענערגיע, װאָס װועט באַפֿרײַען די 
וועלט פֿון דעם אַראַבישן שאַנטאַזש און װעט זי מאַכן אָפּהענגיק פֿון 
ישׂראל, 


* לייען: אַרידאָר, מערידאָר און סאַװידאָר. 

דאָס װעט זײַן, האָט ער געזאָגט, אַן ענערגיע פֿון געװיקסן, און זײַן 
דערפֿינדונג װעט צעשטערן די גאַנצע חכמה פֿון אַלבערט אײַנשטײין 
דאָס װעט זײַן, האָט ער געזאָגט, די גרעסטע איבערקערעניש אין דער 
געשיכטע פֿון דער מענטשהייט זינט עס איז דערפֿונדן געװאָרן דאָס 
ראָד. און אין טאָג פֿון די װאַלן האָט ער אָנגעזאָגט, אין אַ ריזיקן אַנאָנס 
אויף אַ גאַנצער זײַט אין די העברעישע צײַטונגען און אין גײַסט פֿון 
דער געװאַגטער דערקלערונג פֿון דעם גרויסן גאַלילײ קעגן דער 
אינקוויזיציע: 

דאָך װעט זי זיך באַװעגן, די נײַע ענערגיע! 

דער כּוֹח פֿון דעם מאָדערנעם אַלכעמיקער האָט אָבער געװירקט 
נאָר ביז צו די װאַלן. 


דער דריטער גדול הדור איז אױפֿגעקומען שוין נאָך די װאַלן. ער איז 
אַרוסגעשטעלט - און אויסגעוויילט - געװאָרן װי דער פֿאַרזיצער פֿון 
דער נײַער כּנסת. 

אױפֿן קאָנגרעס פֿון דער "ליבעראַלער פּאַרטײ", אויף וועלכן עס איז 
צוגעגאַנגען אַן אינטריגאַנטישער יאַריד בײַם וויילן די קאַנדידאַטן צו 
דער כּנסת, האָט מנחם סבֿידור, וועמעס פֿרױ איז אַן אָפּערע-זינגערין, 
זיך אויסגעצייכנט מיטן אָרגאַניזירן דאָס געזאַנג בציבור. 

אויך דאָס דאַרף מען דאַך קענען אין אונדזער גרילצנדיקער 
געזעלשאַפֿט. 


פֿון טרומפּלדור ביז סַבֿידור איז נאָך נישט געווען אַזאַ טרובאַדאָר. 


לעבעגשר79א2, יולי-אויגוסט 1981 


די בעגינאָמאַגיע 


ען די רוימישע הערשער האָבן געשפּײַזט זייער פֿאָלק מיט ברויט 

וו און פֿאַרװײַלונגען, האָבן זי גוט געװוּסט, אַז אָן די צוויי עלעמענטן 
איז זייער מאַכט אין אַ געפֿאַר. 

דער נײַער רעזשים אין ישׂראל האָט געקירצט די סובסידיעס אויף 
ברויט - אָבער פֿאַרװײַלונגען און שטאַרקע עמאַציעס האָט ער שוין 
באַװיזן צו ליפֿערן מיט אַ ברייטער האַנט. נישט נאָר מיט דער פֿײַער- 
לעבער מלוכישער אױפֿנאַמע, װאָס איז געמאַכט געװאָרן הײַנטיקע 
װאָך דעם פּרעמיער מנחם בעגין בעת זײַן באַזוך אין די פֿאַראײניקטע 
שטאַטן, נאָר אויך מיטן באַשלוס פֿון דער רעגירונג צוריק אײַנצופֿירן די 
מיליטערישע פּאַראַדן אין ירושלים אין יום-'העצמאות, און אויך מיט די 
כּלערלײ אַנדערע מאַניערן פֿון נײַעם הויכמלכותדיקן סטיל. 

אין די גרויע טעג פֿון דאגות און פֿון יקרות האָט יעדעס פֿאָלק 
געװויינלעך גערן יום-טובֿדיקע זשעסטן און מאַניערן מיט פּאָמפּע און 
גלאַנץ. נאָך די טריבע און זאָרגפֿולע יאָרן, װאָס ישׂראל האָט איבער- 
געלעבט, דער עיקר זינט דער יום-כּיפּור-מלחמה, האָט דער נײַער 
רעזשים אין די געציילטע פּאָר חדשים פֿון זײַן הערשאַפֿט שוין באַװיזן 
אַרײַנצוברענגען אַ היפּשע דאָזע פּאַטעטישע יומטובֿדיקײט, אין סטיל 
פֿון די מליצהדיקע רעדעס, װאָס בעגין איז זיך נוֹהג געווען צו האַלטן 
אין די 29 יאָר פֿון זײַן אָפּאַזיציאָנעלן סטאַטוס. נאָך דעם װיינענדיקן טאַן 
און די שמאַלציקע רייד פֿון זײַנע אָפּאָזזציאָנעלע רעדעס, האָט דער 
נײַער סטיל אַרױסגערופֿן ממש אַן איבערראַשונג: עס איז פֿאַרשװונדן 
סײַ דער װיינענדיקער טאָן און סײַ דער שמאַלץ; ס'איז נאָר געבליבן די 
דעמאַגאָגיע. מנחם בעגין האָט זיך אַרױסגעװיזן וי אַן אויסגעצייכנטער 
פּאָליטישער סטראַטעג און וי אַ מנהיג מיט אַ מאַגישער כאַריזמע. 

דאָס װאָרט "כאַריזמע" איז שוין לאַנג געװאָרן אַ כאַריזמאַטישער 
באַגריף אין אונדזער לעקסיקאָן, הגם עס איז זייער שער אים צו 
דעפֿינירן: עס איז פּשוט שווער צו באַשטימען, װאָס פֿאַראַ אײגנשאַפֿטן 
זענען נייטיק דעם פֿירער, כּדי זיך אײַנצושאַפֿן די "כאַריזמע", די 
אױיסשטראַלנדיקע ווירקונג און די מאַגישע צוציונגס-קראַפֿט. מיט איין 
װאָרט - די אַלגעמײנע אָנערקענונג פֿון דעם מענטשן וי אַ "מנהיג", סײַ 
מצד זײַנע אָנהענגער און סײַ מצד די קעגנער. אין דער איצטיקער 
רעגירונג געפֿינען זיך דרײַ אָדער פֿיר פּערזענלעכקייטן, װאָס פּרעטענ- 
דירן אָדער קלאַסיפֿיצירן זיך אויף פֿירער מיט אַ "כאַריזמע". דאָס זענען: 
בעגין, דיין, אַריק שרון און עזר װײַצמאַן. 

עס װײַזט זיך אָבער אַרױס, אַז אויך מיט דער כאַריזמע דאַרף מען 
האָבן מזל. אפֿשר דערפֿאַר, װײַל זיי זיצן אַלע צוזאַמען אין איין 
רעגירונג און נאָר איינער פֿון זיי קען געניסן פֿון דער כאַריזמאַטישער 
קרוין, בעת די אַנדערע ווערן דורך איר פֿאַרשאָטנט; און אפֿשר אויך 
דערפֿאַר, װײַל די כאַריזמע קומט אַרױס - אָדער זי פֿאַרשװינדט - לויט 
די אומשטענדן. אָט, למשל, איז משה דיין געווען אױפֿן שפּיץ פֿון זײַן 
פּאָפּולאַריטעט ערבֿ דער זעקסטאָגיקער מלחמה, בעת הײַנט, דווקא 
ווען ער האָט זיך אַזױ שטאַרק דערנענטערט צום כּיסא המלכות - איז 
זײַן כאַריזמע כּמעט װי פֿאַרשװונדן. װעגן אַריק שרון איז שױן 
אָפּגערעדט. זײַן כאַריזמע האָט ער זיך אַליין צעמזיקט מיט זײַן 
אימפּולסיווער און בונטאַרישער נאַטור, וועלכע האָט אים נישט געלאָזט 
אײַנזיצן אין דער אַרמײ און שפּעטער אין "ליכּוד", וועלכן ער אַלײַן 
האָט געשאַפֿן און צו וועלכן ער האָט זיך צוריקגעקערט שוין װי אַ 
דרויסנדיקער. דערפֿאַר מוז ער זיך איצט באַשעפֿטיקן אָנשטאָט מיט 
באָמבעס - מיט פּאַמידאָרן און בולבעס. אויך עזר װײַצמאַנס כאַריזמע 
װאָלט אפֿשר געהאַט אַ בעסערע מערכה בײַ אַנדערע אומשטענדן. 

אין פּאַרטײען פֿון פּאַטריאַרכאַלן באַראַקטער ווערט די כאַריזמע 
נישט געטיילט. זי געהערט נאָר צו איינעם - צום פֿירער. און ער ווערט 
עס, אָן ספֿק, אַדאַנק זײַן מאַגישן צוציונגס-כּוֹח אין זכות פֿון זײַן 
פּערזענלעכער אױטאָריטאַטיווער אויסשטראַלונג. ניט זעלטן גרענעצט 
זי, די אױיסשטראַלונג, מיט אַ געוויסער מאָס פֿון נאַציאָנאַלן שגעון. דאָס 
איז די אַנשטעקנדיקע קראַפֿט פֿון דעמאַגאָגישע לאָזונגען, פֿון פֿאַנאַטישן 
גלויבן, און משיחישן פּאַטאָס. די דאַָזיקע עלעמענטן זענען זייער אָנ 
שטעקנדיק - באַזונדערס אין מאָמענטן פֿון נאַציאָנאַלע אַנטוישונגען און 
פֿון געזעלשאַפֿטלעכער אַפּאַטיע. 

אַזױ איז אויך געשען מיט דער מיטרײַסנדיקער כװאַליע פֿון דעם 
מאַגישן פּאַטאָס, װאָס האָט געברענגט צום נצחון פֿון "ליכּוד" אויף די 
חורבֿות פֿון די דורכפֿאַלן און פֿון דעם אידעיש-מאָראַלישן קריזיס, 
וועלכן עס האָט אַדורכגעמאַכט דער "מערך". 

אַן ענגליש ווערטל, זאָגט, אַז עס איז נישטאַ קין גרעסערער 
דערפֿאָלג װי דער דערפֿאַלג אַלײן. דער נצחון פֿון "ליכּוד" האָט פֿאַר- 
שטאַרקט, פֿאַרשטײט זיך, די זעלבסטזיכערקייט פֿון זײַן מנהיג, און 
אָנגעלאָדן מיט אָט דער שטאַרקער מאָס פֿון זעלבסטזיכערקייט איז ער 
געפֿאָרן קיין אַמעריקע און האָט דאָרט אַרױסגערופֿ, װי דער 
"כאַריזמאַטישער מנהיג" פֿון ישׂראל - דעם ענטויאַזם בײַ דער 
יידישער "מאה-דעה" און אויך בײַ אַ היפּשן טייל פֿון דער ייִדישער 
יוגנט אין אַמעריקע. אַזאַ אײַנדרוק, יעדנפֿאַלס, באַקומט זיך פֿון די 
פּרעסע-באַריכטן, װאָס בעגין האָט איבערגעשיקט וועגן דער גרויסער 
הצלחה פֿון זײַן אַמעריקאַנישן וויזיט וי דער פּרעמיער פֿון ישׂראל. 

די דאָזיקע באַריכטן דערציילן אויך וועגן דעם גרויסן דערפֿאָלג, 
װאָס בעגין האָט געהאַט אין זײַנע געשפּרעכן מיטן אַמעריקאַנער 
פּרעזידענט און מיט די אַנדערע פֿירער פֿון דער קאַרטער-אַדמינ- 
סטראַציע. זעט אויס, אַז די זעלבע מאַגישע װירקונגס-קראַפֿט, 
אָנגע-לאָדן מיט דער זעלבסטזיכערקייט פֿון דעם נצחון, האָט אויך 
געאַרבעט מיט דער זעלבער עפֿעקטיװוקײט אין װײַסן הויז. 

דאַ האָט בעגין זיך װוידער אַרױסגעװיזן װי אַ גלענצנדיקער סטראַ- 
טעג - אויך אין װאַשינגטאָן, פֿון װאַנען ער האָט זיך צוריקגעקערט קיין 
ירושלים וי אַ זיגער, נאָכדעם וי עס האָט זיך אים אײַנגעגעבן אָפּצוראַ- 
טעווען ישׂראל פֿון אַ קאָנפֿראָנטאַציע מיט... אַמעריקע. 

דער אַמעריקאַנער װיצע-פּרעזידענט װאַלטער מאָנדײיל האָט נאָך 
בעגינס וויזיט געזאָגט, אַז "נאָך קײינמאָל זענען די באַציונגען צווישן 
וואַשינגטאָן און ירושלים נישט געווען אַזעלכע גוטע װי איצט". 

עפּעס דערמאָנען אונדז די דאָזיקע װערטער - נישט נאָר די 
באַרימטע פֿאַרזיכערונג פֿון דעם איצטיקן אויסערן-מיניסטער משה דיין 
פֿון פֿאַר דער יום-כּיפּור-מלחמה, אַז 'אונדזער לאַגע איז נאָך קײינמאָל 
נישט געווען אַזאַ גוטע װי איצט", נאָר אויך די ענלעכע דערקלערונגען 
פֿון אַלע פֿריערדיקע מלוכה-פֿירער פֿון ישׂראל נאָך יעדן ויזיט אין 
װװײַסן הויז, בנוגע די באַציונגען צווישן ישׂראל און אַמעריקע. 

מענטשן זענען זיך נוֹהג צו פֿאַרגעסן דעם אַמאָל, זײַענדיק עמאָ- 
ציאַנעל באַװירקט פֿון די לעצטע דערגרייכונגען. דעריבער פֿאַרגעסט 

מען אויך װאָס עס פֿלעגט אַלעמאָל געשען נאָך די דאָזיקע וויזיטן און 
נאָך די פֿאַרזיבערונגען, אַז "עס איז נאָך קײינמאָל נישט געווען אַזױ גוט" 
אאַז"וו... די אַמעריקאַנער פּאָליטיק איז קײנמאָל נישט באַװירקט 
געװאָרן פֿון דעם שאַרם אָדער פֿון די גוטע װוּנטשן פֿון אַ בן-גוריון, צי 
פֿון אַ גאָלדע מאיר, אַן אשכּול, אָדער אַ ראַבין - און עס איז נישט 
אָנצונעמען, אַז זי װעט ווערן פֿאַרכּישופֿט פֿון בעגינען. בפֿרט, ווען נאָך 
קײינמאָל איז נישט געװאָרן אונטערגעשטראָכן מיט אַזאַ שאַרפֿער 
בוֹלטקייט דער פּרינציפּיעלער אונטערשייד צווישן דעם צוגאַנג פֿון דער 
ישׂראל-רעגירונג און פֿון דער אַמעריקאַנער אַדמיניסטראַציע צו דער 
פֿראַגע פֿון די גרענעצן און צום פּאַלעסטינער פּראָבלעם. 

מיט די געלונגענע מאַנעוורן פֿון זײַן פּאַליטישער סטראַטעגיע האָט 
ער מצליח געווען צו פֿאַרדעקן זײַן אידעאָלאָגיע פֿון דער ארץ-ישׂראל 
השלמה מיטן פֿײַגנבלאַט פֿון דער גרייטקייט אויף פּשרות - און זײַנע 
קעגנער, די פֿירער פֿון 'מערך" זענען איצט געװאָרן די װאָס קריטיקירן 
אים צוליב אָט דער גרייטקייט אויף פּשרות: ישׂראל גלילי, דער געווע- 
זענער אַרכיטעקט פֿון דער קאָלאַניזאַציע, טענהט איצט, אַז בעגינס 
פּשרה-גרייטקייט אין סיני און אױפֿן גולן איז עלול צו באַדראָען די 
זיכערהייט פֿון דער מדינה; שמעון פּרס, דער געוועזענער זיכבערהייטס- 
מיניסטער זאָגט, אַז דאָס רעדוצירן דעם זיכערהייט-בודזשעט שטעלט 
אין אַ געפֿאַר די מדינה. און יצחק ראַבין, דער פֿריערדיקער פּרעמיער 
פֿון ישׂראל, וועלכער איז װי דער אַמבאַסאַדאָר אין װאַשינגטאָן געווען 
דער אַרכיטעקט פֿון דער אַמעריקאַנער פֿאַרפֿליכטיקײט פֿאַר דער 
זיכערהייט פֿון ישׂראל - האָט קריטיקירט בעגינען הלמאַי ער האָט 
אָפּגעלײגט די קאָנפֿראַנטאַציע מיט אַמעריקע און הלמאַי ער איז 
אײַנגעגאַנגען אויף אַ "װאָפֿנשטילשטאַנד פֿון דעקלאַראַציעס". 

אָבער אוב עס האָט זיך אײַנגעגעבן בעגינען צו פֿאַרמײַדן די 
קאַנפֿראָנטאַציע מיט אַמעריקע, האָט זיך אים נישט אײַנגעגעבן צו 
פֿאַרמײַדן - די קאָנפֿראָנטאַציע מיט דער וירקלעכקייט, וועלכע װועט 
קומען צום אויסדרוק אין דעם דעצידירנדיקן "מאָמענט פֿון אמת", און 
ווען אין מאָמענט פֿון דער גרויסער אַנטוישונג װעט אַפֿילו די בעגינאָ- 
מאַגיע נישט קענען פֿאַרדעקן דעם נאַקעטן פֿאַקט, אַז נאַכן אָפּדעקן 
דעם פֿײַגנבלאַט - וועט בלײַבן אַ פֿײַג... 


לעצטע 7י72, 29-סטער יולי 1977 


דשר באַליידיקטער מיניסטער 


אַליטיק איז אַ שווערע פּראָפֿעסיע. א פּאָליטיקער איז געגליכן צו 
ףּ אַן אַקראָבאַט, װאָס דאַרף דעמאָנסטרירן זײַן פֿעיקײט צו קריכבן 
איבער מינעס און נישט צו ווערן באַשעדיקט. ער דאַרף אויך קענען 
גוֹרם זײַן, אַז אַנדערע פּאָליטיקערס זאָלן באַשעדיקט װערן פֿון די 
מינעס. 
אויף אָט דעם פּאָליטישן מינענפֿעלד צייכנט זיך אויס מיט זײַנע 
באַזונדערע אַקראָבאַטישע פֿעיקײטן אונדזער פֿינאַנס-מיניסטער יצחק 
מודעי. הײַנטיקע װאָך האָט ער זיך אויסגעצייכנט מיט זײַן קונציקן 
פּרעצעדענט אין דער רעגירונג: ער איז געבליבן זיצן אינדערהיים ווען 
זײַנע באַאַמטע האָבן פֿאָרגעשטעלט אויף דער זיצונג פֿון דער רעגירונג 
זײַן בודזשעט-"פּראַיעקט פֿאַר דעם קומענדיקן יאָר, מיט דער בודזשעט- 
רעדוקציע פֿון 600 מיליאָן דאָלאַר. 
ער איז צו דער זיצונג נישט געקומען וי אַ פּראָטעסט קעגן דעם, 
װאָס אַ צווייטער מיניסטער האָט אים באַלײדיקט און הלמאַי דער 
פּרעמיער האָט נישט װוי געהעריק, לוט זײַן מיינונג, רעאַגירט און זיך 
נישט אײַנגעשטעלט פֿאַר זײַן כּבֿוד. 
דער מיניסטער מודעי האָט אַ רײַכע דערפֿאַרונג אױפֿן פֿעלד פֿון היטן 
זײַן כּבֿוד און פֿון קלעטערן אױפֿן לייטער פֿון דער מאַכט. דער נצחון פֿון 
"ליכּוד" אין 1977 האָט געעפֿנט פֿאַר אים די טויערן פֿון דער מלוכישער 
קאַריערע, ווען ער האָט פֿאַרלאָזט דעם אַמט אַלס דירעקטאָר פֿון אַ 
גרויסער פֿאַבריק פֿון קאָסמעטיק און איז געװאָרן א מיניסטער אין דער 
רעגירונג פֿון מנחם בעגין. ער האָט זיך אָבער מיט דער צײַט אָנגעהויבן 
פֿילן באַעװלט הלמאַי מען האָט נישט אָפּגעשאַצט װוי געהעריק זײַנע 
פֿעיקײטן און אים געלאָזט זיצן אױף דער הינטערשטער באַנק אַלס 
מיניסטער פֿון ענערגיע. זײַן ענערגיע האָט אים אָבער געשטויסן א סך 
העכער, און נאָך דער דעמיסיע פֿון משה דיין האָט ער זיך באַקלאָגט 
הלמאַי מען מאַכט נישט אים פֿאַר דעם אויסערן-מיניסטער: ער קען, 

זאָגט ער, גוט ענגליש און ער פֿאַרמאָגט דערויף כאָטש 90 פּראָצענט 
קװאַליפֿיקאַציעס. 

עס האָט אים נישט געהאָלפֿן זײַן קענטעניש פֿון ענגליש - זײַנע 
אייגענע חבֿרים פֿון דער ליבעראַלער פּאַרטײ האָבן אים נישט פֿאַרגונען 
דעם דאָזיקן כּבֿוד און אים נישט צוגעלאָזט צום אױבנאָן. זײַן שטאַרקס- 
טער באַגער איז אָבער אין יענער צײַט געווען - דער מלוכישער אוֹצר: 
צו ווערן דער מיניסטער פֿון פֿינאַנסן. שוין אין די צײַטן פֿון שׂמחה ערליך 
האָט ער קריטיקירט די פֿינאַנסן-פּאָליטיק פֿון זײַן פּאַרטײישן באָס, און 
האָט אויך שפּעטער די גאַנצע זיבן יאֶר פֿון דעם "ליכּוד"-רעזשים זיך 
אַרומגעטראָגן מיט זײַנע אייגענע עקאָנאָמישע פּלענער. 

דער טוט פֿון שׂמחה ערליך האָט געעפֿנט פֿאַר אים דעם וועג צו דער 
אָנפֿירונג פֿון דער ליבעראַלער פּאַרטײ, און דאָס פֿאַלן פֿון דער רעגירונג 
פֿון "ליכּוד" האָט געעפֿנט פֿאַר אים דעם צוגאַנג צו זײַן אויסגעטרוימטן 
פֿינאַנס-מיניסטעריום אין דער רעגירונג פֿון דער נאַציאָנאַלער אַחדות. 

אויף דעם אַמט האָט ער זיך דערפֿילט װי דער אמתדיקער באָס 
איבער אַלע מיניסטאָרן אין דער רעגירונג. אַלע זענען אָפּהענגיק פֿון אים. 
פֿון זיַנע אַלע עקאָנאָמישע פּלענער, װאָס ער האָט געהאַט אין טאַש פֿון 
פֿריִער, האָט זיך אױסגעלאָזט אַ געפּלאַצטער באַלאָן. עס האָט גענומען 
לאַנגע חדשים ביז ער האָט - צוזאַמען מיטן פּרעמיער שמעון פּרס פֿון 
מַעֵרֵך", און אונטער זײַן פֿולער דעקונג - אױסגעאַרבעט דעם נײַעם 
עקאָנאָמישן געזונטמאַכונגס-פּלאַן. 

אויך אין זײַן פּאַרטײ האָט ער קיין נחת נישט געהאַט פֿון זײַנע קאָלעגן 
מיניסטאָרן, וועלכע האָבן אים פּרובירט אַראָפּזעצן פֿון דער פֿידערשאַפֿט 
און געפֿלאָכטן קעגנזײַטיקע אינטריגעס קעגן אים. כאָטש אַליין האָט ער 
געפּרעדיקט צעמענטירן דעם "ליכּוד" און זיך פֿאַראײניקן מיט "חרות" - 
האָט ער אָבער טאָרפּעדירט דעם פֿאַראײניקונגס-אָפּמאַך, וועלכן זײַן 
פּאַרטײ-חבֿר פֿון די "ליבעראַלע", דער יוסטיץ-מיניסטער משה נסים האָט 
אונטערגעשריבן מיט דוד לױ - װײַל ער האָט פֿאַרלױרן די שאַנסן צו 
שפּילן אין דער פֿאַראײניקטער פּאַרטײ די ערשטע פֿידל. 

דער צזאַמענפֿאָר פֿון דער ליבעראַלער פּאַרטײ איז געװען אַ 
קאָמיש-טרויעריקער ספּעקטאַקל פֿון קעגנזײַטיקע זידלערײַען און אַרײַנ- 
זאָגענישן, װאָס האָבן געשטעלט אין שאָטן אַלע אַנדערע ספּעקטאַקלען 
פֿון פּאַרטײישן צירק, אײַנשליסלעך די געשלעגן אויף דער קאַנפֿערענץ 
פֿון 'חרות". מודעי האָט, נאָכן אונטערשרײַבן דעם הסכּם פֿון נסים און 
לוי, צוזאַמענגערופֿן זײַן פֿראַקציע אין דער ליבעראַלער פּאַרטײ און 

האָט באַזײַטיקט פֿון אַלע זייערע פּאָזיציעס און אָנפֿירנדיקע פּאַרטײיישע 
אַמטן די דרײַ אַנדערע מיניסטאָרן. דעם מיניסטער פֿאַר טוריסטיק, 
אַבֿרהם שריר, האָט ער באַזײַטיקט פֿון זײַן אמט אַלס פֿאַרשטײער אין 
ליבעראַלן אינטערנאַציאָנאַל, און האָט זיך אַלײן נאָמינירט אויף זײַן 
אָרט. זענען אָבער געקומען זײַנע קעגנער, די "גרופּע פֿון די 9" - דהײַנו 
די דרײַ מיניסטאָרן און זעקס דעפּוטאַטן אין דער כּנסת - און האָבן 
באַזײַטיקט דעם פֿאַרזיצער מודעי פֿון אַלע זײַנע פּאַרטײיישע אַמטן. היוֹת 
אָבער וי זי האָבן אים נישט געקענט באַזײַטיקן פֿון דעם מלוכישן אוֹצר, 
ד"ה פֿון דעם אַמט אַלס פֿינאַנס-מיניסטער, האָבן זי אַװעקגענומען בײַ 
אים די פּאַרטײיישע קאַסע. גלײַך נאָך דעם האָבן זי אויך באַזײַטיקט פֿון 
אַלע זײַנע אָנפֿירנדיקע אַמטן אין דער פּאַרטײ מודעיס פֿאַרטרױונגסמאַן, 
דעם זיבעטן ליבעראַלן כּנּסת-דעפּוטאַט, פּנחס גאָלדשטײן, לויטן כּלל: 
געשטראָפֿט די כּלה, אָבער געמיינט די שנור... 

דאָס אַלץ איז הײַנט שוין געשיכטע, הגם דאָס איז געשען ערשט מיט 
געציילטע חדשים צוריק. אין דער פּאַליטיק פֿאַרגעסט מען זייער גיך 
אַזעלכע קליינלעכע פּאַרטייישע סיכסוכים און מען בעט זיך גיך ווידער 
איבער, לויטן באַקאַנטן כּלל, אַז איין קראַ וועט דער אַנדערער קיין אויג 
נישט אױספּיקן ווען איינער דאַרף אָנקומען צום צווייטן. קעגנאיבער 
דעם לאַגער פֿון "ְמַעֵרֵך' זענען די מיניסטאָרן פֿון דעם צעקריגטן "ליכּוד" 
ווידער געאײניקט אין דער רעגירונג פֿון דער נאַציאָנאַלער מחלוקת. 

מינ' יצחק מודעי האָט אין דער געפּלאַנטער פֿאַראײניקונג מיטן 
"חרות" און אין דער אָנגײענדיקער מחלוקת אַרום דער פֿידערשאַפֿט פֿון 
"חרות" פּלוצעם דערזען אַ שאַנס אויך פֿאַר זיך: ער האָט אָנגעזאָגט, אַז 
אין דער נײַער פֿאַראײניקטער פּאַרטײ װאָס װועט אױפֿקומען, אם ירצה 
השם, װעט ער זיך אויך צושטעלן צום פֿירער-פֿאַרמעסט - וי אַ 
קאַנדידאַט אױפֿן פֿירער פֿון "ליכּוד" און אַזױ אַרום אױך - װױ אַ 
קאַנדידאַט אױפֿן אמט פֿון דעם פּרעמיער-מיניסטער, אם ירצה השם. 

ווען עס האָט געהאַלטן דערביי, אַז די שותּפֿות-רעגירונג זאָל זיך 
צעפֿאַלן, האָט דער נײַער קאַנדידאַט צו דער פּרעמיערשאַפֿט זיך נישט 
געװאַקלט צו דערקלערן, אַז ער װעט גרייט זײַן צו גיין אַפֿילו מיט דעם 
דעקלאַרירטן ראַסיסט מאיר כּהנא אין אַ קאָאַליציע, אַבי נישט צו בלײַבן 
אין אָפּאָזיציע און דאָרטן צו גיין לאיבוד. דאָס האָט אים אָבער נישט 
געשטערט - ווען עס האָט אַ קורצע װײַלע געהאַט אויסגעזען, בעת דעם 
לעצטן שרון-קריזיס, אַז שמעון פּרס האָט בדעה אױפֿצושטעלן אַן ענגע 
קאָאַליציע - צו דערקלערן, אַז ער וװועט גרייט זײַן צו דינען אויך אין דער 

דאַזיקער רעגירונג אַלס פֿינאַנס-מיניסטער אין דער ראָלע פֿון אַ 
"טעבנאַקראַט/ נישט וי אַ פּאָליטיקער... 

דער מיניסטער יצחק מודעי איז אָבער װײַטער געבליבן אַ 
פּאָליטיקער. ווען די שׂריפֿה אַרום דער פּרשה פֿון שרון האָט זיך שון 
געהאַט אײַנגעלאָשן, האָט מינ' מודעי באַשלאָסן אויסצונוצן דעם שרוך 
פּרעצעדענט פֿאַר זײַן צוועק: אין זײַן פֿאַרביסענער מחלוֹקת מיט דער 
קראַנקן-קאַסע און מיט דעם געזונטהייטס-מיניסטער מרדכי גור, האָט 
מודעי זיך פֿאַררופֿן אויף אָט דעם פּרעצעדענט און האָט געפֿאָדערט 
פֿונעם פּרעמיער ער זאָל באַזײַטיקן פֿון זײַן אמט דעם מיניסטער, וועלכער 
דערגײיט אים די יאָרן און וועלכער האָט אים געמאַכט אַ ניט שיינעם 
קאָמפּלימענט: צו די אױיערן פֿון מינ' מודעי איז דערגאַנגען דער קלאַנג, 
אַז מינ' גור האָט אים, אין ענגן קרײַז מיניסטאָרן פֿון "מערך", אָנגערופֿן... 
"מאַניאַק". נישט מער און נישט ווייניקער. 

כאָטש שמעון פּרס האָט צום סוף שרונען פֿון דער רעגירונג נישט 
באַזײַטיקט, האָט אָבער מודעי זיך פֿאַררופֿן אויף אָט דער פּרשה, מחמת 
דער פּרעמיער האָט דערקלערט, אַז ער װעט מער נישט דולדן קיין 
באַליידיקונגען און קיין אָנגריפֿן פֿון איין מיניסטער קעגן אַ צווייטן. עס איז 
אָבער פֿאַר אַלעמען געבליבן קלאָר, אַז אין דער רעגירונג פֿון דער 
נאַציאָנאַלער מחלוֹקת קאָן מען נישט פֿאַרװערן די מיניסטאָרן צו זאָגן 
װאָס זיי טראַכטן וועגן זײיערע קאָלעגן - צווישן אייגענע און אין אַן ענגן 
קרײַז. דאָס איז אָבער נישט געווען דער פֿאַל פֿון אַריק שרון, וועלכער 
האָט זײַנע אַטאַקעס קעגן פּרסן געמאַכט אויף עפֿנטלעכע פֿאָרומס, אויף 
פֿאַרזאַמלונגען און אין דער טעלעוויזיע. 

דאָס גייט אָבער נישט אָן דעם מיניסטער מודעי, וועלכער האָט אַפֿילו 
געדראָט מיט "ערנסטע קאָנסעקווענצן". ער האָט דערקלערט אַ ברוֹגז און 
האָט בויקאָטירט אַ זיצונג פֿון דער רעגירונג - יענע זיצונג, װאָס איז 
געווען געווידמעט דעם הױכפּונקט פֿון זײַן מלוכישער טעטיקײיט - דעם 
מדינה-בודזשעט. מיט אָט-דעם אַקט האָט דער מיניסטער פּראָטעסטירט 
קעגן דעם װאָס דער פּרעמיער-מיניסטער האָט נישט רעאַגירט אַזױ וי 
מודעי האָט געװאָלט, און האָט נישט באַזײַטיקט מאָטע גורן פֿון דער 
רעלההג 

אוב עס האָט װוער געמאַכט פֿון דעם אַן עפֿנטלעכן ענין און האָט 
געהאָלפֿן פֿאַרשפּרײטן דעם נײַעם "טיטל", מיט וועלכן מאָטע גור זאָל 
אים האָבן געקרוינט (הגם מאָטע גור האָט עס אָפּגעלײקנט) - איז דאָס 
געווען מודעי אַלין. סײַ מיט זײַן היסטעריש-קאַפּריזנער רעאַקציע און סײַ 

מיטן אַרױסהײבן דעם ענץ דורך זײַן פֿאַרטרױונגס-מאַן פּנחס גאָלדשטײן 
אין דער כּנסת, װוּ די זאך איז געװאָרן אַ פֿרײילעכע פֿאַרסע. 

און אויב עס גייט אין אָט דעם סאָרט מיניסטעריאַלע "טיטולן" און 
"קאָמפּלימענטן", צייכנט זיך אויס אויף דעם געביט גראָד די פּאַרטײ פֿון 
דעם מיניסטער מודעי, און ער אַליין איז אויך נישט קיין מפּיל-קינד אויף 
דעם שטח. ערשט מיט אַ קורצער צײַט צוריק האָט ער באַצייכנט זײַן 
פּאַרטײ-חבֿר, דעם מיניסטער גדעון פּאַט, אַלס אַ שלאַנג, דעם 
יוסטיץ-מיניסטער משה נסים װי אַן "אינטריגאַנט מיט אַ נאַיָוון פּרצוף" 
און דעם מיניסטער אַבֿרהם שריר - "אַ קליין מענטשעלע, װאָס ווייסט 
זײַן מיטלמעסיקייט". 

דאָס האָט ער געזאָגט נישט אין אַן ענגן קרײַז, נאָר אין עפֿנטלעכע 
אינטערוויוען פֿאַר דער פּרעסע. ער האָט אָבער, װי דער פֿאָרזיצער פֿון 
דער ליבעראַלער פּאַרטײ, נישט געפּרוּװוט צו באַזײַטיקן פֿון דער פּאַרטײ 
זײַנע קעגנער, וועלכע האָבן אויף אים געזאָגט, אַז ער איז "אַ פּאַטאָלאָ- 
גישער ליגנער, אַ דיקטאַטאָר, אַ פּאַראַנאָיק, אַ צעדרײטער, אַ 
געשלאָגענער פֿון שגעון" (אַזױ בפֿירוש, אין "ידיעות אַחרונות פֿון 
5ׂ. ער האָט אויך נישט פּרובירט באַזײַטיקן פֿון דער פּאַרטײ 
דעם מיניסטער שריר ווען דער האָט אויף אים געזאָגט: "גלויבט מיר, אַז 
ווען שׂמחה ערליך ז"ל האָט געזאָגט, אַז מודעי נייטיקט זיך אין אַ 
פּסיכיאַטער, איז ער געווען גערעכט"... 

אויב אַזױ האָבן גערעדט וועגן אים זײַנע פּאַרטײ:חבֿרים - װאָס וויל 
ער פֿון מאָטע גורן? 

אָבער דאָס איז געװוען, װי געזאָגט, מיט צװיי-דרײַ חדשים צוריק. 
מיט זי האָט זיך מודעי שוין פּאַרטײיש איבערגעבעטן. דאַקעגן מיט די 
מיניסטאָרן פֿון "ְמַעֵרֵך' הייבט ער ערשט אָן צו מאַכן דעם חשבון. 


לעצטע נײַעס, 29-סטער נאָוועמבער 1985 


שס ברענט - צי עס ברענט נישט? 


ע זאָגט, אַז אין אַ שטוב פֿון אַ געהאַנגענעם טאָר מען נישט 
דערמאָנען קיין שטריק. די מענטשן װאָס טרױערן נאָך דעם 
געהאָנגענעם פֿאַרגעסן אָבער, אין זייער צער, אַז אַ שטריק קען אויך 
דינען וי אַ רעטונגס-מיטל אין פֿאַל פֿון אַ נויט, אין פֿאַל פֿון אַ געפֿאַר. 
זענען פֿאַראַן בײַ אונדז פּאַליטיקער, מדינה-פֿירער, װאָס ווענדן אָן 
דעם זעלבן כּלל אין באַצוג צו דער שׂרפֿה, װאָס האָט אַרומגעכאַפּט די 
מדינה פֿון דרויסן און פֿון אינעװײיניק. די גאַנצע װעלט שרײַט: "עס 
ברענט אין ישׂראל!" - און אונדזער פּרעמיער האַלט זיך בײַ זײַנס און 
טענהט, אַז עס ברענט נישט. איר האָט ניט, זאָגט ער, װאָס צו זאָרגן. עס 
װועט איבערגיין. אַז די שׂונאים װועלן אױפֿהערן העצן, די "לינקע" װועלן 
אױפֿהערן שרײַען און די צײַטונגען מיט דער טעלעויזיע װעלן 
אױפֿהערן דראַמאַטיזירן, װועט צוריק ווערן רויק און ס'וועט זײַן שלום על 
ישׂראל. 
דאָס הייסט אָבער נישט, אַז ה' שַמיר און זײַנע מענטשן זיצן מיט 
פֿאַרלײגטע הענט. מען טאָר נישט פֿאַרלירן, זאָגן זײי, קיין צײַט. די שׂרפֿה 
קאָן זיך, חלילה, אײַנלעשן - דאַרף מען דעריבער צולייגן, אונטערלייגן 
ברענשטאָף: בויען און פֿאַרשטאַרקן די קאַלאָניזאַציע, באַזעצן די 
פֿאַרנומענע שטחים, אַרײַנציִען זיך אין די געדיכטע קאָנצענטראַציעס 
פֿון דער אַראַבישער באַפֿעלקערונג - אַזױ װי עס האָט געטאָן דער 
מיניסטער אַריק שרון. "װײַזן זיי", אַז מיר האָבן פֿאַר זי נישט מוֹרא, אַז 
מיר גיבן זיך נישט אונטער דעם אַראַבישן טעראָר, מיר שרעקן זיך נישט 
פֿאַר די אויסלענדישע טאַדלונגען, פֿאַר די אַמעריקאַנער װאָרענונגען, 
אַז מיר האָבן נישט מוֹרא פֿאַר אונדזער "אימאַזש". מיר װעלן װײַזן 
אונדזער שטאַרקע פֿױסט, און ס'וועט ווידער ווערן שטיל. צה"ל וועט זֵיי 
װײַזן, אַז מיט אונדז שפּילט מען זיך נישט. דבֿ שילאַנסקי וועט גיין מיט 
זײַן "קאָמאַנדאָ' פֿון די כּנסת-דעפּוטאַטן דעמאַנסטרירן זײַן 
"אָנוועזנהייט" אין עזה-פּאַס, אין יהודה און שומרון, גרשון סאַלאַמאָן 

װועט מתפּלל זײַן מיט זײַנע "נאמנים" אױפֿן הר-הבית - און קיינער װעט 
אונדז קיין דעה נישט זאָגן וי אַזױ זיך צו פֿירן אין ארץזישׂראל. 

אין צווישן וועלן געװאָרפֿן וערן אין חלל אַרײַן, וי זוימען אױפֿן 
ווינט, די געדאַנקען וועגן אַ טראַנספֿער פֿון די אַראָבער, וועגן אַריבער- 
פֿירן די פּליטים און וועגן באַנײַען די מיליטערישע פֿאַרװאַלטונג אין די 
אַראַבישע ייִשובֿים אין גליל, אין תּחום פֿון מדינת-ישׂראל. די דאָזיקע 
געדאַנקען װעלן, פֿאַרשטײט זיך, ווערן אָפּגעװאָרפֿן דורך דער אָנפֿירונג 
פֿון 'חרות", פֿון '"ליכּוד" - אָבער ביסלעכװװײַז וועלן זיי זיך אײַנבירגערן 
אינעם באַװוּסטזײַן פֿון די מענטשן און װעלן מיט דער צײַט װידער 
אױפֿטױכן - אפֿשר אין אַנדערע פֿאַרשלײערונגען - אין די הויכע 
פֿענצטער, וי אַ נײַער ברענשטאָף פֿאַר די שׂרפֿות אין דער צוקונפֿט. 


ווען אַ הויז ברענט, איז די ערשטע אױפֿגאַבע פֿון די פֿײַערלעשערס 
אָנצונעמען אַלע מיטלען די שׂרפֿה צו פֿאַרלעשן. אָבער ווען די מיטלען 
העלפֿן נישט און עס דראָט די געפֿאַר, אַז די שׂרפֿה זאָל זיך אױסשפּרײטן 
- זענען די פֿײַערלעשער מחובֿ די שׂרפֿה צו לאָקאַליזירן, און אין דער 
זעלבער צײַט זוכן דעם ברענפּונקט, דעם שוֹרש, דעם מקור פֿון דער 
שׂרפֿה כּדי אים צו נײיטראַליזירן, כּדי צו פֿאַרמײַדן די קומענדיקע שׂרפֿות. 

די פּאַליטישע פֿירערס פֿון מדינת-ישׂראל טענהן, אַז אין דער צײַט 
פֿון די אומרוען אויף די "שטחים", אין דער צײַט פֿון דער נאַציאָנאַלער 
שפּאַנונג, איז נישטאָ קיין צײַט פֿאַר קיין פּאָליטישן װיכּוח. אין אַזאַ צײַט 
קאַן מען נישט, זאָגן זיי, רעדן וועגן אַ פּאָליטישער לייזונג. פֿאַר שַמירן, 
פֿאַר שרון, יצחק מודעי און חיים קױפֿמאַן (דער מחבר פֿון דעם געדאַנק 
צו באַנײַען דעם מיליטערישן רעזשים אין גליל) איז דאָס אַ נײַער תּירוץ 
פֿאַר דער פּאָליטישער סטאַגנאַציע און פֿאַר זייערע "דרײַ לאַוון", כּדי 
פֿאָרצוזעצן דעם פּאָליטישן סטאַטוס-קוואָ און צו פֿאַרמאַכן די אױיגן 
פֿאַר דער צײַט-באָמבע, וועלכע שפּײַזט מיט איר עקספּלאַזיווער 
ענערגיע דעם דעמאָגראַפֿישן זייגער. 

עס האָט מיר אַן אײַנװױנער פֿון חולון דערציילט, אַז אין דער צײַט 
ווען ס'האָט אָנגעפֿירט מיט דער שטאָט דער אַלטיטשקער פּנחס אילון, 
זענען די ליכט-סיגנאַלן אויף די קרייצונגען פֿון די גאַסן געווען כּמעט 
שטענדיק אויף רויט. פֿאַר די פֿוסגײער פֿלעגן געגעבן ווערן זייער קורצע 
צײַט-אָפּשניטן אין וועלכע עס פֿלעגט זיך באַװײַזן דאָס גרינע ליכט, און 
די פֿוסגײער פֿלעגן קוים באַװײַזן אַריבערצוגײן די גאַס. ער, דער אַלטער 
בירגערמײַסטער, האָט זיך גאָרנישט געאײַלט. אָבער די פֿאַרבײַגײערס 

פֿלעגן זיך תּמיד אָנזאַמלען אַלץ מער און מער אויף די ראָגן, און פֿון 
גרויס אומגעדולד, נישט קענענדיק זיך דערװאַרטן אױפֿן גרינעם ליכט 
און נישט באַװײַזנדיק אויסצונוצן די קורצע גריפּויזעס, פֿלעגן זיי זיך 
מאַסנװײַז א ריס טאָן אינעם רויטן ליכט און באַדראָען זייערע לעבנס... 

אויף אַן ענלעכן אוֹפֿן האַנדלט אונדזער נאַציאַנאַלער נייזאָגער, 
וועלכער נוצט נישט אויס די גרינע סיגנאַלן פֿון חסד, כּדי אַריבערצוגײין 
די גאַס און כּדי צו געפֿינען אַ פֿאַרנונפֿטיקע לייזונג פֿאַר אונדזער 
מלוכישן קיום. בלײַבט ער דעריבער שטיין בײַם רויטן ליכט פֿון די 
נאַציאָנאַלע שׂרפֿות און טענהט, אַז - איצט איז נישט די צײַט צו רעדן 
וועגן אַ פּאָליטישער לייזונג. 

פֿאַר אונדזער פּרעמיער - וועמען עס שטיצט אין אָט דער קאַנצעפּ- 
ציע דער זיכערהייטס-מיניסטער - איז "אַ שטאַרקע האַנט" די איינציקע 
לייזונג פֿאַר די אומרוען אויף די שטחים, וועלכע זענען נישט זעלטן אויך 
אַ רעזולטאַט פֿון דער שטאַרקער האַנט. דער אונטערשייד באַשטײט 
נאָר אפֿשר אין דעם, װאָס פֿאַר יצחק ראַבינען איז די פּאָליטיק פֿון דער 
שטאַרקער האַנט נאָר אַ צײַטװײַליקער מיטל, אַן ענין פֿון דער טאַקטיק, 
װאָס איז אויך אַ זייער צװײפֿלהאַפֿטער צוגאַנג - אין דער צײַט ווען בײַ 
יצחק שַמירן און בײַ אַריק שרונען איז דאָס אַ סטראַטעגיע. פֿאַר זי איז 
דאָס די לייזונג גופֿא. 

אַזױ אַרום געפֿינט נישט דער פּרעמיער פֿון ישׂראל קיין איינציקן 
פּאַסיקן מאָמענט פֿאַר אַ פּאָליטישער איניציאַטיוו, װאָס זאָל אַ סוף 
מאַכן צו די געפֿאַרן פֿון נײַע שׂרפֿות אין דער צוקונפֿט. װײַל בי זי 
"ברענט נישט" - נישט אויף די שטחים און נישט אין דעם ראַיאַן. 


װאָס פֿאַר אַ לייזונג קען שוין ברענגען די פּאָליטיק פֿון דעם פֿירער פֿון 
"ליכּוד", וועלכער דערקלערט, אַז ער באַדויערט נישט װאָס ער האָט 
זיך מיט צען יאָר צוריק קעגנגעשטעלט דעם שלום מיט מצרים. קען 
עס אים דען אַרן, װאָס די לעצטע געשעענישן אויף די שטחים שטעלן 
אין אַ געפֿאַר דעם דאָזיקן שלום? 

װאָס פֿאַר אַ לייזונג קען שוין ברענגען אַ מדינה-פֿירער, װאָס 
טאָרפּעדירט דעם שלום-פּראָצעס און װאַרפֿט אָפּ יעטוועדן פֿאָרשלאָג 
װעגן אַ ליזונג פֿאַר דעם עזה-שטרײַף, װוּ עס זענען צװזאַמענ- 
געקנוידערט 650 טויזנט מענטשן אויף אַ שטרײַפֿל פֿון 326 קילאָ- 
מעטער די לענג און 10 די ברייט - און ער ענטפֿערט דערויף מיט 
אַבסטראַקטע רייד, אַז מען װעט שוין געפֿינען פֿאַר זי אַ לייזונג... 

קאָן דען אַזאַ ענטפֿער און אַזאַ צוגאַנג פֿאַרמײַדן די עקספּלאָזיע? 

אַנשטאָט אָבער צו זוכן דעם מקור פֿון די צרות און אַנשטאָט צו זוכן 
אַן אַקטיוון און עפֿעקטיוון וועג זי צו ליקווידירן און צו פֿאַרמײַדן נײַע, 
נאָך מער געפֿערלעכע עקספּלאָזיעס אין דער צוקונפֿט - פֿאַרנעמען זיך 
אונדזערע מדינה-פֿירערס מיט סכאָלאַסטישע חקירות-ודרישות וועגן 
דעם װוער עס שטייט הינטער די אױסגעבראָכענע מהומות, װער עס 
שטייט הינטער די שׂרפֿות. נישט נאָר אויף די שטחים, נאָר אויך אין 
תּחום פֿון דער גרינער ליניע, אין וועלכער די שׂרפֿה האָט זיך אַרײַנגע- 
כאָפּט מיט אַזאַ שטאַרקער קראַפֿט. 

און דעם פּרעמיערס געטרײַער באַדינער, דער וויצע-מיניסטער רוני 
מילוא, האָט שוין באַװויזן צו רעאַגירן אויף אָט דער נײַער דערשײַנונג 
און האָט שוין אָנגעזאָגט, אַז ער װועט מיט זי נישט רעדן, ער װעט נישט 
קאָאָפּערירן מיט די אָנפֿירנדיקע קערפּערשאַפֿטן פֿון די אַראַבישע 
מוניציפּאַליטעטן, וועלכע האָבן אַרגאַניזירט דעם שטרײַק. פֿון איצט אָן 
וועלן זי שוין נישט האָבן צו וועמען זיך צו ווענדן אין דער רעגירונג. 

די דאָזיקע דערקלערונג זײַנע דערמאָנט מיך אין יענעם אַנעקדאָט 
וועגן דעם עלטערן פּאָרפֿאָלק, װאָס האָט זיך אױפֿגעכאַפּט בײַנאַכט 
דערהערנדיק וי עמעץ גראַבלט בײַ דער טיר און דרינגט אַרײַן אין זייער 
שטוב; דאָס דערשראָקענע װײַב בעט זיך בײַם מאַן ער זאָל גיין אַ קוק 
טאָן, מסתּמא איז דאָס אַ גנבֿ, זאָל ער אים אַרױסטרײַבן. ענטפֿערט איר 
דערויף דער מאַן: "איך גי נישט. מיט קיין גנבֿ רעד איך נישט"... 

אַזױ פֿירן זיך די פֿירערס פֿון ישׂראל, פֿון דער מדינה, אין באַצונג צו 
אונדזערע שכנים - די איצטיקע שׂונאים אונדזערע, אָבער די איינציקע 
פּאַטענציעלע פּאַרטנערן צו פֿאַרהאַנדלען וועגן אַ שלום. אַזױ האָבן זי 
אויך איצט בדעה זיך צו פֿירן לגבי די אַראַבישע בירגער, וועלכע האָבן 
געשטרײַקט קעגן דער פּאָליטיק פֿון דער רעגירונג אויף די "שטחים". 

פֿון אַזעלכע פֿײַערלעשערס קאָן מען זיך נישט דערװאַרטן, אַז עס 
וועלן מער קיין שׂרפֿות נישט זײַן. מ'קאָן פֿון זיי דערװאַרטן נאָר דאָס 
פֿאַרקערטע. 


לעצטע נײַעק, 25-סטער דעצעמבער 1987 
6 -טער טאָג פֿון דער ערשטער פּאַלעסטינער "אינטיפאַדע" 


די גוטע כוונות פֿון דוד לוי 


ויב עס גייט אין די כּוונות פֿון אונדזערע מיניסטאָרן, זענען זי אַלע, 
פֿאַרשטײט זיך, גוטע. עס קאָן דאָך נישט זײַן, אַז אַ מיניסטער, װאָס 
טראָגט אויף זײַנע אַקסלען די שווערע לאַסט און די אַחריות פֿאַר דער 
מדינה, זאָל בבלל האָבן וועלכע עס איז שלעכטע כּוונות. אין דעם זענען 
זי אַלע גלײַך. אָבער דער מיניסטער לוי איז נאָך גלײַבער: ער איז, 
האַלט ער, די זאָרג און דאָס געװויסן פֿון די אָרעמע, די שװאַכע, די 
דערשלאָגענע און באַעװולטע. 
דער הײַנטצײַטיקער דוד לוי מלך ישׂראל איז דער מלך פֿון די אָרעמע. 
דער אַרױסטריט פֿון דעם וויצע-פּרעמיער און װוינונגס-מיניסטער 
דוד לוי קעגן דעם פּרעמיער, זײַן שטימען אין דער רעגירונג קעגן דעם 
עקאָנאָמישן נױיטשטאַנד-פּלאַן און דאָס אָפּהאַלטן זיך פֿון שטימען 
פֿאַר דער רעגירונג אין דער כּנסת - איז געווען טאַקע דער העכסטער 
אויסדרוק פֿון דער דאָזיקער טיפֿער זאָרג. אמת, צוליב אַן ענלעכער 
האַלטונג פֿון מיניסטער בורג איז בשעתּו געפֿאַלן די רעגירונג פֿון יצחק 
ראַבין און דוד לוי איז נאָך דעם געקומען צו דער מאַכט צוזאַמען מיט 
בעגינען - אָבער װי קאָן מען דען פֿאַרגלײַכן די ביידע ענלעכע פֿאַלן 
דאָרט האָט זיך עס געהאַנדלט אין אָפּהיטן דעם שבת, און אַזעלכע 
שומרי-שבת פֿעלן נישט אין לאַנד. דאַקעגן, אויב עס גייט אין באַשיצן 
די אָרעמע און באַעװוולטע, איז אויף דעם פֿאַראַן נאָר איינער אויף דער 
וועלט, און דאָס איז - דוד לוי. 
נישט די הסתּדרות, נישט די אַרבעטער-קאַמיטעטן, נישט די 
"דרײַצן שטאַרקע" (אַרבעטער-קאָמיטעטן) - נאָר טאַקע דוד לו, 
וועלכער האָט שוין אויף דעם געביט אַ לאַנגיאָריקע דערפֿאַרונג. 
ווער געדענקט דען נישט, װי אַזױ דוד לוי האָט מיט זײַן פּערזענ- 
לעכער אינטערווענץ בשעתּו אַ סוף געמאַכט צום שטרײַק אין 
'אליעל? און האָט מצליח געװען צו געבן די אַרבעטער און 
אָנגעשטעלטע אין דער נאַציאָנאַלער פֿלײ-געזעלשאַפֿט דאָס אַלץ 
װאָס נישט די דירעקציע און נישט די הסתּדרות האָבן נישט מצליח 

געווען זי צו געבן; און נישט נאָר די אַרבעטער פֿון /אל-על" האָט ער 
דעמאָלט באַגלײט מיט זײַן פּערזענלעכער אַרײַנמישונג, "נעמענדיק די 
ענינים אין זײַן האַנט אַרײַן", נאָר אויך די גאַנצע מדינה האָט ער 
אויסגעלייזט, אַרויסנעמענדיק פֿון זייערע הענט "די שליסלען פֿון דער 
מדינה". 


אויב בעגין איז דערשינען וי דער פֿירער, װאָס האָט "באַגיטיקט דאָס 
פֿאָלק", איז דוד לוי דערשינען װי דער "באַגיטיקער פֿון די אַרבעטער" 
- מיט זײַן רײַבן רעקאָרד פֿון אַ באַעװלטן, אַ געוועזענעם אײַנװױנער 
פֿון אַן עוֹלים-לאַגער, אַ "מעברה", אַ דיסקרימינירטן מאַראָקאַנער, אַן 
אַרבעטסלאָזן אאַז"וו - און אין אָט דעם סטאַטוס האָט ער נישט איין 
מאָל פּרובירט באַװײַזן, אַז ער איינער אַלין איז פֿעיִק און בכּוֹח אױפֿ- 
צוטאָן מער וי די גאַנצע הסתּדרות מיט איר מעבטיקן אַפּאַראַט. 

פֿאַר אַ פֿירער, װאָס טראָגט דעם טיטל "דוד מלך ישׂראל", איז די 
הסתּדרות אַן איבעריקע, אַ שטערנדיקע אינסטיטוציע. מיט אאָרן 
צוריק, אויף דער דרײַצנטער קאָנפֿערענץ פֿון דער הסתּדרות, ווען דוד 
לוי איז געשטאַנען בראָש פֿון דער "ליכּוד"-פֿראַקציע אין דער 
פּראָפֿעסיאָנעלער אָרגאַניזאַציע פֿון די אַרבעטער, האָט ער דאָרט 
אַדורכגעפֿירט אַ מאַניפֿעסטאַציע פֿון כּוֹח, אַרױסגערופֿן אַן עפֿנטלעכן 
סקאַנדאַל. מיט דער צײַט האָט ער זיך "געסטאַטקעװעט" - איצט גייט 
ער מיטן כּוֹח פֿון דער מלוכישער מאַכט. אויך פֿון דער האַלבער 
מאַכט, װאָס ער האָט אין דער שותּפֿות-רעגירונג. 

אָבער דאָס מאָל, אין די לעצטע װאַלן אין דער הסתּדרות, האָט ער 
זיך אָפּגעזאָגט צו שטעלן זיך בראָש פֿון זײַן פֿראַקציע. זײַנע אַמביציעס 
זענען העכערע - צו דער אָנפֿירונג פֿון "ליכּוד" און צום אַמט פֿון 
פּרעמיער. דערפֿאַר האָט ער אויך זיך אָפּגעזאָגט אָנצונעמען דעם 
פֿאָרגעלײגטן אַמט פֿון פֿינאַנץ-מיניסטער אין דער שותּפֿות-רעגירונג. 
די געפֿאַר צו פֿאַרלירן די פּאָפּולאַריטעט איז דאָ צו גרױיס. און 
צווייטנס - מען דאַרף זיך דאָך אױספֿאַרשטײן אין די קאָמפּליצירטע 
עקאָנאָמישע ענינים. 

דער מיניסטער דוד לוי פֿאַרשטײט זיך אָבער גענוג אין די דאָזזקע 
ענינים כּדי צו שטימען קעגן דעם פּלאַן פֿון זײַן פּאַרטײ-חבֿר אין דער 
רעגירונג און צו דערשײַנען אין דער ראָל פֿון דעם פּאַטראָן און 
באַשיצער פֿון די אָרעמע - װי די קעגנגעוויכט צו דער הסתּדרות, 
וועלכע איז פֿאַר אים אַ שטערונג. און אויך װי אַ קעגנגעוויכט צו זײַנע 

חבֿרים אין דער אָנפֿירונג פֿון "ליכּוד", מיט וועמען ער ריװאַליזירט 
איבער בעגינס ירושה. אױב אין "אתא' האָט אים אַ צװײטער 
קאַנדידאַט אױפֿן מלך אַרױסגעכאַפּט דעם ביסן פֿון מויל, דערשײַנט 
פֿאַר אים דער עקאָנאָמישער פּלאַן װי אַ גוטער אָנשפּאַר פֿאַר זײַנע 
צוקונפֿטיקע פּלענער. 

װי דער קומענדיקער מלך פֿון ישׂראל פּראַקטיצירט זיך איצט דער 
מיניסטער דוד לױ אין דעמאָנסטרירן זײַן זאָרג פֿאַר די באַעװולטע 
שיכטן. נאָך זײַן שאַרפֿן אויסברוך קעגן פּרסן, האָט ער זיך מיט אים די 
װאָך איבערגעבעטן אויף אַ מיטאָג און אין אַ פֿאַרטרוױלעכן שמועס 
אונטער פֿיר אויגן, האָט ער צוגעזאָגט צו שטיצן דעם פּלאַן. ער שפּײַזט 
זייך אָבער מיט דער האָפֿענונג, אַז די שװערע פֿאָלגן פֿון די 
עקאָנאָמישע גזירות װעלן אים צוריקקערן די סימפּאַטיע בײַ די 
אָרעמע שיכטן, פֿאַר וועמען ער זאָרגט אַזױ שטאַרק און פֿאַר וועמען 
ער היט אָפּ אַלע זײַנע גוטע כּוונות... 


קעצטע 7ע7, 19-טער יולי 1985 


דשר צוריקקער פון אהוד ברקן 


ס זעט נישט אױס, אַז דאָס פֿאָלק זאָל האָבן זייער שטאַרק 
עּ געבענקט נאָך אים. פֿאַרקערט, זײַן אַװעקגײן פֿון פּאָליטישן לעבן 
מיט פֿיר יאָר צוריק, נאָך דעם װי ער האָט געשאָנקען אַריאל שרונען 
דעם גרעסטן װאַלינצחון אין דער געשיכטע פֿון דער מדינה, האָט 
קיינער אין זײַן פּאַרטײ נישט באַדוערט. אמת, ער איז געקומען אין דער 
פּאַרטײ װי אַ צװאָגנדיקער יונגער "סטאַר", מיטן העכסטן גענע- 
ראַלסקן ראַנג װי דער שעף פֿונעם גענעראָל-שטאָב, און מיט אַן 
אויסצייכענונג פֿון אַ מוטיקן קאָמאַנדאָיקעמפֿער און אַ "העלד פֿון 
ישׂראל". װאָס דאַרף מען דען מער כּדי צו ווערן אַ מנהיג אין ישׂראלל 

באַזונדערס אין יענער צײַט, ווען די פּאַליטיק און די רעגירונג פֿון דעם 
"כּישוף-מאַכער" ביבי נתּניהו האָט זיך צװאַמענגעבראָכן און די 
אַרבעטער-פּאַרטײען האָבן געליטן פֿון אַ שווערן מנהיגים-קריזיס, פֿון 
וועלכן זי לײַדן ביזן הײַנטיקן טאָג. אָבער נאָך זײַן קורצן רעגירן בראַש פֿון 
אַ קינסטלעכער קאָאַליציע און נאָך דער מפּלה פֿון זײַן קאָמאַנדאַ 
פּאָליטיק האָט גאָר דער געװאַגטער מיליטערישער קאָמאַנדיר זיך 
אַרױסגעװיזן פֿאַר אַ נישט גענוג דערפֿאַרענעם און נישט גענוג רײַפֿן - און 
דאָך אַראָגאַנטישן - פּאָליטיקער. מיט זײַנע געזעלשאַפֿטלעכע א 
פּאָליטישע עקספּערימענטן (װוי למשל דאָס פּראָקלאַמירן די "ציווילע 
איבערקערעניש", װאָס האָט אָנגעהאַלטן געציילטע טעג) האָט ער גוֹרם 
געווען דער מדינה מער שאָדן וי אױפֿטו. 

א גרויסן זבות האָט ער דאָך פֿאַרדינט פֿאַר דער געשיכטע או פֿאַר 
דער מדינה - און דאָס איז געווען דאָס אַרױסציִען ישׂראל פֿון דעם 
לבֿנונישן זומפּ. דער צווייטער זבות זײַנער איז געווען - דאָס "לעגאַליזירן" 
דעם געדאַנק וועגן װײַטגײענדיקע פּשרות. 

אָבער נאָר דעם געדאַנק. װײַל למעשׂה האָט ער פּריװילעגירט די 
קאַלאַניזאַציע אויף די "שטחים". נאָכן דורכפֿאַל פֿון זײַן קורצזיכטיקן 
שלום-דיקטאַט אין קעמפּ דייוויד און אין טאַבאַ, און נאָך דער מפּלה 
אין זײַן װאַל-פֿאַרמעסט קעגן שרונען - האָט ער איבערגעלאָזט די 

מדינה אַ צערודערטע, דעם שלום-צוג אַן אַראָפּגעשלײַדערטן פֿון די 
רעלסן, די פּאַרטײ זײַנע אַ צעטראַסקעטע, און דעם גאַנצן "לאַגער פֿון 
שלום" - אין אַנטוישונג און פֿאַרלױרנקײט. מיטן דערלויבן שרונען 
דורכצופֿירן זײַן אױפֿמאַרש אױפֿן הר הבית, האָט ער דערפֿידט צו דעם 
אויסברוך פֿון דער באַװאָפֿנטער אינטיפֿאַדע. 

ברקס פֿריערדיקע אָנהענגערס האָבן מיטאַמאָל דערזען זײַנע 
פּערזענלעכע און פֿירערישע פֿעלערן, זײַן פֿאַרריסענע האַלטונג, זײַן 
זעלבסטבאַרופֿנקײט און איבערגעטריבענע זעלבסטזיכערקייט, און זײַן 
גרינגשעצנדיקע באַציונג צו דער אַרומיקער געזעלשאַפֿטלעכער סבֿיבֿה. 
קיין אַחריות פֿאַר די דורכפֿאַלן האָט ער אויף זיך נישט גענומען. 
איבערלאָזנדיק די פּאַרטײ אַ צעשמעטערטע, האָט ער זיך צעשיידט פֿון 
איר אויף "אַ קורצן אורלויב", מיטן צוזאָג, אַז ער װועט זיך צוריקקערן צו 
דער פּאַרטײישער אַקטיוויטעט. 

איצט האָט ער, נאָך פֿיר יאָר באַרײַכערן זיך און אָנשאַרן מיליאַנען 
פֿון אַרומפֿאָרן איבער דער וועלט מיט רעפֿעראַטן און וי אַן עקאָנאָ- 
מישער עצה-געבער, זיך צוגעשטעלט צו זײַן נײַער אָפֿענסיװוע צו 
דעראָבערן צוריק די אָנפֿירונג פֿון דער פּאַרטײ און צום פֿאַרשטײענ- 
דיקן צווייטן פֿאַרמעסט קעגן שרונען. 

עס איז אַ מערקווירדיקער צופֿאַל, װאָס אין די נאָענטסטע טעג װעט 
ווערן גענוי 200 יאָר וי נאַפּאַלעאָן באָנאַפּאַרט האָט אויף אַן ענלעבן 
אופֿן זיך אַרױפֿגעדראַפּעט אױפֿן לייטער פֿון זײַן קאַריערע און אויסגע- 
פֿלאַסטערט זײַן וועג צום קעניגלעבן טראָן. אין דעצעמבער 1804 איז 
דער פֿלאַמיקער רעפּובליקאַנער געקרוינט געװאָרן וי דער "קיסר פֿון די 
פֿראַנצױזן": נישט פֿון פֿראַנקרײַך, נאָר פֿון די פֿראַנצױזן, וועלכע ער האָט 
אין זײַנע זיגערישע מאַרשן פֿונאַנדערגעשפּרײט איבער דער וועלט פֿון 
זײַנע מיליטערישע דעראָבערונגען. 

פֿאַרשטײט זיך, אַז שרון איז נישט קיין דע-גאָל, און ברק איז נישט 
קיין נאַפּאָלעאָן, כאָטש לוט זייערע גענג און האַנדלונגען פֿאַרדינען זי 
אפֿשר ביידע די טיטלען סײַ פֿון אַ דע-גאָל און סײַ פֿון אַ "נאַפּאָלעאָן 
פֿאַר די אָרעמעלײַט"... 

וי מיר געדענקען, איז אַריק שרון אין יענע טעג פֿון זײַן נצחון 
אָנגעגאַנגען פֿאַר די וויילערס פֿון לינקס און פֿון רעכטס מיטן אימאַזש 
פֿון אַ פּאָטענציעלן ישׂראלדיקן דע-גאָל. מיט זײַנע פֿאַרבאָרגענע 
פּלענער און איבערקערערישע גענג האָט ער זיך אַנטפּלעקט װי אַ 
זעלטענע דערשײַנונג, אַ פּסיבאָ-פּאַליטישער פּאַראַדאָקס אין דער 

ישׂראלדיקער פּאַליטיק. אָבער יעדער איינער פֿון זיי שטרעבט אַרײַנצו- 
טרעטן אין דער געשיכטע װי דער איינציקער, װאָס איז באַרופֿן און װאָס 
נאָר ער װועט קענען ברענגען דעם פֿאָלק די ישועה. די ביזאיצטיקע 
רעזולטאַטן פֿון זייערע גענג האָבן באַװויזן, אַז זיי זענען נישט דאָס און 
נישט דאָס אַנדערע. 

אין דער צײַט ווען ברק האָט געטאָן פֿאַר זײַן פּערזענלעכן װױלזײַן, 
האָט שמעון פּרס, וועמען ברק האָט פֿאַרשטױסן אָן אַ זיַט פֿון דער 
פּאַרטײײישער אָנפֿירונג, צוריק אױפֿגעריכט זײַן פּאָפּולאַריטעט אין דער 
פּאַרטײ און אין דעם ציבור. אָבער ברק, וועלכער האָט צוגעזאָגט מיט 
קרובֿ פֿיר יאָר צוריק, אַז ער װעט זיך צוריקקערן (אַזױ וי עס איז געשען, 
להבֿדיל, מיט נאַפּאָלעאָנען ווען ער האָט זיך צוריקגעקערט פֿון דער 
עלבע), האָט געהאַלטן װאָרט. ער קומט אָבער נישט צוריק צום גרייטן. 

איצט, ווען אַריאל שרון ראַנגלט זיך מיט זײַן אייגענער פּאַרטײ און 
מיט דעם שאַרפֿן קריזיס, אין וועלכן עס האָט זי אַרײַנגעצױגן זײַן דע- 
גאָלישער פֿאַרמעסט זיך אָפּצושידן פֿון די פּאַלעסטינער און אױפֿצולײזן 
די קאַלאָניאַלע זידלונגען, גרייט זיך אהוד ברק צו זײַן באָנאַפּאַרטי- 
שער אָפֿענסיווע צו דעראָבערן צוריק דעם רודער פֿון דער מאַכט. 

אין דער זעלבער מאָס פֿעדערן זיך זײַנע קעגנער אין דער פּאַרטײ צו 
פֿאַרהאַלטן זײַן פּאַרטײישע אָפֿענסיווע. די פּאָטענציעלע קאַנדידאַטן צו 
דעם פֿאַָרשטײענדיקן פֿירער-פֿאַרמעסט אין די עווענטועלע נײַע װאַלן, 
װאָס דראָען דער מדינה - האָבן זיך איצט אָנגעשלאָסן צו פּרסן אין זײַן 
אָנשטרענג צו צוימען ברקן. ביז איצט האָט פּרס איבערהויפּט נישט 
געװאָלט קיין פּרײַמעריס - ער האָט געװאָלט אַרײַנטרעטן אין דער 
רעגירונג פֿון שרון, כּדי צו "ראַטעװען די אָפּשײדונג" פֿון די פּאַלעס- 
טינער''. שרון האָט דאָס אויך געװאָלט - אָבער ער איז אין אַ קלעם - 
געבונדן פֿון דער פּאַרטײ, וועלכע האָט אים קאַטעגאָריש פֿאַרװערט 
אַרײַנצונעמען "עבֿודה" אין דער רעגירונג, סײַדן צוזאַמען מיט די רעליי 
גיעזע פּאַרטײען אױפֿן אָרט פֿון "שינוי". שרון איז דעריבער גענויגט זיך 
אָפּצושיידן פֿון שינוי, און ער האָט שוין פֿאַרזיכבערט די אונטערשטיצונג 


אי נאָך דעם װי שרון האָט זיך אָפּגעשפּאַלטן פוך "ליטוד" און האָט געגרינדעט די 
ר" אנ קדתחה. הָאָב שמען פרס, חיים רמון און דליה איציק פֿאַרלאָזט וע 
אַרבעטספּאַרטײ, זענען אַריבער אין "קדימה", און - פרס אוך רמון זענען געװאָן 
מיניסטאָרן אין דער נײַ געוויילטער רעגירתג. 

פֿון די פֿרומע (פֿון "יהדות התּוֹרה')צוריקקערנדיק זי קרובֿ אַ האַלבן 
ביליאָן שקלים פֿוו די סובסידיעס און קיצבֿאָות, װאָס זענען זי אין 
לעצטן יאָר געװאָרן פֿאַרקלענערט. 

אין אָט דעם לאַבירינט פֿון דער פּאַליטישער צערודערונג - גראָד 
ווען דאָס "פֿענצטער פֿון געלעגנהייטן" האָט זיך צעעפֿנט נאָכן טוט פֿון 
אַראַפֿאַטן און װאַרט אויף אַ פֿרוכטיקער איניציאַטיוו, האָט זיך באַװיזן 
אַ נײַער פֿאַקטאָר אױף דער פּאַליטישער אַרענע: עמיר פּרץ, דער 
גענעראַל-יסעקרעטאַר פֿון דער "נײַער הסתּדרות" און אָנפֿירער פֿון דער 
דרײַיפּערזאַניקער פֿראַקציע "עם אחד". ער האָט נישט נאָר זיך צוריק- 
געקערט מיט זײַן פֿראַקציע אין "עבֿודה", נאָר אויך געשאַפֿן אין איר אַן 
אידעאַלאָגישע ריכטונג אונטערן נאָמען "אַדם" - מענטש - װאָס איר 
כּוונה איז צו ריכטן די אַרבעטער-באַוועגונג צום דעמאַקראַטישן סאָציאַ- 
ליזם, קעגן דער אַנטי-סאָציאַלער פּאָליטיק פֿון נתּניהו. מיטן אײַנגלל- 
דערן עמיר פּרצן אין "עבֿודה" האָפֿט מען אין דער פּאַרטײ, אַז דאָס װועט 
איר העלפֿן צוציען צו איר די אָרעמערע שיכטן. 

דער קאָנקרעטערער ציל פֿון דעם דאָזיקן שריט איז - זיך אַרײַנ- 
צופֿלעכטן אינעם פֿאַרמעסט צו דער אָנפֿירונג פֿון דער פּאַרטל. 

שוין מיט אַ צײַט צוריק האָט עמיר פּרץ אָנגעזאָגט, אַז טאָמער וועט ברק 
זיך צוריקקערן אין דער פּאַרטײ און זיך שטעלן צו דעם פֿירער-פֿאַרמעסט, 
וועט אויך פּרץ זיח צושטעלן צום פֿאַרמעסט און אַזױ איז טאַקע געװאָרן. 

דער קריזיס אין דער קאָאַליציע אַרום דער אָפּשײדונג פֿון איין זײַט 
און פֿון דער אַנדערער זײַט אַרום די באַנײַטע דראַסטישע רעדוקציעס 
פֿון די עפֿנטלעכע באַדינונגען אין דעם נײַעם מדינה-בודזשעט, האָט 
אַרײַנגעבראַכט אין אַ "פּולאַפּקע" נישט נאָר שרונען און דעם "ליכּוד", 
נאָר אויך אַלע אַנדערע פּאַרטײען - אין דער קאָאַליציע װי אין דער 
אָפּאָזיציע צוגלײַך. די אױבערהאַנט איבער די פּאָליטישע אַנטוויק- 
לונגען האָט איצט איבערגענומען - דער ריח פֿון די װאַלן. 


פֿאָדוזערטש, 9-סטער נאַװעמבער 2004 


דער פולער צוריקקער פון אהוד ברק איז געקומען מיט זײַן נצחון אין די 
פּאַרטײיַשע "פּרײַמעריס" דעם 13טן יוני 2007. מיטן איבערנעמען פון עמיר 
פּרצן די אָנפֿירונג פון "עבודה" האָט ברק אױך געירשנט פון אים דעם אַמט 
פֿון דעם זיכערהייטט-מיניסטער אין דער רעגירונג פֿון אהוד אָלמערט. 


זוער אַרויף אזן ווער אראפ 


2 וין איבערגעקומען, מיט מזל, דעם קאָלירפֿולן קאַרנאַװאַל פֿון די 
פֿאָרװאַלן אץ ליכּוד און די גריע, הגם נישט װײניקער 

דראַמאַטישע פּרײַמעריס אין "עבֿודה", וי אויך אין די אַנדערע פּאַרטײען 
און װאַל-רשימות. שוין אָפּגערוימט די טישן און די באַרביקיו-אויוונס פֿון 
דעם פֿרעסטיװאָל (און אָפּגעװוישט די טרערן פֿון די פֿאַרשפּילטע און 
אַנטוישטע - אָבער זיך נישט באַפֿרײַט פֿון דעם טאָטאָ-לאָטאָ) פֿונעם 
װאַלן-האַזאַרד. די מדינה געפֿינט זיך אין דערװאַרטונג אויף דעם גרויסן 
פֿאַרמעסט, אין וועלכן דער אױסגאַנג איז שוין, למעשׂה, כּמעט ור 
באַװוּסט פֿון פֿאַרױס 

ביז צו דעם פֿאַרויסגעזעענעם "טאָג פֿון אַנטשײדונג" זענען געבליבן 
שוין נישט מער וי 45 טעג, און װײיניק ווער גלייבט הײַנט, אַז דער נײַער 
מנהיג פֿון "עבֿודה" װעט זײַן בכּוֹח דורכצופֿירן אַן איבערקערעניש און 
פֿאַרהאַלטן דעם מאַסיוון נצחון-מאַרש פֿון אַריאל שרון און פֿון זײַן 
פּאַרטײ, דעם "ליכּוד', וועלכער וועט שנײַדן די זיסע פּרות פֿונעם נצחון. 

נישט יעדער נצחון איז אָבער זיס. דאָס האָבן באַװיזן די פֿאָרװאַלן און 
די פּרײַמעריס, װאָס זענען אָפּגעהאַלטן געװאָרן הײַנטיקע װאָך אין די 
צוויי דאָמינירנדיקע פּאַרטײיען. דער אינערלעכער געראַנגל פֿאַר דער 
אָנפֿידערשאַפֿט און פֿאַר דעם אָרט אין די קאַנדידאַטן-רשימות איז געווען 
אַ סך דראַמאַטישער, װי עס זעט אויס צו זײַן דער פֿאַָרשטײענדיקער 
פֿאַרמעסט צווישן די פּאַרטײען אין זייער געראַנגל פֿאַר אָנפֿירן מיט דער 
מדינה. אויב דער װאַל-פֿאַרמעסט ועט זײַן דראַמאַטיש, װעט דאָס זײַן 
מער בנוגע דער גרייס פֿון איינעמס נצחון און דעם אַנדערנס דורכפֿאַל. 
אָבער אין סך-הכּל װעט דאָס זײַן נאָר אַרום דעם אונטערשייד -- װפֿל 
מאַנדאַטן מער אָדער װיפֿל װייניקער פֿון די װאָס מען הערט פֿון די זיך 
פֿאַרמעסטנדיקע װאַל-נבֿואות. קיין גרויסע אָפּװײַכונגען פֿון די דאָזזקע 
נבֿואות איז נישט צו דערװאַרטן. דער אױסגאַנג איז שוין כּמעט װױ 
געחתמעט. 

אָבער די גרויסע דראַמע האָט זיך אָפּגעשפּילט, װי געזאָגט, הײַנטיקע 
װאָך אין די אינערלעכע פּאַרטײיַשע פֿאַרמעסטן, אין ועלכע די 
געמיטער זענען דערװאַרעמט און דערהיצט געװאָרן ביז די הויכע גראַדן 
פֿון די געזעלשאַפֿטלעכע, און אפֿשר אויך אידעאָלאָגישע אָדער 
פּאָליטישע - אָבער מער פֿון אַלץ צו די הויכע גראַדן פֿון די פּערזענלעכע 
- לײַדנשאַפֿטן און כּעסן אין דעם פּאַרטײישן האַזאַרד. אויב אָבער עס איז 
נישט צו דערװאַרטן קיין גרויסע איבערקערעניש אין דער אָנפֿירונג פֿון 
דער מדינה, איז זי שוין פֿאָרגעקומען - אין "ליכּוד", און אין אַ היפּשער 
מאָס אויך אין "עבֿודה". 

אין די דעמאָקראַטישע פֿאַרמעסטן ווערן נישט זעלטן אָנגעווענדט 
נישט דעמאָקראַטישע שיטות, בעת יעדע פּאַרטײזשע װאַל-רשימה 
באַנוצט זיך מיט אירע אייגענע מעטאָדן. אוב אין עבֿודה איז, נאָך אַ 
שאַרפֿן װיכּוה מיטן "לאַגער" פֿון בןאליעזר, געבליבן די שיטה פֿון די 
פּרײַמעריס, אין וועלכע די קאַנדידאַטן-ליסטע ווערט אויסגעוויילט דורך 
אַלע 110,000 רעגיסטרירטע מיטגלידער פֿון דער פּאַרטײ, און אַזױ אויך 
אין מר"צ, - ווערט זי אין "ליבּוד" אויסגעוויילט דורך די 2,900 מיטגלידער 
פֿון דער פּאַרטײ צענטראַלע. אין ש'ס, למשל, ווערט זי באַשטימט דורך 
"גײַסטיקן" מנהיג הרבֿ עובֿדיה יוסף, און אין "אַגודת ישׂראל" און "דגל 
התּוֹרה" - דורך דער מועצת גדולי התּוֹרה פֿון זייערע רבנים. װאָס שייך 
דער פּראָפּאַגאַנדע און די מעטאָדן פֿון ווערבירן און איבערצײַגן די 
וויילער, איז דאָס געזעץ זייער האַרב, און די פּראַקטיק זייער עלאַסטיש, 
אַזױ אַז ש'ס ווערבירט מיט דער הילף פֿון קמעות (װאָס איז געװאָרן 
געזעצלעך פֿאַרבאָטן) און דורך ברכות און קללות, מיט אומזיסטע 
אײַנטריט-קאַרטן אין גך-עדן און דראָונגען מיט גיהנום אד"גל. אין די 
אַנדערע פּאַרטײען ווערן "בראַנירט" באַשטימטע ערטער אין דער רשימה 
פֿאַר פֿאָרשטײערס פֿון באַשטימטע סעקטאָרן. 

װאָס שייך די צוזאַמענקונפֿטן און פֿאָרװאַלן אין דער צענטראַלע פֿון 
ליכּוד, פֿלעגן זיי געוויינלעך זיך אָנהייבן מיט פֿעסטיװאַלן און זיך 
פֿאַרענדיקן מיט סקאַנדאַלן. 

די איצטיקע פֿאָרװאַלן פֿון דער הײַנטיקער װאָך, וועלכע האָבן זיך 
געעפֿנט מיט אַ ביז גאָר קאַלירפֿולן קאַרנאַװאַל, האָבן זיך דאָס מאָל 
פֿאַרענדיקט בשלום, אין אמתדיקער אידיליע. די רעזולטאַטן זענען אָבער 
געווען נישט וי שרון האָט דערװאַרט. אויף דעם לוסטיקן יאַריד האָט מען 
פֿאַרגעסן די צרות און די װאַקסנדיקע נויט פֿון אַ סך פֿון זייערע וויילער 
אין דרויסן. 

דער אױסװאַל פֿון דער קאַנדידאַטן-ליסטע האָט פֿאַרװאַנדלט דעם 
גרויסן זאַל פֿון די מיסחרישע יאַרידן אין תּל-אַבֿיבֿ אין אַ פֿרײלעכן צירק, 
מיט קלאָונען, באַלאָנען, מיט שילדן-טרעגערס אויף-שטאַָלצךגײיערס און 
ריזיקע פֿאַרביקע אַפֿישן, עקראַנען און לײַװונטן, אויף וועלכע יעדער 
איינער פֿון די 158 זיך פֿאַרמעסטנדיקע קאַנדידאַטן האָט אָנגעבאָטן זײַן 
עלעקטאָראַלע סחדוֹרה, זײַנע קװאַליפֿיקאַציעס און אױפֿטוען. קאַנ- 
דידאַטן, - װער פֿון זייערע אייגענע קאַפּיטאַלן און װער ס'האָט זיך 
פֿאַרבאָרגט און פֿאַרשולדיקט, - האָבן אַרײַנגעבראַקט הונדערטער 
טויזנטער שקלים צו פֿינאַנסירן זייערע פּראָפּאַגאַנדע-מיטלען; איינער 
האָט געטיילט פּעקלעך שאָקאָלאַד, אַ צווייטער האָט געטיילט לעדערנע 
פּאָרטפֿעלן, אַ דריטער האָט באַשטעלט אַ "קייטערינג" מיט אַ באַרביקיו 
און מען האָט געטיילט קאַבאָב און סטייקן און װוּרשטלעך - מיט איין 
װאָרט: אַ יאַריד אַ פֿרעסטיװאַל. דערבײַ האָט מען אויך געקױפֿט און 
פֿאַרקױפֿט שטימען, און מעקלערס און פֿאַרמיטלערס האָבן "געקופֿט" 
קאַנדידאַטן און עס זענען געמאַכט געװאָרן טראַנזאַקציעס מיט רשימות 
צו ליקווידירן אַנדערע קאַנדידאַטן, כּדי צו העלפֿן די אייגענע, אאַז"ו. 

פֿאַרשטײט זיך, אַז נישט אַלע זענען זיך מוֹדה אין אָט דער אָנגענו- 
מענער פּראַקטיק. דער מיניסטער צַחי הנגבי, למשל, האָט שטאָלצירט 
דערמיט, אַז ער האָט אין זײַן מיניסטעריום פֿאַר עקאָלאָגיע באַשטימט 
מיטגלידער פֿון דער ליכּוד-צענטראַלע אויף הויכע מלוכישע פּאָסטנס, 
און אַזױ, האָט ער פֿאַרזיכערט, װועט ער האַנדלען אויך װײַטער, אין יעדן 
באַליביקן מיניסטעריום, װאָס ער װועט באַקומען נאָך די װאַלן. ער האָט 
דאָס געזאָגט וי אַן ענטפֿער אויף אַן אַרטיקל אין "מעריבֿ", אין וועלכן עס 
ווערט דערציילט, אַז ער האָט באַזאָרגט מיט הויכע פּאַסטנס אין זײַן 
מיניסטעריום 80 אַנשי שלוֹמנו. די דאָזיקע באַרימערײ האָט אים 
אַרױפֿגערוקט אױפֿן ערשטן אָרט פֿון דער קאַנדידאַטן-ליסטע פֿון "ליכּוד", 
נאָך די "פֿאַרבראָנירטע" צוויי מנהיגים - שרון און נתּניהו. 

אויף דעם אוֹפֿן האָט איצט דער באַזיגטער נתּניהו אין די פּרײַמעריס 
פֿון מיט צוויי װאָכן צוריק, באַזיגט שרונען אין די איצטיקע פֿאָרװאַלן, 
אַרױפֿברענגענדיק זײַנע, נתּניהוס, מענטשן, כּמעט אוף אַלע ערשטע 
ערטער אין דעם ערשטן צענדליק, און פֿאַרשטױסנדיק אוף די 
"הינטערשטע בענק", און אַפֿילו אין דרויסן אַרױס, די אָנהענגערס פֿון 
שרון. אַזױאַרום, למשל, איז דער מיניסטער רובי ריבֿלין, דער סאַמע 
געטרײַעסטער "שרוניסט" און פֿאַרטרױונגס-מאַן פֿון דעם פּרעמיער, 
פֿאַרשטופּט געװאָרן אױפֿן 27-סטן אָרט, לױט דער צאָל שטימען 

אין דער פּאַרטײ-צענטראַלע; דער נײַינאָמינירטער קריגס-מיניסטער, 
געוועזענער שעף פֿון גענעראַל-שטאַב שאָול מופֿז, וועמען שרון האָט 
אָנגעצייכנט וי זײַן יוֹרש, איז געװאָרן שאָקירט, געפֿינענדיק זיך אױפֿן 
2סטן אָרט, נאָך דער יונגער סטודענטין גילה גמליאל; דער פֿאָרזיצער 
פֿון דער ליבּוד-פֿראַקציע זאבֿ בוים איז פֿאַררוקט געװאָרן אױפֿן אָרט 
נומער 35 - זעקס נומערן װײַטער פֿון דער אומבאַקאַנטער 27-יאָריקער 
ענבל גבֿריאלי, וועלכע האָט זיך צוגעשטעלט צום פֿאַרמעסט סך-הכּל 
מיט דרײַ װאַכן צוריק. זי איז געװאָרן אויסגעוויילט אין זבות פֿון איר רײַכן 
טאַטן או פֿון אירע נאָענטע קרוֹבֿים, װאָס זענען פֿאַרבונדן מיט 
קאַזינאָ-ביזנעס. אַ סך געלט איז געװאָרן אינוועסטירט אין איר קאַמפּיין. 

די גרעסטע מפּלה האָט אָבער געליטן דער שטאָט-פּרעזידענט פֿון 
ירושלים, אהוד אֶָלמערט, וועלכער האָט געװאָלט אױסטוישן זײַן 
מוניציפּאַלע פּאַזיציע אויף אַ הױכער מלוכישער קאַריערע, 
פּרעטענדירנדיק צו ירשענען דעם פּרעמיער אין דער נאָענטער צוקונפֿט: 
ער איז געװאָרן אויסגעוויילט אַלס נומער 33 אויף דער קאַנדידאַטך 
רשימה פֿון ליכּוד. װאָס פֿאַר אַ בושה!... 

אַזױ אַרום װועט נתּניהו, וי געזאָגט, 'בלאָזן שרונען אין קאַרק" און אים 
בינדן די הענט אין זיַנע פּאָליטישע כּוונות און פּלענער, ווערנדיק געבונדן 
פֿון דעם עקסטרעם שפּאַרבערישן פֿליגל, װאָס האָט דעראָבערט די 
אָנפֿירנדיקע פּאָזיציעס אין דער פּאַרטײ. 

און כּמעט אַזױ וי נתּניהו װועט בלאָזן אין קאַרק שרונען, װעט פֿואַד 
בן-אליעזר איצט בלאָזן אין קאַרק פֿון עַמרַם מיצנַע, פֿאַרשטוסנדיק מיט 
ענלעכע מעטאָדן פֿון "ליקווידירונגס:רשימות" די "טויבן" פֿון צווישן די 
פּאַרטיי-טוערס, און אַרױסשטױסנדיק בכלל פֿון דער קאַנדידאַטן-ליסטע 
די סופּער-טויב ד"ר יוסי ביילין. 

בראָש פֿון דער קאַמפּאַניע קעגן די "לינקע" האָט זיך געשטעלט דער 
"שטאַרקער מאַן" פֿון באר-שבֿע, דער בוי-אונטערנעמער ווייצמאַן שירי, 
בןאליעזרס פֿאַרטרעטער אין קריגס-מיניסטעריום אױפֿן אָרט פֿון דליה 
ראַבין נאָך איר דעמיסיע פֿון דער איינהייטס-רעגירונג. 

איצט איז ביילין אין דרויסן - און ווייצמאַן שירי פֿײַערט זײַן נצחון 
איבער די "לינקע" אין דער אַרבעטער-פּאַרטײ אין ישׂראל. 

אַזױ וי שרון אין "ליכּוד", וועט איצט אויך מיצנע אין "עבֿודה" נישט 
האָבן קיין לײַכט לעבן. אין די פּרײַמעריס האָט זיך אים אײַנגעגעבן 
אַרײַנצופֿירן בלויז צוויי פֿון זיַנע רעקאָמענדאַנטן - דעם גענעראַל מתּן 
וילנאַי, אַ "טױבשפּאַרבער', װעלכער האָט זיך דער ערשטער 

צוגעשטעלט אין דינסט פֿון מיצנע, װי אויך פּראָפֿי יולי תּמיר, פֿונעם 
לינקן פֿליגל. ער האָט אָבער נישט מצליח געווען צו ווירקן לטוֹבֿת דעם 
אױסװאַל פֿון דעם שרײַבער אלי עמיר, פֿון דעם געװעזענעם 
פֿינאַנץ-מיניסטער אַבֿרהם ("בײַגע') שוחט און יעל דיין, וועלכע זענען 
פֿאַרשטױסן געװאָרן אויף נישט רעאַלע ערטער אין דער קאַנדידאַטן- 
ליסטע. 

ד"ר יוסי ביילין, וועלכער האָט געפּלאַנט צו שאַפֿן אַ סאָציאַל- 
דעמאָקראַטישע פּאַרטײ פֿון "עבֿודה" מיט מר"צ, האָט זיך נישט 
געװאָלט שיידן פֿון "עבֿודה", טענהנדיק, אַז דאָס איז זײַן היים". ער איז 
אָבער נאָך נישט זיכער װער עס זענען אין איר די אמתדיקע 
באַלעבאַטים. 


פאָדוזערעק, 10 -טע דעצעמבער 2002 

די דילעמע פֿון שמעון פּרס 


ײַ אַלע אירע גרױסע דערפֿינדונגען האָט די מאָדערנע 
ף טעכנאָלאָגיע נאָך נישט באַװיזן צו דערפֿינדן אַזאַ מכשיר, װאָס 
זאָל מעסטן די מאָס פֿון... מזל. געוויינלעך זענען פֿאַראַן די צוויי מאָסן, 
פֿון יאַ אָדער ניין: אָדער מען איז געבענטשט מיטן מזל, אָדער נישט. קיין 
סך ניאַנסן צווישן זי זענען נישט פֿאַראַן. שמעון פּרסן האָט דער גוֹרל 
מיט קיין מזל נישט באַשאַנקען. 
דאָס זעלבע קאָן מען אױך זאָגן װעגן דער ישׂראלדיקער 
אַרבעטער-פּאַרטײ. אין אַלע אירע אומװאַנדלונגען, פּאַליטישע 
מאַניפּולאַציעס און זיווגים, האָט די אַרבעטער-פּאַרטײ אין ישׂראל 
נישט מצליח געװוען אין די לעצטע יאָרן זיך משדך צו זײַן מיטן מזל. 
דאָס מזל האָט זיך לעצטנס פֿון איר פּשוט אָפּגעקערט. די פּאַרטײ, 
וועלכע האָט דאָמינירט אין דעם געראַנגל פֿאַר דער מדינה, אין דער 
"מדינה אױפֿן וועג", אין איר באַשאַפֿונג און אין די ערשטע דרײַ 
צענדליק יאר פֿון איר געשטאַלטונג ביז דעם גרויסן איבערקער פֿון 
7 ראַנגלט זיך זינט דעמאָלט פֿאַר דער מאַכט און פֿאַרלירט איין 
פּאָזיציע נאָך דער אַנדערער. נישט װײיניק זענען "שולדיק" אין דעם די 
זיווגים אין דער פּאַרטײישער אָנפֿירונג. 
אין אַלע אירע גילגולים, אָנהייבנדיק פֿון דער אַחדות עבֿודה, דורך 
מפּאַ"י, דעם מערך און מפֿלגת העבודה ביז "ישׂראל אַחת", לײַדט די 
פּאַרטײ פֿון אירע זיווגים אין דער אָנפֿירונג, וועלכע לעבן זעלטן צווישן 
זיך בשלום. אין די ערשטע יאָרן פֿון דער מדינה זענען דאָס געווען די 
צוויסטיקייטן, אִפֿטמאָל ביז דראַמאַטישער שפּאַנונג, צווישן בךגוריונען 
און זײַנע שותּפֿים צו דער פֿירערשאַפֿט - משה שרת און דערנאָך לױי 
אשכּול. שפּעטער, אין משך פֿון אַ 20 יאָר, איז דאָס געווען דער זיווג 
צווישן שמעון פּרס און יצחק ראַבין, װאָס איז צום סוף אַריבער אין אַ 
געבענטשטער אידיליע, וועלכע איז אָבער אָפּגעשניטן געװאָרן פֿון אַ 
פֿאַרברעכערישער האַנט מיטן מאָרד פֿון יצחק ראַבין. די "טראַדיציע" 

פֿון די שפּאַנונגען צווישן די מנהיגים איז געװאָרן פֿאָרגעזעצט און איז 
אַריבער צום זיווג פֿון שמעון פּרס און אהוד ברק. 

אין די אַלע פּאַרטייישע "ראָמאַנען" געפֿינען מיר דעם גאַנצן אַרסענאַל 
מיט אַלע עלעמענטן פֿון שׂינאה-קינאה, פֿון פּערזענלעכע עמאָציעס, 
אַמביציעס, שװאַכקײטן און לײַדנשאַפֿטן, ביז צו אינטריגעס מצד יעדן 
איינעמס חסידים, מצד די אָפֿענע און פֿאַרבאָרגענע פֿראַקציעס און 'מדנות". 

מיט אַזאַ דראַמאַטישן "ראָמאַן" איז ישׂראל איצט '"געבענטשט 
געװאָרן" אין די סאַמע אָנגעגליטסטע טעג פֿון איר גורלדיקן פֿאַרמעסט. 
און וידער שפּילט דאַ דאָס מזל איינע פֿון די צענטראַלע ראָלעס אין אָט 
דעם פֿאַרמעסט. 

אויב מיר ריידן וועגן די "אָנגעגליטע טעג" פֿון דעם פֿאַרמעסט, 
מיינען מיר דאָ די באַאומרויקטע פּאַליטיקערס און די פּאַרטײישע 
װאַל-שטאַבן, אָבער נישט די ברייטע וויילער-מאַסן, וועלכע װײַזן אַרױס 
אַ דערשטוינענדיקע גלײַכגילטיקײט, ממש ביז אַפּאַטיע אין די קורצע 
פּאָר װאָכן, װאָס זענען נאָך געבליבן צו די װאַלן. די דילעמע אַרום 
שמעון פּרסעס ווירטועלער אָדער אפֿשר פּאָטענציעלער קאַנדידאַטור 
האָט איצט עטװאָס אָנגעגליט די װאַל-אַטמאָספֿער און אַרױסגעפֿירט 
די עפֿנטלעכקײט פֿון איר גלײַבגילט. 

אין אױסלאַנד געהערט שמעון פּרס אין די לעצטע יאָרן צו די 
פּאָפּולערסטע און די צום מערסטן רעספּעקטירטע ישׂראל-מנהיגים - וי 
דער לאַורעאַט פֿון דעם נאָבעל-פּריז פֿאַר שלום און שיִער נישט דער 
"אַפּאָסטאָל פֿון שלום", דער "אַרכיטעקט פֿון די אָפּמאַכן פֿון אָסלאָ" - 
אין דער צײַט ווען אין ישׂראל גופֿא איז ער ביז גאָר לעצטנס געווען אַ 
סך װײיניקער רעספּעקטירט. "אין נבֿיא בעירו" - זאָגן דאָך די חכמים. 
נישטאָ קיין נבֿיא אין זײַן אייגענער שטאָט. אין דעם װאַל-געראַנגל 
צווישן די צוויי גענעראַלן, ברק און שרון, האָבן זייער אַ סך פֿון די 
גלײַכגילטיקע וויילערס, אַנטוישטע פֿון זייערע פֿרייערדיקע דערװאַר- 
טונגען פֿון דעם און פֿון דעם אַנדערן, געפֿונען אין פּרסן אַן אַנטרינונג 
פֿאַר זײיערע אַנטוישונגען. דאָס איז די סיבה פֿון דער פּלוצעמדיקער 
פּאָפּולאַריטעט, װאָס שמעון פּרס האָט דעראָבערט- אין די פּובליק- 
טעסטן, אין וועלכע ער האָט "באַזיגט" נישט נאָר ביידע איצטיקע 
קאַנדידאַטן, נאָר אויך ביבי נתּניהון, וועלכער האָט געהאַט זיך 
אַרײַנגעריסן מיט שטורעם אין דעם װאַל-פֿאַרמעסט און האָט זיך גיך 
און שטילערהייט פֿון אים אַרױסגעצױגן. 

אָבער שמעון פּרס האָט שוין הינטער זיך א רײַכן "קרעדיט" פֿון אַ 
"לוזער", אַ פֿאַרשפּילער כּמעט אין אַלע זײַנע פֿאַרמעסטן, אָנהייבנדיק 
פֿון זײַן װאַל-געפֿעכט מיט ראַבינען מיט אַ סך יאָרן צוריק. דערפֿאַר 
האָט אים ברק איצט באַצײיכנט װי דעם "זיגער אין די פּובליק-טעסטן". 
געמיינט צו זאָגן: נאָר אין די פּובליק-טעסטן. 

שמעון פּרס האָט אויך הינטער זיך אַ רײַכע ביאָגראַפֿיע פֿון מלובישע 
אױפֿטוען און פֿון כּלערלײ אינטריגאַנטישע פֿירונגען, װאָס פֿלעגן נישט 
זעלטן אַרױסרופֿן לײַדנשאַפֿטלעכע װיכּוחים אין דער אַרבעטס-"פּאַרטײ 
אין אַלע אירע גילגולים. צו זײַנע מלוכישע פֿאַרדינסטן געהערט דאָס 
אױפֿשטעלן די גרויסע "טעקסטיל-פֿאַבריק" אין דימונה, װאָס איז שוין 
הײַנט "אַ סוד פֿאַר גאַנץ בראָד" און באַקאַנט װי דער אַטאָמישער 
רעאַקטאָר. אַ צײַט געווען אין פֿראַנקרײַך, דאָרט אָנגעפֿירט מיט 
אײַנשאַפֿן געווער פֿאַר דער ישׂראל-אַרמײ, אַ לענגערע צײַט געווען 
פֿאַרװאַלטער פֿון דעם מיניסטעריום פֿאַר זיכערהייט. 

זײַן "ציווילע" און פּאַרטײישע קאַריערע האָט פּרס אָנגעהויבן וי אַ 
פֿירנדיקער יוגנט-טוער פֿון מפּאַ"י. וי בך גוריונס אַ געטרײַער חסיד אין 
דער צײַט פֿון דעם "לבֿוןךסקאַנדאַלי, וועלכן דער ישׂראלדיקער געהיימ" 
דינסט האָט פֿאַרקאָכט, אָרגאַניזירנדיק אַ סאַבאָטאַזש-אַפֿערע אין 
עגיפּטן, מיטן ציל צו פֿאַרשטערן די באַציונגען צווישן קאַיִראָ און 
װואַשינגטאָן. אַרום דעם רעטעניש פֿון "ווער האָט געגעבן דעם 
באַפֿעל?" האָט די דאָזיקע אַפֿערע אַרױסגערופֿן אַ קייט פֿון שאַרפֿע 
קאַנפֿליקטן צװישן בן-גוריונען און די אַנדערע אָנפֿידערס פֿון דער 
מדינה. פּרס האָט געהערט צו די "באָיטשיקעס פֿון בן-גוריון", וי מען 
האָט זיי גערופֿן, און האָט צוזאַמען מיט משה דיינען און אַנדערע 
געשאַפֿן די אַקטיװויסטיש-"ביטחוניסטישע" רפֿיבאַװעגונג. אָבער מחמת 
דעם שװאַכן דערפֿאָלג פֿון אָט דער פּאַרטײ, האָט פּרס זיך 
צוריקגעקערט מיט אַ גרופּע פֿון זײַנע אָנהענגערס צו דער מפּאַ". 

אין דער צײַט ווען די מערהייט אַנדערע מנהיגים איז אַװעק צום 
"ליכּוד", האָט פּרס געשאַפֿן צוזאַמען מיט מפּאַ'ײ און מיט "אַחדות 
עבֿודה" דעם "מערך" (לייען: מאַאַראַך). צום סוף איז ער אַרײַן אין דער 
אָנפֿירונג פֿון דער פּאַרטײ, װאָס האָט ווידער געענדערט איר נאָמען - 
אויף "מפֿלגת העבֿודה". דאָ האָט ער זיך אָנגעשטױסן אויף דער 
ריװאַליטעט פֿון דעם אַנדערן כאַריזמאַטישן מנהיג, יצחק ראַבין. 

דאָס איז געװען, װי שוין געזאָגט, אַ זיווג פֿון ריװואַליטעטן און 
פֿאַרמעסטן, װאָס האָבן אַרױסגערופֿן אַ סך בייז בלוט אין דער פּאַרטײ, 

און װאָס אין זייער גאַנג האָט ראַבין אין זײַן בוך "דער דינסט-פּינקס" 
באַצײיכנט פּרסן וי דעם "אומדערמידלעכן אונטערגרעבער? און - וי 
"אַ שטינקעדיקן מאַנעווער" האָט ער באַצייכנט פּרסעס דורכגעפֿאַ- 
לענע קאָנספּיראַציע מיטן ש"ס אַראָפּצוװאַרפֿן די שותּפֿות-רעגירונג 
בראָש מיט יצחק שַמירן, כּדי אױפֿצושטעלן אַ רעגירונג אָן דעם ליכּוד; 
צום סוף איז די געהיימע פֿאַרשטענדיקונג מיט הרבֿ עובֿדיה יוסף 
פֿאַרראַטן געװאָרן דורכן ש"ס, װאָס איז געבליבן אין דער רעגירונג, - 
און "עבֿודה" איז געבליבן אין דרויסן... 

אין משך פֿון די לאַנגע יאָרן פֿון זײַן פּאַרטײישער און מלוכישער 
אַקטיוויטעט האָט שמעון פּערסקי, וועלכער האָט זײַן נאָמען העברעל- 
זירט אויף "פּרס", אַדורכגעמאַכט, אַזױ וי ראַבין און וי אַ סך ישׂראלים, 
די מעטאַמאָרפֿאָזע אין פּראַגמאַטישן גײַסט פֿון דער רעאַל-פּאָליטיק. 

"פּרס" באַטײַט אַ רױיב-פֿױגל, אַ שפּאַרבער. דער נאָמען האָט טרעפֿ- 
לעך רעפּרעזענטירט זײַן ערשטצײַטיקן צוגאַנג - אַזױ װי דער נאָמען 
"ברק" איז צוגעפּאַסט צו דער פּאָליטישער בליץ-טאַקטיק פֿון אהוד ברוג... 

אין דער תּקופֹֿה פֿון אָסלאָ האָבן פּרס און ראַבין זיך דערנענטערט 
און צוזאַמענגעאַרבעט אין פֿולער האַרמאָניע. אַזאַ האַרמאַניע האָט 
נישט געהערשט צוישן אים און אהוד ברקן. און כאָטש פּרס האָט זיך 
געפֿילט טיף געטראָפֿן פֿון ברקס אַראָגאַנטישער באַציונג און פֿונעם 
דערװײַטערן אים פֿון דער פּאָליטישער השפּעה, האָט פּרס זיך געפֿירט 
לאַיאַל און האָט אױסגעפֿירט אַלע פֿונקציעס, װאָס דער ינגער 
פּרעמיער-מיניסטער האָט אויף אים אַרױפֿגעלײגט. 

ווען עס האָט זיך אָבער געמאַכט די ערשטע געלעגנהייט און ווען די 
פּובליק-טעסטן האָבן אױפֿגעדעקט זײַן עלעקטאָראַלן כּוֹח, האָט פּרס זיך 
אַ לאָז געטאָן אױספּרוּוון זײַן מזל, װאָס האָט אים אָבער ווידער נישט 
געװאָלט דינען: דער מר"ץ האָט זיך אָפּגעזאָגט - נאָך אַ שווערן יישובֿ 
הדעת - צו ליפֿערן אים די נייטיקע צען אונטערשריפֿטן פֿון די כּנסת- 
דעפּוטאַטן, כּדי ער זאָל קענען קאַנדידירן, נאָך דעם װי ער האָט זי 
נישט געקענט באַקומען פֿון זײַן אייגענער פּאַרטײ אין דער כּנסת. 

איצט איז ער צום צווייטן מאָל געשטעלט געװאָרן פֿאַר דעם זעלבן 
נסיון -- װײַל דאָס געזעץ דערמעגלעכט אים צו קאַנדידירן אין פֿאַל אויב 
דער אַקטועלער קאַנדידאַט זאָגט זיך פֿרײַװיליק אִפּ פֿון זײַן קאַנדידאַטור 
לטוֹבֿת אַ צווייטן. דאָס קען געטון ווערן אין "לעצטן מאָמענט" - ביז 94 
שעה פֿאַרן עפֿענען די װאַל-אורנעס. 

אָט די מעגלעכקייט האָט װוידער אַװעקגעשטעלט פֿאַר אַ האַרבער 
דילעמע סײַ פּרסן און סײַ די וויילערס פֿונעם לינקן לאַגער, וועלכע 
האָבן דערזען אין דעם די געלעגנהייט פֿאַר אַ מעגלעכן װאַל-נצחון 
איבער שרונען און איבער דעם רעכטן לאַגער - מיט אַלע געפֿאַרן פֿון 
זייער צוריקקער צו דער מאַכט. דאָס האָט אויך ווידער פֿאַרשטאַרקט די 
שפּאַנונג צווישן ברקן און פּרסן, כאָטש דער לעצטער האָט זיך אָפּגע- 
גרענעצט פֿון דעם קאַמפּיין פֿון זײַנע אָנהענגערס. 

ברק דערקלערט, אַז ער װעט בלײַבן קאַנדידירן אַפֿילו ער זאָל בלײַבן 
אָן וויילערס; זײַנע אָנהענגערס באַשולדיקן דעם לאַגער פֿון שמעון פּרס, 
אַז מיט זיער קאַמפּיין פֿאַר פּרסן און מיט זייער באַצװײפֿלען ברקס שאַנסן 
שװאַכן זי אִפּ די דאָזיקע שאַנסן. זי פֿאָדערן דעריבער פֿון פּרסן אַן 
עפֿנטלעכע פֿאַרפֿליכטונג, אַז ער װעט נישט "לױפֿן" אין דער לעצטער 
מינוט. פּרס, פֿון זײַן זײַט, זעט אין דעם אַן אומצוטרוי צו זײַן װאָרט, נאָך 
דעם וי ער האָט גערופֿן זײַנע חסידים זי זאָלן אױפֿהערן זיך צו פּאָרען 
פֿאַר אים... אָבער די אַנדערע טענהן, אַז מען טאָר נישט פֿאַרפּאַסן די 
געלעגנהייט צו ראַטעװוען די איצטיקע רעגירונג און - דעם שלום. 

עס איז קלאָר, אַז טאָמער זאָל טאַקע ברק אין דער לעצטער רגע זיך 
באַזינען און אָפּטרעטן פּרסן זײַן קאַנדידאַטור - אַ זאַך, װאָס זעט נישט 
אויס צו זײַן מעגלעך - האָט נישט פּרס די ריזיקע מיטלען פֿון דער 
פּראָפּאַגאַנדע און דעם אָרגאַניזאַציאָנעלן אַפּאַראַט פֿאַר אַ װאַל- 
קאַמפּיין פֿון װײניקער וי פֿיר טעג, סײַדן דער אָפּרוף פֿון די וויילערס זאָל 
זײַן אַ ספּאַנטאַנער, וי אַ געזעלשאַפֿטלעכע עקספּלאָזיע פֿון פֿאַרצװײפֿ- 
לונג און פֿאַר אַ מנהיג מיט אַ גרעסערער דערפֿאַרונג. 

וי עס זאָל אָבער נישט אױספֿאַלן דער רעזולטאַט פֿון די װאַלן, איז 
שוין פֿאַראַן אַ גרויסער פּאָטענציאַל פֿאַר קעגנזײַטיקע באַשולדיקונגען 
אין דעם באַזיגטן לאַגער - אויף צומאָרגנס נאָך דעם 7-טן פֿעברואַר. 


פֿאָרװזעלשק, 1-טער יאַנואַר 2001 


אין יאָר 0 איז שמעון פּרס דורכגעפֿאַלן, אין רעזולטאַט פון אַ פֿאַרדאַט מצך די 
דעפוטאַטן פון ש'ס. אין דער געהײמער אַפּשטימוג אין דער כּנסת. פאַר דעם 
פּרעזידענט פון מדינודיששראל. אין 2005, נאָך דער גרינדתג פון "קדימה", די נײַע 
פּאַרטיי פון אַריאל שרון, איז שמעון פּרס אַריבער אין דער דאָזיקער פּאַרטײ, און אין 
יולו 7 איז ער דורך דער כּנסת געװאָרן אױסגעװײלט, צו זײַנע 84 יאָר, אױף אַ 
קאַדענץ פון וט יאות װי דער מדינר-פרעזידענט פון ישׂראל ביז 2014. 


ער וויל נישט זײַן קיין מלך.. 


א ויב איך װעל וװוערן אויסגעװיילט, װעט דאָס שוין זײַן מײַן 
לעצטע מלוכישע פֿונקציע" - האָט צוגעזאָגט פֿאַר זײַן 

אױסװאַל דער 83-יאָריקער שמעון פַּרֵס, ווען עס איז אים פֿאָרגעלײגט 
געװאָרן 
דורך דער "קדימה""פּאַרטײ אַרױסצושטעלן זײַן קאַנדידאַטור צום 
פֿאַרמעסט אױפֿן אַמט פֿון דעם מדינה-פּרעזידענט. 

פֹּרֶס האָט זיך אָבער גלײַך באַװאָרנט, אַז למעשׂה דאַרף ער דאָס 
נישט האָבן - עס פֿעלט אים נישט װאָס צו טאָן אויך אָן דעם, און כּבֿוד 
פֿעלט אים אויך נישט אין דער ברייטער וועלט - דאָס האָט ער דאָרט 
אַ סך מער װי אין ישׂראל. און אוב ער האָט איצט אויך אין לאַנד 
גענאָסן פֿון דער העכסטער פּאָפּולאַריטעט אין פֿאַרגלײַך מיט אַלע 
אַנדערע אַקטועלע און פּאָטענציעלע מנהיגים, האָט ער אָבער שוין אַ 
טרויעריקע דערפֿאַרונג מיט די פּובליק-טעסטן, די אַנקעטעס פֿון דער 
עפֿנטלעכער מיינונג: ער געװוינט אין די פובליק-טעסטן און פֿאַרשפּילט 
אין די װאַלן. און טאָמער איז ער איין מאָל געװאָרן אויסגעװויילט אין 
"עבֿודה", איז דאָס געװוען נאָר װי אַ "צײַטװײַליקער פֿאָרזיצער" פֿון 
דער פּאַרטײ, וועלכע ער האָט אָבער שפּעטער פֿאַרלאָזט און איז אַ 
באַלײדיקטער אַריבער אין "קדימה" נאָך דעם וי ער איז נישט געװאָרן 
אויסגעװויילט װוי דער פֿאָרזיצער פֿון 'זײַן" פּאַרטײ, די "עבֿודה". 

איז דעריבער קיין חידוש נישט, װאָס ער האָט דאָס מאָל מורא 
געהאַט ער זאָל נישט ווערן צום צענטן מאָל אַ "לוזער". 

דאָס איז אָבער נישט געווען די איינציקע סיבּה הלמאי ער האָט זיך 
נישט אַזױ געאײַלט צו באַשליסן צי ער וויל ווערן דער פּרעזידענט. ער 
האָט זיך דאָך שוין איין מאָל, מיט זיבן יאָר צוריק, ביטער אָפּגעבריט 
ווען ער האָט זיך געהאַט פֿאָרגעלײגט און האָט פֿאַרשפּילט. 

דער מדינה-פּרעזידענט פֿון ישראל ווערט געװויילט דורך דער כּנסת 
אין אַ געהיימער אָפּשטימונג. ווען עס איז פּרסן פֿאָרגעלײגט געװאָרן 

צו קאַנדידירן, האָט ער צוערשט פֿאַרלאַנגט די כּנסת זאָל ענדערן 
דעם געזעץ, כּדי די אָפּשטימונג זאָל זײַן אַן אָפֿענע און אַ נאָמענט- 
לעכע. דורך דעם האָט ער געװאָלט אויסמײַדן די חרפּה, װאָס ער האָט 
יענעם מאָל געליטן צוליב דעם פֿאַרראַט פֿון די כּנסת- דעפּוטאַטן פֿון 
ש'ס, וועלכע האָבן אים צוגעזאָגט צו שטיצן אין דער געהיימער 
אָפּשטימונג, אָבער אױפֿן געהיימען באַפֿעל פֿון הרבֿ עובֿדיה יוסף 
האָבן זיי געשטימט פֿאר דעם קאַנדידאַט פֿון "ליכּוד, דעם כּנסת- 
דעפּוטאַט משה קצבֿ, וועלכער איז איצט אַזױ מיאוס ניכשל געװאָרן. 

באַלײידיקט פֿון אָט דעם "שטינקענדיקן מאַנעװוער", װאָס איז שוין 
געווען דער צווייטער פֿון דעם מין קעגן פּרסן, האָט ער אָבער נישט 
אויפגעהערט צו שתּדלען און אַדאָרירן דעם גייסטיקן מנהיג פֿון ש'ס, 
הרבֿ עובֿדיה יוסף, וועלכער האָט אים דאָס מאָל װוידער געגעבן זײַן 
בּרכה - און דאָס מאָל אין נאָמען פֿון זײַן, דעם רבֿס,"שולד-געפֿיל" און 
חרטה. באַזונדערס צוליב דער חרפּה, װאָס זײַן האַנדלונג האָט 
פֿאַרשאַפֿט דעם בּית הנשיא, - װאָס איז די העכסטע 
רעפּרעזענטאַטיווע אינסטאַנץ פֿון דער מדינה, און װאָס דער בית 
הנשיא האָט פֿאַרשאַפֿט דער מדינה. 

דאָס איז נאָך אָבער נישט געווען די לעצטע קאָרט אין דעם 
געראַנגל פֿון מינ. שמעון פּרס מיט זיך אַלין. ער האָט שטאַרק 
געװאָלט דעם אַמט, אָבער ער האָט מורא געהאַט פֿאר אַ באַנײטער 
חרפּה װוידער צו פֿאַרלירן אין דער אָפּשטימונג. האָט ער די גאַנצע 
צײַט געטענהט, אַז ער װויל גאָר נישט מען זאָל אים מאַכן פֿאַר דעם 
נשיא. ער האָט גענוג אַנדערע באַשעפֿטי- קונגען פֿאַר דער מדינה. 

די טענה און די ראַנגלענישן פֿון דעם 84-יאָריקן שמעון פּרס, 
וועלכער איז פֿרײַ אַרומצופֿאָרן איבער דער וועלט, װוּ ער געניסט, וי 
געזאָגט, פֿון אַ סך אַ בעסערער רענאָמע וי אין לאַנד גופא, דערמאַנט 
מיך די כעלעמער מעשה וועגן אַ ייִד װאָס האָט זיך צעקריגט מיט דער 
קהילה און דער ראש הקהל האָט באַפֿױלן אַרײַנצוּװאַרפֿן אים אין טײַך 
אַרײַן. װען די משרתים פֿון דער קהילה האָבן אים געבראַכט 
אַפֿאַרבונדענעם אין אַ זאַק צום טײַך, האָט זיך אַרױסגעװיזן, אַז דער 
טײַך איז פֿאַרפֿרױרן. האָבן זי אים געלאָזט ליגן אינעם זאַק אױפֿן אײַז 
אונטער דער בריק, און זי זענען אַװעק אַהיים ברענגען אַ האַק 
אױפֿצוברעכן דאָס אײַז. דערװײַל האָט דער ייד דערהערט איבער זיך 
אויף דער בריק דעם רעדער-גערויש פֿון אַ פּריצישער קאַרעטע, און 

דער ייד האָט אָנגעהויבן שרײַען אױף פּױליש: "יאַ ניע כצעוּ ביטש 
קרולעם" -- איך וויל נישט זײַן קיין מלך! 
דערהערנדיק דאָס, האָט דער פּריץ אָפּגעשטעלט די קאַרעטע און איז 
אַראָפּ צום טײַך, צוגעגאַנגען צום זאַק, פֿון װעלכן עס האָט זיך 
געטראָגן דער געשריי. 

-- "זיי ווילן מיך צווינגען צו ווערן אַ מלך, און איך דאַרף פּרנסה פֿאַר 
מײַן װײַב און קינדער, איך האָב נישט קיין צײַט צו זײַן אַ מלך!"- האָט 
דער ייד געענטפֿערט אויף דער פֿראַגע פֿונעם פּריץ װאָס קומט דאָ 
פֿאָר. 

דער פּריץ, דערהערנדיק דאָס, האָט אים גלײַך פֿאָרגעלײגט זיך צו 
טוישן מיט אים, און אַזױ איז טאַקע געשען: דער פּריץ איז אַרײַן אין 
זאַק, און ר' משה - אין דער קאַרעטע, און איז אַװעק מיט איר צום 
פּאַלאַץ פֿונעם מלך... 

שמעון פּרס האָט זיך געשלאָגן מיט דער דעה: טאָמער װעט די 
װינאָגראַד-קאָמיסיע פּסלען אָלמערטן אַלס פּרעמיער, און ער איז זײַן 
ערשטער שטעל-פֿאַרטרעטער. און - װאָס װעט אָבער זײַן טאָמער 
וועט ער קאַנדידירן פֿאַר פּרעזידענט - און זײַנע געטרײַע חבֿרים װעלן 
אים װוידער פֿאַראַטן. ער קען דאָך פֿאַרלירן ביידע וועלטן... דאָס מאָל 
איז אָבער דאָס מזל געגאַנגען מיט שמעון פּרסן - און ער איז געװאָרן 
דער נשיא פֿון מדינת ישראל. ער איז אַרײַן אין דעם הוז פֿן 
פּרעזידענט מיט קעניגלעכן פּאַראַד - אַזאַ וי אַ מלך. 

איצט װועט שמעון פּרס שוין נישט קעען אַזױ פֿרײַ װי ביז איצט 
איבער דער גאָרער וועלט. דערפֿאַר אָבער װעט ער קענען פֿרײַ 
פֿאַנטאַזירן וועגן דעם "נײַעם מיטעלן מזרח" און אַנטװיקלען זײַנע 
אומצאָליקע פּלענער און פּראָיעקטן - אַפֿילו אפֿשר אַן אייגענע 
"פּערעסטראָיקע" - נישט דאַפֿנדיק טראָגן די פֿליכט זי צו רעאַליזירן. 

מיט זײַן אַָנגעזאַמלטער פּאָליטישער דערפֿאַרונג און פּערזענלעכן 
פּרעסטיזש װעט ער קענען אין אַ היפּשער מאָס פֿאַרבעסערן דעם 
"גוטן נאָמען" פֿון מדינת ישׂראל אויף דער וועלט. באַזעצנדיק זיך אין 
דער אָפֿיציעלער רעזידענץ פֿון דעם מדינה-פּרעזידענט װעלן זײַנע 
געהילפֿן דאַרפֿן שווערלעך אַרבעטן בײַם אָפּרײניקן דאָס הויז פֿון דער 
שאַנד און דער חרפּה, װאָס עס האָט אין אים אַרײַנגעבראַכט זײַן 
פֿאָרגײער - דער "העפֿלעכער דזשענטעלמען", וועלכן דער "ליכּוד" 
האָט, מיט דער הילף פֿון דעם גאָטפֿאָרכטיקן ש'ס אַהין אַרײַנגעבראַכט 

מיט זיבן יאָר צוריק , כּדי אים, פַּרְסן, צו פֿארצוימען צום וועג צום 
שפּיץ פֿון זײַן קאַרערע. 
און - מיט דער הילף פֿון דעם קורצן קאָלעקטיוון זיכּרון מיט וועלכן 
עס צייבנט זיך אויס די ייִדישע געזעלשאַפֿטלעכקײט, װעט שמעון פּרס 
אי אָט דעם דערהויבענעם מעמד קענען אָפּהיטן די נישט זיִער 
בּכּבֿודיקע פֿראַגמענטן פֿון זײַן פּאָליטישער ביאָגראַפֿיע מיט אירע 
אָפּאָרטוניסטישע מאַניפּולאַציעס , װאָס צוליב זיי האָט אים יצחק 
ראַבין טיטולירט וי דעם "אומדערמידלעכן אינטריגאַנט". 

דער באַקאַנטער היגער פּובליציסט נחום ברֹנָעַ דערמאַנט זײַנע 
לייענער (אין "ידיעות אחונות" פֿון 16.7.2007), אַז פּרס איז למעשׂה 
דער פּאָטער פֿון דער קאָלאַניזאַציע. דאָס האָט ער, וי דער 
זיבערהייטס-מיניסטער אין די יאָרן 1974 - 1977 געשטעלט זײַן 
מיניסטעריום און די אַמײ אין דינסט פֿון "גוש אמונים" און פֿון דער 
קאָלאָניזאַציע אין דער טיף פֿון די אָקופּירטע שטחים; אַז דאָס האָט 
ער געעפֿנט די טויערן פֿון די "שטחים" פֿאַר די בולדאָזערס פֿון אַריאל 
שרון אין אַלע זײַנע שפּעטערדיקע מלוכישע פֿונקציעס. נאָך מער- 
אונטער דער קאָלדרע פֿון די אָפּמאַכן פֿון אַסלאָ און פֿון דער נאָבעל- 
פּרעמיע פֿאַר שלום איז אָנגעגאַנגען מיטן גרעסטן שווונג דער בוי פֿון 
דער קאָלאַניזאַציע, װאָס איז געװאָרן די גרעסטע שטוױיכלונג אויף 
דעם וועג צו אַ שלום און - נישט פּרס האָט עואַקואירט זידלונגען פֿון 
די "שטחים", נאָר דווקא שרון... 

דעם זעלבן אָפּאַרטוניזם האָט פּרס אַרױסגעװיזן אויך אי זײַן 
באַציונג צו די פֿרומע, באַזונדערס צום ש"ס און צו זײַן "גײַסטיקן 
מנהיג" הרבֿ עובֿדיה יוסף - נישט געקוקט דערויף װאָס דער האָט אים 
צוויי מאָל אָפּגענאַרט מיט, װאָס יצחק ראַבין האָט געהאַט באַצײיכנט 
וי אַ "שטינקענדיקער מאַנעװער". 


די צײַט און דער זיכּרון זענען אָבער אַ גוטער מיטל אָפּצוּווישן און 
אָפּצומעקן שװאַרצע פֿלעקן פֿון דער געשיכטע. און - אפֿשר וועט אין 
דעם פֿאַל נאָך אַרויסקומען אַ גוטע בּשׂורה פֿון דעם בית הנשׂיא 
אונטער דעם נײַעם מלך. 


לעבנש-פדאלקן, יולי-אויגוסט 2007 


פֿון וויַצמאן ביז װײַצמאַן 


יים װײַצמאַן, דער ערשטער פּרעזידענט פֿון מדינת-ישׂראל און 
דו פֿעטער פֿון דעם איצטיקן, פֿון דאָס נײַ געװײלטן מדינה- 
פּרעזידענט עזר װײַצמאַן, האָט זײַנערצײַט געזאָגט, אַז דאָס איינציקע 
אָרט, װוּ דער פּרעזידענט מעג אַרײַנשטופּן זײַן נאָז, איז דאָס נאָזזטיבל. 
יענעם, דעם פּרעזידענט פֿון דער ציוניסטישער װעלט-אָרגאַניזאַציע, 
האָט בן-גוריון רעקאָמענדירט און האָט געשטיצט זײַן אויסווייל אויף 
אָט דעם אַמט, כּדי אים צו באַזײַטיקן פֿון דער פּאָליטישער השפּעה, 
נישט קאַרגנדיק אים קיין כּבֿוד. 
זײַן פּלימעניק עזר, וועלכער באַנוצט זיך אָפֿט מיט זײַן פֿעטערס 
ווערטל, פֿאַרמאָגט הײַנט נאָך אַ סך שמעלערע פֿולמאַכטן, זינט עס 
איז געװאָרן אײַנגעפֿירט די נײַע װאַל-שיטה. די דאָזיקע נײַע שיטה 
האָט צוגענומען פֿון אים אַפּילו די פֿונקציע פֿון באַשטימען ווער עס 
זאָל צוזאַמענשטעלן די נײַע רעגירונג. די דאָזיקע פֿונקציע איז אַריבער 
צו דעם באַזונדער געװויילטן פּרעמיער-מיניסטער. אַזױאַרום איז דעם 
מדינה-פּרעזידענט מער נישט געבליבן װי - מנחם אֶבֿל זײַן די משפּחות 
פֿון די מלחמה-קרבנות, באַזוכן פֿאַרװוּנדיקטע, שענקען מעדאַלן און 
אויסצייכענונגען און - באַגנעדיקן אַרעסטאַנטן. 
נישט געקוקט אָבער אויף אָט די פֿאַרשמעלערטע פֿונקציעס איז 
עזר װײַצמאַן פֿון דעסטוועגן דער סאַמע פּאָליטישסטער פֿון אַלע 
ביז-איצטיקע פּרעזידענטן, און מחמת זײַן ספּאָנטאַנישער נאַטור האָט 
ער אָנגעטאָן אַ סך צרות סײַ דער רעגירונג פֿון יצחק ראַבין און שמעון 
פּרס, און סײַ דער רעגירונג פֿון נתּניהו. נישט געקוקט אױף די 
צענדליקער אויסטערלישע האַנדלונגען און שטעך-ווערטלעך, װאָס 
פֿלעגן זיך אַרױסגליטשן פֿון זײַן נישט-קאַנטראָלירטן און נישט" 
געצוימטן מויל, און װאָס פֿלעגן אַרױספֿירן נישט װײיניק מענטשן און 

געזעלשאַפֿטלעכע קרײַזן פֿון די כּלים - דערונטער אויך די משפּחה פֿון 
יצחק ראַבין - איז ער אָבער זייער פּאָפּולער אין לאַנד און אין 
אױיסלאַנד אין זבות פֿון זײַן הומאָר און זײַן אוממיטלבאַרקייט. אָבער, 
אין קעגנזאַץ צו בךגוריונען, וועלכער האָט אַװעקגעזעצט חיים 
װײַצמאַנען אױפֿן פּרעזידענטן-פֿאָטעל כּדי אים צו נייטראַליזירן, האָט 
נתּניהו געװאָלט עזר װײַצמאַנען פֿון דאָרטן באַזײַטיקן, און דאָס - בעת 
דעם אױסװאַל פֿון אַ נײַעם פּרעזידענט. 

נתּניהו איז אַװועקגעשטעלט געװאָרן פֿאַר אַ שווערער דילעמע: ביז 
איצט איז געװען אָנגענומען, אַז אַ מדינה-פּרעזידענט דינט צװײ 
קאַדענצן (מער דערלויבט נישט דאָס געזעץ). דאָס אויסויילן אַן 
אַנדערן נאָך דער ערשטער קאַדענץ װערט באַטראַכט װי אַ 
באַזײַטיקונג. חוץ דעם איז "עזר" זייער פּאָפּולער בײַם פֿאָלק. פֿון דער 
אַנדערער זײַט האָט אָבער,נתּניהו זײַנערצײַט געהאָט "צוגעזאָגט" דעם 
דאָזיקן העכסטן אַמט זײַן פּאַרטײ-חבֿר, דעם אָרטראַט-פֿאָרזיצער פֿון 
דעם שטעטל מגדל העמק, שאול עמוֹר: ער האָט אים פּשוט 
פֿאָרגעלײגט ער זאָל "לױפֿן" און זיך פֿאַרמעסטן אויף דעם אַמט פֿון 
מדינה-פּרעזידענט ווען ס'וועט קומען דערויף די צײַט. 

דאָס האָט זיך אָנגעהויבן בעת דער װאָל-קאַמפּאַניע צו דער כּנסת, 
ווען נתּניהו האָט געהאַט צוגעזאָגט דעם פּראָװוינציעלן עסקן, וועלכער 
האָט געהאַט אַ השפּעה "אױפֿן שטח", אַז ער װעט אים מאַכן פֿאַר אַ 
וויצע-מיניסטער אויב ער, נתּניהו, װעט מנצח זײַן אין די װאַלן. אָבער, 
ווען ס'איז געקומען צום "באַצאָלן די חוֹבֿות" און מקיים צו זײַן די 
צוזאָגענישן, האָט זיך נתּניהו אַרױסגעדרײט אונטער פֿאַרשײדענע 
תּירוצים. צוערשט האָט ער אים צוגעזאָגט, אַז ער װעט אים, וױ 
געזאָגט, מאַכן פֿאַר אַ מיניסטער. אָבער - ווען עס האָבן זיך באַפֿרײַט 
די מיניסטעריאַלע בענקלעך פֿון דן מרידור און פֿון בני בעגין, און שאול 
עמור האָט נתּניהון אויסגעזידלט אַלס אַ ליגנער, װײַל דער האָט 
געפֿונען בעסערע קאַנדידאַטן - האָט אים דעמאַלט נתּניהו צוגעזאָגט 
דעם אַמט פֿון פּרעזידענט. װאָס קען שוין זײַן בעסער? 

נתּניהו האָט דאָס געטאָן צוליב צוויי סיבות: ער האָט געװאָלט זיך 
אָפּפּטרן סײַ פֿון אַ נישט-געהאָרכזאַמען פּרעזידענט, און סײַ פֿון אַ 
צושטייענדיקן נודניק, וועלכער האָט צוערשט אַליין נישט געגלייבט 
אין דער הבֿטחה - און דערנאָך זי גענומען אין גאַנצן ערנסט... 

מיטן אַרױסרוקן די קאַנדידאַטור פֿון שאול עַמוֹר אין נאַמען פֿון 
דעם "ליכּוד", האָט דער פֿאַרמעסט צװישן אים און עזר װײַצמאַנען 

אָנגענומען אַ װײַט נישט אָנשטענדיקן כאַראַקטער. אַריאל שרון האָט 
אַרױסגעלאָזט פֿאַר עמורן דעם סלאָגאַן "דער ערשטער פּרעזידענט פֿון 
דעם צווייטן ישׂראל" - װי דער פֿאָרשטײער פֿון די מזרחעדות קעגן 
דעם אַשכּנזישן סאַברע, - און דער פֿאַרמעסט האָט אָנגענומען 
ראַסיסטישע טענער. דער פּרעזידענט ווערט געװויילט דורך דער כּנסת 
אין אַ געהײימער אָפּשטימונג, און לױט די צװזאָגענישן, װאָס די 
דעפּוטאַטן האָבן געגעבן סײַ װײַצמאַנען און סײַ עמוֹרן, װאָלט די כּנסת 
געדאַרפֿט באַשטײן נישט פֿון 120, נאָר װײניקסטנס פֿון 140 
דעפּוטאַטן... דערצו האָבן זיבן פֿון זי אַרײַנגעלײגט װײַסע צעטעלעך 
אין דער אורנע. 

דער רעזולטאַט פֿון דער געהיימער אָפּשטימונג האָט געגעבן 
װװײַצמאַנען 63 שטימען - מיט צוויי מער פֿון דעם נייטיקן מינימום - און 
אים געשאָנקען די צווייטע פֿינפֿיאָריקע קאַדענץ אַלס פּרעזידענט. ער 
האָט אָבער אויך אויסגעשטעלט די כּנסת וי אַ חבֿרותא פֿון ליגנערס 
און אָפּנאַרערס, און האָט נאָך מער אַראָפּגענידערט דעם פּרעסטיזש - 
סײַ פֿון דעם ישׂראלדיקן פּאַרלאַמענט און סײַ פֿון דער הײַנט שוין 
איבעריקער, נישט נייטיקער אינסטיטוציע פֿון דעם מדינה-פּרעזידענט, 
דעם נשׂיא... 


לעבעשדפ7אק, מערץ-אַפּריל 1998 


דער פּסיכאָפּאַליטישער פּאַראַדאַקס 


ער עס האָט נישט געװאַלט ער זאָל װערן דער שעף פֿון 

וו גענעראַל-שטאַב, װעט אים באַקומען װי דעם זיכערהייטס- 
מיניסטער, און װער עס ויל אים נישט װי דעם מיניסטער פֿאַר 
זיכערהייט - װועט אים נאָך האָבן װי דעם פּרעמיער-מיניסטער, דעם 
שעף פֿון דער רעגירונג"... 

מיט יאָרן צוריק פֿלעגט דעם דאָזיקן זאַץ פֿון מאָל צו מאָל איבער- 
חזרן דער ישׂראלדיקער זשורנאַליסט אורי דן, וועלכער איז מיט דער 
צײַט געװאָרן דער נוֹשׂא-כּלים, דער פּאָליטישער װאַרטזאָגער און דער 
נאָענטסטער פּערזענלעכער פֿרײַנד פֿון אַריאל ('אַריק') שרון. ער פֿלעגט 
דאָס זאָגן יעדעס מאָל ווען דער נאָמען אַריק שרון פֿלעגט צוליב אַזאַ 
אָדער אַנדערער מיליטערישער אַװאַנטורע אַרױפֿשװימען אויף דעם 
עפֿנטלעכן פֿאָרום. 

זייער װײניק ישׂראלים האָבן גענומען ערנסט די דאַזיקע פֿראַזע. דאָס 
איז למעשׂה געווען אַריק שרונס פּערזענלעכער װוּנטש, װאָס האָט אים 
באַגלײט אין זײַן לאַנגיאָריקער מיליטערישער און פּאָליטישער קאַריערע, 
װאָס איז פֿול געווען מיט שאַרפֿע װידעראַנאַנדן, װאָס האָבן יעדעס 
מאָל אַרױסגערופֿן װיכּוחים און קעגנערשאַפֿטן צו זײַנע זעלבסט- 
באַרופֿענע האַנדלונגען אויף יעדער סטאַנציע פֿון זײַן קאַריערֶע. ער איז 
קײינמאָל נישט געווען דיסציפּלינירט, האָט זיך קײינמאָל נישט אונטער- 
געװאַרפֿן קיין העכערער אינסטאַנץ. דערפֿאַר האָט ער תּמיד געשטרעבט 
צו ווערן די העכסטע אינסטאַנץ. 

ביז װאַנען דער װוּנטש איז מקוים געװאָרן און די נבֿואה האָט זיך 
פֿאַרװירקלעכט אין דער סאַמע לעצטער פֿאַזע פֿון די מעגלעכקייטן: אין 
זײַן (פֿאַרדהעלטנישמעסיק) הויכן עלטער פֿון 73 יאָר. 

נאָר אין דעם עלטער האָט דער אַמאָליקער קאָמאַנדיר פֿון דער 
"איינהייט וסו" פֿון די פֿאַרגאַנגענע פֿופֿציקער יאָרן געקענט הײַנט 
דערשײַנען אין דער געשטאַלט פֿון דעם סאַלידן פֿאַרמער צווישן שאָף 
און רינדער, וועלכער טרײַבט אַ טראַקטאָר און נישט קיין טאַנק. נאָר אין 
דעם עלטער האָט דער "גיבור" פֿון קיביע און פֿון די פֿילצאָליקע שטראָף- 
עקספּעדיציעס און נקמה-אָפּעראַציעס געקענט דערשײַנען װי דער 
גוטמוטיקער זיידע פֿון דעם נאָרװאָס געבוירענעם צוילינג, זײַנע 
פֿרישינקע צוויי אייניקלעך, מיט וועלכע ער האָט זיך געגרויסט אין 
איינעם פֿון זײַנע פּראָפּאַגאַנדע-אױפֿטריטן אין דער טעלעויזיע. די 
אַנדערע בשׂורות און פּלענער האָט ער זיך אָפּגעזאָגט צו אַנטפּלעקן אין 
זײַן פֿאַרנעפּלטן װאַל-פּראָגראַם. דער אַמעריקאַנער אַרטור פֿינקעל: 
שטיין און די אַנדערע ראַטגעבערס זײַנע האָבן אים נישט דערלויבט 
אױפֿצוטרעטן אין אַ טעלעװיזיע-פֿאַרמעסט מיט ברקן און אין די 
אינטערוויוען פֿאַר דער מעדיאַ - צוליב זײַן אַרעמען אוֹצר פֿון שפּראַך 
און געדאַנק, און צוליב זײַן קאָמפּראָמיטירנדיקן דורכפֿאַל אין דעם 
איינציקן אינטערוויו אין דער פֿרײַער טעלעוויזיע. 

און נאָר אין די איצט געשאַפֿענע אומשטענדן האָט דער בויער און 
צעשטערער פֿון ימית, דער "חניבעל" פֿון דער לבֿנונישער מלחמה און 
דער "בולדאַזער" פֿון דער מאַסיװוער באַזעצונג פֿון די דעראָבערטע 
טעריטאָריעס און פֿון זייער אַגרעסיווער קאָלאָניזאַציע געקענט 
דערשײַנען אונטער דער לאָזונג, אַז "נאָר שרון װעט ברענגען דעם 
שלום". 

דאָס איז נאָר איינער פֿון די נאַציאָנאַלע פּאַראַדאָקסן, װאָס האָבן 
געבראַכט צו דעם מיטרײַסנדיקן װאַל-נצחון פֿון דעם גענעראַל אַריק 
שרון איבער דעם צווייטן גענעראַל, - דעם "מוטיקסטן זעלנער אױפֿן 
פֿראַנט פֿון דער שלאַכט פֿאַרן שלום". 

אייגנטלעך איז נישט אהוד ברק געװאָרן באַזיגט אין דער װאַל- 
שלאַכט פֿון דער הײַנטיקער װאָך. באַזיגט איז געװאָרן די גרויסע 
האַפֿענונג, װאָס האָט ערשט מיט 22 חדשים צוריק געשאָנקען אַ 
מיטרײַסנדיקן נצחון דעם מנהיג, וועלכער האָט זיך פֿאַרמאָסטן צו 
דעראָבערן מיט שווונג די דאָזיקע האָפֿענונג. די זעלבע מאַסן, װאָס 
האָבן אים דעמאָלט אָנגעטרויט די קאָמאַנדשאַפֿט, כּדי צו פֿאַרװירק- 
לעכן די גרויסע האָפֿענונג, האָבן אים איצט אָפּגעזאָגט דעם צוטרוי. די 
האָפֿענונג און די התלהבֿות פֿון דעמאָלט האָבן זיך איצט פֿאַרװאַנדלט 
אין אַנטוישונג און פֿאַרצװײפֿלונג - צוליב דעם פּרײַז - דעם ווייטיק- 

לעבן פּרײַז, װאָס ווערט פֿאַרלאַנגט פֿאַר דעם צוגעזאָגטן שלום, פֿאַר 
דער צוגעזאָגטער שײַנענדיקער צוקונפֿט. 

די אַלע װאָס האָבן פֿריער געשאַנקען ברקן דעם מאַנדאַט, האָבן 
געװוּסט און פֿאַרשטאַנען, אַז פֿאַר דעם שלום װועט מען דאַרפֿן באַצאָלן 
אַ היפּשן, און טאַקע אַ וייטיקלעכן, פּרײַז, וי ברק האָט אַזױ אָפֿנ- 
האַרציק און ברייטהאַרציק "צוגעזאָגט". און װי לאַנג מען האָט בלויז 
גערעדט וועגן דעם פּרײַז, האָבן לײַטן געטראַכט, װעט מען זיך דינגען 
אָבער ווען סאיז געקומען "די רגע פֿון אמת", נאָך דעם װוי ברק האָט - 
דער ערשטער פֿון אַלע ביז-איצטיקע מדינה-מנהיגים - 'אַרױסגעלײגט 
אַלץ אױפֿן טיש" און האָט אָנגעבאָטן דעם ביז איצט העכסטן פּרײַז פֿון 
דער פּשרה - האָבן זיך די מענטשן דערשראַקן פֿאַר דער אָנגעזאָגטער 
אָפּעראַציע... 

אין אָט די טעג, די טעג פֿון דעם "צומאָרגנס נאָך די װאַלן, הייבט זיך 
אָן דאָס זוכן די שולדיקע אינעם דורכפֿאַל אין דעם לאַגער, װאָס האָט 
פֿאַרשפּילט, און עס הייבן זיך שוין אַן, אַזױ וי נאָך יעדער װאַל-מפּלה, 
צו שיטן די דערװאַרטע באַשולדיקונגען קעגן די פּאַרטײיישע מנהיגים 
און עסקנים, װאָס האָבן זיך נישט גענוג העפֿטיק אײַנגעשפּאַנט אין דער 
שלאַבעריקער װאַל-מלחמה און נישט אַרױסגעװיזן די געהעריקע 
באַגײַסטערונג פֿאַר דעם קאַנדידירנדיקן מנהיג. אין דעם פֿאַל האָבן די 
"קרײַזן פֿון אהוד ברק" באַזונדערס געװאַרפֿן די שולד אויף די 
פּאָטענציעלע יורשים און עווענטועלע קאַנדידאַטן צו די קומענדיקע 
"פּרײַמעריס" אין דער אַרבעטס"פּאַרטײ, בראָש מיט אַבֿרהם בורג, חיים 
רמון און עוזי ברעם, אָבער גאָר באַזונדערס אויף שמעון פּרסן, הלמאַי 
ער האָט זיך נישט גענוג ענערגיש אָפּגעטרײסלט פֿון זײַנע אָנהענגערס, 
וועלכע האָבן פּראָפּאַגירט און פֿאַרלאַנגט פֿון ברקן צו רעזיגנירן פֿון זײַן 
קאַנדידאַטור לטוֹבֿת דעם מער פּאָפּולערן (כּל-זמן ער קאַנדידירט נישט 
פֿאָרמעל) שמעון פּרס. פֿון דער אַנדערער זײַט האָט דער תּמיד אײַנגע- 
האַלטענער און געצוימטער אהוד ברק נישט אױיסגעהאַלטן דעם דרוק 
און איז אין די לעצטע טעג פֿאַר די װאַלן אַרױס מיט אַן אָנגריף קעגן 
פּרסעס חסידים, און מיט אַן אָנדײַט קעגן אים גופֿא, דערמאָנענדיק װאָס 
ראַבין האָט אין זײַן בוך געשריבן וועגן פּרסן דעם "אומדערמידלעבן 
אונטערגרעבער"... 

עס איז דעריבער צו דערװאַרטן אַ שווערן פֿאַרמעסט פֿון קעגנ- 
זײַטיקע אָפּרעכענונגען אין דער אַרבעטס-פּאַרטײ נאָך די װאַלן. גאָר 
באַזונדערס צווישן די אָנהענגערס און קעגנערס פֿון אַרײַנטרעטן אין 

אַן איינהייטס-רעגירונג, װאָס דער זיגער שרון װעט פֿאָרלײגן דער 
אָפּאַזיציע, כּדי צו פֿאַרזיכערן זײַן װײַטערדיקע הערשאַפֿט ביז צו די 
קומענדיקע װאַלן - און דאָס מאָל אפֿשר נאָר צו דער כּנסת, גענוי וי די 
איצטיקע װאַלן זענען געווען, צום ערשטן מאָל, נאָר פֿון דעם פּרעמיער- 
מיניסטער. 

די כּלערלײ פּאַליטישע קאָמענטאַטאָרן זענען איצט שטאַרק 
באַשעפֿטיקט מיט די צוויי רעטענישן לגבי דער צוקונפֿט פֿון דער 
פּאַרטײײישער מאַפּע אין ישׂראל: װער וועמען װעט באַזײַטיקן פֿון דער 
אָנפֿידערשאַפֿט, װער װועט גיין מיט וועמען, װער עס װעלן זײַן די נײַע 
מיניסטאָרן און - װי לאַנג װעט זיך האַלטן די נײַע רעיגרונג, װאָס עס 
ווערט איר נישט פֿאַרױסגעזען קיין לאַנג לעבן - און ווען װעלן ווידער 
זײַן װאַלן אין ישׂראל? 

אויף װאָס און אויף וועמען װאַרט אָבער דער שלום? 

ער איז דער שטענדיקער קרבן פֿון די װאָל-קאַמפֿן צװישן די 
פּאַרטײען, וועלכע געניסן פֿון אָט אַזעלכע געלעגנהייטן, כּדי זיך 
אַרױסצודרײען פֿון דער נאַציאָנאַלער אַחריות - און דעם שלום 
װידעראַמאָל צו שטרויכלען, ווען ער וועט אפֿשר ווידער זײַן "אָט-אָט-אָ, 
מיט דער האַנט צו דערלאַנגען", אַזױ וי ער איז שוין געווען אַקאָרשט, 
מיט געציילטע טעג צוריק. 

די אױספֿרעג-אַנקעטעס, די פּובליק-טעסטן, הגם זי זענען נישט 
אַלעמאָל דער גענויער מעסטער פֿון דער עפֿנטלעכער מיינונג, שפּיגלען 
זי אָבער אָפּ די אַלגעמײנע שטימונג, וועלכע פֿאַרמאָגט נישט קיין 
גענויע פּאַראַמעטערס. האָט איינער פֿון אָט די פּובליק-טעסטן געזאָגט, 
אַז אַרום 6596 פֿון די וויילער זענען פֿאַר װײַטגײענדיקע פּשרות לטוֹבֿת 
דעם שלום, און 4596 פֿון זיי האָבן געענטפֿערט, אַז דער אױסװאַל פֿון 
אַריק שרון דערנעענטערט די געפֿאַר פֿון אַ מלחמה. און - דאָך האָבן די 
מערהייט וויילערס געשטימט פֿאַר שרונען. 

אויך דאָס איז נישט קיין קליינער פּאַראַדאָקס. 


פֿאָרוזעדטק, 6-טער פעברואַר 2001 


די לעצטע שלאַכט פֿון אריאל שרון 


ון אַלע שלאַכטן, װאָס ער האָט געפֿירט אין זײַן מיליטערישער און 

ב' פּאַליטישער ביאָגראַפֿיע, איז די איצטיקע שלאַכט פֿון אַריאל שרון 
- די שלאַכט פֿאַרן לעבן - די סאַמע שווערסטע. גראָד אין דער 
לעצטער פֿאַזע פֿון זײַן אומגעוויינלעכער קאַריערע איז דאָס די ערשטע 
שלאַכט אין זײַן לעבן, איבער וועלכער ער האָט נישט קיין שליטה. ער 
איז אומבאַהאָלפֿן. ער קען נישט באַשטימען איר סטראַטעגיע און אירע 
צילן: אַ שלאַכט, אין וועלכער ער איז באַטײליקט - אָן זַן באַװוּסטזײַן. 

דער אומגעריכטער בלוט-שטורץ אין מוֹח, די דרײַ אָפּעראַציעס 
און דער געראַנגל פֿאַר זײַן לעבן האָבן אָנגעכאַפּט שרונען אין סאַמע 
מיטן פֿון זײַן אױפֿשטײַג צום העכסטן פּאָליטישן דערפֿאָלג - נישט 
באַװײַזנדיק אָבער צו דערגרייכן צום שפּיץ פֿון דעם באַרג, פֿון וועלכן 
ער זאָל קענען אַראָפּקוקן און זען וי אַזױ זײַן נצחון זצט אויס. למעשׂה 
ווייסט אָבער נישט קיינער װאָס עס זענען געווען זײַנע פּלענער און אין 
װאָס עס דאַרף באַשטײן דער נצחון. 

למעשׂה האַלט שרון פֿאַרהױלן אין זײַן אײַנגעשלעפֿערטן מוֹח, אין 
אָט דער אומבאַװוּסטזיניקער קריגס-קאַמער פֿון זײַן איצטיקער שלאַכט, 
די צילן פֿון דער נײַי געשאַפֿענער "קדימה"-באַוועגונג, וועלכע ער האָט 
אױפֿגעשטעלט, כּדי זיך צו באַפֿרײַען פֿון זײַן געפֿאַנגענשאַפֿט בײַ די 
דאָגמאַטיקערס פֿון "ליכּוד": גענוי אַזױ װי ער האָט אין זײַן באַװוּסטזיניקן 
קעמפֿערישן לעבן תּמיד געהאַלטן פֿאַרנעפּלט און פֿאַרהױלן פֿאַר 
אַנדערע זײַנע אמתדיקע פּלענער און צילן. 

אין די טעג פֿון שרונס קראַנקײיט, װאָס האָט אַרױסגערופֿן אַן אומגע- 
וויינלעכע פֿאַראינטערעסירונג אין דער גאָרער וועלט, זענען די אײַנװוי- 
נערס פֿון ישׂראל כּמעט אַלע געװאָרן גאַנצע מומחים אין דער מוֹחי 
טעראַפּיע. װאָס אַלץ האָט מען שוין נישט געזאָגט און געשריבן אין 
שײַכות מיטן געראַנגל, װאָס קומט פֿאַר אינעם שלאָפֿנדיקן מוֹח פֿון 
אַריאל שרון, וועלכער האָט אָבער איבערגעלאָזט זײַן פּאַרטײ אָן דעם 


מנהיגים אין ישׂראל 259 


מוֹח. איז דאָך ער אַלײין געווען דער מוֹח פֿון דער נײַער פּאַרטײ. ער האָט 
אַפֿילו נישט באַװיזן אױפֿצושטעלן די קאַנדידאַטן-ליסטע פֿון דער נײַער 
פּאַרטײ, וועלכע איז געװאָרן אַ כּלבו-געזאַמל פֿון פּאַרטייישע פּליטים, 
אַנטלאַפֿענע פֿון די אַנדערע, די ריװאַליזירנדיקע פּאַרטײען פֿון רעכטס 
און פֿון לינקס - פֿון שמעון פּרסן מיט דליה איציק און חיים רמון, ביז צַחי 
הנגבי און שאָול מופֿז, וועלכער איז דורכגעפֿאַלן אין די פּרײַמעריס אין 
"ליכּוד", אַזױ װי פּרס אין "עבֿודה". ביידע האָבן זיך פֿאַרמאָסטן אין 
זייערע פּאַרטײיען איבער דער קאַנדידאַטור צום פֿאַרמעסט קעגן שרונען 
אין די װאַלן צו דער כּנסת סוף מערץ 2006. 

שמעון פּרס האָט זײַן איבערלויף צו שרונען פֿאַרענטפֿערט מיטן 
תּירוץ, אַז ער טוט דאָס מיט דער איינציקער כּוונה, אַז דאָ װעט ער 
קענען טאָן אַ נוצלעכע אַרבעט פֿאַרן שלום. ער האָט אַפֿילו מגלה 
געווען, אַז שרון האָט אים באַזוכט אין זײַן װוינונג און האָט אים 
צוגעזאָגט צו שענקען די געהעריקע פֿולמאַכטן אין זײַן רעגירונג. אָבער 
ווען די פּאַרטײ איז געבליבן אָן שרונען, איז פּרס געװאָרן אויסגעשטעלט 
צום חסד פֿון שרונס יוֹרש, דעם שטעל-פֿאַרטרעטער אהוד אָלמערט - 
און דער האָט, פֿון זײַן זײיַט, געגעבן ענלעכע פֿאַרפֿליכטונגען די 'פּליטים" 
פֿון "ליכּוד", וועלכע זיצן שוין פֿעסט אין דער אָנפֿירונג פֿון "קדימה". 

עס איז פֿאַר קיינעם קיין סוד נישט, אַז פּרס האָט נישט געקאַנט 
פֿאַרטראָגן צו ווערן עמעצנס, באַזונדערס עמיר פּרצעס, נוֹשא-כּליִם און 
טראָגן מיט זיך, אין "זײַן פּאַרטײ", װאָס פּרץ האָט בײַ אים "צוגעגנבֿעט" 
- דעם שטעמפּל פֿון אַ "לוזער" - אין דער צײַט ווען אין דער נײַער 
פּאַרטײ ווערט ער אַדאָרירט און ער האָפֿט צו זײַן דאָרט ווייניקסטנס א 
האַלבער באַלעבאָס. 

דער שטעל-פֿאַרטרעטער, דער פֿונקציאָנירנדיקער שעף פֿון דער 
רעגירונג אהוד אָלמערט, האָט איבערגענומען אַ שװוערע ירושה. ער 
האָט זיך פֿאַרפֿליכטעט ממשיך צו זײַן שרונס "טראַדיציע-ירושה" און צו 
גיין אויף זײַנע וועגן. 

"די טראַדיציע פֿון שרון" איז געװאָרן אַ גאַנגבאַרע מטבע אין דעם 
היגן פּאָליטישן און געזעלשאַפֿטלעכן לעבן - אַזױ וי עס איז געווען מיט 
דער 'טראַדיציע פֿון יצחק ראַבין" מיט צען יאָר צוריק, נאָך דעם מאָרד 
איבער אים. יעדער אײנער האָט געװאָלט זײַן דער "יוֹרש", אָבער 
קיינער האָט נישט געװוּסט גענוי פֿון וועלכער ירושה: צי איז דאָס די 
טראַדיציע פֿון זײַנע יונגע יאָרן, פֿון דעם "קאָמאַנדאָ וס1', פֿון די 
רעװאַנזש-אַקציעס, פֿון קיביע, פֿון דער באַלאַגערונג פֿון דער 

מיצרישער דריטער אַרמיע און דער פֿאָרסירונג פֿון סועץ-קאַנאַל אין 
דער יום" כּיפּור-מלחמה, די ירושה פֿון דעם אויסבוי און דערנאָך די 
צעשטערונג פֿון ימית און קורץ נאָך דעם דער אַרײַנמאַרש קיין לבֿנון? צי 
איז דאָס די ירושה פֿון סאַבראַ און שאַטילאַ און פֿון דעם אַרױפֿמאַרש 
אױפֿן הר הבית, צי איז דאָס די טראַדיציע פֿון דעם מאַסיוון בוי פֿון דער 
קאָלאָניזאַציע אויף די שטחים און דאָס דערמוטיקן די יונגע קאַלאָניסטן 
"צו לױפֿן און באַזעצן יעדעס בערגל" אויף די שטחים, די אָפּעראַציע 
"חומת מגן", װאָס האָט צעשמעטערט די גרונט-סטרוקטור פֿון דער 
פּאַלעסטינער אינסטאַנץ, און זײַן דערקלערונג, אַז "נצרים (אין עזה- 
שטרײַף) איז וויכטיק פֿאַר דער זיכערהייט פֿון ישׂראל אַזױ וי תּל-אָבֿיב" 
- אָדער גאָר דער דראַמאַטישער איבערברוך און די פֿעסטשטעלונגען, 
אַז - "װאָס מען זעט נישט פֿון דאָרטן, זעט מען פֿון דאַנען", אַז "כּוֹח איז 
נישט אַלץ'? אַז 'די אַקופּאַציע איז שעדלעך פֿאַר די אָקופּאַנטן וי פֿאַר 
די אַקופּירטע'? אַז מיר קענען נישט הערשן איבער דרײַ מילאָן 
פּאַלעסטינער, און אַז עס װעט נישט זײַן קיין שלום אָן אַ פּאַלעסטינער 
מדינה - די אַלע פֿראַזן פֿון דעם "לינקן" לעקסיקאָן, דעם לעקסיקאָן פֿון 
דעם לאַגער פֿון שלום. און צום סוף, אַחרון אַחחרון, וי אַ פּוֹעל-יוצא פֿון 
אָט דער ענדערונג אין דער אױפֿפֿאַסונג - די (איינזײַטיקע) עװאַקואַציע 
פֿון דעם עזה-שטרײַף און די אָפּשײדונג פֿון דער פּאַלעסטינער 
אינסטאַנץ. 

װאָס עס זאָלן נישט זײַן די סיבות און די אומשטענדן פֿון אָט דער 
ראַדיקאַלער ענדערונג, װאָס שטײַגט איבער אין איר פֿאַרנעם דעם 
איבערקער, װאָס איז פֿאָרגעקומען בײַ משה דיינען, דעם "פֿאָטער פֿון 
דער קאָנסעפּציע', מיט קרובֿ דרײַסיק יאָר צוריק - איז אָבער כּדאַי 
אָנצוּװוײַזן, אַז דער בשורה-אָנזאָגער פֿון אָט דער ענדערונג בײַ שרונען 
איז געווען זײַן יוֹרש און שטעל-פֿאַרטרעטער אהוד אָלמערט. 

עס איז אָבער פֿאַראַן אַ וועזנטלעכער אונטערשייד צװישן די טאַק- 
טישע פּלענער און די פּרינציפּיעלע כּוונות פֿון די צוויי פּאַליטיקערס, 
װאָס שעפּן זייער אידעאָלאָגישע יניקה פֿון די "רעכטע" קװאַלן - 
כאָטש שרון קומט אַרױס פֿון אַ מפּאַ"ישער סבֿיבֿה, בעת אַלמערט 
שטאַמט פֿון ביתּ"ר. און נאָך אַ גרעסערער אונטערשייד איז צווישן 
זייערע ביידנס פּלענער און כּוונות - און די כּוונות פֿון דעם לאַגער פֿון 
שלום, פֿון וועלכן זי האָבן איבערגענומען די "לינקע" פֿראַזצאָלאָגיע. 

שרון איז נישט קיין אָפּאָרטוניסט. ער האָט נישט פֿאַרלאָזט זײַן 
רעכטע װעלט-אופֿפֿאַסונג, װאָס האָט אים באַװױיגן אין יאָר 1974 צו 

גרינדן דעם "ליכּוד". אויך אָלמערט איז נישט קיין אָפּאָרטוניסט: זי 
זענען ביידע פּראַגמאַטיקער, װאָס האַנדלען לױטן פּרינציפּ, אַז 
"פּאָליטיק איז די קונסט פֿון דעם מעגלעכן". זיי לאַװרירן צווישן די 
מעגלעכע אָפּציעס - מעגלעכע לױט זײער אײַנזען - און האָבן 
פֿאַרפּלאַנטערט די מדינה אין אַן אוממעגלעכער סיטואַציע. זייערע 
האַנדלונגען ווערן דאַן באַװירקט פֿון פֿאַרשפּעטיקטע רעפֿלעקסן. 

די דערפֿאַרונג האָט באַװיזן, אַז דער פּאָזיטיווער קער אין דער 
ריכטונג צום באַנײַען דעם שלום-פּראָצעס האָט בעסערע אויסזיכטן צו 
ווערן רעאַליזירט, ווען ער געניסט פֿון דער אונטערשטיצונג מצד דער 
לינקער אָפּאָזיציע, דעם לאַגער פֿון שלום; דאַקעגן, אױב "דאָס 
פֿענצטער פֿון דער געלעגנהייט" עפֿנט זיך ווען בײַם רודער פֿון דער 
מאַכט שטייט דער "לינקער לאַגער" - װעט די רעכטע אָפּאָזיציע די 
געלעגנהייט סאַבאָטירן - אַזױ װי עס האָבן זיך צוו. אַנד. געפֿירט שרון 
און אָלמערט ווען דאָס פֿענצטער איז געווען געעפֿנט. 

דערפֿאַר איז אַזױ וויכטיק, ווען מען רעדט וועגן שרונס טראַדיציע, צו 
וויסן װאָס אייגנטלעך מיינט זי: דעם המשך פֿון דער אָפּשײדונגס- 
פּאַליטיק צו פֿאַרענדיקן די אַקופּאַציע - דורך אָפּשטעלן דעם אינטענ- 
סיוון פֿאַנאַנדערבױ פֿון די קאַלאָניעס און דורך ליקווידירן די אומלע- 
גאַלע פֿאָרפּאָסטנס, - אָדער מיינט זי גאָר דעם געדאַנק, וועלכן שרונס 
נאָענטסטער און געטרײַעסטער ראַטגעבער, אַדװ' דבֿ װײַסגלאַס, האָט 
זײַנערצײַט אַרױסגעברענגט אין זײַן אינטערוויו פֿאַר אַרי שַבֿיט פֿון 
"הארץ": אײַנצוזוערן, נאָך דער עװאַקואַציע פֿון עזה, דעם שלום" 
פּראָצעס אויף לאַנגע יאָרן אין פֿאָרמאַלין, און דערװײַלע זיך פֿאַר- 
שטאַרקן אויף די שטחים ביז װאַנען די וועלט וועט זיך צוגעוויינען... 

און אפֿשר טאַקע האָט שרון געעפֿנט דעם וועג פֿאַר דער נײַער עפּאָבע, 
ווען דעם רודער נעמט איבער דער יינגערער - דער דריטער דור, וועלכער 
וועט ברענגען נײַע לייזונגען פֿאַר דעם פֿאַרפּלאַנטערטן צושטאַנד?... 

דערװײַל אָבער איז דער שווער קראַנקער שרון זוֹכה צו דער העכס" 
טער פּאָפּולאַריטעט און עמפּאַטיע פֿון קליין און גרויס, מצד זײַנע 
אָנהענגערס און קעגנערס, װאָס האָבן אָפּגעלײגט אַלע חשבונות אָן אַ 
זײַט - אויף שפּעטער. 


פֿאָרוזעדטק, 17 -טער יאַנואַר 2006 


דער פֿאַטאַלער קוש 
און די פּאַליטישע סומאַטאָכע 


אָס איז נישט געווען אין "טאָג פֿון װאַלענטין", דעם טאָג פֿון ליבע, 

ד װאָס איז געפֿײַערט געװאָרן מיט הייסע קושן אין די קאַלטע 
ווינטערדיקע טעג פֿון מיטן פֿעברואַר, און מיט רעקלאַמירן די פּראָדוקטן 
פֿון דער סעקס-אינדוסטריע. 

דאָס איז גראָד געווען אין מיטן זומער, דעם 12-טן יולי 2006, און 
טאַקע דעם זעלבן טאָג ווען סאיז אױסגעבראָכן די צווייטע לבֿנונישע 
מלחמה און װען די באָמביר-עראָפּלאַנען האָבן זיך אַרױסגעלאָזט 
באָמבאַרדירן בײירוט. די גרויסע פּאָליטישע סומאַטאָכע, װאָס דער 
אומשולדיקער קוש פֿון דעם מיניסטער האָט אָנגעמאַכט אין דער רעגירונג 
פֿון אהוד אָלמערט און אין דער מדינה, איז נישט קיין סך אָפּגעשטאַנען פֿון 
די פֿאַטאַלע רעזולטאַטן פֿון דער נישט פּראַקלאַמירטער מלחמה. 

ביידע אומגליקלעכע פּאַסירונגען, װאָס זענען פֿאָרגעקומען 
אײינצײַטיק דעם זעלבן טאָג, האָבן מיט זיך פֿאָרגעשטעלט דעם העכסטן 
אױסדרוק פֿון לײַכטױניקײט: אײנער פֿון יחידיש-פּערזענלעכן, דער 
אַנדערער - פֿון אַ מלוכיש-געזעלשאַפֿטלעכן פֿאַרנעם און כאַראַקטער. 
ביידע לײַכטזיניקע אַװאַנטורעס האָבן גוֹרם געװוען שװערזיניקע 
רעזולטאַטן, װאָס באַװירקן די געשטאַלטונג און אַפֿילו דעם גוֹרל פֿון 
מדינת-ישׂראל. און ביידע זענען אויך מיט זיך גוֹרלדיק פֿאַרבונדן: סײַ די 
פּאַסירונגען און סײַ די רעזולטאַטן גײען ביידע געפּאָרט אין דער 
זעלבער ריכטונג. 

די ריכטער, פֿאַר וועמען דער קוש פֿון דעם דעמיסיאָנירטן יוסטיץ- 
מיניסטער איז געבראַכט געװאָרן צו זייער אַנטשײדונג, האָבן שוין 
זייערס געזאָגט: אַז דאָס איז געווען אַ סעקסועלער שאַנד-אַקט, אַן 
אַגרעסיווער אַקט קעגן דעם מיידל, די זעלנערקע, וועלכע האָט 
געװאָלט נישט מער וי זיך לאָזן פֿאָטאָגראַפֿירן מיטן מיניסטער פֿאַר איר 
אָנדענק-אַלבאָם - און נישט קיין קונדייסישער פֿלירט מיט אַ יונגער 

זעלנערקע, װי דער מיניסטער האָט עס אין זײַן פֿאַרטײדיקונג 
געשילדערט. נאָך מער: אין דעם אַ"ג יפֿראַנצײזישן קוש", מיטן 
אַרײַנשטופּן זײַן צונג אין דעם מיידלס מויל, האָבן די ריכטער געזען אַ 
קערפּערלעכע אינװאַזיע אין אַ פֿרעמדן גוף - שיער נישט פּאַראַלעל צו 
דער מיליטערישער אינװאַזיע, װאָס איז פֿאָרגעקומען דעם זעלבן טאָג 
קנן קבנון?! 

דער גאַנצער "סעקסועלער שאַנד-אַקט" האָט געדויערט סך-הבכּל 
געציילטע סעקונדן - אָבער ווען דער יוסטיץ-מיניסטער חיים רמון האָט 
יענעם טאָג, בעת אַ פֿײַערלעכן קבלתפּנים אין דער פּרעמיער- 
קאַנצעלאַריע זיך אַראָפּגעבױגן צו דער יונגער זעלנערקע און איר אָפּגע- 
שטעמפּלט זײַן מיניסטעריאַלן קוש, האָט ער זיך נישט געקענט 
פֿאָרשטעלן אין װאָס פֿאַר אַ צרה ער האָט זיך אַרײַנגעפּלאָנטערט און 
װאָס פֿאַר אַ ביטערע פֿרוכטן עס װועט געבוירן דער זיסער טעם פֿון דעם 
יונג-מיידלשן קוש. ער האָט זיך אױך נישט פֿאַרגעשטעלט, אַז די 
קאָנסעקווענצן פֿון זײַן אומשולדיקן קוש וועלן זײַן פֿאַרבונדן אויך מיט דעם 
גרויסן קאַרופּציע-סקאַנדאַל אין די העכסטע פֿענצטערס פֿון דער 
מדינה-אָנפֿירונג. די קאָנסעקװענצן זענען געווען סײַ פֿון פּאָליטישן און 
סײַ פֿון קרימינעלן כאַראַקטער. 

הגם די גרייס פֿון דער שטראָף איז נאָך נישט געװאָרן באַשטימט און 
הגם דער מיניסטער װעט נאָך דערלאַנגען אַן אַפּעלאַציע קעגן דעם 
אורטייל - איז אָבער די פֿאַרשולדיקונג אַזױ אומצװײדײַטיק און אַזױ 
האַרב, אַז עס איז אַ ספֿק צי די אַפּעלאַציע װועט קענען ענדערן דעם 
אורטייל. דער מיניסטער האָט זיך פּשוט באַנאַרישט - און פֿאַר דער 
לײַכטזיניקײט פֿון דעם "פּלײבױי פֿון דער ישׂראלדיקער פּאָליטיק" איז 
באַשטראָפֿט געװאָרן נישט נאָר דער יוסטיץ-מיניסטער, וועלכער האָט 
דערמיט אַ סוף געמאַכט צו זײַן פּאַליטישער קאַריערע, נאָר נאָך מער 
פֿון אים די מדינה. װײַל - זײַן לײַכטזיניקער קוש האָט אַרײַנגעשלעפּט די 
רעגירונג אין דעם געווירבל פֿון פּערזענלעכע רײַבונגען אַרום דעם פֿרײַ 
געװאָרענעם פֿאָטעל פֿון יוסטיץ-מיניסטער, און פֿון פּאַרטײישע 
קאָנפֿליקטן אין דעם קאַרוזעל פֿון דער נײַער פֿאַרטײלונג פֿון די מיניס" 
טעריאַלע פּאַרטפֿעלן. 

נאָר צו איין מיניסטעריום, צו דעם סאַציאַלן מיניסטעריום פֿאַר 
"וווילשטאַנד" - װאָס שטייט ליײידיק שוין אַ יאָר צײַט, זענען קיין 
בעלנים נישטאָ. זינט די רעגירונג איז אױפֿגעקומען רײַסט זיך נישט 
קיינער אים איבערצונעמען. ער װאַרט אױף די פֿרומע פֿון 'דגל 

התּוֹרה", וועלכע האָבן שוין באַקומען זייערע 290 מיליאָן שקלים - 
װאָס צוליב דעם האָט בשעתּו דער "שינוי" געהאַט פֿאַרלאָזט די 
רעגירונג פֿון שרון און די פּאַרטײ פֿון טאָמי לפּיד איז זיך אין צווישן 
צעפֿאַלן - אָבער קיין מלוכישע אַחריות ווילן די שומרי התּוֹרה נישט 
נעמען אויף זיך און זי בלײַבן װײַטער האַלב אינעװײיניק און האַלב אין 
דרויסן. 

וועלנדיק פּטור ווערן פֿון עמיר פּרצן אַלס מיניסטער פֿאַר זיכער- 
הייט און, נישט װאַרטנדיק אויף די מסקנות פֿון דער "װינאָגראַד- 
קאָמיסיע" - האָט אָלמערט געפּרוּװוט אויסנוצן די געלעגנהייט און 
אַרײַנשמוגלען דורך דער הינטער-טיר דעם פֿיל באַקװעמערן פֿאַר אים 
אהוד ברק, וועלכער איז צוויי מאָל ניכשל געװאָרן פּרובירנדיק זיך 
צוריק אַרײַנצוקריגן אין דער "עבֿודה". 

אָלמערט האָט אין דעם "זכות" אין צװישן מצליח געװען צו 
דיסקרעדיטירן זײַן שותּה פּרץ און צו אַנטװיקלען קעגן אים אַ 
קאַמפּאַניע פֿון שׂינאה און רײַסענישן צװוישן די קאַנדידאַטן אים צו 
ירשענען אין די פּרײַמעריס, װאָס דאַרפֿן פֿאָרקומען אין "עבֿודה" דעם 
8-"סטן מולל. 


אויף דעם אוֹפֿן - און אין מיטן דער שענדלעכער סעקס-אַפֿערע פֿון 
מדינה-פּרעזידענט משה קצבֿ - האָבן זיך אויסגעמישט און צוזאַ- 
מענגעפֿלאַכטן אין איין געדיכטן פּלאָנטער פֿון שאַנד די סעקסועלע און 
קרימינעלע סקאַנדאַלן מיט די פּאַליטישע רײַסענישן - בײַ דער 
טאָטאַלער אימפּאַטענץ פֿון דער רעגירונג קעגנאיבער די אומגעהויערע 
נאַציאָנאַלע געפֿאַרן און זעלטענע פֿאַרנאַבלעסיקטע געלעגנהייטן, 
װאָס לויערן און װאַרטן אין דרויסן און לעכצן נאָך ערנסטע פּאַליטישע 
איניציאַטיוון - אויף וועלכע די רעגירונג געפֿיט נישט קיין ענטפֿער און 
האָט נישט פֿאַר זיי קיין צײַט און קיין לייזונג. 

אויך צו דער קאַנפֿערענץ מיט דער סטייט-סעקרעטאַרין קאָנדאָליזאַ 
רײַס און מיט אַבו-מאַזען איז אָלמערט געקומען מיט ליידיקע הענט. 

אויף װאָס װאַרט מען? - מען װאַרט אױף װינאָגראַדן; אױף די 
מסקנות פֿון דער קאָמיסיע װאָס פֿאָרשט דעם דורכפֿאַל פֿון דער 
צווייטער לבֿנונישער מלחמה. 


לעבעשרפדאַקן, יאַנואַר-פֿעברואַר 2007 


דער מנהיגים-סינדראָם אין ישראל 


=ן ון אַלע לײַדענישן און לײַדנשאַפֿטן, װאָס עס האָט איבערגעלאָזט 

הֹ נאָך זיך די צווייטע לבֿנונישע מלחמה, איז די שטאַרקסטע פֿון זי - 
דער מנהיגים-סינדראָם, פֿון וועלכן עס לײַדט איצט די מדינה . לוט די 
אינערלעכע ראַנגלענישן, װאָס קומען פֿאַר אױפֿן פּאַליטישן און 
געזעלשאַפֿטלעכן פֿאָרום, און גאָר באַזונדערס אין דער צווייטהערשנ- 
דיקער "עבֿודה", קאָן מען מיינען, אַז מדינת-ישׂראל איז געבענטשט מיט 
אַ שפֿע, ביז אַן עוֹדף פֿון פּאָטענציעלע אָדער גרייטויליקע מנהיגים. 

פֿון די דורכגעפֿירטע פּובליק-טעסטן װײַזט זיך אָבער אַרױס, אַז ווען 
עס קומט צום אוסוויילן צווישן זיי, איז קיינער נישט גענוג פּאַפּולער כּדי 
צו װערן געקרוינט װי דער געװוּנטשענער מנהיג. רוקט דעריבער זיך 
אַרױס פֿון דאָס נײַ אױפֿן העכסטן שטאַפּל פֿון דעם לייטער דער קאַנדי- 
דאַט, וועלכער איז שוין צוויי מאָל פֿון אים געװאָרן אַראָפּגעשלײדערט 
צוליב זײַן מנהיגישן דורבפֿאַל. 

אין דעם פֿאַל איז דאָס נישט שמעון פּרס, נאָר דאָס מאָל גראָד זײַן 
קעגנער, דער מנהיג פֿון "ליכּוד" בנימין נתּניהו. אָבער קיינער זינגט שוין 
הײַנט נישט קיין "דוד מלך ישׂראל" אָדער "אַריק מלך ישׂראל" און אויך 
נישט "ביבי מלך ישׂראל" - קיינער זינגט שוין נישט קיין הללויה צו קיין 
נײַעם מלך - װײַל אַזעלכער איז איצט נישט בנימצא אויף דער אֵיג 
"אַדזשענדע", װאָס איז געװאָרן אַ פּאָפּולערע מטבע אין דעם אַקטועלן 
ישׂראלדיקן לעקסיקאָן. אױך די גרופּע אַקטיװיסטן פֿון דער 
ספּאַנטאַנישער פּראָטעסט-באַװעגונג, קאָמבאַטאַנטן פֿון דער לעצטער 
מלחמה און עסקנים פֿון דער אָרגאַניזאַציע פֿאַר "אָפּהיטן די זויבערקייט 
פֿון די נאָרמעס פֿונעם רעזשים", װאָס האָבן ערבֿ יום-טובֿ, אויף דער 
עצה פֿון די דאָקטוירים, איבערגעריסן נאָך צוויי װאָכן זייער הונגער- 
שטרײַק - אויך זיי האָבן נישט געהאַט וועמען פֿאָרצולײגן װי אַן אַל- 
טערנאַטיוו פֿאַר זייער פֿאַדערונג צו באַזײַטיקן פֿון דער מאַכט דעם 
אָנפֿירנדיקן דרײַלינג פֿון דער מלחמה. 

אַפֿילו פֿאַר דער דאָזיקער פּראָטעסט-באַװעגונג איז נישט געפֿונען 
געװאָרן קיין פּאָפּולערער מנהיג. 

יעדע איינע פֿון די מלחמות אין ישׂראל האָט זיך אַרײַנגעשריבן אין 
דער געשיכטע מיט אַ נאָמען, װאָס האָט אָפּגעשפּיגלט איר עיקרדיקן 
כאַראַקטער. דאַקעגן האָט מען שוין אױפֿגעהערט זי צו באַצײכענען 
מיט אַ סעריאַלן נומער, וי מען פֿלעגט זיך נוֹהג זײַן פֿריער, וי אַ צוגאָב 
צו איר נאָמען. מען ציילט שוין נישט מער. ציילן ציילט מען נאָר אירע 
קרבנות. און מיט אַ נומער ווערט באַצייכנט נאָר די לעצטע פֿון זײי, וו די 
צווייטע לבֿנונישע מלחמה. װײַל זי האָט זיך אָנגעהויבן בײַ ענלעכע 
אומשטאַנדן. 

אין די מערסטע פֿאַלן פֿלעגט אַ מלחמה זיך אָנהייבן װי אַן 
אָפּעראַציע", אַ מיליטערישע אַקציע, װאָס פֿלעגט אין איר גאַנג זיך 
אויסברייטערן אין איר פֿאַרנעם און זיך פֿאַרװאַנדלען אין אַ ממשות- 
דיקער מלחמה, מיט אַלע אירע איגנשאַפֿטן צוזאַמען מיט אירע 
שפּעטערדיקע אויסווירקונגען. דער בוֹלטסטער מוסטער פֿון דעם איז 
געווען די "אָפּעראַציע שלום הגליל" - װאָס איז געװאָרן די לענגסטע 
פֿון אַלע ביז-איצטיקע מלחמות אין ישׂראל: זי האָט געדויערט גאַנצע 
אַכצן יאָר. אויך די איצטיקע, די צווייטע לבֿנונישע מלחמה, האָט 
פּרעטענדירט צו זײַן נישט מער וי אַ מיליטערישע אָפּעראַציע, װאָס איר 
דעקלאַרירטער ציל איז געווען צוריקצוקערן די פֿאַרכאַפּטע סאַלדאַטן 
און אָפּצושטעלן די אַטאַקעס פֿון די קאַטיושעס און ראַקעטעס אויף די 
יישובֿים אין גליל. זי האָט אָבער גלײַך פֿון ערשטן מאָמענט אָן 
אַרײַנגעצױגן אין דער אַקציע אַלע אָפּעראַטיווע פֿאָרמאַציעס פֿון צה'ל 
און האָט זיך פֿאַרװאַנדלט אין אַ מלחמה מיט אירע מאַסיוע 
באַמבאַרדירונגען און שלאַכטן, מיט הרוגים, פֿאַרװוּנדעטע, מיט חורבֿות 
און פֿאַרװיסטונגען. מען האָט נישט געדאַרפֿט צו דעם קיין פּאָעטן, קיין 
ליטעראַטן און קיין מיליטערישע מומחים, כּדי דאָס פֿאָלק אַליין זאָל זי 
ספּאָנטאַניש באַקרױנען וי די צווייטע לבֿנונישע מלחמה. 

אַזױ װי יענע, די ערשטע לבֿנונישע מלחמה - כאָטש אָן יענע 
פּלאַנידטע צוגרייטונגען פֿון אַ גאַנץ יאָר - האָט זי געזאָלט דינען װי אַן 
ענטפֿער אויף דעם טעראָר פֿון כיזבאָללאַ, הינטער וועמען עס שטייען 
סיריע און איראַן, די נײַ אױפֿקומענדיקע קאַנװענציאָנעלע און 
אַטאָמישע געפֿאַר, װאָס באַדראָט דעם ראַיאָן. 

חוץ דעם מאָדעל און דעם "אַדרעס" פֿון דער ערשטער לבֿנונישער 
מלחמה, האָט אָבער די איצטיקע געהאַט נאָך אַ "גענעטישע", צי אַ 

"ביאָלאָגישע" געבורט-צײַגעניש, לוט וועלכער זי ווערט אָפּגעשאַצט - 
און דאָס איז די יום-כּיפּור-מלחמה, צו װעלכער זי װערט לרובֿ 
פֿאַרגליכן מחמת אירע דורכפֿאַלן און אויסווירקונגען. און אויך - מחמת 
איר אָרט אויף דעם ייִדישן לוח אין דער צײַט פֿון די יומים נוראִים, די 
טעג פֿון פּערזענלעבן און נאַציאַנאַלן חשבון הנפֿש. 

עס איז ביז גאָר מערקװוערדיק די ענלעכקייט נישט נאָר פֿון די 
מיליטערישע סיטואַציעס און דעם פּסיכאַלאָגישן הינטערגרונט, אויף 
וועלכן עס האָבן זיך אָנגעגליט און אָנגעהיצט די סימפּטאָמען פֿון דעם 
היבריס, פֿון דער אַראָגאַנטישער פֿאַרריסנקײט און איבערגעטריבענער 
זעלבסטזיכערקיט, װאָס האָבן געשװועבט אין דער הערשנדיקער 
אַטמאַספֿער פֿון יענע טעג אין באַצוג צו די פֿײַנד, װאָס האָבן זיך 
פֿאַרמאָסטן קעגן דער מדינה. דעמאָלט איז אָבער די מלחמה 
אױסגעבראָכן אין סאַמען יום-כּיפּור און דער חשבון הנפֿש האָט געזאָלט 
קומען נאָך אים. דאָס מאָל האָט דער סוף פֿון דער מלחמה 
איבערגעלאָזט די אַלע משמעותדיקע טעג פֿאַר דעם חשבון הנפֿש און 
דערמעגלעכט דעם כּלל און יעדן יחיד אונטערצוציען די געהעריקע 
סך-הכּלען פֿון די מעשׂים טוֹבֿים און מעשׂים רעים, פֿון די דערגרייכונגען 
און פֿאַרפּאַסונגען, פֿון די אױפֿטוען און פֿון די דורכפֿאַלן. 

דער דאָזיקער חשבון הנפֿש איז שוין געװאָרן אַ טראַדיציאָנעלער 
ריטואַל נישט נאָר, װי עס איז אָנגענומען יעדעס יאָר - און אַפֿילו צװויי 
מאָל אַ יאָר - אין יום-העצמאות און אין די ימים נוראִים - נאָר אויך נאָך 
יעדער מלחמה, נאָך יעדן אַלאַרמירנדיקן סטאַטיסטישן באַריכט פֿון 
דעם "אינדעקס פֿון דער אָרעמקײיט" און נאָך יעדן באַריכט פֿון דעם 
מדינה-קאַנטראָלער... אױף יעדן פֿאַל - אין דער אַזױגערופֿענער 
געדרוקטער און עלעקטראָנישער קאָמוניקאַציע. און די מענטשן, די 
מדינה, די געזעלשאַפֿט און די באַרופֿענע פֿאַקטאָרן, האָבן זיך שוין 
צוגעוווינט צו ווערן יעדעס מאָל דערשיטערט און נאָך עטלעכע טעג 
צוריק גלײַכגילטיק צו די "דערשיטערנדיקע אַנטפּלעקונגען" - און דאָס 
לעבן גייט זיך װײַטער זײַן גאַנג מיט די זעלבע נישט אויסגעבעסערטע 
פֿעלערן און דורכפֿאַלן, װאָס חזרן זיך איבער פֿון איין אַלאַרם צום 
אַנדערן, פֿון איין מלחמה צו דער אַנדערער, װיפֿל מען זאָל זיך ניט 
שלאָגן "על חטא" און צװאָגן זיך צו ענדערן, און װיפֿל מען זאָל נישט 
רעדן וועגן דער נויטווענדיקער ענדערונג. 

עס איז קיין ספֿק נישט, אַז נאָך דעם װי די פּאַרטײען, די יוגנט- 
באַװועגונגען און דאָס דערציונגס-וועזן האָבן, אין גײַסט פֿון דער 

גלאָבאַליזאַציע, זיך "באַפֿרײַט" פֿון זייערע אידעאָלאָגישע יסוֹדות, האָט 
דער מנהיגים-קריזיס אָנגענומען אַ שאַרפֿערן באַטײַט און פֿאַרנעם, און 
האָט אין אַ היפּשער מאָס מיטגעװוירקט צו דער פּאַסיװוקײַט פֿון די 
פֿאָלקסמאַסן. זי האָבן פּשוט פֿאַרלױרן זייער צוטרױי צו די זעלבסט- 
באַרופֿענע אָדער סתּם געװויילטע מנהיגים. דאָס האָט זיך קוֹדם כּל 
אויסגעדריקט אין דעם פּאַראַדאָקסאַלן אונטערשייד צװישן דעם 
קאַלאָסאַלן נצחון - דעם גרעסטן אין דער געשיכטע פֿון דער מדינה - 
פֿון אַריאל שרון אין די װאַלן מיט זעקס און אויך מיט דרײַ יאָר צוריק, 
און דער נידעריקסטער, אין דער געשיכטע פֿון דער מדינה, װאַל- 
באַטײליקונג אין די לעצטע װאַלן צו דער כּנסת מיט אַ יאָר צוריק. 

נאָכן דורכפֿאַל פֿון דער קאָמאַנדאָ-פּאַליטיק פֿון אהוד ברק, האָט 
דאָס פֿאָלק דערזען אין שרונען דעם אַנטשלאָסענעם, דעם דעציזיע- 
און עקזעקוטיװ-פֿעיקן מנהיג, װאָס װועט שוין װויסן װאָס צו טאָן און 
װוּהין צו פֿירן די סטאַדע און ער איז איר נישט מחויבֿ קיין דין-וחשבון. 
כאָטש ביז זײַן באַרימטן אידעישן און פּראַגמאַטישן אָפּקערן זיך פֿון דער 
ארץ ישׂראל השלמה און אויך אַ לאַנגע צײַט נאָך איר האָט ער פֿאַר 
קיינעם נישט אױפֿגעדעקט זײַנע פּלענער און כּוונות - האָט דאָס פֿאָלק 
גענומען אויף זיך די ראָל פֿון דער סטאַדע, זיך פֿאַרלאָזט אויף אים, װײַל 
ער האָט באַפֿרײט די סטאַדע פֿון די אידעישע און גײַסטיקע ראַנ- 
גלענישן. זי האָבן געזען אין אים דעם טאַטן, װאָס װעט שוין טראַכטן 
אויך פֿאַר זיי. 

נאָך דעם װי ער איז אַװעקגעפֿאַלן אין זײַן לעטאַרגישער אָנמאַבט, 
אין וועלכער ער געפֿינט זיך ביז הײַנט צו טאָג, איז צוזאַמען מיט אים 
אויך פֿאַרלױרן געגאַנגען זײַן גלאָריע. זײַן יורש אהוד אָלמערט האָט 
נאָר אַ קורצע צײַט נאָך גענאָסן פֿון שרונס ווירטועלן פּאַטראָנאַזש, 
וועלכער האָט שוין אױפֿגעהערט צו ווירקן נאָך דער אומגליקלעכער 
אינטערווענץ פֿון דער פּלוצעם אױסגעבראָכענער צווייטער לבֿנונישער 
מלחמה. 

דער חוֹדש תּשרי אױפֿן יידישן לוח, דער חוֹדש װאָס הייבט זיך אַן 
ערנסט און ענדיקט זיך פֿרײלעך - פֿון די יומים נוראִים, די טעג פֿון 
סליחה און תּשובֿה, ביז שׂימחת תּוֹרה - איז דאָס מאָל אויך געװאָרן דער 
חוֹדש פֿון אַ געוויסן שטילשטאַנד אױפֿן פּאָליטישן יאַריד אין ישׂראל. 
אין דעם האָגל פֿון די על-חטאן, חשבון-הנפֿשס, פֿון אָפּשאַצונגען, 
חרטות און האָפֿענונגען, מיט וועלכע די היגע העברעישע פּרעסע האָט 
באַװאָרפֿן אירע לייענערס אין די פֿילצאַליקע ערבֿ-שבתדיקע און ערבֿ 

יומטובֿ-בײַלאַגעס, האָבן צוגעצויגן מײַן באַזונדערע אױפֿמערקזאַמקײט 
צוויי באַראַקטעריסטישע אַרטיקלען: איינער, וי אַ מין ווידוי, פֿון אַ יונגן 
(37 יאָריקן) אידעאַליסט, טל זילבערשטיין איז זײַן נאָמען. אַ מומחה אין 
הײַ-טעק, אין דער קאָמפּיוטער-טעכנאָלאָגיע. מיט 11 יאָר צוריק, באַלד 
נאָכן מאָרד פֿון יצחק ראַבין האָט ער געגרינדעט די שלום-באַוועגונג "דור 
שלום", אין 1999 זיך געשטעלט בראָש פֿון דעם װאַל-קאַמפּיין פֿון אהוד 
ברק, געװאָרן זײַן ספּעציעלער פּאַליטישער און סטראַטעגישער 
ראַטגעבער, געשאַפֿן די געזעלשאַפֿט 065 פֿאַר סטראַטעגישער 
קאַנסולטאַציע צוזאַמען מיט נאָך דרײַ וועלט-פֿירנדיקע קאָנסולטאַנטן, 
האָט פֿרײַװיליק אַרױסגעהאָלפֿן רעגירונגס-שעפֿן, פֿינאַנץ-מיניסטאָרן 
און פּאָליטיקערס מיט זײַנע אַנאַליזן, פּראָגנאָזן און עצות. 

אין רעזולטאַט פֿון זײַנע נאָענטע קאָנטאַקטן מיט מנהיגים האָט ער 
זיך אַליין דערשראָקן פֿאַר דעם הערשערישן סטאַטוס און פֿאַר דער 
אומגעהויערער מאַכט, װאָס זײַן סטאַטוס און זײַנע עצות שענקען אים 
און דעם מנהיג - אין זכות פֿון זײַנע עצות - צו באַשטימען דעם גוֹרל פֿון 
אַנדערע מענטשן, צומאָל פֿון דער מדינה, פֿונעם פֿאָלק. ער האָט געזען 
וי דער דאַזיקער סטאַטוס, פֿון זײַן אַזױ נאָענט צום רודער פֿון גוורלס, 
פֿאַרשקלאַפֿט אים װי צו אַ נאַרקאַטיק. ער האָט אױסגעפֿונען, אַז די 
מערסטע גרייטוויליקע מנהיגים, די װאָס שטרעבן צו זײַן אַ מנהיג, די 
װאָס טענהן, אַז זיי, "נאָר זיי, זענען פֿעיק און מסוגל צו ווירקן", צו 
רעגירן, צו באַשטימען און צו הערשן "פֿאַרן ווויל און װװױלשטאַנד פֿונעם 
פֿאָלק" - זי ווערן לרובֿ געשטויסן פֿון זייער פּערזענלעכן עגאָ. לוט אים 
אַנטװיקלען די דאָזיקע מענטשן די אײַנרעדעניש, אַז אויף זי ליגט די 
נאַציאַנאַלע אַחריות, און זיי ווידמען זייער גאַנצן וועזן דער דאָזיקער 
זעלבסט-איבערצײיגונג. אין דער אמתן, זאָגט טל זילבערשטיין אין זײַן 
אינטערוויו, קאָן מען אויסטיילן אַ וועלכע 20 ביז 30 פּראָצענט פֿון די 
מאָטיוון פֿאַר פֿירערשאַפֿט און צושרײַבן זי דער קאָלעקטיווער אַחריות, 
און די איבעריקע 80-70 פּראַצענט זײַנען באַװירקט פֿון דער פּערזענ" 
לעכער אייגנליבע, פֿון דעם עגאָ. 

די דאָזיקע דערקענטעניש, און די מורא צו ווערן פֿאַרקױפֿט צו דעם 
עגאָ, האָט אים, װי ער זאָגט, צוריקגעהאַלטן פֿון דעם ווילן צו װערן 
א פּאָליטיקער, אַ מנהיג. 

אָגבֿ, טל זילבערשטיין דערציילט אין זײַן "ווידוי', אַז דער האַזאַרד- 
פֿלאַם אין די אויגן פֿון דעם אַמביציעזן מנהיג אהוד ברק האָט אים 
געשראָקן ער אַליין זאָל זיך אויך אין דעם נישט אָנשטעקן. דאָס זעלבע 

האָט ער געזען בײַ נתּניהו. דאַקעגן האָט ער נאָר גוטס צו זאָגן וועגן דעם 
איצטיקן פּרעמיער אהוד אַלמערט, וועלכער װערט אַזױ שטאַרק 
אַטאַקירט. אין אים זעט ער אַ באַזעסענעם מנהיג, װאָס איז פֿרײַ פֿון דעם 
היבריס און פֿון דער אייגנליבע. 

אַ צווייטער פֿון די פֿילצאָליקע דורכגעקוקטע אַרטיקלען, װאָס האָט 
צוגעצויגן מײַן באַזונדערע אױפֿמערקזאַמקײט, איז געווען - פֿון סעווער 
פּלאָצקער, דעם עקאָנאָמישן רעדאַקטאָר פֿון "ידיעות אַחרונות", וועגן 
דער דעמערונג פֿון גײַסט אין דער מדינה. 

דער מחבר פּרובירט צו פֿאַרגלײַבן די דאָזזקע דערשײַנונג צו דעם 
װאָס עס געשעט אױפֿן גײַסטיקן פֿראַנט אין ישׂראל און װײַזט אָן, אַז 
אויב אין אַמעריקע איז די ירידה פֿון דער גײַסטיקײט אַ רעזולטאַט פֿון די 
עקאָנאָמיש-סאָציאַלע פּראָצעסן פֿון "פֿרײַען מאַרק" פֿון 'נאָכפֿרעג און 
נאָכקום", איז זי בײַ אונדז אַ רעזולטאַט פֿון דער מלוכישער פּאָליטיק, 
וועלכע האָט פֿון יאָר צו יאָר, מיט יעדן נײַעם בודזשעט-געזעץ, אַכזר- 
יותדיק געשניטן די בודזשעטן פֿאַר בילדונג און קולטור, באַזונדערס די 
בודזשעטן צו שטיצן די אַקאַדעמישע לימודים, און אין זײי גאָר 
באַזונדערס די שטיצע פֿאַר די פֿאַקולטעטן פֿון הומאַניסטישע לימודים. 

אויך די פּריװאַטע פֿונדאַציעס און פֿאַנדן זענען צום מערסטן 
געריכטעט לטוֹבֿת די טעכנאָלאָגישע לימודים - הגם נישט אין קיין 
באַלאַנסירטער פֿאָרם, אָבער דער עיקר פֿאַר די אינטערעסן פֿון די 
מאַטעריעלע באַדערפֿענישן, װאָס פֿאַר זיי קומען אויך אויף אַלץ נײַע 
אַקאַדעמישע און האַלב-אַקאַדעמישע אינסטיטוטן. אויך דער הײַ:טעק, 
מיט וועלכן ישׂראל גרויסט זיך, און מיט רעכט, ווערט סטימולירט אױפֿן 
חשבון פֿון דער הומאַנער גײַסטיקײט, װאָס באַהױכט אַלץ װײיניקער און 
װייניקער דאָס לעבן אין דער מדינה. 

די ירידה פֿון דער גײַסטיקײט ווירקט אויך אין אַ גרויסער מאָס אויף 
דעם מנהיגים-סינדראָם, וועלכער דערװײַטערט זיך פֿון איר אַלץ מער 
און אַלץ מער. 


פאָרװזעדטק, 35-טער אָקטאָבער 2006 


די "סאָציאַלע אגענדע? 
איז געוואָרן אַ לעגענדע... 


=ן ון אַלע קרבנות פֿון דעם צווייטן לבֿנונישן דורכפֿאַל האָט דעם 
בן גרעסטן קרבן באַצאָלט - די "סאַציאַלע אַגענדע". דאָס האָט עמיר 
פּרץ געהאַט אָנגעזאָגט ווען ער האָט דעראָבערט די אָנפֿירונג פֿון דער 
אַרבעטס-פּאַרטײ, די "עבֿודה", נאָך די פּרײַמעריס אין דער פּאַרטײ 
בערך מיט אַ יאָר צוריק. 

די איבערקערעניש אין "עבֿודה" האָט אַרױסגערופֿן אַ סאָציאַלע 
ערד-ציטעריש אין דער גאַנצער ישׂראלדיקער געזעלשאַפֿטלעכקײט 
און האָט דעם ענין פֿון די סאָציאַלע קאָנטראַסטן און פֿון דער 
װאַקסנדיקער נויט אַרױפֿגערוקט אױפֿן אויבן-אָן פֿון דעם נאַציאָנאַלן 
סדר-היום. און װײַל דאָס איז געשען זייער נאָענט צו די װאַלן צו דער 
איצטיקער כּנסת, האָבן אַלע פּאַליטישע פּאַרטײען מיטאַמאָל זיך 
צוגעאייגנט די "סאָציאַלע אַדזשענדע": מיטאַמאָל האָבן אַלע זיך 
איבערגענומען מיטן ביטערן גוֹרל פֿון די אָרעמע שיכטן און די 
דעמאַגאָגן פֿון אַלע פּאַרטײען זענען פּלוצעם אַלע געװאָרן "סאַציאַל" 
געשטימט. 

אַפֿילו נתּניהו, דער פֿירער פֿון "ליכּוד" און דער פֿאָטער פֿון דער 
אַכזריותדיקער עקאָנאָמישער רעפֿאָרם, װאָס האָט מיט זײַן פּאַליטיק 
(ווי דער פֿינאַנץ-מיניסטער אין דער רעגירונג פֿון שרון) גוֹרם געװוען די 
כּסדרדיקע פֿאַרטיפֿונג פֿון די סאַָציאַלע קאָנטראַסטן - אויך ער האָט 
זיך כּלומרשט גענומען צום האַרצן די האַרבע דערשיטערנדיקע 
"אַנטפּלעקונגען" װועגן דער װאַקסנדיקער אָרעמקײט, נױט און 
װועגעטאַציע פֿון די "שװאַכע" שיכטן פֿון דער באַפֿעלקערונג אין לאַנד. 
ער זעט אָבער דעם וועג צו אַ פֿאַרבעסערונג אין צוטיילן די גבֿירים 
נאָך מער פּריװילעגיעס, און נאָך האַרבערע גזירות אױפֿן חשבון פֿון די 
אומפֿאַרמעגלעכע און די נױט-לײַדנדיקע סאַציאַלע שיכטן. דער 

איצטיקער מיניסטער פֿאַר טראַנספּאָרט-קאָמוניקאַציע שאול מופֿ, 
וועלכער איז געווען דער קריגס-מיניסטער אין דער רעגירונג פֿון שרון 
און האָט אין "ליכּוד" פֿאַרשפּילט אין דעם פֿירער-פֿאַרמעסט קעגן 
נתּניהו, האָט אין זײַנע רעדעס בעת די פּרײַמעריז זיך געװישט די 
טרערן פֿונעם פּנים װען ער האָט גערעדט װעגן זײַן אָרעמער 
קינדהייט... און דער פּרעמיער אהוד אָלמערט, וועלכער איז אַלע 
יאָרן געווען אַן אָנהענגער פֿון נתּניהוס אַנטיסאָציאַלער שיטה, האָט 
פּלוצעם אַנגעהויבן גיין איבער די פֿילאַנטראָפּישע גאָרקיכן און זיך 
געלאָזט פֿאַטאָגראַפֿירן װי ער מישט און פֿאַרזוכט די זופּ פֿון דעם 
גרויסן קעסל, און אָט זיצט ער אויף דער באַנק צווישן צוויי קבצנים און 
פּאַסמאַקעװעט זיך מיט די מאכלים פֿאַר די אַרעמעלײַט... 

דאָס לאַנד איז איצט פֿול מיט פֿילאַנטראָפּישע גאָרקיכן פֿאַר 
אַרעמעלײַט און זייער צאֶל מערט זיך און פֿאַרדרײַפֿאַכט זיך אין אַ 
געװאַלדיקן טעמפּאָ. אָבער אין אַ פֿיל גרעסערן טעמפּאָ פֿאַרמערט זיך 
די צאָל געברויכערס פֿון די אומזיסטע געקעכצן און שפּײַזן. 

די "פּריװאַטיזיאַציע" פֿון אָט דער סאָציאַלער הילף האָט אין 
אַ גרויסער מאָס באַפֿרײַט די מדינה פֿון איר פֿליכט צו פֿאַרזיכערן 
אירע בירגער דעם מינימאַלן װװלשטאַנד. זי איז אָבער נישט בבּוֹח 
נאָכצוקומען דעם גאַלאָפּירנדיקן נאָכפֿרעג און הילפֿס-רוף פֿון די 1.4 
מיליאָן בירגער, װאָס לעבן אונטער דער סטאַטיסטישער "ליניע פֿון 
אָרעמקײט", אײַנרעכענענדיק די 100.000 פֿריש צוגעקומענע 
אָרעמעלײַט און די דרײַפֿערטל מיליאָן קינדער - אָבער נישט 
אַרײַנגערעכנט די הונדערטער-טויזנטער נפֿשות, װאָס אַרבעטן נאָך 
אַלץ פֿאַר אַ הונגער-לוין. 


מלחמה איז אַלעמאָל אַ גוטער תּירוץ פֿאַר די הערשער אײַנצומאַנען 
און צו דעקן די קריגס-הוצאָות אױפֿן חשבון פֿון די אַרעמע שיכטן - 
אין דער צײַט ווען די אַליגאַרכיע באַרײַכערט זיך אַלץ מער אין זבות 
פֿון די "ליבעראַלע רעפֿאָרמעס" לטוֹבֿת די גבֿירים און די האַרבע 
עקאָנאָמישע גזירות װאָס טרעפֿן אין די אָרעמע. 

דער מדינה-אוֹצר באַזיצט אַ גענוגנדיקן רעזערוו פֿון פֿינאַנסן אויף 
צו דעקן די גרויסע שאָדנס און פֿאַרלוסטן פֿון דער מלחמה. די 
עקאָנאָמישע פּאָליטיק פֿון דער רעגירונג האָט אָבער באַשלאָסן צו 
"דעקן" די מלחמה-פֿאַרלוסטן אױפֿן חשבון פֿון אירע סאָציאַלע פֿליכטן 
פֿאַר די פֿאָלקס-מאַסן אין נאָמען פֿון דער באַלאַנסירטער פֿיסקאַלער 

פּאָליטיק. האָט דעריבער דער פֿינאַנץ-מיניסטער אַבֿרהם הירשזאָן פֿון 
"קדימה" אין זײַן דערלאַנגטן בודזשעט-פּרעלימינאַר אױפֿן יאָר 2007, 
געשניטן מיט 976 די בודזשעטן פֿון אַלע מיניסטעריומס, דהײַנו - די 
מלוכישע דינסטן פֿאַר דער באַפֿעלקערונג, דער עיקר פֿאַר די 
נויט-באַדערפֿטיקע - נאָכן אַראָפּרעכענען די פֿאַרפֿליכטונגען פֿאַר די 
שותּפֿים אין דער קאָאַליציע. 

פֿאַר דעם, בעתן פֿאַרטײלן די מיניסטעריאַלע פּאַרטפֿעלן מיטן 
אױפֿשטעלן די רעגירונג נאָך די װאַלן, אין וועלכע ביידע פֿירנדיקע 
פּאַרטײיען האָבן פֿאַרלױרן פֿון זײיער כּוֹח. האָט אָלמערט נישט 
צוגעלאָזט עמיר פּרצן צום מלוכישן אוֹצר, בעת דער "וװוילשטאַנד" 
איז געװאָרן רעזערווירט פֿאַר די חרדים פֿון 'דגל התּוֹרה". געבליבן איז 
פֿאַר פּרצן דאָס זיכערהייטס-מיניסטעריום - און דאַן איז, נאָך אַ 
קורצער צײַט, אױסגעבראָכן די צווייטע לבֿנונישע מלחמה. 

די מלחמה אין לבֿנון האָט באַגראָבן אונטער אירע חורבֿות די 
"סאָציאַלע אַגענדע", וועלכע איז אויף דעם אוֹפֿן געװאָרן אַ לעגענדע. 


קעבעפרפראָלן סעפּטעמבער אָקטאַבער 2006 


דער מלך אַרקאַדי הראשון 


רבֿ דעם 60-סטן יום העצמאות האָט דער אֶליגאַרך אַרקאַדי 

עּ גײַדאַמאַק געקױפֿט - יאָ, ממש געקױפֿט - דרײַ פֿון די זיבן דעפּוטאַטן 
פֿון דער פּענסיאַנער-פּאַרטײ אין דער כּנסת, אין אַ מין 'סעיל", אַן 
אױספֿאַרקױף פֿון דער דעמאָקראַטיע אין דער מדינה. דאָס געשעפֿט איז 
אָבער געװאָרן געפּסלט דורך דער כּנסת גופֿא - און אַרקאַדי 
גײַדאַמאַק האָט זיך צוריקגעצויגן. די דרײַ "רעבעלאאַנטן" האָבן 
פֿאַרשפּילט אַ "מאַזדאַ"-קאַר און אַנדערע פֿעטע מתּנות פֿון דעם 
פּאַרלאַמענטאַרישן פֿערד-יאַריד. 

אָבער אַרקאַדי גײַדאַמאַק האָט געפֿונען אַנדערע, אפֿשר בעסערע 
מציאות. נאָכן באַזעצן זיך אין דעם געביט פֿון ספּאָרט דורך אײַנקױפֿן 
אַלץ װאָס עס לאָזט זיך און װאָס עס לוינט זיך, גרייט ער זיך איצט צו 
די מוניציפּאַלע װאַלן צו באַזעצן מיט זײַנע מענטשן - און מיט דער 
הילף פֿון זײַן ממון - די אַרטס-ראַטן, און ער שטרעבט איצט צו 
דעראָבערן די קרוין פֿון ירושלים. 

דאָס װעט אָבער פֿאַר אים נישט זײַן גענוג. ער טראַכט שוין אויך 
געקרוינט צו ווערן װי דער מלך פֿון ייִדישן פֿאָלק. ער האָט, זאָגט ער, 
די געהעריקע קװאַליפֿיקאַציעס דערויף, און ער איז גרייט צו ווערן 
מיניסטער פֿאַר די ענינים פֿון די תּפֿוצות. 

דאָס ייִדישע פֿאָלק האָט שוין אין זײַן פּײַנרײַכער געשיכטע געהאַט, 
חוץ אייגענע, אויך נישט איין אויסטערלישן מלך פֿון פֿרעמדן שטאַם: 
די מלכּה שבֿאַ אין עטיאָפּיע, דעם מלך הורדוס פֿון אדום, אַ מלך יוסף 
אין תּימן און אַ מלך פֿון די קוזאַרן - דערװאַרט אים איצט אין גיכן 
אויך אַ... מלך פֿון די הײַדאַמאַקעס. 

סײַדן דער פּאָטענציעלער מלך װועט ענדערן זײַן נאָמען, וועלכן ער 
האָט מסתּמא געירשנט פֿון זײַנע פֿאַרצײַטישע אָבֿות... 


לעבעשדפדאָגן 707 668-667 מיידיוני 2008 


נחת פון מיניסטאָרן 


8 אָך איידער די לבֿנונישע מלחמה נומער צוויי האָט זיך פֿאַרענדיקט 

און נאָך איידער מען האָט אָפּגעצײילט אירע קרבנות און אירע 
עקאָנאָמישע שאָדנס, און נאָך איידער עס האָט זיך אָנגעהױבן די 
מלחמה וועגן (נישט קעגן, נאָר וועגן) דער אָרעמקײט און די מלחמה 
איבער דעם נײַעם רעגירונגס:בודזשעט - האָט מען אָנגעהויבן צײלן 
אין לאַנד די צאָל הויכע מלוכה-לײַט, קעגן וועלכע עס זענען געעפֿנט 
געװאָרן קרימינעלע אַקטן און זי געפֿינען זיך אױפֿן װעג צום 
געריכט-זאַל - אויף דער באַשולדיקונגס-באַנק. 

בראַש פֿון דער רשימה צו דעם נישט זייער בכּבֿודיקן פּאַראַד 
שפּאַנט דער מדינה-פּרעזידענט משה קצבֿ, וועמען זײַן געוועזענע 
סעקרעטאַרין און נאָך זיבן אָנגעשטעלטע אינעם פּרעזידענט-ביוראָ 
באַשולדיקן אין סעקסועלער באַלעסטיקונג ביז פֿאַרגװאַלדיקונג (!), וי 
אויך אין באַגנעדיקונגס-קאַרופּציע; נאָך אים שפּאַנט דער פּרעמיער- 
מיניסטער אהוד אָלמערט, וועלכער איז פֿאַרדעכטיקט אין פּאַליטישער 
פּראָטעקציע פֿון טײלן דזשאָבן און "צושנײַדן" פֿונקציעס פֿאַר 
פּראָטעזשירטע באַאַמטע אין זײַן פֿריערדיקן מיניסטעריום פֿון האַנדל 
און אינדוסטריע, װי אויך אין אײַנהאַנדלען אַ לוקסוס-ווילע מיט אַ 
פּראָטעזשירטער הנחה פֿון אַ פֿערטל מיליאָן דאָלאַר; דער יוסטיץ- 
מיניסטער חיים רמון - אַ באַשולדיקטער אין אַ סעקסועלער 
צװאַנג-באַלעסטיקונג; דער מיניסטער צחי הנגבי - פֿאַר שוֹחד פֿון 
טיילן מלוכישע פּאָסטנס צו פּאַרטייישע עסקנים; אַבֿיגדור יצחקי, דער 
געוועזענער לייטער פֿון שרונס פּרעמיער-קאַנצעלאַריע און איצט 
פֿאָרזיצער פֿון דער קאָאַליציע אין דער כּנסת - פֿאַרדעכטיקט אין 
אָפּנאַרן דעם שטײַער-אַמט אויף צענדליקער מיליאָנען שקלים לטוֹבת 
די קליענטן פֿון זײַן פּריװאַטן ביוראָ, א"אַ. 


206 ערשטער באַנד 


הויכע פּאָליצײישע פֿונקציאַנאַרן ווערן געפֿאָרשט וועגן קאָרופּציע און 
געהיימע פֿאַרבינדונגען מיט די גרעסטע קרימינעלע פֿאַרברעכערס (די 
ברידער פּעריניאַן). נאָך זײ װאַרטן אױף זײער רײי צו דער 
באַשולדיקונגס-באַנק אַ צאָל העכערע באַאַמטע אין כּלערלײ 
מלוכישע און געזעלשאַפֿטלעכע אינסטיטוציעס. 


מיט איין װאָרט: עס איז פֿרײילעך אין שטעטל. 


לעבגשרפדאקן, סעפּטעמבער-אָקטאָבער 2006 


צו דעם מיניסטאָררפאַראַד צו דער באַשװלדיקנגסבאַנק האָט זיך שפּעטער 
אָנגעשלאָסן, װי אַ פֿאַרדעכטקטער, און צום סוף װי אַ באַשולדיקטער א 
דעפראַודאַציע און גניבה פון מיליאָנען - דער הױבראַנגיקער עסקן פֿון "חרות" 
און דעתאָך פון "ליד" אַבֿרהם הידשהאָה. װאָס איז געװען דער 
פינאַנץ-מיניסטער אין דער רעגירונג פֿון "קדימה'", בראָש פֿון װעלכער עס אז 
גענשטאַנען אהוד אָלמערט. 


צום סוף איז אױך אהוד אָלמערט גופא, דער יזֹרש פון אַריאל שרון וי דער מנהיג 
פֿן "קדימה" און פרעמיער מיסטער פֿון מדזת'שראל צװעשטאַנטן צד די 
"סעלעבריטיס" פֿן דער מלוכישער קאָרופּציע ער איז געצװוּנגען געװאָרן צו 
דעמיסיאָנירן פֿון זיינע הױכע מלוכישע און פּאַרטײישע אַמטן און זיך אָנצושליסן 
צום "פּאַראַד" צו דער באַשולדיקונגטדאַמט. דאָס האָט גוֹרם געווען דאָס צזאײַלן 
די װאַלן צו דער כּסת און דעם טױש פון דער רעגירתג אין מדינודיששראל אין 
פעברואַר 2009. 


פֿון גאווה צו בושהק 


אָס איז געװען דער סאַמע דראַמאַטישסטער ספּעקטאַקל זינט 

וו דעם אופֿקום פֿון דער מדינה - און איר צווייטגרעסטע טראַגעדיע 
זינט דעם מאָרד פֿון יצחק ראַבין. אָנגעהױבן האָט עס זיך מיט דער 
העכסטער גאווה פֿון דער ישׂראלדיקער דעמאָקראַטיע און האָט זיך 
אַראָפּגעלאָזט צו דער נידעריקסטער מדרגה פֿון בושה. 

נאָך מער: די דאָזיקע שאַנד פֿון מבֿזה זײַן די מדינה איז באַגאַנגען 
געװאָרן דורך איר העכסטער אױטאָריטעט, דורך איר העכסטער 
מאַראַלישער רעפּרעזענטאַנץ, אין איר אָפֿיציעלער רעזידענץ - אין 
הויז פֿון דעם מדינה-פּרעזידענט, אונטער דער פֿאָן פֿון דער מדינה. 

אַזאַ שפֿלדיקן ספּעקטאַקל האָט נאָך די מדינה נישט געזען. אויך די 
וועלט האָט נאָך אַזױנס נישט געזען. 

אוב עס האָט זיך אָנגעהױיבן מיט גאווה, איז דאָס געווען מחמת 
דעם באַרעכטיקטן שטאָלצירן מיט דער דעמאָקראַטיע פֿון מדינת- 
ישׂראל, וועלכע מישפּט אירע העכסטע מנהיגים אַזױ װי יעדן 
אײנפֿאַכן בירגער פֿונעם לאַנד. די בושה איז - צו װאָס מיר זענען 
דערגאַנגען. אַז אָט די בכּבֿודיקע פּערזענלעכקייטן, און אַזױ פֿיל פֿון זיי, 
זאָלן דאַרפֿן געשטעלט ווערן צום מישפּט פֿון דעם געריכט און פֿון דער 
געזעלשאַפֿט - און נאָך אונטער װאָס פֿאַר אַ פֿאַרדאַכטן אָדער 
באַשולדיקונגען! און - אוב דאָס איז נאָך װײניק, איז צו אָט דער 
בושה נאָך צוגעקומען דער יחיד-ספּעקטאַקל, אין וועלכן דער 
אױפֿטרעטנדיקער אַקטיאָר האָט אויסגעשטעלט די מדינה צו שפּאָט 
און צו שאַנד פֿאַר אירע בירגער און פֿאַר דער דרויסנדיקער וועלט. 

דער העלד פֿון דעם גרויסן בזיון איז געווען דער מדינה- פּרעזידענט 
פֿון ישׂראל, משה קצבֿ, בכבֿודו ובעצמו. ער איז אױפֿגעטראָטן אין 
סטאַטוס פֿון זײַן בכּבֿודיקן פּרעזידענטישן אַמט, ד"ה אין נאָמען פֿון 
דער מדינה. און שטייענדיק אַזױ הינטער דעם אָפֿיציעלן מלוכישן 
שטענדער פֿון וועלכן עס האָט אַראָפּגעשײַנט די אױפֿשריפֿט "נשׂיא 

מדינת ישׂראל', האָט ער אין זײַן רעדע צום פֿאָלק דערקלערט 
אַ מלחמה "זײַן" אייגענער מדינה, געשפּיגן אויף איר מיט אַש און 
פֿײַער: אין אַ רעדע, װאָס איז טראַנסמיטירט געװאָרן דורך אַלע 
ראַדיאָד און טעלעוויזיע-סטאַציעס אין לאַנד. 

ער האָט נישט געשאַנעװעט קינעם. געזידלט די העכסטע 
אינסטאַנצן פֿון דער מדינה, די פּאָליצײ, די פּראָקוראַטור, דעם 
יורידישן ראַטגעבער פֿון דער רעגירונג, אַפֿילו זײַן פּאַרטײ, וועלכע 
האָט אים געהאַט דערהויבן און האָט איצט פֿון אים זיך אָפּגעטרײסלט 
און, דער עיקר - די עפֿנטלעכע קאָמוניקאַציע, די עלעקטראָנישע און 
געדרוקטע פּרעסע, וועלכע האָט אים אַטאַקירט. צום סוף האָט ער 
אַטאַקירט און באַװאָרפֿן מיט שמוץ און מיט בלאָטע די קרבנות פֿון 
זײַנע נישט באַהערשטע יצרים. 

דאָס איז געווען דער העכסטער רעקאָרד פֿון דעם נידעריקסטן 
סאָרט: דער הױכפּונקט פֿון דעם אומווירדיקן פּאַראַד פֿון די בכּבֿודיקע 
מלוכה-לײַט אױף דעם רױטן טעפּיך פֿון דער מאָראַלישער 
אַנטװאָפֿענונג, אויף וועלכן דער װאָרעם פֿון דער קאָרופּציע האָט 
אַרײַנגעשפּאַנט אינעם מלוכישן אַפּאַראַט און זיך אומגעשטערט 
דערשלאָגן ביז צום שטענדער, צום רעדנער-פּולפּיט פֿון דעם בית 
הנשׂיא. 

בראָש פֿון דעם פּאַראַד האָבן געשפּאַנט די דרײַ "פּיי"ען, פֿאַר 
וועלכע עס זענען בריט צעעפֿנט געװאָרן די טױערן פֿון דער 
מלוכישער מאַכט: די פּרײַמעריס, װאָס האָבן אַרױסגעשטעלט די 
מאַכט צו דער השפּעה פֿון דער אָליגאַרכיע און צום כּוֹח פֿון געלט; די 
פּריװואַטיזאַציע - דער עקזעקוטיווער מכשיר פֿון דער גלאָבאַליזאַציע 
- װאָס באַשרענקט די סאָציאַלע דערגרייכונגען פֿון די בירגער און 
האָט אײַנגעפֿירט די מאָדערנע פֿאַרשקלאַפֿונג צו די "מענפּאַוער"- 
ביזנעס, די הערשאַפֿט פֿון די פּריװואַטע געזעלשאַפֿטן פֿאַר אַרבעט- 
פֿאַרמיטלונג; און, אַחרון אַחרון, דער אַלט-באַקאַנטער פּראָטעקציאַניזם, 
װאָס האָט באַהערשט דעם ציבור און האָט אים אױסגעטאַן פֿון די 
אידעישע און מאָראַלישע ווערטן. 

פֿאַרשטײט זיך, אַז מע קאָן נישט באַשולדיקן אָדער באַשטראַפֿן די 
גאַנצע געזעלשאַפֿט פֿאַר די חטאִים פֿון זינדיקע יחידים, אַזױ װוי מע 
קאָן נישט באַשולדיקן אָדער באַשטראָפֿן דעם עפּל צוליב דעם 
װאָרעם, װאָס האָט זיך אין אים אַרײַנגעכאַפּט. די געזצלשאַפֿט איז 
שוין געװאָרן באַשטראָפֿט דורך אירע באַצװינגער און דער עפּל איז 

שוין צעפֿרעסן געװאָרן דורך דעם װאָרעם - דעם װאָרעם פֿון דער 
קאָרופּציע. אָבער - גענױי אַזױ װי די קאָמיסיע בראָש מיט דעם 
ריכטער װױנאָגראַד פֿאָרשט איצט דעם דורכפֿאַל פֿון דער צווייטער 
לבֿנונישער מלחמה און װיל דערגיין נישט נאָר װי אַזױ זי האָט זיך 
געפֿירט, נאָר אויך די סיבות און די פֿאַקטאָרן װאָס האָבן דערפֿירט צו 
איר - אַזױ וועלן אויך די קומענדיקע פֿאָרשער דאַרפֿן דערגיין וי אַזױ 
עס איז געקומען און װאָס עס האָט דערפֿירט צו דעם װאָס עס איז 
געשען אין הויז פֿון מדינה-פּרעזידענט, װער עס האָט דעם װאָרעם פֿון 
דער קאַרופּציע און דעספּאָטיזם אַהין אַרײַנגעלאָזט. 

מען זאָגט, אַז אַלץ האָט אַן אָנהײב און אַלץ קען געשען, און - אַ 
פֿאַקט: עס איז טאַקע געשען. איז דאָך דער פּראָטעקציאַניזם, װאָס 
ווערט באַטראַכט פֿאַר דעם פֿאָטער פֿון דער קאָרופּציע, געווען גוט 
באַקאַנט װי דער "װיטאַמין פּ' און האָט גוט "פֿונקציאָנירט" שוין אין די 
ערשטע יאָרן פֿון דער מדינה,- און אין דעם האָט דאָך דער רעכטער 
לאַגער אַלע יאָרן באַשולדיקט די דעמאָלטיקע מאַכט פֿון מפּאַ'י און 
די הסתּדרות. ס'איז אמת. עס איז אָבער אויך אמת, אַז דעמאַלט האָט 
מען זיך דערמיט זייער שטאַרק געשעמט. מיט דער צײַט, מיט דער 
ענדערונג פֿון דעם רעזשים, האָט די קאָרופּציע זיך אַנטװיקלט אין אַ 
גיכן טעמפּאָ צוזאַמען מיט דער עקאָנאָמישער אַנטװיקלונג און מיטן 
װוּקס און פֿאָרשריט פֿון דער מדינה. 

אָבער אין טרויעריקן זבות פֿון דעם נאָך גיכערן טעמפּאָ פֿון דעם 
סאַציאַלן צוריקגאַנג זײַט-בײַ:זײַט מיטן װוּקס פֿון דער קאָרופּציע, 
וועלכע איז געװאָרן אַ נאַרמע - איז פֿאַרלױרן געגאַנגען די בושה. 

שאַרלאַטאַנען באַװײַזן זיך תּמיד אין געשטאַלט פֿון צדיקים. דער 
"גוטער אויסזען" און דאָס געווינען דעם צוטרױי זענען די עיקרדיקע 
מכשירים פֿאַר דעם שווינדלער צו דערגרייכן זיין ציל. דער מדינה- 
פּרעזידענט משה קצבֿ איז, חלילה, נישט געבױרן געװאָרן קין 
שאַרלאַטאַן. אָבער די עצם באַשולדיקונג, אַפֿילו דער בלױזער 
געדאַנק, אַז ער איז פֿאַרדעכטיקט און איז עלול צו ווערן באַשולדיקט 
אין סעקס-פֿאַרברעכנס און אין אָנװוענדן גװאַלט - האָט דערשיטערט 
ביז גאָר דעם ציבור אין דעם לאַנד. 

משה קצבֿ האָט געמאַכט אין ישׂראל אַ בליץ-קאַריערע, כאָטש קיין 
װוונדערקינד איז ער נישט. ער צייכנט זיך נישט אויס מיט קין 
אינטעלעקטועלן שאַרפֿזין. דאַקעגן אָבער צייכנט ער זיך אויס מיט זיין 
צופּאַסונגס-פֿעיקײט פֿון אַ צוגעלאָזענעם און טיכטיקן פּאַרטײיִשן 

עסקן. וי אַ קינד פֿון פֿינף יאָר איז ער געבראַכט געװאָרן אין לאַנד אין 
די 50-קער יאָרן פֿון איראַן, דאָ אױפֿגעװאַקסן אין אַן אַזבעסט-שטיבל 
אין אַ 'מעברה", אַ לאַגער פֿאַר די נײַיגעקומענע עוֹליִם, פֿון וועלכן עס 
איז אױסגעװאַקסן דאָס אַנטוויקלונגס-שטעטל קרית מלאַכי אױפֿן 
דרום. 

דאָ האָט ער געמאַכט זײַן קאַריערע. ער איז געווען דער ערשטער 
יונגער תּוֹשבֿ פֿון דעם שטעטל, װאָס איז אָנגעקומען אױפֿן 
אוניווערסיטעט, צו 24 יאָר געװאָרן בירגערמײַסטער פֿון קרית מלאַבי 
- דער ייִנגסטער שטאָט-מעיאָר אין לאַנד. בעגין האָט דעמאָלט 
"געװאָרפֿן אויף אים אַן אויג", און צו 32 יאָר איז ער געװאָרן אויסגע- 
וויילט װי דער ייִנגסטער צו יענער צײַט דעפּוטאַט אין דער כּנסת, 
דערנאָך, צו 38 יאָר געװאָרן דער ייִנגסטער מיניסטער און צום סוף, 
מיט זיבן יאָר צוריק - דער ייַנגסטער נשׂיא פֿון מדינת-ישׂראל. 

וי אַ מיטגליד אין דער כּנסת האָט ער זעלטן ווען אױפֿגעהױבן דעם 
"װואָליום" פֿון זײַן שטים, האָט קײנמאָל נישט געשריען, זיך נישט 
דענערווירט, האָט קיינעם נישט אַטאַקירט, װאָס איז אַ זעלטנהייט אין 
דעם אָנגענומענעם פּאַרלאַמענטאַרישן שטייגער. 

אין זבות פֿון זײַנע געלאַסענע גענג און העפֿלעכע מאַניערן איז ער 
אין דער כּנסת געװאָרן אױסגעציכנט מיטן טיטל "דער העפֿ 
לעכסטער כּנסת-דעפּוטאַט". װאָס דאַרף מען נאָך מער פֿאַר אַ "גוטן 
שם"? לצים װאָלטן געזאָגט, אַז דאָס איז געווען די נקמה פֿון דעם 
פֿריערדיקן מדינה-פּרעזידענט עזר װײַצמאַן, װעלכער האָט זיך 
פֿאַרזינדיקט מיטן חטא פֿון פֿאַרהױלן אַ פֿינאַנסיעלע ביזנעס פֿאַרן 
שטײַער-אַמט. ער האָט רעזיגנירט פֿון זײַן אמט קורץ פֿאַרן ענדיקן זיך 
פֿון זײַן קאַדענץ - נישט געקוקט דערויף, װאָס די מדינה האָט אים 
פֿאַרגעבן און דאָס פֿאָלק האָט אים מוֹחל געװען: זײַנע אַקטן זענען 
געװאָרן געשלאָסן און ער איז נישט געשטעלט געװאָרן פֿאַר קיין 
מישפּט. 

ער האָט זיך אָבער געשעמט מיט זײַן האַנדלונג. אַ האַנדלונג, װאָס 
איז אייגנטלעך געװאָרן אַ נאָרמע - איינע פֿון די נעגאַטיווע נאָרמעס - 
אין דער מדינה. 

ער איז דאָס געווען דער װאָס האָט צוגערעדט דעם "ליכּוד', מיט 
זיבן יאָר צוריק, אַרױסצושטעלן - נאָך זײַן רעזיגנאַציע - די 
קאַנדידאַטור פֿון משה קצבֿ וי זײַן יוֹרש אויף דעם אַמט. ער האָט אים 
פֿאָרגעלײגט װי אַ קעגנקאַנדידאַט צו שמעון פּרסן, דעם אײביקן 

"לוזער", וועלכער האָט פֿאַרשפּילט אויך צו קצבֿן מיט אַן אונטערשייד 
פֿון בלויזע זיבן שטימען (אין ישׂראל װוערט דער פּרעזידענט געװויילט 
דורך דער כּנסת אין אַ געהיימער אָפּשטימונג). און געשטימט פֿאַר אים 
האָבן - אין אָט דער געהײימער אָפּשטימונג אױך אַזעלכע כּנסת 
דעפּוטאַטן, װאָס האָבן פֿאַר דעם צוגעזאָגט פּרסן זייערע שטימען. דאָס 
איז איצט די סיבה הלמאַי פּרס, װי דער קאַנדידאַט פֿון זײַן נײַער 
אַכסניה, די "קדימה", פֿאַרלאַנגט פֿון דער כּנסת צו ענדערן - דורך 
ענדערן דעם קאָנסטיטוציאַנעלן געזעץ - די אױסװאַל-שיטה פֿון דעם 
מדינה-פּרעזידענט און אײַנפֿירן אַן אָפֿענע אָפּשטימונג. אויף דעם אופֿן 
וויל איצט שמעון פּרס פֿאַרמײַדן אַ נײַע בושה און זיך פֿאַרזיכערן, אַז 
זײַנע גוטע פֿרײַנד און קאָלעגן אין דער כּנסת זאָלן אים נישט װוידער 
פֿאַרראַטן אין אַ געהיימער אָפּשטימונג. 

מיט זײַן ביז איצטיקן אימאַזש און דעם טיטל דער "העפֿלעכסטער 
כּנסת-דעפּוטאַט' האָט פּרעז' משה קצבֿ, אַ באַשולדיקטער אין 
פֿאַרגװאַלדיקונג און אין סעקסועלער באַלעסטיקנג פֿון זײַנע 
באַאַמטינס, איצט פֿאַרגװאַלדיקט סײַ די כּנסת און סײַ די מדינה מיט 
זײַן ברוטאַל-אַגרעסיוון אויפֿטריט קעגן די געזעצלעכע אינסטאַנצן פֿון 
דער מדינה אױף דעם גרוסן ספּעקטאַקל, װעלכן ער האָט 
אױפֿגעשפּילט פֿאַריקע װאָך אין ירושלים. דאָס איז געװען זײַן 
דעמאָנסטראַטיווער ענטפֿער אויף דער מעלדונג פֿון דעם יוסטיץ- 
באַראַטער פֿון דער רעגירונג, אַז די פּאַליצײישע אױספֿאַרשונג האָט 
זיך פֿאַרענדיקט און ער האָט באַשלאָסן אָנצוקלאָגן דעם מדינה- 
פּרעזידענט פֿאַרן געריכט אונטער די האַרבע באַשולדיקונגען פֿון 
פֿאַרגװאַלדיקן איינע פֿון זײַנע באַאַמטע און פֿאַר סעקסועלע שאַנד- 
אַקטן קעגן אַנדערע דרײַ פֿרױען אין דער צײַט ווען ער האָט אַמטירט 
אַלס מיניסטער פֿאַר טוריסטיק. די אינטענסיווע אױספֿאַרשונג אַרום די 
און אויך אַנדערע שווערע חטאִים האָט געדויערט בערך זיבן חדשים. 

איצט, נאָך דעם װי דער גאַנצער שמוץ איז אַרױס אין דער עפֿנט- 
לעכקייט, האָבן זשורנאַליסטן און אַנשי ציבור זיך פּלוצעם דערמאָנט, 
אַז שוין דעמאָלט, ווען ער האָט פֿונקציאָנירט װי דער מיניסטער פֿאַר 
טוריסטיק, נאָך איידער ער איז געװאָרן אַרױסגעשטעלט דורך דעם 
"ליכּוד" און איז געװאָרן אויסגעװײילט דורך דער כּנסת װי דער 
מדינה-פּרעזידענט, האָט מען שוין אין די קולואַרן גערעדט וועגן זײַן 
סעקסיסטישער אױפֿפֿירונג. 


282 ערשטער באַנד 


פּאָליטיקער זענען אָבער ציניקער. אויך איצט האָבן זי באַװיזן, אַז דער 
פּאַרטײישער אינטערעס איז דער וויכטיקסטער מאָטיוו פֿאַר זייערע 
האַנדלונגען. באַשטעטיקנדיק זײַן בקשה אים צו געבן דעם 
"דיספֿונקציאָנירונגס-אורלויב" האָבן זי פֿאַרמאַכט דעם וועג פֿאַר די 
פּראָצעדוראַלע גענג אין דער כּנסת צו באַזײַטיקן דעם פּרעזידענט פֿון 
זײַן אמט װי דער סימבאָל פֿון דער מדינה. 

לויט אַלע כּללים איז אָנגענומען, אַז דער מענטש איז אומשולדיק 
כּל זמן דאָס געריכט האָט אים נישט פֿאַרשולדיקט. די זיבן חדשים פֿון 
דער פּאָליצײיישער אױספֿאַרשונג זענען אָבער פֿול געװען מיט 
רעװעלאַציעס און מיט קעגנזײַטיקע אַרױסטריפֿונגען, וועלכע לאָזן 
נישט איבער קין ספֿק אַז "עפּעס פֿױלט דאָרט אין קענגרײַך 
דענעמאַרק" - און אַז אַ גרויסע שעקספּירישע דראַמע שפּילט זיך אָפּ 
אינעם הויז פֿון מדינה-פּרעזידענט. 

מיט יענעם פֿײַער-שפּײַענדיקן אױפֿטריט פֿאַר דער עפֿנטלעכקײט 
האָט דער מדינה-פּרעזידענט אױפֿגעדעקט די "צווייטע זײַט" פֿון זײַן 
"העפֿלעכן" אימאַזש און האָט אַרוסגעשטעלט פֿאַר דער מדינה און 
פֿאַר דער וועלט "די טונקעלע זײַט פֿון דער לבֿנה". 


פֿאָדװעדשק, 3-טער פעברואַר 2007 

א יידישער דיכטער זוכט א דאך אונטער די פֿיס... 
אַן אינטימער שמועס מיט יוסף פּאַפּיערניקאַװן 


ור קומט עס, אַז אַזאַ ייַד װי איר, װאָס 
לעבט שוין איבער פֿופֿציק יאָר אין לאַנד, 

זאָל נישט האָבן קיין אײגענע שטוב, קײן 
"מגרש"* און קיין סטאַבילן דאַך איבערן קאָפּל" 
- האָט אַ בעל-הבית פֿון אַ דירה געפֿרעגט 
דעם דיכטער יוסף פּאַפּיערניקאָװן װען דער 
איז געקומען צו אים וועגן דינגען אַ צימער, 
נאָר דעם װי ער האָט געלייענט זײַן אַנאָנס אין 
דער צײַטונג. 

אַזױ דערצײילט אונדז יוסף פּאַפּיערניקאָװו אין אַ געמיטלעכן 
שמועס, אין וועלכן ער רעדט זיך אַראָפּ פֿון האַרצן וועגן דעם גוֹרל 
פֿון אַ ייִדישן דיכטער, וועלכער איז גוט באַקאַנט אין אַלע ייִדישע 
קרײַזן איבער דער וועלט. יוסף פּאַפּיערניקאַוו לעבט אין לאַנד שוין 
דרײַ און פֿופֿציק יאָר, זינט ער איז געקומען אַהער פֿון פּױילן. וועגן זײַן 
בײַשטײַער סײַ פֿאַרן לאַנד און סײַ פֿאַר דער אַנטװיקלונג און די רעכט 
פֿון ייִדיש אין לאַנד - וייסט מען זייער אַ סך. מען ווייסט אָבער אפֿשר 
גאָרנישט וועגן דעם, װאָס פֿאַר אַ פּרײַז ער האָט באַצאָלט, און וועלכן 
ער צאָלט נאָך אַלץ פֿאַר אָט דעם טאָפּלטן בײַשטײַער זײַנעם. 

װוּ האָט זיך אױפֿגעהאַלטן דער ייִדישער דיכטער זינט ער איז 
געקומען אין לאַנד אַרײַן? 

פֿון ערשטן מאַמענט אַן - ענטפֿערט י. פּאַפּיערניקאָוו - לעבט ער 
אין תּל-אָבֿיבֿ, װוּ ער האָט געװוינט אויף אַ דאַך; אָבער ווען מ'פֿלעגט 
אים פֿרעגן וי עס לעבט זיך אים, פֿלעגט ער ענטפֿערן: 


* אַ "מגרשי' (עברית) - אַ שטיקל באָדן 

"איך װוין אויף אַ דאַך און איך האָב אַ דאַך אונטער די פֿיס". מיט 
דער צײַט איז ער אָבער געװאָרן, זאָגט ער, אַ יוֹרד: ער איז אַראָפּ 
פֿונעם דאַך און איז אַרײַן אין אַ... קעלער-שטוב אױפֿן דריטן שטאָק: 
דאָס איז געווען אַ צימער אָן אַ קיך, מיט נאָך צוויי שכנים אין דער 
װוינונג. זיי, די שכנים, זענען געווען די באַלעבאַטים פֿון דער קיך, אין 
וועלכער דער דיכטער האָט נישט געהאַט קיין אַרײַנטריט. 

יוסף פּאַפּיערניקאָוו, װעמעס דיכטונג איז דורכגעדרונגען מיט 
טיפֿער ערנסטקייט און מיט ליבשאַפֿט און צוגעבונדנקייט צום לאַנד, 
רעדט געוויינלעך מיט הומאָר וועגן זיך אַלין און וועגן זײַן גוֹרל. דאָס 
איז אָבער אַ הומאָר, װאָס איז צוגעשפּיצט מיט אַ קליינער דאָזע 
ביטערניש. אַ מין לײַבטער סאַרקאַזם. 

"מיט דער אַנטשטײונג פֿון דער מדינה בין איך געװאָרן אַ מאַס- 
געבנדיקע פּערזאָן: מע נעמט בײַ מיר מס-הכנסה" - זאָגט פּאַפּיער- 
ניקאָוו, וועלכער איז חוץ מיט זײַן דיכטונג אויך באַקאַנט מיט זײַנע 
בליץ-ווערטלעך און װוערטער-שפּילן. זײַן הכנסה, װאָס באַשטײט 
דרײַ פֿערטל פֿון קיצבֿה און אונטערשטיצונג, און אַ פֿערטל - פֿון 
האָנאָראַר פֿאַר זײַן שרײַבן, באַטרעפֿט צוזאַמען בײַ 4000 אינפֿלאַ- 
ציאָנירטע פֿונטן. היוֹת װי ער װערט באַצייכנט װי אַן "עצמאי", אַ 
זעלבשטענדיקער פֿאַרדינער, נעמט מען בײַ אים אַראָפּ יעדן חוֹדש די 
5 פּראָצענט "האָנאָראַר" פֿאַרן שטײַער-אַמט (אויך דער שטײַער- 
אַמט דאַרף דאַך האָבן פֿון װאָס צו לעבן). "נו, בין איך דען נישט קיין 
מאַסגעבנדיקע פּערזאַן;"- לאַכט דער דיכטער. 


וי אַן אַנערקענטער דיכטער, האָט שוין יוסף פּאַפּיערניקאַוו אויף זײַן 
זבות אַ זיבן-אַכט פּרעמיעס. די גרעסטע פֿון זי איז געווען די פּרעמיע 
פֿון דעם ראַש-הממשלה, דעם פּרעמיער, װאָס איז אים צוגעטיילט 
געװאָרן אין לעצטן יאָר (1979). מיט אָט דער פּרעמיע איז ער מיט 
איין מאָל דערהויבן געװאָרן צום ראַנג פֿון אַ גבֿיר אין די אויגן פֿון 
פֿאָלק, װאָס זינגט זײַנע לידער אין דער גאַנצער ייִדישער וועלט. ייִדן 
האָבן זיך אַפֿילו געוועט וועגן דעם, װי גרויס עס איז די פּרעמיע, װאָס 
װעט אים געגעבן װוערן אין נאָמען פֿונעם ראָש הממשלה. אויך דער 
בעל-הפּרעמיע האָט אָנגעהויבן בויען זײַנע שלעסער אין דער לופֿט, 
אין זײַן דערװאַרטונג אויף דער וויכטיקער אויסצייבענונג. 

ענדלעך האָט ער די פּרעמיע באַקומען - אין זכות פֿון דער 
אינפֿלאַציע, אַ גאַנץ קײַלעכיקע סומע פֿון אַכט טויזנט לירות. דער 

פֿאָרזיצער פֿון דער פֿײַערלעכקײט האָט מיט גאווה אײַנגערוימט די 
דאָזיקע ציפֿער אין אוער פֿון דעם אינערן-מיניסטער, ד"ר יוסף בורג, 
וועלכער איז אױפֿגעטראָטן אויף דער אימפּרעזע אין נאָמען פֿון דעם 
פּרעמיער-מיניסטער. ד"ר בורג איז אָבער נישט נתפּעל געװען פֿון 
דער דאָזיקער ציפֿער, וועלכע איז נישט לוט די באַגריפֿן פֿון זײַנע 
מיניסטעריאַלע בודזשעטן. 

דאַקעגן האָט אָבער די שמועה װעגן דער פּרעמיע שטאַרק 
געהויבן דעם מאַטעריעלן ווערט פֿון דעם ייִדישן דיכטער. 

אין דער לעצטער צײַט איז יוסף פּאַפיערניקאַוו װידער געצװוּנגען 
געװאָרן צו זוכן אַ נײַעם דאַך אונטער זײַנע פֿיס, און װוען ער איז 
געקומען אויף אַ געוויסן אַנאַנסירטן אַדרעס, און האָט, אויף דער 
פֿראַגע פֿון דעם בעל:הבית זיך מוֹדה געווען, אַז ער לעבט אין לאַנד 
שוין 53 יאָר - האָט יענער אים אָנגעקוקט מיט שטוינונג: װי קען דאָס 
זײַן, אַז אַ ייד, װאָס לעבט שוין אַזױ לאַנג אין דעם לאַנד, זאָל נישט 
האָבן קיין אייגן שטיקל באָדן, קיין אייגענע ווילע, אָדער לכל הפּחות 
אַ בית משותּף? און די שטוינונג איז געװאָרן בײַ אים נאָך גרעסער ווען 
ער האָט זיך דערװוּסט, אַז פֿאַר אים שטייט דער דיכטער יוסף 
פּאַפיערניקאָװ. "יאָ, איך ווייס, איך װוײיס - האָט ער מיט התפּעלות 
אויסגעשריען - מײַן װײַב זינגט דאָך כּסדר אײַערע לידער". 

ער קען אָבער נאָך אַלץ נישט פֿאַרשטײן הלמאַי דער אַזױ 
פּאָפּולערער דיכטער זוכט אַזאַ קליינע װוינונג, און גראָד בײַ אים. 
"איר האָט דאָך ערשט נישט לאַנג, זאָגט ער, באַקומען די פּרעמיע פֿון 
ראָש-הממשלה!" 


מען דאַרף טאַקע זײַן נאָר אַ בטלן, אָדער אַ ייִדישער דיכטער, כּדי צו 
זוכבן אַזאַ קליינע װוינונג, מיינט דער בעל-הבית, און אַזױ טראַכטן 
מסתּמא אויך אַנדערע. אַזױ, למשל, דערציילט דער דיכטער, אַז ער 
האָט נישט לאַנג באַגעגנט אַן אַלטן באַקאַנטן, אַ ייִד, מיט וועלכן ער 
איז צוזאַמען געקומען פֿון פּױילן מיט דער שיף קיין ישׂראל. טאַקע מיט 
3 יאָר צוריק. װי געוויינלעך בײַ אַזעלכע באַגעגענישן, האָט איינער 
דעם אַנדערן געפֿרעגט װאָס ער האָט אַלץ אױפֿגעטאָן, װאָס האָט ער 
דערגרייכט פֿאַר אָט דער צײַט זינט ער איז געקומען אין לאַנד. "מײַן 
שיפֿס-ברודער האָט זיך פֿאַר מיר באַרימט, אַז ער איז הײַנט אַ גרויסער 
'קבלן', אַ בויי אונטערנעמער. איצט האַלט ער אין מיטן בויען אַ הויז 
פֿאַר זיך אַלײן, און ער ציט שוין אַרױף דעם דריטן שטאָק". 

"איך װאָלט אויך מיר אױפֿגעבױט אַן אייגן הויז, אָבער כ'האָב מוֹרא 
צו לאָזן עס שטיין בײַנאַכט אין דרויסן" - האָט פּאַפּיערניקאָװ 
אַרײַנגעשאָסן זײַן "שיפֿס-ברודער"... 

יוסף פּאַפּיערניקאַוו שװימט נישט מיטן שטראָם - סײַ אױפֿן 
מאַטעריעלן און סײַ אױפֿן ליטעראַרישן און גײַסטיקן פֿעלד. ער האַלט 
נישט, זאָגט ער, פֿון דער מאָדע - אַפֿילו נישט פֿון דער מאָדע צו 
שווימען מיט דער גרויסער כװאַליע, מיט דער זומער-טוריסטיק קיין 
אױיסלאַנד. ווען אַ היגער שרײַבער האָט אים געפֿרעגט, צי ער פֿאָרט 
נישט אַרױס ערגעצװוּ - האָט ער געענטפֿערט, אַז ער װאָלט זיך גערן 
אַראָפּגעכאַפּט קיין ארץ-ישׂראל, אָבער דערװײַל איז ער שטאַרק 
פֿאַרנומען מיט זוכן אַ װוינונג אין תּל-אָבֿיבֿ... 

חוץ מיט זוכן אַ װוינונג, פֿאַרנעמט זיך יוסף פּאַפּיערניקאָװו אויך 
מיט ליטעראַטור און מיט שרײַבן לידער. װאָס זענען זײַנע פּלענער? 

- דערװײַל - זאָגט ער - האָט ער נישט קיין עראָפּלענער, נישט 
פֿאַר זיך און נישט פֿאַר כּלל ישׂראל, אַזױ װי אַ סך אַנדערע 
ליטעראַטן, װאָס טראָגן זיך אַרום מיט אָן אַ שיעור פּלענער פֿאַר דער 
צוקונפֿט. ער האַלט אָבער, אַז װאָס שייך דער ייִדישער ליטעראַרל- 
שער שעפֿערישקײט קען ישׂראל ווירקלעך װוערן אַ וויכטיקער צענטער: 
יעדער צענטער מענטש װעט שרײַבן לידער, ראָמאַנען און עסייען... 

- און װאָס איז מיט אײַער אייגענעם שרײַבן; - פֿרעג איך. 

דערװײַל, ענטפֿערט מיר יוסף פּאַפּיערניקאָו, פּלאַנט ער אַרױס- 
צוגעבן זײַנע אַלטע לידער אין אַ נײַעם לבֿוש - אין אַ נײַער אויס- 
געבעסערטער אױפֿלאַגע. 

פֿון אָט דעם ענטפֿער זעען מיר טאַקע, אַז פּאַפיערניקאָו האָט 
נישט קיין "עראָפּלענער", װי ער זאָגט, און ער בוט אויך נישט קיין 
שלעסער אין דער לופֿט. אָבער דער שמועס און די ביטערניש, װאָס 
האָט אַרױסגעשלאָגן פֿון זײַנע רייד, האָבן אַרױסגערופֿן טרויעריקע 
מחשבֿות וועגן דער דאָליע פֿון אַ ייִדישן דיכטער אין אונדזער לאַנד 
און אין דער ייִדישער וועלט בכלל. דער פֿאַל פֿון יוסף פּאַפּיערניקאַװ 
איז נאָר אַ טרויעריקער מוסטער פֿון דער לאַגע פֿון דער גאַנצער 
יידישער שרײַבער-וועלט. 


לעצטע ע2, 1 2-סטער סעפּטעמבער 1979 


וועגן יוסף פּאַפּיערניקאָנלן (1899 - 1993) 
- פֿזן אַן אַנדשרן ווינקל 


י פּערזענלעכקייט, דער כאַראַקטער און דער וועלט-באַנעם פֿון אַ 
ד שאַפֿערישן מענטשן פֿאָרעמט געוויינלעך זיך אױס אין זײַן 
ערשטער געזעלשאַפֿטלעכער היים, אין דער היים פֿון זײַנע יונגע יאָרן. 
דאָרט לערנט ער זײַן גירסה דינקותא. אָפּשאַצנדיק די פּערזענלעכקייט 
און די שאַפֿערישקײט פֿון דעם דיכטער יוסף פּאַפּיערניקאָוו דאַרף מען 
אָבער זיך באַציִען גראָד צו זײַן לעצטער געזעלשאַפֿטלעכער היים, און 
צו דעם גאַנץ מערקווערדיקן פֿאַקט, אַז די לעצטע געזעלשאַפֿטלעכע 
היים פֿון דעם גרויסן באַזינגער פֿון דעם חלוצישן ארץ-ישׂראל איידער 
ער איז אַװעק אין דער עלטערן-היים, איז געווען גראָד אין דעם בונדישן 
לאַקאַל אין תּליאַבֿיבֿ, אין קלוב פֿונעם "אַרבעטער-רינג" איף 
קאַלישער 48. דאָרט האָט ער, אין אַ װינקל פֿונעם לייען"זאַל אין דער 
פֿראַנץ קורסקי-ביבליאָטעק, געהאַט זײַן שטענדיק טישל, בײַ וועלכן ער 
פֿלעגט טרינקען טיי און שמועסן מיט חבֿרים, מיט עמך. ער איז דאָרט 
געווען אַ שטאַמגאַסט און האָט זעלטן פֿאַרפֿעלט אַ טאָג אין אָט דעם 
ווינקל, אין וועלכן ער האָט זיך געפֿילט דערװאַרעמט און היימיש. 
אַ װעטעראַן פֿון דער חלוצישער, פּועלי ציוניסטישער באַװעגונג, און 
זיכער דער װעטעראַן - אָדער איינער פֿון די װעטעראַנען, יעדנפֿאַלס 
דער עלטסטער צווישן זיי, פֿון דער ארץ-ישראלדיקער דיכטונג אויף 
ילדיש, האָט ער זיך געהאַלטן נאָענט גראָד מיט בונדיסטן, האָט געפֿונען 
מיט זיי די בשותּפֿותדיקע שפּראַך. ער פֿלעגט קומען כּמעט אויף אַלע 
זײיערע אונטערנעמונגען, פֿלעגט אָפֿטמאָל דאָרט אױפֿלײענען זײַנע נײַע 
שאַפֿונגען, האָט זיך באַטראַכט וי איינער פֿון דער בונדישער משפּחה, 
כאָטש אידעאָלאָגיש האָט ער זיך נאָר טײילװײַז מיט איר אידענטיי 
פֿיצירט. דער עיקר, װײַל ער האָט געװוּסט, אַז דער "בונד" איז אייגנטלעך 

די איינציקע באַװעגונג בײַ ייִדן, װאָס ייִדיש, די זאָרג פֿאַר ייִדיש, איז 
אַ טייל פֿון איר אידעאָלאָגישער פּלאַטפֿאָרם, און דאָס האָט אים 
שטאַרקצו איר דערנענטערט. עס האָט אים אויך אימפּאָנירט און 
געװאַרעמט די משפּחהדיקע היימישקייט, װאָס ער האָט אָנגעטראָפֿן 
בײַם בונדישן שבֿט, װאָס איז נישט קיין געשלאָסענע קאַסטע, נאָר אָפֿן 
פֿאַר דעם פֿרײַען געדאַנק, און גייט געוויינלעך קעגן דעם שטראָם פֿון 
דעם אַזױגערופֿענעם "נאַציאָנאַלן קאַנסענזוס" - און גראָד דאָס האָט 
געלאָקט און אימפּאַנידט דעם דיכטער, װי ער האָט עס מיר נישט איין 
מאָל געזאָגט. 

אוב איך האָב נישט קיין טעות, איז עס געווען סך-הכּל מיט אַ יאָר 
אָדער מיט אַנדערטהאַלבן יאָר צוריק, װען ער האָט געבעטן זײַנע 
נאָענטע זי זאָלן אים באַגלײטן און ברענגען, ניט זײַענדיק שוין בכּוֹח צו 
קומען אַלין, צו אַ יוֹבֿל-פֿײַערונג וועלנדיק אונדז מכבד זײַן מיט זײַן 
אָנוועזנהייט. און דאָס איז דאָך געווען פֿאַר אים, אין זײַן עלטער און אין 
זײַן צושטאַנד, אַ גרויסער אַנשטרענג. 

װאָס איז געווען די סיבה פֿון אָט דעם פֿילזאָגנדיקן זשעסט: 

זײַן קרוין-ליד "זאָל זײַן?, װאָס איז אַרומגעגאַנגען װי אַ פֿאָלקסליד 
איבער דער ייִדישער וועלט, איז געװאָרן געזונגען נישט נאָר דורך דער 
חלוצישער יונגט, װי איך האָב שוין נישט איין מאָל געהערט אַזױ זאָגן, 
נאָר כּמעט דורך דער גאַנצער נישט-פֿרומער ייִדישער יוגנט. און מײַנע 
חבֿרים האָבן דאָס געזונגען פֿון די ייִנגסטע קלאַסן אין דער יידיש- 
וועלטלעכער פֿאָלקס-שול, גענוי אַזױ וי מען האָט עס געזונגען אין די 
שולן פֿון די לינקע פּועלי ציון. און עס האָבן דאָס ליד געזונגען יונגע 
מענטשן אין די געטאָס און לאַגערן, און גאָר באַזונדערס די קעמפֿער פֿון 
דעם אױפֿשטאַנד אין װאַרשעװער געטאָ. און דאָס - פּשוט דערפֿאַר, 
װײַל זיי האָבן זיך דערצויגן אויף די ווערטן, װאָס יוסף פּאַפּיערניקאַװ 
האָט אַרײַנגעגאָסן און אַרײַנגעשמידט אין אָט דעם ליד. 

דאָס איז דאָך אייגנטלעך געווען דער זין פֿון דעם יידישן אױפֿשטאַנד: 
זיי, די קעמפֿער, האָבן דאָך זיכער נישט געמיינט, אַז מיט זייערע װייניקע 
און פּרימיטיווע קאַמפֿס-מיטלען און כּמעט מיט די בלויזע הענט װעלן זי 
באַזיגן די מעכטיקע דײַטשישע מיליטערישע מאָנסטער-מאַשין; זי 
זענען זיכער געווען איבערצײַגט, אַז זייער שיף װועט נישט קומען צו קיין 
ברעג. אָבער אין יענע אומבאַגרײַפֿלעכע אומשטענדן און אין דער 
שוידערלעכער איינזאַמקײט פֿון דעם געפּײַניקטן און געמאָרדעטן פֿאָלק 
זענען זי אַרױף אױפֿן טרוימערישן זוניקן וועג קעגנאיבער דער רעאַלער 
שװאַרץ-שװאַרצער פֿינצטערניש פֿון זייער סיטואַציע. איך בין דערפֿאַר 


היימישע סילועטן 291 


איבערצײַגט, אַז דאָס טרוים-ליד פֿון יוסף פּאַפּיערניקאָוו איז פֿאַר זי 
געווען אַ ליד פֿון דערמוטיקונג אין זייער אומגלײַבן קאַמף, 

אָט האָב איך אייניקע טעג פֿאַרן אָנשרײַבן די דאָזיקע שורות 
באַקומען אַ בריוו פֿון נצרת-עלית, פֿון אַ חבֿר, װאָס איז ערשט נאָרװאָס 
געקומען פֿון דעם געוועזענעם ראַטנפֿאַרבאַנד. ער, זײַן עלטערע 
שוועסטער און זײַן יינגערער ברודער, ביידע לעבן שוין נישט, זענען 
געװוען שילער אין די ציש"אָ-שולן אין װאַרשע. כאָטש ער האָט 
געלייענט אין רוסלאַנד די דאָרטיקע ייִדישע חודש-אױסגאַבע 'סאָוועטיש 
הײטלאַנדל? אין די לעצטע יאָרן, האָט זיך ערשט דאָ פֿאַר אים 
אַנטפּלעקט און ס'האָט ווידער פֿאַר אים אױפֿגעלעבט דער אַנדערער 
נוסח פֿון וועלטלעכער ייִדישקייט - דער יידיש-נוסח פֿון דער פֿרײַער 
וועלט. - און, ווען ער האָט צום ערשטן מאָל דאָ דערזען אונדזער 
זשורנאַל, און דורך אים האָט ער זיך דערװוּסט װעגן יוסף 
פּאַפּיערניקאָווס טויט, איז ער געװאָרן שטאַרק עמאָציאָנירט: "די ידיעה 
וועגן זײַן טויט האָט מיך טיף גערירט", שרײַבט צו מיר דער נײַער עוֹלה - 
"איך געדענק, ווען איך בין נאָך געװוען אַ קינד, וי מײַן שוועסטער לאה 
האָט כּסדר געזונגען דאָס ליד, װאָס זי האָט אַזױ שטאַרק ליב געהאַט, 
און װאָס קלינגט עד היום אין מײַנע אויערן"... און ער ציטירט אין דעם 
בריוו פֿון זבּרון די שורות פֿון דעם ליד, װאָס ער האָט ביזן לייענען דעם 
קורצן אָנדענק-אַרטיקל אין די "לעבנס-פֿראָגן" נישט געהערט שוין מער 
וי פֿופֿציק יאָר. 


זאָל זײַן, אַז איך בוי אין דער לופֿט מײַנע שלעסער, 

זאָל זײַן, אַז מײַן גאָט איז אינגאַנצן נישטאָ: 

אין טרוים איז מיר העלער, אין טרוים איז מיר בעסער - 
אין חלום דער הימל איז בלויער פֿון בלאָ. 


זאָל זײַן, אַז כ'װעל קײינמאָל צום ציל נישט דערלאַנגען, 
זאָל זײַן, אַז מײַן שיף וועט נישט קומען צום ברעג; 

מיר גייט נישט אין דעם איך זאָל האָבן דערגאַנגען - 
מיר גייט נאָר אין גאַנג אויף אַ זוניקן וועג... 


זענען דאָך אָט די דערהויבענע ווערטער געווען פּסול, ממש אַ כּפֿירה 
קעגן דער קאָמוניסטישער תּוֹרה, דאָרט אין יענעם לאַנד װוּ מען איז 
דאָך שוין געווען כּלומרשט דערגאַנגען צום ציל און צום "זוניקן ברעג" - 
אונטער דער זון פֿון דעם סטאַלינישן גן-עדן. 

און אַזױ האָבן אויך מיר, די רעשטלעך לעבן"געבליבענע דאַן יונגע 
בונדיסטן, די פֿון דער "צוקונפֿט"-אָרגאַניזאַציע, געזונגען יוסף 
פּאַפּיערניקאָוס ליד "אונטער די פּוילישע גרינינקע ביימעלעך / שפּילן 
זיך מער נישט קיין משהלעך, שלומהלעךן? - ווען מיר האָבן נאָך די 
לאַגערן און נאָך די פּליטים-װאָגלענישן זיך צוריקגעקערט קיין פּױלן, 
צו די שטומע חורבֿות פֿון דעם אױסגעראָטענעם ייַדישן לעבן אין 
װאַרשע, צו די שטומע מצבֿות פֿון דעם נאָרװאָס חרובֿ געװאָרענעם 
אָקאָרשטיקן ייִדישן אַמאָל. 

יוסף פּאַפּיערניקאָוו איז, אין מײַנע אויגן, געווען דער דיכטער פֿון 
טרוימען, און פֿון שטימונגען, פֿון האָפֿענונגען - און פֿון ספֿקות. איך 
װאָלט דעריבער געזאָגט, אַז אין זײַן דיכטערישן שאַפֿן האָט ער געפֿונען 
דעם אויסדרוק פֿאַר זײַנע טרוימען: ער איז געווען אַ גדויסער ליריקער. 
אין זײַן באַװועגונג, בײַ די לינקע פּעלי-ציון, האָט ער געפֿונען דעם 
אויסדרוק, די פּלאַטפֿאָרם, װאָלט איך געזאָגט, פֿאַר זײַנע אידעאָלאָ- 
גישע האָפֿענונגען; בײַם "בונד" האָט ער געפֿונען דעם מקום-מיקלט, די 
אַנטרינונג, פֿאַר זײַנע ספֿקות, פֿאַר זײַנע אַנטוישונגען אין דעם חלוצישן 
ציוניסטיש-סאָציאַליסטישן טרוים, װי אויך דעם באָדן, דעם אָנהאַלט 
פֿאַר זײַן טרײַשאַפֿט צו ייִדיש. 

בײַ זײַן קליינעם טישל אינעם לייען-זאַל פֿון דער פֿראַנץ קורסקי- 
ביבליאָטעק, דאָ בײַ די בונדיסטן אין לאָקאַל פֿון דעם "אַרבעטער-רינג" 
אין תּל-אָבֿיבֿ, פֿלעגט ער נישט זעלטן שרײַבן זײַנע לידער, ווען מפֿלעגט 
אים ניט שטערן. דאַ פֿלעגט ער אין זײַנע שאַפֿונגען אויסדיכטן די ספֿקות 
און די אַנטוישונגען פֿון זײַן האַרץ און פֿון זײַן געמיט. 

דער באַזינגער פֿון אַלץ װאָס איז שיין אויף דער ערד - פֿון װאַלד און 
בוים, פֿון פֿעלד און בלום, פֿון בלויע הימלען און פֿון גרינע לאַנקעס, דער 
באַזינגער פֿונעם עפּלבױים און פֿונעם באַרנבוים און פֿון דעם טייטלבוים; 
מיט זײַן אָנגעשפּיצטן מוזיקאַלישן אוער צו די קלאַנגען פֿון װאַלד און 
מיט די שאַרפֿע חושים צו די ריחות פֿון בלום, צו דער שכינה און תּפֿילה 
פֿון דער נאַטור און פֿון די וויינענדיקע ווערבעס, און אַפֿילו פֿון דעם ארץ- 
ישׂראלדיקן כאַמסין - אין זײַנע לידער, װאָס ער האָט אײַנגעשלאָסן אין 
דער זאַמלונג 'די גרינע ראַסע", און אַ פֿאַרליבטער אין דער ליריק פֿון 
סערגײי יעסענין און זײַן געטרײַער איבערזעצער; און וי אַ באַגיַסטערטער 
שילדערער פֿון דער חלוצישער מי און פֿון שעפֿערישן שווייס - האָט ער 
אָבער ניט זעלטן זיך באַקלאָגט אויף די ביטערע פֿרוכטן פֿון אָט דער מי 
און דעם שווייס. דער מחבר פֿונעם "לאַנד פֿון צווייטן בראשיה, פֿון 

"מילן שיר השירים", "גאָלדענע זאַמדן', ?אין זוניקן לאַנד? און פֿון נאָך אַ 
צוויי צענדליק אַנדערע לידער-זאַמלונגען, איז אויך געווען דער מחבר 
פֿון אַ לידער-זאַמלונג אונטער דעם נאָמען "די זון הינטער מי7", וו 
צווישן זײַנע האָפֿערדיקע לידער פֿון ליכטיקן געמיט האָבן זיך אויך אַרײַנ 
געכאַפּט פּעסימיסטישע טענער, וי למשל אין דעם ליד א"נ /נישטאָ אַזאָ 
האָב?, אין וועלכן ער באַצװײפֿלט, למשל, די עקזיסטענץ פֿון... גליק: 

נישטאָ אַזאַ האָב װי דאָס כּישוף-װאָרט: גליק - 

ס'האָט יעדער זײַן ברונעם, זײַן עמער, זײַן שטריק, 

און לאָזט אין דער טיף זיך אַן עמער אַראָפ - 

מוז איבער דעם ברונעם דאַן הענגען אַ קאָפ, 

און ס'מוזן אין האַלדז פֿונעם ברונעם צוויי הענט 

זיך װאַרפֿן, זיך רײַסן אַזױ וי פֿון פּענט, 

און ס'מוזן צוויי אויגן אויך דורשטיקערהייט 

אַראָפּקוקן טיף אינעם אָפּגרונט פֿון טויט, 


און ס'מוז אַמאָל טרעפֿן (די שעה זאָל נישט זיַן), 
אַז ספֿאַלט װער אין אייגענעם ברונעם אַרײַן, 
און קומט צו דער שװעל פֿון זײַן הויז נישט צוריק. 
ס'האָט יעדער זײַן ברונעם, זײַן עמער, זײַן שטריק. 


אָבער אין אַ צווייט ליד אויף דער זעלבער טעמע, װאָס איז אַרײַן אין 
דער זאַמלונג "אין ליכט פֿון פֿאַרגאַנג" און איז דערשינען אַבט יאָר 
שפּעטער, אין 1969 אונטערן נאָמען "אַזאָ מין גליק', שרײַבט דער 
דיכטער מיט קינאה און בענקשאַפֿט צו אַ "נאָרמאַל", קאָנפֿאָרמיש 
פֿאַמיליע-לעבן, װאָס ער האָט נישט געהאַט: 

פֿאַראַן אַזאַ גליק, װאָס איז מיר אומבאַקאַנט: 

אַ מאַן, אַ פֿרו, אַ קינד, אַ שניי װײס געבעט, 

אַ טישל, שטולן צוויי, אַ ביכערשאַנק בײַם װאַנט 

און װאַרעם, זאַכטע רו, פֿון זיסער, שטילער זעט. 
און אין איינעם פֿון זײַנע אַנדערע לידער שרײַבט פּאַפּיערניקאַװ: 

די זון איז װײַט שוין הינטער מיר, 

ס'איז נאָענט שוין צו נאַכט; 

איך גיי, איך גיי אַנטקעגן איר 

די אויגן האַלב פֿאַרמאַכט - 

אין בלענד פֿון ליכט און שאַטנשפּיל, 

אין אױפֿשטראַל פֿון פֿאַרגאַנג, 

און מיט אַ נאָגנדיק געפֿיל 

און נאָגנדיק געזאַנג 

פֿון איינעם װאָס געזעגנט זיך, 
פֿון איינעם װאָס דערמאָנט, 
וי ס'גייט די זון אַזױ װוי איך - 
אַראָפּ פֿון האָריזאָנט. 


און, באַקלאָגנדיק זיך אויף דער איינזאַמקײט אין זײַן שטיבל אױפֿן דאַך, 
האָט דער דיכטער אין איינעם פֿון זַנע לידער געשריבן: 


דער איינציקער װאָס קומט מיך אָפֿט באַזוכן, 
מיר װײַזן, אַז איך בין נישט איינזאַם, 

איז דער קלאָגפֿויגל. 

נאָר קומען קומט ער אין דער פֿריער שעה, 
באַגינען, צווישן גראָ און בלאָ, 

ווען איך, אַ װאַכער, ליג נאָך און איך טראַכט: 
צי זאָל איך מאַכן טאָג, 

צי ממשיך זײַן די נאַכט. 

נאָר שלאָף, אַז פֿאַרן פֿענצטער 

האָט דער קלאָגפֿױגל זיך אַװעקגעשטעלט 

און קלאָגט, און הערט נישט אויף צו קלאָגן 
אויף מײַן ביטערער מערכה, 

און באַקלאָגט דאָס פֿינצטער מזל מײַנס אַזוֹי, 
אַזש ס'נעמט מיך אַ רחמנות אָן אויף זיך אַלײן, 
װוי כ'װאָלט שוין נישט געהאַט אויף װאָס צו האָפֿן... 
פּלוצלינג װערט ער שטיל, דער קלאָגפֿױגל 
און לאָזט מיך מיד פֿאַרענדיקן דאָס שלאָפֿן. 


יוסף פּאַפּיערניקאָוו איז נישט אַלעמאָל געווען פּעסימיסטיש געשטימט. 
כאָטש ער איז דאָס רובֿ פֿון זײַן לעבן געווען איינזאַם, האָט ער זיך 
אויסגעצייכנט מיט זײַן צינישן, צומאָל צײַטנװײַז בײַסיקן הומאָר און מיט 
זײַנע קלוגע בליץ-ווערטלעך, װאָס האָבן נישט זעלטן געגרענעצט מיט 
סאַרקאַזם. 


אַמאָל, ווען די "לעצטע נײַעס", די טעגלעכע יידישע צײַטונג, איז 
נאָך נישט געווען אין דעם קאָמבינאַט פֿון דער "פֿרעמד-שפּראַכיקער" 
פּרעסע, אונטער אַ פֿרעמדגײַסטיקער פֿאַרװאַלטונג, נאָר זי איז געווען 
אָפֿן פֿאַר יידישע שרײַבער און יוסף פּאַפּיערניקאָוו פֿלעגט נאָך יעדן 

פֿרײַטיק, און נישט זעלטן אויך אין אַ מיטן דער װאָך דאָרט אַרײַנקומען 
און כאַפּן אַ שמועס מיט די זשורנאַליסטן, די אינערלעכע מיטאַרבעטער 
פֿון דער צײַטונג - און דאָס געהערט דאָך שוין צו דעם װײַטן אַמאָל - 
פֿלעגט ער געוויינלעך זיך װיציק-שטיפֿעריש אויסדריקן וועגן דעם װאָס 
עס קומט פֿאָר אין דעם ליטעראַרישן וועלטל. פֿון זײַנע פֿליגלװוערטלעך 
װאָלט מען געקענט אױפֿשטעלן אַ גאַנצע שאַפֿונג, אַ בליצנבוך - ווען 
עמיץ װאָלט זי פֿאַרשריבן און װאָלט זי נישט געלאָזט פֿאַרלױרנגײן 
פֿאַר דעם אוֹצר פֿון דעם קאַלעקטיוון נאַציאָנאַלן זכּרון. 


יוסף פּאַפּיערניקאָוו (1899 - 1993) איז געווען אַ באַזונדער-אַרטיקע 
דערשיינונג אין דער ייִדישער ליטעראַטור, אין דער ייִדישער פּאָעזיע, אַ 
קאַלירפֿולע געשטאַלט אין דער ייִדישער קולטור-סבֿיבֿה אין ישׂראל. 
דער װעטעראַן פֿון דער ארץ-ישׂראלדיקער ייִדישער דיכטונג האָט זיך 
אויסגעצייכבנט מיט זײַן יונגן גײַסט, וועלכן ער האָט אין איר אַרײַנגע- 
הויכט, כאָטש נישט זעלטן מיט אַ פּעסימיסטישן טאָן. דער דיכטער פֿון 
טרוימען, פֿון ספֿקות און פֿון האָפֿענונג, האָט אונדז איבערגעלאָזט אַ 
רײַכע ירושה פֿון זײַן געשאַפֿענעם דיכטערישן פֿאַרמעג, די פֿרוכט פֿון אַ 
גרויסן טאַלאַנט. 


1-סטער אַפּריל 1993 
אַ װאָרט אויף דער אַזכּדה אין "אַרבעטעררינג" אין תּלאָביב 


דער בעל-תּפֿילה פֿון דער יידישער ליטעראַטור 
הערץ גראָסבאַרד - דער הונדערטיאָריקער טריבון 


ו אַ תּפֿילה דאַרף דאָך זײַן, וי באַװוּסט, אַ מנין. איז אַ מנין ייִדן זיך 
צוזאַמענגעקומען אין איינעם פֿון די זומערדיקע נעכטנס אין תּל-אָביבֿ 

אויף אַן אינטימען אָװונט מיטן בעל תּפֿילה פֿון דער יידישער ליטעראַטור, כּדי 
אָפּצומערקן צוזאַמען מיט אים זײַן הונדערט-יאָריקן געבױרנטאָג, 

עס האָט אױסגעזען לכתּחילה װױ אַ 
קאַנספּיראַטיווער צוזאַמענטרעף פֿון אַ הײַפֿל 
יידן, פּען-מענטשן, קולטור-טוערס, חסידים פֿון 
יידישן קולטור-הויף, װאָס האָבן זיך פֿאַרזאַ- 
מלט אין דער באַשײדענער װוינונג פֿון דנה 
חלמיש, די פֿרױ פֿון דעם פֿאַרשטאָרבענעם 
העברעלש-יידישן זשורנאַליסט און שרײַבער 
מרדכי חלמיש. װי דאָס װאָלט געווען אַ מין 
געהיימע באַראַטונג, אַ קאָנספּיראַציע צו . 
שענקען כאָטש א קלין ביסעלע װאַ- אַרטור קאָלניק הערץ גראָסבאַרד 
רעמקייט דעם יונגן זקן פֿון יידישן קינסטלע- 
רישן װאָרט, וועלכער טוט אונדז נאָך אַלץ, בײַ זיַנע הונדערט אאָר, 
דערװאַרעמען מיט זײַנע תּפֿילות פֿונעם יידישן ליטעראַרישן רעפּערטואַר. 

אַ חידוש! זענען מיר דאָך שוין צוגעװווינט אָפּצומערקן אַזעלכע 
וויכטיקע קײַלעכיקע דאַטעס אויף אַ געזעלשאַפֿטלעכן אוֹפֿן, אין אַן 
עפֿנטלעכן זאַל (װווי דאָס איז טאַקע שפּעטער געטאָן געװאָרן לכּבֿוד 
הערץ גראָסבאַרדן) מיט אַ גרויסן עוֹלם פֿאַרערערס פֿון אַזעלכע 
גרויסע יידן, װאָס זייער צאֶל װוערט אַלץ קלענער און װײיניקער אין 
אונדזערע טעג... ווער רעדט נאָך ווען עס גייט אין דעם גרױסמײַסטער 
פֿון ייִדישן װאָרט, און ווען עס האַנדלט זיך אין אַזאַ זעלטענער 
יוֹבֿל-דאַטע פֿון קײַלעכיקע הונדערט יאָר. 

אָבער - און אין דעם באַשטײט דאָך דער גאַנצער חידוש: ווער האָט עס 
דען געװוּסט, און װוער האָט עס דען געגלייבט, אַז דער ענערגישער און 
אַזױ טיכטיקער יונגערמאַנטשיק איז שוין געװאָרן אַ הונדערטער! 

מלך ראַװיטש גיט אָן גראָסבאַרדס געבורט-דאַטע אויף "אַרום 1895'. 
דאָס הייסט, אַז אַפֿילו ער, דער אָפּגעהיטענער פּעדאַנטישער רעגיסטרירער 
פֿון דעם יידישן קולטור-קאַלענדאַר, האָט די גענויע דאַטע נישט געװוּסט, 
און אויך ער האָט גראָסבאַרדן פֿאָרגעשאַצט און פֿאַרײַנגערט, וי דאָס טוט 
גראָסבאַרד אַלײן מיט זײַן יונגאַרטיקער אױפֿפֿירונג. אַזױ, למשל, איז ער צו 
זײַן פֿריערדיקן אױפֿטריט אויף דעם הײַנטיאָריקן אֶװונט פֿון פֿאַרטײלן די 
מאַנגער-פּרעמיע, געקומען ממש צו לױפֿן צום "בית התּפֿוצות" דעם מהלך 
פֿון צוויי אױטאָבוסן-סטאַציעס, מחמת דער שאָפֿער האָט אים פֿאַרגעסן 
אַראָפּצולאָזן פֿון דעם אױטאָבוס, וי ער האָט געבעטן, אױפֿן ריבטיקן אָרט. 
דאָך האָט זיַן שטימע נאָכן לױפֿן דעם גאַנצן וועג, כּדי צו באַװײַזן אָנצוקומען 
צו דער צײַט אויף דער פֿײַערונג - נאָך אַלץ געקלונגען אין זאָל אַזױ זאַפֿטיק 
פֿון דער מאַנגער-תּפֿילה, ווען דער גרויסער טריבון פֿון יידישן קינסטלערישן 
װאָרט האָט רעציטירט פֿון איציק מאַנגערס אוֹצר. 

עס איז דאָך ביז איצט נישט געווען נאָך קיין פֿאַרטײלונג פֿון דער 
מאַנגער-פּרעמיע אָן גראָסבאַרדן, דעם נאַטירלעכן און מײַסטערהאַפֿטן 
װאָרטזאָגער פֿון דעם גרויסן דיכטער. אָבער נישט נאָר פֿון אים. 

דאָס האָט אים אַזױ בערגעלסאָן געקרוינט מיט דעם טיטל "בעל תּפֿילה?? 
ער דאַװנט ייִדישע ליטעראַטור, האָט ער וועגן אים געזאָגט. און עס איז 
נישטאָ קיין בעסערע, קיין מער טרעפֿלעכע באַצייכענונג פֿאַר הערץ 
גראָסבאַרדן, דעם גרױסמײַסטער פֿון ידישן קינסטלערישן װאָרט. ער איז 
אָבער פּעדאַנטיש און איבערקלײַבעריש אין זײַן רעפּערטואַר, מיט וועלכן 
ער רעפּרעזענטירט די יידישע ליטעראַטור אויף זײַנע װאָרט-קאָנצערטן. 

האָט אַ יידישער שרײַבער - משה װאַלדמאַן פֿון פּאַריז - זיך דערװװוּסט 
דעם סוד פֿון גראָסבאַרדס עלטער און האָט אַרגאַניזירט אָט די אינטימע 
"קאָנספּיראַציע", װי געזאָגט, אין דער װווינונג פֿון פֿרױ חלמיש; און בײַ אַ 
גלעזל משקה מיט אַ באַשײדענעם כּיבוד האָט יעדער איינער פֿון די 
ילדיש-חסידים דערלאַנגט דעם װאָרט-קינסטלער און בעל תּפֿילה זַן 
קליינעם בוקעט פֿון אױפֿריכטיקע לויב-ווערטער. שלום ראָזנפֿעלד, דער 
גרויסער פֿרײַנד פֿון לשון יידיש, האָט בײַ דער געלעגנהייט אָנגעווזץ אױף 
דער טרויעריקער מערכה פֿון אָט דעם לשו, װאָס יעדער עם האָרץ 
פּרובירט רײַטן אויף אים, און ווער עס האָט נאָר אַ האַנט און אַ פֿוס טוט זיך 
איבער אים, דעם לשון, איזדעקעווען, רעדנדיק מיט האַלב-קולטור אין 

נאָמען פֿון דער יידישער קולטור, פֿאַרשאַפֿנדיק איר אַ שלעכטן, אַ פֿאַלשן 
שם. די גרויסקייט פֿון הערץ גראָסבאַרד איז אין דעם, װאָס ער דערהייבט 
דאָס יידישע װאָרט צו דער העכסטער קולטור-מדרגה און ברענגט עס דעם 
פֿאָלק אַזױ ציכטיק געלײַטערט, וי נאָר אַ גרויסער מײַסטער איז דאָס מסוגל 
צו טאָן, װי דער בעסטער רעפּרעזענטירער פֿון דעם װאָס די ייִדישע 
ליטעראַטור האָט געשאַפֿן. 

איך האָב שוין אַ סך מאָל געהערט הערץ גראָסבאַרדס רעציטאַציעס פֿון 
דער יידישער ליטעראַרישער שאַפֿונג, פֿון דער יידישער דיכטונג. דאָס מאָל, 
אויף יענעם אינטימען אָװונט לכּבֿוד גראָסבאַרדס הונדערטסטן געבױרנטאָג, 
האָב איך געהאַט די זביה צו הערן זײַנע אייגענע רייד, זײַן אייגענעם אֲני 
מאמין פֿון זיַן אייגענעם האַרץ. פֿונעם פּשוטן פֿאָלק, זאָגט ער, האָט ער 
באַקומען דעם כּוֹח און געשעפּט די השראה פֿאַר זײַנע אױפֿפֿירונגען. דאָס 
פּשוטע פֿאָלק האָט אים דערװאַרעמט און אים דערמוטיקט אויף זײַן יעדן 
אױפֿטריט. פֿון דעם פֿאָלק פֿלעגט שטראָמען צו אים דער הייסער אָטעם, 
דער דאָרשט, דער ווילן צו טרינקען פֿון די ציכטיקע קװאַלן פֿון דער יידישער 
קינסטלערישער שאַפֿונג, פֿון דער יידישער דיכטונג און פּראָזע. אויף דער 
בינע פֿלעגט ער פֿילן אָט די װאַרעמקײט, װאָס האָט געשטראָמט פֿונעם זאַל, 
פֿונעם עוֹלם, וועלכער האָט אים באַשאָנקען מיט ליבשאַפֿט און מיט טיפֿער 
דאַנקשאַפֿט. 

הערץ גראָסבאַרד איז, אַזױ וי זײַן ליבלינג יידיש: פֿוליאָריק און יונג, 
עלטערט זיך אָן אױפֿהער - און האַלט-אויף די יוגנטלעכע זאַפֿטן. די װאָס 
ווילן זיי נישט פֿאַרזובן, קענען נישט און ווייסן נישט דערפֿאַר זייער טעם. 


"יידישזעק?', דעצעמבער 1992 


אין דער ערשטער װאָך פֿון יאַנואַר 1994, אין עלטער פֿון קרובֿ 102 יאָר, 
איז אַנטשװיגן געװאָרן דער בעל תּפֿילה פֿון דער יידישער ליטעראַטור דער 
מאַן, װאָס די גאַנצע ייִדישע ליטעראַטור איז געווען קאָנצענטרירט אין זײַן 
מוֹח, איז אַװעק אַהין, פֿון װאַנען מען קומט שוין מער נישט צוריק. 


מיט משה בראָדערזאָן 
בי די ברעגן פֿון... סמבטיון 
(אינטימע זברוֹנות פֿון אַ ביטערער תּקופֿה) * 


... ב'װעל קײינמאָל זיי נישט מוֹחל זײַן דעם האַס, 

װאָס אײנגעזייט אין מיר זי האָבן; 

זיי האָבן מיך, דעם רויקן בר-דעת 

אַ לעבעדיקן יעדן טאָג באַגראָבן. 

זיי האָבן צוגענומען מיר פֿון טאָג דאָס ליכט, 

פֿון ערד און הימל צוגענומען יעדער שײַן - 

דעם האָס געמאַכט מיר פֿאַר אַ טוגנט, פֿאַר אַ פֿליכט, 
דאָס װעל איך קיין מאָל זיי נישט מוֹחל זײַן. 

ווען איך זע אים פֿאַר די אויגן שטיין, דעם העסלעבכן קאַשמאַר, 
װאָס טראָגט דעם נאָמען היטלער-דײַטש, פֿאַרגעבן, 
געפֿין איך האַרבע ווערטער גאָר פֿון צאָרן און פֿון צער, 
די גרילצנדיקסטע ווערטער פֿון דעם שוידערלעכן לעבן/ 


ויב מיר ווילן אױיסמאָלן פֿאַר זיך דאָס בילד און די כאַראַקטע- 
א ריסטיק פֿון משה בראַדערזאָנען אין די יאָרן 1944-1942, דהיינו, 
אין די סאַמע פֿינצטערסטע יאָרן פֿון דער חורבן-מלחמה - שפּיגלט עס 
זיך אִפּ אין אָט דעם ליד. דער דיכטער האָט דאָס ליד געשריבן, אַזױ וי 
די הונדערטער אַנדערע לידער פֿון ענלעכן כאַראַקטער און מיט דער 
ענלעכער שטימונג, אין זײַן זצלבסט-פֿאַרשיקונג וי אַן "עװאַקואירטער" 
אין דעם פֿאַרװאָרפֿענעם שטעטל טורטקול. 

דאָס שטעטל טורטקול איז דאַן געווען די הױפּטשטאָט פֿון דער אַ"ג 
אױטאָנאַמער רעפּובליק קאַראַקאַלפּאַקיע, און האָט זיך געפֿונען אױפֿן 
ברעג פֿון דעם טײַך אַמו-דאַריאַ אין דער סאָוויעטישער מיטל-אַזיע. וי 
שווער איז צו פֿאַרגלײַכן אָט די לידער פֿון טרויער און צאָרן מיט די 
פֿרײילעכע האָפֿערדיקע קינדער-לידער - וועגן דער קליינער ציפּעלע, װאָס 
האָט פֿאַרביסן זיך אַ ליפּעלע, - און מיט זײַנע הומאַרפֿולע לידער און 

סקעטשן פֿאַרן "אַרַרט', אָדער פֿאַר די אױפֿפֿירונגען פֿון דזשיגאַן און 
שומאַבער... 

דער גוֹרל האָט מיר געשאָנקען דעם זכות צו זײַן 
דער ערשטער לייענער - אָדער ריכטיקער: דער 
ערשטער צוהערער - פֿון דעם אויבנדיקן ליד, און 
פֿן אַ סך אַנדערע, מיט האַס און מיט ווייטיק 
דורכגעזאַפּטע לידער, װאָס ער האָט אין יענע יאָרן 
געשאַפֿן. 


משה בראָדערזאָן איז געװוען איינער פֿון די מוהמאָהדזאָן אזװואַתוע 

קאליויקסטע געשטאלטן אין דער ײדישער וי יו יי יא 
: דעש סאַועטישן גולאַג 

ליטעראַטור. ער איז געווען דער יונגער גײַסט, װאָס : 
האָט באַפֿרוכפּערט מיט זײַן אַלזײַטיקן שאַפֿן דאָס זאַפֿטיקע פֿעלד פֿון 
דער יידישער קולטור אין די יאָרן פֿון איר בליענדיקער רײַפֿונג. אַ 
פּערמאַנענטער באַנײַער, האָט ער זיַן גאַנץ לעבן באַבלימלט און 
באַקראַנצט מיט זײַנע שאַפֿונגען די יידישע דיכטונג, דאָס קינדער-געזאַנג, די 
פּראָזע, די דראַמאַטורגיע און די פּרעסע. ער איז געווען אַ שפּראַך-װירטואָז, 
א מײַסטער פֿון אַריגינעלן װערטערשפּיל, אַ בויער און "באַשפּײַזער" פֿונעם 
יידישן קליינקונסט-טעאַטער - און אַ ברויזנדיקע נאַטור. 

דעם 17-טן אױגוסט 1956 האָט אַן אַכזריותדיקער האַרץ-אַטאַק 
אַ סוף געמאַכט צו זײַן לעבן, װאָס איז פֿול געווען מיט דראַמע, מיט 
שעפֿערישער שפּאַנונג און מיט ברויזנדיקע איבערלעבונגען. 

וועגן משה בראַדערזאָן איז פֿאַראַן אַ רײַכע אַרכיװ-ליטעראַטור, פֿון 
וועלכער מען װאָלט געקענט אױפֿשטעלן אַ שפּאַנענדיקע מאַנאָגראַפֿיע 
- און ער איז דאָך אַזױ שטאַרק ראוי געווען צו דעם! אַ סך שרײַבערס און 
בינע-קינסטלערס האָבן שוין דאָ און דאָרט, בײַ פֿאַרשײדענע 
געלעגנהייטן אין כּלערלײ יידישע צײַטשריפֿטן דערצײלט און 
פֿאַראײביקט אַ היפּשע צאָל דערינערונגען און עפּיזאָדן פֿון משה 
בראָדערזאַנס שעפֿערישן לעב עס זיַנען שױן דאָ און דאָרט 
פֿאַרעפֿנטלעכט געװאָרן זברוֹנות װעגן בראָדערזאָנען און װעגן 
באַגעגענישן מיט אים אין די פֿאַרשײדענע תּקופֿות און אױף די 
פֿילצאָליקע קרייצוועגן פֿון זײַן נע-ונד, װען דער גוֹרל האָט זײ 
צוזאַמענגעברענגט מיט אים בײַ די פֿאַרשײדנסטע אומשטאַנדן. 

מיך האָט דער גוֹרל צוזאַמענגעברענגט מיט משה בראַדערזאָנען און 
מיט דער "שיינער מרים" און זייער משפּחה אין יענעם ביז גאָר עקזאָטישן 


היימישע סילועטן 301 


פֿאַרװאָרפֿענעם ווינקעלע פֿון דער וועלט, דאָרט װוּ דער לעגענדאַרער 
דזשינגיס-כאַן האָט געהאַט פֿאַרלײגט זײַן געצעלט פֿאַר זײַנע 
שלאַכטן אין די סטעפּעס פֿון מיטל-אַזיע, פֿון װאַנען ער פֿלעגט זיך 
אַרױסלאָזן מיט זײַנע חילות צו יענע גרויסע דעראָבערונגען אין די 
בערג פֿון פּאַמיר, דאָרט װוּ עס שפּרײטן זיך הײַנט אויס די צפֿונדיקע 
גרענעצן פֿון אַפֿגאַניסטאַן און פּערסיע, די הײַנטיקע איראַן. 
בלעטערנדיק צװישן די אַלטע פֿאַרגעלטע פּאַפּירן אין מײַן 

קליינעם אַרכיוו, האָב איך אַנומלט זיך אָנגעשטױסן אויף אַ ברוין 
פּאַפּירל, אײַנגעלײגט אין אַ קליינעם קװאַדראַט און באַשריבן מיט 
דריבנע, אָבער שיינע אוֹתיותלעך, וועלכע װאַרפֿן אַ שײַן אויף אַ 
ביטערער תּקופֹֿה פֿון משה בראָדערזאָנס לעבן. װיל איך טאַקע 
צוגעבן מײַן באַשײדענעם : : 
צושטײַער צו דער לעבנס" - 476 0 
געשיכטע פֿון איינעם פֿון די : 8 
מערקװוערדיקסטע געש- 5 א ר 2 

אה א /ו הא 0 8 4 א זי ר וג. 
הערן ישועות ונחמות 0 7 6 /? =+ כא' שי יע 
אויף ייִדן. ס'איז נישט קיין וצ ר 4 
שולה פֿון אײַער זײַט, 
אָבער פֿון מײַן זײַט (אויף 
װיפֿל עס ווענדט זיך נישט אין מיר) איז עס שווער צום דערװאַרטן, 
אָגבֿ אויך דערפֿאַר װײַל איך זע זיי נישט און איך הער זי נישט. און 
דאָס - נישט דווקא צוליב מײַן פּעסימיזם. װײַזט אויס, אַז אַזױ אין 

שװערן געמיט װעט מיר שין אויסקומען אויסצולעבן (איסצר 
עקזיסטירן) די לעצטע ביסל יאָרן מײַנע. פֿאַר דעם אױפֿנעם פֿון מײַנע 
פֿיזישע מעגלעכקייטן איז אונדזער חורבן צו גרויס און צו גרויליק, אז איך 
זאָל נאָך װען עס איז קענען צו זיך קומען. צום אומגליק בין איך 
געשטראָפֿט פֿון דער נאַטור מיט היפּער-עמפֿינדלעכקײט, װאָס לאָזט זיך 
אין "געוויסע פֿאַלן? נישט "דיסציפּלינירן' דורכן שכל, דורכן אַזו 
גערופֿענעם ראצלא. 
װאָס שייך אליַך, גלויב איך אַז איר װעט זיך מסתּמא בקרוב לאָזן אין 
וועג (דער ענדציל פֿון דעם וועג איז פֿאַר אַלע יידן נישט קלאָר), און 
כ'ווינטש אײַך איר זאָלט אין אים מצליח זײַן. עס גריסט אײיַך מײַן 
משפּחה. איך און מײַן פֿרוי האָבן נישט אָפּטירט. שיקן פֿאַר אליך די 
ציטונגען, װאָס איר בעט, איז קריעת ים-סוף. 
פֿיל גרוסן, 
איער בראָדערזאָן? 


דאָס איז געווען שוין מער װוי אַ האַלב יאָר נאָכן נצחון איבער היטלער- 
דײַטשלאַנד, אָבער אויף אונדזערע אַקסלען, אָפּגעשװאַכטע פֿון דעם 
מלחמהדיקן װאָגל, פֿון די רדיפֿות, לאַגערן, פֿאַרשיקונגען און עװאַקואַ- 
ציעס, האָט זיך אַלץ מער און מער אָנגעלײיגט די לאַסט פֿון דעם חורבן 
פֿון אונדזער פֿאָלק - אַ לאַסט, װאָס האָט אונדז נישט געלאָזט אַפֿילו 
ווויל-באַקומען די פֿרײיד און דאָס גליק פֿון דעם נצחון. 

דער אויבן ציטירטער בריוו, וועלכן משה בראָדערזאָן האָט געשיקט 
צו מיר פֿון מאָסקווע קיין קעשענעוו, האָט זייער בוֹלט געבראַכט צום 
אויסדרוק אָט די טראַגישע פֿאַרלױרנקײט און אױסזיכטלאַָזיקײט, אין 
וועלכער עס האָט געלעבט די שארית-הפּליטה. אין דער זעלבער מאָס 
קומט דאָ אויך צום אויסדרוק בראָדערזאָנס דערשלאָגענער געמיט- 
צושטאַנד, וועלכער האָט אים נישט פֿאַרלאָזט און האָט געקלעמט אויף 
אים אויך אין די װײַטערדיקע צען יאָר פֿון זײַן אומגליקלעכן לעבן, װאָס 
דער ביטערער גוֹרל האָט אים צוגעטיילט מיט אַזױ פֿיל האַרצלאָזיקײט. 

מיט זײַן גאַנצער היפּערפֿילעװדיקײט, װאָס "לאָזט זיך נישט דיסציפּ- 
לינירן דורכן שׂכל, האָט ער וי פֿאָרגעפֿילט דאָס אָנקומענדיקע 
אומגליק, און ער האָט נישט געזען קיין וועג פֿון אים צו אַנטרינען. 

דער גוֹרל האָט אונדז ווידער צוזאַמענגעפֿירט, בערך פֿינף און צװאַנציק יאָר 
שפּעטער - אויף א טראַגישן, אַ צינישן אוֹפֿן. דער אַריסטאָקראַטישער 
באָהעמיען מיט דער הויכער, שלאַנקער פֿיגור, דער מאַן, וועלכער איז אַמאָל 
געווען פֿאַר מיר אַ ליכטיקער אַנשפּאַר, אַ גײַסטיקע דערהייבונג אין דער 

כּמעט טרויעריקסטער תּקופֿה אין מײַן לעבן - איז דאָס מאָל געלעגן פֿאַר 
אונדז אַ קליינטשיקער, אַן אײַנגעקאָרטשעטער שטומער בר-מינן, אַ 
באַזיגטער דורכן גוֹרל, בעת מיר האָבן געטראָגן דעם אורן מיט זײַן געביין 
אױפֿן בית-הקבֿרות אין קרית-שאול נעבן תּל-אָבֿיבֿ. עס האָט מיר דאַן 
אויסגעזען, װי פֿון אָט דעם בינטל פֿאַרטריקנטע ביינער, וועלבע זײַנען 
באַערדיקט געװאָרן שוין צום צווייטן מאָל, נאָך דעם וי זיי זײַנען געבראַכט 
געװאָרן פֿון פּוילן קיין ישׂראל, טראָגט זיך װוידער אַ מאָל יענער ווייגעשוויַג, 
וי בראָדערזאָן האָט דאָס אַזױ טרעפֿלעך און אַזױ בילדעריש אויסגעדריקט 
דעם מצבֿ פֿון דעם פֿאַרשטומטן פֿאָלק אין לאַנד פֿון דעם "פּראָגרעסיוון" 
קאָמוניסטישן צאַריזם. 


דער זעלבער האַר פֿון גוֹרל, וועלכער האָט אונדז אין דעצעמבער 1970 
צום לעצטן מאָל "צוזאַמענגעפֿירט" אױפֿן בית-עלמין אין ישׂראל, - האָט 
אונדז געהאַט צום ערשטן מאָל צונױפֿגעבראַכט, וי געזאָגט, מיט אַ סך 
יאָרן פֿריער, אין האַרבסט 1942, אין סאַמע מיט פֿון דער צווייטער 
וועלט-מלחמה אין יענעם קליינעם שטעטל אין צענטראַל-אַזיע. דאָס 
שטעטל, װאָס האָט אויסגעזען צו ליגן הינטער די הרי-חוֹשך, האָט 
געהייסן שורשקןל, װאָס אויף דעם אָרטיקן לשון באַטײַט עס: פֿיר 
אָזזערעס, וועלכע זײַנען אין לויף פֿון די יאָרן געװאָרן אויסגעטריקנט, און 
אויף דעם אָרט איז, צווישן דעם ווילדן טײַך און דער טרוקענער וויסטע, 
דעם "קאַראַ קום" - װאָס מיינט: שװאַרצער זאַמד - אױסגעװאַקסן דאָס 
שטעטל. איצט איז עס געװאָרן, און דאָס אויך נאָר אויף אַ קורצער צײַט 
(װײַל שפּעטער איז דער אַדמיניסטראַטיווער אַפּאַראַט אַריבער 500 
קילאָמעטערס אויף צפֿון, קיין גוקזס, בײַם אַרײַנגאָס פֿון דער זעלבער 
אַמ-דאַריאַ אין אַראַלער ים) - די 'מעטראָפּאָליע" פֿון דער אױטאָנאָמער 
רעפּובליק פֿון קאַראַקאַלפּאַקיע. 

דאָס האָט נישט צו טאָן, וי מ'קאָן מיינען, מיטן נאָמען פֿון פּאַקיסטאַן, 
װאָס געפֿינט זיך אויך נישט װײַט פֿון דאָרט, נאָר דער נאָמען באַטײַט 
פּשוט: שװאַרצער קאָלפּאַק, דהײַנו - שװאַרצער הוט... אַפֿילו אין די 
גרעסטע היצן האָבן די מענער געטראָגן די גרויסע שווערע קאָלפּאַקן, 
אַזױ וי גרויסע, ברייטע שטרײַמלעך, פֿון קאַראַקולענע פֿעלן װאָס האָבן 
זי באַשיצט פֿון דער ברענענדיקער זון. 

נישט װײַט פֿון דעם שטעטל געפֿינען זיך די חורבֿות פֿון כיזע, װאָס איז 
געווען אַ מאָל די הױפּטשטאָט פֿון דער מאָנגאָלישער אימפּעריע פֿון 
דזשינגיס-כאַן, וועלכער האָט פֿון אָט דעם כיווער כאַנאַט אױסגעשפּרײט 

זײַן הערשאַפֿט איבער גאַנץ אַזיע. הײַנט ליגט דאָס לאַנד אויף אַ שמאָלן 
פּאַס לענג-אויס דעם טײַך אַמדאַריאַ און די באַפֿעלקערונג - אַן 
אָפּצװװײַג פֿון דער קאַזאַכיש-מאָנגאָלישער ראַסע - באַטרעפֿט נישט מער 
וי אַרום צוויי הונדערט טויזנט נפֿשות. 

גראָד אַהין האָט דער פּליטים-װאַנדער פֿאַרטראָגן אַ יונגן יידישן 
בחור, װאָס האָט קוים ערשט נישט לאַנג געהאַט פֿאַרענדיקט די יידיש- 
וועלטלעכע פֿאָלקסשול אין װאַרשע, און איז געקומען אַהין אַ 
באַפֿרײַטער פֿון אַ שטראָפֿלאַגער אין צפֿון - און דאָרט האָט ער באַגעגנט 
דעם ייִדישן דיכטער פֿון לאָדזש, דעם טרובאַדור פֿון יידישן טעאַטער, פֿון 
יידישן ליד. 


אויסטערליש זײַנען די וועגן פֿון ייִדישן גוֹרל... דאָס אָרט, װוּ מיר האָבן 
זיך באַגעגנט איז געווען אָפּגעשניטן פֿון דעם רוישיקן לעבן, אָפּגעשניטן 
אַפֿילו פֿון דעם מלחמה-װירװאַר. דאָס שטעטל טורטקול, און צוזאַמען 
מיט אים די גאַנצע "אױטאָנאָמע קאַראַקאַלפּאַקישע רעפּובליק", אױפֿן 
דרום פֿון אוזבעקיסטאַן, האָט זיך פֿאַררעכנט צו די "גאָלדענע זאַטע 
ווינקעלעך" פֿון דעם גרויסן פֿאַרהונגערטן און פֿאַרװוּנדיקטן דעמאָלטיקן 
ראַטנלאַנד - היוֹת אַהין איז נישט דערגאַנגען דער אָפּקלאַנג פֿון דער 
מלחמה. דאָרט האָט מען נישט געהערט דאָס קרעכצן פֿון פֿאַרװוּנדיקטע. 
נישט געזען קיין עשעלאַנען מיט קיין קאַליקעס, קיין אינװואַלידן און קיין 
מלחמה"פּליטים - חוץ דער קלינער צאֶל "בעזשענצעס' און 
עװאַקױרטע. 

משה בראָדערזאָן פֿלעגט זאָגן, אַז דאָס האָט מאַני לייב אַװדאי 
געמיינט דאָס שטעטל טורטקול, ווען ער האָט געשריבן אין זײַן באַלאַדע: 


ערגעעץ װײַט, גאָר װײַט פֿון דאַנען, 
צוצופֿאָרן נישט מיט באַנען, 

נישט מיט שיפֿן און מיט פֿערד - 
ערגעץ אויף אַ װײַשער ערד... 


די איינציקע קאָמוניקאַציע אין אָט דעם װײַטן קאַנט איז געווען - מיטן 
טײַך, און דער טײַך איז אויך געווען דער אײינציקער אומרויקער גרוס "פֿון 
דרויסן" אין דער גאַנצער אַזױ רויקער געגנט. דער אַמודאַריאַ, װאָס זײַן 
טײַטש איז טאַקע "ווילדער שײַך", האָט געריסן שטיקער פֿון דער יבשה, 
האָט אָן אױפֿהער געענדערט זײַן בעקן און פֿאַרשלונגען גאַנצע גאַסן פֿון 
דעם מאָנאָטאָנעם פֿאַרשלאַפֿענעם שטעטל. דער געלער קויטיקער 

שטראָם פֿון דעם טײַך, וועלכער האָט זיך געטראָגן פֿון זײַנע קװואַלן פֿון די 
הויכע בערג פֿון פּאַמיר, האָט זיך געריסן און געשלעפּט צו דעם אַראַלער 
ים שטיקער ליימענע פּוערישע "קיביטקעס", ביימער און שטיקער באָדן 
פֿון די װוּנדערלעכע סעדער מיט די זאַפֿטיקע אַפּריקאָסן, פֿלױמען, 
מאָרעלן און אַנדערע פֿרוכטן פֿון זייערע רײַכע גערעטענישן. דאָך האָט 
דער ווילדער אַמו-דאַריאַ נישט באַװיזן אַרויסצוברענגען פֿון געדולד די 
רויקע מאָנגאָליש-מוסולמענישע אײַנװוינערס - װאָס משה בראָדערזאָן 
האָט אויף זיי געזאָגט, אַז ניט אַנדערש, נאָר זי זײַנען דאָס די "רויטע 
יידעלעך" פֿון די צען פֿאַרלױירן-געגאַנגענע שבֿטים - וועלכע זײַנען נישט 
געווען צוגעװווינט צו קיין רעש, צו קיין טומל - אויסער דעם טומל פֿון 
זייער סמבטיון... 

אָט אין דעם פֿאַרשטױסענעם מקום האָב איך צום ערשן מאָל געזען 
דעם הויכן, שלאַנקן מאַן, מיט אַ שװאַרצער טעקע אונטערן אָרעם, און 
אױפֿן קאָפּ - אַ קאַפּעליוש, אַ "שליאַפּע", מיט אַריבערגעבױגענע ראַנדן, 
וועלכע האָבן כּמעט פֿאַרשטעלט זײַנע אויגן. ער פֿלעגט שפּאַנען מיט אַ 
גיכן, האַסטיקן טראָט, אײַלנדיק צום פּאָסטאַמט - דעם איינציקן פּאָסט- 
אמט אין דעם שטעטל - װו ער איז געװען באַשעפֿטיקט װי דער 
בוכהאַלטער. עטלעכע מאָל האָב איך געפּרוּװוט, זיך באַמיט, אױפֿצוכאַפּ 
דאָס פּנים פֿון אָט דעם אויסטערלישן, אינטערעסאַנטן טיפּ. עס איז מיר 
אָבער אַלע מאָל אָנגעקומען שווער, הֹיוֹת דער מענטש איז געגאַנגען זייער 
גיך: ער האָט זיך באַמיט צו אַנטרינען פֿון דער כאָפּטע קינדער, וועלכע 
פֿלעגן אים נאָכלױפֿן - היוֹת װי ער איז אין דעם שטעטל געווען דער 
איינציקער מענטש, װאָס האָט געטראָגן אַן אײיראָפּעישע "שלאאַפּע". 

איך בין דאַן נאָרװאָס געהאַט אַרויסגעקומען פֿון שפּיטאָל, װוּ איך 
האָב געמאַכט מײַנע ערשטע שרײַבערישע פּרוּוון (װוי באַװוּסט, ווערן אַ 
סך מענטשן אויסגעהיילט פֿון זייערע קראַנקייטן אין שפּיטאָל, אָבער זי 
ווערן דאָרט קראַנק אויף שרײַבן. אויך איך האָב דאָרט זיך אָנגעשטעקט 
מיט די ערשטע מיקראָבן פֿון אָט דער געפֿערלעכער קראַנקייט). ווען איך 
האָב זיך ענדלעך דערװוּסט װוער עס איז דער הויכער מאַן מיט דער 
שליאַפּע, בין איך טאַקע אַװעק צו אים מיט מײַנע פֿאַרצײכענונגען, און 
אַזױ אַרום בין איך געװאָרן אַ נאָענטער פֿרײַנד און אַן אֶפֿטער באַזובער - 
אַ בן-בית אין דער שטוב פֿון דעם ייִדישן דיכטער. 

איבער צוויי יאָר זײַנען מיר געווען אין איינעם. איך פֿלעג קומען צו די 
בראַדערזאָנס פֿון א װײַטן קאָלכאָז, און שפּעטער פֿלעג איך זי אָפֿט 
באַזוכן ווען כ'האָב געװווינט אין אַן אינטערנאַט פֿון אַן ארטיקער שולע. די 

שטוב פֿון די בראָדערזאָנס איז פֿאַר מיר, דעם איינזאַמען ייִדישן בחור אין 
יענע װײַטע פֿרעמדע קאַנטן, געװאָרן אַ װאַרעמע היים, װוּ משה פֿלעגט 
מיך מהנה זײַן מיט זײַן ברייטן װויסן, מיט זײַן גלענצנדיקן סאַרקאַסטישן 
הומאָר און זײַנע אַריגינעלע גלײַבווערטלעך - אין דער צײַט, ווען זײַן פֿרױ 
שיינע מרים פֿלעגט מיך מכבד זײַן מיט בלינצעס פֿון "דזשוגאַראַ"מעל 
פֿון אַן אָרטיקן סאָרגאַ-געװיקס, מיט זויערקרויט און מיט אַנדערע גוטע 
זאַכן. אין דער אָרעמער שטוב, װוּ עס האָבן אין ענגשאַפֿט געװווינט פֿינף 
נפֿשות (די בראָדערזאָנס מיט דער טאָכטער און איידעם, און מיטן 
שיינעם גאָלדהאָריקן קלייניטשקן אייניקל), האָט געהערשט צו יענער 
צײַט אַ סך ליכטיקע הײַטערקײט. בראָדערזאָן האָט זיך שטאַרק 
דערפֿרײט ווען איך האָב אים דערציילט, אַז איך האָב געלערנט זײַנע 
לידער אין דער יידיש-וועלטלעכער פֿאָלקסשול אין פּלן - און אַזױ בין 
איך געװאָרן "דאָס פּובליקום" און די "אױידיטאָריע" פֿאַר זײַנע ייִדישע 
לידער, געשאַפֿענע אין דער װײַטער קאַראַקאַלפּאַקישער שטאָט. 

צו יענער צײַט איז משה בראָדערזאָן נאָך געווען פֿול מיט לעבנס- 
ענערגיע און מיט גלויבן. ער האָט אויסגעזען אַ סך יינגער פֿון זײַנע 52 
יאָר און ער האָט זייער אַ סך געאַרבעט, געשריבן, געשאַפֿן. איך פֿלעג 
אים אָפֿט טרעפֿן אַריבערגעבױגן איבער דעם שװאַרצן "ברוליאָן", אין 
וועלכן ער פֿלעגט מיט זײַן זאָרגפֿולער שיינער האַנטשריפֿט אַרײַנשרײַבן 
די פּערלדיקע פֿערזן זײַנע. אין אַזעלכע מאָמענטן פֿלעגט ער, 
דערהערנדיק דעם סקריפּ פֿון דער טיר, אױפֿהײבן זײַן גרויסע האַנט מיט 
די לאַנגע דינע פֿינגער וי אַ צייכן איך זאָל צוּװואַרטן אַ רגע, באַלד װועט 
ער זײַן פֿרײַ פֿאַר מיר. און, אָפּקלאַפּנדיק עטלעכע טאַקטן מיטן פֿוס, 
פֿלעגט ער דאַן זיך אױפֿשטעלן און אויסציען צו מיר די האַנט מיט אַ 
ברייטן, פֿרײילעכן "שלום-עליכם". 

איך ווייס נישט וועלכן באַזונדערן זבות האָב איך דאַן געהאַט בײַ 
בראָדערזאַנען - אָבער איך ווייס, אַז איך בין געווען פֿון די געציילטע, און 
אפֿשר דער איינציקער, פֿאַר וועמען ער האָט פֿאָרגעלײענט כּמעט אַלע 
שאַפֿונגען, װאָס זײַנען אַרױס פֿון אונטער זײַן פֿעדער אין יענער תּקופֿה 
אין טורטקול און געשריבן האָט ער אין כּלערלײ זשאַנערס, הגם ער האָט 
נישט געהאַט קיין שום אויסבליקן זיי צו דרוקן קינדערלידער און 
קאַמפֿסלידער, פֿילאָסאַפֿישע מחשבֿות און שטייגער-שילדערונגען, 
לידער וועגן דער נישט-װײַטער פֿאַרגאַנגענהײט און טרױימערײַען וועגן 
דער צוקונפֿט - אַזױ האָבן אין משך פֿון דער צײַט זיך אָנגעזאַמלט בײַ אים 
איבער צוויי הונדערט שאַפֿונגען אין פֿינף אָדער זעקס דיקע העפֿטן מיט 

שװאַרצע טאָוולען. 
אין משך פֿון דער צײַט האָט זיך אָבער זייער שטאַרק פֿאַרענדערט דער 
טאַן פֿון בראָדערזאָנס שאַפֿונגען, צוזאַמען מיט זײַן געמיט און אויסזען. 
די אָנגעקומענע איוב-ידיעות האָבן שטאַרק דערשיטערט דעם שטענדיק 
לעבנס-לוסטיקן באַָהעמיאַנער. זײַנע לידער האָבן זיך אָנגעפֿילט מיט 
קלעמענדיקער ביטערניש. איך האָב איין מאָל באַמערקט טרערן אין זײַנע 
אויגן װוען ער האָט געלייענט פֿאַר מיר זײַן אויסערסט שטאַרקע, 
דראַמאַטישע פּאַעמע וועגן אַ געהאַנגענעם רבֿ. ער האָט זיך אין אַ 
קורצער צײַט פֿאַרעלטערט, איז גרוי געװאָרן, זײַן הויכע, שלאַנקע 
געשטאַלט איז געװאָרן אַריבערגעבױגן. ער איז געװאָרן פֿאַרביטערט 
אויף די דעה-זאָגערס צווישן די יידישע שרײַבערס דאָרט אין מאָסקװע, 
וועלכע האָבן אַזױ זעלטן געדרוקט זײַנע לידער אין די דערשינענע 
זאַמלונגען. ער האָט זיך באַקלאָגט, אַז נאָר פֿאַר מליצה-שרײַבערס און 
פֿאַר "פֿראַזעצ-לעקערס" איז אָפֿן דער וועג צום ייִדישן פֿאַרלאַג... 

אַ געויסן טאָג איז מיר בראָדערזאָן אַנטקעגנגעקומען אין אַ 
הײַטערער שטימונג און האָט אױסגערופֿן: "קומט אַרײַן, לודען, און 
ווינטשט מיר אַ מזל-טובֿ! קומט זען, װי גוט עס איז צו זײַן אַ שרײַבער אין 
ראַטןפֿאַרבאַנד: נײַן קילאָ פֿלײיש אַ חוֹדש! ביסקוויטן, סאַרדינען, 
זיסוואַרג, יקר-מציאותף..." 

דאָס האָט מיר בראָדערזאָן מיט זײַן גאַליקן, סאַרקאַסטישן הומאָר 
דערציילט די בשׂורה, אַז ער איז ענדלעך אָנגענומען געװאָרן אַלס 
מיטגליד אין פֿאַראײן פֿון די סאָוויעטישע שרײַבערס. ער איז געווען 
צופֿרידן. זײַן עקאָנאָמישע לאַגע וועט זיך איצט פֿאַרבעסערן; זײַן אייניקל 
וועט שוין מער נישט דאַרפֿן מיט צוגעמאַכטע אויגן אױסרופֿן פֿאַר וועמען 
פֿון דער משפּחה עס איז באַשטימט דאָס צוגעשניטענע שטיקל ברויט פֿון 
דער צוטיילונג, כּדי קיינער זאָל זיך נישט פֿילן באַעװלט. 

אָבער אין מיטן דעם יוֹבֿלען האָט ער מיר שטילערהייט אַ זאָג געטאָן 
אין אוער אַרײַן מיט ציטערדיקן ייאוש אין זײַן שטים: 

"ווער ווייסט װפֿל גאַל דער דאַזיקער שוֹחד װעט מיר קאָסטן... 
כ'האָב מוֹרא, אַז פֿאַר די נײַן קילאָ פֿלײיש אַ חוֹדש, װאָס מען זאָגט מיר 
צו, וועלן זי פֿאַרלאַנגען פֿון מיר אַז איך זאָל לײַטיש בילן..." 


זומער 1944 האָבן מיר זיך צעשיידט: צוליב מײַן טיפֿוס-קראַנקײט בין איך 
פֿאַרבליבן אין טורטקול, ווען אַלע פּולישע "בעזשענצעס" זײַנען פֿון 
דאָרט אַריבערגעפֿירט געװאָרן אין דער געגנט פֿון זאַפּאָראָזשיע, אין 

אוקראַינע. לויט װי מיר האָבן געפּלאַנט, האָב איך געזאָלט עאָכפֿאָרן" 
אַהין ווען איך װעל געזונט ווערן. עס איז מיר אָבער באַשערט געוװוען 
דאָרט צו בלײַבן אין שול נאָך אַ יאֶר (פֿון דאָרט בין איך שפּעטער געפֿאָרן 
ממשיך זײַן מײַנע לימודים אין קעשענעו). 

פֿול מיט ביטערניש און צער זײַנען געווען די בריוו, װאָס איך האָב 
דערהאַלטן פֿון בראָדערזאָנען פֿון דעם סאָװוכאָז (מלוכישע װירטשאַפֿט) 
"דימיטראָוו", און שפּעטער פֿון מאָסקװע. 


?.. זאָל אַך נישט פֿאַרדריסן, - שרײַבט ער צוו"אַנד אין אַ בריוו 
דאַטירט דעם 7-טן דעצעמבער 1944, - װאָס איר זענט נישט אַרוס- 
געפֿאָרן מיט "קהל". ערשטנס, די נסיעה איז געווען א בוכשטעבלעך 
קאַטאָרזשנע, והשנית, זי איז געווען אַ פֿריצטיקע, אַ "זיבעלע", און 
װי אַזאָ, אַ נישט געזונטע. צום גוטן, װאָס מיר האָבן, װעט איר 
קײנמאָל נישט פֿאַרשפּעטיקן. אמח, עסן איז דא צו פֿולבײַכיקײש, 
אָבער לחלוטין נישט צו זאַט; נישט קיין פֿלייש, נישט קיין איי, נישט 
קיין זיסקייט. דערפֿאַר איז מען אָבער געװאָרן קאָפּמענטשן אין דער 
הימיכט פֿון קאַנסומירן קרויט און שאר-ירקות, װי מערן, בוראַקעס 
וכדומה, 
אַ סימן, אַז סאיז נישט פֿױגלדיק איז דאָס, װאָס איך - דער 
שרײַבנדיקער שיער נישט בי אַלע אומשטענדן --טו נישט קיין פֿינגער 
אין קאַלטן װואַסער, און איך װאָרט אױפֿן פֿרילינג. 
אַרבעט און זײַט געזונט, 
אײַער בראַדערזאָז? 


אויך ווען ער איז אָנגעקומען מיט עטלעכע חדשים שפּעטער קיין 
מאָסקװע, האָט ער פֿון דאָרט געשריבן, אַז 'מיר יידן קענען גאָרנישט 
פֿאַרשפּעטיקן; קיינער וויל נישט אױיסכאַפּן אונדזער ביטערן גוֹרל?. 


"אַ סבֿרה, - שרײַבט ער אין אַ בריוו פֿון 15-טן מאַרץ 1944, - אַז 
אין טורטקול עקט זיך די וועלט, װאָרום פֿון ערגעץ גייט נישט אַזו 
לאַנג א בריוז. 

איך געפֿין זיך דאָ אין מאָסקווע אָן דער משפּחה. אַראָפּברענגען זי 
אַהער איז נישטאָ קיין מעגלעכקייט, און ווער ווייס, וי לאַנג נאָך איך 
װעל זיך דאַרפֿן אַזױ מאַטערן. נישט איין מאָל האָט מיך שױן 
פֿאַרדראָסן, װאָס איך האָב זיך גערירט פֿון טורטקול, און עס 
פֿאַרדריסט אויך דעם רובֿ יידן, װאָס זיי האָבן זיך גערירט פֿון די 
מער-װייניקער אײַנגעזעסענע ערטער, ווּ מען האָט שױן 

פֿאַרשטאַנען דעם טײַטש פֿון "יאַכשי מעסיז'.' אין דעם װײַטערדיקן 
גלות-עטאַפּ איז נישט "מע:סיז', נאָר סאיז מת... און גאָרנישט 
יאַכשי.- די פּערספּעקטיוון דערװײַלע - אויך אַזױ. זאָל זשע אײַך ניט 
שטאַרק פֿאַרדריסן, װאָס איר זענט על-פּי צופֿאָל פֿאַרבליבן אויף אַז 
אָרט. אפֿשר איז עס גאָר לטוֹבֿה. לערנט זיך און אַרבעט, און אײַך 

וועט נאָך גוט זײַן. 
די רעפּאַטריאַציע זאָל אין גיכן פֿאַרקומען, אָבער מווייסט נאָך נישט. 
זײַט מיר האָרציק געגריסט און גריסט מײַן מוטער און שוועסטער * 
אײַער בראָדערזאַן? 


און ווען איך בין אָנגעקומען גלײַך נאָך דער מלחמה קיין קעשענעוו, האָט 
ער מיר געשריבן דעם פֿאָלגנדיקן בריוו (פֿון 5יטן נאָוועמבער 1945); 


"ליבער פֿרײַנד ליודען - װי זאָגט מען עס: אי דאָ באָגאָ, אי דאָ 
ליודען* - טא זאָל אללך נישט פֿאַרדריסן, װאָס איר זענט אַריבער- 
געפֿאָרן קיין קישיניעוז (עפּעס לײיגט זיך נישט אױפֿן שכל, אַז אין 
קישיניעוו זאָל מען נישט קענען געפֿינען קיין קישן אויף צו קאָפּנס... 
נאָר זיט געטרייסט, איך שלאָף דאָ אויך מיט מײַן משפּחה אָן קלשנס, 
און מיר קישן אױפֿן ריכטיקן אופֿן). דאָס שרילב איך אײיך אַ ביסל צו 
װײַלן מיטן אַ"ג צרות רבים, ואס איז דאָך אַ פּאַסקודנע זאַך. 
נישט געקוקט אויף דער װײַט נישט-װאַזשנער לאַגע, יישובֿ איך 
זיך גאָר שטאַרק, און שלאָג זיך העלדיש מיט דער דעה, יאָ פֿאַרן, 
נישט פֿאָרן. די פּערספּעקטיון זַנען לבל-הדעות זייער טרויעריקע. 
וועגן דער איצטיקער לאָגע איז - אָפּגערעדט;שטאַרקט זיך און 
האַלט אויס. 
אײַער בראָדערזאז? 


אָט אַזױ האָט משה בראָדערזאָן געפּרוּװט טריײיסטן זײַנע פֿרײַנד, 
אָבער פֿאַר זיך האָט ער קיין טרייסט נישט געפֿונען. דער באַנײַטער 


' די העפֿלעכקײטט-פֿראַגע אויף אוזבעקיש, װאָס באַטײַט: װאָס מאַכסטו? אָבער ווערטלעך: 
"צי איז דיר גוט?" 
| 'גוט" אויף אוזבעקיש. אַזױ אויך אויף קאַזאַכיש און קאָראַקאַלפאַקי! 
די מוטער און די שװעסטער פֿון משה בראָדערזאָן האָבן אין דער מלחמהצײַט 
געלעבט אין דעס שטעטל טורטקול. 

* "אי דאָ באָגאַ, אי דאָ ליודען" - אַ פּאַראַפֿראַזע פֿון דעם װערטל "אי דאָ באָגאַ. 
אי דאָ ליודיעי", װאָס מיינט: "צו גאָט און צו לײט" 

310 ערשטער באַנד 


אַנטיסעמיטיזם אין פּױלן האָט אים דערשיטערט. און ער האָט 
באַשלאָסן צו בלײַבן אין רוסלאַנד, װוּ עס האָבן געלעבט פֿון פֿריִער 
זײַן מוטער, אַ שוועסטער און אַ ברודער. פֿאַר דעם 'חטא" פֿון זײַן 
אַ יידישער שרײַבער האָט ער זייער טײַער באַצאָלט - מיט פֿינף יאָר 
אינקוויזיציע אין סאָװיעטישן שטראָף-לאַגער. דאָרט האָט ער 
איבערגעלעבט "דעם אַלטן מיט די װאָנצעס", װי ער פֿלעגט זיך 
אַמאָל אויסדריקן וועגן דעם גדול, וועלכער האָט געבראַכט דאָס 
גרויסע אומגליק אויף דער ייִדישער שרײַבער-משפּחה אין דעם לאַנד 
פֿון די ברוטאַל אַנטױישטע און צעטראָטענע האָפֿענונגען. 

װען ער איז נאָך זײַן באַפֿרײַונג פֿונעם סאָוויעטישן לאַגער 
ענדלעך צוריקגעקומען קיין פּױלן, האָט זײַן האַרץ מער נישט 
אױסגעהאַלטן דעם אימפּעט פֿון די אױפֿרײַסנדיקע עמאַציעס. נאָך 
געצילטע װאָכן איז ער אַװעק פֿון דער וועלט. 

דעם מחבר פֿון דעם קלאַסישן אויסדרוק, אַז "ווייגעשויַג איז 
אָפֿטמאָל שטאַרקער פֿון װי-געשלי? - האָבן די פּולישע 
אַנטיסעמיטן נישט געלאָזט רוען אַפֿילו אַ שװײַגנדיקן אין דער ערד 
פֿון זײַן הײמלאַנד, װוּ עס האָט געבליט זײַן יוגנטלעכער 
דיכטער-טאַלאַנט, און װוּ ער האָט געשאַפֿן אַזױ פֿיל זאַפֿטיקע 
קינסטלערישע װערק. זי האָבן זײַן קבֿר צעשטערט, װי זיי װאָלטן 
דערמיט געװאָלט באַשטעטיקן דאָס, פֿאַר װאָס בראָדערזאָן האָט, 
נאָך מיט יאָרן פֿריער, מוֹרא געהאַט: אַז ער װעט אין פּױלן נישט 
האָבן קיין רו. נישט בײַ זײַן לעבן, און נישט נאַך זײַן טויט. 

האָט ער אָבער זוֹכה געווען, אַז זײַן געביין איז 15 יאָר נאָך זײַן 
טוט אַריבערגעפֿירט געװאָרן - דורך זײַן אַלמנה שיינע מרים ("די 
שיינע מרים", װי מ'האָט זי גערופֿן - זי איז געשטאָרבן אַ צײַט 
שפּעטער) און דורך זײַנע פֿאַרערערס - קיין ישׂראל, און ער איז דאָ 
מיט ייִראת-הכּבֿוד פֿון דער ייִדישער שרײַבער-משפּחה און דעם 
אַרטיסטן-שבֿט באַערדיקט געװאָרן אױפֿן געדיכטן בית-הקבֿרות אין 
קרית-שאול, נישט װײַט פֿון תּל-אָבֿיבֿ. 


ליגט ער דאָ שוין רויק, אומגעשטערט פֿון קיינעם - קיין אַנטיסעמיטן 
זײַנען דאָ נישטאָ און קיינער װעט נישט אױפֿהײבן קיין האַנט אויף 
זײַן מצבֿה. אָבער אין זײַן װײגעשװײַג ליגט דער טרובאַדור פֿון 
יידישן טעאַטער און פֿון ייִדישן ליד - כּמעט שוין אַ פֿאַרגעסענער, אַ 
פֿאַרלאַזענער פֿון די, װעמען ער האָט אַזױ פֿיל געגעבן אין זײַן 
ברויזנדיקן און נישט אַלעמאָל גליקלעכן לעבן. 


היימישע סילועטן 311 


?/22 1973 624 


נוישע בראָדערזאָג 


איכ האָב געפרעגט בא זיכ 


איכ הב גפפרפגס בא ויב, װאָס פאָספרלאחד פס הײסטס, 

אוו סיהאָס גפפומפפרמ מיר דאָס הארפ, האָם בפספר מפוופם מויפב װײסטס: 
-- סיהײסט .פאָספרלאוד' רמָם ?אוד, אין חפלבג האָסס גפמבום רײופ אויג. 
דאָם באוד, װאָם האָס ױב פּאָסמפרלפב פו ויר באבוגו און דערצוגן, 

דפָס 3אנד, חאָם וישס גפמיופרס, ואר פארגרפספרס האָם רײַן װפרםס, 

דאָס לֹאנר, װאָס םיאיו א גומע מוספר ריר געײפן זײן פרו, 

דאָם ?אנד, װאָם הֹמָם פו ריר מיס ליבשאפס גהים געבלאקפרס. 

דאָס 3אנד, װהאָס חימ דײג 355 אוו 97בן האָסמו דורבגפאקערס. 

דגָם 7אוד, אין חפלבן האָסס ארײנגעלײגס דײַן גאופג האָב און גומם, 

דאָס לאוד, װאָם פאַסצרלפב טס האָס גפגטבו ריר זײן שוב! 

דאָם לֹאור, װאָס האָס גפגפבן ריר אי מוס, אי דרײסט, 

דאָס 3אגר, װאָס איו אי פאר אין ר"גפם דיר גפײפג א סרײםט, 

ראָם 7אנד, װאָם האָס רײג מומפרשפראכ מון מיל נישם איסגפריסן! 

דשָס ?אור, װאָס האָס איו דיר גפַכאָװפס מ'יספומשלמכפ גפויסו, 

דאָס כאנד1, האָם האָס געגפבן דיר דמָם גליס בְוו דפר ופשאָמפ-רה, 

דאָס ?אנד, װאָס האָס גפואָגס, מײן פֿאָלס... א 9אָל? ביוס. 

דאָם לאור, װאָס אווסער פיר גפבפומשמפר זן 

האָססו מיט אלפ אײהפרים גפפילפ: דו ביום איר טרײפר װו} 

ראָס לאנד, װאָס דורכגפדרווגטג האָמ דײן גרים גפפי? און דײַן בארשטאור! 
אָס ראָם הײסט -- פאַמפצרלאוד! 


: עס איז זייער מעגלעך, אַז אין דעם זכות טאַקע האָט משה בראָדערזאָן זוֹכה געוען, אַז 
דער מאָסקװער יידישער זשוראַל "אײניקײַט" זאָל אין יוני 1943 אֶפּדרוקן זײַן ליד א"נ "איך 
האָב געפרעגט באַ זיך'. אין װעלכן ער פּרובירט ענטפֿערן אפֿשר צװײדײַטיק אױף זײַן 
פראַגע. װאָס עס מיינט אַזױנס פֿאַר אים "פֿאָטערלאַנד". (די דאָזיקע קאָפּיע פון דעם ליד 
האָט מיר צוגעשיקט דער שרײַבער מישאַ לעו 


* פֿראַגמענטן פֿון דעם מאמר זענען געווען פֿאַרעפֿנטלעכט אין "דרום" 
אַפֿריקע" (יאָהאַנעסבורג, מײי-יוני 1979), "די פּען" (נום' 33. אָקספֿאָרד, 
סעפּט. 1996), "די צוקונפֿט" (ניו-יאָרק, אָקט.-דעצ. ס200), "טאָפּלפּונקט" 
(נומ' 9. תּ"אַ 2005), 


יידישע קולטור איז געווען זייַן לעבנסווערק 


ר איז אַװעק פֿון דער וועלט דעם 2-טן 

ע יולי 2000, - און מ'קען זאָגן אָן אַ 
גוזמא, אַז ער האָט איבערגעלאָזט די יידישע 
קולטור עטװאָס פֿאַריתומט און אומבאַשיצט, 
אָן אַ פֿאַרטרױלעכן און איבערגעגעבענעם 
שוֹמר. 

ער איז געווען דער ממשדיקער קולטור- 
טרעגער - אָדער, ריכטיקער: דער אויס- 
טראָגער - פֿון ייִדישער קולטור אין פֿולן זין 
פֿון דעם װאָרט: אַ שרײַבער און אַ דיכטער, אַ 5 אט אע 
לערער און אַ מדריך, אַ געזעלשאַפֿטלעכער טוער און אַן אױפֿטוער, אַ 
פּראָיעקטירער און אַן אױיספֿירער, אַ רעציטאַטאָר און אַ זינגער בציבור, 
אַן עסעיסט און אַ לעקטאָר, אַ רעדאַקטאַר און אַ רעדנער... 

ער איז געווען פֿאַר יידיש - אַלץ, און איבער אַלץ איז ער געווען אַן 
אידעאַליסט פֿון העכסטן ראַנג. יידישע קולטור איז געווען פֿאַר אים דער 
עיקרדיקער טרײַב-מאַטאָר פֿון זײַנע בונדיש-סאָציאַליסטישע אידעאַלן. 

ער איז געווען שעפֿעריש אַקטיוו אױף אַלע סטעזשקעס פֿון זײַן 
לעבנס-וועג, און ייִדיש איז געווען זײַן צערטל-קינד און זײַן לעבנסווערק, 
פֿון וועלכן ער האָט זיך נישט געשײידט אויף אַלע סטאַציעס פֿון די 
װאָגלענישן פֿון זײַן דור. אָנהייבנדיק פֿון זײַן קינדהייט אין דעם פּולישן 
שטעטל פּראָשעװיץ אין דער געגנט פֿון קעלץ - פֿון יענעם קעלץ, אין 
וועלכן דער לעצטער פּאָגראָם אין יולי 1946 האָט אָנגעצײכנט דעם 
אָנהייב פֿון יציאת פּױלן, דעם סוף פֿון פּוילישן ייִדנטום. 

יאָסל מלאָטעק איז אָבער געווען 'אַ װאַרשעװער". קיין װאַרשע איז 
ער געקומען צו זיבן יאָר מיט זײַן משפּחה, אין 1925, און איז דאָ 
אױפֿגעװאַקסן "אין אַרעמקײט און אין ליכט", כאָטש זײַן פֿיזישע היים 
איז געווען אין אַ פֿינצטערן קעלער. זײַן ליכטיקע גײַסטיקע היים איז 

אָבער געװען אין דער יידיש-וועלטלעכער מיכאַלעװיטש-שול פֿון 
ציש"אָ. 

ווען איך האָב אים באַקענט, אַן ערך אַכט אָדער נײַן יאֶר נאָך זײַן 
אָנקומען װי א קליין יינגעלע קיין װאַרשע, איז דער נאָמען יאָסל 
מלאָטעק שוין געװוען אַ שם דבֿר אין "אונדזערע קרײַזן", ד"ה אין דעם 
סאָציאַליסטישן קינדער-פֿאַרבאַנד "סקיפֿי, ווען ער איז שוין געווען אַ 
מדריך, אַ "העלפֿער", װי דאָס האָט בײַ אונדז געהייסן, און אוב איך בין 
זיך נישט טועה, איז יאָסל שוין געווען דער סעקרעטאַר פֿון דעם 
קינדער-פֿאַרבאַנד, וועלכער איז געשאַפֿן געװאָרן מיט געצײילטע יאָרן 
פֿריִער, אין 1926. אָבער אַ סך נאָענטער האָב איך אים באַקענט אין דער 
מעדעם-סאַנאַטאָריע, אין יענעם לעגענדאַרן מוסטער-אַנשטאַלט, װאָס 
האָט אין זײַן קורצער עקזיסטענץ באַװויזן אַרײַנצושרײַבן איינס פֿון די 
שענסטע קאַפּיטלעך אין דער געשיכטע פֿון דעם אױפֿבליענדיקן 
יידיש-וועלטלעכן סעקטאָר פֿון פּױלישן ידנטום צװישן בײדע 
וועלט-מלחמות. די סאַנאַטאָריע, אױפֿן נאָמען פֿון װלאַדימיר מעדעם, 
וועלכער איז באַצײיכנט געװאָרן װי "די לעגענדע פֿון דער ייִדישער 
אַרבעטער-באַװעגונג", איז געווען די סאַמע פּאַסיקסטע "טעריטאָריע" 
פֿאַר דער געשטאַלטונג און זצלבסט-אַנטפּלעקונג פֿון יאָסל מלאָטעקס 
פּערזענלעכקיט. אָט דער געזונטהייטלעך דערציערישער מוסטער- 
אַנשטאַלט, װעלכער איז געבױט געװאָרן װי אַ מאָדעל פֿון אַ 
פֿרײַהײטלעכער קינדער-רעפּובליק, מיט ייִדיש װי די אומגאַנג-שפּראַך, 
איז פֿאַר די קינדער געווען אַ טיפֿע איבערלעבונג אױפֿן גאַנצן לעבן, אַן 
אמתדיקער קינדער"גן-עדן אויף דער ערד. דאָ האָט יאָסל מלאָטעק 
געהאַט די גרויסע געלעגנהײיט אַרױסצוּװײַזן זײַנע הויכע געזעל- 
שאַפֿטלעכע קװאַליפֿיקאַציעס - מיט אַלע װײַנע שאַפֿערישע 
איניציאַטיװון און מיט זײַנע אָנפֿירערישע אײגנשאַפֿטן. בעת זײַן יעדן 
פּעריאָדישן אױפֿהאַלט אין דעם אַנשטאַלט פֿלעגט ער זײַן דער 
פֿאָרזיצער פֿון דעם קינדער-ראַט, װאָס איז געװוען אַ מין קינדער- 
פּאַרלאַמענט פֿון דער קליינער "רעפּובליק", רעדאַקטאָר פֿון דעם 
טעגלעבן "ראַדיאָ', און האָט אױסגעפֿירט כּלערלײ אַנדערע פֿונקציעס 
פֿון דער קנדערשער זעלבס-טעטיקײט, געשריבן לידער און, 
פּאַראָדיעס, פֿאַרפֿאַסט צוזאַמען מיטן לערער "באַטקע" די פּראַכטפֿולע 
קינדער-אָפּערעטע "דער שפּײַבלער', װאָס איז געװאָרן דאָרט 
אױפֿגעפֿידט דורך די קינדער, אאַז"וו. גאָר שטאַרק איז געווען זײַן צער 
און זײַן נאָגנדיקע בענקשאַפֿט נאָך יענער קוזניע פֿון אינטעגראַלער 

מענטשלעכקייט, די מעדעם-סאַנאַטאָריע, װאָס האָט געהײלט די 
קינדערשע נשמות און איז אַזױ אַכזריותדיק פֿאַרשניטן געװאָרן דורך 
דער היטלערישער בעסטיע אין יענעם שװאַרצן טאָג פֿון ס2-סטן 
אויגוסט 1942. 

מיט דער זעלבער ענערגיע און שעפֿערישער איניציאַטיוו וי אין דער 
מעדעם-סאַנאַטאָריע, איז יאָסל מלאָטעק געווען אַקטיוו אויך אין דעם 
קינדער-פֿאַרבאַנד "סקיפֿ". 

אין 1930-סטן יאָר האָט ער דעביוטירט מיט זײַנע לידער אין דער 
קינדער-אױסגאַבע "די קליינע פֿאָלקסעײַשננג", און שפּעטער זיך 
געדרוקט אין "קינדער-פֿרײַנל?, וי אויך אין דעם "קינדער-זשורנאַל?, 
דערנאָך אין"יוגנט-וועקעל? פֿונעם יוגנט-בונד "צוקונפֿט" און געװאָרן אַ 
סטאַבילער מיטאַרבעטער, רעפּאָרטער פֿאַר אַרבעטער-ענינים אין דער 
בונדישער"פֿאָלקסצײַטונג? - שוין פֿאַר די עלטערע לייענער. 

אין יעדן אָרט, װוּ נאָר דער גוֹרל האָט אים געטריבן מיטן אויסברוך 
פֿון דער היטלער-מלחמה, האָט ער נישט גערוט, נישט אַװעקגעלײגט די 
פֿעדער און נישט אױפֿגעהערט זײַן שרײַבערישע און געזעלשאַפֿטלעבע 
שעפֿערישקײט. ער האָט אויך אומעטום געשטרעבט צו לערנען און 
אויסברייטערן זײַן וויסן. אין ווילנע, װוּ ער איז אָנגעקומען מיטן ערשטן 
פּליטים-שטראָם, איז ער געווען אַ מיטאַרבעטער פֿון נח פּרילוצקי בײַם 
אױפֿנעמען גבֿית-עדותן פֿון ייִדישע פּליטים פֿון פּוילן, און אין דער 
זעלבער צײַט געװאָרן פּראָ-אַספּיראַנט פֿון ייװואָ. אָנקומענדיק פֿון דאָרט 
אין 1941 קיין שאַנכאַי, איז ער געװאָרן אַקטיוו צווישן די יידישע פּליטים 
אין דער כינעזישער אַזיל-שטאָט, זיך באַטײליקט מיט לידער אין יידישע 
אױסגאַבעס, װאָס זענען דאָרט צו יענער צײַט דערשינען. 

נאָך דער מלחמה, אַרומקוקנדיק זיך אויף דעם ייִדישן חורבן און אויף 
דער צעטרייסלטער וועלט, באַשליסט ער נישט אומצוקערן זיך צוריק 
קיין פּױלן און קיין אײיראָפּע בבלל. ער קומט אָן אין 1947 קיין קאַנאַדע, 
ווערט באַשעפֿטיקט אין משך פֿון צװויי יאֶר װי אַ לערער אין דער 
יידישער שולע אין דער שטאָט קאַלגאַרי, און אין 1949 װוערט ער 
"אַרױסגעפֿאָדערט" אין די פֿאַראײניקטע שטאַטן, באַזעצט זיך אין 
ניו-יאָרק - דאָ צעשפּרײט ער זײַנע פֿליגל און אַנטװיקלט זײַן ברייט 
פֿאַרמאַסטענע שעפֿערישע קאַריערע אויף אַלע געביטן פֿון דער 
יידישער קולטור. ער דערגאַנצט זײַן בילדונג מיט העכערע לימודים, 
פֿירט אָן מיט ראַדיאָ-פּראָגראַמען פֿונעם "אַרבעטער-רינג" און מיט דער 
ראַדיאָיסטאַציע פֿון "פֿאַרװערשס?, װערט אױסגעװײלט פֿאַר 

עקזעקוטיװ-סעקרעטאַר פֿון דער צענטראַלער שול-פֿאַרװאַלטונג בײַם 
"אַרבעטער-רינג", גיט אַרױס לער"ביכער פֿאַר די שולן, שרײַבט 
טעקסטן פֿאַר קינדער-פֿאַרשטעלונגען, גרינדעט און רעדאַגירט 
ליטעראַרישע זשורנאַלן, ווערט אַן אַקטיווער מיטגליד אין דער 
אַנפֿירונג פֿון ייִדישן אַרבעטער-קאָמיטעט, פֿון אַלװעלטלעכן יידישן 
קולטור-קאָנגדעס, מיטרעדאַקטאַר פֿון "די צוקונפֿט", און װוערט מיט 
דער צײַט איינער פֿון די פּראָמינענטסטע און באַליבטסטע אָנפֿירערס פֿון 
דעם יידיש-וועלטלעכן קולטור-סעקטאָר אין דער אַמעריקאַנער ייִדישער 
געזעלשאַפֿט. ביז זײַן לעצטן אָטעם-צוג פֿירט ער אין "פֿאָרווערטס" דעם 
אָפּטײיל 'פּערל פֿון דער יידישער פּאָעזיע?, בשותּפֿות מיט זײַן געטרײַער 
לעבנס-באַגלייטערין, די פֿאָלקלאָר-פֿאָרשערין חנה גאָרדאָן-מלאָטעק, 
וועמען ער האָט פֿאַראַלמנט נאָך אַ צוזאַמענלעבן פֿון קרובֿ פֿופֿציק יאָר. 

בשותּפֿות מיט איר האָט ער אויך אַרױסגעגעבן פֿיר מעטאָדיש 
באַאַרבעטע געזאַנג-ביכער פֿון קװאַליטאַטיוון יידישן זינגליד, אַ בוך 
ליטעראַרישע עסייען און ביאָגראַפֿיעס פֿון שרײַבער און דיכטער אויף 
2 זײַטן, און נאָך. די זאַמלונג "מיר טראָגן אַ געזאַט?? איז אַרױס אין 
זעקס אױפֿלאַגעס און אין ס0ס.20 עקזעמפּלאַרן - אַ רעקאָרד אין דעם 
יידישן בוך-וועזן. ער האָט אויך איבערגעלאָזט נאָך זיך צוויי בנים, װאָס 
זענען געבליבן געטרײַ זײַן יידישער קולטור-ירושה. 

יאָסל מלאָטעק האָט אין דעם ייִדישן לעבן אין אַמעריקע צוריקגע- 
בראַכט דעם מיזרח-אײיראָפּעישן נוסח אין זײַן מאָדערנעם לבֿוש פֿון די 
ער יאָרן. ווען דער "פֿאָרװוערטס" האָט זיך געדרוקט מיטן אַלטן 
יידישן אויסלייג, מיט די "שטומע ה', אַלף און עין", האָט דער אָפּטײל 
פֿון יאָסל און חנה מלאָטעק גענאָסן פֿון דער שפּראַכלעכער 
אױטאַנאָמיע פֿאַר דעם מאָדערנעם אויסלייג פֿון ייוואָ (אָבער נישט לוט 
דעם טרוקענעם קאַנאָן פֿון די אַזױגערופֿענע "פּוריסטן"). 

יאָסל מלאָטעק האָט אין די יאָרן פֿון זײַן אָנפֿירונג מיטן 
קולטור-אָפּטײל פֿון "אַרבעטער-רינג" געלייגט זײַן חוֹתם אויף דעם 
סטיל, נוסח און ריכטונג פֿון דער ייִדישער קולטור-וועלט נישט נאָר אין 
אַמעריקע. ער איז געווען פֿון אַלעמען געשאַצט, באַליבט - און ביז גאָר 
פֿאָלקסטימלעך באַשײידן. 

בעת מײַנעם אַ באַזוך אין ניו-יאָרק בערך אַנדערטהאַלבן יאָר פֿאַר 
זײַן טויט, בין איך גראָד געווען אַ געוויסן טאָג אין דער רעדאַקציע פֿון 
"פֿאָרװערטס" ווען אַ פֿלעגערין האָט אַרײַנגעפֿירט יאָסל מלאָטעקן 
אויף אַ רעדער-שטול אין זײַן רעדאַקציע-צימער און האָט אים 

צוגעזעצט צו זײַן אַרבעטס-טיש. ער האָט שוין דאַן אויסגעזען וי נישט 
פֿון דער-וועלט, האָט האַסטיק געאָטעמט. נאָכן דערזען מיך און 
אַרומכאַפּן זיך מיט אַן אַלטן חבֿר, האָט ער, נאָך אונדזער קורצן 
שמועס, זיך גענומען צו זײַן רעדאַקציאָנעלער אַרבעט. ער האָט 
געפֿירט איבעראַנאַנד צוויי גרויסע אָפּטײלן אין דער צײַטונג: "פּערל 
פֿון דער ייִדישער פּאָעזיע' (צוזאַמען מיט חנה גאָרדאָןךמלאָטעק) און 
"אין דער וועלט פֿון ייִדיש" (אונטערן פּסעװדאָנים "י. האַמער"). 

מיט ציין און נעגל האָט ער אין משך פֿון יאָרן זיך געקלאַמערט אין 
זײַן שרײַבערישן באַרוף, בעת ער האָט אין דער זעלבער צײַט זיך 
געראַנגלט מיט זײַנע קראַנקהײיטן, מיט זײַנע אֶפֿטע האַרץ-אַטאַקעס - 
און האָט נישט אױפֿגעגעבן, נישט אױפֿגעהערט שאַפֿן אַפֿילו אויף זײַן 
קראַנקן-בעט, נישט געװאָלט פֿאַרלאָזן זײַן װאַָך-פּאָסטן װוי דער שוֹמר 
פֿון דער ייִדישער קולטור. 

אין די פֿינף יאָר זינט זײַן אַװעקגײן אין דער אייביקייט פֿילט זיך אִפּ 
אין דעם ייִדישן קולטור-אַקטיוו דאָס פֿעלן פֿון אַ יאָסל מלאָטעק. פֿאַר 
מיר איז ער געווען סײַ אַן עלטערער חבֿר, סײַ אַ מדריך. 


לעבערעדאָקן, יולי-אויגוסט 2000 


שולמית, די טאָכטער פֿון אַלטער קאַציזנע 


בץ ' קען ציילן אויף די פֿינגער די צאָל ייִדישע פּען-מענטשן, װאָס 
זייערע קינדער זאָלן האָבן אַזױ שטאַרק זיך געזאָרגט פֿאַר זייער 
פֿאַראײביקונג, װי עס האָט צו דעם זוֹכה געװוען דער שרײַבער, 
דראַמאַטורג, פּובליציסט און פֿאַטאָ-קינסטלער אַלטער-שלום קאַציזנע. 
שולמית, אַ געבוירענע אין װאַרשע און אַ 
דערצויגלינג פֿון דער יידיש-וועלטלעכער פֿאָלקס- 
שול האָט, לעבנדיק נאָך דער מלחמה אין רוים, 
געזאָרגט מיט דער גרעסטער איבערגעגעבנקייט 
פֿאַר אָפּהיטן די ליטעראַרישע ירושה פֿון איר 
הויך-טאַלאַנטירטן פֿאָטער. זי אַלײן איז געווען אַ 
קאַלירפֿולע געשטאַלט אין דעם נאָכמלחמהדיקן 
יידישן לעבן, כאָטש געלעבט האָט זי אין אַ 
נישט-יידישער סבֿיבֿה. זי איז געשטאָרבן אין רוים 
דעם 18-טן יולי 1999. איר מאַן, עוגעניאָ 
רעאַלע, וועלכער איז געשטאָרבן פֿינף יאר פֿאַר איר, איז געווען אַ 
באַקאַנטע פּאָליטישע פֿיגור אין איטאַליע - אַ דיפּלאָמאַט, סענאַטאָר, 
פּובליציסט, אַן אָנגעהעריקער צום הויכן נאַפּאָליטאַנישן אַדל. 
אין אַ בריוו, װאָס איך האָב באַקומען פֿון נאַפּאַלי, איטאַליע, האָט 
מיר זײַן פּלימעניצע פּאַאָלאַ רעאַלע מיטגעטיילט וועגן שולמיתעס 
פּלוצעמדיקן טויט. 
דער פֿאַנטאַסטישער גוֹרל האָט צוזאַמענגעברענגט די טאָכטער פֿון 
דעם ייִדישן שרײַבער מיטן איטאַליענישן דיפּלאָמאַט קורץ נאָך דער 
היטלער-מלחמה, ווען דער האָט געדינט װי דער אַמבאַסאַדאָר פֿון 
איטאַליע אין װאַרשע. שולמית איז געקומען אין דער אַמבאַסאַדע בעטן 
א וויזע קיין איטאַליע. דאָרט האָט זי געװאָלט זיך באַגעגענען מיט אירע 
איטאַליענישע פֿרײַנד, וועלכע האָבן זי אָפּגעראַטעװעט נאָך דעם וו 
איר פֿאָטער איז דעם 77טן יולי 1941 דערמאָרדעט געװאָרן אין טאַרנאָפּאָל 

אַהין איז ער געלאָפֿן פֿון לװאָוו (לעמבערג) קורץ נאָך דעם װי די 
דײַטשן האָבן אַטאַקירט דעם ראַטנפֿאַרבאַנד. 

אַלטער קאַציזנע, װועלכער איז פֿאַר דער מלחמה געװען 
רעדאַקטאָר פֿון דער פּראָ-קאָמוניסטישער צײַטונג "דער פֿרײַנל?, װאָס 
איז אין די 20-ער יאָרן דערשינען אין װאַרשע, איז געווען אַנטוישט פֿון 
דעם קאָמוניסטישן דעספּאָטישן רעזשים, אויף וועלכן ער האָט זיך 
אָנגעטראָפֿן אין לװאָוו וי אַ פּליט פֿון דעם נאַצי אָקופּירטן װאַרשע. 

וועגן קאַציזנעס אַכזריותדיקן אומקום דערציילט אױספֿירלעך דער 
שרײַבער נחמן בליץ אין זײַן בוך אַ נסיעה אין תּהום פֿון נאַכט (פֿיג 
ישׂראל-בוך, תּל-אָבֿיבֿ 1988). נחמן בליץ האָט צוזאַמען מיט אים אַדורב- 
געמאַכט דעם פֿינף-טאָגיקן יסורים-וועג פֿון לואָוו קיין טאַרנאָפּאָל און 
איז געווען דער עדות פֿון דעם ברוטאַלן מאָרד איבער זײַן חבֿר. 

נאָך איר פֿאָטערס טראַגישן טוט און נאָכן פֿאַרלירן איר מוטער, איז 
שולמית מיט דער הילף פֿון איטאַליענישן אונטערגרונט (אין די 
איטאַליענישע מיליטערישע איינהייטן, װאָס האָבן סטאַציאַנירט אין 
גאַליציע) געװאָרן אַריבערגעשמוגלט, איבערגעטאָן פֿאַר אַ נזירה, קיין 
קראַָקע. דאָרט האָט זי זיך אויסבאַהאַלטן "אויף אַרישע פּאַפּירן". ווען זי 
איז געקומען נאָך דער מלחמה קיין װאַרשע און איז אַװעק אין דער 
איטאַליענישער אַמבאַסאַדע, האָט איר דער אַמבאַסאַדאָר, עוגעניאָ 
רעאַלע, נאָכן פֿאַרהערן זי, פֿאָרגעלײגט דערװײַל צו אַרבעטן וי אַ 
סעקרעטאַרין אין זײַן ביוראָ. אין לויף פֿון איר אַרבעט האָט זי זיך 
געשטעלט אין קאָנטאַקט מיט ייִדישע געזעלשאַפֿטלעכע טוערס און, 
וי די טאָכטער פֿון אַ ייִדישן שרײַבער, האָט זי געהאָלפֿן אַרױסקריגן 
אַרױספֿאָר-װויזעס פֿאַר צענדליקער יידישע ליטעראַטן. און - װי עס 
פּאַסירט און װי עס װוערט אָפֿט באַשריבן אין די ראָמאַנען, האָבן 
שולמית און עוגעניאָ זיך פֿאַרליבט, און דעם ציווילן חתונה-אַקט האָבן 
אונטערגעשריבן, װי עדות - דער פּולישער פּרעמיער-מיניסטער יוזעף 
ציראַנקעװיטש און דער באַקאַנטער בונדישער מנהיג יעקבֿ פּאַט. 

יעקבֿ פּאַט איז גראָד דעמאָלט, װי דער עקזעקוטיװ-סעקרעטאַר פֿון 
דעם 'אַרבעטער-רינג" אין אַמעריקע, געקומען פֿון ני-יאָרק זיך טרעפֿן 
מיט דער שארית הפּליטה פֿון פּױילישן יידנטום נאָכן חורבן. 

נאָכן פֿאַרענדיקן זײַן דיפּלאַמאַטישן דינסט אין פּױלן, האָט דער 
אַמבאַסאַדאָר מיט זײַן יונגער פֿרױ זיך באַזעצט אין רוים, דאָרט האָט 
ער געשפּילט אַן אָנפֿירנדיקע ראָל אין דער איטאַליענישער קאָמוניס- 
טישער פּאַרטײ, געווען - און געבליבן אויף לאַנגע יאָרן - אַ מיטגליד אין 

איטאַליענישן סענאַט. ער האָט אָבער זיך באַצױגן קריטיש צו דער 
פּאַרטײישער "ליניע" און, מיטן אויסברוך פֿון דעם אַנטיקאָמוניסטישן 
אױפֿשטאַנד אין אונגאַרן (אין 1956) איז ער אַריבער אין דער 
סאָציאַל-דעמאַקראַטישער פּאַרטײ, געװאָרן רעדאַקטאָר פֿון איר 
פּרעסע-אָרגאַן און די רעכטע האַנט פֿון סאַראַגאַט, דעם אָנפֿירער פֿון 
דער פּאַרטײ אין יענע יאָרן. 
שולמית האָט אין דער זעלבער צײַט זיך דערגאַנצט אין העכערער 
בילדונג און אין שפּראַכן, געווען פּרעסע-אָפֿיציר אויף דער ספּאָרט- 
אַלימפּיאַדע אין רוים. אין 1958 האָט זי זיך פֿרײַװיליק אָנגעמאָלדן וי 
אַ סטיואַרדעסע פֿאַר הױכראַנגיקע אָפֿיציעלע געסט פֿון דער מדינה 
אויף דער אויסשטעלונג אין ירושלים לכּבֿוד צען יאָר מדינת-ישׂראל. 
איר גאַסט איז דעמאַלט געווען - ווען איך האָב זי צום ערשטן מאָל 
ווידער באַגעגנט נאָך דער מלחמה, און 
טאַקע אוף אָט דער אויסשטעלונג - 
דער דעמאַלטיקער פּרעזידענט פֿון 
בורמע, או נו, און זי איז געווען זײַן 
אָפֿיציעלער וועג- װײַזער. 
דער עיקר האָט זי זיך אָבער געווידמעט 
דער צענטראַלער אױפֿגאַבע אירער - פֿאַר- 
אײביקן דעם אָנדענק פֿון איר פֿאָטער, 
| דעם רעדאַקטאָר פֿון דער סעריע מײַן 
א חק א ליטש קא-ם, + רעדכב דיקעה פללם אח פה א צאֵל 
דראַמאַ- טישע װערק, און אַרױסגעבן זי פֿון דאָס נײַ. אַזױ האָט זי, 
למשל, צוגעגרייט צום דרוק, פֿינאַנסירט און אַרױסגעגעבן אין יאָר 1951 
אין װאַרשע פֿון נאָך דער מלחמה איר פֿאָטערס געקליבענע וערק און די 
פֿיר בענד פֿון זײַנע געזאַמלטע שריפֿשן אין די יאָרן 1967 - 1972 אין 
תֹּל-אָבֿיבֿ, דעם סינטעטישן רעפּאַרטאַזש שואַרצכאַלד אין 1980 אין 
פּאַריז. זי האָט אויך געזאָרגט פֿאַר איבערזעצן אויף איטאַליעניש איר 
פֿאָטערס פּאָעמע די קראַנקע פּערל און פֿאַר אױפֿפֿירן זי װי אַן 
אײנאַקטער אין פֿראַנצײזישן ראַדיאָ, װי אויך די דראַמע דעם יידנס 
אָפּעדע, װאָס איז עטלעכע מאָל טראַנסמיטירט געװאָרן אין 
איטאַליענישן ראַדיאָ. אין 1993 איז די דראַמע דערשינען אין 
בוך-פֿאָרם. דאָס איז געווען די לעצטע דראַמע, "אין אַ גלענצנדיקער 
איטאַליענישער איבערזעצונג", װי שולמית האָט מיר אין אירס אַ בריוו 
פֿאַרזיכערט, אַרױסגעגעבן דורך דעם פֿאַרלאַג "לאַ דזשיונטינאַ" אין 

פֿלאָרענץ. "דעם ייִדנס אָפּערע", אַ היסטאָרישע דראַמע פֿונעם לעבן פֿון 
פּאָרטוגעזישע מאַראַנען אין אָנהײב 18-טן יאָרהונדערט, האָט געזאָלט 
אױפֿגעפֿירט ווערן אין װאַרשעװער "נאַװאָשטשי"-טעאַטער אין 1939, 
אָבער - שוין נישט באַװיזן. זי איז אָבער אױפֿגעפֿירט געװאָרן אין 1948 
אין בוענאָס-אײַרעס, און אין 1958 דורך אידאַ קאַמינסקאַ אין ייִדישן 
מלובה-טעאַטער אין װאַרשע. דאָס אַלץ, פֿאַרשטײט זיך, אַדאַנק דער 
זאָרג פֿון דעם מחברס טאָכטער, שולמית. 

מיט אומגעוויינלעכן רעספּעקט האָט איר נאָבעלער מאַן זי דער- 
מוטיקט אין אָט דער געבענטשטער אַרבעט אירער. װוי ער האָט דאָס 
געהאַט זיך אויסגעדריקט פֿאַר מיר, אירס אַ שול-חבֿר אין זעלבן קלאַס 
אַמאָל אין דער יידיש-וועלטלעכער "גראָסער-שול" אין װאַרשע, בעת 
מײַנעם אַ באַזוך אין זייער שטוב אין רוים קורץ פֿאַר זײַן טויט. זי האָט 
ממשיך געווען איר זאָרג פֿאַר דער פּובליקאַציע פֿון איר פֿאָטערס שאַ- 
פֿונגען אין די יידישע צײַטשריפֿטן איבער דער גאָרער ייִדישער וועלט. 

מיר האָט זי, צוו"אַ געגעבן צו פֿאַרעפֿנטלעכן אין די לעבנס-פֿראַגן 
איר פֿאָטערס דערציילונג וועגן דעם מאַנוסקריפּט פֿון דעם דיבוק, 
וועלכן ש. אַנ-סקי, דער מחבר פֿון דעם װערק, האָט אים געגעבן 
איבערצוקוקן פֿאַרן דערלאַנגען אים צום דרוק. (צווישן די פֿאַרשײדענע 
פּובליקאַציעס אין וועלכע קאַציזנע האָט מיטגעאַרבעט, איז אויך געווען 
די היסטאָרישעלעבענס-פֿראַגען אין די יאָרן 1918 - 1920 אונטער דער 
רעדאַקציע פֿון דעם לעגענדאַרן װלאַדימיר מעדעם). 

שולמית האָט ביז צו איר טױט געזאָרגט פֿאַר פֿאַראײביקן דעם 
אַנדענק פֿון אירע אומגעבראַכטע עלטערן אַלטער און חנה קאַציזנע, און 
האָט אין איר צוואה געווידמעט איר ירושה דעם בוי פֿון אַ מאָדערנעם 
פֿירשטאָקיקן בנין אין ראשון לציון פֿאַר "יד שרה" - אַ פֿרײַװיליקע 
הילפֿס-אינסטיטוציע, װאָס באַדינט אינװאַלידן און לײַדנדיקע בירגער 
מיט אַלע נייטיקע מעדיצינישע געהילפֿס:מכשירים. 

די לעבנס-געשיכטע פֿון אַלטער קאַציזנעס טאָכטער שולמית איז, 
נאָך זײַן טויט, געװאָרן אַ לעגענדע פֿון יידישן גוֹרל. מיט איר טוט האָט 
זי - בײַ מיר - איבערגעלאָזט נאָך זיך נאָגנדיקע זברוֹנות פֿון אונדזערע 
קינדער-יאָרן אין דער יידיש-וועלטלעכער פֿאָלקס-שול אין װאַרשע פֿון 
פֿאַר דעם מבול. 


לעבעדפראָק;, יולי-אויגוסט 1999 


אַבֿרהם יצחק לערנעל (7ספו- 1993) 
דער אוֹהבֿ ייִדיש און איר געהיימער אונטערשטיצער 


הֹ אָס ייִדישע לשון, די מאַדערנע ייִדישע קולטור, האָט קיינמאָל 
נישט זוֹכה געווען צום חסד פֿון די גבֿירים. זי האָט קײינמאָל קיין 
ראָטשילדס און קיין מאַנטעפֿיאָרעס נישט 
פֿאַרמאָגט, כאָטש א סך פֿון די אױפֿגעקומענע 
גבֿירים זענען געבוירן געװאָרן מיט ייִדיש אויף 
די ליפּן. זיי האָבן דאָס יידיש אײַנגעזאַפּט מיטן 
מילך פֿון זייערע מאַמעס - אָבער װי נאָר זי 
זענען געװאָרן רײַך, האָבן זי פֿאַרגעסן װאָס זי 
זײַנען שולדיק דעם לשון פֿון זייערע מאַמעס, 
דעם מאַמע-לשון. 
דעם 23-סטן יולי 1993 איז ער אַװעק פֿון 
דער וועלט. ער איז געשטאָרבן אין עלטער פֿון 
יי וט אעמפחד צאט 80 יאר אין א שפיטאל אין לאנדאן חו ער 
פֿלעגט זיך אױפֿהאַלטן אין די זומער-חדשים. 
ווינטער פֿלעגט ער געוויינלעך פֿאַרברענגען אין ישׂראל. נישט געקוקט 
אויף זײַנע צוויי היימען, איז ער אָבער געווען אַן אײַנזאַמער מענטש, און 
וי אַזעלכער האָט ער געפֿירט אַ ליבע מיט - ייִדיש. 
דאָס איז געווען אַ מין 'געהיימע" ליבע. נישט, חלילה, װײַל ער זאָל 
האָבן זיך געשעמט מיט איר: להיפֿך - ער האָט זיך מיט איר געגרויסט 
(און אויך דאָס שטילערהייט). און דאָס איז מצד אים לחלוטין נישט 
געװוען קיין פּלאַטאַנישע ליבע. 
זײַן גאַנץ לעבן האָט ער זיך געװוידמעט אָט דער ליבע צום ייִדישן 
לשון און צו דער ייִדישער קולטור, געווען איר שטילער מעצענאַט. 
ערשט נאָך זײַן טוט האָט דער יידיש-רעדנדיקער עוֹלם זיך דערװוּסט 
װעגן דעם ערנסטן פֿאָנד, װעלכן "אַן אַנאָנימער נדבֿן" האָט 

איבערגעלאָזט אין זײַן צוואה, צו שטיצן און אַנטװיקלען די ייִדיש- 
קולטור אין ישׂראל. 

ער איז געווען בטבֿע אַ שװײַגער, פֿלעגט מער זיך צוהערן צו דעם 
װאָס מענטשן זאָגן, איידער אַלײן צו זאָגן אַ דעה. אָבער אַזױ, 
צוהערנדיק זיך, פֿלעגט ער זיך דערוויסן װאָס עס קומט פֿאָר אין ייִדישן 
לעבן און װאָס עס פֿעלט אינעם ייִדישן קולטור-סעקטאָר. ער איז געווען 
אַ געשעפֿטסמאַן, אָבער איך ווייס נישט, צי ער האָט 'געשפּילט" אויף דער 
בערזע, צי ער האָט אינוועסטירט זײַנע געלטער אין "אַקציעס". איך ווייס 
אָבער, אַז ער האָט זיַנע געלטער אינוועסטירט זייער פּראַדוקטיוו אין 
יידישער קולטור. 

בעת אונדזער לעצטער באַגעגעניש, װאָס איז פֿאָרגעקומען אין 
פֿרילינג 1993, ווען איך בין געקומען צו אים מיט די ערשטע, נאָרװאָס 
ביכעלעך מיט די דער יידישער איבערזעצונג פֿון די פּראַטאָקאָלן פֿון 
דער סאַלוט-זיצונג פֿון דער כּנסת פֿאַר יידיש - האָט ער מיט אַ שווערן 
געמיט מגלה געווען, אַז ער מוז אין אַ שעה אַרום אַװעקפֿאָרן צום 
פֿלי-פּאַרט און פֿון דאָרט אָפּפֿליען קיין לאָנדאָן, כּדי אַדורכצומאַבן אַן 
אָפּעראַציע. ער האָט מיר דערבײַ דערציילט, אַז ער האָט גרויסע 
פּלענער און פּראָיעקטן פֿאַרן 'אַרבעטער-רינג" אין ישׂראל, און ער וועט 
וועלן וועגן דעם זיך אַדורכשמועסן מיט אונדז - וװוען ער װעט זיך 
צוריקקערן פֿון דאָרט... ער האָט זיך שוין אָבער פֿון דאָרט מער נישט 
צוריקגעקערט. 

ווער איז ער געווען, אָט דער אַנאַנימער און באַשײדענער שטילער 
נדבֿן, דער אמתדיקער נוֹתן בסתר? 

אַבֿרהם יצחק לערנער האָט געשטאַמט פֿון אַ פֿאַרמעגלעכער 
משפּחה. געבוירן אין יאָר 1907 אין װאַרשע, װוּ זײַנע עלטערן האָבן 
געהאַט אַ געשעפֿט פֿון ביזשוטעריע אויף די "נאַלעװוקעס" - די גרויסע 
יידישע האַנדלס-גאַס. דאָרט האָבן זי אויך געוווינט. נישט געקוקט אויף 
דער בירגערלעכער סבֿיבֿה פֿון זײַן משפּחה, האָט אַבֿרהם לערנער זיך 
געחַבֿרט מיט יינגלעך פֿון פּראָלעטאַרישע הײימען, געקומען אין 
קאָנטאַקט מיט דער אָרגאַניזירטער אַרבעטער-יוגנט. ער פֿלעגט אַפֿילו, 
אונטער זײער אײַנפֿלוס, ליב האָבן צו קומען אױף בנדישע 
אונטערנעמונגען און קולטור-אימפּרעזעס, מחמת ער האָט פֿון זײַנע 
סאַמע ייִנגסטע יאָרן אַנטװיקלט אַ סענסיטיווע ליבשאַפֿט צו דער 
יידישער קולטור - און אין דער בונדישער סבֿיבֿה האָט ער דאָס געפֿונען 

אין דער פֿולער מאָס. אָט די ליבשאַפֿט צו דער ייִדישער קולטור האָט 
אים באַגלײט דאָס גאַנצע לעבן זײַנס. 

אין די דרײַסיקער יאָרן איז ער צוליב געשעפֿטלעכע ענינים פֿון זײַן 
משפּחה אַװעק קיין מערבֿ-אײראָפּע, זיך פֿאַרהאַלטן אויף קורצע 
תּקופֿות אין פּאַריז און אין לאַנדאָן, געמאַכט אויך אַ קורצן באַזוך אין 
ארץ-ישׂראל. פֿון צײַט צו צײַט פֿלעגט ער אַרײַנשיקן פֿאַר דער 
"פֿאָלקסצײַטונג" אַ נאָטיץ, אַ באַשרײַבונג פֿון דעם ייִדישן לעבן, אַ 
בילדל פֿון פּאַריזער "פּלעצל", צי פֿון לאַנדאָנער "װײַטשעפּל?. 

די היטלער-מלחמה האָט ער איבערגעלעבט אין לאָנדאָן, װוּ זײַן 
פֿאָטער האָט נאָך פֿון פֿריער געהאַט אױפֿגעשטעלט אַ קלין 
מעטאַל-פֿאַבריקל. זײַנע עלטערן זענען קורץ פֿאַר דער מלחמה 
צוריקגעפֿאָרן קיין פּױלן און דאָרט זענען זי אומגעקומען, לוט אַלע 
סימנים, אין װאַרשעװער געטאָ. 

ביז די אָנהייב 1970-ער יאָרן האָט אַבֿרהם יצחק לערנער געלעבט אין 
לאַנדאָן, און דאַן זיך אײַנגעשאַפֿט אַ װוינונג אויך אין תּל-אַבֿיבֿ. ער האָט 
אָבער דעם גאַנצן אינהאַלט פֿון זײַן לעבן געווידמעט דעם געדאַנק וי 
אַזױ צו העלפֿן אױפֿריכטן די אַכזריותדיק באַשעדיקטע ייִדישע קולטור 
אין רעזולטאַט פֿון דעם חורבן, זיך געווידמעט דער מאַטעריעלער 
אונטערשטיצונג פֿאַר דעם יידיש-לימוד אין די שולן און אוניווערסיטעטן. 
אויסער די דירעקטע געניסער פֿון זײַן טיפֿהאַרציקער און ברײיטטאַשיקער 
שטיצע, האָט נאָר זייער אַ קליינער קרײַז פֿון גאָר נאָענטע מענטשן 
געװוּסט וועגן זײַנע װוילטעטיקע מעשׂים: ער האָט ממש פֿאַנאַטיש 
אָפּגעהיט זײַן אַנאָנימקײט, זײַן עקסטרעמע באַשײדנקייט. 

מיט דער זעלבער שטרענגקייט האָט ער אויך אָפּגעהיט דעם טוהר 
המידות, דעם ערלעבן באַנוץ פֿון זײַנע פֿינאַנסיעלע פּראָיעקטן פֿאַר 
פֿאַרברענגען די יידישע קולטור. ער האָט פֿײַנט געהאַט יעטוועדע נישט 
ערלעכע און נישט-געזעלשאַפֿטלעכע פֿירונג פֿון דעם אָדער יענעם 
עסקן. בײַם לעבן פֿון ישׂשׂכר אַרטוסקי, נאָך אין די 1960-ער יאָרן, האָט 
ער, בעת איינעם פֿון זײַנע באַזוכן אין לאַנד - איידער ער האָט זיך דאָ 
באַזעצט - געהאָלפֿן רעמאָנטירן דעם לאָקאַל פֿון דעם "אַרבעטער- 
רינג" אין תּל-אָבֿיבֿ. ער האָט אויך געשטיצט דאָס ייִדישע טעאַטער און 
געהאַט עטאַבלירט אַ פֿאָנד אינ "קרן בן-מרדכי" - אין אַנדענק פֿון זײַן 
פֿאָטער - פֿאַר ליטעראַרישע פּרעמיעס, בײַם אַזױגערופֿענעם 
"וועלטראַט פֿאַר ייִדיש", בראָש פֿון וועלכן עס איז דאַן געשטאַנען דער 
גרינדער פֿונעם "ראַט", יצחק קאָרן ז"ל. ער האָט אָבער נאָך זעקס יאָר 

דעם פֿאַנד ליקװידירט, נישט קענענדיק פֿאַרטראָגן די נישט- 
געזעלשאַפֿטלעכע פֿירונג און אױפֿפֿירונג פֿון געוויסע "קולטור-טוערס". 
צוליב דער זעלבער סיבה האָט ער אויך באַשלאָסן, האַרט פֿאַר זײַן 
טויט, צו שפּענדן דעם גרעסטן טייל פֿון זײַן אָפּגעשפּאַרטער ירושה פֿאַר 
אַן אומאָפּהענגיקן קולטור-פֿאַנד אויף זײַן נאָמען, באַשטימענדיק אַליין 
אין זײַן צוואה די פֿאַרטײלונג פֿון די יערלעכע סובסידיעס נאָר פֿאַר יענע 
אינסטיטוציעס, וועלכע טוען זייער אַרבעט פֿאַר דער ייִדישער קולטור 
מיט אױפֿריכטיקער איבערגעגעבנקייט. 

ער האָט אַלץ, וי געזאָגט, געטאָן בסתר, האָט אויסגעמיטן יעטוועדע 
רעקלאַמע, און דערפֿאַר האָבן נאָר װייניקע געװוּסט וועגן זײַנע מעשׂים 
טוֹבֿים. די װאַרעמהאַרציקײט און די באַשײדנקײט פֿון אַבֿרדהם יצחק 
לערנער, זײַן מסירת לבֿ ופֿש פֿאַר יידיש, און זײַן מאַטעריעלער 
בײַשטײַער פֿאַר דער ייִדישער קולטור דאַרף דינען װי אַ מוסטער פֿון 
דערהויבענער גרויסמוטיקייט פֿאַר די אַלע, וועמען דער גוֹרל האָט 
געשאַנקען די מעגלעכקייט אָט דעם מוסטער נאָכצוטאָן - און צו לעבן 
אַזױ וי ער, פֿאַר דעם זעלבן לעבנס-צוועק. 


לעבדפ7אקן, יולי-אויגוסט 1999 


ינדיש - מיינט: צאַנין 
פן מרדרי צאנעס 100 סטן געבוירנטאָג 


א ז מען זאָגט בײַ אונדז אין ישׂראל: "צאַנין", מיינט מען: ייִדיש; און 
! 64 אַז מען זאָגט: "ייִדיש" - מיינט מען צאַנין. די צוויי ווערטער, דער 
באַגריף און דער נאָמען, זענען פֿאַרבונדן / | 
איינער מיטן אַנדערן אין אַ גאָרדישן קנופּ. 
זי זענען, למעשׂה, איינס און דאָס זעלבע. 

איך בין צאַנינס אַ תּלמיד און א חסיד 
דיט איך בין קאין מערץ-כפפו הי א 
באַפֿרײַטער זעלנער נאָבן פֿאַרענדיקן מײַן 
דעמאַָלט צװײ-יאָריקן מיליטער-דינסט און 
זוכנדיק אַרבעט, געקומען אין די "לעצטע 
נײַעס" פֿרעגן, אפֿשר האָבן זי פֿאַר מיר עפּעס 
א צײַטװײַליקע טעכנישע אַרבעט אין דער 
רעדאַקציע. מײַן איינציקע קװאַליפֿיקאַציע 
איז געװען: איך האָב פֿאַר דער מלחמה, אין פּױלן, זייך געלערנט אין אַ 
ילדיש-וועלטלעכער פֿאָלקס-שול, געלערנט ייִדיש - װעל איך דערװײַל 
דאָ אפֿשר קענען אַרבעטן װי אַ קאָרעקטאָר, אָדער װאָס עס זאָל 
נישט זײַן אױפֿן פֿעלד פֿון ייִדיש. איך האָב נאָך דעמאָלט נישט 
באַנומען, אַז אויך קאָרעקטור איז אַ פּראָפֿעסיע, װאָס מען דאַרף זי 
לערנען. 

אונטער צאַנינס השגחה בין איך אָבער געװאָרן אַ זשורנאַליסט. 


אין די "לעצטע נײַעס', װאָס צאַנין האָט געהאַט געגרינדעט מיט דרי 
יאָר פריער, זענען מיר, די מיטאַרבעטער אין יענע יאָרן געװאָרן וי אַ 
משפּחה. און, היוֹת וי איך האָב אַ לענגערע צײַט געאַרבעט אויך װי אַ 

נײַעס-רעדאַקטאָר אין דער נאַכט-שיכט, קאָן מען דעריבער זאָגן - אַ 
משפּחה בײַטאָג און בײַנאַכט. 

עס טרעפֿט אָבער זייער אָפֿט, אַז מען אַרבעט מיט מענטשן, מען זעט 
זיך מיט זי זייער אָפֿט און מען װוערט זייער נאָענט - מען לערנט 
זײיערכאַראַקטער און זייער שטייגער - און וועגן זייער פֿאַרגאַנגענהײט 
ווייסט מען גאר װײניק, אֶפֿטמאָל גאָרנישט, און אויך ווען מע ווייסט 
עפּעס, פֿאַרגעדענקט מען דאָס נישט, װײַל נישט אַלץ קריצט זיך דיר 
אײַן אינעם זכּרון. בײַ חבֿרישע געלעגנהייטן פֿלעגט צאַנין פֿון צײַט צו 
צײַט דערציילן עפּיזאָדן פֿון זײַן אינטערעסאַנטן לעבן - און ער איז 
געווען א װוּנדערלעכער דערציילער - ועגן זײַנע פֿאַנטאסטישע 
פּאַסירונגען אויף זײַן װאַנדערלױף נאָכן אױיסברוך פֿון דער 
היטלער-מלחמה, פֿון װאַרשע דורך ווילנע מיט דער טראַנססיבירער 
באַן קיין יאַפּאַן, פֿון דאָרטן דורך אינדיע קיין תּל-אָבֿיבֿ נאָך אין 
1)סטן יאָר - אָבער װעגן די יאָרן פֿון זײַן יוגנט אין זײַן 
געבױירנטשטאָט סאָקאָלאָװו, און שפּעטער, פֿון 1921 אין װאַרשע - 
וועגן דער דאָזיקער תּקופֿה ווייסן מיר, װי געזאָגט, כּמעט גאָרנישט. 
אין יענער תּקופֿה האָב איך נאָך צאַנינען נישט געקענט. און 
בלעטערנדיק אַנומלט אין דעם נײַ דערשינענעם פֿארנעמיקן בוך א"נ 
?גרינינקע ביימעלעך? פֿון דער פֿאָרשערין ד"ר עדינה בר-אל וועגן 
יידישע און העברעישע קינדער-צײַטונגען פֿון פֿאַר דער מלחמה, 
האָב איך דאָרט געפֿונען אַן אָנדײַט וועגן אַ געדיבט א"נ 'דאָס ייַנגל 
מיט די כייג??, װאָס איז דערשינען פֿאַר דער היטלער-מלחמה אין 
"קינדער-פֿרײַנד", די אױסגאַבע פֿון דער צענטראַלער יידישער 
שול-אָרגאַניזאַציע ציש"אָ - און איך האָב זיך דערמאָנט, אַז מיר 
האָבן דאָס געלייענט און באַהאַנדלט אין קלאַס פֿון מײַן שולע, װוּ 
איך האָב זיך געלערנט. 

אין דער לאַנגער רשימה פֿון די ליטעראַרישע שאַפֿונגען, װאָס 
צאַנין האָט פֿאַרעפֿנטלעכט אין זײַנע יונגע יאָרן פֿאַר דער מלחמה, 
האָט זיך פּלוצעם אַנטפּלעקט פֿאַר מיר אַן אוֹצר פֿון אַן ערך 30 
אַזעלכע שאַפֿונגען אין די 11 יאָר פֿון יענעם קורצן צײַט-אָפּשניט, 
אָנהייבנדיק פֿון 1928, ווען ער האָט דעביוטירט מיט זײַן דערציילונג 
א"נ"געלט?, מיט אַ פֿעליעטאָן אינ "אַהין און אַהעל? און מיט אַנדערע 
שאַפֿונגען אין דעם זשורנאַל "אױפֿגאַנג". 

באַװיזן האָט זיך צאַנין שוין דעמאָלט אין פֿאַרשײדענע פּובליקאַציעס, 
אײַנשליסנדיק די "װאָכנשריפֿט פֿאַר ליטעראַטור, קונסט און קולטור" - 

אױף אַלע מעגלעכע געביטן און טעמעס און אין אַלע זשאַנערס - 
דערציילונגען און ביכער-רעצענזיעס, פֿעליעטאָנען און טעאַטער-קריטיק, 
רעפּאַרטאַזשן און פּאָלעמישע אַרטיקלען - ער איז שוין דאַן געווען אַ 
שפּרודלדיקער קװאַל פֿון שאַפֿערישן גײַסטיקן אויסדרוק. 
און שפּעטער, נאָך דער מלחמה, שוין דאָ אין ארץיישׂראל - 
פּאַלעסטינע, און נאָך אַלץ אַ יונגער שרײַבער, האָט ער, אויף דער 
װאָג פֿון יענע 30 קליינע און קורצע שאַפֿונגען פֿון פֿאַר דער מלחמה 
אַרוסגעגעבן איבער 30 גרויסע שאַפֿונגען פֿון זײַן גײַסטיקן סמבטיון - 
פֿון דעם שעפֿערישן מוֹח זײַנעם, װאָס האָט קײינמאָל נישט גערוט, אַן 
אַן אױפֿהער געשאַפֿן, און אויך דאָ אויף די פֿאַרשײדנסטע געביטן און 
אין די פֿאַרשײדנסטע זשאַנערס. זײַן קרוינװערק איז געװען די 
מאַנומענטאַלע 6 בענדיקע סעריע 'אַרטאַפּאַנאָס קומט צוריק 
אַהײי2?, װאָס שטעלט מיט זיך פֿאָר דעם אומפֿאַרגעסלעכסטן 
ליטעראַרישן עפּאָס פֿון דעם אײביקן ייד אין זײַן צװײטױיזנט-יאָריקן 
װאָגל און געראַנגל, ביז צו דער פֿאַרטיליקונג פֿון זײַן מיזרח-אייראָ- 
פּעישן פֿליגל, דעם שטאַרקסטן מאָטאָר פֿון זײַן קיום. 
מײַן צוגעטיילטע צײַט איז צו קורץ צו קענען אַרויסברענגען דעם 
קאַלאָסאַלן פֿאַרנעם פֿון צאַנינס שעפֿערישן גערעטעניש. ער האָט 
אױיסגעאַרבעט אַ ברייט-פֿאַרנעמיקן העברעיש-יידישן און יידיש- 
העברעישן ווערטער-בוך אין צװויי בענדער, װאָס באַשפּײַזן מיט 
עלעמענטאַרן װיסן דעם שטודי רנדיקן נאָכװוּקס פֿון דער שפּראַך- 
דערקענטעניש. ער האָט אױך 
איבערגעזעצט אױף ידיש דעם 
"שיר-השירים" און 'מגילת רות". 
אָבער אויסער זײַן קאָלאָסאַלן 
שאַפֿערישן גערעטעניש פֿון זײַן 
פּובליציסטישן און שרײַבערישן 
טאַלאַנט, איז צאַנין זײַן גאַנץ 
לעבן אויך אַ מוטיקער קעמפֿער 
פֿאַר די רעבט, פֿאַר דעם כּבֿוד, אַרן 
1 קיום און המשך פֿון יידיש - נישט 
מ. צאַנין (לינקס) מיט יצחק לודען נאָר װי דאָס מאַמע-לשון, נאָר וי 
די קולטור-שפּראַך פֿון דעם ייִדישן 
קיום און המשך. דער גרעסטער אױפֿטו פֿון זײַן מוטיקן קאַמף איז 
געווען דאָס גרינדן, רעדאַגירן און אָנפֿירן מיט די "לעצטע נײַעס? - 

נישט נאָר וי אַ טאָג- צײַטונג אין משך פֿון קרובֿ פֿערציק יאָר, נאָר וי 
אַ טריבונע פֿון דעם קאַמף פֿאַר יידיש און װי דער סאַציאַלער 
מדריך פֿאַר די הונדערטער-טויזנטער שארית הפּליטה פֿון יענעם 
גיהנום, װאָס האָט זיי געהאָלפֿן זיך אײַנגלידערן אין דעם ייִדישן 
לאַנד און אֶפּהיטן זייער אידענטיטעט, די צוגעבונדנקייט צו זײיערע 
גײַסטיקע װאָרצלען. 

ליידער האָט די מדינה נישט געװוּסט װי אַזױ אָפּצוצאָלן צאַנינען 
מיט דעם געהעריקן כּבֿוד, וועלכן ער האָט אַזױ פֿאַרדינט. די מאַכט 
האָט נישט ליב געהאַט זײַן עקשנות און זײַן מוטיקן קאַמף פֿאַר ייִדיש, 
װאָס איז לאַנגע יאָרצענדליקער באַצײיכנט און באַהאַנדלט געװאָרן 
וי אַ פֿרעמד לשון, און װוערט אויך איצט באַהאַנדלט מיט גרינג- 
שאַצונג. צוויי מאָל נאָכאַנאַנד האָבן די באַרופֿענע מאַכט-אינסטאַנצן 
אָפּגעװאָרפֿן די רעקאָמענדאַציע פֿון דעם גרויסן פֿרײַנד פֿון יידיש, 
דעם ריכטער (עמעריטוס) פֿון העכסטן געריכט ד"ר משה בייסקי - און 
זײַן גוט-מאָטיװוירטע ווענדונג צוצוטיילן צאַנינען דעם "פּרַס ישׂראל" 
פֿאַר זײַנע גרויסע פֿאַרדינסטן פֿאַרן לאַנד. 

צאַנין איז אַלע יאָרן דער סימבאָל פֿון יידיש אין דעם יידישן 
לאַנד, און אין דער באַציונג צו צאַנינען איז אַלעמאָל געקומען צום 
אויסדרוק די באַציונג פֿון דער מדינה-אָנפֿירונג צו יידיש. 

איך מיין אַז עס איז נאָך אַלץ נישט צו שפּעט צו פֿאַרגיטיקן 
צאַנינען מיטן פֿאַרדינטן כּבֿוד צו זײַן סס1-יאָריקן יוביליי און צו 
אונדזער אַלעמענס יום-טובֿ לכּבֿוד דעם נעסטאָר, דעם ראָש פֿון דער 
יידישער שרײַבער-משפּחה אין ישׂראל. 


באַגריסונגט-װאָרט לכּבֿוד דעם 100 יאָריקן יובילאַר 
אין "ה. לייוויק-הויז" פֿון ייִדישן שרײַבערר און 
זשורנאַליסטרפֿאַראײן אין תּלראָביב, 

1.6 


די דיכטערין פֿון דער צאַרטער סטרונע 


בֿקה באַסמאַן בן-חיים איז הײַנט צו טאָג 
ר איינע פֿון די טאַלאַנטירטסטע און באַדײַטנ- 
דיקסטע דיכטער אין דער קולטור-שאַפֿערישער 
ילדישוועלט. זי איז אױפֿגעװאַקסן אין דעם דור 
פֿון פֿאַר דער מלחמה און האָט אױפֿגעבליט אין 
דעם נאָכמלחמהדיקן פּעריאָד. און זי הערט 
נישט אויף צו בליען אין איר פֿולער רײַפֿקײט. 
אַ געבוירענע אין ליטווישן װילקאָמיר, האָט 
זי דאָרט געלערנט אין דער ייִדישער פֿאַלקס-שול און דערנאָך אין אַ 
ליטווישער גימנאַזיע און האָט פֿאָרגעזעצט די שולע פֿון גרויזאַמען 
לעבן אין ווילנער געטאָ און אין די דײַטשישע גיהנום-לאַגערן. שוין 
דאָרט האָט זי זיך פֿאַרקנסט צו דער פּען, אָבער צוויי פֿון אירע ערשטע 
לידער זענען געװאָרן אָפּגעדרוקט שוין נאָך דער באַפֿרײַונג, אין 1949 
אין "די גאָלדענע קייט" אין ישׂראל, װוּהין זי איז געקומען מיט צװויי 
יאָר פֿריער צוזאַמען מיט איר מאַן, דעם קונסט-מאָלער מולה בן-חיים. 
אויך אַ ליטװאַק, פֿון לידע. מיט אים האָט זי זיך באַהאָפֿטן און אים 
באַגלײט נישט נאָר אין זײַנע אַקטיװיטעטן אין דער "בריחה", און 
שפּעטער אין די דרײַ יאָר פֿון איר מאַנס דיפּלאָמאַטישן דינסט װוי דער 
קולטור-אַטאַשע פֿון ישׂראל אין מאָסקװע אין די יאָרן 1962 - 1965, 
נאָר אויך אין דעם גײַסטיק-קינסטלערישן שאַפֿן און אין דער 
קעגנזײַטיקער באַװוירקונג: ער מיט זײַנע מוזיקאַלישע טענער אין דער 
מאַלערײַ, און זי מיט אירע קאַלירפֿולע מאָטיוון אין דער דיכטונג. דאָס 
איז געװען אַ זיווג פֿון טאַלאַנט און פֿון שאר רוח און די דאָזיקע 
באַװוירקונג באַגלײט די דיכטערין אין איר שאַפֿן אויך אין די יאָרן פֿון 
מולהס פֿיזישן נישט-דאָ-זײַן. 
רבֿקה באַסמאַן בן-חיים איז געװען צװישן די גרינדער פֿון "יונג 
ישׂראל" אין די פֿריע פֿופֿציקער יאָרן און איר יונגער גײַסט האַלט אַן 

בײַ איר אויך איצט, אַרום פֿופֿציק יאָר שפּעטער. אין 1959 איז אַרױס- 
געקומען איר ערשטע לידער-זאַמלונג א"נ "טויבן בײַם ברונעם?, און 
פֿון די לויטערע קװאַלן פֿון דעם זעלבן ברונעם שעפּט זי די אַלע יאָרן 
פֿולע עמערס שטילע און זאַפֿטיקע ליריק, אין וועלכער די נאַטור, די 
פֿײיגל, די ביימער און די בלומען, װאָס זי זצט אַרום זיך, זענען פֿול מיט 
חכמה און מיט מעטאַפֿיזישער גײַסטיקײט. אַפֿילו דער רעגן. מיט אַלץ 
איז זי אינטים. מיט אַלץ איז זי היימיש, אַלע דערשײַנונגען פֿון לעבן און 
פֿון דער נאַטור זענען בײַ איר באַהאָפֿטן מיט לײַדנשאַפֿט און מיט 
ליבשאַפֿט. אַזאַ איז זי, די דיכטערין, אין איר שאַפֿן װי אין איר לעבן. 

זינט יענעם ערשטן בוך "שויבן בלַם ברונעם? האָט רבֿקה באַסמאַן 
בן-חיים אַרױסגעגעבן נאָך 8 לידער-זאַמלונגען, װאָס זייערע בלויזע 
נעמען ברענגען צום אויסדרוק דעם גײַסט פֿון אירע לידער: אין 1967 - 
'בלעטער פֿון װעג', און נאָך זי? "ליכטיקע שטײנער? (1972), 
"צעשאָטענע. קרעלן? (1982), "אָנרירן די צײַט' (1988), "די שטילקייט 
ברענט' (1992), "די ערד געדענקט" (1998), "די דרײַצנטע שעה?" ( 2000), 
"אויף דער סטרונע פֿון רעק" (2002), און, אַחרון אַחרון - דאָס טאָפּל-בוך 
"לכּבֿוד איך און ד?", - די ס1-טע לידער-זאַמלונג פֿון דער דיכטערין. 

נאָך מער משמעותדיק זענען די נעמען פֿון די לידער גופֿא, און גאָר 
גאָר - די לידער אַלײן. 

רבֿקה באַסמאַן בן-חיים איז פֿאַר איר שפֿעדיקער שעפֿערישקײט 
באַלױנט געװאָרן מיט די ויכטיקסטע ליטעראַרישע פּרעמיעס, בראַש 
מיט דער מאַנגער-פּרעמיע, די מענדעלע-פּרעמיע, די פּרעמיע א"נ פֿון 
דוד האָפֿשטײן, א"אַנד. 

זי איז אויך אָן ספֿק ראויה באַלױנט צו ווערן פֿאַר איר טיכטיקער 
געזעלשאַפֿטלעכער אַקטיװיטעט אין דעם פֿאַראײן פֿון די יידישע 
שרײַבער און זשורנאַליסטן אין ישׂראל און וי אַן אַקטיווער מיטגליד 
אין דעם קולטור-קרײַז בײַם אַרבעטער-רינג אין תּל-אָבֿיבֿ. 


פֿאָדוזערשק, 25-סטער פעברואַר 2000 

אין זײַן קורצן געראָטענעם אַרײַנפֿיר צו רבֿקה באַסמאַנס 
נײַ'דערשינענעם בוך, שרײַבט דער דיכטער און עסעיסט אַלכּסנדר 
שפּיגלבלאַט, אַז די דיכטערין פֿירט אין אירע לידער אַ דיאַלאָג מיט 
בלומען, מיט ביימער, מיט געפֿליגל און בעלי-חיים. 

איך װאָלט צו דעם צוגעגעבן, אַז רבֿקה באַסמאַן פֿירט אַ דיאַלאָג 
מיט זיך - און זי רעדט צו זיך אין נאָמען פֿון אַלץ װאָס די נאַטור האָט 
באַשאַפֿן: פֿון אַלע אירע וועזנהייטן און פֿון אַלע אירע דערשײַנונגען - זי 
רעדט צו זיך און מיט זיך אין נאָמען פֿון די בלומען און די בינען, פֿונעם 
זונפֿאַרגאַנג און פֿון דעם רעגן אָדער פֿון דעם ווינט אין װאַלד. זי באַהעפֿט 
זיך מיט דעם אַלעם, זאַפּט זי אײַן אין איר נשמה - און ברענגט זי אַרױס 
אינעם ליד מיט אַ שטילן שאָרך, טײלמאָל מיט אַ שטילן געצוימטן ציטער 
געלײַטערט, געאײידלט און געזיבערט - װי דורכן פֿילטער פֿון די 
קלאַנגען, װאָס קומען אַרױס פֿון די טיפֿע זויבערע קװאַלן פֿון דער 
פּאָעזיע. און פֿון איר, רבֿקה באַסמאַנס פּאָעטישער נשמה, מיט אַ 
פּאַעטישן שאר רוח. 

דוט בוך / לכבחה איך אק דו. אש. װאלט איך געזאגט, א 
רעטראָספּעקטיו פֿון איר שעפֿערישן לעבנסוועג, אַן אײַנזאַמלונג פֿון 
כּמעט אַלע לידער פֿון דער באַגאַבטער דיכטערין. 

אין 1959 - ביז דער דיכטערינס 10-טער לידער-זאַמלונג א"נ "שרײַבן 
א ליד? װאָס איז שױן אַרײַן אין דער איצטיקער צויי-בענדיקער 
אױסגאַבע וי אַ טייל פֿון אָט דעם בוך. דאַקעגן זענען אין איר נישט אַרײַן 
ירע קידע דאסט בוך נעמט ארײַן אין הױך אירע אלע סו 
לידער-זאַמלונגען, אָנהייבנדיק פֿון איר ערשטן בוך 'טויבן ביַם ברונעם?, 
דערשינען אין לאַנד ר געשריבענע, נאָך װי אַ יונג מיידל, אין געטאָ און 
אין די נאַצישע לאַגערן. 

רבֿקה באַסמאַן בן-חיים צייכנט זיך אויס מיט דער אומגעוויינלעכער 
אײַנפֿאַלערישקײט פֿון איר פּאַעטישער אימאַגינאַציע. אירע לידער זענען 
לרובֿ קורצע שטימונג-סיטואַציעס און בליץ-מחשבֿות, אין וועלכע זי 
כאָפּט אויף און פֿאַנגט אַרײַן אין אירע שורות די סובטעלע קלאַנגען און 
די לײַבטע שאָרכן פֿון דער נאַטור, פֿון די פֿײגל און ביימער און בלעטער 
אױפֿן װינט. פֿון דער גרויער טאָג-טעגלעכקײט פֿאַנגט זי אַרױס די 
אַפֿטמאָל טריװויאַלע דערשיינונגען, זי שלײַפֿט זי אויס און הויכט אַרײַן 
אין זי דעם דופֿטיקן טעם פֿון דער פּאָעזיע. זי רעדט אָבער נישט בלויז אין 
נאָמען פֿון די פֿײיגל און ביימער און פֿון דער נאַטור, װאָס רינגלט אונדז 

אַרום. זי נעמט אויך אַרײַן דעם מענטש אין אָט דער משפּחה. און אָט 
װאָס זי שרײַבט וועגן די באַציָונגען, למשל, צווישן דעם מענטש און דעם 
בוים. אט אַז: 


א מענטש און אַ בוים זײַנען פֿרײַנד פֿון פֿאַרצײַטן, 

אַפֿילז אַז דוֹרות פֿאַר ביידן זיך בײַטן, 

וועלקט ניט, גייט ניט די פֿרײַנדשאַפֿט פֿאַרבלל, 

זי בליט וי דער בוים פֿון דאָס נל. 

דעם מענטש ציט צום בוים, צו זײַן ווונדער דעם גרינעם, 
ער זוכט צו דער גרינקייט דעם װאָרצל געפֿינען. 

פֿאַראַן אפֿשר ערגע:ץ אין בוים דער באַשײיד 

פֿון װידערבאַנײַונג פֿון פֿרײיד. 


איך האָב אָפּגעצײלט אין די צוויי בענדער אַ קימא-לן פֿון ס900 לידער, 
פּערל פֿון איר שעפֿערישן טאַלאַנט. אין אָט דער טרוקענער סטאַטיסטיק 
פֿון דער קײַלעכדיקער ציפֿער איז פֿאַרבאָרגן אַ שפֿע פֿון עמאַציאָנעל- 
קינסטלערישן שאר רוח. איבער די צוויי בענד פֿון דעם רײַכתּוכיקן בוך 
שוועבט דער זכר פֿון דער דיכטערינס פֿאַרשטאָרבענעם לעבנס" 
באַגלײטער מולה בן-חיים - סײַ אין זבות פֿון דער גרויסער צאָל לידער, 
װאָס זענען געווידמעט זײַן אָנדענק און אַנדערע, װאָס זענען באַװירקט 
פֿון זײַן שאַפֿן, סײַ אין זבות פֿון זײַנע בילדער, װאָס זענען אײַנגעפֿלאָכטן 
אין דעם בוך, און אויך אין זבות פֿון די טאָוולען מיט זײַנע געמעלן, װאָס 
נעמען אַרום און הילן אײַן די זעלטן שיינע פּרעזענטאַציע פֿון רבֿקה 
באַסמאַנס לעבנס-ווערק. 

יעדעס נײַע בוך, יעדע נײַע זאַמלונג פֿון רבֿקה באַסמאַנס לידער איז 
פֿאַר דער ייִדישער קולטור אַ וויכטיקער צוטראָג צו איר ליטעראַרישן 
אוֹצר אין ייִדיש, און פֿאַר אונדז אַלעמען אַ יום-טובֿ. 


אַ װאָרט בעת דער פּרעזענטאַציע 
פֿן דעם בוך אין "לייוויק-הויז" אין תּלאָביב 
27 


א זיווג פֿון טאַלאַנט און שאר רוח 


אֶעזיע און מאַלערײַ זענען בדרך כּלל אַ געראַטענע פּאָר. עס טרעפֿט 

ףּ אָבער זייער זעלטן, אַז די ערדישע פֿאָרשטײערס פֿון אָט די צװיי 
מוזעס זאָלן זיך צונױפֿפאָרן אין אַזאַ געראָטענעם, אַזאַ קעגנזײַטיק זיך 
דערגאַנצנדיקן שעפֿערישן זיווג, וי דאָס איז געווען דאָס פּאַרפֿאָלק פֿון 
דעם קונסט-מאָלער מולה בן-חיים און דער דיכטערין רבֿקה באַסמאַן. מיט 
צען יאָר צוריק איז די דאָזיקע האַרמאָניע פֿאַרשטערט געװאָרן: מולה איז 
אויף אײביק אַװעק פֿון דער וועלט, און רבֿקה איז געבליבן אַליין מיט דער 
קאָליריקער װעלט פֿון איר פֿאַרשטאַרבענעם לעבנס-באַגלײיטער, 
וועלכער באַגלײט זי אָבער װײַטער און באַהוכט זי מיט השראה די אַלע 
צען יאָר פֿון מולהס פֿיזישן נישט-דאָ-זײַן. 

מע זאָגט, אַז אוב אַ קינסטלער פֿאַרנעמט זיך מיט געזעלשאַפֿט- 
לעכער טעטיקייט, לײַדט בײַ אים איינער פֿון די צװויי געביטן - די 
טעטיקייט, אָדער די קונסט, און צײַטנװײַז ביידע צוזאַמען. מולה בן-חיים 
האָט פֿאַרמאָגט גע- נוג טאַלאַנט און ענערגיע פֿאַר בידע, און זי האָבן 
אַפֿילו זיך קעגנדיטיק = = 
געשפּײַזט איינס דאָס 
אַנדערע. 

נאָך איידער ער 
איז געקומען און זיך 
באַזעצט, צװאַמען 
בוט זיך, לעבנס- 
באַגלײטערין, אץ יאָר 
7 אין ישׂראל, איז 
מולה געװען טע- 
סיק אי וילגע, 
דאָרט אָנגעהויבן "222 (2., : 
שטודירן מאָלערל, מולה ברחיים: אַ שטאַטישער פייזאַזש 

דערנאָך אין דער "בריחה" אין אײראָפּע, שפּעטער אויף אָנפֿירנדיקע 
אַמטן שוין דאָ אין קיבוץ המעפּיל, װוּ ער איז 'אָפּגעזעסן" ביז 1962, 
נאָך דעם געװען דרײַ יאָר קולטוריאַטאַשע בײַ דער ישׂראל- 
אַמבאַסאַדע אין מאַסקװע. נאָכן צוריקקערן זיך אין לאַנד געווען דרײַ 
יאָר פֿאָרזיצער פֿון ישׂראלדיקן קינסטלער-פֿאַרבאַנד, דאַן אַ געוויסע צײַט 
פֿאַרװאַלטער פֿון לייוויק-הויז בײַם ייִדישן שרײַבער- און זשורנאַליסטן 
פֿאַרבאַנד אין תּל-אָבֿיבֿ אאַז"וו. צו די אַלע אַמטן און שליחותן איז 
רבֿקה באַסמאַן בן-חיים געווען אַן אַקטיווע שותּפֿטע - און סהאָט ביידן 
נישט געשאַדט אין זייער גײַסטיק-קינסטלערישער שעפֿערישקײט. 

דעם 25-סטן אַקטאָבער איז אין דעם תּל-אָבֿיבֿער קינסטלער-הויז 
אויף אַלחריזי 9 אָפּגעצײיכנט געװאָרן מולהס צענטע יאַרצײַט, און עס 
זענען אויסגעשטעלט געװאָרן אייניקע פֿון זײַנע בילדער, באַגלײט און 
דערגאַנצט מיט די שטילע, צאַרטע קלאַנגען פֿון רבֿקה באַסמאַנס 
לירישן װאָרט. דאָס שענסטע, װאָס די נאַטור האָט באַשאַפֿן. אירע 
ליבסטע דערשיינונגען האָבן זיך באַהאָפֿטן אין דעם צונױפֿפּאַר פֿון די 
צוויי בלבֿ ובנפֿש פֿאַרבונדענע קינסטלער פֿון פּענדזל און פֿון װאָרט, 
מיט דעם אַלעם, װאָס זיי האָבן אין זייער שאַפֿונג באַפֿאַרבט און 
באַשריבן: די קלאַנגען פֿון דער מוזיק, וועלכע זענען אײַנגעסטרונעט 
אין מולהס מאַלערײַען, און די טרילן פֿון די פֿײגל, דער ריח פֿון די 
בלומען, דער רייץ פֿון דער נאַטור און איר שטילער געפֿליסטער, און 
צום סוף די קלוגע שפּילערײַ מיט דער מחשבֿה - אין רבֿקה באַסמאַנס 
דיכטונג. 

ביידע אָפּשטאַמיקע פֿון דער ליטע - זי פֿון װילקאָמיר, ער פֿון לידע, 
האָט זי דער געמיינזאַמער לעבנס-מאַרשרוט געפֿייט איבער די וועגן 
פֿונעם ייִדישן גוֹרל ביזקל זייער אַכזריותדיקער צעשיידונג צווישן לעבן 
און טויט. 

אַזױ װײַט צעשיידט - און אַזױ נאָענט באַהאַפֿטן אין דעם זיווג פֿון 
טאַלאַנט און שאר רוח - די שענסטע מתּנות, װאָס די נאַטור קען נאָר 
שענקען דעם מענטש. 


ללעבעשר 79 א7/ נומ' 612 :613 
סעפּטעמבער- אַקטאַָבער 2005 


יאָסל בערגנערס אױפֿגעלעבטע צוריקוועלט 


אָסל בערגנער האַלט אין איין איבערראַשן מיט די טעמעס און 

אָביעקטן פֿון זײַנע נײַע מאָלערײַען. נאָך די "וועגעלעך" פֿון זײַן 
פֿריערדיקער אויסשטעלונג, איז ער איצט דערשינען מיט שיפֿן און 
שיפֿלעך אויף זײַן נײַער בילדער-פּרעזענטירונג אין דער גאַלעריע "דףי 
אין תּל-אַבֿיבֿ. 

עס איז אַ ספֿק צי יאָסל בערגנער ווייסט װוּהין ער האָט בדעה צו 
פֿאָרן, און װוּהין די וועגעלעך און די שיפֿלעך װעלן אים פֿירן. ער רופֿט 
זיי אָן "שפּאַציר-שיפֿן אין יפֿו". אין דער אמתן שפּאַצירן זי נאָר אין זײַן 
דמיון. װײַל פֿאַקטיש לעבן זיי שוין נישט, נאָר ער לעבט זי אויף - אַזױי 
וי די טרוקענע ביינער אינעם חזיון פֿון יחזקאל הנבֿלא. 

װאָס עס זאָל אָבער נישט זײַן די כּוונה, װאָס יאָסל בערגנער לייגט 
אפֿשר אַרײַן אין זײַנע אָביעקטן - קומט ער שטענדיק צוריק מיט זיי צו די 
כּלים פֿון דער מאַמעס קיך. אומאָפּהענגיק פֿון דעם, צי זי האָט זיך מיט 
זי באַנוצט, אָדער נישט. סוף כּל-סוף האָט זיך זײַן מאַמע, די פֿרױ פֿון 
דעם אומפֿאַרגעסלעכן מלך ראַװיטש, מער באַנוצט מיט די קלאַװישן 
פֿון איר פֿאַרטעפּיאַן, וי מיט די ריב-אײַזנס און פּרעס-אײַזנס, צו וועלכע 
זײַנע איצטיקע שיפֿן זענען אַזױ שטאַרק, זייער שטאַרק ענלעך. 

די אָביעקטן פֿון יאָסל בערגנערס מאַלערײַען זענען כּמּעט אַלע מאָל 
רעקוויזיטן פֿון זײַן טעאַטער-אינװענטאַר - אַקטיאָרן און סטאַטיסטן פֿון 
זײַן לעבנס-אַנסאַמבל אין כּלערלײ מענטשלעכע סיטואַציעס. ער הויכט 
אין זיי אַרײַן און באַלעבט זיי מיט מענטשלעכע כאַראַקטער-שטריכן 
און דערציילט דורך זי זײַנע אייגענע מחשבֿות און פֿאַנטאַזיעס. דאָס 
זענען נישט קיין אוטאָפּישע פֿאַנטאַזיעס פֿון אויסגעחלומטע װײַטע 
רוימען, נאָר עקסקורסיעס אין די צײַט-ספֿערעס, װאָס ברענגען אים 
צוריק צו דער פֿאַרשניטענער פֿאַרגאַנגענהײט - גענוי אַזױ וי זײַן 

אַװעקלאָזן זיך מיט אַ שיף און מיט ייִדישע עמיגראַנטן אינעם װײַטן 
ערגעצלאַנד אין אױיסטראַליע פֿון פֿאַר דער היטלער-מלחמה און האָט 
אים נאָך דער מלחמה געבראַכט אַהער, קיין ישׂראל, אויסצולעבן זיך 
מיט די טרוימען פֿון דער יוגנטלעכער פֿאַרגאַנגענהײט אזן פֿאַרמל- 
חמהדיקן פּױלן. אָבער אויך קומענדיק אַהער, האָט ער נישט געזוכט דאָ 
דעם "נײַעם ייִד". ער װאָלט אים דאָ אויך נישט געפֿונען. נישטאָ, זאָגט ער, 
קיין "עם חדש" - קיין נײַ יידיש פֿאָלק. דאָס זענען די זעלבע ייִדן פֿון אַמאָל, 
אפֿשר נאָר אַנדערש געשלייערט, אָבער מיט די זעלבע זיטן און פֿירונגען, מיט 
די זעלבע זייערע מעלות און חסרוֹנות. יאָסל בערגנער שפּילט זיך 
טאַקע מיט זײַנע אָביעקטן אַזױ װי מיט די אַלע אױפֿגעלעבטע 
רעקוויזיטן אין זײַן מאַריאָנעטן-טעאַטער. פֿון דעם זענען אױך 
אַרױסגעװאַקסן די אָביעקטן פֿון זײַן איצטיקער בילדער-אויסשטעלונג: 
יאָסל איז זיך נוֹהג, װוּ נאָר 
ער קען און װוּ נאָר ער 
געפֿינט, אײַנצושאַפֿן פֿאַר 
זזךך כּלערלײי שפּילצײַג, 
מלאָכימלעך און פֿיגורעלעך, 
וועלכע ער טוט פֿון איין זײַט 
פֿאַרמענטשלעכן, און זיי, פֿון 
זייער זײַט, שטעקן אים אַן מיט 
רעיונות און מיט קינסטלערי- 
שער אינספּיראַציע. אַזעלכע 
פֿיגורעלעך שענקען אים 'געזעלשאַפֿט" אין זײַן אַטעליע אין תּל-אָבֿיב. 

אַ געוויסן טאָג האָט ער זיך אַװעקגעלאָזט צום אַלטן פֿישער-האַפֿן 
אין יפֿו, װווּ אױפֿן ברעג פֿון ים זענען געלעגן וי פּנרים אָנגעלייגט הױפֿנס 
אַלטע אָפּגענוצטע און פֿאַרטריקנטע פֿישער-שיפֿלעך און גרעסערע, 
שוין פֿון לאַנג פֿױלנדיקע יאַכטעס. זי האָבן אַ סך װאָס צו דערציילן. און 
יאָסל האָט ליב מעשׂהלעך. ער אַלײן איז אַ מײַסטערהאַפֿטער 
דערציילער. ער האָט געהאַט אַ חבֿר, מיט וועלכן ער איז צוזאַמען, מיט 
קרובֿ זיבעציק יאָר צוריק, געפֿאָרן זובן גליק אין אויסטראַליע, צוזאַמען 
מיט אים געדינט דאָרט פֿינף יאָר אין דער אַרמײ. ער האָט זיך פֿאַרשריבן 
װי אַ תּלמיד אין דער קונסט-אַקאַדעמיע אין מעלבורן - כאָטש 
געצייכנט און געמאָלט האָט ער שוין פֿון זײַן װאַרשעװער קינדהייט אָך 
וי אַ שילער אין דער יידיש-וועלטלעכער פֿאָלקס-שול אין װאַרשע. און 
אפֿשר אַפֿילו נאָך פֿון זײַן פּיצלקייט אין ווין, װוּ ער איז געבוירן געװאָרן, 

און דערנאָך אין גאַליציאַנישן שטעטל ראַדימנע, בײַ זײַן באָבע הינדע, 
וועלכע האָט אים אױפֿגעכאָװעט מיט אירע װוּנדערלעכע מעשׂהלעך, 
װאָס זי אַלײן פֿלעגט באַשרײַבן. יאָסל בערגנער האָט שפּעטער זײַנע 
מעשׂיות געוועבט אין אױסטראַליע צוזאַמען מיט זײַן גוטן חבֿר יאָסל 
בירשטיין, וועלכער האָט זײ, די מעשׂיות, פֿאַרװאַנדלט אין זײַן 
דערציילערישער ליטעראַטור, און יאָסל בערגנער האָט זי פֿאַר- 
װאַנדלט אין די אָביעקטן און רעקוויזיטן פֿון זײַנע געמאַלטע בילדער. 
בילדער פֿון לעבן, באַהױכט מיט אוניװערסאַלן גײַסט פֿון די גרויסע 
וועלט-קינסטלער, פֿון וועלכע ער האָט געלערנט און איז געװאָרן 
באַאײַנפֿלוסט. ער האָט זײ אַלע צוגעאיגנט, פֿאַרהײמישט - די 
שפּאַנישע מײַסטערס על גרעקאָ און גאֵיאַ, די בעלגיער מאַגריט און 
דעלװאָ, און - די ייִדן פֿון װאַרשע, פֿון צפֿת און פֿון ברוקלין. און 
צוזאַמען מיט זיי די פֿאַרטרוקנטע שיפֿן אױפֿן ברעג פֿון יפֿוער האַפֿן, 
וועלכע ער האָט לעבעדיק געמאַכט און זי אַרױסגעשיקט שפּאַצירן 
איבער די װײַטע ימען. 

געקומען אחז ער אַהין, 
אױפֿן ברעג פֿון יפֿוער 
פּאָרט, אױפֿצוזוכן װי 
ועזאגט. צװישן די 
פֿאַרטרוקנטע ברעטער פֿון 
די שפֿךקלעצלעך אח 
העלצלעך אויסצוזעגן 
פֿון זיי און צונופֿצו- 
קלאַפּן פֿיגורן פֿון 
מלאָכימלעך, װאָס 
ער האָט געדאַרפֿט וו מאָדעלן פֿאַר די טעמעס פֿון זײַנע אויף שפּעטער 
געפּלאַנטע מאָלערײַען. ער איז אָבער געװאָרן געפֿאַנגען פֿון די רעיוֹנות 
און פֿאַנטאַזיעס, װאָס די אָנגעלײגטע קלעצער און ברעטער פֿון די 
אָפּגעפֿאָרענע שיפֿן האָבן אין אים דערװעקט. און עס איז פֿון זײ 
אַרוסגעקומען - אַ נײַע בילדער-אויסשטעלונג. 

בין איך געשטאַנען אַזױ און זיך צוגעקוקט צו די שיפֿלעך און געזען 
אין זי בפֿירוש, וי געזאָגט, די פּרעס-אײַזנס מיט זיײיערע אָפֿענע מײַלער 
און די ריב-אײַזנס מיט זײערע שװאַרצע אױגנלעכער, װאָס האָבן 
געהערט צו זײַן רעקוויזיטן-אינװענטאַר און האָבן באַפֿעלקערט זײַנע 
מאַלערײַען מיט עטלעכע צענדליק יאָר צוריק. און איך זע װי זי קערן 

זיך צוריק אין דעם היימישן האַפֿן פֿון דעם קינסטלערס, און אונדזער 
אַלעמענס, פֿאַרצוקטער פֿאַרגאַנגענהײט. 

אין די איבער פֿופֿציק יאָר װאָס ער לעבט אין ישׂראל איז ער, אויסער 
וי איינער פֿון די פּאָפּולערסטע קינסטלערס, אויך געװאָרן אַ שם דבֿר 
אין דער היגער קולטור-געזעלשאַפֿט און אַ "געװוּנטשענע פּערזאָן" פֿאַר 
דער מעדיאַ. זײַנע מאָלערײַען- אייל-בילדער, "פּרינטן", פֿאַקסימיליעס 
און ליטאָגראַפֿיעס באַצירן די ווענט אין די שטובן פֿון אַ סך תּוֹשבֿים פֿון 
דעם לאַנד, נישט געקוקט אויף דער "גלותדיקערי' טעמאַטיק פֿון דעם 
רובֿ זײַנע שאַפֿונגען. די גאַס און די װוינונג פֿון יאָסל און אָדרי בערגנער 
(אויך זי אַ באַקאַנטע קונסט-מאַלערין) איז שוין פֿון לאַנג אַן אַדרעס און 
אַן אינטימע היים פֿאַר דער קינסטלער-באַהעמע און אויך פֿאַר די 
אָנגעזצענסטע העברעישע שרײַבער - צווישן זיי אַזעלכע, װאָס זענען 
אױפֿגעװאַקסן אין פֿרעמדקײט, און אַפֿילו אין פֿײַנטשאַפֿט צום גלות און 
צו ייִדיש - קומען זיי צו אים זיך אָנװאַרעמען מיט זײַנע מעשׂהלעך און 
דערציילונגען און מיטן ייִדישן פֿאָלקסלידל, װאָס יאָסל געדענקט אַזוי 
גוט פֿון די יידישע גאָסן פֿון דער אַמאָליקער װאַרשע, וי אויך די שיינע 
זאַפֿטיקע לידלעך, װאָס ער האָט אַלס קינד געלערנט אין דער 
יידיש-וועלטלעכער פֿאָלקס-שול און אין דער מעדעם-סאַנאַטאָריע 
נעבן װאַרשע. זי פֿלעגן אַלע קומען זיך טוֹבֿלען אין דעם באַזונדערן חן 
פֿון יאָסל בערגנערס ייִדישקייט: אַ יידישקייט פֿון וועלטלעכן סדר - דאָס 
יידישקייט פֿון די הומאַניטאַרע ווערטן, מיט וועלכע ער איז אױפֿגע- 
װאַקסן אין דער ייִדישער שול (דאָרט האָבן מיר אים דעמאָלט געקענט 
וי "װלאַדעק ראַװיטש'), װי אױיך אין דער בונדישער קינדער- 
אָרגאַניזאַציע, אין "סקיפֿ". און - פֿאַרשטײט זיך, אין דער שטוב פֿון זײַן 
פֿאָטער, דעם דיכטער, דענקער און גרויסן יידיש-פּאַטריאָט מלך 
ראַװיטש. פֿון אים, זײַן פֿאָטער דעם שרײַבער, וועלכער האָט 
איבערגעזעצט אויף ייִדיש די שאַפֿונגען פֿון פֿראַנץ קאַפֿקאַ אין יאָר 
4, אין יאָר פֿון קאַפֿקאַס טוט - האָט דער מאָלער יאָסל צוו"אַנד 
געירשנט זײַן באַזונדערן אינטערעס צו דעם טשעכיש-ייִדישן שרײַבער 
װאָס האָט געשאַפֿן אין דײַטש, און יאָסל האָט זײַנע אינטערפּרע- 
טאַציעס פֿון קאַפֿקאַס ראָמאַנען אַרױסגעבראַכט מיט דער הילף פֿון זײַן 
פּענדזל אויף צענדליקער לײַװונטן און אין אָן אַ צאָל צייכענונגען און 
סקיצעס. קאַפֿקאַ האָט אויך געפֿירט אַ זעלטנהאַפֿטן ראָמאַן מיט 
יידיש, װאָס יאָסל בערגנער ברענגט אַרױס אין זײַן קײינמאָל נישט 
פֿאַרעפֿנטלעכטן בריוו, וועלכן איך האָב אָפּגעפֿונען צװוישן מײַנע 

פּאַפּירן. דעם בריוו האָט יאָסל געשריבן צום שרײַבער אַבֿרהם ליס, דעם 
ערשטן פֿאַרװאַלטער פֿון דעם שלום עליכם-הויז אין תּל-אָבֿיבֿ, מיטן 
באַקומען די פּרעמיע פֿון אָט דער אינסטיטוציע * 
דאָס אַלץ באַגלײט אים לענגאויס זײַן גאַנצן לעבנסוועג און אין זײַן 
שאַפֿן, דאָס אַלץ שוועבט אין דער אַטמאָספֿער, אויף וועלכער זײַנע 
העברעישע חבֿרים האָבן זיך אָנגעטראָפֿן אין יאָסלס תּל-אַבֿיבֿער שטוב. 
פאָרוזעדשק, סו -טער דעצעמבער 2004 
לעבעערפראקן, נאָוו. -דעצ. 2004 (פראַגמענפ) 


יאָסלס רעדנדיקע שיך 


דער צופֿעליקער גוֹרל האָט צזאַמענ- 
געפֿירט יאָסל בערגנערן מיט יאָסל 
בירשטיינען אויף אַ בשותּפֿותדיקן לעבנס- 
וועג אין משך פֿון פֿינף צענדליק יאָר, זֵיי 
האָבן זיך צום ערשטן מאָל באַגעגנט אין 
דעם "האַיאַס"-אַמט אין װאַרשע, כּדי צו 
קריגן אױסװאַנדערונגס-פּאַפּירן, און דער 
בשותּפֿותדיקער װעג האָט זי בײדע 
געפֿירט מיט דער װאַנדער-:שיף קײין 45 
אױסטראַליע. דאָרט האָבן זי צוזאַמען זיך 
מאָביליזירט און געדינט אין אױסטראַלישן מיליטער, און נאָך דער 
היטלער-מלחמה האָבן זי זיך ווידער צוזאַמענגעטראָפֿן אין די 1950-ער 
לאָרן אין ישׂראל: יאָסל בירשטיין וי אַ פּאַסטעך פֿון שאָף אין קיבוץ און 
דערנאָך װי אַ שרײַבער אין ירושלים, און יאָסל בערגנער זיבן יאָר אין 
צפֿת, און דערנאָך אין תּל-אָבֿיבֿ - װי אַ מאָלער אַ קינסטלער. 

חוץ דעם בשותּפֿותדיקן געאָגראַפֿישן לעבנסוועג האָבן ביידע 
יאָסלס אויך זיך אוױסגעציכנט מיט אַן אינציק-אַרטיק ענלעכן 
דערציילערישן טאַלאַנט: איינער, װאָס האָט אים געבראַכט צום 
אויסדרוק מיטן מויל און מיט דער פֿעדער, דער אַנדערער - מיטן מויל 
און מיטן פּענדזל. ביידע שעפּן זײי די טעמאַטיק פֿאַר זייער דער" 
ציילעריש-קינסטלערישן מעדיום פֿון די זעלבע מקוֹרות, זי פֿאַנגען 
אַרױס די טריװיאַלע אָביעקטן פֿון דער גרויער טאָגטעגלעכקײט און 
כּישופֿן אַרױס פֿון זי ווערט- און איידל-שטיינער פֿון ליטעראַרישן און 
קינסטלערישן ראַנג. 

דער אונטערשייד צװוישן דעם ערשט נישט-לאַנג פֿאַרשטאַרבענעם 
יאָסל בירשטיין און זײַן חבֿר יאָסל בערגנער איז נאָר אין דעם, װאָס דער 
ערשטער האָט זיך פֿאַר זײַנע דערציילונגען באַנוצט מיט לעבעדיקע 
דערשײַנונגען פֿונעם לעבן - אין דער צײַט ווען יאָסל בערגנער דער 
קינסטלער-מאָלער באַנוצט זיך מיט טויט-שטומע קעגנשטאַנדן פֿונעם 
טאָגטעגלעכן שטייגער פֿאַר זײַן שטומען טעאַטער-רעקװיזיט - און ער 
לעבט זיי אויף אין זײַן לעבעדיקער דראַמע אויף דער קינסטלערישער 
קאַנװוע. און - טאָמער כאַפּט ער שוין אַ לעבעדיק פֿלאַטערל אָדער אַ 
פֿױגל, פֿאַרגליװוערט ער אים וי איינעם פֿון זײַנע רעקוויזיטן. 

צו זײַנע טעאַטער-רעקװיזיטן געהערן אַלע מעגלעכע קעגנשטאַנדן, 
װאָס צינדן אָן בײַ אים זײַן מאָלערישע פֿאַנטאַזיע - אנהייבנדיק פֿון די 
באַקאַנטע פּרעס-אײַזנס און לעכערדיקע ריבאײַזנס פֿון דער מאַמעס 
קיך, ביז צו אַלטע, אָפּגעטראָגענע שיך, װאָס זענען טאַקע די טעמע פֿון 
זײַן נײַער בילדער-אויסשטעלונג אין תּל-אַבֿיבֿ. 

אַלטע שיך געהערן געוויינלעך צו די "סטאַטיסטן" און "מאָדעלן", 
אָביעקטן פֿון שטיללעבנס אָדער "טויטע נאַטור",- וי מען רופֿט עס אין 
די "גויישע" שפּראַכן, - פֿאַר סטודענטן, װאָס איבן זיך אין מאָלערײַ 
(הגם װאַן-גאָגס שוך איז, אויף אונדז געזאָגט, שוין װײַט נישט קיין 
סטודענטישע *איבונג"). אױך יאָסל האָט אין זײַנע ערשטע 
קינסטלערישע פּרוּוון געמאָלט שיך. אָבער יענע האָבן נאָך רעדן נישט 
געקענט - און אַוודאי נישט אַזױ װוי די איצטיקע, װאָס "גיבן לשוך", זי 
רעדן און קענען אַפֿילו שרײַען... 

דער נאָמען פֿון דער אויסשטעלונג - אַזױ װוי איר געשיכטע - איז: 
"אַ פֿאַרלורענער שוך", וועלכן דער קינסטלער האָט געזען ליגן אויף 
דער גאַס, און בעת ער איז נאָכאַמאָל געקומען אויף דעם אָרט, איז דער 
שוך שוין נישט געווען, דערנאָך האָט ער זיך װידער אָפּגעפֿונען - און 
אַזױ האָט זיך אַנטװיקלט דער דיאַלאָג צװוישן דעם קינסטלער און דעם 
אָביעקט פֿון דעם אױפֿגעקומענעם ראָמאַן, װעלכער האָט איצט 
באַדעקט די ווענט פֿון דער בילדער-גאַלעריע. 

יאָסל בערגנער האָט אַלעמאָל װאָס צו דערציילן - מיט דער הילף 
פֿון זײַן פּענדזל, װאָס כּישופֿט אַרױף אױפֿן לייוונט די װוּנדערלעכע 
מעשׂהלעך פֿון אַן אױסגעפֿאַנטאַזירטער פֿאַרביקער וועלט פֿון היימישע 
רעקוויזיטן. אין דעם פֿאַל איז דאָס געווען אַן אָפּגעפֿונענער רעקוויזיט 
פֿון אַ פֿאַרלױדענער וועלט. 

די פֿאַרביקע קינדהייט-זכרוֹנות 


װי לאַנג עס איז די רשימה פֿון יאָסל בערגנערס בילדער-אויס. 
שטעלונגען אין די צענדליקער יאָרן פֿון זײַן קינסטלערישן שאַפֿן - אַזױ 
לאַנג איז אויך די רשימה פֿון די טעמעס פֿון זײַנע מאָלערײַען. יאָ, יאָסל 
בערגנער איז דורבאױס אַ טעמאַטישער מאָלער: 
אין קעגנזאַץ צו די אָנהענגערס פֿון דער 
אַבסטראַקטער מאָלעהַ; צי פֿון ‏ דער 
אַזױגערופֿענער "ריינער קונסט', אֶָדער 
"קונסט פֿאַר קונסט" - באַטראַכט זיך יאָסל 
בערגנער פֿאַר אַ "ליטעראַרישן מאָלער", 
וועלכער ווערט לרובֿ אינספּירירט פֿון דער 
ליטעראַטור און פֿון דער ליטעראַרישער 
טעמאַטיק. ער האָט אַפֿילו זײַנע ערשטע 


שאַפֿונגען, נאָך װי אַ תּלמיד אין דער איָמלבעעער צ סויאָר 
קונסט-אַקאַדעמיע אין מעלבורן, אָנגעהויבן ײַןשצטע פֿאָטאָדאַפֿע 
מיט א סעהיטע לדער געװידמעט חל מרעץ עס סין 

4 2 אױסטראַליע. װואַרעזע 1936 
שאַפֿונגען פֿון י. ל. פּרץ. ער איז געווען דער 
ערשטער "אױסטראַלישער קינסטלער", וועלכער האָט פֿאַר דער 
דאָרטיקער זאַטער געזעלשאַפֿט אַנטפּלעקט די טיפֿע נױט פֿון די 
אײַנגעבױרענע, די "אַבאַרידזשענס". אָבער אין דער זעלבער צײַט, 
דערשיטערט פֿון די ידיעות װעגן דעם גוֹרל פֿון די ייִדן אין 
אַקופּירטן פּוילן, האָט ער געמאָלט אימאַגינירטע בילדער פֿון געפּײַניקטן 
װאַרשעװער געטאָ. 

אין די שפּעטערע יאָרן, שוין אין ישׂראל, װוּ ער האָט זיך באזעצט, 
צוזאַמען מיט זײַן פֿרױ, די קינסטלערין אָדרי בערגנער, אין יאָר 1950, 
האָט ער אין פֿראַנץ קאַפֿקאַ געפֿונען די קינסטלערישע אַנרעגונג פֿאַר 
זײַנע טעמאַטישע מאָלערײַען. 

אָבער דער נאָגנדיקער אַנדענק פֿון דער פֿאַרטיליקטער ייִדישער 
וועלט אין דער היים פֿון זײַן קינדהייט באַגלײט אים און באַװירקט זײַנע 
מאַלערײַען אויף זײַן גאַנצן שאַפֿונגס-װעג. די אומרויקע בענקשאַפֿט 
נאָך דעם אַקאָרשט פֿאַרלױרענעם אַמאָל האָט אים אויך באַגלײט אין 
די ערשטע זיבן יאָר אין ישׂראל, ווען ער האָט געלעבט אין צפֿת, און 
באַשעפֿטיקט אים אין די װײַטערדיקע פֿופֿציק יאָר אין זײַן סטודיע אויף 
דער בילו-גאַס אין תּל-אַבֿיבֿ. 

די כּלים פֿון דער מאַמעס שטוב, די ריב-אײַזנס און פּרעס-אײַזנס, די 
נאַפֿט-לאָמפּ און די אַנדערע חפֿצים פֿון דער "אַלטער ייִדישער היים" 
זענען געװאָרן די באַקאַנטע דערקען-צייכנס פֿון זײַן סטיל און 
האַנטשריפֿט - אַפֿילו ווען ער האָט געמאָלט אונטער די אײַנדרוקן און 
אין די שפּורן פֿון על גרעקאָ, גאֵיאַ און אַנדערע װועלט-מײַסטערס. די 
זעלבע שװאַרצע לעכער אין די אויסגעלאַשענע טרויעריקע אויגן פֿון די 
מיידלעך אין פֿענצטער פֿון די אַלטע מױערן, װאָס אױף זײַנע 
מאַלערײַען, קאָן מען געפֿינען אַפֿילו אין די בלומען װאָס ער האָט 
געמאָלט אין די 80-ער יאָרן. און איצט - נאָך אַ זיבן יאָרצענדליקער פֿון 
זײַן קינסטלערישער שעפֿערישקײט, אין וועלכער ער האָט, וי געזאָגט, 
געשעפּט אינספּיראַציע בײַ די גרויסע שפּאַנישע מאָלערס על גרעקאָ 
און גאָיאַ, וי אויך פֿון די בעלגישע סוררעאַליסטן מאַגריט און דעלוואָ 
און פֿון אַנדערע זײערס-גלײַכן און איז געװוען פֿון זײ באַאײַנפֿלוסט 
- האָט אים זײַן נאַסטאַלגישע נאַטור צוריקגעקערט צו זײַן אייגענער 
קינדהייט, צו זײַנע צייכענונגען, ווען ער איז געווען אַ קינד פֿון זיבן יאָר. 

דאָס האָט זײַן פֿאַטער, דער דיכטער, שרײַבער און עסעיסט מלך 
ראַװיטש אױפֿגעהיטן דעם נחת פֿון זײַן קינד, װאָס האָט דעמאָלט 
אָנגעהויבן לערנען אין ערשטן קלאָס פֿון דער ייִדיש-וועלטלעכער 
שולע אויף קאַרמעליצקע גאַס אין װאַרשע. ער האָט אים צוריק- 
געקערט דעם העפֿט מיט די זיבן קינדערשע צייכענונגען נאָך דעם וו 
ער, אַזױ װי דער זון, איז אַרומגעפֿאָרן איבער דער װעלט - און זײ 
האָבן זיך ווידער באַגעגנט שוין אין ישׂראל . 

װאָס קענען שוין עלטערן פֿאַרלאַנגען פֿון אַ זצקס-זיבניאָריק יינגעלע? 

באָטש יעדע טאַטע-מאַמע זעען אין זייער קינד, אַז "עס װאַקסט אַ 
גאָון", איז אָבער אַ ספֿק, צי אויך דער שפּינאָזיסט און ראַציאָנאַליסט 
מלך ראַװיטש האָט אַזױ געמיינט. עס איז גיכער אָנצונעמען, אַז ער 
האָט מיט זײַן כאַראַקטעריסטישער פּעדאַנטישקײט אַנאַליזירט דעם 
פּסיכאָלאָגישן תּוך פֿון די צייכענונגען און געזען אין זיי דעם קינדס 
נײַגיריקײיטן, פֿאַנטאַזיעס און שרעקענישן, וי זי קומען צום אויסדרוק אין 
דער צייכענונג מיט דער צושריפֿט: "װאָס װעל איך טאָן?" דאָס פֿרעגט ער, 
אין זײַן קינדערשער אומבאַהאָלפֿנקײט, אין אַנבליק פֿון אַן אומגליקס- 
פֿאַל, װאָס ער האָט אפֿשר צוגעזען אָדער געהערט וועגן דעם אין 
שטוב - און דאָס האָט אים באַאומרויקט און געמאַטערט זײַן דמיון אַ 
מענטש - אפֿשר אַ קינד? - איז געװאָרן איבערגעפֿאָרן פֿון דער באַן, 

און דרײַ געשטאַלטן, אפֿשר ער און זײַנע עלטערן, שטייען צעטומלט, 
דערשראָקן און אומבאַהאָלפֿן... 

אין די אַנדערע צייכענונגען דערציילט יאָסל אױף זײַן אוֹפֿן די 
מעשׂהלעך, װאָס ער האָט געהערט פֿון דער לערערין אין קלאַס און 
ברענגט זיי אין זײַן יאָסלבערגנערשער אינטערפּרעטאַציע - שױן 
דעמאַלט אין זײַן אייגנאַרטיקן סטיל, װי די מיט דער אונטערשריפֿט: 
"דרײַ בערן עסן באָרשט". די בערן זיצן אַרום 
אַ טיש, בײַ טעלערס... 

יאָסל בערגנער האָט די צייכענונגען איצט 
באַקלײדט אין קאָלירן ‏ - מיט יענער 
סאָפֿיסטיקירטער נאַיווקײט, מיט וועלכער ער 
טוט זיי פֿאַרװאַנדלען אין פֿאַרביקע זברוֹנות פֿון 
זײַן קינדהייט אין דער פֿאַרלױרן געגאַנגענער 
וועלט פֿון פֿאַרלױרן געגאַנגענע טרוימען. 


מיט יאָסל בערגנערס פֿאַרלױרן-געגאַנגענער 
קינדהייט פֿאַרבינדט מיך אַ זצלטענע נאָענט- 
קייט, װאָס פֿירט אויך מיך, דעם שרײַבער טי יי 
פֿון די דאָזיקע שורות, צוריק צו די יאָרן פֿון : 

אונדזער קינדהײט. זי פֿירט מיך צוריק צו מײַן אײגענער 
פֿאַרלױרן-געגאַנגענער װאַרשעװער שטוב, װוּ יאָסל איז געווען אַ גאָר 
אַפֿטער אײַנגײער: ער איז געווען אַ נאָענטער חבֿר מיט מײַן עלטערן 
ברודער אַבֿרהמל. זיי האָבן ביידע געלערנט בײַ די זעלבע לערערס און 
זענען בידע געזעסן צװזאַמען אױף איין שול-באַנק אין דער יידיש- 
וועלטלעכער פֿאָלקס-שול פֿון ציש"אָ. אויך איך האָב געלערנט אין דער 
זעלבער שולע אין אַ צוויי יאָר נידעריקערן קלאַס. יאָסל פֿלעגט אָפֿט 
פֿאַרברענגען מיט מײַן ברודער בײַ אונדז אין שטוב, זי פֿלעגן ביידע 
אַרױסגײן צוזאַמען אין קינאָ. ווען זײַן פֿאָטער, דער דיכטער מלך 
ראַװיטש פֿלעגט אַרומפֿאָרן איבער דער וועלט אין זײַנע שליחותן - 
פֿון דער שול"-אָרגאַניזאַציע, צי פֿון דעם ייִדישן שרײַבער-פֿאַראײן, 
וועמעס סעקרעטאַר ער איז געווען אָדער פֿון די "ליטעראַרישע 
בלעטער", װועמעס רעדאַקטאָר ער איז געווען, אָדער גאָר אין זײַן 
אייגענער שליחות, זוכנדיק טעריטאָריעס פֿאַר ייִדן און שיקן זײַנע 
רײַזע-קאָרעספּאָנדענצן פֿאַר דער "פֿאָלקס- צײַטונג" - פֿלעגט יאָסל 
פֿאַרברענגען בײַ אונדז, װי איך געדענק, בײַם פּסחדיקן סדר-טיש צו 

הערן מײַן טאַטן װי ער לייענט די הגדה, און אויך אין די אַנדערע 
יום-טוֹבֿים. און מײַן ברודער פֿלעגט אונדז דערציילן וועגן יאָסלס 
שטוב, װוּ ער פֿלעגט אָפֿט פֿאַרברענגען מיט זײַן חבֿר. 

די ראַװיטשעס (אין דער שולע האָט יאָסל בערגנער געהייסן 
װלאַדעק ראַװיטש) האָבן געװוינט נישט װײַט פֿון אונדז אויף דער 
נאָװאָליפּקי גאַס נומער 46. זייער שטוב איז געווען אַ "פֿאַציאַטע" - אַ 
בוידעם-שטוב מיט אַ שיפֿן סופֿיט אונטערן דאַך פֿון דעם הויז, װאָס 
האָט געגרענעצט מיטן אַרטיקן קאַטױלישן קלויסטער. מײַן ברודער 
פֿלעגט אונדז דערצײלן מיט התפּעלות װעגן דעם גרױסן 
"פֿאַרטעפּיאַן, װאָס איז געשטאַנען אין דעם ענגן בוידעם-צימער און 
בײַ וועלכן עס פֿלעגט זיצן און שפּילן און זינגען יאָסלס מאַמע, אַ 
זינגערין. און ער פֿלעגט אויך דערציילן וועגן יאָסלס שוועסטער, די 
באַלעט-טענצערין און שפּעטערדיקע כאָרעאָגראַפֿין רות בערגנער, 
וועלכע פֿלעגט אויך פֿאַרפֿאַסן "ייִדישע טענץ" (און איך האָב נישט 
געקענט פֿאַרשטײן װאָס עס מיינט אַזױנס טאַנצן אויף ייִדיש). 

אין יאָסל בערגנערס זברוֹנות און בילדער איז אײַנגעקריצט פֿאַר 
מיר דער אָנדענק פֿון מײַן שטוב און באַזונדערס פֿון מײַן ברודער 
אַבֿרהמל, וועלכער איז אומגעקומען אין דער חורבן-מלחמה. 

איז דען אַ חידוש, װאָס איך טראָג אין זיך און איך טייל מיט אים די 
זעלבע דערמאָנונגען און די ענלעכע טרוימען פֿון יענע יאָרן? 


* מיר ברענגען דאָ אַ פראַגמענט פון יאָסל בערגנערס בריוו אין שײַכות מיטן 
צוטיילן אים די שלום עליכנדפּרעמיע: 
28.121996 
"ליבעד אַנדהח ליש און ליבע פרײַנד, 
װען דער יידישער אַקטיאָר יצחק עשאָק) לעוו איז געקומען קײן פּראָג, 
האָט פראַגץ קאַפקא אָדגאַדזדט פאַר אים אָן אויפטדיט אין אַ קאַפע. ע7 
קאָט אים פאָרגעשטעלט פאַר דעם יידישן דײַטש דעדנדיקן שֹלם מיט 7 
זערטער; הערן און דאַמען, אי קעצט אַלע יידיש טער װי איר ילט זיך מוֹדה 
זײַן, אִבעד איד האָט מ/דא. 
פֿאַדוזאָס דערצייל איך; װײַל, װען איך און מײַן פרו, די טאָלערין אָדֵדֵי, 
זיַזגן געקומען אין לאָנד, האָט קיין שם גאַלעריע מיד לשט עשאָלט געבן 

קיין אויששטעלעג. איך האָב פֿאַר זיי דעמאָלט דעפרעמענטירט די גלודרקתמט. 
הײַזט דופט מען עס 'ידדאזקא. 

דאַן קאט טען בי מיר באַשטעלט איסטדאַציעס צו שלום עליכמט 
קינדערדערצייקועגען אין דעם פֿאַדלאָג "דביד'. /עעצל עיעצ, 'די פאָך, ‏ דעד 
פאַרשטערטער פסח, ‏ מחושלח? - דאָש זײַגען אומעטיקעג קינדעורדערציילתגען, 
אָבעד (ששדיכן טיט חמאָר אָדעד טיט אודאוע. דעד פֿאַרלאַג האט, 
פאַדשטייט זך, מייַזע אילזסטראַציעט צשט אגשומען. אונדזעדע סאַבדעש, 
האָכן זיי געזאָגט, ועלן מײַגג צייכעצעגען וישט פֿאַרשטיין. היעט האט זך די 
לאַזע אַ משל פאַדבעשערט - דאָך שעמט טען זך נאָך אָלץ מיט ייִדיש! און 
טיט דער גרוישער ייִדישער ליטעראַטוד (פאַרשטענדלעך, אַז מיט באַשעוויסן 
שעמט מען זיך נישט. נאָבעלפּרײַז איז נאָבעל פּרײַז)" 


!2 
יישוטר אנ 


ס.2 
: - 4 {- 


משהלע בערנשטיין (1920 - 2006) 
דער מיטאָס פֿון יידישן שטעטל 


עם 8-טן דעצעמבער 2006 איז אַװעק פֿון דער וועלט, אין עלטער 

ד פֿון 86 יאָר, דער באַקאַנטער קינסטלער, און אין זײַנע לעצטע יאָרן 
אויך דיכטער, משה בערנשטיין. 

געציילטע טעג פֿריִער איז ער נאָך געווען 
מיט אונדז, אַזױ װי יעדן מאָל, אױף דעם 
רעגולערן צוזאַמענטרעף פֿון דעם קולטור- 
קרײַז בײַם אַרבעטער-רינג אין תּל-אַבֿיבֿ. ער 
איז שוין אָבער אין יענע טעג געווען שטאַרק 
דערשלאָגן צוליב זײַן שװאַכן געזונט און 
שלעכטער ראיה, װאָס האָבן אים נישט 
דערמעגלעכט מער אָנצוגיין מיט דער 
שאַפֿערישער שליחות, װאָס ער האָט אויף זיך 
גענומען אין זײַן קינסטלערישן באַרוף: דאָס 
פֿאַראײביקן אין זײַנע װוערק דעם זכר פֿון דעם גרויסן חורבן; דאָס 
באַקלאָגן דעם אַכזריתדיק פֿאַרשניטענעם אַקאָרשטיקן אַמאֵל, זײַן 
חרובֿ-געװאָרענע היים, אין וועלכער ער איז אױפֿגעװאַקסן, זײַן דור און 
די פֿאַרגאַנגענע ייִדישע דוֹרות. 

וי אַ ניצול-געװאָרענע האָלאַװעשקע פֿון דעם גרויסן פֿײַער, האָט 
ער מיט אַ מין עקזאַלטירטן פֿלאַם, מיט זײַן גאַנצן לײַב-און-לעבן זיך 
געווידמעט דעם דאָזיקן ציל אין זײַן לעבן, געהיטן מיטן גרעסטן אײפֿער 
װי אַ הײליקן געבאָט פֿון זײַן מענטשלעכן געויסן און פֿון זײַן 
קינסטלערישער שליחות. 

זײַן פֿאַרלױרענע חרובֿ-געװאָרענע היים איז געװען אין דעם 
שטעטל קאַרטוז-בערעזע אין פּױלן, װוּ עס איז אומגעקומען זײַן משפּחה. 
ער האָט אָנגעהויבן אין חדר און איז שפּעטער אױפֿגעװאַקסן אין דער 
יידיש-וועלטלעכער סבֿיבֿה אין ווילנע, אין דער ייִדישער שול פֿאַר 
ייִדישער קונסט, װוּ ער האָט פֿאַרװירקלעכט זײַן קינסטלערישן באַרוף. 

קינסטלעריש רײַף האָט אים אָבער געמאַכט דאָס לעבן אַלין. 

די מלחמה-יאָרן האָט ער אַדורכגעמאַכט װי אַ פּליט אין ראַטנלאַנד, 
אַנטלױפֿנדיק פֿון דעם שוין אָקופּירטן דורך די דײַטשן ביאַליסטאָק. גלײַך 
נאָך דער מלחמה געקומען קיין ישׂראל, געזוכט אױפֿן ועג קורצ- 
װײַליקע היימישקייט אין האָלאַנד, זיך דערלערנט אין פּאַריז און צום 
סוף געפֿונען זײַן באָהעמישע סבֿיבֿה אין דער ייִדישער שטאָט תּל-אַבֿיבֿ. 

זײַן נײַע משפּחה האָט ער אױפֿגע- 
שטעלט נאָכן באַהעפֿטן זיך מיט דער 
סאַברע אילנה פֿון קיבוץ עין חרוד. דאָ, אין 
עין חרוד, איז פֿאָרגעקומען זיַן לוויה, אויף 
וועלכער אילנה, זייערע צוויי טעכטער און 
אַן אייניקל האָבן אים אױפֿן בכּבֿודיקסטן 
אוֹפֿן, מיט ליבשאַפֿט און מיט אינטימער 
נאָענטקײט מספּיד געװוען. דאָך האָט ער 
כּמעט אַלע זײַנע יאָרן אין לאַנד געלעבט א 
זיך אויסגעלעבט אין תּל-אַבֿיבֿ. אין דער 
שטאָט האָט ער זיך געפֿילט היימישער, געפֿונען דאָ אַ נאָענטע ייִדישע 
סבֿיבֿה. 

ער איז דאָ געװוען סײַ איינזאַם און סײַ אַנגאַזשירט. דאַ האָט ער 
געהאַט זײַנע אָנהענגערס, װאָס פֿלעגן זיך פֿאַרזאַמלען אַרום זײַן טיש 
אין קאַפֿע 'כּסיתּ", װוּ ער האָט געהאַט זײַן ווינקל, שפּעטער אין 'דיצה". 
די ראָשי העיר פֿלעגן קומען אים באַזוכן אין זײַן ענגער שטוב, װאָס איז 
געווען אָנגעפּראָפּט מיט בילדער און מיט רעקוויזיטן פֿון יודאַיקאַ, און וו 
ער פֿלעגט זיי מכבד זײַן מיט שמאַלץ-הערינג, מיט געפֿילטע פֿיש און 
מיט באָרשט... 

גראָד דאָ, אין דער רוישיקער שטאָט, האָט ער געקענט אױיסלאָדן 
דעם ווייטיק פֿון זײַן עקזאַלטירטער נשמה, זײַנע פּראָטעסטן, זײַנע כּעסן און 
פֿאַרביטערונגען צוליב דעם חטא פֿון פֿאַרשװײַגן, פֿון גרינגשעצן און פֿון 
וועלן פֿאַרגעסן װאָס עס איז געשען מיטן ייִדישן פֿאָלק אין אײראָפּע. ער 
איז דערמיט געווען אַ יוֹצא-דוֹפֿן אין דער תּל-אָבֿיבֿער לאַנדשאַפֿט. 

סײַ מיט דער שליחות, װאָס ער האָט אויף זיך גענומען װי דער 
מאָנער און דערמאַנער, און סײַ מיט זײַן האַלטונג און מיט זײַן אייגנ- 
אַרטיקער אויסערלעכקייט איז ער געווען אַ יחיד במינו, אַן אויסנאַם אין 
דער תּל-אַבֿיבֿער שטאָטישער לאַנדשאַפֿט און צווישן דער תּל-אָבֿיבֿער 
באָהעמע, וועלכע האָט אים, פֿון איין זײיַט, נישט געװאָלט פֿאַרטראָגן, 

װײַל ער האָט זי כּסדר און אָן אױפֿהער "געמאַטערט", צו אָפֿט זי 
דערמאָנט דעם, דורך דעם רובֿ פֿון זי פֿאַרהאַסטן, גלות און פֿלעגט 
פֿאַרלאַנגען פֿון זי דרך-ארץ פֿאַר ייִדיש; פֿון דער אַנדערער זײַט האָט 
אים די זעלבע העברעישע באָהעמע באַטראַכט וו אַן אייגענעם, אַ שוהּף 
צום גלעזל און צום באָהעמיאַנישן שטייגער, וו אַ לאָרנלאַנגער שטאַבדגאַסט 
אין 'כּסית" - דעם לעגענדאַרן באָהעמישן קאַפֿע אױף דיזענגאָף צוזאַמען מיט 
אַלטערמאַן, שלאַנסקי, מיט די שרײַבער און אַרטיסטן פֿון אַמאָל. אויף 
די ווענט פֿון 'כּסיתּ" זענען אויך אַ סך יאָרן געהאַנגען זײַנע "גלותדיקע" 
בילדער. און - מיט זין ביזאַרישער אויסערלעכקייט - דעם זייער נידעריקן 
װוּקס, מיט זין קורצן 
שפּיציקן שלום-עליכם" 
בערדל און מיט זײַנע 
שװאַרצע קליידער באַ- 
האַנגענע מיט קייטן און 
מעדאַליאַנען - האָט ער 
אויסגעזען אַ סך מער 
באָהעמיאַניש פֿון זיי... 

ווער עס װעט שרײַבן 
די געשיכטע פֿון דער 
שטאָט תּל-אָבֿיבֿ, װעט 
נישט קענען אױיסמײַדן די דערשײינונג, װאָס רופֿט זיך: משהלע בערנ- 
שטיין. און ווער עס װעט שרײַבן די געשיכטע פֿון דער הײַנטצײַטיקער 
יידישער קונסט, װועט נישט קענען אױסמײַדן דעם קינסטלער משהלע 
בערנשטיין. 

דאָס אַלץ - אין קעגנזאַץ צו זײַן ספּעציפֿישער אייגנאַרטיקײט, וי אַן 
אויסנעמלעכע דערשײַנונג פֿאַר ביידע: טאַקע װײַל ער איז געווען דער 
היפּוך צו דעם, װאָס תּל-אָבֿיבֿ שטעלט הײַנט מיט זיך פֿאָר - איז ער 
געווען אַן אָרגאַנישער חלק פֿון איר לאַנדשאַפֿט; און װאָס שייך דער 
הײַנטצײַטיקער ייִדישער קונסט - איז ער אויך אין איר אַן אויסנאַם. װײַל 
- װער פֿון די הײַנטצײַטיקע מאַלערס, דערונטער טאַקע ייִדישע, 
פֿאַרנעמט זיך עס הײַנט מיט דער ייִדישער טעמאַטיק אין דער קונסט? 
און װאָס האָט זי צו טאָן מיט דער העדאָניסטישער, טומלדיקער שטאָט 
תּל-אַבֿיבֿל 

דער פֿאַרבינדלער צװוישן די אַלע קעגנזאַצן איז געווען טאקע משה 
בערנשטיין אַלײין - משהלע, װי מען האָט אים דאָ גערופֿן. אַזױ איז ער 

אויך דערשינען אין דעם נעקראָלאָג, וועלכן די תּל-אָבֿיבֿער שטאָט- 
פֿאַרװאַלטונג האָט פֿאַרעפֿנטלעכט אין די העברעישע צײַטונגען נאָך 
זײַן טויט, װי מען איז זיך נוֹהג לגבי די "יקירי העיר" - די פֿאַרדינסטפֿולע 
בירגער פֿון דער שטאָט, װאָס זענען דורך איר געװאָרן אויסגעצייבנט - 
און װי אַזעלכער איז אויך מיט אייניקע יאָרן צוריק געקרוינט געװאָרן 
משהלע בערנשטיין: "יקיר העיר תּל-אָבֿיבֿ. 

וי געזאָגט - ער איז געווען אַ טייל פֿון דער תּל-אָבֿיבֿער לאַנד- 
שאַפֿט און אַ יחיד-במינו אין איר, און אַ טייל פֿון דער ייִדישער קונסט - 
און אַ יחיד-במינו אויך אין איר. 

אין אַ סך ייִדישע הײַזער קוקן אַראָפּ פֿון די ווענט בילדער, צייבע- 
נונגען און לרובֿ ליטאָגראַפֿיעס פֿון משהלע בערנשטיין. אין זײַנע - און 
אין אונדזערע אַלעמענס - יונגע יאָרן האָבן מיר אים געקענט װי אַ 
קינסטלער, דעם מאָלער און באַמאָלער פֿון דעם פֿאַרשניטענעם ייִדישן 
עבֿר, פֿון ייִדישן שטעטל. און דאָס ציט זיך שוין איבער אַ האַלבן יאָר- 
הונדערט. אין דער לעצטער העלפֿט פֿון אָט דער תּקופֿה, דהײַנו אין די 
לעצטע בערך 40 יאָר - כּמעט אַ העלפֿט פֿון זײַן לעבן - דערשײַנט ער 
פֿאַר אונדז אויך וי אַ דיכטער, וועלכער ראַמט אײַן אין די רעמען פֿון די 
געגראַמטע פֿערזן די זעלבע מאַלערײַען און צייכענונגען אין וועלכע ער 
צויבערט אַרױס אױפֿן לײַװונט און אױפֿן בריסטאָל דעם צויבער און דעם 
מיטאָס פֿון דעם עבֿר, װאָס ליגט באַגראָבן אונטער די חורבֿות. זײַן 
דיכטערישער מעדיום איז, קאָן מען זאָגן, די צווייטע באַק פֿון זײַן 
שעפֿערישן פּנים: די ערשטע באַק איז דער פּלאַסטיש-קינסטלערישער 
מעדיום. 

משהלעס קינסטלערישן אויסדרוק געפֿינען מיר אַלזאָ אין דעם 
געפֿלעכט פֿון דער פּלאַסטישער און דיכטערישער שאַפֿונג. טילמאָל וי 
אַ מין דיאַלאָג צווישן זיי, און טיילמאָל וי אַ קעגנזײַטיקע דערגאַנצונג. 
אין ביידע איז ער אַלעמאָל געווען זייער פּראָדוקטיוו. אין ביידע איז ער 
אויך אַלעמאָל געווען - אינעװייניק. 

ס'איז כּדאַי אויסצורעכענען בלויז די נעמען פֿון די מער װי 15 
אַלבאָמען פֿון זײַנע דורך אים אַליין אילוסטרירטע לידער-זאַמלונגען 
אָדער פּאָעטיזירטע צייכענונגען. אַזעלכע לירישע טיטלען פֿון זײַנע 
לידער-אַלבאָמען, װי "מינע אינטימע מימוטן", "אמאַליקער ניגון", 
"אין דער שטילער שעה2, אַלײנזענקײיט', /אױג-אַפּלען?, 
"אויסגעלאָשענע ליכט', שלאַפֿלאָזע נעכט', "מײַן פֿאַרברענטער 
װײַנגאָרטן", "א טויב אין פֿענצשער?, א"דגל, רעפּרעזענטירן בוֹלט דעם 

עקזאַלטירטן עקסטאַז פֿון זײַן שאַפֿן - אין ביידע מעדיומס. אָבער, ווען 
מיר קומען אָפּשאַצן אָט די געפֿלאָכטענע שאַפֿערישקײט פֿון משהלע 
בערנשטיין, געפֿינען מיר זי אויף דעם סאַמע קאַנצענטרירטן אוֹפֿן אין 
דעם טיטל "שװאַרצער רעץ- כויע', מיט וועלכן ער האָט באַקרוינט 
איינעם פֿון זײַנע לידער-אַלבאַמען. אין אָט די צוויי ווערטער, געפֿינען 
מיר דעם פֿאָקוס פֿון זײַן גאַנצן שאַפֿערישן לעבנסוועג, אָנהײיבנדיק פֿון 
זײַנע חדר-יאָרן: װײַל - טאָמער װאָלט ער נישט געצייכנט שוין דעמאָלט 
קיין מענטשעלעך, איז אַ ספֿק, צי ער װאָלט געווען אַ קינסטלער אויף 
דער עלטער. 

וי געזאָגט, איז דער טיטל "שװאַרצער רעג-מויע? די פּאַסיקסטע 
באַראַקטעריסטיק פֿון זײַן גאַנצן וועזן, כאָטש צװוישן די צוויי ווערטער 
פֿון דעם טיטל הערשט אויך אַ לאָגישע סתּירה: ווייסן מיר דאַך, אַז אַ 
רעגן-בויגן אַנטהאַלט אין זיך אַלע קאָלירן - דאָס איז דאָך דער טײַטש 
פֿון דעם װאָרט, דעם בויגן פֿון קאָלירן, װאָס דערשײַנט נאָכן רעגן. וו 
אַזױ זשע קען ער זײַן שװאַרץ? 

בײַ משהלע בערנשטיינען איז ער שװאַרץ. אַזױ אין זײַן דיכטונג, וו 
אויך אין זײַן מאַלערײַ. ער האָט אויך אין זײַנע בילדער נישט װײניק 
פֿאַרביקע מאָלערײַען, און ער האָט זיי שוין נישט איין מאָל געהאַט 
אויסגעשטעלט. אָבער זײַן קינסטלערישער כּוֹח איז גראָד אין די 
שװאַרץ-װײַסע טוש-מאָלערײַען. אין דער שװאַרצער קאַליר איז בײַ 
אים אײַנגעזאַפּט דער גאַנצער קאַלאָריט פֿון דער יידישער שטעטל- 
טעמאַטיק, פֿון דער פֿאַרשניטענער ייִדישער װעלט, וועלכע ער 
שילדערט און וועמען ער וידמעט זײַן גאַנצן טאַלאַנט און זײַן 
קינסטלערישע ענערגיע. 

און אַזױ אויך אין זײַן דיכטונג, וועלכע פֿלעכט זיך צונויף מיט זײַן 
מאַלערײַ: ער איז "דער זינגער און מאָלער פֿון דער אומגעבראַכטער 
וועלט, אין וועלכער ער האָט זיך געפֿונען זײַן וועלט" - װי עס האָט 
געשריבן וועגן אים דער פֿאַרשטאַרבענער שרײַבער און ליטעראַטור- 
קריטיקער יצחק יאַנאָסאָװיטש. און זײַן וועלט איז געווען, װי מיר האָבן 
שוין געזאָגט, די פֿאַרשניטענע װועלט פֿון דעם ייִדישן שטעטל אין 
מיזרח-אײראָפּע. 

"דײַנע. קאַלירן האָסטו / אויף פֿאַראַשטער ערד פֿאַרלאָרן. / איבער מיר 
הענגסטו שװאַרצער רעגן-בויגן, / ווען מײַן לעבן איז פֿאַראָבֿלט געװאָרן. / זוך 
נישט דעם סוד פֿון פֿאַרגײן. פֿאַרגײן אַלײן איז סוד,? 

מיט אָט די װערטער עפֿנט משהלע בערנשטיין יענעם לידער-אַלבאָם 
'שװאַרצער רעגן-בויגן", וועלכער איז, אַזױ וי זײַנע צוועלף פֿריִערדיקע 
און די דרײַ שפּעטערדיקע לידער-אַלבאָמען, אילוסטרירט מיט זײַנע 
צייכענונגען, װאָס זענען דורכגעזאַפּט מיט נאָגנדיקן אומעט, מיט בענק- 
שאַפֿט. אָבער אין אָט דער בענקשאַפֿט רײַסט זיך אַרײַן בײַ אים פֿון צײַט 
צו צײַט אַ שטראַל פֿון יענעם ליכט פֿון דעם געחלומטן פֿרימאָרגן. דאָס 
איז אַ פֿרימאָרגן פֿון זבּרון, פֿון דער פֿאַרלױרן געגאַנגענער פֿאַרגאַנ- 
גענהייט: 

"כזוך די שפּורן / אין זכּרון / פֿון װײַט אָפּגעגאַנגענעם וועג / ווען דער אַרום 
איז געווען שפּיל / און איך / אויסגעשפּילט האָב זאָרגלאָז מײַנע טעג. / כהאָב 
צעשניטן די פֿינצטערניש פֿון דער נאַכט. / מײַן יאָמער האָט פֿאַרטריבן די 
שטערן. - / געװאַנדערט אין דער פֿאַרשלאָפֿענער שטאָט / װי אַ הײימלאָזער 
הונט, / אַ דערשלאָגענער / געלעקט מײנע װוּנדן - פּלוצעם צוישן נאַכט און 
זוך אױפֿגאַנג / דערהערט האָב איך א קול, / אַ היימיש קול; / זון מײַנער, האָט 
ס'קול צו מיר גערופֿן, / הנני, אָט בין איך. / און װידער; / שטיל װי די נאַכט 
געבליבן כ'בין / צעווייטיקט / אין דעם אומדערװאַרטן פֿרימאָרגן. 

אל 

די פּלאַסטישע קונסט, װאָס אין איר נאָמען האָט מען שוין אַזױ פֿיל מאָל 
דעקלאַרירט איר "אומאָפּהענגיקייט" און איר '"זעלבשטענדיקע שפּראַך" 
- האָט זייער זעלטן געהאַט אַזאַ אויסגעצייכנטע געלעגנהייט זיך צו 
אידענטיפֿיצירן מיט דער נאַציאָנאַלער ייִדישער קולטור, װי אין די 
שאַפֿונגען פֿון משהלע בערנשטיין. 

אַוודאי קאָן מען נישט זאָגן, אַז ער איז דער איינציקער אױסגעשפּראָכן 
יידישלעכער קינסטלער; זענען דאָך אויך די שאַפֿונגען פֿון די גרויסע, די 
װעלטבאַרימטע קןנסט-מײַסטערס, וי גאָטליב, שאַגאַל, יאַנקל אַדלער, 
ריבאַק, ליליען, אַרטור שיק, און פֿון צענדליקער אַנדערע געוװוען - און 
אויך געבליבן - אַדורכגעדרונגען און אײַנגעטונקען אין דער ייִדישער 
טעמאַטיק און אין ייִדישן שטייגער. אָבער בײַ זי איז די יידישע טעמאַ- 
טיק, די ייִדישע איבערלעבונג, אוב מ'קען אַזױ זאָגן, דער ייִדישער 
געמיטזײַן, געווען לרובֿ אַ טייל - אפֿשר אַפֿילו דער וויכטיקסטער, אָבער 
דאָך נאָר אַ טייל - פֿון זייער קינסטלערישער עמאָציאָנעלער אָנרעגונג. 
א מין ייִדישער צושטײַער, וועלכן זי האָבן צוגעטראָגן צו דעם אוניווער- 
סאַלן קאַסמאָפּאָליטישן אוֹצר פֿון דער וועלט-קונסט. 

אָבער משהלע בערנשטיין, וועלכער האָט אַ סך געלערנט און איז אַ 
סך געװאָרן באַאײַנפֿלוסט פֿון די אויבן אָנגערופֿענע ייִדישע קונסט" 

מײַסטערס, ווידמעט זײַן גאַנצן שעפֿערישן טאַלאַנט נאָר און אויסשליס- 
לעך דעם ייִדישן קולטור-אינטערעס, און טאַקע דעם דורך-און-דורך 
יזדיש-יידישן אָפּשניט פֿון דעם אַלגעמײנעם יידישן פֿאַלקס-אוֹצר, 
דהײַנו - דעם אַכזריותדיק פֿאַרשניטענעם טייל פֿון אונדזער פֿאָלק, זײַן 
נישט װײַטער פֿאַרגאַנגענהײט, וועלכע שטייט נאָך אַלץ אַזױ לעבעדיק 
פֿאַר אונדזערע אויגן, און זיַן אױיסגעשפּראָכן ייִדישער קולטור-טראַדיציע. 

משהלע בערנשטיין איז דער סאַמע ייִדישסטער צוישן די ייִדישע 
קינסטלער. ער איז אַזױ ייִדיש, ביז עס דאַכט זיך אַזש אויס, אַז זײַנע 
צייכענונגען - ריידן מיטן ייִדישן לשון און אַפֿילו מיטן ייִדישן ניגון. 
זײַנע געשטאַלטן, זײַנע הילצערנע הײַזקעס פֿונעם שטעטל, די 
כּלי- זמרים און די װאַסער-טרעגערס, די באַלעגאָלעס און די 
חדר-ייִנגלעך, אַפֿילו די קאַץ און דער האָן און די קאָזע - אַלע, דאַכט 
זיך, רעדן זי ייִדיש אויף די בילדער פֿון משהלע בערנשטיין; און אַזױ 
אויך דער פֿידל און דער נאַפֿט-לאָמפּ און אַלע אַנדערע אַטריבוטן פֿון 
דעם ייִדישן שטייגער- רעקוויזיט. 

איינס פֿון זײַנע סאַמע סימבאָלישסטע שאַפֿונגען איז אַ בילד, װאָס 
שילדערט אים אַלײן, דעם קינסטלער, מיט אַ זאַק אויף דער פּלײצע: אין 
אָט דעם זאַק טראָגט ער דעם טײַערן אוֹצר פֿון זײַנע חלומות, זײַן חרובֿ- 
געװאַרענע וועלט. 

זײַנע שאַפֿונגען 
זענען טאַקע פֿול 
מיט אָט דעם רײַבן 
אוֹצר, װאָס אַנט- 
פּלעקט זיך פֿאַר 
אנדז מיט זַן 
גאַנצן צויבער און 
גײַסטיקער דערהוי- 
בנקייט. 

אָבער נישט נאָר 
דער צויבער פֿונעם 
אַמאָליקן שטעטלשן טביה דער מילכיקער 
שטייגער, נאָר אויך 
די נאַציאָנאַלע טראַגעדיע פֿונעם אומקום געפֿינט אַ שטאַרקן אויסדרוק 
אין משהלע בערנשטיינס בילדער און קורצע פּאָעמעס. ביידע גײיען זֵיי 
דאָך געפּאָרט און געבונדן, און זי ביידע - דעם פֿאַרגאַנגענעם שטייגער 

און דעם חורבן - בינדט צונויף דאָס ייִדישע לשון. איז דאָך דער 
קינסטלער אַלײן אַרױסגעװאַקסן פֿון אָט דעם לעבן און מיט אָט דעם 
לשון - און ער האָט עס ביז איצט נישט פֿאַרראַטן אין זײַן שאַפֿן - דאָס 
אַליין איז שוין הײַנט אַ װוּנדער. 

אין זײַן גראַפֿישער קאָמפּאָזיציע באַנוצט זיך דער קינסטלער נישט 
נאָר מיט די אומפֿאַרגעסלעכע סטערעאָטיפּן פֿון ייִדישן לעבן, נאָר אויך 
מיט די ספּעציפֿישע סימבאָלן פֿונעם ייִדישן שטייגער. אין דעם רוב פֿון 
זײַנע בילדער איז דער לײטמאָטיוו דער קרײַז - וי דאָס װאָלט געװוען 
דער פֿאַרשלאָסענער, פֿאַרכּישופֿטער קרײַז פֿון אַ וועלט, װאָס האָט מיט 
איין מאָל אױפֿגעהערט צו עקזיסטירן, און איז פֿאַרבליבן נאָר אין דעם 
דיכטעריש-טרוימערישן דמיון פֿון דעם קינסטלער משהלע בערנשטיין, 
איינעם פֿון די לעצטע מאָהיקאַנער פֿונעם פּלאַסטישן אויסדרוק פֿון דער 
פֿאַרשניטענער ייִדישער פֿאַרגאַנגענהײט, פֿון ייִדישן מיטאָס. 

זײַן קינסטלערישע שליחות שעפּט משה בערנשטיין, װי געזאָגט, פֿון 
זײַנע זברוֹנות. ער ברענגט זי אַרױס מיט לירישן צויבער אין זײַנע פּלאַס- 
טישע באַלאַדעס. יעדעס בילד זײַנס שטעלט מיט זיך פֿאָר אַ שילדערונג, 
אַ דערציילונג, צי גאָר אַן עלעגיע פֿון דער ייִדישער פּלאַסטישער 
ליטעראַטור. די טעמאַטיק און די פֿאָרעם פֿון זײַנע שאַפֿונגען זענען 
שטאַרק פֿאַרבונדן מיט די געשטאַלטן, װאָס מיר געפֿינען אין דער 
יידישער קלאַסישער ליטעראַטור. װײַל נישט נאָר איז קענטיק אין זײַנע 
בילדער דער האָפֿערדיק צעשמייכלטער חן פֿון שלום-עליכם (צוזאַמען 
מיט די העלדן און טיפּן פֿון זײַנע ווערק) און די ראָמאַנטיק און דער 
מיסטיציזם פֿון י.ל. פּרץ - נאָר עס דאָמינירט אין זיי דער עיקר זײַן, 
משהלעס, דיכטערישע פֿאַרחלומטקײט, זײַן פּערזענלעכע ראָמאַנטישע 
אַנגאַזשירטקײט אין דעם אַלעם װאָס ער שילדערט אין זײַנע בילדער. 
ער ברענגט דאָס צום אויסדרוק נישט נאָר אין זײַנע פּרעכטיקע 
אילוסטראַציעס צו די לידער פֿון איציק מאַנגער אין דעם אַלבאָם פֿון 
צען אָפּגעקליבענע לידער און באַלאַדעס פֿונעם דיכטער, װאָס דער 
קינסטלער האָט אַרוסגעגעבן מיט 18 יאָר צוריק צוזאַמען מיט די 
טעקסטן פֿון מאַנגערס לידער, נאָר אויך אין זײַנע, משהלע בערשנטיינס 
לידער-אַלבאַמען, אין וועלכע ער אילוסטרירט זײַנע אייגענע לידער. 

אין איינעם פֿון אָט די אַלבאַמען, אין דעם בוך אַמאָליקער ניגן?, פֿון 
יאָר 1985, למשל, באַצײיכנט ער זײַנע זכרונות װי "זיסע און ביטערע 
װײַנטראָפּנס - גליק אין טרערן". 

נישט יעדער איינער פֿון אונדז האָט געלעבט אין דעם קליינעם שטעטל. 
דאָס ייִדישע לעבן אין מיזרח-אײיראָפּע פֿון פֿאַר דעם חורבן איז געווען 
פֿאַרשײדנפֿאַרביק, פֿאַרשײדנאַרטיק און פֿאַרשײדנאָרטיק, און יעדער 
האָט געהאַט זײַן שטעטל. אָבער משהלע בערנשטיין איז מצליח געװוען 
אַרויסצוברענגען אין זײַנע בילדער דאָס שטעטל, װאָס האָט זיך 
אײַנגעװאָרצלט אין אונדזער אַלעמענס באַװוּסטזײַן װי אונדזער 
אַלעמענס קאָלעקטיווע דערפֿאַרונג, װי אונדזער אַלעמענס בשותּ- 
פֿותדיקע נשמה - די נשמה-יתירה, װאָס האָט געשוועבט איבער דער 
ייִדישער וועלט אין מיזרח-אײיראָפּע און האָט געלייגט איר חוֹתם אויף 
אונדזער אַמאָל, װאָס טרעט נישט אִפּ פֿון דעם הײַנט, װי דער 
צווילינג-שאָטן פֿון אונדזער גאַנצן לעבעדיקן וועזן. 

מ'קאָן איצט זאָגן, אַז משהלע בערנשטיין איז נישט נאָר געבוירן 
געװאָרן מיטן ייִדישן לשון, נאָר ער איז אים געבליבן טרײַ נאָך מער וו 
ביזן לעצטן טאָג פֿון זײַן לעבן: - װײַל אין זײַן זכות האָט דאָס ייִדישע 
לשון אַזױ זאַפֿטיק און הילכיק געקלונגען איבער זײַן פֿרישן קבֿר אין 
קיבוץ עין חרוד, אין די הספּד-װוערטער פֿון שמואל עצמון, דעם 
אַקטיאָר און פֿאַרװאַלטער פֿון ייִדישן טעאַטער, און פֿון דער דיכטערין 
רבֿקה באַסמאַן בן-חיים אין נאָמען פֿון דעם שבֿט היידיש. 


פֿאָרװערטס, 15-טער דעצעמבער 2006 


י. ארשוסק? (1903- 1971) 
- דער ייִד, מענטש און סאָציאַליסט 


ימבאָלישע באַגריפֿן װאַקסן נישט אַרױס 
פ פֿון קיין ליידיקן חלל. אַזױ, למשל, האָט די 
אַלטע גריכישע מיטאָלאָגיע באַקרױנט די 
מערסטע שטערן אין הימל מיט די נעמען פֿון 
כּלערלײ לעגענדאַרע יצורים - געטלעכע, 
ערדישע און האַלב-ערדישע העלדן פֿון דעם 
פֿאַלקסטימלעבן גריכישן עפּאָס. אויף דעם אופֿן 
זענען פֿאַראײביקט געװאָרן זייערע נעמען, און 
אַזױ לײַכטן איבער אונדז דער מאַרס און דער : יי 
ווענוס, און די טויזנטער אַנדערע שטערן שוין אַ פּאָר טויזנטער יאָרן 
אונטער זייערע מיטאָלאָגישע נעמען. זי דערציילן געשיכטע, 
דערמאָנען מיטאָלאָגיע - און באַלײַכטן די קעגנװאַרט. 
איך װויל נישט אַרײַנפֿאַלן אין קיין מליצה, און אויך נישט אין קיין 
באַנאַליטעטן (װאָס זענען געוויינטלעך נישט װײַט אײינע פֿון די 
אַנדערע), אָבער איך קען נישט אױסמײַדן אָט דעם פֿאַרגלײַך ווען 
מיר באַנוצן זיך אַזױ אָפֿט מיט דעם באַגריף פֿון "לײַכטנדיקע שטערן" 
אין שײַכות מיט פֿאַרשטאַרבענע כאַריזמאַטישע געשטאַלטן - און 
ס'איז נייטיק צו דערמאַנען פֿון װאַנען עס נעמט זיך אָט דער 
סימבאָלישער באַגריף. 
די בונדישע באַװועגונג האָט "געשאַנקען" דער געשיכטע אַ סך 
ליכטיקע געשטאַלטן, װעלכע האָבן מיט זײער גײַסטיקער 
אױיסשטראַלונג באַלױכטן אונדזער וועג, אונדזער געדאַנקענגאַנג. 
אונדזער דור בונדיסטן האָט געלערנט און אַראָפּגענומען אַ מוסטער 
פֿאַר זייער וועלט-באַנעמונג און אױפֿפֿירונג - סײַ פֿון די גרינדער, און סײַ 
פֿון אונדזערע מנהיגים, וועלכע האָבן געלעבט צווישן אונדז מיט זייער 
גאַנצער גרויסמוטיקער פּשטות. זייער צאֶל איז גאָר גרויס, און עס 

װאָלט זיכער געװוען אַ יוֹשר אַרױסצוגעבן אַ לעקסיקאָן פֿון אַזעלכע 
לײַכטנדיקע שטערן פֿון דער נישט װײַטער בונדישער געשיבטע. 


אין דער פֿאָרגעשיכטע פֿון דער בונדישער אָרגאַניזאַציע אין ישׂראל, 
װאָס איז געגרינדעט געװאָרן אין יאָר 1951, האָט זיך מיט כּבֿוד אַרײַנ- 
געשריבן די גוטמוטיקע געשטאַלט פֿון בןציון (בענצל) צאַלעװיטש, 
וועלבער איז געקומען אַהער פֿון ביאַליסטאָק אין די אָנהייב 20-ער 
יאָרן. דאַקעגן איז אין דער אַקטועלער געשיכטע פֿון דער אָרגאַניזאַציע 
איז י. אַרטוסקי (ישׂשׂכר אײַכענבוים) - דער "דבֿר אָסקאַר", װי מיר 
האָבן אים גערופֿן מיט זײַן פּסעװדאָנים פֿון אַמאָל - געווען איר 
גײַסטיקער מנהיג און צוזאַמען מיט צאַלעװיטשן איר גרינדער. 

י. אַרטוסקי איז געווען אויך דער גרינדער און רעדאַקטאָר פֿון דעם 
חודש-זשורנאַל "לעבנס- פֿראַק? אין משך פֿון 20 יאָר, פֿון מאַי 1951 ביז 
זײַן טויט דעם 16-טן דעצעמבער 1971. ער איז געשטאַרבן אין עלטער 
פֿון 68 יאָר און כּמעט דער גאַנצער נומער 237-236 ל"פֿ, דער לעצטער 
נומער פֿון דעם יאָר, איז צוגעגרייט געװאָרן דורך אים . דער נומער איז 
אָבער דערשינען מיטן קאָפּ '*. אַרטוסקי נישטא? - מיט אַ שװאַרצער 
ראַם אַרום זײַן בילד און מיט אַ טרויער-אַרטיקל און אַ באַריכט פֿון זײַן 
גרויסער און גאָר בכּבֿודיקער לוויה. 

דאָס אָנדענק-בוך, װאָס איז געװאָרן אַרױסגעגעבן אין 1976 צו זײַן 
פיטער יאָרצײַט, טראָגט דעם נאָמען *ייד, מענטש, סאָציאַליסט, - אַ 
טיטל, װאָס רעפּרעזענטירט זייער טרעפֿלעך זײַן פּערזענלעכקייט. ער 
איז געוען אַ פֿולבאַװוּסטזיניקער יײד, װאָס האָט געגלײבט אין 
וועלטלעכער ייִדישקייט אין איר שענסטער דערשײַנונג, אַן אוניווער- 
סאַלער מענטש מיט די בעסטע מידות פֿון מענטשלעכקייט און אַן 
איבערגעגעבענער סאַציאַליסט, װעמעס סאַציאַליסטישע עטיק און 
ערלעכקייט האָט נישט פֿאַרטראָגן קיין פּשרות, קיין קאַמפּראָמיסן אויף 
דעם געביט. 

ער האָט געטראָגן אָט די דרײַ אַטריבוטן - וועלכע זענען, אייגנטלעך, 
די דרײַ גרונטזײַלן פֿון בונדיזם - מיט באַשײדנקייט און פּשטות, אין 
וועלכער עס איז געקומען צום אויסדרוק זײַן גרויסקייט. מיט דער 
זעלבער באַשײדנקייט און סטאַָישער אױסגעהאַלטנקײט האָט ער 
אױסגעטראָגן זײַנע שווערע יסורים, װאָס ער האָט אַדורכגעמאַכט אין 
די יאָרן פֿון זײַן לעבן, און מיט וועלכע ער האָט זײַן ברויזנדיק לעבן 
פֿאַרענדיקט. דער גוֹרל האָט אים געפֿירט איבער די שווערסטע נסיוֹנות 

פֿונעם לעבן: שוין פֿון קינדװײַז אָן, ווען ער איז, צו צוועלף יאָר, אין מיטן 
דער ערשטער וועלט-מלחמה געװאָרן אַ קײַלעכדיקער יתום, איז ער 
אַרײַנגעפֿאַלן אין... אַ קריסטלעכן מאָנאַסטיר. דאָרט איז ער, נאַטיר- 
לעך, דערצויגן געװאָרן אין פֿרומען קריסטלעכן גײַסט אין משך פֿון דרײַ 
יאָר, אין די ערשטע יאָרן פֿון זײַן פֿיזישן און גײַסטיקן רײַף ווערן. דאָך 
האָט אים דער זעלבער גוֹרל שוין דעמאָלט געלערנט בײַשטײן די 
נסיונות און זיך קעגנשטעלן דעם צװאַנג פֿון דער אַרומיקער סבֿיבֿה. שוין 
דעמאָלט, צו 15 יאָר, האָט ער נישט געלאָזט זיך באַצווינגען, נישט 
געלאָזט באַרױבן זײַן פּערזענלעכע פֿרײַהײט און זײַן אויטענטישקייט: ער 
האָט נישט געלאָזט זיך אָפּשמדן און האָט זיך צוריקגעקערט צו זײַן 
יידישן שטאַם. 

וי אַ קינד פֿון דער אָרעמקײט האָט ער צוערשט זיך געלאָזט פֿאַנגען 
אין דער נעץ פֿון דעם קאָמוניסטישן עקסטרעמיזם, מיינענדיק אין דער 
אידייע פֿון קאָמוניזם צו געפֿינען די פֿאַרװירקלעבונג פֿון זײַנע טרוימען 
וועגן גערעכטיקייט און יוֹשׁר. ער האָט פֿאַר אָט דער אידייע זיך מקריבֿ 
געווען מיט לײַב און לעבן, און מקריבֿ געווען האָט ער איר דאָס טײַער- 
סטע, װאָס ער האָט פֿאַרמאָגט: זײַן גײַסטיקע פֿרײַהײט. 

ער האָט דאָס געטאָן אַזױ לאַנג וי ער האָט אױפֿריכטיק געגלייבט 
אין די יוֹשרדיקע כּוונות פֿון קאָמוניזם און פֿון דעם קאָמוניסטישן אָפּגאָט 
סטאַלין, וועמען ער האָט פּערזענלעך געהאַט באַגעגנט בעת איינעם פֿון 
זײַנע צוויי באַזוכן אין מאָסקװע אין די צװאַנציקער יאָרן וי אַ שליח פֿון 
דער פּױלישער קאָמוניסטישער פּאַרטײ און וי אַ סטודענט פֿון פּאַליטי- 
שער עקאַנאָמיע אױפֿן מאָסקװער אוניווערסיטעט. ער איז אָפּגעזעסן 
אין די פּילישע תּפֿיסות פֿאַר זײַן אונטערערדישער טעטיקײט; ער האָט 
זיך אָבער נישט געלאָזט פֿאַרװאַנדלען אין קיין רעליגיעזן פֿאַנאַטיקער 
פֿון קאָמוניזם. ער האָט זיך אָפּגעזאָגט מיטצומאַכן די צבֿיעות פֿון זײַנע 
אידייען-חבֿרים, די פֿאַלשקײט און די היפּאָקריזיע פֿון דעם 
קאָמוניסטישן "יוֹשר', און האָט נישט געװאָלט אָנערקענען דעם 
פּרינציפּ, לויט וועלכן דער ציל הײליקט און כּשרט אַלע מיטלען... . 

ער האָט געשטעלט די מאָראַל העכער פֿון אַלע אַנדערע ווערטן, און 
זעענדיק אין דער מאָראַל דעם העכסטן ווערט פֿון סאַָציאַליסטישער 
גערעכטיקייט, האָט ער, אַן אַנטוישטער פֿונעם קאָמוניזם, געזוכט און 
געפֿונען דעם וועג צום "בונד". דעם דאָזיקן וועג האָט י. אַרטוסקי שוין 
נישט פֿאַרלאָזט ביז צו זײַן לעצטן אָטעם-צוג: ער האָט אים געטרײַ 
געדינט אין משך פֿון 35 יאָר. קומענדיק אין "בונד" מיט זײַן גאַנצן 

אידעאָלאָגישן פֿלאַם און יונגן ענטוזיאַזם, האָט ער געװאָרנט די ייִדישע 
אַרבעטער-יוגנט קעגן דער דעמאַגאָגיע פֿון דעם קאָמוניסטישן 
ראַדיקאַליזם און אָפּאָרטוניזם צוגלײַך. אין "בונד" האָט ער געפֿונען די 
פֿולע פֿרײַהײט און דאָס רעכט זעלבשטענדיק צו טראַכטן. אין "בונדיי 
האָט ער, אויסער זײַן אָרגאַניזאַציאָנעלער טעטיקייט, אויך גײַסטיק זיך 
אַנטװיקלט. מיט זײַן טאַלאַנטירטער פּען און לאָגישער מאַטיווירונג האָט 
ער מיט דער צײַט דעראָבערט א וויכטיק אָרט אין דער ייִדישער פּרעסע. 
נאָכן אַרײַנטרעטן, אין יאָר 1935, אין "בונד", האָט ער אָנגעהויבן 
פֿאַרעפֿנטלעבן זײַנע אידעאָלאָגישע עסייען אין דער "פֿאָלקס-צײַטונג" 
און אין אַנדערע בונדישע אױיסגאַבעס. 

דער אויסברוך פֿון דער היטלער-מלחמה, אין וועלכער עס האָט זיך 
אָנגעהויבן די בלוטיקע טראַגעדיע פֿון יידישן פֿאָלק, האָט אים אַװעק- 
געשטעלט פֿאַר אַ באַזונדערס דראַמאַטישער פּערזענלעכער דילעמע: 
וי דער רובֿ מענער, באַװירקט פֿון דער אַלגעמײנער שטימונג, האָט ער 
פֿאַרלאָזט װאַרשע אױפֿן פֿינפֿטן טאָג פֿון דער מלחמה און זיך געלאָזט 
מיטן גרויסן פּליטים-שטראָם אויף מיזרח. 

ער האָט אָבער דאָרט נישט געקאַנט פֿאַרבלײַבן נאָכן אַרײַנמאַרש 
פֿון די סאַװיעטישע חילות אין מיזרחדיקן טייל פֿון פּױילן. זײַנע געוועזענע 
חבֿרים זענען עלול געווען אים צו פֿאַרמסרן און איבערגעבן אין די 
הענט פֿון דער נ.ק.וו.ד. װי אַ "געפֿערלעכן קאַנטר-רעװאַלוציאָנער און 
פֿאַררעטער" - אַזױ װי זיי האָבן שפּעטער פֿאַרמַסָרט און אויסגעגעבן 
צום תּלין די פֿירער פֿון "בונד" אין פּױלן, ערליך און אַלטער - און ער 
קערט זיך צוריק קיין װאַרשע, צו זײַן פֿרױ און קינד. ער מוז אָבער ווידער 
פֿון דאָרט אַנטלױפֿן נאָך דעם װי עס לויערט אויף אים די דײַטשישע 
געהיים-פּאָליצײ, און ער פּרובירט אָנקומען קיין ווילנע. אױף דער 
גרענעץ ווערט ער אָבער אַרעסטירט און הייבט אַן װאַנדערן איבער די 
סאַװיעטישע תּפֿיסות. צו זײַן מזל האָבן זײַנע אױספֿאַרשערס נישט 
געװוּסט וועגן זײַן קאָמוניסטישער פֿאַרגאַנגענהײט און ועגן זײַן 
אָנגעהעריקײט צום "בונד" - היוֹת װי ער איז אין זײַנע דאָקומענטן 
געווען פֿאַרשריבן אַלס ישׂשׂכר אײַכענבוים. אַ פֿאַרמישפּטער אויף פֿינף 
יאָר, האָט ער אָפּגעשמאַכט אין די לאַגערן פֿון מאָנטשעגאָרסק נעבן 
מורמאַנסק, און אין קאָטלאַס, קאַזשװע און װאָרקוטאַ, אין װײַטן 
צפֿון-אוראַל. נאָך 9 חדשים איז ער באַפֿרײַט געװאָרן דורך דער 
"שיקאָרסקי-אַמנעסטיע" פֿאַר די פּוילישע בירגער. 

אין אָקטאָבער 1941 קומט ער אָן קיין טאַשקענט, נאָך דעם קין 
בוכאַראַ, װוּ עס געלינגט אים אײַנצושטעלן געהיימע קאָנטאַקטן מיט 
פֿירנדיקע בונדיסטן צװוישן די פּליטים פֿון פּוילן. דורך זי געלינגט אים 
אויך אײַנצושטעלן אַ געהיימען קאָנטאַקט מיט אַרטור זיגעלבוימען אין 
לאָנדאָן, און אַדאַנק זיגעלבוימס אינטערווענץ בײַ דער פּולישער 
דעלעגאַטור געלינגט אים צו פֿאַרלאָזן דאָס סאַװויעטן-לאַנד, װאָס האָט 
אים ביטער באַשטראָפֿט פֿאַר זײַן יוגנטלעכער טרײַשאַפֿט און װוּ עס 
האָט אים געדראָט דער טוט אויך נאָך זײַן באַפֿרײַונג. מיט דער אַרמײ 
פֿון גענ' אַנדערס קומט ער אָן קיין טעהעראַן, און פֿון דאָרט קומט ער אָן 
מיט אַ גרופּע חבֿרים בראֵש מיט הערשל הימעלפֿאַרב, אין יאָר 1943 
קיין תּל-אַבֿיבֿ. 

די אומבאַהאָלפֿנקײט אין אָנבליק פֿון די ערשטע אױפֿטרײסלענדיקע 
ידיעות, װאָס האָבן אָנגעהױיבן אָנקומען טראָפּנװײַז פֿון אָקופּירטן פּױלן, 
האָט שווער געטראָפֿן אינעם געמיט פֿון די, װאָס האָבן מצליח געווען 
זיך אַרױסצורײַסן פֿון דעם גיהנום. צוזאַמען מיט בענצל צאַלעװיטש און 
די אַנדערע בונדיסטן האָט י. אַרטוסקי נאָכגעפֿאָלגט די באַריכטן סײַ פֿון 
דעם אָקופּירטן און אין בלוט אָפּגײענדיקן פּױלן, און סײַ פֿון דעם 
בלוטנדיקן רוסלאַנד, װוהין עס זענען פֿון צאַלעװיטשעס שטוב 
אַרוסגעשיקט געװאָרן הילפֿס-פּעקלעך פֿאַר חבֿרים, וועמעס אַדרעסן 
מען האָט זיך דערװוּסט. 

נאָך דעם וי די מלחמה האָט זיך פֿאַרענדיקט, איז י. אַרטוסקי אַװעק 
קיין פּאַריז, װוּ ער האָט באַנײַט זײַן געזעלשאַפֿטלעכע און 
אידעאָלאָגישע טעטיקייט. אין יאָר 1949 איז ער, אױפֿן אױפֿטראָג פֿון 
דעם קאָאָרדיניר-קאָמיטעט פֿון "בונד" צוריקגעקומען קיין ישׂראל, כּדי 
דאָ צו העלפֿן אױפֿשטעלן מיט די נײַי געקומענע בונדיסטן אין לאַנד די 
בונדישע אָרגאַניזאַציע, בראַש פֿון וועלכער ער איז געשטאַנען ביזן סוף 
פֿון זײַן לעבן. 

ער איז אין דער זעלבער צײַט געווען אַ מיטגליד אין דער פֿאַרװאַל- 
טונג פֿונעם פֿאַראײן פֿון די יידישע שרײַבער און זשורנאַליסטן אין 
ישׂראל, האָט, װי געזאָגט, געגרינדעט און רעדאַגירט אין משך פֿון 20 
יאָר די "לעבנס-פֿראָגן? און געלייגט אויף איר דעם שטעמפּל פֿון איר 
באַראַקטער און אינהאַלט. ער האָט אַרױסגעװיזן אומגעוויינלעכן מוט 
גייענדיק קעגן דעם שטראָם פֿון דער אידעאָלאָגישער און געזעלשאַפֿט- 
לעכער אַטמאָספֿער. 

מיט אינטעליגענטער לאָגיק און אינטעלעקטועלן מוט האָט ער אַלע יאָרן 
גערופֿן צו אַ גערעכטן שלום מיט אונדזערע שכנים. ער האָט געטענהט, 
אַז עס װעט קיין שלום נישט זײַן אָן צו אָנערקענען דאָס רעכט פֿון דער 
פּאַלעסטינער באַפֿעלקערונג אויף נאַציאָנאַלער זעלבסטבאַשטימונג. ער 
האָט אויך געפּרעדיקט דעם געדאַנק, אַז אַ שלום אין דעם ראַיאָן קען 
קומען נאָר דורך אױפֿשטעלן אַ קאַנפֿעדעראַציע פֿון די דרײַ פֿעלקער, 
װאָס זענען צװישן זיך ענג פֿאַרבנדף אַ קאָנפֿעדעראַציע פֿון 
מדינת-ישׂראל, פּאַלעסטינע און יאָרדאַניע - װײַל ער האָט פֿאַרױסגעזען 
די קאַמפּליצירטע שטרײַט-פּראָבלעמען און שטרויכלונגען, װאָס װעלן 
אױפֿקומען אין דעם צוקונפֿטיקן אומפֿאַרמײַדלעכן שלום-פּראָצעס. 

צו יענער צײַט זענען אַזעלכע מיינונגען געװען - מחוץ דעם 
"נאַציאָנאַלן קאָנסענזוס', בעת הײַנט זעען שוין מאַנכע אין דעם די 
איינציקע רעאַלע און גערעכטע ליזונג פֿאַר דעם בלוטיקן ישׂראל 
אַראַבישן קאָנפֿליקט. און - גענוי אַזױ וי ער איז געווען פֿאַר דעם סאָציאַ- 
ליסטישן פּרינציפּ פֿון זצלבסט-באַשטימונג פֿאַר דעם פּאַלעסטינער פֿאָלק, 
האָט ער אויך גערופֿן מקיים צו זײַן דעם זעלבן פּרינציפּ פֿון זצלבסט- 
באַשטימונג פֿאַר די יידישע תּפֿוצות און פֿאַר דער גלײַכבאַרעכטיקונג און 
המשך פֿון דעם יידישן לשון און יידישער קולטור, געװען איר 
איבערגעגעבן מיט לײַב און מיט לעבן. 

די לעבנס-געשיכטע פֿון י. אַרטוסקי שטעלט מיט זיך פֿאָר אַ פֿאַרביקע 
מאָזאַיק, אין וועלכער עס פֿלעכט זיך צונויף דער טראַגישער גוֹרל פֿון זײַן 
דור מיטן װוּנדערלעכן כאַראַקטער פֿון זײַן אײיגנאַרטיקער לײַכטנדיקער 
פּערזענלעכקייט. 


דעצעמבער 1996 
(אַרײַנפֿיר-אַרטיקל צו דעם בוך 
"ייד, מענטש, סאָציאַליסט") 


באזעל - א בונדישער אדרעס אין ישראל... 


וישן די אומצאָליקע קוריאָזן און אויסטערלישקייטן, װאָס דאָס 
לעבן קאָן צוטראַכטן, ווייס איך נישט, צי מען װאָלט געקאָנט 
געפֿינען אַ גרעסערן פּאַראַדאָקס װוי דער, אַז 
באַזעל איז - דער אַדרעס פֿון "בונד"!... 

גראָד איצט, ווען סײַ דער "בונד" און סײַ די 
ציוניסטישע וועלט-באַװועגונג צייכענען אָפּ 
5 יאָר פֿון זייער עקזיסטענץ, פֿאַלט אויס די 
סייאָריקע אַנדענק-דאַטע נאָכן טויט פֿון דעם 
פֿאָרגײער און גרונטלייגער פֿון דער בונדישער 
אָרגאַניזאַציע אין ישׂראל, בן-ציון (בענצל) 
צאַלעוויטש. אויב מיר פֿאַרבינדן אָט די צװויי 
דאַטעס, איז דאָס טאַקע צוליב אָט דעם 
אויסטערלישן פּאַראַדאָקס, מיט וועלכן מיר האָבן אָנגעהױבן אונדזער 
אַרטיקל: סײַ בענצל צאַלעװויטש און סײַ באַזעל זענען אין משך פֿון 
אייניקע צענדליק יאָר געווען דער אַדרעס פֿון "בונד" אין ישׂראל. אויף 
דער גאַס, װאָס טראָגט דעם נאָמען פֿון דער געבױרנשטאָט פֿון 
פּאַליטשן ציוניזם - גראָד אויף דער באַזעל-גאַס אין תּל-אַבֿיבֿ - האָט 
געװוינט דאָס פּאַרפֿאָלק צאַלעװיטש. פֿון דאַנען האָבן זיך געצויגן די 
פֿעדעמער, װאָס האָבן פֿאַרבונדן די בונדיסטן אין ישׂראל מיט זייערע 
חבֿרים בונדיסטן אויף דער גאָרער וועלט. 

כאָטש מיר ווייסן, אַז אָט דער פּאַראַדאָקס איז געווען אינגאַנצן אַ 
צופֿעליקער, האָט אָבער אָט די ריינע צופֿעליקײט סימבאָליזירט עפּעס 
אַזױנס, װאָס איז געווען באַזונדערס כאַראַקטעריסטיש פֿאַר דעם דבֿר 
בענצל. דער איבערגעגעבענער בונדישער טוער, וועלכער האָט זײַן 
גאַנץ לעבן געווידמעט דער באַװעגונג און אירע אידייען, איז אין דער 
זעלבער צײַט געווען פֿעסט אײַנגעװאָרצלט אין דעם היגן באָדן, זינט ער 
איז בערך מיט זעכציק יאר צוריק געקומען אַהער מיט זײַן לעבנס- 

באַגלײטערין און געטרײַער פּאַרטײ:חבֿרטע איטקע. אין שטאָט און אין 
קיבוץ האָט זיך פֿאַרפֿלאַנצט די משפּחה, די קינדער און אײניקלעך; און 
אַ טײַערן קרבן האָבן זי אויך געגעבן פֿאַר דעם לאַנד - דעם טײַערסטן 
קרבן - א זון, װאָס איז געפֿאַלן אין דער מלחמה פֿון 1948. 

צום ערשטן מאָל האָב איך זיך אָנגעטראַפֿן אויף דעם אַדרעס פֿון 
בן ציון און איטקע צאַלעװיטש בשעת דער צווייטער וועלט-מלחמה, 
ווען איך האָב אין איינעם פֿון די פֿאַרװאָרפֿנסטע וינקעלעך פֿון 
סאָװיעטישן מיטל-אַזיע פּלוצעם דערהאַלטן דעם ערשטן גרוס און 
אָנגעבונדן מײַן ערשטן קאָנטאַקט מיט אױסלאַנד, מיט דער פֿרײַער 
וועלט - אין דער פֿאָרם פֿון אַ מתּנה-פּעקעלע, אויף וועלכן עס איז 
געווען אָנגעצײכנט דער אַדרעס פֿון דעם אַרױסשיקער: ב. צאַלעװיטש, 
באַזעל- גאָס 13, תּל- אָכֿיכֿ. מיר איז אָט דער אַדרעס נאָך דאַן נישט 
געווען באַקאַנט, אָבער ווען איך בין מיט אייניקע יאָר שפּעטער, שוין 
נאָך דער מלחמה, געקומען קיין ישׂראל, איז די וווינונג פֿון איטקע און 
בענצל צאַלעװיטש געווען טאַקע מײַן ערשטער אַדרעס. צו אָט דעם 
אַדדעס האָט זיך געװאַנדן יעדער נײַ. געקומענער בונדיסט. 

אָבער - נישט נאָר פֿאַר בונדיסטן איז אָט די שטוב געווען אַן אַדרעס, 
אַ װאַרעמע, ליבלעכע היים. זי איז געווען אַ היים פֿאַר אַלץ, װאָס האָט 
געלעבט און געאָטעמט מיטן ייִדישן װאָרט, מיטן ייִדישן בוך, מיט דער 
יידיש-קולטור. אַהער זענען געקומען אַלע ייִדישע שרײַבער, קולטור- 
עסקנים און אַרבעטער-טוערס, װאָס פֿלעגן זיך אין יענער צײַט 
'אַראָפּכאַפּן" אויף אַ באַזוך אין לאַנד - װײַל אין אָט דער שטוב האָט 
דאָס האַרץ געקלאַפּט בונדיש און די לונגען האָבן געאָטעמט מיט 
ייִדיש... מען האָט די ביידע זאַכן נישט געקאָנט פֿאַנאַנדערטײלן, און 
אַװודאי האָט מען זי נישט געקאָנט אָפּטײלן פֿון די צאַלעװויטשעס. 

אין די לעצטע אאָרן פֿון זײַן קאָלירפֿולן לעבן, װוען די שטאָט 
תּל-אָבֿיבֿ איז זיך צעװאַקסן און איז געװאָרן אַ שמעלצטאָפּ פֿון 
פֿאַרשײדענע מינים יידן, פֿון כּלערלײ קולטורן און סאַציאַלע שיכטן, 
האָט בענצל צאַלעװיטש געהערט צו דער פֿאַרגאַנגענער וועלט פֿון 
דעם אַזױ-גערופֿענעם "קליינעם תּל-אַבֿיבֿ" - דעם פֿון די צװאַנציקער 
מיט אַ מין ספּעציפֿיש פֿאַרביקן "גרױיסשטאָטישן פּראַװינציאַליזם". 

אָבער אין יענע יאָרן גופֿא, אין יענעם "קליינעם תּל-אַבֿיבֿ", איז 
בענצל געווען אַ פֿולשטענדיקער אויסנאַם. ער איז געווען אַ חלוץ פֿון 
גאָר אַן אַנדערן שניט: ער איז געװען דער ערשטער בונדיסט אין 
דעמאָלטיקן ארץ-ישׂראל, אין פּאַלעסטינע. און װי פֿרעמד עס זאָל 

דעמאָלט נישט האָבן געװען דער היגער באָדן פֿאַר אַ בונדישן 
אידעאַליסט, האָט אָבער בענצל זײַן אידעאַל נישט אױפֿגעגעבן. 
פֿאַרקערט, ער האָט זײַן בונדישע רעװאָלוציאָנערע דערפֿאַרונג 
געשטעלט אין דינסט פֿון דער דאָיקער פּראַפֿעסיאָנעלער באַװעגונג. ער 
האָט די היגע אַרבעטער געלערנט שטרײַקן און קעמפֿן פֿאַר זייערע 
רעכט - און אין דער זעלבער צײַט איז ער געװאָרן דער אַמבאַסאַדאָר 
פֿון יידיש אין יענע שווערע יאָרן. 

אין יענע שווערע יאָרן - דאָס מיינען מיר אין יענע יאָרן, ווען ייִדיש 
איז געווען טרייף-פּסול אין די אויגן פֿון די אָנפֿירערס פֿונעם ייִשובֿ און 
פֿון זײַנע אַלע אינסטאַנצן. נישט געקוקט דערויף, װאָס דער בונדיסט 
צאַלעװישט איז געווען דער גרינדער פֿון דעם ערשטן בעקער: 
קאָאָפּעראַטיװו אין לאַנד און איז אין משך פֿון יאָרן געװען דער 
פֿאַרזיצער פֿון היגן פֿאַראײין פֿון די בעקער-אַרבעטער; און נישט געקוקט 
דערויף, װאָס בענצל האָט די היגע אַרבעטער אויסגעלערנט שטרײַקן 
און קעמפֿן פֿאַר אָנשטענדיקע אַרבעטס-באַדינגונגען - האָבן דאָך די 
דעה-זאָגערס אינעם יישובֿ נישט געקאָנט מוֹחל זײַן בענצלען זײַנע 
"יידישע חטאַים". אונטער זײַן השפּעה האָט דער היגער בעקער- 
פֿאַראײן געפֿירט זײַן גאַנצע טעטיקייט אויף ייִדיש, און דערפֿאַר איז ער 
טאַקע, װי דער פֿאָרשטײער פֿון דעם בעקער-פֿאַראײן אין תּל-אָבֿיבֿער 
אַרבעטער-ראַט געװאָרן געטאַדלט דורך אָט דער אינסטאַנץ, הלמאַי 
ער האָט דעם באַריכט װעגן דער טעטיקײט פֿון דעם פֿאַראײן 
פֿאַרעפֿנטלעכט אויף ייִדיש. פֿאַר אָט דעם ייִדישן "חטא" איז די בראַשור 
געװאָרן קאָנפֿיסקירט דורך דער הסתּדרות... 

אָבער בײַ בענצל צאַלעװיטשן האָט עס אַנדערש נישט געקאָנט זײַן. 
בײַ אים איז ייִדיש געווען אָרגאַניש פֿאַרבונדן מיט זײַן סאָציאַליסטישן 
קלאַסן-באַװוּסטזײַן. ער איז אױסגעװאַקסן אין אַ משפּחה פֿון אַרבעטער 
אין ביאַליסטאָק. און די שפּראַך פֿון אָט די יידישע אַרבעטער איז געווען 
יידיש. אויף יידיש האָט בענצל געפֿירט זײַן גאַנצע רעװאָלוציאָנערע 
אַרבעט, נאָך דעם װי ער איז, נאָך גאָר אַ יונגער אַרבעטער, אַרײַנגע- 
טראָטן אין "בונד". פֿאַר דער טעטיקייט, װאָס ער האָט געפֿירט אין 
ילדישן לשון, איז ער דאָרט געװאָרן געיאָגט, גערוֹדפֿט און אַרעסטירט. 

איך האָב צאַלעװיטשן באַקענט ערשט אין זײַנע עלטערע אאָרן, 
אָבער עס זעט אויס, אַז ער האָט שוין יונגערהייט פֿאַרמאָגט אַ װאַרעמע 
אױיסשטראַלונג, װאָס האָט אים אַזױ באַליבט געמאַכט בײַ אַנדערע. 

שוין צו 19 יאָר - אין 1904 - איז ער געװאָרן א מיטגליד אין שטאָטישן 

קאָמיטעט פֿון דער ביאַליסטאָקער אונטערערדישער אָרגאַניזאַציע פֿון 
"בונד", און שפּעטער, נאָכן דורכמאַכן די אומצאָליקע אַרעסטן און 
פֿאַרשיקונגען פֿאַר שטרײַקן, פֿאַר פּראָקלאַמאַציעס, פֿאַר זצלבשוץ, פֿאַר 
אײַנקױפֿן געווער אאַז"װו - איז ער געװאָרן גלײַך נאָך דער ערשטער 
וועלט-מלחמה אויסגעװויילט אין זײַן הײימשטאָט װי דער פֿאָרשטײער פֿון 
"בונד" אין דער קהילה. בעת דער פּוױליש-סאַוויעטישער מלחמה איז ער 
געווען געצװוּנגען װוידער צו אַנטלױפֿן פֿון ביאַליסטאָק, זיך אויסצובאַ- 
האַלטן פֿון די מאַכט-אָרגאַנען און זיך אַרומצוּװאַלגערן, ביז ער 
װאַנדערט אויס און קומט אָן אין יאָר 1922 צוזאַמען מיט זײַן פֿרױ 
איטקע קיין תּל-אָבֿיבֿ, װוּ עס האָט שוין פֿון פֿריער געלעבט זײַן משפּחה. 

אין זײַן נײַעם היימלאַנד האָט בענצל זיך נישט געענדערט, ער איז 
דער זעלבער פּשוטער אַרבעטער און גלײַכצײַטיק דער װעגװײַזער פֿאַר 
די אַרבעטער. ער אַרבעט דאָ בײַ זײַן פֿאַך וי אַ בעקער, געהערט צו די 
גרינדער פֿון ערשטן בעקער-קאָאָפּעראַטיוו אין לאַנד, העלפֿט אָרגאַניזירן 
דעם בעקער-פֿאַראײן וי אַן אױטאָנאָמע סעקציע אין דער הסתּדרות, 
און באַטײליקט זיך מיט זײַן גאַנצער ענערגיע אין קאַמף פֿון די בעקער 
פֿאַר אַ צוועלף-שעהעדיקן, דערנאָך (אין 1925) פֿאַר אַ צען-שעהעדיקן 
אַרבעטס-טאָג. צום סוף, נאָך אַ שטרײַק פֿון צוויי חדשים אין 1932, 
געלינגט אים צו דערגרייכן אַן אַרבעטס-טאָג פֿון 8 שעה. 

צו יענער צײַט איז בענצל געווען דער פֿאַרזיצער פֿון היגן בעקער- 
פֿאַראײן, אָבער זײַן השפּעה-קרײַז האָט זיך אױסגעשפּרײט אַ סך 
װײַטער: ער איז געווען, וי מיר האָבן שוין געזאָגט, דער אַמבאַסאַדאָר 
פֿון יידיש אין ארץ-ישׂראל, און איז גלײַכצײַטיק דער אױפֿריכטיקער 
פּריידיקער פֿון נישט געפֿעלשטן סאָציאַליסטישן אינטערנאַציאָנאַליזם. 

בן-ציון צאַלעװיטש איז נישט געװען קײן טעאָרעטיקער, קין 
גײַסטיקער מנהיג, קיין אידעישער װעגװײַזער. אין זײַן אמתדיקער 
באַשײדנקײט האָט ער צו דעם קײנמאָל נישט פּרעטענדירט, נישט 
געקוקט אויף זײַן הויכער אינטעליגענץ און ברייטן וויסן. ער איז פֿון 
שטענדיק אָן געווען דער מענטש פֿון פּראַקטישער אַרבעט. אָבער מיט 
זײַן גרענעצלאָזער טרײַשאַפֿט צו די אידעאַלן, פֿאַר וועלכע ער האָט 
געקעמפֿט, מיט זײַן התלהבֿות און איבערגעגעבנקייט, מיט וועלכער ער 
פֿלעגט זײַנע אױפֿגאַבעס אױספֿירן, און מיט זײַן גוטהאַרציקער 
װאַרעמקײט און אױפֿמערקזאַמקײט צו די דאגות פֿון חבֿרים - מיט דעם 
אַלעם פֿלעגט ער ממש באַשטראַלן זײַן סבֿיבֿה און פֿלעגט אָנשטעקן און 
מיטרײַסן אַנדערע. נישט איין מאָל פֿלעגט מען בענצלען זען אין גאַס 

מיט אַ פּעקל ייִדישע ביכער אין האַנט, אָדער מיט אַ פּעקל נאָרװאָס 
אָנגעקומענע ייִדישע צײַטונגען פֿון אױסלאַנד. דאָס פֿאַרשפּרײטן יידיש 
אין לאַנד איז פֿאַר אים געווען ממש אַ הײיליקע שליחות, און ער האָט זי 
אױסגעפֿידט מיט איבערגעגעבנקייט אָן אַ גרענעץ. 
אויף דעם אוֹפֿן איז באַזעל 13, דאָס הויז פֿון בענצל און איטקע 
צאַלעװיטש, געװאָרן אין יענע יאָרן אַ צענטער פֿון ייִדיש, פֿון ייִדישן בוך 
און ייִדישן װאָרט אין ישׂראל. דאָ, אין אָט דער שטוב, האָבן אויך געפֿונען אַ 
װאַרעמע היים די אָנגעקומענע בונדיסטן - די ניצול-געװאָרענע פֿון 
היטלערישן גאַזדאוןפֿײַער און די דערשעפּטע פֿון סטאַלינס גולאַגס. מיט 
װױפֿל ליבשאַפֿט האָט זײי, די איינזאַמע פֿאַרװאָגלטע פּליטים, אַרומגעהילט 
דאָס פּאָרפֿאָלק צאַלעװויטש, מיט אַזױ פֿיל היימישער צאַרטקײיט און זאָרג. 
פֿון דאַנען זענען אויך געװאָרן אַרױסגעשיקט פּעקלעך מיט קליידונג 
און נויטװוענדיקע זאַכן צו די פֿאַרשיקטע בונדיסטן אין סאָװויעט- 
רוסלאַנד - װאָס איינס אַזאַ איז דערגאַנגען צו מיר אין דער געגנט װאָס 
רופֿט זיך קאַראַקאַלפּאַקיסטאַן, אין מיטל-אַזיע. אין אָט דער שטוב איז 
טאַקע געװאַקסן די בונדישע משפּחה אין ארץ-ישׂראל. דאַ פֿלעגט זי זיך 
צוזאַמענקומען. דאָ האָט זיך פֿון די פֿאַרװאָגלטע ברעקלעך פֿונדאָסנײַ 
אויסגעשמידט די בונדישע אַרגאַניזאַציע אין ישׂראל. 
אין משך פֿון יאָרן איז באַזעל-גאַס 13 אין תּל-אָבֿיבֿ געווען דער 
אַדרעס פֿון דער בונדישער משפּחה אין ישׂראל, און אויך וװוען די 
בונדישע אַרגאַניזאַציע מיט אירע אינסטיטוציעס האָט שוין געהאַט מיט 
דער צײַט איר אייגענעם לאָקאַל מיט אַן אייגענעם אַדרעס - איז אָבער 
באַזעל 13 נאָך לאַנג געבליבן אַ מין סימבאָלישער אַדרעס פֿון היגן 
"בונד", וועמענס פֿאָרזיצער בענצל (בן ציון) צאַלעװיטש איז געווען ביז 
די לעצטע מינוטן פֿון זײַן לעבן. 
די צוויי װײַסע קעפּ פֿון איטקע און בענצל צאַלעװיטש האָבן אָן שום 
גוזמא געהאַט באַשײַנט און באַלױכטן די בונדישע אַרגאַניזאַציע אין 
ישׂראל. מיט זייער אַװעקגײן האָבן זיך פֿאַרלאָשן צוויי קאָלירפֿולע 
ליכטלעך אין דעם פֿאַרביקן קאַנדעלאַבער, די אָנפֿירנדיקע קרוין פֿון 
דער סאָציאַליסטיש-דעמאָקראַטישער בונדישער באַװעגונג אין די 95 
יאָר פֿון איר אַקטיוון און קאָנסטרוקטיוון קיום. 
אונדזער /::0, נאָוועמבער-דעצעמבער 1967 
צו דער 30-סטער יאָרצײַט פֿון בן ציון צאַלעװיטש) 


ב א 1 א (1920 - 1995) 


8 יר דאַכט זיך, אַז שוין אין דעם נאָמען 
אַלײן ליגט דער תּמצית פֿון זײַן 
פּערזענלעכקייט - נישט געקוקט דערויף, 
װאָס דער נאָמען איז אַ קורצער, בעת דער 
בעל-הנאַמען איז געווען אַ "לאַנגער", דהײַנו 
- הויך און פֿעסט געבויט, און אַפֿילו, לפּחות 
אין די יִנגערע יאָרן, אַ שלאַנקע פֿיגור. און 
אפֿשר פּשוט דערפֿאַר, װײַל דער נאָמען איז 
דאָך דער סאַמע נאָענטסטער לעבנס" 
באַגלײטער, מ'קען אים נישט אָפּטײלן פֿון 
דעם מענטש: ער אי, מ'קען זאָגן זײַן "רעפּרעזענטאַנט, זײַן 
וויזיט-קאַרטע - זײַן אינטימע אידענטיטעט, אַפֿילו זײַן כאַראַקטעריסטיק. 
נאָך מער: דער נאָמען איז די אידעע, די אײביקײט פֿון דער 
פּערזענלעכקייט - אין קעגנזאַץ צו דעם שטערבלעבן גוף... 


אָבער ווען איך וועק אויף אין מײַן באַװוּסטזײַן און אין מײַן זבּרון 
דעם נאָמען "באָנאָ, דערשײַנט ער אין דעם דמיון מײַנעם װי אַ מין 
געפֿלעכט פֿון שטיפֿערישן לײַכטזין מיט געװױגענער שכלדיקער 
ערנסטקייט, א געפֿלעכט פֿון לײַכטער הימל-פֿלאַטערנדיקער, 
באַפֿליגלט-שװעבנדיקער נאָנשאַלאַנטישקײט - מיט געזעצטער 
ערדיש-רעאַליסטישער פּראַקטישקײט, װאָס מען רופֿט עס, אױפֿן 
הײַנטיקן באַנאַלן לשון: פראַָגמאַטיזם... 

ער איז בשום אוֹפֿן נישט געווען קיין אָפּאָרטוניסט, וי דאָס געשעט 
זייער אָפֿט מיט פּראַגמאַטיקער. ער איז אָבער נישט װײיניקער פֿון זײַן 
פּראַגמאַטיזם - געווען אַ טרוימער, אַן אידעאַליסט: ער איז געװוען, 
אַלזאָ, סײַ אַן אידעאַליסט און סײַ אַ פּראַגמאַטיקער אין זײַן 
פּערזענלעכער, וי אין זײַן געזצלשאַפֿטלעכער אױפֿפֿירונג. 

וי אַזעלכן, יעדנפֿאַלס, זע איך אים פֿאַר זיך פֿון זינט איך האָב אים 
באַקענט נאָך מײַן צוריקקומען קיין פּולן פֿון דער מלחמה-פֿאַרשיקונג און 
פּליטים-װאָגל אין סאָװיעטישן מיזרח. ער, דאַקעגן, האָט שוין פֿאַר דעם 
געהאַט זיך צוריקגעקערט פֿון מערבֿ, פֿון די היטלערישע פּײַך און 
אומקום-לאַגערן, װוּ ער האָט מיט אַ יאָר פֿריער געהאַט אױפֿגענומען די 
באַפֿרײַונג. 

באַגעגנט און באַקענט האָב איך אים גראָד אויף דעם ערשטן, נאָך 
דער מלחמה, זומער-לאַגער פֿון יוגנט-בונד "צוקונפֿט", װוּ באָנאָ ווינער 
איז געווען איינער פֿון די אָנפֿירערס, כּמּעט דער הויפּט-אָנפֿירער. 

דער גוֹרל האָט מיך צוריקגעבראַכט קיין פּױלן געציילטע טעג נאָך 
דעם קעלצער פּאָגראָם, און גראָד אין יענע טעג, אָנקומענדיק קיין 
וואַרשע און שטייענדיק אַ צעקלעמט-צעטומלטער איבער דעם חורבן- 
קבֿר פֿון מײַן װאַרשעװער ייִדישער היים און הײמשטאָט, האָב איך 
געפֿונען אַ דערמוטיקנדיקע טרייסט אין דער באַגעגעניש מיט חבֿרים 
בונדיסטן און אין דער פֿאַרבעטונג קיין לאָדזש, כּדי גלײַך אויף צומאָרגנס 
פֿון דאָרטן אַרױסצופֿאָרן מיט דער באַן קיין קאַמיאָנקאָװוע, אין די בערג 
פֿון נידער-שלעזיע, צו דער דערעפֿענונג פֿון דעם "צוקונפֿט"-לאַגער. 

עס איז מיר שווער צו באַשרײַבן און צו שילדערן דעם עמאָציאָנעלן 
שאָק פֿון דער הנאה, װאָס עס האָט מיר פֿאַרשאַפֿט אָט דער 
פּלוצעמדיקער צוריקבליק צו יענע מונטערע יאָרן פֿון יוגנטלעכן גלויבן, 
פֿון יענע האָפֿענונגספֿולע יוגנט-פֿרײדיקע איבערלעבונגען, וועלכע האָבן 
אונדז געזאָלט פֿאַרגיטיקן, פֿאַרזיסן - כאָטש קורצטערמיניק - דעם 
ביטערן קלעם פֿון די אַדורכגעמאַכטע יאָרן פֿון פּײַן און פֿון דער 
שרעקלעכער אַבֿדה פֿון די נאָענט-נאָענטסטע. 

אַװודאי איז דאָס געווען נאָר אַן אילוזיע, אַ מין פֿאַטאַ-מאָרגאַנאַ, אַ 
גליק-אימאַזש, װאָס איז גיך, גאָר גיך פֿאַרשװוּנדן - סײַ צוליב דעם 
בראָך-און-וויי פֿון דעם אָקאָרשט געשעענעם נאַציאָנאַלן אומגליק, און 
סײַ צוליב דער טרויעריקער אַקטועלער ווירקלעכקייט, וועלכע האָט 
אונדז אַרומגערינגלט און פֿון װעלכער מיר האָבן אױף דעם 
זומער-לאַגער געהאַט זיך אָפּגעריסן, וי געזאָגט, אויף די קורצע צַװײי 
װאָכן. אין אָט דער קורצער צײַט האָב איך באָנאָ ווינערן באַקענט און - 
קענענגעלערנט, וי עס זאָגן די לאָדזשער - און באָנאָ איז געווען די פֿולע 
פֿאַרקערפּערונג פֿון דעם באַגריף "אַ לאָדזשער". 

למעשׂה זענען געווען אױפֿן לאַגער אויך אַנדערע אָנגעזעענע און 
אינטערעסאַנטע געשטאַלטן פֿון דער גײַסטיקער אָנפֿירונג פֿון דער צוריק 

זיך אָרגאַניזירנדיקער באַוועגונג, דער עיקר פֿון דער יוגנט. באָנאָ איז 
אָבער געווען די דאָמינירנדיקע געשטאַלט, דער פּראַקטישער אָנפֿירער, 
דער קאָמענדאַנט, דער אינסטרוקטאָר, דער אױסטױגעװדיקער 
וועגװײַזער אויף אַלע אױספֿלוגן, נאַכט-שפּאַצירן, סקויטישע שפּילערײַען 
און לאַגער-אַקטיװויטעטן. ער האָט זיך אויך אַקטיוו באַטײליקט - און 
האָט לרובֿ דאָמינירט - אין אַלע אידעאָלאָגישע באַהאַנדלונגען און 
װויבּוחים, װאָס האָבן אױסגעפֿילט אונדזער פֿרײַע צײַט. 

אַזאַ איז באָנאָ געװען אױיך אין דעם אָרגאַניזאַציאָנעלן און 
געזעלשאַפֿטלעבן לעבן אין דער שטאָט, און דערנאָך, ווען אונדזערע 
געאָגראַפֿישע וועגן זענען זיך פֿונאַנדערגעגאַנגען און ווען מיר פֿלעגן פֿון 
מאָל צו מאָל זיך װידער באַגעגענען אויף פּאַרטײישע און געזעל- 
שאַפֿטלעכע טרעפֿונגען - אין ני-יאָרק, אָבער לרובֿ ווען ער פֿלעגט 
קומען אויף זײַנע קורצע באַזוכן קיין ישׂראל. 

באָנאָ װוינער, וועלכער האָט, נאָכן פֿאַרלאָזן פּױלן (אין 1948), זיך 
באַזעצט אין דעם װײַטן אױסטראַליע, איז געװען דער סאַמע 
באַוועגלעכסטער פֿון אַלע בונדישע טוערס און, װי אַ מיטגליד פֿון דעם 
וועלט-קאָאָרדיניר-קאָמיטעט פֿון "בנד' האָט ער אױסגעפֿירט 
פֿאַרשײידענע שליחותן פֿון דער באַװועגונג. ער איז אָבער נישט געווען קיין 
פּאַסיווער שליח, און אויך נישט קיין מעכאַנישער פֿאַרבינדלער. ער האָט 
געהאַט אַ קלאָר אוסגעאַרבעטע שטעלונג צו אַלע פּרינציפּיעלע און צו 
אַלע אַקטועלע פּראָבלעמען פֿון יידישן לעבן, פֿון "בונד" און פֿון דער 
אַלגעמײנער סאָציאַליסטישער באַװעגונג, און ער פֿלעגט זײַן שטעלונג 
אַרויסברענגען און פֿאַרטײידיקן מיט אַ מין חסידישן פֿלאַם און מיט טיפֿ ער 
איבערצײַגונג. 

נישט זעלטן איז אונדז אויסגעקומען שאַרף צו דיסקוטירן; זייער אָפֿט 
זענען געװוען מיינונגס-פֿאַרשײדנהײטן צװישן אונדז. באָנאָ, װי אַ 
פּראַגמאַטיקער, װי מיר האָבן אים אויבן באַצײכנט, איז געווען אַן 
אָנהענגער פֿון אַקטיוון אַרײַנפֿלעכטן זיך אין דעם כּלל-ישׂראלדיקן ייִדישן 
לעבן אין יעדן אָרט װוּ בונדיסטן זענען טעטיק, באַטײליקן זיך אין די 
אינסטאַנצן פֿון דעם יידישן עסטאַבלישמענט, זײַן אַן אָרגאַנישער טייל פֿון 
דעם דאָמינירנדיקן געזעלשאפֿטלעכן שטראַם. אין דער זעלבער צײַט, 
זײַענדיק איינער פֿון די אָנפֿירערס פֿון דער אַזױגערופֿענער "פּראָ- 
ישׂראלדיקער" גרופּירונג אין דער נאָכמלחמהדיקער בודישער 
באַװעגונג, האָט ער געהאַט דעם מוט זיך אַרױסצװאָגן פֿאַר אָנערקענען 
די פּל"אָ, און אַפֿילו פֿאַר אַ פּאַלעסטינער מדינה - אין קעגנזאַץ צו דער 

דעמאָלט אָנגענומענער "מאָדע" אין דער נאַציאָנאַליסטיש געשטימטער 
יידישער געזעלשאַפֿט, און אַפֿילו אויך צווישן זײַנע חבֿרים פֿון דער 
זעלבער 'פֿראַקציע". 

ער האָט אויך אַלעמאָל געמאָנט און גערופֿן די בונדיסטן צו זײַן 
אַקטיוו אײַנגעגלידערט אין דער אינטערנאַציאָנאַלער סאַציאַליסטישער 
באַוועגונג און צו זײַן באַטײליקט אין די סאָציאַליסטישע פּאַרטײיען אין 
זייערע לענדער. ער אַליין איז געווען אַקטיוו אין דער סאָציאַליסטישער 
פּאַרטײ אין אױסטראַליע, באַפֿרײַנדעט מיט אירע אָנפֿירערס, און זײַענדיק 
גלײַכצײַטיק אַקטיוו אין דעם כּלליייִדישן לעבן, פֿלעגט ער אין די 
אַפֿירנדיקע אינסטאַנצן פֿון יידישן עסטאַבלישמענט מוטיק און שטאָלץ 
אַרױסטרעטן מיט זײַנע בונדישע אופֿפֿאַסונגען און פֿלעגט שאַרף 
קריטיקירן זייער קלעריקאַלע אָדער נאַציאָנאַליסטישע אָריענטאַציע; ער 
האָט אויך פֿאַראורטײלט די אַסימילאַציע אין ייִדישן לעבן. 

באָנאָ װינער איז נישט געווען קיין "טעאָרעטיקער", קיין 'דענקער" אין 
דעם אָנגענומענעם זין פֿון דעם װאָרט. ער האָט אָבער פֿאַרמאָגט אַ גוטע 
אָבסערװאַציע, האָט אַ סך געלערנט פֿון דער רײַבער לעקטור - סײַ פֿון 
דער ייִדישער ליטעראַטור, סײַ פֿון דער אַלגעמײן-אידעאָלאָגישער 
עסעיסטיק - און ער האָט אױך פֿאַרמאָגט די אײַנגעבױרענע 
אינטעליגענץ פֿון פֿאָרמולירן טרעפֿלעך זײַנע געדאַנקען, זײַנע אידעישע 
אױפֿפֿאַסונגען. 

איך דערמאָן זיך דעם שטאַרקן אײַנדרוק, װאָס עס האָט געמאַכט אויף 
מיר, װי אויף אַלע אָנוועזנדיקע, זײַן אַרױסטריט בעת אַ סאַלאָךפּאַרטי 
פֿאַר געסט פֿון אױסלאַנד אין דער גאַסטפֿרײַנדלעכער שטוב פֿון אַן 
אָנגעזעענעם ייִדישן שרײַבער אין קאַנאַדע. דער שרײַבער איז באַקאַנט 
מיט זײַנע קינסטלערישע ראַמאַנען פֿון חסידישן לעבן, פֿון דיַנע זאַפֿטיקע, 
קאָלירפֿולע שילדערונגען פֿון די חסידישע הייף, פֿון װאַנען ער אַליין ציט 
אויך זײַן שטאָלצן ייִחוס. די מערהייט אָנװעזנדיקע, מענטשן פֿון דער פּען 
און בינע, האָבן, לובנדיק דעם גאַסטגעבער, זיך אויך פֿאַרכליניעט אין 
זייערע לויב-געזאַנגען פֿאַר דעם חסידות, גערעדט וועגן דער חסידישער 
ראָמאַנטיק,. װעגן דער עמאַציאָנעלער איבערלעבוג און דער 
שיער-נישט געטלעכער דערשײינונג, װאָס רופֿט זיך חסידיזם. באָנאָ ווינער 
איז דאַן אַרױס מיט אַ גיַסטיקער "קעגן-אָפֿענסיווע", אָנװײַזנדיק אויף דער 
שעדלעכער ראָל פֿון דעם חסידישן פֿאַנאַטיזם אין הײַנטיקן געזעל- 
שאַפֿטלעכן לעבן, אויף דער נעגאַטיווער מעטאַמאָרפֿאָזע, װאָס די 
אַמאָליקע סאַציאַלידערלײיזערישע באַװעגונג האָט אַדורכגעמאַכט אין 

אירע צוויי הונדערט יאָר און האָט זיך פֿאַרװאַנדלט אין אַ געצנ- 
דינערישער טיף-רעאַקציאַנערער און שטאַרק צוריקגעשטאַנענער 
באַװועגונג אין אונדזער צײַט, אין דער צווייטער העלפֿט פֿון צװאַנציקסטן 
יאָרהונדערט. באָנאָ איז נישט געווען צוגעגרייט צו דער טעמע פֿון דעם 
אינטעלעקטועלן געזעלשאַפֿטלעכן שמועס. דאָך האָט ער - ספּאָנטאַן 
און אימפּולסיוו - אַרגומענטירט זײַנע אױספֿירונגען אויף אַ גאָר אײַנ- 
דרוקספֿולן אינטעליגענטן אוֹפֿן, אַזױ זאַכלעך, מיט גוט-אָרגאַניזידטער 
לאָגיק, מיט אַ סך ויסן און אינטעלעקטועלער קלאָרקייט. 

זינט דעמאָלט האָב איך געהערט פֿון באָנאָ וינערן אַ סך 
אַרױסזאָגונגען - נישט יעדעס מאָל זיך מיט זיי אידענטיפֿיצירט, נישט 
אַלעמאָל געטיילט זײַן דֶרֶךְ - אָבער יעדעס מאָל באַװוּנדערט זײַן פֿיזישע 
און גײַסטיקע ענערגיע, וועלכע ער האָט פֿרײַװיליק געשטעלט צום 
געזעלשאַפֿטלעכן באַניץ. ער איז געווען די אמתדיקע פֿאַרקערפּערונג פֿון 
דעם אויסדרוק "קולטור-טרעגער'? ער פֿלעגט דערמוטיקן און שטיצן 
מיטן ברען פֿון זײַן אימפּולסיוון און ענטוזיאַסטישן כאַראַקטער כּלערליי 
פּראָיעקטן און איניציאַטיוון לטוֹבֿת דער יידישער קולטור - און פֿלעגט 
געוויינטלעך נישט אָפּזאָגן אויך זײַן פֿיזישן צושטײַער דורך שלעפּן און 
טראָגן, ווען נייטיק, פּעק ביכער פֿון ייִדישע שרײַבער אויף אַ נסיעה פֿון 
איין לאַנד אין אַנדערן, פֿון מעלבורן ביז מאַנטרעאָל, אויף באַשטימטע 
אָנגעוויזענע אַדרעסן... 

דעם לעצטן מאָל האָב איך אים געזען צוזאַמען מיט דער שרײַבערין 
חוה ראַזענפֿאַרב, זײַן נאָענטסטע חבֿרטע, אין מײַן שטוב אין תּל-אַבֿיבֿ, ווו 
מיר האָבן ביז גאָר אינטערעסאַנט געשמועסט און זאָרגלאָז פֿאַרברענגט 
ביז שפּעט אין דער נאַכט אַרײַן - צוויי װאָכן פֿאַר זײַן אומגעריכטן 
"אױפֿהײבן זיך און אַװעקגײן" אויף זײַן לעצטער נסיעה, און דאָס מאָל - 
אין דער אייביקייט אַרײַן. 

אַן אויסטערלישע פּוסטקײט האָט זיך געשאַפֿן אין דער שטוב, אויף 
דער סאָפֿע אויף וועלכער ער איז יענעם לעצטן אַװונט בײַ אונדז געזעסן, 
װען סאיז אָנגעקומען פֿון מעלבורן די פּײַנלעכע, האַרץ- 
פֿאַרקלעמענדיקע ידיעה וועגן זײַן טויט. דער נאָמען זײַנער, באָנאָ, האָט 
אָבער זינט דאַן זיך באַזעצט אױף דער סאָפֿע און פֿילט אױס די 
געשאַפֿענע פֿיזישע ליידיקייט. 


"דאָס באָנאָ זויעעד געדענקט?, מאַנטרעאָל 1997 
(צו באָנאָס צווייטער יאָרצײַט) 


מינן דֹבֿר יוסף גאָלדקאָרן 


א ין מײַן פֿערציק-יאָריקער אַרבעט וי אַ זשורנאַליסט אין די 
"לעצטע נײַעס" (פֿון אָנהייב 1953 ביז סוף 1992), װוּ איך האָב אין 

משך פֿון אָט דער לאַנגער צײַט באַװיזן אָנצוזאַמלען נישט וײיניק 
דערפֿאַרונג און זברוֹנות, האָב איך, דאַכט 
זיך, מער װי מיט אַ סך אַנדערע מײַנע 
מיטאַרבעטער זיך באַפֿרײַנדעט און גע- 
האַלטן נאָענט מיט יוסף גאָלדקאָרן. נישט 
דערפֿאַר װײַל מיר האָבן אָפֿטמאָל געהאַט 
אַן ענלעכן צוגאַנג צו כּלערלײ געזעל- 
שאַפֿטלעכע אָדער פּאָליטישע פּראָבלע- 
מען - כאָטש יעדער איינער פֿון אונדז איז 
געקומען פֿון אַן אַנדערן אידעישן הינטער- 
גרונט. און אויך נישט געקוקט דערויף - און 
אפֿשר טאַקע דערפֿאַר - װאָס אין משך פֿון אַ לענגערן צײַט-אָפּשניט 
האָבן מיר ביידע געאַרבעט אין זעלבן צימער אין דער רעדאַקציע. 

װאָלט טאַקע דאָס פֿאַרברענגען - בײַ דער אַרבעט - שעהען, טעג 
און יאָרן צוזאַמען אין איין צימער געדאַרפֿט אפֿשר אַרױסרופֿן רײַבונגען 
און מחלוקתן, וי עס געשעט גאַנץ אָפֿט בײַ לײַטן - אַפֿילו, וי מ'זאָגט, 
"בײַ די שענסטע משפּחות". איך דערמאָן זיך אָבער נישט קיין איינציקן 
פֿאַל, אַז אַזױנס זאָל האָבן געשען צווישן אונדז. דעם דאָזיקן פֿאַקט 
דאַרף מען אָן שום צװײפֿל צושרײַבן דער מעסיקער, טאָלעראַנטער און 
פֿרײַנטשאַפֿטלעך-חבֿרישער נאַטור פֿון יוסף גאָלדקאָרן. 

ער איז געקומען צו אונדז אין יאָר 1968 מיט דער אַזױגערופֿענער 
"גאָמולקאַ-עליה", אַן אַנטישטער פֿון דעם קאָמוניסטישן רעזשים, 
וועלכער האָט אים "אָפּגעדאַנקט" מיט ברוטאַלער פֿײַנטשאַפֿט פֿאַר זײַן 
טרײַשאַפֿט צו דער פֿאַרפֿידערישער אידעאָלאָגיע, וועלכער ער האָט 
געדינט מיט אַזאַ איבערגעגעבנקייט פֿון זײַנע יינגסטע יאָרן אָן. 

ער איז נישט געווען אירס קיין "קרבן" אין דעם אָנגענומענעם זין פֿונעם 
װאָרט, ער האָט פֿון איר פֿיזזש נישט געליטן, וי אַנדערע פּאַרטײישע 
אַקטיװױיסטן, װאָס זענען אָן אַ פֿאַר װאָס און אָן אַ פֿאַר ווען געװאָרן 
גערוֹדפֿט אין די אִפֿטע "טשיסטקעס" ('רייניקונגען"), אָפּװײַבונגען פֿון 
דער "גענעראַל-ליניע", "זעלבסטקריטיקעס" און אַנדערע שגעונות פֿון 
דער טאָטאַלער אונטערטעניקייט צום דיקטאַט פֿון דער פּאַרטײ און צו 
דער דיקטאַטור פֿון מאָסקװע. און כאָטש ער האָט וי אַ פּליט פֿון דער 
היטלערישער חורבן-אָקופּאַציע אין פּױלן צוגעזען - און פּערזענלעך 
דערפֿאַרנט - דעם ברוטאַלן דעספּאָטיזם פֿון דעם קאָמוניסטישן רעזשים 
אין לאַנד פֿון זײַן רעטונג, װי ער באַשרײַבט עס אַזױ לעבעדיק אין זײַן 
בוך "נע ונד אויף די שליאַכן פֿון רוסלאַנד? (ה. לײיװויק-פֿאַרלאַג, 1998), 
האָט ער אָבער זיך שפּעטער באַטראַכט וי אַ גײַסטיקער און אידעישער 
קרבן פֿון זײַן אייגענער פֿרײַװױיליקער פֿאַרשקלאַפֿטקײט צו דער באַ- 
וועגונג, וועלכע האָט אים אין זײַן יוגנט באַצויבערט און מיטגעריסן, און 
וועלכע האָט אים אויף דער עלטער פּשוט אָפּגענאַרט. ער איז געווען 
אין איר אַזױ שטאַרק אײַנגעגלױבט, אַז ער האָט אָנגענומען פֿאַר "ליב" 
אַלע זײַנע דורכגעמאַכטע לײַדן און פּײַנען אין דעם קאָמוניסטישן 
"גן-עדן". ערשט אויף דער עלטער, אָנגעזאַפּט מיט דער טראַגישער 
דערפֿאַרונג, ווען די פּאַרטײ האָט אים מודיע געווען, אַז זי נויטיקט זיך 
נישט מער אין זײַן איבערגעגעבנקייט - האָט ער באַנומען, אַזױ וי אַ סך 
פֿון זײַנע פֿאַרפֿירטע, אַזױ וי ער, יידישע חבֿרים, אַז ער האָט יאָרנלאַנג 
געדינט אַ פֿאַלשן גאָט. 

און דאָס איז געווען די אייגנטלעכע סיבה, הלמאַי ער האָט דעם 
פֿאַלשן גאָט אַזױ לאַנג געדינט: װײַל דער טאָטאַליטאַרער כאַראַקטער 
פֿון דער קאַמוניסטישער אידעאָלאָגיע איז געווען וי אַ רעליגיע, און ער 
האָט אין איר אױפֿריכטיק געגלויבט. און אוב ער האָט צוגעזען די 
עוולות און דאָ און דאָרט גענומען צװײפֿלען - האָט ער עס, אַזױ וי די 
מערהייט פֿון זײַנע אידעישע הבֿרים, פֿאַרשטױסן אין זײַן אונטער- 
באַװוּסטזײַן און האָט זיך געווידמעט זײַן עיקרדיקער באַשטימונג: דעם 
המשך פֿון ייִדיש. אַזױאַרום איז ער, צוריקקערנדיק זיך נאָך דער מלחמה 
קיין פּולן, געװאָרן אַ יידישער זשורנאַליסט. 

געשטאַמט האָט ער פֿון אַן אָרעמער משפּחה פֿון גערער חסידים אין 
שטעטל װאָלבראָם, אין אייבער-שלעזיע. אין זײַן קינדהייט האָט די 
משפּחה, נאָכן טוט פֿון זײַן פֿאָטער, זיך איבערגעצויגן קיין סאָסנאָװויעץ, 

אין פּױלן. דאָרט, אין סאָסנאָװויעץ, איז ער יונגערהייט אַרײַנגעצױגן 
געװאָרן אין דער אומלעגאַלער קאַמוניסטישער פּאַרטײ. 

מיטן אויסברוך פֿון דער היטלער-מלחמה, האָט אים דער גוֹרל 
אונטערגערוקט די טראַגישע געלעגנהייט צו באַקענען דעם טרוים פֿון 
זײַן יוגנטלעכער התלהבֿות אין זײַן פּראַקטישער פֿאַרוירקלעכונג: ער 
האָט זיך אַװעקגעלאָזט אויף די שליאַכן פֿון דער קאָמוניסטישער 
אימפּעריע. דאָס האָט אָבער נישט אײַנגעבראָכן זײַן גלויבן אין די 
אָפּנאַרערישע לאָזונגען, זעענדיק אין דעם דורכפֿאַל אַ רעזולטאַט פֿון 
דער מלחמה און פֿון פֿאַרבײַגײענדיקע "אָביעקטיווע" באַדינגונגען. נאָך 
זײַן צוריקקער קיין פּױלן, באַזעצנדיק זיך אין קאַטאָװיץ, די הױפּטשטאָט 
פֿון פּוילישן אייבער-שלעזיען, איז ער געװאָרן אַ קאָרעספּאַנדענט - אַ 
מיטאַרבעטער פֿון דער צײַטונג "דאָס נײַע לעבן, װאָס עס האָט 
אַרוסגעגעבן נאָך דער מלחמה דער דעמאָלט געשאַפֿענער צענטראַל- 
קאָמיטעט פֿון די ייִדן אין פּוױלן. דערנאָך האָט ער געאַרבעט אין דעם 
אָרגאַן פֿון דער קאָמוניסטישער פּאַרטײ; די 'פֿאָלקס-שטימע", װאָס איז 
געבליבן די איינציקע יידישע צײַטונג נאָך דער ליקװידאַציע פֿון די 
אַנדערע ייִדישע פּאַרטײען און זייערע אױסגאַבעס, מיט דער טאָטאַלער 
קאָמוניסטישער באַהערשונג פֿון פּױלן. יוסף גאָלדקאָרן איז געװאָרן 
אַקטיװו אין דעם קולטור-געזעלשאַפֿטלעכן פֿאַרבאַנד פֿון די ייִדן אין 
פּוילן. פֿון 1963 ביז צום אַװעקפֿאַר מיט דער משפּחה פֿון פּוילן אין 1968 
האָט ער געלעבט אין װאַרשע. 

די קורצע געשיכטע פֿון 'דאָס נײַע לעבן" איז פֿאַקטיש די געשיכטע 
פֿון דער שארית הפּליטה אין די סאַמע ערשטע אאָרן פֿון זייער 
אױפֿריכטונג נאָכן חורבן. די אָפּגעראַטעוועטע רעשטלעך פֿון דעם 
שרעקלעכן קאַטאַקליזם, צוזאַמען מיט די צוריקגעקערטע פּליטים, 
האָבן געמאַכט אַ פֿאַרצװײפֿלטן אַנשטרענג צוריק אױפֿצושטעלן אויף 
די חורבֿות אַ נײַ ייִדיש לעבן אין פּוילן, און יוסף גאָלדקאָרן האָט עס גאָר 
פּרטימדיק פֿאַרשריבן אין אַ גרעסערער אַרבעט, װאָס איז בײַ אים 
באַשטעלט געװאָרן דורך דעם גרויסן יידיש-פֿרײַנד שלום ראָזנפֿעלד, 
דעם גרינדער און ערשטן פֿאַרװאַלטער פֿון דעם אינסטיטוט (בײַם 
תּל-אַבֿיבֿער אוניווערסיטעט) צו פֿאָרשן די פֿאַרשײדנשפּראַכיקע 
יידישע פּרעסע. די גלענצנדיקע באַלערנדיקע אַרבעט איז אין יאָר 1988 
פֿאַרעפֿנטלעכט געװאָרן דורכן אינסטיטוט אין העברעישער איבער- 
זעצונג װוי אַ ספּעציעלע בײַלאַגע צו דער װסנשאַפֿטלעכער חוֹדש- 
שריפֿט פֿון דעם אינסטיטוט, "קשר". 

אין די אָנהייב 60-ער יאָרן, נאָך זײַענדיק אין פּױלן, האָט יוסף גאָלדקאָרן 
זיך אינטערעסירט מיט די חסידי אומות העוֹלם - פּאַליאַקן װאָס האָבן 
אײַנגעשטעלט זיערע לעבנס און געראַטעװעט ייִדן אונטער דער 
נאַצישער אֶקופּאַציע - אַ טעמע, װאָס איז נאָך אין יענע טעג נישט 
געווען גענוג "כּשר" בײַ די קאָמוניסטישע מאַכט-אָרגאַנען. ער איז 
אַרומגעפֿאָרן איבער פּױלן און האָט אױפֿגעזוכט און אינטערוויוירט 
צענדליקער מענטשן. זייערע אומגעוויינלעכע דראַמאַטישע געשיכטעס 
האָט ער פֿאַרעפֿנטלעכט ערשט אין ישׂראל אין 1981 אין דער פֿאָרעם 
פֿון זשורנאַליסטישע רעפּאַרטאַזשן א'נ אומגלויבלעך, און דאָך..", 
אַרױסגעגעבן דורך דעם ה. לײיװויק-פֿאַרלאָג, תּ"אַ. אַ צווייטע אױפֿלאַגע 
פֿון דעם בוך איז דערשינען אין 1984 און אין שפּעטער אױך 
אַרױסגעגעבן געװאָרן אין אַ דײַטשישער איבערזעצונג אין דײַטשלאַנד. 

ערשט אין 1998, בערך צוויי יאָר פֿאַר זײַן טויט, איז דערשינען זײַן 
בוך צע-ונד איבער די שליאַכן פֿון רוסלאַנד ", אין וועלכן ער רעכנט זיך 
אָפּ מיט זײַנע אַמאָליקע יוגנטלעכע אידעאַלן - דורך ברענגען אַן 
אומגלויבלעך-רעאַל בילד פֿון דעם לעבן אין רוסלאַנד און פֿון זײַנע 
דורכגעמאַכטע לײַדן - צוזאַמען מיט זײַן משפּחה - אין יענעם לאַנד, אין 
וועלכן עס זענען צערונען זײַנע חלומות. ער ברענגט צום אויסדרוק אין 
דעם בוך זײַן טראַגיש-דראַמאַטישע קאָנפֿראַנטאַציע מיט דער 
אַכזדיותדיקער ווירקלעכקייט. 

אין די יאָרן פֿון אונדזער ביידנס מיטאַרבעט אין דער רעדאַקציע פֿון 
דער ייִדישער טאָגצײַטונג האָט זיך אײַנגעשטעלט צוװישן אונדז אַ 
זעלטנװײַז קאָלעגיאַלע און "פֿאַרגינערישע" צװזאַמענאַרבעט, װאָס 
האָט אָנגעהאַלטן לאַנגע יאָרן אויך נאָכן פֿאַרלאָזן דאָס בשותּפֿותדיקע 
אַרבעטס-אָרט, װי אַקטיווע מיטגלידער אין פֿאַראײן פֿון די יִדישע 
שרײַבער און זשורנאַליסטן אין ישׂראל. ער האָט זיך אויסגעצייכנט מיט 
זײַן מאָראַלישער ערלעכקײט און אָפֿנגײַסטיקײט סײַ אין זײַנע 
אַרױסזאָגונגען און סײַ אין זײַנע האַנדלונגען. 

יוסף גאָלדקאָרן איז געשטאָרבן אין שווערע פּײַנען פֿון זײַן פֿאַר- 
עלטנישמעסיק קורצער קראַנקײט שבת פֿאַרטאָג, דעם 23:סטן 
סעפּטעמבער 2000, און זײַן טויט האָט פּײַנלעך געטראָפֿן נישט נאָר זײַן 
ביאָלאַגישע משפּחה, נאָר האָט אויך אײַנגעשרימפּט און פֿאַראָרעמט 
אונדזער קליינע שרײַבער-משפּחה. 


װאָרטבילז 1 א, זאַמלבוך פון פאַראיין פון ייִדישזע 
שרײַבערס און זשורנאַליסטן אין ישׂראל, תּ"אַ 2000 


איטשע גאלדבעלז. (1904 - 2006) 
דער פֿאָלקס-פּרינץ פֿון ייִדישן קולטור-שבֿט 


וב איך האָב אין מײַן פּערזענלעכער באַגריסונג, װאָס איך האָב אים 
א געהאַט צוגעשיקט צו דער גרויסער יוביליי-פֿײַערונג אין ני-יאָרק 
לכּבֿוד זײַן הונדערטיאָריקן לעבנסיאָר, אים 
אָנגערופֿן "דער פֿאַלקס-פּרינץ פֿון ייִדישן 
קולטור-שבֿט' - איז דאָס נישט געװען 
חלילה, כּדי זיך צו חכמענען מיט מליצות, 
נאָר כּדי צו באַצײיכענען איטשע גאָלדבערגן 
מיט דעם באמת פֿאַרדינטן טיטל: אַ טיטל, 
װאָס האָט, לוט מײַן מיינונג, רעפּרעזענטירט 
זײַן פּערזענלעכקײיט פֿון אַלע מעגלעבע 
אַספּעקטן. 
דער אַריסטאָקראַטיש-דעמאָקראַטישער 
ערן-טיטל האָט אין זיך קאָנצענטרירט סײַ דעם כאַראַקטער, סײַ די 
אײגנשאַפֿטן און סײַ דאָס אָרט זײַנס אין דער היעראַרכיע פֿון דער 
שעפֿערישער ייִדישער קולטור-סבֿיבֿה. כּל זמן איך האָב אים 
געזען מער פֿון דער װײַטנס, האָב איך אים געהאַט באַטראַכט 
פֿאַר דעם גרױיספּרינץ פֿון דער ייִדישער קולטור, זעענדיק אין 
אים דעם גײַסטיקן מוסטער אין דער קרוין פֿון דעם ייַדיש: 
יידישן שטאַם. 
צווישן דעם שטאַם פֿון דעם בוים און זײַן קרוין טיילט אָבער אָפּ צומאָל 
אַ װײַטער מהלך - און ווען איך האָב אים מיט דער צײַט פּערזענלעך 
נאָענטער באַקענט און זיך אָנגעטראַפֿן אויף זײַן מענטשלעכער װאַרעמ- 
קייט, האָב איך אין אים דערזען דעם פֿאָלקס-פּרינץ, פֿאַר וועמען עס איז 
נישט פֿאַראַן קיין אָפּשטאַנד צווישן דער קרוין און דעם שטאַם, וי הויך די 
קרוין זאָל נישט האָבן געגרייכט: מיט זײַן ריטערלעכער אויסערלעכקייט, 
וי מיט זײַן נאַטירלעכער צניעות און דעם נאָבעלן אינערלעכן וועזן. 

איטשע גאַלדבערג איז פֿאַר מיר געװאָרן דער סימבאָל פֿון יִדישער 
מענטשלעכקייט; זײַן האַלטונג, זײַן אָפֿנגײַסטיקײט און הומאָר האָבן 
פֿאַרקערפּערט אַ מין כּסדר זיך באַנײַענדיקע שפּרודלדיקע יונגקייט. 

אַ באַגריסונג אין דעם גײַסט האָב איך געהאַט אַרױסגעשיקט צו 
איטשע גאָלדבערגס ס10-סטן לעבנס-יאָר. מיט צוויי יאָר פֿריִער האָט 
ער, דער 98-יאָריקער "יונגערמאַן" בעת מײַן באַזוך אין ניו-יאָרק זיך 
אײַנגעשפּאַרט צו באַגלײטן מיך מיט מײַן פֿרױ אסתּר אַ מהלך פֿון פֿינף 
בלאָקן אין מאַנהעטן צױפֿוס, און אַ פּאָר טעג נאָך דעם צו 
פֿאַרברענגען מיט אונדז און אַרומפֿאָרן אַ גאַנציטשקן טאָג צוזאַמען 
מיט זײַן סעקרעטאַרין שושנה און איר מאַן האָראַסיאָ מיט זייער 
אױטאָ, צו װײַזן אונדז װאָס ני-יאָרק פֿאַרמאָגט. פֿאַר "עטװאָס" 
יינגערע פֿון אים װאָלט דאָס געווען אַ שווערע טירחה. 


דער אומדערמידלעכער, דער עלטסטער װעטעראַן און גרױס- 
מײַסטער פֿון דעם מאָדערנעם יידיש-וועלטלעכן קולטור-וועזן, איז 
אַװעק פֿון דער װועלט אויף דער שװעל פֿון דעם נײַעם יאָר 2007. 
פּראָפֿ' איטשע גאָלדבערג איז געשטאָרבן אין ניו-יאָרק דעם 27-סטן 
דעצעמבער 2006, װײיניקער פֿון דרײַ חדשים פֿאַר זײַן 103-טן 
געבױירנטאָג... 

ער איז געווען איינער פֿון די שעפֿערישסטע אינטעלעקטואַלן אין 
דער ייִדישער קולטור-סבֿיבֿה און האָט זיך אַרױסגעהױבן אין אַלע 
רעסאָרטן פֿון דער קולטור-טעטיקייט: װי רעדאַקטאָר, עסעיסט, 
דערציִער און רעדנער. ער איז געווען דער "פֿאָלקס-פּרינץ פֿון ייִדישן 
קולטור-שבֿט" אין פֿולן זין פֿון דעם װאָרט, אַקטיוו און שעפֿעריש 
כּמעט ביזן סוף פֿון זײַן לעבן; צו זײַנע 102 יאָר האָט ער אַרױסגעגעבן, 
מיט דער הילף פֿון זײַן איבערגעגעבענער סעקרעטאַרין, דאָס 
פֿאַרנעמיקע בוך "עסייען עוזל". 

איטשע גאָלדבערג איז געבוירן געװאָרן דעם 22-סטן מערץ 1904 
אין אַפּט, פּױלן. 'ווען מײַן יאָרהונדערט איז אַלט געװאָרן פֿופֿצן יאָר 
און איך עלף - איז יצחק לייבוש פּרץ געשטאָרבן", דערציילט איטשע 
אין דעם בוך. "איך בין געווען בײַ פּרצעס לוויה. מ'האָט מיך, װוױ 
עטלעכע טױיזנט אַנדערע, אױפֿן גענשער בית עולם ניט אַרײַנגעלאָזט. 
אַ פּאָר טעג שפּעטער בין איך געזעסן בײַ פּרצעס קבֿר, זיך שטילער- 
הייט געשאַקלט, און אים 'געלייענט' שטיקער פֿון זײַן מאַניש' פֿון 

אױסנװוײיניק. איך געדענק ניט צי איך האָב געוויינט" - האָט איטשע 
גאָלדבערג געשריבן. 

פֿאַרן עמיגרירן קיין קאַנאַדע אין 1920, האָט ער שטודירט אין 
העברעיִשן לערער-סעמינאַר אין װאַרשע. אין 1922 געװאָרן, אין גאָר 
יונגן עלטער, אַ לערער פֿון ייִדיש אין טאָראַנטאָ, קאַנאַדע. אין 1932 
זיך באַזעצט אין ניו יאָרק; קורץ נאָכדעם איז דער יונגער לערער שוין 
געװאָרן דירעקטאָר פֿון די "אָרדן-שולן" - די ייִדישע שולן פֿונעם אַזיג 
"אינטערנאַציאָנאַלן אַרבעטער-אַרדן, װאָס איז געווען אַנגעפֿירט פֿון 
דער אַמעריקאַנער קאָמוניסטישער באַװועגונג. איר טעגלעכע ייִדישע 
צײַטונג איז געווען די 'פֿרײַהײט", װאָס איז דערשינען אין ניו יאָרק פֿון 
2 ביז 1988. 

איטשע גאַלדבערג איז געװאָרן בײַ די אַזױ גערופֿענע "פּראָגרע- 
סיווע" דער אָנפֿידער פֿון זייער נעץ פֿון ייִדישע נאָכמיטאָג- און זונטיק- 
"אָרדן-שולן", װוּ ער האָט זיך אויסגעצייכנט אַלס לערער און אַלס 
דירעקטאָר פֿון 1936 ביז 1951). אין דער זעלבער צײַט אויך געווען 
איינער פֿון די בעסטע ייִדיש-רעדאַקטאָרן אין ניו יאָרק. פֿון 1937 ביז 
1 האָט ער רעדאַגירט דעם קינדער-זשורנאַל "יונגװאַרג". פֿון 1964 
און כּמעט ביז צו דער לעצטער תּקופֿה, האָט ער רעדאַגירט דעם 
ליטעראַרישן זשורנאַל "ייִדישע קולטור", װאָס אַ סך האָבן באַטראַכט 
פֿאַר דעם בעסטן ליטעראַרישן זשורנאַל אויף ייִדיש אין אַמעריקע. 

אין משך פֿון צענדליקער יאָרן איז איטשע גאַלדבערג געשטאַנען 
אין שפּיץ פֿון דעם "איקוף", אַרום וועלכן ס'האָבן זיך געזאַמלט די 
טראַדיציאָנעל "לינקע" (געוועזענע פּראָ-קאָמוניסטישע) עלעמענטן 
פֿון דער ייִדישער קולטור-באַוועגונג. אין צוגאָב צום "איקוף" האָט 
גאַלדבערג אויך אָנגעפֿידט מיט דער זשיטלאַװסקי-פֿונדאַציע, אױפֿן 
נאָמען פֿון דעם ייִדישיסטישן דענקער חיים זשיטלאָווסקי. 

"די ברייטע אָנערקענונג פֿון איטשע גאָלדבערג װי דער פּראָמינענ- 
טער ייִדישיסט איז אָבער געווען ניט אָפּצוטײלן פֿון זײַן אַריכות ימים. 
אין משך פֿון אַ סך צענדליקער יאָרן איז ער געווען אין אַ "חרם" בײַם 
אַרבעטער-רינג, בײַם "פֿאָרווערטס", בײַם "בונד" און בײַ די מערסטע 
יידיש-וועלטלעכע קרײַזץ" - װי עס שרײַבט יוסף יעקבסאָן, דער 
רעדאַקטאָר פֿון דעם ניו-יאָרקער װאָכנבלאַט "ייִדישער זשורנאַל" אין 
זײַן גרויסן הספּד-אַרטיקל נאָך איטשע גאַלדבערגן. דער "חרם" איז 
געווען מחמת איטשעס אָנפֿינדיקער פּאָזיציע אין די לינקיסטישע 
קרײַזן אַרום דער צײַטנג "די פֿרײַהײט' און דעם ליטעראַרישן 

זשורנאָל "יידישע קולטור", דער אָפֿיציעלער אָרגאַן פֿונעם "איקוף" 
(יידישער קולטור-פֿאַרבאַנד). וועלכן ער האָט פֿערציק יאָר רעדאַגירט. 

"פֿון זײַן זײַט האָט איטשע גאָלדבערג פֿאַרװאַנדלט די גאַנצע 
אַמאָליקע לינקע ייִדישע באַוועגונג (דעם "איקוף" און די "ייִדישע 
קולטור") אין אַ באַװועגונג פֿאַר דער ערנסטער ייִדישער שפּראַך און 
ליטעראַטור אין אַמעריקע; זײַן ספּעציאַליזירונג איז אַלעמאָל געווען 
יידישע ליטעראַטור, דערציונג און קולטור, ניט וועלט-פּאָליטיק. אין די 
לעצטע יאָרן, איז ער אָנגענומען געװאָרן אויך בײַ די געוועזענע 
"שׂונאים" (אַרבעטער-רינג און "בונד') וי אַ פֿירנדיקער װאָרטזאָגער 
אױפֿן געביט פֿון ייִדישער ליטעראַטור און קולטור", שרײַבט יוסף יצחק 
יעקבסאַן מיט אַ סך סימפּאַטיע אין זײַן אידעאָלאָגיש קעגנערישער 
צײַטונג. 

איטשע גאָלדבערג אַליין האָט אָבער איבערגעבראָכן מיט דער 
סאַויעטישער ליניע נאָכן אויסמאָרד פֿון די ייידישע שרײַבער אין 1952. 
צווישן די דעמאָלטיקע לינק-געשטימטע ייִדישע אינטעלעקטואַלן איז 
איטשע - אַזױ האָט מען אים גערופֿן אין ברייטע קרײַזן - געווען דער 
ערשטער, וועלכער האָט פֿאַרדאַמט אין זײַן זשורנאַל סטאַלינס רציחות, 
דער ערשטער, וועלכער האָט אָנערקענט די פֿעלערן פֿון דעם 
פֿריערדיקן דור ראַדיקאַלן און דער ערשטער, וועלכער האָט אָנערקענט 
די חשיבֿות פֿון מדינת-ישׂראל, האָט אָבער געהאַט פֿאַרדרוס און האָט 
קריטיקירט די פּאָליטיק פֿון אירע רעגירונגען. 

נאָכן איבעררײַסן מיט דער סאָוויעטישער ליניע איז איטשע 
גאָלדבערג געװאָרן איזאָלירט אויך פֿון דער "לינקער זײַט". מ'האָט 
אים אַרױסגעװאָרפֿן פֿון דער קאָמוניסטישער פּאַרטײ אין אַמעריקע, 
און די מאָסקװער ייִדישע קאָמוניסטן פֿון 'סאָוועטיש היימלאַנד" האָבן 
אים פֿאַרדאַמט אַלס פֿאַררעטער און אים פֿאַרביסן אַטאַקירט. אין די 
0ער אאָרן האָט ער זיך דערנענטערט צו דער בודישער 
אידעאַלאָגיע און צום "בונד". ער איז געקומען װי אַ גאַסט צום 
וועלט- צוזאַמענפֿאָר און צו דער יוֹבֿל-פֿײַערונג פֿון הונדערט יאָר בונד 
אין 1997 אין ניו-יאָרק און האָט פֿאַרעפֿנטלעכט אַ מאָטװוירטן 
לויב-אַרטיקל וועגן בונד אין זײַן זשורנאַל "ייִדישע קולטור", וועלכער 
האָט זיך פֿאַרלאָשן צוזאַמען מיט אים. 


לעבעער79אקק, יאַנואַר-מערץ 2007 


שלום ראזענפֿעלד - דער גײײַסטיקער 
מעצשנאט פֿון יידיש (1914 - 2006) 


א ען איציק מאַנגער איז מיט קרובֿ פֿערציק יאָר צוריק - אין פֿעברואַר 
9 - אַװעק פֿון דער װעלט, האָט, די ייִדישע קולטור-וועלט 
פֿאַרלױרן דעם שטאַרק באַליבטן צױבערער פֿון 
דער ייִדישער פּאָעזיע, און שלום ראָזענפֿעלד 
האָט פֿאַרלױרן זײַן גרעסטן ליבלינג, פֿאַרערער 
און פֿרײַנד. איצט, מיט שלום ראַזענפֿעלדס 
אַװעקגײן פֿון דער וועלט, איז דאָס יידיש-וועזן 
אין ישׂראל געװאָרן נאָך מער פֿאַריתומט, 
פֿאַרלירנדיק אַ גרויסן פֿרײַנד און געזצלשאַפֿט- 
לעכן שטיצער. 
שלום ראָזענפֿעלד איז געווען איינער פֿון די 
אָנגעזעענסטע העברעישע פּובליציסטן, גרינדער 
און לאַנגיאָריקער רעדאַקטאָר פֿון /מעריבֿי, וי אויך דער פֿאָרזיצער פֿון 
דעם איציק מאַנגער-פֿאַנד פֿאַר יידישער ליטעראַטור. 
אַן אַפּשטאַמיקער פֿון װאָלין, געבוירן אין טאַרגאָװיצע דעם 13-טן 
דעצעמבער 1914, איז ער אַװעק פֿון דער וועלט דעם 13-טן אַפּריל ד"ל 
אין הרצליה נעבן תּל-אָבֿיבֿ אין טיפֿן עלטער פֿון 94 יאָר. אין זײַנע 
יונגע יאָרן געװען אַקטיוו אין ביתּ"ר, װי אויך אין פֿאַרבאַנד פֿון 
עספּעראַנטיסטן אין זײַן שטעטל, און דאָרט אויך געמאַכט זײַנע 
ערשטע זשורנאַליסטישע פּרוּוון. צו 20 יאָר, אין 1934, געקומען קיין 
ארץ-שׂראל שטודירן פֿילאָסאָפֿיע, העברעישע ליטעראַטור, געשיכטע 
און מלוכישע װיסנשאַפֿטן אױפֿן העברעישן אוניווערסיטעט אין 
ירושלים, אָבער נאָך צוויי יאָר איבערגעריסן די אַקאַדעמישע לימודים 
און זיך געווידמעט דער אונטערערדישער טעטיקייט אין אָצ"ל, אָבער 
פֿון 1928 זיך איבערגעגעבן מיט לײַב און לעבן דעם זשורנאַליסטישן 
באַרוף. ער האָט דאַן אין משך פֿון צען יאָר געשריבן אין ייִדיש זײַנע 


ש 

קאָרעספּאַנדענצן פֿאַרן װאַרשעװער "מאָמענט", פֿאַרן ני-יאָרקער 
"פֿאָר- ווערטס" און פֿאַר 'אידישע צײַטונג" אין בוענאָס-אײַרעס. זײַן 
זשורנאַליסטישער טאַלאַנט איז אָבער געקומען צום פֿולן אויסדרוק 
אין דער העברעישער פּרעסע - צוערשט אין "ידיעות אַחרונזה? און 
דערנאָך, אין 1948, געװוען פֿון די גרינדער פֿון 'מעלי2? צוזאַמען 
מיטן הױפּט-רעדאַקטאָר עזריאל קאַרלעבאַך. שלום ראָזענפֿעלד 
האָט אױסגעפֿירט כּמעט אַלע זשורנאַליסטישע פֿונקציעס - פֿון 
אַ רעפּאָרטער, אין משך פֿון צען יאָר פּאַרלאַמענטאַרישער 
קאָרעספּאָנדענט, נײַעס-רעדאַקטאָר, געהילף-רעדאַקטאָר, און 
פֿון 1974 דער הױפּט-רעדאַקטאָר פֿון "מעריבֿי, די דעמאָלט 
פֿאַרשפּרײטסטע צײַטונג אין לאַנד. 

שלום ראָזענפֿעלד איז מיט דער צײַט געװאָרן דער סימבאָל און 
דער מוסטער פֿון ערלעכער און אָנשטענדיקער פּובליציסטיק, װאָס 
איז אָן באַװאָרענישן געטרײַ דעם אמת, דער פֿרײַהײט פֿון װאָרט און 
פֿון דער פּרעסע - און דער זשורנאַליסטישער עטיק. אויך שוין נאָכן 
פּענסיאַנירן אין יאָר 1980 האָט ער געהאַט אין דער רעדאַקציע פֿון 
"מעריבֿ" זײַן צימער און האָט ממשיך געװען אַ לענגערע צײַט 
שרײַבן זײַנע וועכנטלעכע אַרטיקלען, װאָס האָבן זיך אויסגעצייכנט 
מיט זייער שאַרפֿזין, הומאָר און פֿולער מאָראַלישער זויבערקייט. 

דאָס זענען געװען די דרײַ גרונט-קאַטעגאָריעס פֿון שלום 
ראָזענפֿעלדס פּערזענלעכקייט און פֿון זײַן זשורנאַליסטישער יצירה. 
אין די 1950-ער יאָרן איז ער געווען איינער פֿון די רעדאַקטאָרן פֿון 
דעם זייער פּאָפּולערן סאַטירישן טעלעװיזיע-פּראָגראַם "דרײַ אין 
איין שיפֿל", װאָס אין איינעם פֿון זיי האָט ער געגעבן, למשל, די 
פֿאָלגנדיקע "דעפֿיניציע" פֿון אַ דאָן זשואַן - אַז 'אַנשטאָט צוצופּאַסן 
זײַן קראַװאַט צום געשמאַק פֿון דער געליבטער, טוט ער צופּאַסן די 
געליבטע צו זײַנע קראַװאַטן". 

בלײַבנדיק געטרײַ דער רעװיזיאָניסטישער אידעאָלאָגיע, האָט ער 
אָבער שאַרף קריטיקירט די נעגאַטיווע דערשײַנונגען און האַנד- 
לונגען, װאָס זענען באַגאַנגען געװאָרן אין איר נאָמען. ער האָט זיך 
מוטיק אַרױסגעזאָגט, ווען ער האָט געפֿילט פֿאַר נייטיק, קעגן דער 
פּאַליטיק פֿון מנחם בעגין און אַריאל שרון בעת דער ערשטער 
לבֿנונישער מלחמה און, רעאַגירנדיק מיט ביטערניש אױף דער 
מאַסן-שחיטה אין "סאַבראַ און שאַטילאַ" האָט ער געשריבן, אַז ווען 

ער שטייט אינדערפֿרי פֿאַרן שפּיגל בעתן ראַזירן זיך, װוילט זיך אים 
אָנשפּײַען אין זײַן אייגענעם פּנים. 

צװוישן די ביכער, װאָס ער האָט אַרױסגעגעבן (אין העברעיש), 
זענען געװען: "קרימינעלע אַקשן? - װעגן דעם ענין קאַסטנער, 
7?שטרענג. פּערזענלעך? (1962) - אַ געזאַמל פֿון זײַנע פֿעליעטאַנען, 
און "יענע זעקס יאָל? (1945) - װעגן דער געשיכטע פֿון דער 
היטלער-מלחמה, װי אויך איבערזעצונגען פֿון אַנדערע שפּראַכן. 

נאָכן פּענסיאַנירן פֿון "מעריבֿי, נישט אױפֿהערנדיק אָבער צו שרײַבן, 
האָט ער געגרינדעט דעם לערן"אינסטיטוט פֿאַר זשורנאַליסטיק בײַם 
תּל-אָבֿיבֿער אוניווערסיטעט, דעם אינסטיטוט צו פֿאָרשן די פּרעסע פֿון 
יידישן פֿאָלק, און דעם חוֹדש-זשורנאַל "קשר", װאָס איז מיט זײַן הויכן 
ניוואָ אונטער זײַן רעדאַקציע געװאָרן אַ פּראָפֿעסיאָנעלער מוסטער פֿון 
ערנסטער מאָדערנער פּובליציסטיק. דער זשורנאַל איז געווען געווידמעט 
דער עיקר דער ייִדישער פּרעסע אין אירע פֿאַרשײידענע שפּראַבן, און אַ 
װאָגיק אָרט האָט שלום ראַזענפֿעלד אָפּגעגעבן דער חשיבֿות און 
אַנטוויקלונג פֿון דער פּרעסע אין ייִדיש. 

אַן אַקטיװער און הויך געשאַצטער העברעישער פּובליציסט, איז 
שלום ראַזענפֿעלד אין דער זעלבער צײַט אָבער געבליבן אַלע יאָרן 
צוגעבונדן צו ייִדיש, געווען אַ מיטגליד אין דעם װעלט-פֿאַרבאַנד פֿון 
ילדישע זשורנאַליסטן, װי אויך מיטרעדאַקטאָר - צוזאַמען מיט דוד 
פֿלינקער און מ. צאַנין - פֿון דעם אַלבאָמיק-פֿאַרנעמיקן בוך פֿון 688 
זײַטן א"נ די ייִדישע פּרעסע װאָס איז געווען (1975). 

דער הױכפּונקט פֿון זיַן ממש הייסן 'ראָמאַן" מיט ייִדיש איז געווען ווען 
ער האָט בעת אַ באַזוך אין אַמעריקע זיך באַקענט מיט איציק מאַנגערן 
און אים געהאָלפֿן קומען קיין ישׂראל. ער איז געװאָרן באַצױבערט פֿון זײַן 
ברויזנדיקער פּערזענלעכקײט און פֿאַרליבט אין זײַנע שאַפֿונגען. שלום 
ראָזענפֿעלד האָט מאַנגערן וי אַדאָפּטירט אין זײַן איינזאַמקײט און אים 
אַרומגענומען מיט פֿאָטערלעכער הילף און זאָרג פֿאַר זײַן געזונט און פֿאַר 
זײַן ליטעראַרישן רום. אין יאָר פֿון מאַנגערס טויט, אין 1969, האָט ער 
געגרינדעט דעם פּרעסטיזשפֿולן מאַנגער-פֿאָנד און האָט פֿון דעמאַלט אָן, 
וי דער פֿאָרזיצער פֿון דעם פֿאַנד געזאָרגט פֿאַר דעם הויכן ניוואָ און 
בכּבֿודיקער פֿאַרטײילונג פֿון דער מאַנגער-פּרעמיע. ער האָט זיך געפֿרײט 
מיט יעדער נײַער קװאַליטאַטיװוער שאַפֿונג אין יִדיש און פֿלעגט 
פּערזענלעך באַגריסן דעם שאַפֿער, דעם מחבר פֿון יעדן גוטן בוך. 


82 ערשטער באַנד 


אויף דער אַזבּרה, װאָס איז דעם 14-טן מײַ 2008 פֿאָרגעקומען צו 
זײַנע שלוֹשים אין בית סאָקאָלאַוו אין תּל-אָבֿיבֿ, האָט זײַן לאַנג- 
יאָריקער מיטאַרבעטער, דער העברעישער שרײַבער חנוך ברטובֿ, 
באַצײכנט שלום ראָזענפֿעלדן װי דעם "ביגאַמיסט", װאָס איז געווען 
פֿאַרליבט אין ביידע שפּראַכן: אין עבֿרית און אין ייִדיש. 
אויף דער דערמאָנטער אַזכּרה אין העברעישן זשורנאַליסטן- 

פֿאַראײן האָט די דיכטערין רבֿקה באַסמאַן בן חיים ציטירט פֿון איר 
בוך אָנרירן די עײַט איר ייִדיש ליד, װאָס זי האָט געװידמעט דעם 
ניפֿטר, און אין וועלכן זי האָט אים באַצײיכנט װי - 

אַ פּרינץ װאָס היט דאָס מלכות, / די דימענטן, די פּערל, / 

װוי אין אַ מענטעלע באַהאַלטן / אַדורכגעװײקט פֿון טרערן. 


אויך דער נשׂיא פֿון תּל-אָבֿיבֿער אוניווערסיטעט, פּראָפֿי איתּמר 
ראַבינאָװיטש, האָט אויף דער זעלבער אַזכּרה, אַזױ װי די דיכטערין, 
באַצײכנט שלום ראָזענפֿעלדן װי דעם פּרינץ פֿון דער פּובליציסטיק. 
מיט אמתדיקער ליבשאַפֿט צו דעם ניפֿטר זענען אויך אַרױסגעטראָטן 
דער געוועזענער העכסטער ריכטער מאיר שַמגַר א'אַנד. 

שלום ראָזענפֿעלד איז געווען אַ הומאַניסט אין פֿולן זין פֿון דעם 
װאָרט. אָפּהיטנדיק די פּראַפֿעסיאָנעלע זשורנאַליסטישע עטיק, האָט ער 
אין דער פּובליציסטיק געזען אַ קאָלאָסאַלע שליחות. פֿאַר אָט דער 
שליחות איז ער באַלױנט געװאָרן מיטן סאַקאַלאָװיפּרײַז דורך דעם 
אַלגעמײנעם זשורנאַליסטן-פֿאַרבאַנד אין ישׂראל און מיטן "פּרס ישׂראל" 
דורך דער מדינה, װי אויך מיטן ערן-דאַקטאָראַט פֿאַר פֿילאָסאָפֿיע דורך 
דעם װײַצמאַן-אינסטיטוט אין רחובֿות און מיט ערן-בירגערשאַפֿט פֿון 
דער שטאָט תּל-אָבֿיבֿ און נאָך. 

פֿאַר אונדז איז ער געװוען דער גײַסטיקער מעצענאַט פֿון דער 
יידיש-קולטור אין ישׂראל. 


פאָדזעדע?, 30-סטער מײַ 2008, 
לעבעדפ7א7/, מײי-יוני 2008 


משה ברלש (1920 -- 2004) 
אין אַנדענק פֿון מײַן פֿאַרשטאַרבענעם לערער 


יך צװײיפֿל, צי עס איז געווען װער צווישן די פּראַפֿעסאָרן און 
א לעקטאָרן אױפֿן תּל-אַבֿיבֿער - און נישט בלויז אױפֿן תּל-אָבֿיבֿער 
- אוניווערסיטעט, װאָס זאָל זיך קענען גלײַכן צום פּראַפֿעסאָר משה 
ברש מיט זײַן אומגעוויינלעך רײַכן װויסן און מיט זײַן ברייטזיניקער 
אינטעלעקטועלער פֿאַרגינערישקײט. צו זײַנע לעקציעס פֿלעגן די 
סטודענטן אױפֿן פֿאַקולטעט פֿון קונסט-געשיכטע קומען מאַסנװײַז, און 
דער גרויסער אױידיטאָריע-זאַל פֿלעגט אַלעמאָל זײַן פֿול ביז איבער די 
ברעגן אויף זײַנע לעקציעס וועגן רענעסאַנס, אָדער וועגן קונסט בבלל. 
ער אַלײן איז געווען אַ מענטש פֿון רענעסאַנס, כאָטש מען װאָלט אים 
געקענט פֿאַררעכענען צו די ענציקלאָפּעדיסטן - לויטן פֿאַרנעם פֿון זײַן 
אומגעזעטיקטן מוֹח און דעם זיך נישט אױסשעפּנדיקן שפּרודלדיקן 
קװאַל פֿון זײַן גײַסטיקן פֿאַרמעגן. 
האָסט געקענט רעדן מיט אים וועגן אַלץ אין דער וועלט, און וועגן 
אַלץ איז ער גרייט געווען צו רעדן מיט זײַנע סטודענטן, וועלכע פֿלעגן 
שלינגען זײַנע קלוגע רייד. נישט זעלטן, ווען ער פֿלעגט פֿאַרענדיקן זײַן 
לעקציע און עס האָט זיך אים פֿאַרגלוסט אַריבערצוגיין אויף אַן 
אַנדערער טעמע - נישט דווקא אױפֿן שטח פֿון זײַן פֿאַרטראָג - פֿלעגט 
ער אַ זאָג טאָן: "חבֿרה, װאַרפֿט מיר צו אַ װאָרט, אַ געדאַנק, וועגן װאָס 
עס זאָל נישט זײַן - און איך װעל עפֿענען וועגן דעם אַ לעקציע"... 
דאָס זענען געווען זיַנע אינטעלעקטועלע שפּיל-איבונגען. 
ער האָט זיך אויך אויסגעצייכנט מיט זײַן פֿײַנעם הומאָר און פֿאָלקס- 
טימלעכן חן. איך דערמאָן זיך אַ טאָג װען די סטודענטן זײַנען זיך 
צנױפֿגעקומען ממשיך זײַן אַ פֿריער אָנגעהױבענע לעקציע, און פּראָפֿ ברש 
האָט זי געעפֿנט מיט די װוערטער: אַ שאָד װאָס איר, סאַברעס, קענט 
נישט יידיש. ווען איר װאָלט געקענט דאָס דאָזיקע לשון, װאָלט איר 

געזאַגט: - און דאָס האָט דער פּראָפֿעסאַר שוין א זאָג געטאָן אויף 
יידיש: - "ער שיט מיט פּסוקים אַזױ וי אַ קאַטשקע מיט אייער... 

און צו מיר האָט ער זיך געװאָנדן: "זײַט אַזױ גוט, לודען, זע צטטיי 
דאָס איבער, פֿאַר אונדזערע גויים, די סאַברעס...* 


ווען אָבער איך האָב צוגעגרייט צום דרוק מײַן בוך "פּערל פֿון גדעדן - 
װעגן קומסט און קינסשלערל', און כהאָב אים צוגעשיקט דעם 
מאַנוסקריפּט כּדי צו קריגן פֿון אים, װי מײַן לערער, אַ מיינונג, אַן עצה 
אָדער אַן אָפּשאַצונג - האָט ער אין זײַן בריוו צו מיר אויסגעדריקט זײַן 
באַװוּנדערונג און התפּעלות פֿאַר דער עלאַסטישקײט פֿון דעם ייִדישן 
לשון, אין וועלכן די אַקאַדעמישע טערמינען און באַגריפֿן באַקומען זיך 
אַזױ נאַטירלעך און היימיש. ער איז געװען אַ פּאָליגלאָט, האָט 
גרינטלעך באַהערשט אַן אַ שיעור שפּראַכן - און יידיש איז אים געווען 
נאָענט צום האַרצן, הגם װײַט פֿון זײַן פּראָפֿעסיאַנעלן באַנוץ. 

ער איז דאָך געווען אַ קינד פֿון טשערנאָוויץ. און - נישט אַ קינד, נאָר 
אַ װוּנדערקינד. צוליב זײַנער אַ לאַנגדוױערנדיקער קינדער-קראַנקייט 
האָט ער נישט באַװויזן צו פֿאַרענדיקן מער װי די ערשטע פֿינף קלאַסן 
עלעמענטאַר-שולע, אָבער ער איז געווען אַן אױטאָדידאַקט און האָט 
שוין צו פֿופֿצן יאָר פֿאַרעפֿנטלעכט אַ בוך וועגן פֿילאָסאַפֿיע; צו זײַנע 
זיבעצן ביז צװאַנציק יאָר האָט ער שוין אויך באַװויזן אויסצושטעלן זײַנע 
מאַלערײַען אין פּראָג, אין באָסטאָן און אין ניו-יאָרק. 

נאָכן איבערקומען די סאַוויעטישע הערשאַפֿט און נאָכן איבערלעבן 
די דײַטשישע אֶקופּאַציע אין דער היטלער-מלחמה, האָט ער אַ צײַט 
געדינט אין דער רויטער אַרמײ און דערנאָך דורך דער "בריחה" און 
"עליה ב'" געקומען קיין ישׂראל, געקעמפֿט אין פּלמ"ח, אין די קאַמפֿן 
פֿאַר ירושלים, און האָט נאָך דער מלחמה זיך אָפּגעזאָגט אָנצונעמען 
דעם אָפֿיצירן-ראַנג - וי אַ פּראָטעסט קעגן אױפֿלײזן דעם פּלמ"ח. 

ביז דעם 1954-סטן יאָר האָט משה ברש (גענדעלמאַן) געלעבט, 
געמאָלן און געלערנט תּלמידים מאָלערײַ אין קיבוץ עין חרוד. עס האָט 
אים אָבער געצויגן צו פֿאָרשונג און ער האָט זיך באַזעצט אין ירושלים. 
דאָרט האָבן אים מאַרטין בובער און הוגאָ בערגמאַן פֿאַרבעטן אין 
העברעישן אוניווערסיטעט און אים פֿאַרגעלײגט אױפֿצושטעלן אַ 
קאַטעדרע פֿאַר קונסט-געשיכטע. דעם דאָקטאָראַט האָט ער באַקומען 
אױפֿן סמך פֿון זײַן בוך װעגן דער אױפֿפֿאַסונג פֿון טױט בײַם 
רענעסאַנס-קינסטלער מיקעלאַנדזשעלאָ. 

אין אַ קורצער צײַט איז ער געװאָרן באַרימט און פֿאַרבעטן אין אַלע 
אוניווערסיטעטן אין לאַנד, האָט געהאָלפֿן אײַנשטעלן קאַטעדרעס און 
פֿאַקולטעטן און איז געװאָרן שטאַרק באַליבט בײַ די סטודענטן, וועמען 
ער האָט מיט זײַנע לעקציעס אָנגעצונדן מיט אַ פֿלאַם פֿון נײַגער און 
התלהבֿות פֿאַר דער פּלאַסטישער עסטעטיק, באַקענענדיק זיי מיטן 
פֿאַרבאַרגענעם צויבער און מיט דער מיסטעריע פֿון דער קינסטלע- 
רישער יצירה. 

ער איז געווען אומגעוויינלעך אַרבעטזאַם. נישט געקוקט אויף זײַן 
האַרץ-קראַנקײט האָט ער פֿאַרעפֿנטלעכט צענדליקער ביכער און אָן 
אַ צאָל עסייען אין פֿאַרשײידענע שפּראַכן, געשריבן אַרײַנפֿיר-עסײען 
צו מוסטער-ביכער פֿון דער קונסט-פֿילאָסאַפֿישער וועלט-ליטעראַטור, 
וי למשל - צום בוך פֿון דעם איטאַליענישן רענעסאַנס:היסטאָריקער 
פֿון 16-טן י"ה, דזשאָרדזשאָ װאַזאַרי "דאָס לעבן פֿון די גרעסטע 
מאָלערס, סקולפּטאָרן און אַרכיטעקטן?, צום בוך "האָמאָ לודענס? 
(דער זיך שפּילנדיקער מענטש) פֿון דעם האַלענדישן פֿילאָסאָף יאָהאַן 
האַוזינגאַ, א"אַנד. ער איז פֿאַרבעטן געװאָרן אין פֿאַרשײדענע 
אַקאַדעמישע לעראַנשטאַלטן אױף דער װעלט, אױיך געװען 
סטאַבילער פּראַפֿעסאָר אױפֿן אוניווערסיטעט פֿון ניו-יאָרק. 

צו די פֿײַערונגען פֿון 200 יאָר פֿון דעם "לווור", איז פּראָפֿ' משה ברש 
געװאָרן פֿאַרבעטן קין פּאַריז, װוּ ער איז אױפֿגעטראָטן מיט 
אַ פֿאָרלעזונג לכּבֿוד דעם וויכטיקן יובילעום. אין יאָר 1999 איז ער 
געװאָרן אויסגעצייבנט אין ירושלים מיטן "פּרס ישׂראל". 

דעם 12-טן יולי 2004 איז ער אין עלטער פֿון 84 יאָר אַװעק פֿון דער 
וועלט. אין זײַן הספּד-אַרטיקל שרײַבט וועגן אים אורי דרומי (אין 
"הארץ" פֿון 14.7.2004); 

עס זעט אויס, אַז מ'קען אויף אים זאָגן װאָס עס האָט געזאָגט 
באָקאַטשיאָ, דער מחבר פֿון "דעקאַמעראָן? װעגן דעם מאָלער 
דזשאָטאָ, אַז "זײַן רום האָט ער זיך אײַנגעקױפֿט מיט דער גרעסטער 
באַשײדנקײיט?. 


לעבעעדפדאקן, יול--אויגוסט 2004 


ידע 


04 א 
אי אי = - . 6 = וי = יע *-ס ,יש ר ט 
שא רעטיר לאג ואזעטעני-צט אמן ןא 
אלל שיש טערעס לווערט אינק 
:יי יטאעמלשאאאפאלוו. ‏ - 
יי שש פ 5 ייס 
וְזאמשה טי מע זנ א 
5 דיה יז טיישט טנייש יעוישטמסט יו ג 
ססעממעויואוח הו סבזפופוטציישט'אוז טינב זל 
7 ספא און קינסשלשרי און מ זאנ 
גןלאליתו נתט עמיש אטא טיט = 
א שי ול ; אי א ר לחנ ָֹח 
י.י 0( י ימי זנ א 7 
4 6 טשרע מראַנן קאטס אק עיטונלאסט 
ישא יף עריא ; אי יי 
גי זאאנטייל יזא דילאס 
סבאלען- יאול עו :אןבאָלע! אצוי 
ר ר 0 סח = 6 זצ 1 דפ מע יי : 
אדוי קאַסאקיס זארטש אוו סור ייט 
הז ההאנם?-דוגה יור (צהאפיט 
עה אונ יי יו יע יט ר = 


גבעטעיטאס יל ףט 60 4 וי 


יז" 


ושי .יי *אפי + ש 
אל 4 = / יעבי) גע יו ידי סא דוע טקא 
יי דיי ארי +עה ייז אי א ; 
: יי ( ימי ייה עי על 4 0 
ישר זא דעני. סות 


: יי יי דאר" 

נאכי איער !41 רשיה 

יד זע טיונ וקודוס טציש 

זואעוייטהאזן זאג סיא ומשו 

6 על ם טי דאר 

וברי הזה גאר טל אנא מזיי טניט ; 
אע : 1 רג רישי קוג 

אט אי ינש אי געט 

27 = און געלעףנט ייט 

יע א גע הע צו גאשג עי / 


= יק 
וע ועש ראקט 
װועגן רען 


ר א א יט 
' + יי 2 


ר גוֹרל פֿון יידיש 
: יידישן לאַנד 


2 .= 1 /6 | יי 


: 
7 ! יי 


פֿאַרװאָס טאַקע ייִדיש? 


י עצם פֿראַגע קלינגט צומאָל באַנאַל. מיר הערן זי אויף טריט 
דֹ און שריט, אָבער אין אונדזערע אױערן קלינגט זי װי אַן 
איבעריקער אומזין - אַזױ װי מען װאָלט אונדז געפֿרעגט: צוליב װאָס 
לעבן מיר, פֿאַרװאָס עסן מיר?... 

איז דאָך די שפּראַך די נאַטירלעכסטע פֿונקציע פֿונעם לעבן. 

דאָך פֿרעגט מען דאָס אונדז - און מיר דאַרפֿן אויף דעם געבן 
אַ קלאָרן און טרעפֿלעכן ענטפֿער. 

מיר אַלע, די באַװוּסטזיניקע ליבהאָבערס פֿון ייִדיש, װײיסן 
פֿאַרװאָס מיר דאַרפֿן לערנען און קענען ייִדיש, און פֿאַרװאָס מיר 
געפֿינען פֿאַר נייטיק און װויכטיק זיך אויסצולעבן אין דער ייִדישער 
קולטור. מיר דאַרפֿן דאָס אָבער קלאָר מאַכן. פֿאַר אַלע אונדזערע 
פֿרײַנד, פֿאַר אונדזער געזעלשאַפֿטלעכער סבֿיבֿה און פֿאַר כּלל 
ישׂראל - און גאָר באַזונדערס פֿאַר דעם יונגן דור - פֿאַרװאָס ייִדיש 
איז פֿאַר אונדז און פֿאַר זי אַזױ וויכטיק. 

פֿאַר אונדז איז דאָס פֿולשטענדיק קלאָר - אַז אין ייִדישן לשון 
שטעקן די נאַציאָנאַלע װאָרצלען פֿון אונדזער פֿאָלק, די װאָרצלען 
פֿון אונדזער נאָענטער, אַזױֹי אַכזריותדיק פֿאַרשניטענער 
פֿאַרגאַנגענהײט; אַז מיר דאַרפֿן די פֿאַרגאַנגענהײט גוט באַקענען - 
און מיר קענען דאָך די אַזױ שטאַרק אָפּגענוצטע (אָבער אַזױי װײניק 
אויסגענוצטע) פֿראַזע, אַז "אַ פֿאָלק אָן אַ פֿאַרגאַנגענהײט האָט נישט 
קיין צוקונפֿט'? פֿאַר אונדז איז דאָך קלאָר, אַז די מערהייט פֿון ייִדישן 
פֿאָלק - באַזונדערס די אַשבּנזישע עדה - האָט איבער 800 יאָר 
גערעדט ייִדיש , אַז זייער אַ רײַכע ליטעראַטור איז געשאַפֿן געװאָרן 
אין ייִדיש, און אַז אַ זאַפֿטיקע ייִדישע קולטור האָט געבליט אין אָט 
דעם לשון אין די לעצטע צוויי הונדערט יאָר - און איז געװאָרן 
פֿאַרטיליקט צוזאַמען מיט דער פֿילמיליאַניקער ייִדיש-רעדנדיקער 
מאַסע דורך די ערגסטע שׂונאים פֿון אונדזער פֿאָלק; אַז די װאָס זענען 

פֿאַרטיליקט געװאָרן דורך אָט די טײַװלאָנישע פֿאַרברעכערס קעגן 
דער מענטשהייט, זענען - פֿאַר די מערסטע פֿון אונדז - געװען 
ונדזערע עלטערן, אָדער אונדזערע באָבע-זיידעס, און די אַנדערע 
לעבעדיקע גלידער פֿון אונדזערע משפּחות און פֿון אונדזער פֿאָלק. 

איר זײַט דאָך זייער המשך! 

דאָך טרעפֿן מיר זיך אָן אומעטום אויף דער פֿראַגע: צו װאָס דאַרפֿן 
מיר האָבן ייִדיש? דער אַלטער, דער יידיש-רעדנדיקער דור, גייט דאָך 
אַװעק און זייער שפּראַך פֿאַרשװינדט. װיפֿל מענטשן רעדן דען נאָך 
הײַנט ייִדיש, און צוליב װאָס דאַרפֿן מיר דאָס? ווערן דאָך כּמעט אַלע 
יידישע קינדער דערצויגן אין די שפּראַכן פֿון זייערע לענדער, און די 
שפּראַך פֿון מדינת-ישׂראל איז דאָך העברעיש - צו װאָס דאַרפֿן מיר 
האָבן נאָך אַ שפּראַך? 

ענטפֿערן מיר געוויינלעך אויף אָט דער טענה, אַז: מיט ייִדיש אויף 
זייערע ליפּן זענען אונדזערע עלטערן און די משפּחות אַװעק מיטן 
פֿײַער אין אוישוויץ און אין די אַנדערע טויט-פֿאַבריקן צוליב זייער 
יויִדישקייט. די העברעישע לימודים אין די שולן האָבן נישט מצליח 
געווען איבערצונעמען די ראָל פֿון ייִדיש אין די תּפֿוצות, און דורך 
העברעיש קאָן מען אויך נישט באַקענען פֿון דער נאָענט דעם קולטור- 
אוֹצר פֿון ייִדישן פֿאָלק אין מיזרח-אײראָפּע און אין די לענדער פֿון 
דער יִדישער אימיגראַציע. דאַקעגן האָט אין יעדן אָרט אין די 
תּפֿוצות, װוּ יידיש איז געװאָרן אַרױסגעשטױסן פֿון די ייִדישע שולן, זיך 
פֿאַרשטאַרקט די אַסימילאַציע און די אָפּגעפֿרעמדטקײט פֿון ייִדישער 
דערציונג און פֿון ייִדישן נאַציאָנאַלן באַװוּסטזײַן. דאָס אָרט פֿון ייִדיש 
האָט אין יענע אַלע ערטער איבערגענומען די אַסימילאַציע. 

די זעלבע מענטשן פֿרעגן אויך: און װאָס איז געשען מיט ייִדיש אין 
די אַמעריקעס און אין די אַנדערע תּפֿוצות, װאָס אויך דאָרט האָט 
יידישע קולטור געבליט - און נישט נאָר אין מיזרח-אײראָפּע, ווו זי איז 
געװאָרן פֿיזיש פֿאַרטיליקט? 

ענטפֿערן מיר דערויף, אַז די װאָרצלען פֿון דער יידיש-קולטור האָבן 
טיף געשטעקט אין דעם מיזרח-אײראָפּעישן באָדן. דער פֿעסטער 
שטאַם פֿון ייִדיש איז דאָרט געווען טיף פֿאַרװאָרצלט. זײַנע צװײַגן 
האָבן זאַפֿטיק געגרינט אין די נײַע יישובֿים פֿון דער ידישער 
עמיגראַציע - אָבער ווען די װאָרצלען זענען געװאָרן פֿאַרשניטן, האָבן 
די צװײַגן נישט אױסגעהאַלטן: זי האָבן אָנגעהויבן טריקענען. דאָך 
האַלטן אין איין אַרױסשפּראָצן פֿון זי אַלץ נײַע און נײַע שפּראַצונגען, 


דער גּוֹהֵל פֿון ייִדיש אין ייִדישן לאַנד 291 


כאָטש דערװײַל נאָך קליינע און שװאַכע, אָבער זי אַנטװיקלען זיך אין 
זבות פֿון דער אומגעוויינלעכער װיטאַליטעט און אומשטערבלעכקייט 
פֿון יידיש. די יונגע שפּראָצונגען זענען אָבער שטאַרק באַדראָט פֿון 
דער אַסימילאַטאָרישער זעלבסטפֿאַרלײקענונג, פֿון וועלכער דאָס 
יידישע פֿאָלק איז געװאָרן אָנגעשטעקט. 

די ידישע אַגענטור (די סוכנות) און אַנדערע יידישע 
אָרגאַניזאַציעס, וועלכע זענען באַאומרױקט צוליב דער אַלץ 
שטײַגנדיקער צאֶל פֿון די געמישטע חתונות און צוליב דער 
דראַמאַטישער אָפּשװאַכונג פֿון דער ייִדישער דערציונג צװישן דער 
יוגנט אין די תּפֿוצות, האָבן פּראָקלאַמירט אַן אַקציע, װאָס צילט די 
דאָזיקע דערציונג צו פֿאַרשטאַרקן. זי נעמען אָבער בכלל נישט אין 
חשבון, אַז דאָס קען געטאָן װערן אין דער ערשטער רײי - דורך 
שטאַרקן די ייִדיש-דערציונג. זיי האָבן דאָס יידישע לשון פּשוט 
אויסגעשלאָסן פֿון דער ייִדישער דערציונג. 

און דאָס דאַרפֿן מיר אױפֿקלערן פֿאַר די אַלע, װאָס זאָגן, אַז "יידיש 
דאַרף מען נישט האָבן". אונדזער ענטפֿער צו די אַלע פֿאַרלײיקענערס 
דאַרף זײַן, אַז אָן יידיש איז קיין אמתדיקע ייִדישקייט נישטאָ! 

יידישקייט מיינט נישט דווקא פֿרומקײט, װי מאַנכע טײַטשן דאָס 
אויס. דאָס עצם װאָרט ייַדישקייט נעמט זיך פֿון די סאַמע קערנדיקסטע 
ווערטער און באַגריפֿן פֿון ייִדישן לשון: 

ייד און יידיש. 

דאָס מיינט אי וועלטלעכע (סעקולערע) און אי רעליגיעזע 
יידישקייט. יידישקייט אין אַלע אירע פֿאָרמען, אָבער דער עיקר - אין 
יידישן לשון. 

יידישקייט מיינט: פֿלעכטן די קייט פֿון ייִדישן לשון, פֿון ייִדישער 
קולטור, פֿון יידישן נאַציאַנאַלן באַװוּסטזײַן. 

דערפֿאַר איז יידיש די נאַציאָנאַלע אידענטיטעט-קאַרטע פֿון ייִדישן 
פֿאָלק, פֿון יידישן מענטש. דערפֿאַר איז יידיש דער אויטענטישער 
אַדרעס פֿון ייִדישקייט און פֿון יידישער נאַציאָנאַלער אָנגעהעריקייט. 


(פֿון אַ װאָרט בעת אַ באַגעגעניש מיטן המשך דור 
אין "אַרבעטער-רינג" אין תּלאָביב, מערץ 1973) 


יידיש און דער עטנישער שד 


ין אַן אַרטיקל, װאָס איז דערשינען אין "הארץ" דעם 27-סטן 
א אַפּריל 1997 אונטערן קעפּל "צום וויסן פֿון אַריה דָרעי, שרײַבט 
דער מחבר, אַז ישׂראל האָט קײנמאָל נישט אָנגעװוענדט קיין פּאָליטיק, 
װאָס איר כּוונה זאָל האָבן געצילט צו דיסקרימינירן יידן פֿון די 
מזרח-לענדער. אין דער זעלבער צײַט אָבער, טענהט דער פּובליציסט, 
האָט די אַשכּנזישע אַנפֿירונג פֿון דער הערשנדיקער מפּאַײ - דעם 
"מַעֵרֵך' - זיך באַטראַכט װי אַ מאָדעל פֿאַר אָט די מזרח-יידן. דערבלי 
גיט ער צו, אַז: 
'דער ידיש-רעדנדיקער עליט האָט נישט פֿאַרשטאַנען יט 
שַׁבַתּיי פֿון אפֿרים קישון און די דערנידעריקונג פֿון דעם 'כּפּרה-האַז 
און פֿון דעם שויבן-יעגער' פֿון דעם שרײַבער אלי עמיר?, 


איך פֿאַרשטײ די מענטשן פֿון די מזרח-עדות, װאָס זעען זיך 
דיסקרימינירט און באַעװלט מצד דער אָנפֿירונג פֿון דער מדינה, 
"וועלכע האָט נישט פֿאַרשטאַנען סאַלאַח שבתּי". דער אמת איז 
אָבער, אַז גראָד בײַ די יידיש:רעדנדיקע האָט מען אָפּגעשניטן די 
צונג, דאָס לשון, אין ייִדישן לאַנד. עס איז געקומען די צײַט צו 
אָנערקענען דעם פֿאַקט, אַז עס איז נישטאָ אין אונדזער לאַנד נאָך 
אַ ייִדישע עדה װאָס זאָל האָבן געװאָרן אַזױ שטאַרק באַעװלט, וי עס 
איז די עדה פֿון די ידישירעדנדיקע. די דאָזיקע עדה װערט 
דיסקרימינירט דװװקא דורך דעם אַשבּנזישן עסטאַבלישמענט, 
וועלכער נעגירט די שפּראַך און די קולטור פֿון דעם מזרח" 
אײראָפּעיִשן יידנטום, װאָס איז פֿאַרטיליקט געװאָרן אין חורבן צוזאַ- 
מען מיט אירע טרעגער און געניסער. 

די קולטור-אינסטאַנצן אין לאַנד האָבן, מחמת דער אידעאַלאָגיע 
פֿון שלילת הגלות, אײַנגעפֿלאַנצט אין דער ישׂראלדיקער יוגנט 
א פֿײַנטלעכע, אַן אַראָגאַנטישע און אָפּשטוסנדיקע באַציונג צו ייִדיש 
און צו די קולטור-ווערטן פֿון דעם מזרח-אײיראָפּעישן ייִדנטום, און אין 

דער זעלבער צײַט זיך פֿאַרכליניעט מיט אַלץ װאָס קומט פֿון נאָענטן 
מזרח און פֿון דער מיטלענדישער געגנט - אין קעגנזאַץ צו די טענות 
פֿון די "מזרחדיקע" װאָרטזאָגערס. 

יידיש איז נישט קיין פֿרעמדע שפּראַך. זי איז די שפּראַך נאָר פֿון 
ייִדן. זי איז די מוטער-שפּראַך, די שפּראַך פֿון אונדזערע טאַטעס און 
מאַמעס, װאָס זענען דערמאָרדעט געװאָרן אין חורבן, די שפּראַך פֿון 
דער דעצידירנדיקער מערהייט פֿונעם ייִדישן פֿאָלק אויף דער גאָרער 
וועלט פֿון פֿאַר דעם חורבן. אין אָט דער שפּראַך איז געשאַפֿן געװאָרן 
אַ רײַכע ליטעראַטור, אַ פּלוראַליסטישע קולטור - אַ וועלטלעכע און 
אַ רעליגיעזע - אין אַלע שאַטירונגען. 

די ייִדישע מדינה - מדינת-ישׂראל - האָט געירשנט די מערסטע 
מאַטעריעלע פֿאַרמעגנס פֿון אָט דעם פֿאַרטיליקטן ייִדנטום פֿאַר דער 
אױפֿריכטונג פֿון אירע לעבנגעבליבענע רעשטלעך - אָבער מדינת- 
ישׂראל זאָגט זיך אֶפּ צו ירשענען די גײַסטיקע אוֹצרות פֿון דעם 
פֿאַרטיליקטן פֿאָלק. זי טוט גאַרנישט פֿאַר דער אױפֿריכטונג פֿון דער 
פֿיל-דוֹרותדיקער ייִדישער קולטור. 

די ייִדישע קולטור עקזיסטירט װײַטער און שאַפֿט אויך הײַנט, אין די 
אַזױ שװוערע באַדינגונגען פֿון דיסקרימינאַציע און פֿולשטענדיקער 
איגנאָרירונג פֿון איר קיום - באַגלײט פֿון צבֿיעותדיקע הספּדים נאָך 
דער "געשטאַרבענער" אָדער "גוססנדיקער" קולטור. 

יידיש איז נישט געשטאָרבן. זי איז שװער פֿאַרװוּנדיקט און 
באַעװלט. איר צונג איז איר געװאָרן אָפּגעשניטן, און זי געהערט נישט 
- נישט צו דער עליטע און אַװדאי נישט צו די, װאָס דיסקרימינירן 
וועלכע-נישט-איז אַנדערע עדה אין דעם ייִדישן לאַנד. 


האלץ, פיער מײַ 1997 


'צו איז יידיש אין א. געטא? 


אֶר לאַנג האָב איך זיך געשלאָגן מיט דער דעה, צי זאָל איך טאַקע 
: אַרױפֿברענגען דאָס װאָרט "געטאָ" איבער אָט די שורות. עס װעט 
אפֿשר קלינגען, האָב איך מיר געטראַכט, מאַקאַבריש - װײַל דאָס 
װאָרט געטאָ איז דאָך בײַ אונדז פֿאַרבונדן מיט אַזאַ ‏ שרעקלעכער 
אָנלאָדונג פֿון אַסאָציאַציעס און עמאָציאָנעלע דערשיטערונגען 
פֿאַרבונדן מיט אונדזער נאַציאָנאַלן חורבן. אָבער פֿון דער אַנדערער 
זײַט איז אין דער אינפֿלאַציע פֿון באַגריפֿן אויך דאָס װאָרט "געטאָ" 
געװאָרן אַן אָפּגעריבענע מטבע; און אפֿשר האָט עס גאָר זיך שוין 
צוריקגעקערט צום אַריגינעלן טײַטש, צום פֿאַרנעם פֿון פֿאַרן חורבן? 

פֿאַרװאָס האָב איך דאָך צום סוף זיך אָפּגעשטעלט אויף אָט דעם 
װאָרט? 

איך פּרוביר מיר פֿאָרצושטעלן די דערהויבענע שטימונג, װאָס װועט 
אָנפֿילן די הערצער פֿון די הונדערטער דעלעגאַטן און געסט, װאָס װעלן 
זיך צוזאַמענקומען פֿון גאַנצן לאַנד און פֿון דער ייִדישער וועלט, כַּדי 
אָפּצוהאַלטן די װועלט-קאַנפֿערענץ פֿאַר ייִדישער קולטור; איך שטעל 
מיר פֿאָר װי שטאַרק באַאײַנדרוקט מיר װעלן אַלע זײַן, באַזונדערס פֿון 
דער פֿײַערלעכער דערעפֿענונג אין ירושלימער שטאָטישן טעאַטער- 
זאַל, פֿון דעם מלוכישן מעמד. עס װועט זײַן אַ זצלטענע איבערלעבונג: 
אַ װעלט-קאָנפֿערענץ פֿאַר יידישער קולטור, פֿאַר יידיש - אין ירושלים. 
אָבער איך קאָן מיר נישט העלפֿן: װיפֿל איך זאָל נישט זײַן װײַט פֿון 
מאַזאָכיסטישער זעלבסט-פּײַניקונג, פּײַניקט מיך דאָך אַ געוויסער 
אומרו, די מוֹרא פֿאַר אַן אַנטוישונג. עס איז אפֿשר ניט שיין אַזױ צו רעדן 
ווען מען גייט אויף א שׂימחה, בפֿרט ווען מ'ווייסט, אַז פֿון ירושלים דאַרף 
קומען אַ וויכטיקע בשׂורה פֿאַר דער ייִדישער וועלט. 

און דאָך. גראָד דאָס דאָזיקע געפֿיל פֿון אומרו האָט זיך אין מיר 
פֿאַרשטאַרקט ווען איך האָב דעם פֿאַרגאַנגענעם פֿרײַטיק דערזען 

אין אַ היגער צײַטונג, אין אַ פּיצל ווינקעלע אויף אַ שטח פֿון צװיי 
אינטש, די ידיעה וועגן דעם, אַז 500 דעלעגאַטן פֿון 16 מדינות װעלן 
אָפּהאַלטן אין ירושלים אַ װעלט-קאָנפֿערענץ פֿאַר ייִדישער קולטור. 

די חשיבֿות פֿון אַ ידיעה קאָן מען, פֿאַרשטײט זיך, נישט מעסטן לוט 
דער צאָל שורות אָדער אינטשן - הגם אין דער זשורנאַליסטישער 
טעכניק האָט עס אַ היפּשע באַדײַטונג. אָבער איידער מיר װעלן אָנװײַזן 
אױפֿן אינהאַלט פֿון דער ידיעה, איז כּדאַי זיך אָפּצושטעלן אויף דעם 
פֿאַקט, אַז ביז דעם טאָג - װײיניקער װי אַ װאָך פֿאַר דער קאָנפֿערענץ - 
איז דאָס געווען די איינציקע אינפֿאָרמאַציע אין דער העברעישער 
פּרעסע, און דאָס איז געווען די איינציקע העברעישע צײַטונג, װאָס 
האָט די דאָזיקע קורצע אינפֿאָרמאַציע פֿאַרעפֿנטלעכט ערבֿ דער 
קאַנפֿערענץ אין ירושלים (דרײַ טעג שפּעטער איז צו דעם אױך 
צוגעקומען אין דער צווייטער אָװונט-צײַטונג - אין מעריבֿ - אַן אַרטיקל 
פֿון יצחק קאָרן גופֿא, דעם איניציאַטאָר און אָרגאַניזאַטאָר פֿון דער 
אונטערנעמונג. דער דאָזיקער פֿאַקט איז אַ בוֹלטער יוצא-מן-הבּלל, 
װאָס באַשטעטיקט דעם כּלל: דאָס פֿולשטענדיקע פֿאַרשװײַגן די 
דאָזיקע קולטור-געשעעניש, װאָס באַשעפֿטיקט די ייִדיש-שפּראַכיקע 
פּרעסע, די ייִדיש-שפּראַכיקע קולטור-געזעלשאַפֿט און די יידיש- 
שפּראַכיקע פּובליציסטיק שוין העכער צוויי יאָר. און נאָך גרעסער איז 
דער חידוש צוליב דעם פֿאַקט, װאָס בראָש פֿון די איניציאַטאָרן און 
אַרגאַניזאַטאָרן פֿון דער קאַנפֿערענץ שטייט דער פֿאַרזיצער פֿון דער 
ציוניסטישער ועלט-אַרבעטער-באַװעגונג, וועלכער האָט זיכער 
אַ השפּעה און אַ צוטריט צו די כּלים פֿון דער עפֿנטלעכער קאָמו- 
ניקאַציע, און עס איז קיין ספֿק נישט, אַז ער האָט איבערגעגעבן די 
אַנטשפּרעכנדיקע אינפֿאָרמאַציעס דער העברעישער פּרעסע, און האָט 
זיך אַפֿילו באַמיט זי זאָל ווערן פֿאַרעפֿנטלעכט. וי זשע קומט עס, אַז די 
ידיעה וועגן אַ געשעעניש, װאָס האָט אין משך פֿון איבער צוויי יאָר 
אױפֿגערודערט דעם ציבור יידיש-רעדנדיקע אויף דער גאַנצער וועלט 
און אויך אין ישׂראל, איז אַרײַנגעװאָרפֿן געװאָרן אין די קוישן פֿון די 
העברעישע רעדאַקציעס, וי אַ זאַך װאָס אינטערעסירט זי נישטל 

די באַלײדיקנדיקע טאַטאַלע פֿאַרשװײַגונג האַלט אָן אַלע יאָרן אין 
מדינת-ישׂראל. די ידיעה וועגן דער װעלט-קאָנפֿערענץ פֿאַר ייִדיש, 
װאָס דאַרף אָפּגעהאַלטן ווערן אין ירושלים, האָב איך געזוכט אין די 
העברעישע צײַטונגען און כ'האָב זי נישט געפֿונען אַפֿילו אין די רובריקן 
פֿון דער יידישער װעלש", און אויך נישט אין די רובריקן ועגן 

יאָ, עס איז געווען מיט אַ לענגערער צײַט צוריק אַ נאָטיץ וועגן דער 
געפּלאַנטער קאָנפֿערענץ - אין על המשמל, און אין דער זעלבער 
צײַטונג איז מיט צוויי װאָכן צוריק דערשינען אַ לענגערער אַרטיקל פֿון 
יעקבֿ רבי, וועלכער באַמיט זיך אױפֿצוּװײַזן, אַז יידיש איז נישט די 
איינציקע מוטער-שפּראַך בײַ יידן, און אױיך נישט די איינציקע 
קולטור-שפּראַך פֿון די יידישע מאַסן, ווען העברעיש איז עס נאָך נישט 
און ײידיש איז עס שין משע - און אױב מװוױל אײַנפֿלאַנצן 
יידיש-נאַציאָנאַלע ארץ-ישׂראלדיקע ווערטן בײַ דער יוגנט אין די 
תּפֿוצות, פֿאַרװאָס זאָל מען דאָס נישט טאָן אין זייער מוטער-שפּראַך, 
דהײַנו אין ענגליש, פֿראַנצײזיש, אָדער שפּאַניש? - פֿרעגט ער מיט דער 
גאַנצער ערנסטקיט. - און פֿאַרװאָס נישט, פֿרעגט ער, קײן 
העברעישע דערציונג? 

דער מחבר פֿון דעם אַרטיקל איז אָבער ברײיטהאַרציק, ער איז גרייט 
צו מאַכן קאַמפּלימענטן און צו אָנערקענען, אַז ייִדיש האָט עפּעס 
אַרײַנגעברענגט אין דעם קולטור-אוֹצר פֿון יידישן פֿאָלק, אויך פֿאַר דער 
ישׂראלדיקער קולטור - און די דאַזיקע אוֹצרות פֿון אַמאֵל איז ער גרייט 
מ'זאָל זי היטן, און דאָס דאַרף זײַן, לוט זײַן מיינונג, די אױפֿגאַבע פֿון 
דער ירושלימער קאָנפֿערענץ. 

מיר ברענגען די דאָזיקע משׂכּיליש-פּאַטראָנאַלע אױספֿירן פֿון אָט 
דער איינציקער ערנסטער אָפּהאַנדלונג וועגן דער קאָנפֿערענץ - נישט 
כּדי צו באַנײַען דעם אַלטן װכּוח, וועלכער האָט שוין אינגאַנצן 
פֿאַרלױרן זײַן אַקטואַליטעט, נאָר כּדי צו אילוסטרירן די באַציונג, װאָס 
הערשט נאָך אַלץ צו ייִדיש מצד די, וועלכע באַװוירקן די העברעישע 
עפֿנטלעכע מיינונג. און מיר ברענגען די דאָזיקע אילוסטראַציע בעיקר 
דערפֿאַר, װײַל איינע פֿון די צילן, וועלכע עס האָבן זיך געשטעלט די 
אָרגאַניזאַטאָרן פֿון דער קאַנפֿערענץ און וועלכע זיי שטרײַכן אונטער 
בײַ איטלעכער געלעגנהייט, איז - "אַז די קאָנפֿערענץ זאָל זײַן דער 
סימבאָל פֿון פֿאַרענדיקן די מחלוֹקת צווישן יידישער און העברעישער 
קולטור", וי יצחק קאָרן װוערט ציטירט אין יענער קורצער ידיעה אין 
"ידיעות אַחרונות". אויך אין דעם פּראָיעקט פֿון דער דעקלאַראַציע, 
װאָס די קאָנפֿערענץ דאַרף פֿאַרעפֿנטלעכן אין ירושלים, רעדט זיך וועגן 
פֿאַרענדיקן די מחלוֹקת און אײַנשטעלן "שלום" צװישן יידיש און 
העברעיש. זייער שיין. אָבער צי קאָן דער דאָזיקער שפּראַכן-שלום זײַן 
אַן איינזײַטיקערל? צי איז דען נישט דאָס עקשנותדיקע פֿאַרשװײַגן דורך 

דער העברעישער פּרעסע, ראַדיאָ און טעלעוויזיע אַלץ װאָס האָט צו 
טאָן מיט ייִדיש - קיין המשך פֿון דער-אַ מחלוֹקת, און איז דען נישט 
דער דאָזיקער חרם ערגער פֿון אַן אָפֿענער מלחמהל 

פֿאַר מײַנע אויגן קומט אויף דאָס רירנדיקע בילד פֿון יענער 
אײַנדרוקספֿולער פֿײַערלעכער פֿאַרטײלונג פֿון דער מאַנגער-פּרעמיע, 
נאָך וועלכער אַ טוריסט פֿון אויסלאַנד איז צו מיר צוגעקומען און מיט 
טרערן אין די אויגן אויסגעדריקט זײַן התפּעלות. ער איז באַזונדערס 
געווען גערירט פֿון דעם פֿאַקט, װאָס דער מדינה-פּרעזידענט האָט זיך 
באַטײליקט אין דער דאָזיקער פֿײַערונג און האָט גערעדט אַזױ פֿרײַ אין 
אַזאַ זאַפֿטיקן יידיש. צומאָרגנס אָבער האָט דער זעלבער טוריסט זיך 
געװוּנדערט הלמאַי עס איז וועגן דעם נישט געווען קיין װאָרט אין דער 
טעלעוויזיע. ער האָט נישט געװוּסט, אַז די העברעישע פּרעסע האָט 
כּמעט נישט געפֿונען קיין אינטערעס פֿאַר דער דאָזיקער ידיעה. ער האָט 
אויך נישט געװוּסט, אַז מיט אַ יאָר פֿריער האָט די טעלעוויזיע גראָד יאַ 
פֿאָטאָגראַפֿירט די פֿײַערלעכע פּרעמיע-פֿאַרטײלונג און האָט אויך 
אינטערוויוירט די לאַורעאַטן - אָבער צום עקראַן איז עס נישט 
דערגאַנגען. 

אַ סך האָט מען שוין בײַ אונדז גערעדט וועגן דער "פֿאַרבעסערטער 
מערכה" פֿון ייִדיש און וועגן דער פֿאַרבעסערטער באַציונג צו איר אין 
פֿאַרגלײַך מיט אַמאָל. אַװודאי האָט זיך אַ סך געענדערט אין זבות פֿון 
דער שטאַרקער װיטאַליטעט פֿון יידישן לשון און אין זבות פֿון דער 
עקשנות פֿון די "חובבֿי-ייִדיש" (לויטן אויסדרוק פֿון י. קאָרן). אָבער ס'איז 
אַלץ פֿאַראַן דאָס געפֿיל, - און עס באַשטעטיקט דאָס די האַלטונג פֿון 
דער העברעישער פּרעסע - אַז די יידישע קולטור געפֿינט זיך נאָך אַלץ 
אין אַ גייַסטיקן געטאָ. און אויב עס האָט זיך פֿאַרבעסערט די באַציונג צו 
יידיש - איז דאָס אין זין פֿון באַשמירן מיט גאַלדפֿאַרב די שטייג, אין 
וועלכער עס איז פֿאַרשפּאַרט געװאָרן דער יידישער קולטור-סעקטאָר. 

אוב די קאָנפֿערענץ אין ירושלים װעט מצליח זײַן - אויב זי װועט 
האָבן דעם כּוֹח און דעם מוט צו עפֿענען די טויערן פֿון אָט דער שטײַג 
און אַרױסרײַסן דעם יידישן קולטור-שאַפֿערישן סעקטאָר פֿון דעם 
גײַסטיקן געטאָ, אין וועלכן ער איז געװאָרן פֿאַרשפּאַרט - װעט דאַן די 
שׂימחה זײַן אַ פֿולע, אַן אמתדיקע. 


קעצטע (ײַעק, 20-סטער אױגוסט 1976 


די צײַט און די צייטונג 
צום 30-יאָריקן יוביליי פֿון "לעצטע נײַעס" 


ע ס האָט אַמאָל אַ קינד געפֿרעגט בײַ זײַן פֿאָטער דעם זשורנאַליסט: 
זאָג מיר, טאַטע, וי קומט עס, אַז אויף דער וועלט קומען פֿאָר יעדן 

טאָג גענוי אַזױ פֿיל געשעענישן, װיפֿל עס איז פֿאַראַן אָרט פֿאַר זיי אין 
דער צײַטונג? 

אין דער זעלבער מאָס װאָלט אויך אַ קינד געקאַנט פֿרעגן בײיַ זײַן 
טאָטן דעם ייִדישן זשורנאַליסט, אַ מיטאַרבעטער פֿון די לע:צטע נײַעס 
אין משך פֿון 27 יאָר - וי אַזױ האָט זיך דאָס כּמעט אַ העלפֿט פֿון זײַן 
לעבן אַרײַנגעפֿלאָכטן אין לעבן פֿון אָט דער איינציקער יידישער 
טאָגצײַטונג אין ישׂראל און האָט זי באַגלײט כּמעט אין משך פֿון איר 
גאַנצער עקזיסטענץ? 

איך מיין, אַז מײַן פֿאַרבינדונג מיט דער צײַטונג האָט זיך אָנגעהױיבן 
פֿריער װי מײַן פּראָפֿעסיאָנעלע אַנגאַזשירטקײט אין איר, און אפֿשר 
דערפֿאַר טאַקע איז זי געװען אַ שטאַרקערע - װײַל זי האָט זיך 
אָנגעהויבן װי אַ פֿאַרבינדונג פֿון אַ לייענער. 

מיר, די מיטאַבעטער פֿון דער צײַטונג, האָבן אין משך פֿון די יאָרן 
זייער גוט אָפּגעפֿילט די צוגעבונדנקייט פֿון די לייענער צו דער ייִדישער 
צײַטונג, זייער איבערגעגעבנקייט צו איר, זייער רעאַגירן אױף אַלץ, 
װאָס די צײַטונג האָט געשריבן, זייער אוממיטלבאַרן קאַנטאַקט מיט איר 
און די פֿאַמיליאַרע היימישקייט מיט אירע רעדאַקטאָרן. 

וי אַזעלכער, אַ לײענער, האָב איך טאַקע אײַנגעשטעלט מײַן 
פֿאַרבינדונג מיט די "לעצטע נײַעס" - װי אַ זעלנער אין צה"ל ווען די 
צײַטונג האָט אָנגעהױיבן דערשײַנען. וי אַ זון פֿון אַ יידישער היים איז די 
יידישע צײַטונג געווען מײַן זצלבסטפֿאַרשטענדלעכע און נאַטירלעכע 
גײַסטיקע שפּײַז; אָבער וי אַ זצלנער אין דער ייִדישער אַרמײ האָב איך 
גראָד פֿון אָט דער גײַסטיקער שפּײַן נישט געקאַנט געניס; װײַל 

אין יידישן לאַנד איז דעמאָלט אַ צײַטונג אויף ייִדיש געווען פּסול. אין מײַן 
נאַיווקײיט װי אַ נײַ געקומענער, אַ "נײַער עוֹלה" - דאָס צווייטע יאָר אין 
לאַנד - האָב איך דאַן געפֿאָדערט מײַן גלײַכבאַרעכטיקונג וױ 
אַ יידיש-לייענער. איך האָב פֿאַרלאַנגט מײַן רעכט סײַ דורך ווענדונגען צו 
די קאָמאַנדירן פֿון מײַן איינהייט, און סײַ אין אַן אָפֿענעם בריוו צו 
בן-גוריונען, װאָס איך האָב דעמאָלט אַרײַנגעשיקט און פֿאַרעפֿנטלעכט 
אין "לעצטע נײַעס", און אים אונטערגעשריבן מיט מײַן מיליטערישן 
נומער. איך האָב דאַן פֿאַרלאַנגט, אַז די אַרמײ זאָל די צײַטונג באַזאָרגן 
פֿאַר מיר און פֿאַר אַנדערע חיילים, וועלכע לייענען ייִדיש, צוגלײַך מיט 
די העברעישע צײַטונגען, װאָס קומען אָן אין דער אײינהײיט. 

קיין ענטפֿער האָב איך, פֿאַרשטײט זיך, נישט דערװאַרט און נישט 
באַקומען. אָבער דאָס איז געװען מײַן ערשטער אוממיטלבאַרער 
קאָנטאַקט מיט די "לעצטע נײַעס" װי אַן אַקטיװוער לײיענער. 

שפּעטער, נאָכן פֿאַרענדיקן מײַן מיליטער-דינסט, האָט מיך דער 

גוֹרל געברענגט אין די "לעצטע נײַעס" וי אַ "לערן-יינגל", כּמעט אֵן 
אַ שרײַבערישער דערפֿאַרונג, אָבער מיט די ייִדישע קװאַל-װאַסערן, 
װאָס איך האָב פֿריִער, קורץ פֿאַרן חורבן, באַװיזן צו טרינקען אין דער 
יידיש-וועלטלעכער פֿאָלקס-שול פֿון ציש'אָ, בײַ מײַנע לערער אין דער 
בראָניסלאַוו גראָסער-שול אין װאַרשע. 


= יעשי = יש : 


יעקב פּאַט, דער באַקאַנטער אַרבעטער טוער, אָנפֿירער פֿנעם "אַרבעטעררינג" אין נידיאָרק 

בעת אַ באַזזך אין דער רעדאַקציע פון "לעצטע נײַעס". עס זצן (פון רעכטס אױף לנקס) 
דאָראַ צאַנין, רעד' מרדכי צאַנין, יעקב פּאַט, װאָלף יאַסני; עס שטייען (פֿון רעכטס 
אױף ליוקס: עובדיה פעלד, יצחק בראַט, יצחק לודען, נון באָלעל, נחמן ליסט. 

איך בין נישט געווען צװישן די גאָר ערשטע מיטאַרבעטער אין די 
"לעצטע נײַעס". ווען איך האָב אָנגעהויבן אַרבעטן אין פֿעברואַר 1953 
אין דער צײַטונג, איז זי שוין זינט דרײַ יאָר דערשינען - צוערשט איין 
מאָל, דערנאָך צוויי מאָל אין דער װאָך, איז גיך אַריבער צו דרײַ מאָל, 
און איז נאָך אַ קורצער צײַט געװאָרן אַ טאָג-צײַטונג אונטער צװיי 
נעמען: די רעגירונג האָט נישט געװאָלט, אַז אין דער ייִדישער מדינה 
זאָל דערשײַנען אַ טאָג-צײַטונג אין ידישן לשון. מעג דאָס קלינגען 
אומגלייבלעך, אויסטערליש און נאַריש, אָבער אַזאַ איז געװען די 
ווירקלעכקייט: אין דער צײַט, ווען די רעגירונג איז געווען באַשעפֿטיקט ביז 
איבער די אויערן מיט אָן אַ שיעור ערנסטע פּראָבלעמען - מיט אױפֿנעמען 
און אַבסאַרבירן די גרויסע כואַליעס פֿון דער נײַער עליה, מיט באַפֿעסטיקן 
די פּאַָליטישע פּאָזיציעס פֿון דער גאָר יונגער מדינה, מיט קעמפֿן קעגן די 
"פֿעדאַיון"-טעראָריסטן, מיט באַפֿעסטיקן די װירטשאַפֿט, די אינדוסטריע 
און די לאַנדװירטשאַפֿט, און מיטן טרויעריק-באַרימטן "עסק ביש" (אָדער 
"די פּרשה לבֿון', װי מען האָט זי אָנגערופֿן, אױפֿן נאָמען פֿון דער 
דורכגעפֿאַלענער ישׂראלדיקער שפּיאָנאַזש- און סאַבאָטאַזש-אַפֿערע אין 
מצרים, כּדי צו פֿאַרשװאַרצן איר נאָמען און אַרױסצורופֿן אַ סיכסוך צווישן 
איר און די מערבֿ-גרױסמאַכטן אין די אָנהײב 50-ער יאָרן) - האָט זי אויך 
געפֿונען צײַט זיך קעגנצושטעלן דער "געפֿאַר" פֿון אַ ייִדישער 
טאָגצײַטונג... 

פֿאַר אונדז, יידישע שרײַבער און זשוראַליסטן, איז דאָס געוען 
אַ תּקפֿה פֿון אַ נײַעם אָנהײב, און אַזאַ איז דעמאָלט געװען די 
אַטמאָספֿער אין דער צײַטונג. עס איז געווען די תּקופֿה פֿון אַקטיוון קאַמף 
פֿאַר ייִדיש. און טראַץ דעם, װאָס אַ טייל פֿון די הײַנטיקע יידיש-עסקנים 
זענען דעמאָלט געשטאַנען אָן אַ זײַט און זיך באַצױגן סקעפּטיש - אײיניקע 
פֿון זי אַפֿילו פֿײַנטלעך - צו אָט דעם קאַמף האָט אָבער אין דער 
רעדאַקציע געהערשט אַן אַטמאָספֿער פֿון באַנײַונג און װוּקס: מיר האָבן 
געפֿילט, אַז מיר װאַקסן צוזאַמען מיט דער צײַטונג, מיט איר חשיבֿות, מיט 
איר אָנזען אין דער יידישער וועלט, מיט איר פֿאָרמאַט און מיט דער 
דעמאָלט װאַקסנדיקער צאֵל פֿון אירע לייענער. 

אַרום דער רעדאַקציע האָט זיך געזאַמלט דער ייִדישער ליטעראַ- 
רישער אַקטיוו. שרײַבער און דיכטער, בינע-אַרטיסטן און קינסטלער 
פֿלעגן קומען אין דער רעדאַקציע זיך "אָנװאַרעמען" אין דער 
קולטור-אַטמאָספֿער; לייענער פֿלעגן קומען צום רעדאַקטאָר, דעם 
אומדערמידלעכן שרײַבער און פּובליציסט, גרינדער פֿון דער צײַטונג 

מרדכי צאַנין, װי צו אַ רבין, זיך אַראָפּרעדן פֿון האַרצן אָדער בעטן 
אַן עצה, און שרײַבער פֿלעגן קומען צום ליטעראַרישן רעדאַקטאָר, דעם 
פֿאַרשטאָרבענעם אַבֿרהם װאָלף יאַסני, מיט זייערס אַ שאַפֿונג, אָדער צו 
פֿרעגן מבֿינות. 

און די צײַטונג אַלײן? 

דרײַסיק יאָר - אַ פֿערטל פֿון די מאה ועשׂרים - באַגלײט זי אונדזער 
לעבן און שפּיגלט אִפּ די געשעענישן און לױפֿט-מיט מיט דער צײַט 
דרײַסיק יאָר דינט שוין די צײַטונג װי די פֿאַרמיטלערין צווישן דער צײַט 
און דעם לייענער. נישט צופֿעליק איז דער באַגריף "צײַט" דער שוֹרש 
פֿון דעם װאָרט "צײַטונג'. די "לעצטע נײַעס' האָט אין איר 
דרײַסיק-יאָריקער עקזיסטענץ פֿולשטענדיק באַרעכטיקט אָט דעם 
סעמאַנטישן און לאָגישן צוזאַמענהאַנג. 

ווען מיר זאָלן אַדורכבלעטערן די 9.000 נומערן, װאָס זענען 
דערשינען אין משך פֿון די דרײַסיק יאָר עקזיסטענץ פֿון "לעצטע נײַעס", 
דערזעען מיר פֿאַר זיך די קאָלעקטיווע ביאָגראַפֿיע פֿון אונדזער ציבור 
און פֿון יעדן אינעם פֿון אונדז. װאָס אַלץ האָבן מיר נישט 
אַדורכגעמאַכט און איבערגעלעבט פֿאַר אָט דער צײַט! װי שטאַרק האָט 
די וועלט פֿאַר אָט דער צײַט זיך געענדערט, און װי שטאַרק האָבן מיר 
אַלין זיך געענדערט - מיט אונדזער אויסזען, מיט אונדזערע באַגריפֿן, 


מאַנגער צװישן ייִדישע שרײַבער און זשורנאַליסטן אין תּל-אָביב, 1. 
עס זצן (פון רעכטס צו לינקס; מרדבו יאָפֿע, א. װאָלףיאַסני, איציק מאַנגער. רעד' 
מרדכי צאַנין, לײזער אײַכענראַנד, א. ש. יוריס;: עס שטײעף דוד אײדעלמאַן יצחק 
בראַט, יצחק פּאַנער, יצחק לודען, ש. װאָראָנאָווסקי, אליעזר רובינשטיין, מרדכי פוקס 

מיט אונדזערע האָפֿענונגען און דערװאַרטונגען. 

און פֿון דער אַנדערער זײַט, אין דער זעלביקער צײַט - וי שטאַרק איז 
די וועלט, נאָך אַלעמען, דאָך געבליבן די זעלבע, אַ נישט געענדערטע 
דעמאָלט, מיט דרײַסיק יאָר צוריק, ווען אונדזער צײַטונג איז געבוירן 
געװאָרן אַזױ קורץ נאָך דעם חורבן, געציילטע יאָרן נאָך דער צווייטער 
וועלט-מלחמה, נאָכן נצחון איבער דעם נאַציזם - איז די וועלט שוין 
געווען פֿאַרפֿיבערט אין ברען פֿון דעם קאַלטן קריג; און אָט שטייען מיר 
שוין װוידער, צוריק אויף דער שוועל פֿון דער נײַער קאַלטער מלחמה 
צווישן מזרח און מערבֿ. נאָך דרײַסיק יאֶר פֿון אַזעלכע דראַמאַטישע 
אומװאַנדלונגען און ענדערונגען - צוריק כּמעט אױפֿן זעלבן אָרט. מיר 
זענען נאָר געװאָרן עלטער. מיט יאָרן און מיט דערפֿאַרונג. 

און װיפֿל מלחמות האָבן מיר דאָס אַדורכגעמאַכט אין אָט די 
דרײַסיק יאָר! בלוטיקע מלחמות און אַ מלחמה פֿאַרן שלום - מיט 
אַ שלום-אָפּמאַך - און אַנדערע קלענערע און גרעסערע מלחמות 
צווישן זיך און מיט זיך. 

און עס דויערט נאָך אַלץ, שוין אַזױ פֿיל יאָרן, די מלחמה פֿאַרן קיום 
און המשך פֿונעם ייִדישן לשון. 

אין דעם אַלעם איז די צײַטונג געווען נישט נאָר דער שפּיגל פֿון דער 
צײַט, אין װעלכער מיר האָבן דאָס אַלץ אַדורכגעמאַכט און 
מיטגעמאַכט; זי איז אויך דער שפּיגל פֿון אונדזערע שטימונגען און 
געפֿילן. עס איז זעלטן צו טרעפֿן נאָך אַ צײַטונג, װאָס זאָל אַזױ װי די 
"לעצטע נײַעס" זײַן אױך אַ טריבונע פֿאַר אירע לײענער, זאָל 
אָפּשפּיגלען - אויף אַזאַ אָדער אַנדערן אוֹפֿן - זייערע געדאַנקען און 
עמאָציעס, און זאָל אַזױ גוט פֿאַרשטײן זייערע נויטן און באַדערפֿענישן. 

איינע פֿון די שענסטע מידות אין לעבן פֿון דער דאָזיקער צײַטונג איז 
געװען - די האַרמאָנישע, חבֿרישע צװואַמענאַרבעט צװישן די 
אַרבעטנדיקע זשורנאַליסטן, װאָס האָבן מיט זייער מי און איבער- 
געגעבנקייט צום ייִדישן װאָרט און צום ייִדישן לייענער אױסגעטראָגן די 
לאַסט פֿון די שיקאַנעס און די אומצאַליקע אױפֿגאַבעס, װאָס זענען 
אַרױפֿגעלײגט געװאָרן אויף אָט דעם קליינעם שרײַבערישן קאָלעקטיוו. 
די צײַט איז אוניװוערסאַל, און קיינער האָט נישט איבער איר קיין 
שליטה. אָבער די זעלבע צײַט באַגלײט אויך יעדן איינעם פּערזענלעך 
און אינטים; זי איז אַ שותּף צו יעדן איינעמס פּערזענלעכע פֿרײדן און 
לײַדן, און זי דרינגט אַרײַן אין יעדן איינעמס אינטימסטע ווינקעלעך פֿון 
לעבן, וי זי װאָלט געווען יעדן איינעמס פּריװאַטער משגיח. 

דערפֿאַר האָט יעדער איינער זײַן אייגענעם בליק אויף דער צײַט, װוי זײַן 
אייגענעם אַרײַנבליק אין דער װירקלעכקייט אַרום זיך, און יעדער האָט 
זײַן באַזונדערן אינטערעסן-געביט אין אָט דער ווירקלעכקייט. דער 
זשורנאַליסט, וועלכער האַלט און מעסט דעם דוֹפֿק פֿון דער צײַט, איז 
מחויבֿ צו באַפֿרידיקן דעם ויס"-דורשט פֿון דעם לײענער, זײַן 
פֿאַראינטערעסירונג אין די פֿאַרשײדענע געביטן פֿונעם לעבן - אין זײַן 
נאָענטער און װײַטערער סבֿיבֿה. 

דער זשורנאַליסט איז נישט קיין אַלצװײסער - ער טאָר דאָס נישט 
זײַן; אָבער ער דאַרף זײַן דער פֿאַרמיטלער צווישן אַלץ װאָס קומט פֿאָר 
אויף דער וועלט, אױף אַלע מעגלעכע געביטן - און זײַן עקסעלענץ, 
דעם לייענער. ער דאַרף אים צושטעלן די אינפֿאָרמאַציע וועגן אַלדאָס 
מעגלעכע - אויף אַ לײַכטן, פּאָפּולערן און צוטריטלעכן אוֹפֿן. דער 
זשורנאַליסט איז, וי געזאָגט, נישט מחױבֿ אַלץ צו וויסן, אָבער ער איז 
מחובֿזיך צו דערויסן וועגן אַלץ, װאָס קען דעם לייענער אינטערעסירן, 
כּדי אים דאָס איבערצוגעבן. ער דאַרף זײַן דער פֿאַרמיטלער, דער 
צושטעלער פֿון דער גײַסטיקער סחורה. 

דער זשורנאַליסט דאַרף אויך זײַן דער װאָס זאָל עפֿענען פֿאַר דעם 
לייענער נײַע האָריזאַנטן, דערציען אים צו נײַע פֿאַראינטערעסירונגען, 
אױפֿקלערן אים דערשײַנונגען און מאַכן פֿאַר אים די קאָמפּליצירטע 
זאַכן - פּשוטער. 

די זשורנאַליסטן, די מיטאַרבעטער פֿון לעצטע מיעס, האָבן דאָס 
געטאָן און טוען עס װײַטער אין דער מאַקסימאַלער מאָס פֿון זייערע 
מעגלעכ-קייטן און פֿון זייער געזעלשאַפֿטלעכער אַחריות. די זעלבע 
זשורנאַליסטן, װאָס שרײַבן וועגן ליטעראַטור, שרײַבן אויך וװעגן 
פּאָליטיק און װעגן אֶָן אַ צאָל אַנדערע ענינים; דער זעלבער 
פּען-קאָלעגע, װאָס שרײַבט הומאָר אויף שבת, פֿאַרנעמט זיך אין מיטן 
דער װאָך מיט ערנסטע זאַכן; און אַ זעלבער שרײַבער, װאָס שרײַבט 
וועגן סאַציאַלע ענינים, קען אויך שרײַבן וועגן קונסט אָדער וװעגן 
װיסנשאַפֿט, און אַ צווייטער שרײַבט סײַ וועגן עקאַנאָמישע ענינים און 
סײַ וועגן פּאָליטיק אָדער וועגן יידישע ענינים, אָדער ער שרײַבט, אַלס 
"נאַכט-רעדאַקטאָר", די ידיעות פֿונעם טאָג. און אַזױ װײַטער, און אַזױ 
טוישט מען זיך אויך מיט די אױפֿגאַבעס און ראָלן. 

אַזױ װי, להבֿדיל, אין דער בעקערל. 

יאָ, דער זשורנאַליסט איז אָפֿטמאָל געגליכן צו אַ בעקער: זײַן 


"סחורה" - צי דאָס איז סטאַנדאַרט-ברױט אָדער אַנדערע געבעקסן, 

אַ זעמל אָדער אַ חלה - מוז שטענדיק זײַן פֿריש און װאַרעם, גלײַך 
פֿונעם אויוון אַרױס. אויך דער נײַעס-רעדאַקטאָר אַרבעט בײַנאַכט, אַזױ 
װי דער בעקער... אױף רוסיש איז אַפֿילו פֿאַראַן אַ פֿאָנעטישע 
ענלעכקייט צװישן די צוויי ווערטער: "פּיעטשאַט" (פּרעסע) און 
"פּיעטשעניע" (געבעקס). ביידע ווערן אויך פֿאַרטײלט אין די באַגינענס. 

איז דעריבער די באַשטימונג פֿון דעם זשורנאַליסט - צו באַקענען 
דעם לייענער מיט די אַלע פּראָבלעמען פֿון לעבן און דערנענטערן אים, 
צו די פּראָבלעמען, װאָס די צײַט רוקט אַרױס. און עס איז די אױפֿגאַבע 
פֿון דעם זשורנאַליסט צו דערלאַנגען זײי, די פֿאַקטן, די געשעענישן און 
די פּראָבלעמען פֿון דער צײַט, װי װײַט מעגלעך געטרײ און אין 
אַ שפּראַך, װאָס זאָל זײַן פֿריש און זאַפֿטיק. דערלאַנגען זי אַזױ, אַז דער 
לייענער זאָל דערפֿילן דעם גוטן טעם פֿון דער גײַסטיקער שפּײַז, װאָס 
ער באַקומט אין דער צײַטונג צו זײַן פֿרישטיק. 

און דער זשורנאַליסט, וועלכער היט דעם דוֹפֿק פֿון דער צײַט - דאַרף 
אויך קענען שאַפֿן בײַ דעם לייענער דעם אײַנדרוק, אַז אויף דער וועלט 
קומען טאַקע פֿאָר יעדן טאָג גענוי אַזױ פֿיל געשעענישן, װיפֿל עס איז 
פֿאַראַן פֿאַר זי אָרט אין דער צײַטונג... 


יובלנומער לכּבֿוד 30 יאָר 
"לעצטע לײַע2', 14.3.1980 


בית "לעצטע נײַעס" - די רעדאַקציע, 
אַדמיניסטראַציע און די דרוקערס אי יאָר 1979 


ווען יידיש איז געווען א קרימינעל ער פֿאַרברעכן 


ײַנט קלינגט דאָס ממש אומגלױבלעך אין אָנבליק פֿון די 
ד אויסדרוקן פֿון פּלאַטאָנישער ליבע, באַגלײט מיט זילזול און 
הספּד-ניגונים. אָבער אין די ערשטע יאָרן פֿון דער מדינה, וועלכע איז 
אױפֿגעקומען אויף די אַשן פֿון דעם נאַציאָנאַלן חורבן, איז ייִדיש בײַ 
די אָנפֿירנדיקע מלוכישע אינסטאַנצן נאָך אַלץ געווען אַ געפֿערלעכע 
זאַך - בפֿידוש אַ קרימינעלער פֿאַרברעכן. 
אַזױ דרינגט אַרױס פֿון דעם דאָקומענט, װעלכן אַן אַקטיאָר פֿון 
דער ייִדישער בינע האָט לעצטנס געפֿונען אין זײַן אַרכיוו. דאָס איז 
אַן אָפֿיציעלער ענטפֿער פֿון דער צענזור איבער פֿילמען און 
טעאַטער-פּיעסן בײַם אינערן-מיניסטעריום, אויף דער בקשה אױפֿ- 
צופֿירן גאָלדפֿאַדענס "די צוויי קוניי לעמל" אויף ייִדיש. 
אין דעם דאַקומענט, דאַטירט: "ירושלים, כ"ה טבֿת תשיא, 
1 ווערט געזאָגט בזה הלשון: 
"... וי אַן ענטפֿער אויף אײַער בריוו פֿון 27-סטן דעצעמבער 
0, האָבן מיר דעם כּבֿוד אײַך מיטצוטיילן, אַז אין אײַנקלאַנג 
מיטן באַשלוס פֿון דעם קאָנטראָל-ראַט פֿאַר פֿילמען און פּיעסן 
איז נישט דערלויבט אַדורכצופֿירן פֿאָרשטעלונגען אין ייַדיש דורך 
אָרטיקע אַנסאַמבלען". 
"די דערלויבעניש אױפֿצוטרעטן אויף ייִדיש ווערט געגעבן נאָר 
און אויסשליסלעך פֿאַר אַקטיאָרן געסט, װאָס קומען אױיף 
אַ באַזוך אין לאַנד". 


דער דאָקומענט איז אונטערגעחתמעט אין נאָמען פֿונעם פֿאָרזיצער פֿון 
דעם צענזאָרן-ראַט, ד. קיסילאָוו, און צום סוף װוערט צוגעגעבן, אַז 
קאָפּיעס פֿון דעם דאָקומענט זענען געװאָרן איבערגעשיקט - נישט 
צום קולטור-מיניסטעריום, נאָר - צו דער קרימינאַל-אָפּטײלונג 
פֿונעם לאַנדשטאַב פֿון דער פּאָליצײ, װי אויך צו דעם תּל-אָבֿיבֿער 
קרײַזדקאָמענדאַנט פֿון דער פּאָליצײ. 

:::ועצה לבקורת ס313טיםס ומזזות סיוה א רה 


ירושליס, כ": סכה תשי"א 
14 
לבבוב 
מר אהרון :1סטראשצפסערטקי 


רחרב מרעז כעלי מצלאכה 14, 
אל א (אםם 


.3 51: 

הנידון:-כקשׁכו להצגה "בויי קוגילמל". 

בהשוכה למפַחבו מיום 27 בדצמבר 1950, 
הגגו מחתככדיס לחוציעו כי בהתאס להחלפת בפתוצצהת 
לבקורת סרסיס ומחצות גין לההיר הצגות כיידיס 
ע"י להקות מקומיום. 

ההיחר להופַֿיע גבייריש נהגם אך ורץ 
לומניס-אורחים הכשיס לכקור בארןץ. 


בכבוה הב, 


העחקיס: למחהלקה הפלילית, הממה הארצי 
פּשטרת ישראל ח"א. 


כפפץקד מחוז ה"א, סמסה סמחוז 
משפרת יטתאל. 


זײַט דעמאָלט האָט דער ייִדישער טעאַטער פֿון פֿאַרשײדענעם ניוואָ 
געמאַכט געשיכטע אין ישׂראל. די װוירקלעכקייט איז דאָך געווען 
שטאַרקער פֿון דעם ווילקיר פֿון אָט דער טיפּשות, געמישט מיט 
רישעות. זי האָט אָבער אַרױפֿגעלײגט אַ שװאַרצן פֿלעק אויף דער 
יונגער קולטור-געשיכטע פֿון דער מדינה און איר אויסווירקונג האָט 
געלאָזט אָנװאַקסן אַ שװוערן אָפּזאַץ אויף דער באַציונג צו ייִדיש אין 
דער מדינה ביזן הײַנטיקן טאָג. 


לעבגש-פ7אָלק, יאַנואַר-פֿעברואַר 1993 


דער איננטריט פאר יידיש - פֿאַר באָטן 


יר האָבן זיך שין צוגעװוינט צו דער גרינגשעצונג און 
מ דיסקרימינאַציע פֿון ייִדיש מצד די אָפֿיציעלע און נישט. 
אָפֿיציעלע קולטור-באַשפּײַזערס, און צו די אומצאָליקע דעקלאַ- 
ראַציעס וועגן דער כּלוֹמרשט פֿאַרבעסערטער מערכה פֿון ייִדיש אין 
לאַנד. אין דער װירקלעכקייט זענען אָבער די שמידערס פֿון ייִדישן 
קולטור-שאַפֿן נאָך אַלץ געצװונגען, מיט זייערע אָפּגעשװאַכטע 
כּוֹחות, שווער צו קעמפֿן קעגן אָט דער נאָך אַלץ אָנגײענדיקער צרה. 

די יידישע אַגענץ פֿאַר ארץ-ישׂראל אָרדנט אײַן יעדע פּאָר יאָר 
אַ "וועלט-צוזאַמענפֿאָר" פֿון ייִדישע זשורנאַליסטן. געװויינלעך ווערט 
דאָס פֿאַרבונדן מיט די ציוניסטישע קאָנגרעסן אָדער זיצונגען פֿון דער 
ציוניסטישער עקזעקוטיווע, און די פֿאַרבעטונג פֿון די זשורנאַליסטן 
איז לרובֿ אַ סעלעקטיווע, מיטן ציל צו באַדינען זיך מיט דער פּרעסע 
פֿאַר דער ציוניסטישער פּראָפּאַגאַנדע, און נישט כּדי צו באַהאַנדלען 
די פּראָבלעמען און די נויטן פֿון דעם ייִדישן זשורנאַליסטן ציבור. 
דאָס ייִדישע לשון האָט מען שוין פֿון לאַנג כּמעט אױפֿגעהערט צו 
הערן אויף די דאָזיקע צוזאַמענפֿאָרן. 

הײַנטיקס יאָר האָט די פּראָפּאַגאַנדע-אָפּטײילונג פֿון דער ציוניס- 
טישער לייטונג װידער צוזאַמענגערופֿן אַזאַ וועלט-צוזאַמענפֿאַר אין 
ירושלים, און כּדי צו באַרעכטיקן זײַן בטלנות, האָט זי פֿאַרעפֿנטלעכט 
אַן אויסטערלישע פֿעסטשטעלונג, אַז - שוין מיט צוויי יאָר צוריק 
האָט די פּראָפּאַגאַנדע-אָפּטײלונג אוױיף אַן ענלעכן צזאַמענפֿאַר 
געהאַט פּרובירט צו גרינדן "א װעלטפֿאַרבאַנד פֿון ייִדישע 
זשורנאַליסטן", און דער פּרוּוו האָט זיך איר נישט אײַנגעגעב. 
דעריבער װעט די אָפּטײלונג פּרובירן נאָכאַמאָל אויף דעם איצטיקן 
צוזאַמענפֿאָר (װאָס איז שוין טאַקע פֿאָרגעקומען אין פֿעברואַר) צו 
שאַפֿן אַזאַ װעלט-פֿאַרבאַנד. 

די פּראָפּאַגאַנדע-אָפּטײלונג פֿון דער ציניסטישער ועלט: 
אָרגאַניזאַציע האָט געמאַכט זיך נישט וויסן, אַז אין "בית סאָקאָלאָװו" 

אין תּל-אָבֿיבֿ, קעגנאיבער דעם בנין פֿון דער ייִדישער אַגענץ, 
אַמטירט די פֿאַרװאַלטונג פֿון דעם װעלט-פֿאַרבאַנד פֿון יידישע 
זשורנאַליסטן, וועלכער האָט שוין אָפּגעמערקט זײַן פֿערציק-יאָריקע 
עקזיסטענץ. דער פֿאַרבאַנד איז געגרינדעט געװאָרן דורך די באַקאַנטע 
זשורנאַליסטן משה רון און אַריה צימוקי. | 

די אָנפֿירונג פֿון דעם עקזיסטירנדיקן פֿאַרבאַנד פֿון די ייִדישע 
זשורנאַליסטן האָט פֿאַרעפֿנטלעכט אַ פּראָטעסט-דערקלערונג; אין 
דער היגער העברעישער פּרעסע איז דער פֿאָרגעקומענער "וועלט- 
צוזאַמענפֿאָר" פֿון די סעלעקטיוו אַראָפּגעברענגטע זשורנאַליסטן 
באַצײיכנט געװאָרן וי אַ דורכאויס פֿאַרשװענדערישער צוזאַמענפֿאַר 
- די ייִדישע אַגענץ האָט אָבער צו פֿאַרצײכענען נאָך אַ "וויכטיקן 
אױפֿטו"... 

אַ קורצע צײַט נאָך אָט דער "אימפּרעזע' איז אין ירושלים 
אײַנגעאַרדנט געװאָרן אַן אינטערנאַציאָנאַלער פֿעסטיװאַל פֿון 
פּאָעזיע, און צו דעם פֿעסטיװואַל זענען געװאָרן אַראָפּגעבראַכט 
דרײַסיק דיכטער פֿון פֿאַרשײדענע לענדער - דערונטער פֿון פּולן, פֿון 
אונגאַרן, פֿון כינע, פֿון מעקסיקאָ אד"גל, און דרײַסיק פֿון ישׂראל. 
צווישן די דרײַסיק ישׂראלדיקע פּאָעטן זענען געװוען זיבן װאָס שרײַבן 
נישט עבֿרית, נאָר אין אַנדערע שפּראַכן: רוסיש, אַראַביש אד"גל. 

קיין איינציקער דיכטער װאָס שרײַבט ייִדיש - נישט פֿון ישׂראל 
און נישט פֿון די תּפֿוצות - איז צו דעם פֿעסטיװאַל נישט געװאָרן 


פֿאַרבעטן. 
שרײַבט וועגן דעם מ. צאַנין צוו"אַנד: "פֿראַנקרײַך איז נישט מחויבֿ 
מיט גאָרנישט פֿאַר דער ייִדישער פּאָעזיע. - - - - - דאָך איז מיט 


אַ צײַט צוריק אױפֿגענומען געװאָרן אין פּאַריז אַבֿרהם סוצקעווער. 
פֿאַר דעם פֿראַנצײזישן מלוכישן ראַדיאָ און פֿאַר דער פֿראַנצײזישער 
ליטעראַרישער פּרעסע איז סוצקעװוער געװוען אַ יום-טובֿ. ממש 
אַ סוצקעװער-פֿעסטיװואַל. אַזױ איז אויך געווען מיט דער דיכטערין 
דאָרע טייטלבוים צום דערשײַנען פֿון אירס א באַנד ייִדישע לידער 
אין דער פֿראַנצײזישער איבערזעצונג." 

ווער קען דען, אַלזאָ, לייקענען, אַז די מערכה פֿון ייִדיש אין ייִדישן 
לאַנד האָט זיך פֿאַרבעסערטל... 


לעבגשרפדאקן 100 456-455 
מערץ-אַפּריל 1990 


קיין מאָסקװע - מיט געמישטע געפֿילן 


א זאַ איז שוין דער גוֹרל פֿון יידישן קיום, אַז שימחות זענען כּמעט 
-*י תּמיד געפֿלאַכטן מיט צער, און נסים פֿלעכטן זיך מיט אומגליקן. 
אַזױ, למשל, איז דער נס פֿון דער מדינה-אַנטשטײונג געקומען נאָכן 
חורבן פֿון אײראָפּעישן יידנטום, און דער נס פֿון דער מאַסן-עליה, 
דהײַנו פֿון דער ייִדישער מאַסן-אײַנװאַנדערונג פֿון ראַטנלאַנד, גייט 
געפֿלאָכטן מיטן בהלהדיקן אַנטלױף-שטראָם פֿון די דאָרטיקע יידן 
צוליב דעם אױפֿגעװאַכטן אַנטיסעמיטיזם פֿון הײַנט, און דעם פּחד פֿאַר 
דעם נישט זיכערן מאָרגן: טאַקע אין דעם לאַנד, װאָס האָט זיך נעכטן 
מאַקיאַװועליש-אָרװועליש אָנגערופֿן 'דאָס לאַנד פֿון מאָרגן". 
אויך דאָס צוזאַמענרופֿן די 6:טע סעסיע פֿונעם װעלטראַט פֿאַר 
יידיש אין מאָסקװע װאָלט געקאָנט באַצײיכנט ווערן װי אַ נס. דער 
באַנקראָט פֿון דער קאָמוניסטישער דאַקטרין האָט זיך אַנטפּלעקט אין 
זײַן גאַנצער אַכזריותדיקער נאַקעטקײט מיטן עפֿענען די תּקופֿה פֿון 
"גלאַסנאָסט" און "פּערעסטראָיקאַ". דאָס באַזײַטיקן דעם אײַזערנעם 
פֿאָרהאַנג האָט דערמעגלעכט דעם גרויסן ייִדישן קיבוץ אין ראַטןך 
פֿאַרבאַנד זיך צוריק צו באַהעפֿטן מיטן ייִדישן פֿאָלק אויף דער וועלט. 
נאָכן דערשטיקן - אונטערן דעקמאַנטל פֿון צינישע שקרים - די 
נאַציאָנאַלע יידישע קולטור, נאָכן אַרױסרײַסן אירע װאָרצלען און 
צענדליקער יאָרן נאָכן גרויסן פּאָגראָם איבער אירע בעסטע 
שעפֿערישע כּוֹחות - וועט מען איצט ווידער קענען הערן אין מאָסקװע 
דאָס ייִדישע װאָרט אויף אַ יידישן צזאַמענקום פֿון פֿאַרשײדענע 
לענדער. 
עד" כּאַן - וועגן די נסים. און איצט לאָמיר זיך פֿרעגן: װאָס פֿאַר 
אַ בשׂורה װעלן מיר ברענגען פֿאַר די יידיש-רעדנדיקע ייִדן אין דעם 
לאַנד, פֿאַר וועלכן עס האָט זיך געעפֿנט די ברייטע וועלט, און װאָס 
פֿאַר אַ בשׂורה דערװאַרטן מיר צו ברענגען פֿון דאָרט פֿאַר אונדזערע 
שומרי ייִדיש אין ישׂראל און אין די יידישע תּפֿוצות? עס איז קיין ספֿק 
נישט, אַז דער עצם געדאַנק וועגן אַזאַ טרעפֿונג מיטן סאַװיעטישן 

יידנטום איז אַ גוטער געדאַנק און קען אויך דינען װי אַ דערמוטיקונג 
פֿאַר די װאָס פֿאַרשטײען, אַז ייִדיש איז דער אמתדיקער נאַציאָנאַל- 
גײַסטיקער פֿאַרמעג פֿון יידישן פֿאָלק און די נשמה פֿון ייִדישן קיום. צי 
װעט אָבער די דאָזיקע סעסיע, אַזױ װי זי איז געװאָרן צוגעגרייט, 
קענען דערפֿילן אָט די וויכטיקע שליחות? 

ווען עס איז באַשלאָסן געװאָרן דורכצופֿירן די זצקסטע סעסיע 
פֿונעם װעלטראַט אין מאָסקװע, האָט אַװודאי דער דעמאַנסטראַטיװוער 
מאָמענט געשפּילט אַ נישט קליינע ראָל אין די מאָטיװון. עס איז אָבער 
געװאָרן אונטערגעשטראָכן, אַז דאָס איז נישט קיין קאָנפֿערענץ, נאָר 
א סעסיע, אויף וועלכער עס װעלן באַהאַנדלט און דיסקוטירט ווערן די 
האַרבע פּראָבלעמען, װאָס שטייען פֿאַר די אַלע, װאָס באַשעפֿטיקן זיך 
מיט ייִדישער קולטור, אין אָנבליק פֿון איר טרויעריקער מערכה. 
אונדזער ציל איז דאָך נישט אַרומצוגײן מיט פֿראַזן און זיך צו באַרימען 
מיט דערפֿאָלגן - אין דער צײַט ווען ייִדישע שרײַבער האָבן שוין הײַנט 
כּמעטנישט וועמען אַ בוך צו פֿאַרקױפֿן. 

מײַן חזשובֿער פּען-חבֿר דוד שטאָקפֿיש רעכנט אויס אין זײַן אַרטיקל 
אין ישׂראל-שטימע פֿון 2-טן מײַ ד"י) אַ גאַנצן באַרג מיט אױפֿטוען 
פֿונעם װעלטראַט, און גיט דערבײַ אויך אַ ספֿק פֿאַרדינטן גלעט דעם 
פֿאָרזיצער פֿונעם װעלטראַט פֿאַר ייִדיש. ער גיט אָבער גלײַך צו, 
דרך-אַגבֿ - װי דאָס װאָלט געװוען אַ מין נישט-אָנזעעװדיקער פּגם, - 
אַ קליין װאָרצעלע אויף אַ פֿאַרדעקטן חלק, אַז... "עס װאָלט אָבער 
נישט געשאַדט, ווען דער װעלטראָט זאָל וערן דעמאָקראַטיזירט, - מיט 
אַנדערע ווערטער: ער זאָל אײַנשטעלן בי זיך די נייטיקע. אָרגאַניזאַ 
ציאָנעל- געזעלשאַפֿטלעכע נאָרמעס, וי ס'פֿירט זיך בי לײַטן." 

טאַקע וועגן דעם גייט עס. ווען דער שרײַבער פֿון די װײַטערדיקע 
שורות האָט אױפֿגעהױבן אָט דעם ענין אויף דער זיצונג פֿון דער 
עקזעקוטיווע און האָט פֿאָרגעלײגט, אַז אויף דער סעסיע זאָלן די 
באַראַטונגען װוערן פּראָטאָקאָלירט - אַזאַ עלעמענטאַרער כּלל, װאָס 
איז ביז איצט נישט געװאָרן פּראַקטיצירט, - און אַז אין די 
שפּעטערדיקע באַריכטן זאָלן קומען צום אויסדרוק אויך אַנדערע 
מיינונגען, און נישט בלויז װאָס דער פֿאָרזיצער האָט געזאָגט, און אַז 
עס זאָל אַדורכגעפֿירט װוערן אַ זאַכלעכער װכּוח, אויף אַן אינטע- 
לעקטועלן ניוואָ, וועגן די װײַטערדיקע אױפֿגאַבעס און פּלענער, און אַז 
די באַשלוסן זאָלן נישט בלײַבן ליגן אין די שופֿלעדער פֿונעם 
װעלטראַט ביז צו דער קומענדיקער סעסיע אָדער קאָנפֿערענץ אאַז"וו 

- זענען אים די חסידים פֿון דעם פֿאָרזיצער באַפֿאַלן װי ער װאָלט 
אָנגערירט די גרעסטע הייליקייט. װײַל - נאָר אַ הייליקייט פֿאַרטראָגט 
נישט קיין קריטיק, טראָגט נישט קיין אַחריות פֿאַר קיינעם, איז נישט 
מחויבֿ אָפּצוגעבן (שוין 15 יאָר!) קיין קאַסע-באַריכט, ווייסט נישט וו 
עס זענען אַהינגעקומען די טױזנט געזאַמלטע אַבאָנענטן פֿאַר 
נײַ-דערשײַנענדיקע ייִדישע ביכער, װוייסט נישט װאָס עס זאָל געטאָן 
ווערן צו ראַטעװען די טויזנטער ביכער, װאָס ווערן אַרױסגעװאָרפֿן פֿון 
יידישע היימען מיטן טוט פֿון זייערע לייענער, װאָס צו טאָן כּדי צו 
ראַטעװען די ייִדישע פּרעסע אאַז"װו, און נאָך און נאָך ברענענדיקע 
ענינים, מיט וועלכע דער װעלטראַט האָט נישט קיין פֿאַנטאַזיע, קיין 
צײַט, קיין געדולד און קיין מוט זיך מיט זי צו פֿאַרנעמען. 

ח' שטאָקפֿיש וועט מסתּמא זאָגן, אַז עס איז ויכטיק נישט נאָר װאָס 
מען זאָגט, נאָר װי אַזױ מען קריטיקירט. האָט ער טאַקע געװוּסט וי 
אַזױ צו שװײַגן, און האָט אויף דער זיצונג טאַקע מאַיעסטעטיש 
געשוויגן. - און האָט אויף דעם אוֹפֿן אפֿשר אויסגעמיטן באַפֿאַלן צו 
ווערן פֿון דעם פֿאָרזיצערס חסידים אין זייער פּרוּוו צו פֿאַרשליסן דער 
זאַכלעכער קריטיק דאָס מויל. 

די דאָזיקע מענטשן האָבן גערופֿן צו קומען קיין מאָסקװע "מיט 
ריינע וועש" און באַװײַזן וי שיין מיר זענען... דעמאַנסטרירן פֿאַר די 
יידן אין ראַטן-פֿאַרבאַנד אונדזער אייניקייט און דעם פֿאַקט, אַז ישׂראל 
איז דער שעפֿערישער צענטער פֿון דער יידיש-קולטור (דערפֿאַר האָט 
יצחק קאָרן, קענטיק, אָפּגעזאָגט דעם דיכטער י.צ. שאַרגעל זײַן בקשה 
צו רעפֿערירן וועגן דער געשיכטע פֿון דעם קאַמף, וועלכן די היגע 
יידישע שרײַבער האָבן דאָ געפֿירט פֿאַר די רעכט פֿון ייִדיש). 

אוב דאָס זאָל זײַן דער ציל פֿון דער סעסיע, װאָלט שוין בעסער 
געווען צו שיקן קיין מאָסקװע אַ קאָלעקציע פֿון שיינע מיידלעך מיט 
מאָדעלן פֿון באָד-קאָסטיומען, און נישט צו ברענגען אַהין די לאַסט פֿון 
אונדזערע אַלטע יאָרן, וי אַ מועצת זקני ייִדיש. אונדזער ציל דאַרף זײַן 
- צו ברענגען אַהין אונדזער דערפֿאַרונג און זוכן פּראַקטישע וועגן וי 
אַזױ צו פֿאַרבעסערן די מערכה פֿון ייִדיש אין אַלע לענדער פֿון דער 
יידישער צעשפּרײַטקײט, אײַנשליסלעך אין ראַטפֿאַרבאַנד און אין 
ישׂראל. 

איך מאַך מיר נישט קיין אילוזיעס בנוגע די רעזולטאַטן פֿון דער 
סעסיע. דער ייִדיש-סעקטאָר פֿאַרמאָגט נישט די נייטיקע כּלים און קיין 
רײַכע מעצענאַטן זיך אַרױסצורײַסן פֿון זײַן נעבעכדיקן מעמד מיט 

זײַנע אייגענע מיטלען. די סעסיע פֿון דעם װעלטראַט פֿאַר ייִדיש װעט 
זיך דאַרפֿן אָננעמען מיט מוט און אַרוסקומען מיט דער פֿאָדערונג - צו 
די רעגירונגען פֿון די לענדער, אין וועלכע עס לעבן ייִדן, אַז ייִדישע 
קולטור זאָל געניסן פֿון קאָנסטרוקטיװוער מלוכישער אויסהאַלטונג. 
דאָס דאַרף זײַן נוגע אויך, און אפֿשר קוֹדם- כּל, מדינת-ישׂראל. 
יידיש האָט פֿאַרדינט צו באַקומען דעם נאַציאָנאַלן מלוכישן 
סטאַטוס, אָנערקענט צו װוערן װי אַ װויכטיקער חלק פֿון דעם ייִדישן 
קולטור-אוֹצר און צו געניסן נישט נאָר פֿון פּלאַטאָנישע ליבשאַפֿטס- 
דערקלערונגען פֿון חשובֿע לײַט, נאָר פֿון אַ ממשותדיקער הילף, כּדי 
צו קענען װײַטער בײַשטײַערן צו דער קולטור פֿון מדינת-ישׂראל און 
פֿון ייִדישן פֿאָלק. אַז עס װעט זײַן מלוכישע אונטערשטיצונג (אַזוי וי 
עס קריגן די פֿרומע און אַלע קולטור-סעקטאָרן אין לאַנד) - און אַז עס 
וועט נישט זײַן קיין דיסקרימינאַציע, װעט זײַן אויך געלט - דאַן װעלן 
זײַן פּראַיעקטן, און דאַן װועט ייִדיש קענען ווידער בליען. 
און מ'וועט נישט דאַרפֿן װאַרטן אויף קיין נײַע נסים, וי אַ שטייגער 
אויף אַ יאָפּאַנישן דאָקטאָראַנט ער זאָל זײַן אַ לערער פֿון ייִדיש אױפֿן 
אוניווערסיטעט אין ירושלים... 
לעבעדפדאק, נומ' 469-470, 
מײַ-יוני 1991 


מיט יידישע שרייבער און מאָסקווע (1991) 
א פּײַנלעכער שמועס אין "סאָוועטיש הײימלאַנד" 


יינס פֿון די גרויסע רעטענישן איז נאָך אַלץ פֿאַר אונדז הײַנט, 
א זומער 1991 - דאָס לאַנד פֿון דעם צוגעזאָגטן פֿרילינג. לױיטן 
געמיט פֿון די סאַװיעטישע מענטשן איז אין מאָסקװע איצט 

האַרבסט. אַפֿילו ווען די זון װאַרעמט זומערדיק אױפֿן רויטן פּלאַץ נעבן 
דעם קרעמל. 

ערשט מיט אַ קורצער צײַט צוריק האָט אַלץ דאָרט געבליט און 
געאָטעמט מיט האָפֿענונג. איצט מאַכט עס דעם אײַנדרוק װי אַלץ 
װאָלט שוין געהאַט אָנגעהױיבן פֿריצײַטיק צו וועלקן... אַזאַ רוֹשם האָט 
אויף מיר געמאַכט מאָסקװע - די גיגאַנטישע שטאָט, וועלכע האָט אין 
משך פֿון זיבעציק יאָר אָנגעװאָרפֿן דער וועלט איר מעכטיקן שאָטן פֿון 
נײַגער און פֿון האָפֿענונג און פּחד. 

באָטש אויסלענדער, כאָטש פֿרעמדע אין דעם לאַנד - האָבן מיר זיך 
דאָך געפֿילט גאָר היימיש מיט דער ייִדישער שרײַבער-משפּחה, מיט די 
דאָרטיקע ייִדן בכלל. װוּהין מיר האָבן זיך געווענדט, איז אונדז אָבער 
נאָכגעגאַנגען דאָס געשפּענסט פֿון יענער נאַכט פֿון סטאַלינס לאַנגן 
מעסער, װאָס האָט געשאָכטן דאָס ייִדישע קולטור-לעבן אין יענעם 
קאָמוניסטישן גן-עדן. איצט מעגן שוין די ייִדן אין ראַטנלאַנד באַװײינען 
זייער טאָפּלטן חורבן, אַזױ װי עס מעגן דאָס די ייִדן פֿון דער גאַנצער 
וועלט. די באַגעגעניש אין מאָסקװע, בעת דער זעקסטער סעסיע פֿונעם 
װועלטראַט פֿאַר ייִדיש, האָט צוזאַמענגעברענגט די פּען-ברידער, װאָס 
די קאַלטע מלחמה האָט זײ געהאַט צעשײדט און געהאַלטן 
אָפּגעפֿרעמדט אויף ביידע זײַטן פֿון דעם אײַזערנעם פֿאָרהאַנג. 

פּײַנלעך, זייער פּײַנלעך איז געווען אונדזער שמועס מיט די יידישע 
שרײַבער און דיכטער אין דער רעדאַקציע פֿון 'סאָוועטיש הײמלאַנד". 
זי האָבן זיך אַקטיוו באַטײליקט אין דער סעסיע פֿונעם װעלטראַט, װאָס 
איז אין יענע טעג פֿאָרגעקומען אין מאַסקװע, אַרױסגעװיזן אַ שטאַרקן 
אינטערעס פֿאַר די באַהאַנדלטע פּראָבלעמען. דער רעדאַקטאָר אַהרן 
ווערגעליס איז צו איר נישט געװאָרן פֿאַרבעטן. נישט געקוקט אויף 

באַװאַרענישן האָבן מיר, די פֿאָרשטײערס פֿון דער יידיש-פּרעסע אין 
ישׂראל , באַשלאָסן צו דערפֿילן אונדזער קאָלעגיאַלן חוֹבֿ און באַזוכן די 
רעדאַקציע אויף דער קיראָוו-גאָס, װוּהין עס האָט אונדז געברענגט צו 
פֿירן מיט זײַן אַלטן פֿאַרמאַטערטן אױטאָ דער טיכטיקער יונגער 
רעדאַקציע-סעקרעטאַר גענאַדי עסטרײַך. 
אין דעם, וי געזאָגט, פּײַנלעכן שמועס איז געקומען צום אויסדרוק 
דער שװערער אָפּזאַץ פֿון די חילוקידעות און ביטערנישן, װאָס האָט 
זיך אָנגעלײגט צווישן ביידע פּלאַנעטן פֿון דעם ייִדישן מיקראָ-קאָסמאָס. 
קיינער פֿון אונדז איז נישט באַרופֿן צו מישפּטן די האַנדלונגען פֿון די 
אַנוסים, וועלכע האָבן אַדורכגעמאַכט דעם גיהנום און זענען געווען 
געצווונגען צו דינען און לויבן דעם רעזשים. דאָס אַליין איז שוין געווען 
אַ גאָר האַרבע שטראַף, װאָס זיי האָבן געמוזט אױסטראָגן. זייער 
אײינציקע דערלויבטע טריבונע האָט אויך געדינט װי אַ פֿײַגנבלאַט צו 
פֿאַרדעקן די פֿאַרברעכנס קעגן דעם יידישן פֿאָלק און זײַן קולטור. אין 
דער זעלבער וֹצײַט אָבער האָט זיך אונטער דעם דאָזיקן פֿײַגנבלאַט 
אױפֿגעהאַלטן דאָס פֿלעמל פֿון יידיש און פֿון שעפֿערישן טאַלאַנט. . 
אָבער, װען דער רעדאַקטאָר אַהרן ווערגעליס האָט אין זײַן 
ברוך-הבאָ, ווען מיר זײַנען אַרײַנגעקומען דערקלערט, אַז שוין מיט 
אונדזער קומען אין דער רעדאַקציע איז דער טיש געװאָרן אָפּגערײניקט 
- האָבן מיר געענטפֿערט, אַז דער אָפּזאַץ פֿון די פֿאַרדרוסן איז צו שווער 
מען זאָל זיך קענען אַזױ לײַכט פֿון אים באַפֿרײַען. "איר זײיַט טאַקע אַלע 
געווען אַנוסים - אָבער עמעצער טראָגט דאָך דערפֿאַר די אַחריות אויף 
דער ייִדישער גאַס, און עמעץ האָט דאָך אויך געדינט דעם רעזשים מיט 
הנאה"... - האָב איך געזאָגט. 
אמת, 'סאָוועטיש הײימלאַנד" האָט שוין אַדאָפּטירט "אַ נײַע ליניע", 
און װעט פֿאַרעפֿנטלעכן, װי ווערגעליס האָט פֿאַרזיכערט, אין 
סעפּטעמבער-נומער אַ נײַעם צוגאַנג, "אַן איבערקוק", למשל, פֿון דער 
שטעלונג לגבי דער ראָל פֿון "בונד". איז דאָך אָבער די "נײַע ליניע" 
אייגנטלעך נישט זײַנע, נאָר גאָרבאַטשאַװס, האָבן מיר געזאָגט, און 
דעריבער איז דאָס איצט אַן ענין פֿון צוטרוי... 
צוטרוי געװוינט מען נישט לײַכט. דאָך מוזן מיר זיך אײיניקן אין דער 
יידישער קולטור-משפּחה, וועלכע נײטיקט זיך אַזױ שטאַרק אין 
אייניקייט אין דער שווערער מערכה פֿאַר ייִדיש. 
קעבעפֿדאָגן, נומ' 472-471 
יולי-אוגוסט 1991 


אוב ס'איז אַזױ גוט 
- פֿאַרואָס איז אַזױי שלעבט? 


א יך בין געפֿאָרן קיין מאָסקװע, צו דער 6:טער סעסיע פֿונעם 
װועלטראַט פֿאַר יידיש און יידישער קולטור - מיט געמישטע 

געפֿילן. נישט דווקא צוליב מײַן פּעסימיזם בנוגע די מעשׂים און אױפֿטוען 
פֿון דעם װעלטראַט פֿאַר יידיש, און נישט דווקא דערפֿאַר, װײַל וי דער 
פֿאָרשטײער פֿון ישׂראלדיקן "אַרבעטער-רינג", בין איך אינעם װעלטראַט 
"דער ייד מיט די אביקע טענות". 

מײַן סקעפּטישע אָפּשאַצונג פֿון אָט דער טעטיקייט נעמט זיך פֿון דער 
לאַנגיאָריקער דערפֿאַרונג אױפֿן יידיש-פֿראָנט. װאָס שייך אָבער דער 
נאָרװאָס אָפּגעהאַלטענער 6:טער סעסיע, אין וועלכער איך האָב זיך 
אַקטיוו מיטבאַטײליקט, שטייט מיר פֿאַר די אויגן די לעצטע זיצונג פֿון 
דער עקזעקוטיווע פֿונעם װעלטראַט, ערבֿ דעם אַרױספֿאָר קיין מאָסקװע, 
אויף וועלכער איך בין פֿאַרשריען געװאָרן װי אַן אומפֿאַרשעמטער 
אָפּאָזזציאָנער, אַ חוצפּהניק און שייגעץ. איינער אַ שרײַבער, וועלכער 
האָט אויף אָט דער זיצונג זיך געגרויסט מיט זײַן אָפּשטאַם און מיט זײַנע 
מיוחסדיקע באַקענטשאַפֿטן אין דער גרויסער וועלט, האָט מיר אַפֿילו 
פֿאַרגעװאָרפֿן... פּראָװינציעלע קלײנקעפּלדיקײט, הלמאַי איך פֿאַרנעם 
זיך מיט קליינלעכקייטן און כ'זע נישט דעם חזיון און דאָס גרויסע ליכט, 
װאָס שטראַלט אַרױס פֿון דער פֿירערשאַפֿט פֿונעם װעלטראַט... איך 
האָב זוֹכה געווען צו אָט דעם "חבֿרישן לינטש" נאָר דערפֿאַר, װײַל כ'האָב 
געװאָרנט קעגן די אַלע עווענטועלע פֿעלערן, װאָס זענען עלול באַגאַנגען 
צו ווערן - און זענען טאַקע באַגאַנגען געװאָרן, וי עס האָט זיך שפּעטער 
אַרױסגעװיזן - אויף דער מאָסקװער װעלט-קאָנפֿערענץ. 

געװאָרנט האָב איך - אױפֿן סמך פֿון דער ביז איצטיקער דערפֿאַרונג 
מיט דער אָנפֿירונג פֿונעם װעלטראַט, דעם פּערזאַנעןךקולט פֿאַר דעם 
אָנפֿירער, זײַן גרינגשעצנדיקע באַציונג צו די פֿאַרפֿליכטנדיקע געזעל- 
שאַפֿטלעכע נאָרמעס און די אָרגאַניזאַציאָנעלע אימפּראַװיזאַציע. 

מיר וועלן דאָ נישט אויסרעכענען די אַלע פֿעלערן, אַרום וועלכע עס איז 
צווישן די אָרגאַניזאַטאָרן פֿון דער סעסיע פֿאַרגעקומען שפּעטער 
אַן אויסטויש פֿון קעגנזײַטיקע טענות און באַשולדיקונגען. דאָס איז געווען 
שוין אין תּל-אָבֿיבֿ, אויף דער רעזומירנדיקער זיצונג, װאָס די עקזעקוטיווע 
פֿונעם װעלטראַט האָט אָפּגעהאַלטן נאָכן צוריקקערן זיך פֿון מאָסקװע. 
אַוודאי װעלן די אַלע זאַכן פֿאַרגעסן װערן, און דער מאָסקװער 
צוזאַמענפֿאָר װעט װערן אָפּגעשאַצט לױט דער מאָס פֿון זײַנע 
שפּעטערדיקע אױפֿטוען. צי וװועט אָבער דער װועלטראַט ועלן לערנען פֿון 
די באַגאַנגענע פֿעלערן - אָדער װעט ער זיך באָדן אינעם ים פֿון 
זעלבסטלויב און נחת פֿון די שימחות, װאָס דאַרפֿן פֿאַרדעקן די דאגות? 

עס זענען פֿאַראַן דרײַ מאָסן פֿון אָפּשאַצן די טעטיקײט און 
דערגרייכונגען אין דעם געראַנגל פֿאַר ייִדיש - וי זי זענען געקומען צום 
אויסדרוק אין די באַריכטן פֿון די דעלעגאַטן פֿון זייערע ערטער: עס קאָן 
זיַן אַ זעלבסט-צופֿרידנקײט, װאָס זאָגט: אַ סך; עס קאָן זיַן אַן 
אומצופֿרידנקײט, װאָס זאָגט: װײניק; עס קאָן זײַן אַ מין נאָכגיביקײט, 
װאָס זאָגט: גם זו לטוֹבֿה.. 

אַלע דרײַ מאָסן זענען רעלעװאַנט. זיי שפּיגלען אָבער אִפּ די השׂגות 
פֿון די אָדער יענע אַקטיװױסטן, קולטור-טוערס, אַרגאַניזאַטאָרן און 
באַריכטלערס. פֿון זייערע השׂגות זענען אין אַ גרויסער מאָס אויך 
אָפּהענגיק די רעזולטאַטן פֿון זייער טעטיקייט. און דאָס באַציט זיך אויך 
אָן ספֿק אין אַ גרויסער מאָס צו די השׂגות, צו די מעשׂים און צו די 
פֿיקטיווע דערגרייכונגען פֿונעם װעלטראַט פֿאַר ייִדיש. 

עס טרעפֿט נישט זעלטן, אַז אין פֿלאַם פֿון התפּעלות פֿאַרלירט מען 
דעם חוש פֿאַר רעאַליזם, און דאַן ווערן געשטרויכלט די גוטע כּוונות און 
פּלענער, װאָס װערן אויף זיי געבויט. אין די באַריכטן וועגן דער 
מאָסקװער סעסיע אינעם אַרגאַן פֿון װעלטראַט, אין יידיש-וועלט פֿון 
יוני-יולי, װוערט באַריכות גערעדט וועגן די אײַנדרוקספֿולע פֿײַערלעכ- 
קייטן אַרום דער סעסיע, אָבער עס ווערט כּמעט נישט דערציילט וועגן 
דעם תּוֹכן, וועגן איר פֿאַרלױף . און וועגן די ערנסטע פּראַבלעמען, מיט 
וועלכע זי האָט זיך באַשעפֿטיקט. אַן אויסנאַם איז דער זייער קורצער און 
זייער זאַכלעכער סך-הכּל פֿון דעם יונגן מאָסקװער שרײַבער גענאַדי 
עסטרײיך. אין דעם זעלבן נומער ברענגט אויך דער פֿאָרזיצער פֿונעם 
װעלטראַט, יצחק קאָרן, די ציפֿער פֿון קרובֿ נײַנציק דעלעגאַטן, װאָס 
זענען געקומען אַהין בלויז פֿון ישׂראל. עס איז פֿאַר קיינעם קיין סוד נישט, 
אַז װייניקער װי אַ דריטל פֿון די 88 ישׂראלים, װאָס זענען געפֿאָרן קיין 

מאָסקװע, זענען געװען אױף דער סעסיע. די רעשט האָבן זיך 
"מיטגעכאַפּט מיטן װאָגן" וי טוריסטן, נישט האָבנדיק קיין שום שײַבות - 
נישט צו דער סעסיע און נישט צו יידיש בבלל. 

די זיצונגען זענען דאָס מאָל געװאָרן רעקאָרדירט. וועט עס דעריבער 
זײַן דער חוֹבֿ פֿונעם װעלטראַט אַרויסצוגעבן אַ נישט צענזורירטע 
אוסגאַבע, װאָס זאָל אַנטהאַלטן די פֿולע פּראָטאָקאָלן פֿון די װיכּוחים, 
מיט די אַרױסגעברענגטע מיינונגען און װוּנטשן. דאָס קען מיט זיך 
פֿאָרשטעלן אַ ביז גאָר װיכטיקן אינסטרוקטיוון דאָקומענט פֿאַר די 
װײַטערדיקע יידישע קולטור-פֿאַרמעסטן. 


דער פֿאָרזיצער פֿונעם װועלטראַט - און נישט נאָר ער - האָט באַצײיכנט די 
סעסיע אין מאָסקװע וי אַ "היסטאָרישע". עס איז קיין ספֿק נישט, אַז די 
עצם באַגעגעניש מיט די סאָוויעטישע שרײַבער, מיטן סאָוויעטישן 
ילדנטום - אין זבות פֿון דער גרויסער איבערקערעניש אין ראַטן-פֿאַרבאַנד 
- איז געווען אַ היסטאָרישע געשעעניש אין ייִדישן לעבן און אַ גרויסע 
איבערלעבונג פֿאַר אַלע באַטײליקטע אין דער סעסיע, און דאָס אַליין 
האָט שוין באַרעכטיקט דאָס צוזאַמענרופֿן זי אין מאָסקװע. וועגן דעם 
זענען קיין חילוקידעות נישטאָ. צי האָט אָבער דער דאָרטיקער ייִדישער 
קולטור-אַקטיוו באַגעגנט די ווירקלעכע רעפּרעזענטאַנץ פֿון דער 
יזדישער קולטור-וועלטל 

לאָמיר קוֹדם זען ווער עס איז אויף דער דאָזיקער וויכטיקער סעסיע 
נישט געװען: 

עס זענען נישט געװען די אָנגעזצענסטע יידישע שרײַבער און 
דיכטער; עס זענען נישט געווען קיין פֿאָרשטײערס פֿון די שרײַבער- 
פֿאַראײינען פֿון ישׂראל און נישט פֿון פֿראַנקרײַך און פֿון די אַנדערע 
לענדער (אַבֿרהם קאַרפּינאָװיטש פֿון תּל-אָבֿיבֿ און משה װאַלדמאַן פֿון 
פּאַריז האָבן זיך באַטײליקט אין זײער אײגענעם נאָמען, נישט 
רעפּרעזענטירנדיק דעם שרײַבער-ציבור); פֿון דעם אַמעריקאַנער יידישן 
קולטור-סעקטאָר זענען געקומען נאָר צוויי פֿאַרשטײער: ח' מאָטל 
זעלמאַנאָװיטש און דר' בערל זומאָף אין נאָמען פֿון "אַרבעטער-רינג'? עס 
זענען נישט געקומען די אָנפֿירערס פֿון דעם אַלװעלטלעכן ידישן 
קולטור-קאָנגרעס (יאֲני פֿײַן און דר' גאָלדשמידט) צוליב דער 
גרינגשעצונג, לוט זייער טענה, מצד דעם װעלטראַט. מע האָט זיך מיט 
זיי נישט באַראַטן בעתן צוגרייטן די סעסיע; די וויכטיקע קולטור- 
פּאָזזציעס אין מאָנטרעאַל, לאָס-אַנדזשעלעס און פֿלאָרידע זענען 

אינגאַנצן נישט געווען פֿאַרטראָטן. עס זענען נישט געווען קיין אַקטיווע 
פֿאָרשטײערס פֿון דעם המשך-דור - יונגע מענטשן זענען געווען צווישן די 
פֿאַרשטײערס פֿון ראַטן-פֿאַרבאַנד. נישט געווען קיין פֿאָרשטײערס פֿון 
דער יידישער טעאַטער-װעלט; עס זענען נישט געקומען צו דער סעסיע - 
און במילא נישט אױפֿגעטראָטן מיט זייערע אָנגעזאָגטע רעפֿעראַטן - 
אַזעלכע פּערזענלעכקייטן, װי ד"ר העשיל קלעפּפֿיש, יאָסל מלאָטעק, 
מרדכי ליטווין, יעקבֿ-צבֿי שאַרגעל, חוה ראָזנפֿאַרב, ד"ר טשלענאָוו פֿון 
מאָסקװע און הרבֿ משה ראָזען פֿון רומעניע, ד"ר ש. לעווענבערג, ד"ר 
טובֿיה קאַמענשטיײן, סעם ליפֿשיץ א"אַ אױסגערעכנטע אין דעם 
אָפּגעדרוקטן פּראָגראַם פֿון דער סעסיע (נאָר אייניקע פֿון זיי צוליב 
געזונטהייט-סיבות), וי אויך נישט פּראָפֿי אַרטור לערמער, וועלכער איז 
אַ װיצע-פֿאָרזיצער פֿונעם װעלטראַט... 

זייער יומטובֿדיק און אײַנדרוקספֿול איז געווען די דערעפֿענונג, װאָס 
איז פֿאַרגעקומען אין זאָל פֿון "דאָם אוטשאָניך" - אין הויז פֿון דער 
װיסנשאַפֿט-אַקאַדעמיע אין ראַטן-פֿאַרבאַנד, אויף וועלכער עס איז מיט 
אַ װאַרעמער באַגריסונג אױפֿגעטראָטן דער רעקטאָר פֿון דער רוסישער 
אַקאַדעמיע, באָריס גאָנטאַריעװ. דער װױצעפֿאָרזצער פֿונעם 
װועלטראַט פּראָפֿי יצחק װאַרשאַװסקי, איז עס געווען דער וועלכער 
האָט, אַדאַנק זײַנע קאָנטאַקטן, מצליח געװען צו אָרגאַניזירן די 
פֿאַרבינדונג מיט דער אַקאַדעמיע און צו באַטײליקן איר אָנפֿירער אין 
דער יומטובֿדיקער דערעפֿענונג. דאַקעגן איז אָבער, לוט דער מיינונג 
פֿון אַ גרויסער צאָל באַטײליקטע, געװוען ממש סקאַנדאַליעז דער 
בטלנישער פֿאָרזיץ פֿון דער דערעפֿענונג, אויף וועלכער עס איז שוין 
נישט געבליבן קיין צײַט פֿאַר דעם עלטסטן שרײַבער שמואל גאַרדאַן 
אױפֿצוטרעטן מיט זײַן װאַרט אין נאָמען פֿון די יידישע שרײַבער פֿון 
ראַטן-פֿאַרבאַנד... 


אַ סך רירנדיקע איבערלעבונגען און אומפֿאַרגעסלעכע מאָמענטן זענען 
געווען בעת דעם וועלט-צוזאַמענפֿאָר פֿון די יידישע קולטור-אַקטיװויסטן 
אין מאָסקװע. דער הױכפּונקט פֿון אָט די מאָמענטן איז געווען - דער 
אױפֿטריט פֿון דעם קינדער-אַנסאַמבל דאָס פּינטעלע פֿון קיעוו, אונטער 
דער כאָרעאָגראַפֿישער און סצענישער לייטונג פֿון דער לערערין ליובאָװו 
פּיעווסקאַיאַ. דער פּראַכטפֿולער לידער-רעפּערטואַר פֿון יידישן און 
העברעישן געזאַנג, װאָס האָט געשטראָמט אַזױ נאַטירלעך און זאַפֿטיק 
פֿון די קינדערשע מײַלעכלעך, באַגלײט פֿון טענץ, האָט אַלעמען גערירט 

ביז טרערן, דאָס פּובליקום, געקומענע פֿון 13 לענדער, האָט אויך געהאַט 
די געלעגנהייט צו הערן, בעת דער יומטובֿדיקער דערעפֿענונג אין זאֵל פֿון 
דער אַקאַדעמיע, דעם כאָר פֿון דער מאַסקװער גרויסער שול, וועלכער 
האָט װוּנדערפֿול אױפֿגעפֿירט ייִדישע לידער אין אַ פּרעכטיקן לשון, װײַט 
פֿון דעם טשיריבימבאָם-יידיש, צו וועלכן מ'האָט אונדז צוגעװווינט. עס 
זענען אויך דערשינען אַ צאֶל זינגער און זינגערינס, צווישן וועלכע עס 
האָט באַזונדערס אויסגענומען די אַרגענטינער זינגערין רבֿקה קליניצקי, 
װוי אויך דער קיעווער פֿינף-פּערזאַניקער אַנסאַמבל "שלום", וועלכער 
האָט אױסגעפֿירט אַ מאָנטאַזש פֿון יידישע טעאַטער-פֿראַגמענטן, און 
לסוף - דער "פּראָטעסט-אױפֿטריט" פֿון בריסעלער יידישן טעאַטער 
אונטער דער אָנפֿירונג פֿון בעלאַ שאַפֿראַן, וועלכע האָט אױפֿגעפֿירט 
מירעלע אפֿרת אין מאָסקװע (כאָטש ער איז נישט געװאָרן אֶפֿיציעל 
פֿאַרבעטן דורך דעם װעלטראַט) און איז פֿון דאָרט געפֿאָרן אױפֿטרעטן 
אין ביראָבידזשאַן. 

אָבער דאָס אַלץ איז דאָך די דעקאָראַציע צו דער סעסיע, װאָס האָט 
געדאַרפֿט זײַן נישט בלויז אַ דעמאַנסטראַציע פֿאַר ייִדיש אין מאָסקװע, 
און נישט בלויז, װי אייניקע האָבן געװאָלט, כּדי צו באַװײַזן װי שטאַרק 
יידיש "בליט" אין ישׂראל - נאָר צו באַטראַכטן ערנסט די אָנגעזאַמלטע 
און אָנגעווייטיקטע פּראָבלעמען פֿון ייִדישן קולטור-קיום אין ראַטן 
פֿאַרבאַנד, אין ישׂראל און אויף דער ברייטער וועלט. נישט געקוקט אָבער 
אויף דער נישט קאָאָרדינירטער אָרגאַניזאַציע (צוליב וועלכער די גרויסע 
דעלעגאַציע פֿון די פֿאַרשײדענע ערטער פֿון ראַטןפֿאַרבאַנד האָט זיך 
נישט געקאַנט באַטײליקן אין דער ערשטער אַרבעט-זיצונג, אויף 
וועלכער עס זענען אַרױפֿגעבראַכט געװאָרן די טעטיקײטן און 
פּראָבלעמען אין ישׂראל און אין די פֿאַרשײדענע לענדער פֿון דער 
ילדיש-מאַפּע: זי זענען גראָד אין דער שעה געװאָרן אַװעקגעפֿירט אין 
מאָסקװער אוניווערסיטעט, כּדי דאָרט צו הערן אַ רעפֿעראַט פֿון פּראַפֿי 
װאַרשאַװסקי, אַ חשובֿן אָרגאַניזאַטאָר פֿון דער סעסיע. נישט געקוקט 
אַלזאָ אויף די אַלע גרילצן, זענען די באַראַטונגען פֿון דער סעסיע געווען 
ערנסט און זאַכלעך. מיט באַזונדערן אינטערעס האָבן די באַטײליקטע 
(איך נוץ נישט דאָס װאָרט "דעלעגאַטף, װײַל - קין געװײילטע 
דעלעגאַטן לויטן דעמאָקראַטישן נוסח זענען דאָך נישט געווען) זיך 
צוגעהערט צו די וי-טענות פֿון די דאָרטיקע שרײַבער און 
קולטור-אַקטיװױיסטן, וועלכע האָבן אָנגעוויזן אויף די נײַע אױפֿגעקומענע 
שװועריקייטן אין זייער אַרבעט - סײַ װײַל די פֿאַרלעגערישע און די 

אַנדערע קולטור-טעטיקייטן ווערן איצט לרובֿ פֿינאַנסירט מיט די אייגענע 
כּוֹחות, און סײַ צוליב דער פֿײַנטלעכער טעטיקייט קעגן יידיש-לימוד מצד 
די העברעישע לערער, שליחים פֿון ישׂראל, װי אויך צוליב דער 
אַסימילאַטאָרישער אײַנשטעלונג פֿון דעם אױפֿגעקומענעם װעד פֿון די 
יידישע קהילות און אָרגאַניזאַציעס אין ראַטן"-פֿאַרבאַנד. 

װאָס האָט, אַלזאָ, אױפֿגעטאָן אין מאָסקווע די 6-טע סעסיע פֿון דעם 
װעלטראַט פֿאַר יידיש? לוט דער טענה פֿון ציניקערס איז דאָס געווען 
אַ פֿרײלעכע חתונה, אויף וועלכער דער עוֹלם האָט זיך גאַנץ גוט 
געװײַלט - געווען אויף איר גרילצן, אָבער אויך שטאַרקע עמאַציאָנעלע 
איבערלעבונגען און דערהויבענע מאָמענטן אָבער ווען דאָס פּאָרפֿאָלק 
איז אַהײימגעקומען נאָך דער חתונה, האָט זיך אַרױסגעװיזן, אַז דעם חתן 
פֿעלט, לא עלינו, כּוֹחדגבֿרא. דאָך מאַכט ער דעם אָנשטעל פֿון אַ דאָן 
זשואַן... 

דער אַנשטעל קען אָבער אימשטאַנד זײַן אים צו פֿאַרפֿליכטן - צו 
אַקטיווער און פֿרוכטיקער טעטיקייט. די באַטײליקטע אין דער וועלט- 
באַראַטונג אין מאָסקװע האָבן, טראָץ אַלע אירע בלויזן, אַרוסגעװזן 
אַ סך ענטוזיאַזם און איבערגעגעבנקייט פֿאַר דער יידיש-קולטור, און 
אַ שטאַרקן וילן צו באַזײַטיקן די שטרויכלונגען אױפֿן וועג צו איר 
אױפֿלעבונג. 

דאָס קען אָבער נישט דערגרייכט װערן אָן דער ממשותדיקער 
מלוכישער הילף פֿון דער רעגירונג אין ישׂראל, װאָס װאָלט געװירקט 
פּאָזיטיוו אויף די תּפֿוצות. מיט אָט דער פֿאָדערונג עפֿענען זיך די 
רעזאָלוציעס פֿון דער אָפּגעהאַלטענער סעסיע אין מאָסקװע. פֿון דער 
אַרבעטס-פֿעיקײט, דעם מוט און אַנטשלאָסנקײט מצד דער אָנפֿירונג 
פֿונעם װעלטראַט, װעט זיַן אָפּהענגיק דער אָפּרוף פֿון דער 
ישׂראל-רעגירונג, און דאַן דאָס רעאַליזירן די באַשלוסן פֿון דער 6-טער 
סעסיע. 


לעבעשעדאָלן, נומ' 472-471 
יולי-אױגוסט 1991 


זושר וועט אױפֿלעבן 
דשעם "וושלטראט פֿאר יידיש? 
און די יידישע טאָג- צייַטונגל 


ין דעם גרויסן פֿאַרמעסט פֿאַר "אױפֿלעבן" דאָס קולטור-לעבן 
אין ייִדיש - איז דער "װועלטראַט פֿאַר ייִדיש און פֿאַר ייִדישער 
קולטור" געװאָרן פּאַראַליזירט זינט דער 6:טער װעלט-באַראַטונג, 
װאָס איז פֿאָרגעקומען סוף מײַ אין מאָסקװע; די צווייטע טרויעריקע 
בשׂורה: דעם 21-סטן דעצעמבער 1991 װערט געשלאָסן די 
איינציקע ייִדישע טאָגצײַטונג אין ישׂראל - די "לעצטע נײַעס". 
װאָס שייך דעם װעלטראַט פֿאַר ייִדיש, איז דורך אַ קליינער 
איניציאַטיוו גרופּע גערופֿן געװאָרן אויף דעם 27-סטן נאָװועמבער 
אַ ברייטערע באַראַטונג, צו וועלכער עס זענען פֿאַרבעטן געװאָרן די 
פֿאָרשטײערס פֿון אַלע קולטור-פֿאַקטאָרן אינעם ייִדיש-סעקטאָר 
אין ישׂראל, כּדי צו פֿאַראײניקן די כּוֹחות און פּרובירן אױפֿשטעלן אַ 
נײַע עפֿעקטיוע אָנפֿירונג אױפֿן אָרט פֿון דער איצטיקער 
אומפֿעיקער פֿירונג פֿונעם װועלטראַט. די גערופֿענע באַראַטונג וועט 
זוכן אַ װירקזאַמען אויסוועג פֿאַר דער געשאַפֿענער לאַגע און װעט 
אפֿשר מצליח זײַן אַרױפֿצופֿירן דאָס ייִדיש-וועזן אױפֿן דרך המלך. 
און, װאָס שייך די "לעצטע נײַעס", װוערט מיט איר אונטערגאַנג 
געשלאָסן אויף אַ טראַגישן אוֹפֿן אַ װיכטיק קאַפּיטל אין דער געשיכטע 
פֿון דער ייִדישער פּרעסע. די צײַטונג, וועלכע איז געגרינדעט געװאָרן 
פֿון מרדכי צאַנין און ישׂראל חדש, האָט איבער פֿערציק יאָר געדינט וי 
אַן אַכסניה פֿאַר ייִדישע זשורנאַליסטן, שרײַבער און דיכטער נישט נאָר 
פֿון ישׂראל, און װי א קולטור-שפּײַז און װיכטיקער קװאַל פֿון 
אינפֿאָרמאַציע פֿאַר צענדליקער-טויזנטער ייִדיש:דורשטיקע לייענער. 
מיט דער צײַט איז זי אָבער איבערגענומען געװאָרן דורך אַ 
הסתּדרותּישן פּרעסע-טרעסט פֿון "פֿרעמד-שפּראַכיקע" צײַטונגען פֿאַר 

די אײַנגעװאַנדערטע "נײַע עוֹלים", אונטער אַ דעספּאָטישער דיקטאַטור 
פֿון א פֿאַרװאַלטונג, װעלכע האָט נישט אַרױסגעװיזן קיין שום 
אינטערעס פֿאַר דער ייִדיש-קולטור און קיין אָנשטענדיק-מענטשלעכע 
באַציִונג צו די מיטאַרבעטער. ווערנדיק באַהאַנדלט, אונטער אָט דער 
פֿאַרװאַלטונג, װי אַ פֿרעמד-שפּראַכיקע צײַטונג, און נישט האָבנדיק 
הינטער זיך קיין געזעלשאַפֿטלעכע באַזע, איז דער טיראַזש פֿון דער 
צײַטונג כּסדר געפֿאַלן צוזאַמען מיט איר ניוואָ - און דאָס האָט דערפֿירט 
צו איר איצטיקן סוף, דורך פֿאַרװאַנדלען זי אין אַ װאָכנצײַטונג, אַזוי וו 
אין איר סאַמען אָנהייב מיט פֿיר צענדליק יאָר צוריק. 

אַזאַ איז אַלזאָ געװאָרן דער סוף פֿון דער "איינציקער ייִדישער 
טאָגצײַטונג אין מיטעלן מזרח"... דער ייִדישער קולטור-פֿראָנט 
פֿאַרלירט אַזױאַרום נאָך אַ װיכטיקע פּאָזיציע אין דעם מבול פֿון די 
פֿיקטיװוע "דערפֿאָלגן", װועגן וועלכע עס האַלטן אין איין טרומייטערן 
זײַנע נאָמינירטע קאָמאַנדירן. 


לעבעשדפ? אק, נאַװעמבער-דעצעמבער 1991 


די לאַגע פֿון דער ייִדיש-פּרעסע אין ישראל 


א ז מען פֿרעגט אַ ייד װאָס ער מאַכט און ער ענטפֿערט מיט אַ זיפֿץ, 
-= איז דאָס אַ גוטער סימן, אַז ער לעבט - זאָגט אַ ייִדיש גלײַכווערטל. 

דאָס זעלבע קאָן מען אויך זאָגן בנוגע דער ייִדישער פּרעסע. 

עס זײַנען הײַנט נישטאָ קיין סך צײַטונגען אויף דער װעלט װאָס 
זאָלן קענען זיך גרויסן מיטן אַריבערטרעטן דעם עלטער פֿון הונדערט 
יאָר - און אָט דעם כּבֿוד האָט דער גוֹרל צוגעטיילט גראָד דעם ייִדישן 
זשורנאַל "די צוקונפֿש?, וועלכער דערשײַנט אין אַמעריקע זינט דעם 
2ססטן יאָר; און אָט װעט דער ניו-יאָרקער פפֿאַרװערטס? גאָר 
אינגיכן, אין צוויי יאָר אַרום, אָפּמערקן זײַנע הונדערט יאָר - כאָטש 
שוין נישט וי אַ טאָג- צײַטונג און שוין װײַט נישט מיט יענעם מאַסיוון 
טיראַזש פֿון די אַמאָליקע גוטע יאָרן. 

הײַנט צו טאָג רעדט מען אין דער ייִדישער וועלט גאָר אַ סך וועגן 
דער ירידה פֿון דער ייִדיש-פּרעסע, וועגן דער דראַסטישער אָפּשװאַכונג 
פֿון דעם מאָסן-מעדיום, אין וועלכן עס שפּיגלט זיך אָפּ דער ווירקלעכער 
צושטאַנד פֿון ייִדיש װי דאָס מאַמע-לשון און וי די קולטור-שפּראַך פֿון 
דער שארית הפּליטה פֿוענם מיזרח-אײיראָפּעיִשן יידנטום. אַ באַזונדערס 
שווערן, אַ גאָר ווייטיקלעכן קלאַפּ האָט דאָס ייִדישע צײַטונגס-װועזן 
באַקומען מיטן שליסן די פּרעסטיזשלעכסטע אױסגאַבע אונטער דער 
רעדאַקציע פֿון דעם גרויסן דיכטער אַבֿרהם סוצקעווער, "די גאָלדענע 
קלי70, וועלכע איז געבוירן געװאָרן צוזאַמען מיט דער מדינה און איז אין 
משך פֿון די אַלע יאָרן געװאָרן סובסידירט דורך דער הסתּדרות. 

דער זעלבער גוֹרל האָט אויך געטראָפֿן דעם אָפֿיציעלן אָרגאַן פֿון דער 
ציוניסטישער אָרגאַניזאַציע אין יידיש , "פֿאָלק און ציק', אונטער דער 
רעדאַקציע פֿון משה קאַלכהײים. די רעדאַקציע פֿון דעם חוֹדש-זשורנאַל 
האָט אין די לעצטע יאָרן זיך שווער געראַנגלט פֿאַר זײַן קיום, און איז אין 
דער לעצטער צײַט דערשינען אַלץ זעלטענער. זײַן לעצטער נומער (106 
61 - אַפּריל, מײַ, יוני 1995) איז אַרױס מיט אַ הספּד-אַרטיקל פֿון דעם 

רעדאַקטאָר אונטערן קאָפּ: "מיט וייטיק און מיט צער", אין וועלכן ער 
טיילט מיט זײַנע לייענער, אַז דאָס איז טאַקע דער לעצטער נומער פֿון 
דעם זשורנאַל, און אַז ער װועט שוין מער נישט אַרױסגײן. 

זינט עס איז אױפֿגעקומען די מדינה, זײַנען אין ישׂראל אױפֿגעקומען 
און אונטערגעגאַנגען אַ היפּשע צאֶל אוסגאַבעס אין ייִדיש - קרובֿ 30 
אין צאָל - און פֿון זי זײַנען הײַנט צו טאָג געבליבן נאָר 6, װאָס אייניקע 
פֿון זי זײַנען באַדראָט פֿון דעם זעלבן טראַגישן גוֹרל. 

עס דאַרף בײַ דער געלעגנהייט אַנגעוויזן ווערן, אַז אין קומענדיקן 
יאָר װעט די ידישוועלט דאַרפֿן אָפּמערקן 120 יאָר זינט עס איז 
דערשינען אין ארץ-ישׂראל די ערשטע צײַטונג אוף ייִדיש. אַ וויכטיקע 
דאַטע אין דער געשיכטע פֿון דער ייִדישער פּרעסע. זינט דאַן זײַנען 
דערשינען אין ארץיישׂראל אַן ערך 250 פּרעסע-אױסגאַבעס - 
פּעריאָדישע און אויך אײינמאַליקע, אײַנגעשלאָסן ליטעראַרישע העפֿטן, 
אַלמאַנאַכן און זאַמלונגען פֿון פֿאַרשײדענעם באַראַקטער. 

עס איז אָבער כּדאַי אונטערצושטרײַבן, אַז אױפֿגעקומען איז די 
יידישע פּרעסע מיט אַ זיפֿץ און מיט אַ קרעכץ. זי איז אױפֿגעקומען אָן אַן 
אידעאָלאָגישער מאָטיװאַציע, און איר באַשטימונג איז אין יענע יאָרן 
נישט געווען קיין קולטור-דערציערישע, נאָר װי אַ נויטווענדיקייט צו 
ליפֿערן אינפֿאָרמאַציע דער ייִדיש-רעדנדיקער באַפֿעלקערונג, וועלכע 
האָט דעמאָלט באַטראָפֿן אַ היפּשן חלק פֿון דעם היגן ייַשובֿ. די ערשטע 
צײַטשריפֿט "שערי ציון", האָט אָנגעהויבן דערשײַנען אין יאָר 1876 װי אַ 
צוויי שפּראַכיק צװײיװאָכן-בלאַט, אין העברעיש און אין יידיש, און איז 
אַרױסגעגאַנגען נישט רעגולער ביז 1885. אין צווישן און אויך שפּעטער 
זײַנען דערשינען אין פֿאַרשײדענע פּעריאָדן כּלערלײי צײַטשריפֿטן - ביז 
דער ערשטער וועלט-מלחמה זײַנען דאָס געווען דער עיקר אוױסגאַבעס 
פֿונעם אָרטאָדאָקסישן לאַָגער. איינע פֿון זיי איז אַרױסגעגעבן געװאָרן 
פֿון אַ ספֿרדישן פֿאַרלעגער מיטן נאָמען שלמה ישׂראל שיריזלי א"נ 
"דער פּרדס". ער האָט אויך אַרױסגעגעבן פּאַראַלעל צו איר אַן אױסגאַבע 
אין לאַדינאָ. אין אַ נאָטיץ אויף העברעיש אין דער צװיי-שפּראַכיקער 
צײַטונג "הצבֿי" ווערט צוו"אַנד געזאָגט, אַז די רעדאַקציע האָט באַשלאָסן 
אַרױסצוגעבן אַ האַלבן נומער "אין דער זשאַרגאָנישער שפּראַך פֿאַר די 
ברידער אין רוסלאַנד, װאָס די העברעישע שפּראַך איז זי פֿרעמד". דאָס 
באַװײַזט, אַז אין ארץ-ישׂראל האָט מען געדרוקט אַ צײַטונג (אָדער 
אפֿשר צײַטונגען) נאָך דעם װי דאָרט האָט די צאַרישע מאַכט דאָס 
פֿאַרװערט. 

אין איינעם פֿון די נומערן פֿון דעם אָרטאָדאָקסישן װאָכנבלאַט "אונזער 
ברודער", װאָס איז דערשינען אין משך פֿונעם יאָר 1911, געפֿינען מיר אַן 
אינטערעסאַנטן בריוו-אויסטויש מיט שלום-עליכמען, װאָס ברענגט צום 
אויסדרוק דעם אָנהייב פֿון דעם שפּראַכןך-קאַמף, וועלכער האָט זיך 
אַריבערגעטראָגן פֿון מיזרח-אײיראָפּע קיין ארץ-ישׂראל. דער רעדאַק- 
טאָר ש. א. טיקטין האָט צוגעשיקט שלום-עליכמען עטלעכע נומערן און 
אים געבעטן אַרױסזאָגן זײַן מיינונג וועגן דער צײַטונג. אין זײַן קורצן 
ענטפֿער-בריוו, װאָס איז אָפּגעדרוקט אין נומ' 2 פֿון 'אונזער ברודער", 
דאַנקט אים שלום-עליכם פֿאַר צושיקן אים די צײַטונג, אָבער ער איז 
ניט גרייט זי אָפּצושאַצן אױפֿן סמך פֿון געציילטע נומערן. דערבײַ אָבער 
וויל ער וויסן וועגן דעם מצבֿ פֿון דעם ייִדישן לשון אין ארץ-ישׂראל: "צי 
געפֿינט איר דאָרט גענוג לעזער? ווערט אין ירושלים גערעדט ייִדיש 
מער וי העברעיש? האָט איר פֿיל קעגנערסל" 

אויף אָט דער פֿראַגע האָט די צײַטונג געענטפֿערט שלום-עליכמען 
מיט אַ שאַרפֿן אַרטיקל אין נומ' 16 מיט דער אונטערשריפֿט פֿון אַ 
געוויסן "ישׂראליה", וועלכער חוֹזקט אָפּ פֿון דעם ייִדישן קלאַסיקער 
הלמאַיער גיט אַ "הכשר" צו באַצײיכענען דעם זשאַרגאָן אַלס ייִדיש. 

שלום עליכם איז אים, דעם "ישׂראליה", נישט געבליבן שולדיק, און 
אין זײַן לענגערן ענטפֿער, אין אַ בריוו צום רעדאַקטאָר (אין נומ' 21 
"אונזער ברודער" פֿון 27-סטן אָקטאָבער 1911) פֿרעגט ער דעם 
"ישראליה" מיט איראָניע, צי װיל ער, אַז ער זאָל דעם "זשאַרגאַ 
אָנרופֿן - גויעש? ער װוּנדערט זיך נאָר, װאָס דער רעדאַקטאָר לאָזט 
יענעם שרײַבער זיך וויצלען אױפֿן חשבון פֿון ייִדיש אין זײַן צײַטונג; 
"שוין /צל:0? - שרײַבט ער צוװו"אַנד -"אַז אונדזערע 'רעכטע: שאַװיניסטן 
זאָלן אָנהײבן פֿאַרשטײן, אַז זייער קאַמף קעגן דעם זשאַרגאָן איז 
אַ געלעכטער פֿאַר זיך און אַ פֿאַרברעכן קעגן דעם פֿאָלק, װאָס נויטיקט 
זיך אין אַ פֿאַרשטענדלעך װאָרט אויף דער שפּראַך װאָס ער רעדט און 
דענקט". 

שלום-עליכם זאָגט אָבער מוסר אויך "אונדזערע 'לינקע' שאָװיניסטן, 
װאָס האָבן אַרױסגערופֿן אַ קינדערשפּיל-מלחמה קעגן דער אַלטער 
'עבֿריה' און זיך אַװועקגעזעצט פֿילאָזאָפֿירן װאָס איז פֿריער, װאָס איז 
בילכער: די הון אָדער דאָס אייל". 

וי מיר זעען, האָט דער קאַמף קעגן ייִדיש זיך אַרײַנגעכאַפּט שוין אין 
יענע יאָרן ביז דער ערשטער וועלט-מלחמה אויך אין דער נישט" 

אידעאָלאָגישער און אין דער פֿרומער פּרעסע, װאָס איז דערשינען אין 
ירושלים. 

די געשיכטע פֿון דער יידיש-פּרעסע אין ארץ-ישׂראל - דער עיקר פֿון 
דער סעקולערער - איז געווען באַגלײט, וי מיר זעען, פֿון דעם שפּראַכן- 
קאַמף, װאָס האָט זיך אַריבערגעטראָגן פֿון מיזדח-אײראָפּע קיין ארץ- 
ישׂראל און האָט דאָ אָנגענומען אָפֿטמאָל אַ גװאַלטזאַמען כאַראַקטער. 
מיטן אײַנװאַנדערונגס-שטראָם פֿון ייִדיש-רעדנדיקע עוֹליִם נאָכן גרויסן 
חורבן פֿון אונדזער פֿאָלק האָבן די דערשיינונגען פֿון גװאַלט-מעשׂים 
קעגן ייִדיש אױפֿגעהערט - עס האָט זיך אָבער נישט געענדערט די 
נעגאַטיווע באַציִונג צו ייִדיש מצד די אָנפֿירנדיקע אינסטאַנצן פֿונעם 
יישובֿ און פֿון דער אױפֿגעקומענער ייִדישער מדינה. 

מיר האָבן אויבן דערציילט וועגן ייִדישע צײַטונגען, װאָס האָבן זיך 
געדרוקט אין ארץ-ישׂראל פֿאַר די ייִדן אין רוסלאַנד, װוּ די צאַרישע 
מאַכט האָט זי פֿאַרװוערט צו דרוקן (אין די 80-ער יאָרן פֿון 19-טן ייה). 
אויף אַן ענלעכער באַציונג האָט דאָס אױפֿקומען פֿון אַ יידיש-צײַטונג 
זיך אָנגעטראַפֿן, להבֿדיל, בײַ די ישׂראלדיקע מאַכט-אָרגאַנען אַרום 60- 
0 יאָר שפּעטער, אין די ערשטע יאָרן פֿון דער ייִדישער מדינה. 

די באַציונג פֿון דער מדינה צו די "לעצטע נײַעס" איז אַ בוֹלטער 
מוסטער פֿון דער מלוכישער דיסקרימינאַציע פֿון ייִדיש, דורך פֿאַרװערן 
אין די אָנהייב פֿופֿציקער יאָרן אַרויסצוגעבן אַ ייִדישע צײַטונג - 
אַ צײַטונג, װאָס איר ציל איז געווען צו פֿאַרלײַכטערן די נײַ געקומענע 
די אַ"ג חבֿלייקליטה, די אַבסאָרבציע-װײיען, און העלפֿן זי גײַסטיק און 
געזעלשאַפֿטלעך צו אַקלימאַטיזירן זיך אין דעם לאַנד. אַ צײַטונג, װאָס 
זאָל זיי דערמעגלעבן זיך אויסצולעבן אין זייער פֿאָלקס-קולטור, אין 
זייער היימישער שפּראַך, אין זייער מאַמע-לשון. 

מרדכי צאַנין, וועלכער האָט אַרױסגעװיזן אומגעוויינלעכע עקשנות 
אין זײַן קאַמף פֿאַר דער גלײַכבאַרעכטיקונג פֿון יידיש אין ישׂראל (װאָס 
איז, ליידער, קיינמאָל ביז איצט נישט געװאָרן דערגרייכט, חוץ 
דעקלאַראַציעס פֿון סימפּאַטיע און צוזאָגענישן אָן אַ דעקונג), האָט אין 
יאָר 1949, אַ יאָר נאָך דער מדינה-אַנטשטײונג, אַרױסבאַקומען די 
דערלויבעניש אַרויסצוגעבן אַן אילוסטרירטן ייִדישן װאָכן-זשורנאַל, 
דערנאָך א װאָכנבלאַט א"נ "לעצטע נײַעס" אין פֿאָרמאַט פֿון 
אַ טעגלעכער צײַטונג. 

"לעצטע נײַעס" איז געװאָרן אַ טריבונע פֿאַר די נײַ-געקומענע 
יידישע שרײַבער און דיכטער, און אַ סאָציאַלע אינסטיטוציע פֿאַר אירע 

טויזנטער לייענער. זי איז אָבער אױסגעשטאַנען רדיפֿות און סאַנקציעס 
מצד דער מלוכישער מאַכט. נישט קענענדיק רעכטלעך פֿאַרװערן דאָס 
אַרױסגעבן אַ צײַטונג אויף ייִדיש, האָבן די רעגירונגס-באַאַמטע אַלץ 
געטאַן צו פֿאַרביַטערן דאָס לעבן דעם ייִדישן קולטור-קאָנסומענט. אין 
דער ערשטער ריי האָבן זי פֿאַרװערט אַרוסצוגעבן אַ טעגלעכע 
צײַטונג. צוערשט איז די צײַטונג, וי געזאָגט, אַרױסגעגאַנגען איין מאָל 
אַ װאָך; דערנאָך האָט צאַנין באַקומען אַ דערלויבעניש אַרױסצוגעבן די 
צײַטונג צוויי מאָל, און פֿון יולי 1952 - צו דרײַ מאָל אַ װאָך. אָבער 
נישט מער. האָבן די אייגנטימער פֿון דער צײַטונג - די דרײַ שותּפֿים: מ. 
צאַנין, ישׂראל חדש און דער ספֿרדישער דרוקערײי-באַזיצער נ. זיתּוני - 
פֿאַרטראַכט אַ מיטל אומצוגיין דעם פֿאַרבאָט און האָבן, אַרױסקריגנדיק 
אין 1954 אַ דערלויבעניש אויף נאָך אַ צײַטונג, פֿאַרװאַנדלט פֿאַקטיש די 
"לעצטע נײַעס" אין אַ טאָג-צײַטונג - אַרױסגעבנדיק זי אין די אַנדערע 
דרײַ טעג - אונטערן נאָמען יייִדישע צײַטונג". די צײַטונג האָט אָבער 
געליטן פֿון כּלערלײ עוולות און דיסקרימינאַציעס - אַפֿילו שיקאַנעס - 
אין דער צוטיילונג פֿון פּאַפּיר, אין נישט ציטירן אירע לײַט-אַרטיקלען 
אין ראַדיאָ, וי עס האָט זיך געפֿידט לגבי אַנדערע צײַטונגען, אין נישט 
אַרײַנגעבן קיין מלוכישע אַנאָנסן, און אין פֿאַרשײדענע אַנדערע 
פֿאָרמען. 

ערשט אין 1959 איז "לעצטע נײַעס" פֿאָרמעל געװאָרן אַ טאָג- 
צײַטונג. װי אַן אומפּאַרטײיישע צײַטונג, האָבן געאַרבעט אין איר 
זשורנאַליסטן פֿון פֿאַרשײידענע ריכטונגען - װי משה גראָס-צימערמאַן, 
עובֿדיה פֿעלד, יצחק בראַט, נתּן בולל, נחמן ליסט, יוסף גאָלדקאָרן, 
די ברידער דוד און מלך קאַרפּינאָװויטש, שמעון קאַנץ, מ. גערשגאַל, 
ד"ר י. פּורַתּ, מוסיע לאַנדאַו, ה. גאַרנצאַרסקי, עמנואל כּ"ץ, לייבל 
ביין, מ. שטיינבערג, װאָלף יאַסני, דוד לובעטקין, מרדכי פֿוקס, דבֿ 
שטולבאַך א'אַנד. אין די פֿריערדיקע יאָרן האָבן זיך אויך באַטײליקט אין 
איר דער רעװיזיאַניסט אײַזיק רעמבאַ, דער געװו' אינערן-מיניסטער 
יצחק גרינבוים, י. שרגאי פֿון מזרחי, און אַפֿילו יוחנן באַדער פֿון 
"חרות", װי אויך דער שרײַבער פֿון די דאָזיקע שורות. די פֿון פֿריִער 
און די נײַ געקומענע שרײַבער און דיכטער האָבן דאָ געפֿונען אַ 
טריבונע פֿאַר זייער שאַפֿן, און די לייענער האָבן אין די "לעצטע 
נײַעס" געפֿונען אַ סאָציאַלע אינסטיטוציע. אין די סוף 60-ער, אַנהייב 
ס"ער יאָרן האָט די צײַטונג דערגרייכט אין די פֿרײַטיקס אַ טיראַזש 
פֿון קרובֿ 30 טויזנט עקזעמפּלאַרן. 

דער באַרג-אַראָפּ האָט זיך אָנגעהױבן ווען די שותּפֿות פֿון די דרי 
אייגנטימערס איז זיך צעפֿאַלן, און מ. צאַנין האָט פֿאַרקױפֿט זײַן חלק 
דעם מפּאַ'ייש-הסתּדרותּישן קאַנצערן פֿון דער "פֿרעמד-שפּראַכיקער" 
פּרעסע. אונטער דער דעספּאָטישער אָנפֿירונג פֿון דעם פֿאַרװאַלטער 
(שבתאי הימעלפֿאַרב, וועלכער איז אויך געװאָרן דער פֿאַרמעלער 
רעדאַקטאָר פֿון דער צײַטונג), איז "לעצטע נײַעס" צוריק געװאָרן 
אַ װאַכנבלאַט. אין יאָר 1994 איז זי צוזאַמען מיט די אַנדערע פֿרעמד- 
שפּראַכיקע צײַטונגען אין דעם הסתּרותישן פּרעסע-קאַנצערן פֿאַרקױפֿט 
געװאָרן צו אַ פּריװאַטן אונטערנעמער. הײַנט צו טאָג ראַנגלט זיך די 
צײַטונג פֿאַר איר װײַטערדיקן קיום אונטער איר רעדאַקטאָר יצחק בראַט. 

דער עליה-שטראָם פֿון דער יידיש-רעדנדיקער שארית הפּליטה 
האָט אין די (שוין פֿאַרגעסענע) אָנהייב-יאָרן געברענגט מיט זיך אויף 
אַ קורצער צײַט די באַנײַונג - אָדער, ריכטיקער: די אימיטאַציע - פֿון 
דער ייִדישער זשורנאַליסטישער טראַדיציע אין פֿאַרמלחמהדיקן פּולן. 
צוזאַמען מיט די פּאַרטײען און אַרגאַניזאַציעס האָבן זי אויך אויסגע- 
ברייטערט דאָס ייִדישע צײַטונגס-װעזן. עס זײַנען אױפֿגעקומען - און 
גיך אונטערגעגאַנגען - צײַטונגען און צײַטשריפֿטן פֿון פֿאַרשײדענע 
ריכטונגען. די הערשנדיקע מפּאַײ גיט אַרױס אין 1951 די צײַטונג 
"אונדזער װאָרט'? די זעלבע פּאַרטײ, דורך די געוו' "פּועלי ציון", גיט 
אַרױס דעם חוֹדש-זשורנאַל "פֿאָלקסבלאַט" אונטער דער רעדאַקציע 
פֿון שלמה שװײַצער. אין אַלגעמײן נעמען איבער די ייִדישע צײַטונגען 
אין ישׂראל די נעמען פֿון צײַטונגען, װאָס זײַנען פֿאַר דער מלחמה 
דערשינען אין פּױלן. די "אַלגעמײנע ציוניסטן" דעם "אונדזער הײַנט"? 
אַ קורצע צײַט דערשײַנט אַ צײַטונג א"נ "דער מאָמענט". די קאָמוניסטן 
גיבן אַרױס "פֿרײַ ישׂראל". אויף איר אָרט גייט הײַנט אַרױס די חוֹדש- 
צײַטונג פֿון חד"ש אונטערן נאַמען "דער וועג" - אַן איבערזעצונג פֿון איר 
העברעישן אָרגאַן "זו הדרך". 

אין די פֿופֿציקער יאָרן האָט אין די ליטעראַרישע קרײַזן געהאַט 
אַ גרויסן דערפֿאָלג דער חוֹדש-זשורנאַל "היימיש", וועלכן עס האָט 
רעדאַגירט און אַלײן אַרױסגעגעבן, אָן אַ פּאַרטײישער פּלײיצע, דער 
שרײַבער משה גראָסמאַן. אין מײַ 1951, מיט דער גרינדונג פֿון דער 
בונדישער אָרגאַניזאַציע אין ישׂראל, האָט אָנגעהויבן דערשײַנען דער 
חוֹדש-זשורנאַל "לעבנס-פֿראָגן" (אױפֿן נאָמען פֿון אַ צײַטונג, װאָס איז 
דערשינען אין װאַרשע מיט 80 יאָר צוריק, אונטער דער רעדאַקציע פֿון 
װולאַדימיר מעדעם). דער רעדאַקטאָר פֿון די ישׂראלדיקע "לעבנס-פֿראַג" 

איז געווען אין משך פֿון 20 יאָר ביז זײַן טוט ישׂשׂכר אײַכענבוים - 
אַרטוסקי. פֿון 1971 ווערט זי רעדאַגירט דורך דעם מחבר פֿון די שורות. 
צו די ליטעראַרישע פּעריאָדישע אױיסגאַבעס, װאָס זײַנען דערשינען 
אין לאַנד נאָך דער מדינה-אַנטשטײונג האָבן געהערט: "די "גאָלדענע 
קייט", װאָס איז געגרינדעט און רעדאַגירט געװאָרן פֿון דעם דיכטער 
אַבֿרהם סוצקעווער און װערט סובסידירט פֿון דער הסתּדרות; די 
ליטעראַרישע זאַמלונג "אונדזערס" (1949), רעדאַגירט פֿון אַבֿרהם ליס, 
אַ. ריוועס און מ. צאַנין "ישׂראל-שריפֿטן" - העפֿטן פֿאַר ליטעראַטור, 
קונסט און געז. פֿראַגן, רעדאַגירט פֿון מ. צאַנין און יוסף פּאַפּיערניקאָװ 
(1955); "יונג ישׂראל" - זאַמל-העפֿט פֿון ליטעראַרישע שאַפֿונגען און 
עסעיסטיק (אין די 50-ער יאָרן; אַן אַלמאַנאַך פֿון דער שרײַבער-גרופּע 
אין חיפֿה, און לעצטנס - די צװיי בענדער "אַנטאָלאָגיע פֿון דער 
יידישער ליטעראַטור אין מדינת-ישׂראל", וועלכע הייבט זיך אָן מיט 
שלום אַשן און נעמט אַרום די שאַפֿונגען פֿון 234 ייִדיש-שרײַבער, װאָס 
לעבן, אָדער האָבן דאָ געלעבט - נאָכן 1948-סטן יאָר (621 און 571 
זײַטן, 1991) . אַ צװייטע אַנטאָלאָגיע, װאָס נעמט אַרום נאָר 60 
ישׂראלדיקע ייִדיש-שרײַבער און דיכטער, איז אַרױסגעגעבן געװאָרן 
מיט צוויי יאָר פֿריער, אין 1989, דורך דעם "װעלטראַט פֿאַר יידיש און 
יזדישער קולטור", אונטערן נאָמען "אױף די שליאַכן פֿון היים". דער 
װועלטראַט פֿאַר ייִדיש, וועלכער איז געגרינדעט געװאָרן אין 1976, האָט 
אַרוסגעגעבן צוערשט די חוֹדש-שריפֿט "וועלט, פֿאָלק און מדינה", 
דערנאָך צוויי נומערן "קעגן שטראָם", און צום סוף דעם ביולעטין 
"יידיש-וועלט", אונטער דער רעדאַקציע פֿון יצחק יאַנאַסאָוויטש. ער 
איז אויך געווען דער רעדאַקטאָר פֿון דעם ליטעראַרישן חוֹדש-זשורנאַל 
"בײַ זיך". די ציוניסטישע וועלט-אָרגאַניזאַציע גיט אַרױס נישט רעגולער 
דעם זשורנאַל "פֿאָלק און ציון" אונטער דער רעדאַקציע פֿון משה 
קאַלכהײם; "אילוסטרירטע וועלט-װאָך" ווערט אַרױסגעגעבן פֿון די 
"לעצטע נײַעס'? "פּראָבלעמען" - אַ חוֹדש-זשורנאַל רעדאַגירט פֿון יוסף 
לודען; דער "ירושלימער אַלמאַנאַך", רעדאַגירט פֿון יוסף קערלער. און 
צום סוף: "די פּרעסע" - אויסגאַבע פֿון דעם וועלט-פֿאַרבאַנד פֿון ייִדישע 
זשורנאַליסטן, דערשײַנט אין באַזונדערע אױסגאַבעס אױף יִדיש, 
עבֿרית און ענגליש, אונטער דער רעדאַקציע פֿון גרשון הֶל (הענדעל). 
פֿאַרשטײט זיך, אַז װוען מ'ברענגט אַזאַ גרויסע קאָנצענטרירטע 
רשימה פֿון צײַטונגען און פּעריאָדישע אױסגאַבעס, מאַכט עס דעם 
אײַנדרוק װי עס װאָלט וירקלעך גערױעט אין דעם ידישן 

קולטור-בינשטאָק אין דער אַמאָליקער ארץ-ישׂראל און הײַנטיקער 
מדינת-ישׂראל. כּדי נישט צו פֿאַרלירן די ריכטיקע פּראָפּאָרץ, דאַרף 
מען די רשימה צעלייגן לענגאויס דער צײַט-לענג פֿון כּמּעט 120 יאָר, 
אָנהײיבנדיק פֿון 1876. מיר דאַרפֿן אויך זען די ירידה, וועלכע גייט אָן 
אין די לעצטע יאָרן אין דעם ייִדישן מאַסן-מעדיום, און דאָס גראָד אין 
דער צײַט ווען ייִדיש ווערט שוין מער נישט גערוֹדפֿט. 

פֿון די אַלע אויבן אויסגערעכנטע פּובליקאַציעס זײַנען, װי שוין 
אויבן געזאָגט, געבליבן הײַנט "אױפֿן שלאַכטפֿעלד" נאָר געציילטע 
פּעריאָדישע אױסגאַבעס אויף יידיש, און "לעצטע נײַעס" איז פֿון 
אַ טאָגצײַטונג געװאָרן אַ װאָכן- צײַטונג מיט אַ טיראַזש פֿון געציילטע 
פּאָר-טױזנט לייענערס; אויך דער גוֹרל פֿון "די גאָלדענע קייט" און פֿון 
"פֿאָלק און ציון" איז שוין געחתמעט. 

פֿון זי אַלע, וי עס װײַזט זיך אַרױס, איז "לעבנס-פֿראָגן" די איינציקע 
אויסגאַבע אין ישׂראל, וועלכע האָט נישט געענדערט די פֿרעקװענץ פֿון 
איר דערשײיַנען זינט מער וי דרײַסיק יאָר ( זי דערשײַנט שוין 45 יאָר). 

אוב ייִדיש לײַדט נאָך הײַנט פֿון גרינגשעצונג מצד די אַפֿיציעלע 
פֿאַקטאָרן, איז דאָס, חוץ די אָביעקטיווע סיבות, אויך אין אַ היפּשער 
מאָס צוליב אונדזערע אייגענע שװאַכקײטן, װי אויך צוליב דעם נאַך 
אַלץ אָנהאַלטנדיקן בויקאָט מצד די באַרופֿענע רעגירונגס-אָרגאַנען. 
װײַל - אָן מלוכישע כּלים קען אַ קולטור זיך נישט אַנטװיקלען (אין די 
הײַנטיקע אומשטאַנדן). און אַװודאי נישט - איר פּרעסע. 


יידישע קזלע/7, מערץ-אַפּריל 1996 
געשריבן דעם 16-טן אויגוסט 1995 


הײַנט, ווען מיר גרייטן דאָס בוך צום דרוק - אין סעפּטעמבער 2008 - איז דער 
צווי-חדשימךזשורנאַל "לעמ פֿראַט" געבליטן די איינציקע אױסגאַבע אױף ײדיש 
אין ישׂראל? עס דערשײַנט אויך דער "ירושלימער אַלמאַנאַך" - איין מאָל אין יאָר, 
און עס איז צוגעקומען אַ גלעצצנדיקער זשותאַל װעץ ײַדיש - אין עברית א"ז 
"דווקאי' אתטער דער רעדאַקציע פון מי מר עס דערשײַנט אױך װײַטער אין 
העברעיש, אתטער דער רעדאַקציע פון שלום לוריא און חיה בריצחק די יערלעכע 
אַקאַדעמישע צײַטשריפט "חוליות - רינגען פֿאַר פֿאָרעװוגען פון דער ײַדישעד 
ליטעראַטור". אין ישׂראל װערט אױך געדוקט אן אױפלאַגע פון דעם 
ניריאָרקער וועכנטלעכן "פֿאָרווערטס". 


יידיש ווארט אויף דשר... אַמנעסטיע 


עגן דעם מצבֿ פֿון ייִדיש אין ייִדישן לאַנד איז שוין זייער אַ סך 
וו גערעדט און געשריבן געװאָרן - אין פֿאַרשײדענע ניואַנסן און אויף 
פֿאַרשײדענע גראַדן. פֿון שטאָלץ ביז עגמת-נפֿש, אָפּהענגיק פֿון יעדן 
איינעמס השגות, פֿון יעדן איינעמס דערװאַרטונגען און פֿאַרלאַנגען: פֿון 
גאָר שטאַרק איבערגעטריבענע פֿראַזץ װעגן אַ מכּלוֹמרשטן 
"רענעסאַנס" פֿון יידיש, מיט פּלאַטאָנישע "ליבע-דערקלערונגען" אין 
נוסח פֿון דעם 'סאַלוט פֿאַר יִדיש" אין דער כּנסת; מיט אָננעמען אַ 
געזעץ צו פֿאַרזיכערן דעם קיום און המשך פֿון ייִדיש - ביז טיפֿער 
פֿאַרביטערונג מחמת דער באַציונג פֿון ביטול און גרינגשעצונג, און 
אַפֿילו ביז אָפֿענער פֿײַנטשאַפֿט, מיט איזדעקעווען זיך איבער דעם 
יידישן לשון, מיט אָפּזאָגן זיך מקים צו זײַן די דעקלאַרירטע 
פֿאַרפֿליכטונגען. מער פֿון אַלץ אָבער װערט יידיש באַװײנט און 
באַקלאָגט וי אַ בר-מינן, אַן 'אָפּשטאַרבנדיק לשון". 

איז אָבער ייִדיש אַ פֿאַרברעכן?... 

דער איצטיקער יונגער יוסטיץ-באַראַטער פֿון דער רעגירונג אליקים 
רובינשטיין, וועלכער איז אַלין אַן אוֹהבֿ ייִדיש, האָט מיט אַ קורצער 
צײַט צוריק פֿאַרעפֿנטלעכט אין איינער פֿון די היגע צײַטונגען אַ קורץ 
געפֿאַסטן אַרטיקל - לכּבֿוד 50 יאָר מדינה, - אין וועלכן ער באֲַקלאָגט 
זיך אױפֿן שלעכטן צושטאַנד פֿון דער געזעצלעכקייט, מחמת מדינת- 
ישׂראל האָט נאָך אַלץ נישט קיין קאָנסטיטוציע. ה' רובינשטיין, וועלכער 
האָט אַ ליבעראַל-רעליגיעזע דערציונג, װײַזט אָן אין זײַן אַרטיקל, אַז די 
"מגילת עצמאות" - די אומאָפּהענגיקײטס-דעקלאַראַציע, װאָס איז 
געװאָרן פֿאַרעפֿנטלעכט מיטן פּראָקלאַמירן די מדינה-אַנטשטײונג דעם 
5-טן מײַ 1948, איז געװאָרן אונטערגעשריבן סײַ פֿון שטרענג פֿרומע 
אַגודה-לײַט, און סײַ פֿון שטרענג לינקע; הײַנט, שרײַבט ער, איז נישט 
אָנצונעמען, אַז די זעלבע װעלן זײַן גרייט אונטערצושרײַבן אַזאַ 

יוֹשרדיקע דעקלאַראַציע, וועלכע װאָלט געדאַרפֿט דינען װי אַ באַזיס 
פֿאַר דער קאָנסטיטוציע פֿון מדינת-ישׂראל. 

דעם זעלבן טאָג האָב איך געהאַט מיט אים אַ פּריװאַטע געלעגנ- 
הייטלעכע באַגעגעניש, צו וועלכער איך האָב אים געבראַכט אַ קאָפּיע 
פֿון אַ דאָקומענט פֿון יאַנואַר 1951, צוויי און אַ האַלב יאָר נאָך דעם, וי 
די אומאָפּהענגיקײטס-מגילה איז געװאָרן פֿאַרפֿאַסט: אין דעם 
דאָקומענט ווערט ייִדיש באַהאַנדלט וי אַ פֿאַרברעכן, וי עס װײַזט זיך 
אַרױס פֿון יענעם אָפֿיציעלן בריוו צו אַ טעאַטער-אימפּרעסאַריאָ, אויף 
אַן אָפֿיציעלן בלאַנק פֿון דעם אינערן-מיניסטעריום, אונטער דעם 
אָפֿיציעלן קעפּל "מדינת-ישׂראל", אין וועלכן עס ווערט אָפֿיציעל 
פֿאַרבאָטן ישׂראלדיקע אַקטיאָרן צו שפּילן יידיש טעאַטער. 

דער יורידישער באַראַטער פֿון דער רעגירונג איז געווען דערשיטערט. 
ער האָט נישט געגלייבט זײַנע אויגן. אַזױ פֿירט זיך נישט אַ דעמאָ- 
קראַטישע מדינה... 

דער מיניסטער פֿאַר אינערלעכע ענינים, װאָס אונטער זײַן אױפֿזיבכט 
און אַחריות עס האָט זיך געפֿונען דער "ראַט פֿאַר קאָנטראָל איבער 
פֿילמען און פּיעסן", איז געווען צו יענער צײַט נישט קיין אַנדערער, וו 
דער פֿון פּױלן געקומענער ציוניסטישער מנהיג יצחק גרינבוים (אייניקע 
יאָר שפּעטער האָט דער זעלבער גרינבוים אונדז צוגעשיקט יעדע װאָך 
זײַנע אַרטיקלען צו פֿאַרעפֿנטלעכן אויף ידיש אין די "לעצטע 
נײַעס"...). 

די לייענער זענען אָן אַ ספֿק באַקאַנט מיט דעם געראַנגל פֿאַר די 
רעכט פֿון ייִדיש אין ייִדישן לאַנד אין משך פֿון די פֿופֿציק יאָר מדינת- 
ישׂראל און די רעפּרעסיעס, װאָס ייִדיש איז אױיסגעשטאַנען אין לויף פֿון 
די יאָרן. דער גרויסער שטראָם פֿון דער עליה האָט געברענגט אין לאַנד 
הונדערטער-טויזנטער פֿון די לעבן-געבליבענע רעשטלעך פֿון דעם 
חורבן אין אײיראָפּע. זיי האָבן געלעכצט נאָך אַ יידיש װאָרט, נאָך 
אַ יידישער טאָג-צײַטונג - אָבער אין די ערשטע יאָרן האָט די רעגירונג 
דאָס נישט דערלויבט, און די אַרױסגעבער, בראָש מיט איר גרינדער און 
רעדאַקטאָר מ. צאַנין, האָבן געמוזט פֿאָרמעל "אָפּנאַרן" די מאַכט- 
אָרגאַנען דורך אַרױסגעבן די צײַטונג אונטער צוויי נעמען: "לעצטע 
נײַעס" און "יידישע צײַטונג" - יעדע צו דרײַ מאָל אַ װאָך, מיטן זעלבן 
ראָמאַן אין המשכים. 

נאָך אַ צײַט איז דער פֿאַרבאָט געװאָרן אָפּגעשאַפֿט אונטערן דרוק 
פֿון די ייִדיש-רעדנדיקע בירגער, וועלכע האָבן מיט זייערע אייגענע 

כּוֹחות, אָן דער קלענסטער הילף, און אַפֿילו בײַ דער פֿולער 
גרינגשעצונג מצד דער רעגירונג, אַנטװיקלט אַ ספּאָנטאַנע 
פֿאַרצװײַגטע קולטור-טעטיקייט. אַ ויכטיקן חלק אין אָט דער טעטיקייט 
האָבן געהאַט דער "אַרבעטער-רינג" אין ישׂראל, דער פֿאַרבאַנד פֿון די 
יידישע שרײַבער און זשורנאַליסטן און אַ געוויסע צײַט אויך דער 
"װעלטראַט פֿאַר ייִדישער קולטור". 

מיט דער צײַט איז אַ "גיכע הילף" אַראָפּגעפֿאַלן פֿון הימל: עס האָט 
זיך אײַנגעגעבן, מיט דער הילף פֿון דעם אויסלענדישן "בען הימעל- 
פֿאַנד", אױסצופּועלן דאָס עפֿענען עטלעכע צענדליק שול-קלאַסן מיט 
יידיש וי אַן אויסוװואַל-לימוד. 

די ווירקלעכקייט האָט אָבער באַװיזן, אַז אַ נאַציאָנאַלע קולטור קען 
זיך נישט אַנטװיקלען און קען נישט האָבן קיין קיום און קיין המשך אָן 
מלוכישע כּלים. עס האָט אויך אין דער זעלבער צײַט - פּאַראַלעל צו 
דעם נישט אָפֿיציעלן, אָבער פּראַקטישן חרם, און נאָך מער, פּאַראַלעל 
צו דער גרינגשעצנדיקער באַציונג זיך פֿאַרשטאַרקט בײַ אַ סך פֿון די 
אַמאָליקע באַקעמפֿערס פֿון יידיש - אַ בענקשאַפֿט צום מאַמע-לשון. 
הגם, פֿולשטענדיק צופֿעליק, מחמת אַן אָפּגעלײגטן אַקט פֿון אָפּמערקן 
דעם יאַרטאָג פֿון שלום-עליכם (ער האָט דאָך, בײַם אֶנהייב פֿון זײַן 
שאַפֿן, אויך געשריבן העברעיש!, האָט די כּנסת דעם 4-טן יאַנואַר 
3, אויף דער איניציאַטיוו פֿון דעם פֿאַרװאַלטער פֿון יידישן טעאַטער, 
געמאַכט אַ זשעסט פֿאַר ייִדיש און געווידמעט אַ ספּעציעלע זיצונג פֿאַר 
אַ סאַלוט פֿאַר אָט דער שפּראַך און איר קולטור - אין אָנדענק פֿון די 
מיליאָנען, װאָס זענען אומגעקומען מיט ייִדיש אויף זייערע ליפּן, 

האָניק-זיסע רייד פֿון לויב- און-ליבע צו ייִדיש זענען געפֿלאָסן פֿון די 
מײַלער פֿון די חשובֿע רעדנערס - דער פֿאָרזיצער פֿון דער כּנסת שבֿח 
װײַס; דער פֿאָרזיצער פֿון דער קולטור-קאָמיסיע פֿון דער כּנסת, אַבֿרהם 
בורג; די קולטור-מיניסטאָרין שולמית אלוני און די צװיי ויצע- 
פֿאָרזיצערס פֿון דער כּנסת דבֿ שילאַנסקי און עובֿדיה עלי און דער 
יידיש-רעדנדיקער ציבור האָט זיך אָנגעפֿילט מיט שטאָלץ און מיט 
האָפֿענונג, אַז ס'איז ענדלעך געקומען די ישועה פֿאַר ייִדיש. 

אױפֿן סמך פֿון אָט דעם שיינעם זשעסט פֿון דער כּנסת (װאָס איז 
אָבער טאָטאַל פֿאַרשװיגן געװאָרן אין דער ישׂראלדיקער פּרעסע) האָט 
דער "המשך-דור פֿאַר ייִדיש" איניצירט דאָס אַרײַנטראָגן אַ געזעץ- 
פֿאַרשלאָג וועגן אױפֿשטעלן אַ מלוכישע אינסטאַנץ, װאָס זאָל זאָרגן 

פֿאַר אױפֿהאַלטן און אַנטװיקלען די ייִדיש-קולטור און פֿאַרזיכערן איר 
המשך און קיום. 
עס האָט אָבער געדויערט גאַנצע דרײַ יאָר ביז װאַנען די קולטור- 
קאָמיסיע פֿון דער כּנסת האָט (בײַ דער אומפֿאַרשטענדלעכער 
קעגנערשאַפֿט פֿון איר פֿאָרזיצער, דעם שפּעטערדיקן סוכנות- 
פּרעזידענט אַבֿרהם בורג) באַשטעטיקט דעם געזעץ-פּראָיעקט, און דעם 
7-טן מערץ 1996, איז ער מיט מזל ענדגילטיק ראַטיפֿיצירט געװאָרן 
דורך דעם פּלענום פֿון דער כּנסת. 

לוט דעם געזעץ דאַרפֿן אױפֿגעשטעלט װערן צוויי באַזונדערע 
אינסטאַנצן - פֿאַר לאַדינאָ און פֿאַר יידיש, מיט צוויי אַנאַלאָגישע ראַטן 
צו 21 מיטגלידער - דערפֿון 7 פֿאַרשטײערס פֿון ייִדישן קולטור-סעקטאָר 
("װועלטראַט פֿאַר ידישער קולטור", שרײַבער-פֿאַראײן, טעאַטער, 
המשך-דור און פֿאָרשטײערס פֿון די אַקאַדעמישע ייִדיש-אַנשטאַלטן). די 
אַנדערע 14- פֿון ענלעכע העברעישע אינסטאַנצן; לערער-פֿאַראײן, 
שפּראַך-אַקאַדעמיע, שרײַבער אד"גל; דער ראַט און זײַן פֿאָרזיצער 
דאַרפֿן נאָמינירט ווערן דורך דעם מיניסטער פֿאַר דערציונג און בילדונג. 

זענען שוין װידער זינט דעמאָלט אַריבער מער װי צוויי יאָר - און 
דער ענין האָט זיך נישט גערירט פֿון דעם אָרט. אויף די פֿילצאָליקע 
בריוו און װענדונגען פֿון דעם װעלטראַט פֿאַר ײדיש א פֿון 
שרײַבער-פֿאַראײן צום בילדונגס- און דערציונגס-מיניסטער זבֿולון 
האַמער ז"ל (פֿון מפֿדל) איז קיין ענטפֿער נישט געקומען. אַ טאָטאַלע 
גרינגשעצונג. 

דעם 2-טן יולי 1997 האָט דער כּנסת-דעפּוטאַט צבֿי װײַנבערג פֿון 
דער פֿראַקציע "ישׂראל בעליה") דערלאַנגט אַן אינטערפּעלאַציע צום 
מיניסטער, מיט דער פֿראַגע: פֿאַרװאָס איז ביז הײַנט גאָרנישט געטאָן 
געװאָרן צו רעאַליזירן דעם געזעץ פֿון 17:טן מערץ 1996) וועגן 
אַ נאַציאַנאַלער אינסטאַנץ פֿאַר יידיש? 

דעם 16-טן יולי 1997 האָט אים געענטפֿערט דער וויצע-מיניסטער 
משה פּלד (פּעלעד): ער האָט צוגעזאָגט אױפֿצוקלערן װי עס האַלט 
מיטן אױפֿשטעלן די אינסטאַנץ, פֿאַרװאָס די זאַך פֿאַרשלעפּט זיך. "איך 
מיין אַזױ װי איר און װי דער כּנסת-דעפּוטאַט שבֿח װײַס, אַז אַזאָ 
אינסטאַנץ איז וויכטיק פֿאַר ביידע לשונות?, האָט דער וויצע-מיניסטער 
געזאָגט (ציטירט פֿון דעם פּראָטאָקאָל פֿון דער כּנסת). 

דעם 19-טן נאָוועמבער 1997 האָט אַן ענלעכע אינטערפּעלאַציע 
(רעגיסטרירט אין דעם כּנסת-פּראָטאָקאָל אונטער דעם נומער 1893) 

אַרײַנגעטראָגן דער פֿאַרזיצער פֿון דער פֿריערדיקער כּנסת, דעפּ' שבֿח 
װײַס (פֿון "עבֿודה'). 
אויף דער פּלענאַרער זיצונג דעם 73טן דעצעמבער 1997 האָט דער 
וויצע-מיניסטער ה' משה פּלד געענטפֿערט: 
"דער מיניסטער פֿאַר חינוך, בילדונג און ספּאָרט איז די טעג זיך 
משפּל מיט די נאָמינירונגען ‏ צו דער נאַציאָנאַלער אינסטאַנץ פֿאַר 
דער ידיש-קולטור. לויטן געזעץ דאַרףה דער מיניסטער זיך 
באַראַטן מיט די אָנפֿירערס פֿון די העכערע בילדונגס- אינסטאַנצן 
וועגן דעם צוזאַמענשטעל פֿון דעם ראַט. מיטן פֿאַרענדיקן דעם 
גאַנג פֿון די באַראַטונגען וועט דער ראַט וערן אױפֿגעשטעלט". 


קיינער פֿון די אָנפֿירנדיקע אינסטאַנצן, װאָס זענען טעטיק אױפֿן געביט 
פֿון דער יידיש-קולטור, װייסט נישט ביז הײַנט-צױטאָג, אַז דער 
קולטור-מיניסטער איז זיך "די טעג" מטפּל מיט צוזאַמענשטעלן דעם 
ראַט. אויף דער ווענדונג פֿון יידישן שרײַבער-פֿאַראײן צום מיניסטער 
ער זאָל אױפֿנעמען אַ דעלעגאַציע, איז ביז הײַנט קיין ענטפֿער נישט 
געקומען. 

מיט דרײַ חדשים פֿריער, דעם 12-טן סעפּטעמבער 1997, איז אין 
נאָמען פֿון אַלע יידיש-קולטור אָרגאַניזאַציעס אין ישׂראל (װעלטראַט, 
שרײַבער-פֿאַראײן, אַרבעטער-רינג, המשך-דור א"אַנד) אַרױסגעשיקט 
געװאָרן אַן אָנקלאַגע צו דער מדינה-קאַנטראָלערין פֿרױ מרים בן-פּורת. 
אין דעם ענטפֿער ווערט באַשטעטיקט דאָס דערהאַלטן די אָנקלאַגע, 
און עס ווערט דאָרט געזאָגט, אַז "דער אַמט פֿון מדינה-קאָנטראַלער 
וועט זיך מטפּל זײַן מיט דעם ענין לויטן סדר פֿון די פּריאָריטעטן". 

אין צווישן איז געװאָרן באַװוּסט, אַז די נאַציאַנאַלע אינסטאַנץ פֿאַר 
לאַדינאָ האָט שױין באַקומען פֿון דעם בילדונגס-מיניסטעריום די 
יערלעכע בודזשעט-צוטיילונג פֿון 15 מיליאָן ש"ח פֿאַר איר טעטיקייט. 
אויף דער ווענדונג פֿון דעם װעלטראַט פֿאַר ייִדיש איז אַ דעלעגאַציע 
פֿון פֿאָרשטײערס פֿון די יידיש-קולטור אָרגאַניזאַציעס אױפֿגענומען 
געװאָרן דעם 26-סטן פֿעברואַר 1998 דורך דעם ראָש פֿון דער 
פֿאַרװאַלטונג פֿאַר קולטור און קונסט בײַם בילדונגס-מיניסטעריום, ה' 
מיכה ינון. אין אַ זייער פֿרײַנדלעכן שמועס מיט דער דעלעגאַציע האָט 
ה' ינון באַשטעטיקט, אַז די אינסטאַנץ פֿאַר לאַדינאָ, בראַש פֿון וועלכער 
עס שטייט דער געוועזענער (פֿינפֿטער) מדינה-פּרעזידענט ה' יצחק נבֿון, 
האָט באַקומען די דערמאַנטע סומע, אָבער פֿאַר דעם ייִדיש-סעקטאָר 
(װאָס דער פֿאַרנעם פֿון זײיַן טעטיקײט איז אָן אַן ערך, ממש 

הונדערט-פֿאַכיק, ברייטער און גרעסער) איז שוין פֿאַר דעם יאָר קיין 
בודזשעט נישטאָ. 

די סיבה: עס איז נאָך נישטאָ די אינסטאַנץ פֿאַר יידיש, װי עס 
פֿאַרלאַנגט דאָס געזעץ, און במילא איז שוין קיין געלט נישט געבליבן... 

עס איז כּדאַי אָנצוּװײַזן אױפֿן פֿאַקט, אַז די אינסטאַנץ פֿאַר לאַדינאָ 
איז אױפֿגעקומען אַדאַנק דער איניציאַטיוו - און אין פֿאַקטישן זבות - 
פֿון דער פּראָיעקטירטער אינסטאַנץ פֿאַר ייִדיש. 

מיר װוילן דאָ נישט אַרײַנגײן אין דעם װיכּוח װוער עס טראָגט די 
אַחריות פֿאַר אָט דעם אומפֿאַרגעבלעכן דורכפֿאַל, פֿאַר דעם פֿעלן פֿון 
װאַכזאַמקײט צו דער רישעותדיקער טאַקטיק פֿון פֿאַרפֿירן און אָפּנאַרן 
די יידישע קולטור-אָרגאַניזאַציעס. 

עס איז אָבער באַװוּסט, אַז דאָס בילדונגס-מיניסטעריום פֿירט אַ 
קאָנסעקווענט דיסקרימינירנדיקע פּאָליטיק אין באַצוג צו יידיש. און אַזױ 
אויך דאָס פֿינאַנס-מיניסטעריום. וועגן דעם זאָגט עדות דער בריוו" 
אויסטויש צווישן דעם פֿאַרזיצער פֿון דער געזעלשאַפֿטלעכער קאָמיסיע 
פֿאַר אויסטיילן סובסידיעס פֿון דעם אַפּוטרופּוס איבער די ירושות 
לטוֹבֿת דער מדינה, דער ריכטער (עמעריטוס) מ. בן-דרור, און דעם 
ממונה איבער די ירושות בײַם בילדונגס-מיניסטעריום, אַדון מנחם 
פֿאַלק. פֿון דעם בריוו-אויסטויש צווישן זיי און דעם װעלטראַט פֿאַר 
יידיש װײַזט זיך אַרױס, אַז די צוויי מיניסטעריומס - פֿאַר בילדונג און 
פֿאַר פֿינאַנסן - האָבן אָפּגעװאָרפֿן די ווענדונג פֿון דעם װועלטראַט און די 
רעקאָמענדאַציעס פֿון דעם אַפּוטרופּוס צוצוטיילן אַ סובסידיע פֿאַר 
אויסבילדן יידיש-לערערס און פֿאַר אַנדערע ייִדישע קולטור-צוועקן - 
אין דער צײַט װען מליאַניקע סובסידיעס װערן פֿון אָט די 
ירושה-געלטער צוגעטײילט פֿאַר ישיבֿות און פֿאַר אַנדערע ענלעכע 
צוועקן. 

רק לא לייִַדיש - נאָר נישט פֿאַר ייִדיש. 

דעם 30-סטן מערץ 1998 האָט דער נײַער מיניסטער פֿאַר דערציונג, 
בילדונג און ספּאָרט, ה' יצחק לוי, וועלכער האָט איבערגענומען דעם 
אמט נאָכן טוט פֿון זײַן פּאַרטײ-חבֿר זבֿולון האַמער, אָנגעזאָגט די 
בשׂורה, אַז רוסיש און אַמהאַריש (די שפּראַך פֿון די עטיאָפּישע עוֹלים) 
זענען אָנערקענט געװאָרן װי אױסװאַל:שפּראַכן אין די שולן אין 
ישׂראל. 

"דאָס אײַנגלידערן און אַבסאָרבירן זיך אין דער ישראלדיקער 

געזעלשאַפֿט מיינט נישט, אַז מען דאַרף זיך אָפּזאָגן פֿון דער 

היימישער טראַדיציע פֿון די עלטערן, זיך אָפּרײַסן פֿון די 

װאָרצלען?... 
גאָלדענע רייד! אין דעם גײַסט האָט דאָס בילדונגס-מיניסטעריום שוין 
אַרױסגעלאָזט לערנביכער אין די צוויי שפּראַכן, און לױטן נײַעם 
פּראָגראַם פֿון דעם מיניסטעריום ווערן צוגעטיילט פֿיר-פֿינף שעה אַ 
װאָך פֿאַר די פֿאַראינטערעסירטע תּלמידים. עס איז צו באַגריסן אָט 
דעם נײַעם צוגאַנג פֿון דעם מיניסטער, אַז די קינדער זאָלן נישט װוערן 
אָפּגעריסן פֿון זייערע שרשים, פֿון זייערע װאָרצלען. 

װאָס איז אָבער מיט די ייִדישע װאָרצלען פֿון די קינדער, װאָס פֿאַר 

זי האָט נישט דאָס מיניסטעריום קיין געלט אַרױסצוגעבן 
לערנביכער? פֿאַר דעם יידיש-לימוד, װאָס נעמט אַרום װײניקער פֿון 
0 שול-קלאַסן (פֿון איבער 3500 שולן אין לאַנד!), און װאָס אַ 
העלפֿט װערט סובסידירט פֿון אַ פּריװאַטן יידישן פֿאָנד פֿון אַן 
אויסלענדישן נדבֿן; - פֿאַר ייִדיש גיט דאָס מיניסטעריום בלויז איין 
שעה אַ װאָך. קיין גרויסער תּכלית קען פֿון דעם במילא נישט 
אַרויסקומען. 


מיר האָבן געבראַכט גאַנץ פּרטימדיק די דאַזיקע פֿאַקטן װי אַ באַװײַז, 
אַז זייער אַ סך האָט זיך געענדערט אין אונדזער מדינה אין די פֿופֿציק 
יאָר פֿון איר דערפֿאָלגרײַכער עקזיסטענץ. װאָס שייך אָבער צו יידיש - 
ציט זיך נאָך אַלץ דער פֿײַנטלעכער פֿאָדעם פֿון יענעם אָפֿיציעלן 
פֿאַרבאָט קעגן ייִדישן טעאַטער און קעגן אַ יידישער צײַטונג, און יידיש 
נייטיקט זיך נאָך אַלץ אין אַ באַגנעדיקונג מצד דער מדינה. 


קולטור אזן לעכן, ניריאָרק, פרילינג 1998 


פון פאַנפאָרן ביז קאַשמאַרן: 


וידיש אין דער כּנסת 
- און דער העברעישער פֿאַרשװײַג-חרם 


יין, עס האַלט נאָך נישט דערביי, אַז ייִדיש זאָל ווערן אַ שפּראַך אין 
נ דער כּנסת. און אוב דער פֿאַרזיצער פֿון דער כּנסת האָט אַפֿילו 
געמוזט זיך אַנטשולדיקן הלמאַי ער ציטירט אין זײַן העברעישער רעדע 
אַ ייִדיש ליד - איז עס אַ באַװײַז, אַז דאָס לשון פֿון די קדוֹשים איז נאָך 
אַלץ פּסול צו פֿאַרנעמען זײַן פֿאַרדינטן אָרט אין דער אָפֿיציעלער 
רעפּרעזענטאַנץ פֿון דער ייִדישער מדינה, וועלכע דעקלאַרירט זיך אַלס 
די יוֹרשטע פֿון דעם פֿאַרשניטענעם ייִדישן פֿאָלק אין אײיראָפּע. 

ניין, אַזױ װײַט האַלט עס נישט. אָבער עס האַלט שוין יאָ גאַנץ װײַט 
אין פֿאַרגלײַך מיט דער ביז-איצטיקער אָפֿיציעלער באַציונג צו ייִדיש, 
אויב ייִדיש איז דאָך אַרײַנגעלאָזט געװאָרן אין דעם היכל פֿון דער 
ישׂראלדיקער דעמאָקראַטיע, אין דער כּנסת, װעלכע האָט זיך 
דערהויבן איר אָפּצוגעבן דעם פֿאַרדינטן כּבֿוד און צו סאַלוטירן דער 
יידישער שפּראַך און קולטור אויף אַ ספּעציעלער שעה פֿון איר 
פּלענאַרער זיצונג, װאָס איז פֿאַרגעקומען מאָנטיק, דעם 4-טן יאַנואַר 
3, פֿיר אַ זייגער נאָכמיטאָג. עס איז נישט וויכטיק, װאָס בשעת די 
ווידמונגס-רעדעס פֿאַר ייִדיש, ווען די גאַלעריע מיט די פֿאַרבעטענע 
חסידים פֿון ייִדיש איז געווען פֿול - איז בײַם רעגירונגס-טיש און אין זאַל 
פֿן די כּנסת-דעפּוטאַטן געװען כּמעט לידיק, קוים אפֿשר 
אַנדערטהאַלבן מנינים, און האָט זיך אָנגעפֿולט ערשט דערנאָך, ווען די 
כּנסת איז אַריבערגעגאַנגען צואילע. לױפֿנדיקע ענינים; וויכטיק איז דער 
עצם פֿאַקט, אַז דאָס פּרעזידיום פֿון דער כּנסת, צוזאַמען מיט דער 
בילדונגס-מיניסטאָרין, האָבן געפֿונען פֿאַר נייטיק אויסצודריקן פֿון אָט 
דער הויכגעשעצטער טריבונע זייער סימפּאַטיע און כּבֿוד פֿאַר דער 
יידישער שפּראַך און קולטור, און צו שענקען דעם יידיש-רעדנדיקן 

ציבור אַ ביסעלע נחת, װי עס האָט דעם זשעסט באַצײיכנט דער "על 
המשמר" - די איינציקע העברעישע צײַטונג, װאָס האָט געװוידמעט 
כאָטש עטלעכע שורות אָט דער געשעעניש: אַן אַקט, וועלכער איז 
פֿאַר דעם ייִדיש-ליבנדיקן ציבור געווען אַזאַ גרויסע איבערלעבונג. 

אויב נישט אין דעם זאַל פֿונעם כּנסת-פּלענום - דאָרט װוּ פֿאַר רעדן 
יידיש דאַרף מען זיך נאָך אַלץ אַנטשולדיקן - האָט אָבער דאָס ייִדישע 
װאָרט הויך געקלונגען שפּעטער אין דעם שאַגאַל-זאַל פֿון דער כּנסת. 
דאָרט "מעג מען שוין" רעדן אויך ייִדיש. פֿאַר דעם יידיש-רעדנדיקן 
ציבור איז דאָס ווירקלעך געווען אַ היטאָרישער טאָג. 

זאָלן די אויבנדיקע ווערטער, װאָס ווערן געשריבן, למען האמת, כּדי 
נישט צו פֿאַרלירן דעם חוש פֿאַר פּראָפּאָרץ, נישט ווערן פֿאַרשטאַנען וי 
אַ כּוונה צו פֿאַרמינערן דעם פּאָזיטיוון ווערט און וויכטיקן באַטײַט פֿון 
דעם פּאַרלאַמענטאַרישן זשעסט, אין אָנבליק פֿון דעם געפֿאַלענעם 
אָנזען פֿון דער ייִדיש-מערכה. פֿאַר אָט דער מערכה איז דאָס אַ גרויסע 
דערגרייבונג, און נאָך אַ גרעסערע געלעגנהייש, װאָס טאָמער װעט זי 
נישט אויסגענוצט ווערן וי געהעריק דורך די וועלכע טראָגן אויף זיך די 
לאַסט פֿון אויפֿהאַלטן די ייִדישע קולטור (און ריידן אין איר נאָמען) - 
װעט די געשיכטע און די צוקונפֿט זיי נישט קענען מוֹחל זײַן אַזאַ 
פֿאַרפּאַסונג. 

דער איניציאַטאָר פֿון דעם געדאַנק עֹפֿא איז געווען דער פֿאַרװאַלטער 
פֿון דעם ייִדישן טעאַטער אין ישׂראל, שמואל עצמוֹן, וועלכער האָט, 
מיט העכער אַ יאָר צוריק, פֿאַרקױפֿט' דעם דעמאָלטיקן 
כּנסת-פֿאָרזיצער דבֿ שילאַנסקי דעם פֿאַרשלאָג אָפּצוצײיכענען די 
5סטע יאַרצײַט פֿון שלום-עליכם. ה' שילאַנסקי האָט זיך באַצױגן צום 
פֿאָרשלאָג פּאָזיטיוו, און דער אַקט, וועלכער באַטײַט טאַקע אַ זשעסט 
פֿאַר ייִדיש, האָט געזאָלט אַדורכגעפֿירט ווערן אין מערץ 1992. און וי 
עס איז אויך באַװוּסט, איז די זאָך נישט צו שטאַנד געקומען צוליב דעם 
טױט; גראָד אין דער צײַט, פֿון מנחם בעגין, און דערנאָך צוליבן 
אױפֿלײזן די כּנסת און די נײַע װאַלן. 

נאָך א באַזוך אויף אַ פֿאָרשטעלונג פֿון יידישן טעאַטער האָט דער 
פֿאָרזיצער פֿון דער נײַער כּנסת, דעפּ' שבח/ װײַס, איבערגענומען די 
איניציאַטיוו און צוגעזאָגט - און איצט מקיים געווען דעם צוזאָג - צו 
ווידמען אַ ספּעציעלע זיצונג װי אַ זשעסט פֿון דער כּנסת פֿאַר ייִדיש. 
מען טאָר נישט פֿאַרגעסן, אַז ביידע, שילאַנסקי און װײַס, זענען ניצולים 
פֿון דעם גיהנום-פֿײַער אין מיזרח-אײראָפּע. 

אין זייערע רעדעס פֿון דער כּנסת-טריבונע האָבן זי ביידע, וי אויך די 
אַנדערע רעדנער, גערעדט מיט דער גרעסטער ליבשאַפֿט און דרך- 
ארץ צו ייִדיש. "איך וויל דאָ, פֿון אָט דער הויכער טריבונע, אונטער- 
שטרײַכן די וויכטיקליט פֿון אָפּהיטן לדורות די גרויסע קולטור-ירושה 
פֿון יידישן פֿאָלק - יידיש און יידישע קולטור, אירע גרויסע אוצרות, 
באַנאַנד מיט די יידישע קולטור-אוצרות אין אַנדערע שפּראַכן", האָט 
דעפּ' שבֿח װײַס געזאָגט אין זײַן װאַרעמער רעדע. 

אין זעלבן גײַסט האָבן, װי געזאָגט גערעדט אויך די אַנדערע 
רעדנער. דעפּי אַבֿרהם כולג, דער פֿאָרזיצער פֿון דער קולטור- 
קאָמיסיע פֿון דער כּנסת, האָט אונטערגעשטראָכן, אַז ייִדיש איז אַ 
לעבעדיקע שפּראַך, אויף וועלכער עס האָבן ביז דעם חורבן גערעדט 
וו מיליאָן ייִַדן, די מערהײט פֿונעם פֿאָלק. מיט דער זעלבער 
װאַרעמקײט האָבן גערעדט וועגן ייִדיש דער װיצע-פֿאָרזיצער פֿון דער 
כּנסת, דעפּי עובֿדיה עלי פֿון "ליבּוד" און פֿון דער ספֿרדישער עדה, 
וועלכער האָט צוו'אַנד געזאָגט, אַז"מיר װעלן אַלץ טאָן פֿאַרן אױיפֿבלל 
פֿון יידיש?. און עס האָט אויך גערעדט, פֿאַרשטײט זיך, דעפּ' דבֿ 
שילאַנסקל, וועלכער איז אָבער ניכשל געװאָרן מיט זײַן שװאַרצער 
נבֿואה און באַדױער וועגן דעם גוֹרל פֿון ייִדיש װי אַ שפּראַך און 
קולטור װאָס גייט אונטער - און גראָד די מיניסטאָרין פֿאַר קולטור און 
דערציונג, שולמית אַל/נל, איז געװען די, וועלכע האָט אין אירע 
קלאָרע און זאַכלעכע רייד אָפּגעװאָרפֿן שילאַנסקיס טענה, אַז ייִדיש 
צאַנקט, אָנװײַזנדיק אויף דעם פֿאַקט, אַז העכער דרײַ טויזנט קינדער 
לערנען ייִדיש אין 52 קלאַסן אין גרונט- און מיטל-שולן אין לאַנד, און 
עס לערנען ייִדיש סטודענטן אין צענדליקער הויכשולן איבער דער 
וועלט. "ס'איז נאָך פֿריצײַטיק צו באַקלאָגן יידיש. מען דאַרף װײַטער 
אַנטװיקלען די דאָזיקע שפּראַך. ילדיש האָט באַרײַכערט אונדזער 
פֿאָלק. מ'דאַרף אַלץ טאָן, אַז די רײַכע יידישע שפּראַך זאָל װײַטער 
עקזיסטירן וי אַ טייל פֿון אונדזער געמיינזאַמען גרויסן קולטור- אוצר?, 
האָט די מיניסטאָרין געזאָגט. 

אָט די דערמוטיקנדיקע רייד פֿון מינ' שולמית אֵלוֹני האָבן שפּעטער 
באַװױגן דעם כּנסת-דעפּוטאַט דבֿ שילאַנסקי צוריקצוציען זײַנע 
הספּד-רײיד און זיך צו אַנטשולדיקן פֿאַר דעם פֿינף הונדערט קעפּיקן 
עוֹלם, וועלכער איז, נאָך דעם אָפֿיציעלן אַקט, אַריבער אין דעם 
שאַגאַל-אױפֿנעם-זאַל. דאָרט האָט די לייטונג פֿון דעם פֿײַערלעכן 
אָװונט איבערגענומען שמואל עַצמוֹן, און עס זענען אױפֿגעטראָטן מיט 

געזאַנג, שפּיל און רעציטאַציעס - דער קינדעריכאָר פֿון דער 
תּל-אָבֿיבֿער קאָנסערװאַטאָריע (מיט דער דיריגענטין עַנַתּ מוֹרגֵן), די 
זינגערינס עטל קאַווענסקי (מיט לעוו קאָגאַן בײַם קלאַװויר) און עַנַתּ 
עַצמוֹן, די אַרטיסטן מאָטי גלעדי מיט זײַן טעכטערל דאָרין, און די 
בינע-אַרטיסטן קאַראָל מאַרקאַװיטש, שמואל סגל, מישאַ נתן, און לסוף 
- די גלענצנדיקע ייִדישע רעציטאַציעס פֿון צװײ שילער פֿון אַ 
תּל-אָבֿיבֿער מיטלשול. מיט אַ באַזונדערן ענטוזיאַזם און מיט ליבשאַפֿט 
האָט דער עוֹלם אױפֿגענומען דעם דיבטער אַבֿרהם סוצקעווער, 
וועלכער האָט געלייענט זײַן ליד "ייִדיש" - איינס פֿון זײַנע ערשטע 
לידער װאָס ער האָט געשריבן אין ישׂראל און איז געװאָרן דער 
קרוין-מאָטיוו פֿון דער פֿײַערלעכקײט איצט אין דער כּנסת. 

צוויי פֿון די דרײַ רעדעס אין אָט דעם נישט אָפֿיציעלן, אָבער 
פֿאַרביקן טייל פֿון דעם ייִדיש-טאָג אין דער כּנסת (אינעם שאַגאַל-זאַל), 
זענען געהאַלטן געװאָרן אויף ייִדיש, און אין זי איז געקומען צום 
אויסדרוק די פֿרײיד און דער צער, אין קעגנזאַץ צו די דערװײַל נאָך 
קיינעם נישט פֿאַרפֿליכטנדיקע לויב-ווערטער און הבֿטחות פֿון די 
פֿאָלקס-דערװײלטע פֿון זייער פּאַרלאַמענטאַרישער טריבונע אין 
ירושלים. מיט אַ באַגריסונגס-װאָרט אויף העברעיש איז דאָ אױפֿי 
געטראָטן דער וויצע-ראַש-העיר פֿון תּל-אָבֿיבֿ און װיצע-פֿאַרזיצער פֿון 
דער קולטור-אָפּטײלונג בײַ דער תּל-אַבֿיבֿער שטאָט-פֿאַרװאַלטונג, נתן 
זלאַלאָך, וועלכער האָט אויסגעדריקט די האָפֿענונג, אַז 'איצט װעט 
קומען אַ ווענדונג לטוֹבֿת יידיש". 

וועגן אַזאַ "ווענדונג", װאָס עס דאַרף מיט זיך פֿאַרשטעלן דער 
זשעסט פֿאַר ייִדיש אין דער כּנסת, האָבן אין זייערע רעדעס גערעדט - 
דער קאָ-פֿאָרזיצער פֿונעם װעלטראַט פֿאַר ידיש, פּראָפֿ יצחק 
וזאַרשאַמסקל און דער פֿאָרזיצער פֿון ייִדישן שרײַבער- און זשורנאַליסטן 
פֿאַראײן אין ישׂראל, רעד' מ. צאַנקן. פּראָפֿי װאַרשאַווסקי האָט גערעדט 
דער עיקר וועגן דער (לויט זײַן אײַנזען) אויסגעברייטערטער טעטיקייט 
פֿאַר ייִדיש אין פֿאַרשײידענע לענדער, און באַזונדערס אין די לענדער 
פֿון געוועזענעם ראַטןפֿאַרבאַנד, און וועגן דער חשיבֿות פֿון דעם 
"סאַלוט פֿאַר יידיש" אין דער כּנסת; מ. צאַנין האָט דעם עיקרדיקן טייל 
פֿון זײַן רעדע געווידמעט דער דיסקרימינאַציע, װאָס הערשט נאָך אַלץ 
אין ישׂראל אין באַצוג צו ייִדיש. ער האָט אין זײַן מוטיקן אַרױסטריט אין 
בנין פֿון דער כּנסת שאַרף געטאַדלט די באַציונג פֿון די מלוכישע 
אינסטאַנצן און פֿון דעם העברעישן עסטאַבלישמענט צו דער 

קולטור-שאַפֿונג אין ייִדיש - װי למשל דאָס פֿולשטענדיקע איגנאָרירן 
דורך דער העברעישער פּרעסע די רײַכע אַנטאָלאַגיע פֿון דער 
יידיש-ליטעראַטור אין ישׂראל, און באַזונדערס דעם שעדלעבן אַקט פֿון 
דעם מדינה-פּרעזידענט, וועלכער האָט דעמאָנסטרירט זײַן ביטול צו 
יזדיש גראָד אין אוישוויץ, מיטן אױסמײַדן דאָס לשון פֿון די קדוֹשים 
צווישן די לשוֹנות אויף דעם אָנדענק-שטיין, וועלכן ער האָט געברענגט 
אַהין פֿון ידושלים. 

"איך פֿרײ זיך זייער, װאָס די כּנסת האָט רעהאַביליטירט אונדזער 
לשון" - האָט מ. צאַנין אױסגערופֿן און צוגעגעבן: "אפֿשר װעלן פֿון 
איצט אָן זיך אָנהײיבן פֿאַר ייִדיש בעסערע צײַטן"... 

דאָס איז טאַקע די גרויסע פֿראַגע: צי װעט איצט טאַקע קומען 
אַ בעסערע צײַט פֿאַר ייִדיש? 

װײַל אויב דער יידיש-ליבנדיקער ציבור - און פֿאַקטיש נאָר 
אַ קליינער טייל פֿון דעם-אָ ציבור, וועלכער האָט געהאַט די זביה זיך 
צו באַטײליקן אין אָט דעם גרויסן אַקט - האָט איבערגעלעבט די פֿרײיד 
פֿון ייִדיש אין בנין פֿון דער כּנסת, האָט ער נאָך דעם געהאַט צער און 
ווייטיק אין דרויסן, און פֿאַר אים האָבן זיך באַשטעטיקט צאַנינס 
ווערטער, אַז ייִדיש אין ישׂראל געפֿינט זיך אין אַ געטאָ: װײַל אויסער 
דער קורצער נאָטיץ וועגן 'נחת פֿאַר די ייִדיש:רעדנדיקע", אין אַ קליין 
רעמעלע אין "על המשמר", האָט קיין איין העברעלשע צײַטונג נישט 
געװוידמעט קיין װאָרט אָט דער געשעעניש, װאָס האָט אַזױ 
עמאָציאָנירט די באַטײליקטע אין דעם גרויסן יום-טובֿ פֿאַר יקדיש. 

אָט די פֿראָגע, צי װעלן זיך איצט אָנהייבן בעסערע צײַטן פֿאַר 
יידיש? דאַרף איצט געריכטעט ווערן אױפֿן אַדרעס פֿון דעם װועלטראַט 
פֿאַר ייִדיש און ייִדישער קולטור, צי ער װעט זײַן מסוגל אױפֿצונעמען 
די אַרױספֿאָדערונג און אויסצונוצן דעם "מאָמענטום פֿון גוטן ווילן" 
מצד דער כּנסת און דעם קולטור-מיניסטעריום, כּדי צו פֿאַרלאַנגען, אַז 
די הבֿטחות פֿון 4-טן יאַנואַר 1993 זאָלן נישט גיין לאיבוד און זאָלן 
נישט בלײַבן קיין פּוסטע הבֿטחות. אין משך פֿון יאָרן פֿאַדערן מיר פֿון 
דעם װעלטראַט פֿאַר ייִדיש ער זאָל אויפֿהערן מיט דער פּאָליטיק פֿון 
שתּדלנות און דערנידערנדיקער בעטלערײי, און זאָל דרייסט און מוטיק 
פֿאַרלאַנגען פֿון דער רעגירונג די פּאָליטישע אָנערקענונג פֿאַר ייִדיש 
וי אַ טייל פֿון דעם בשותּפֿותדיקן קולטור-אוֹצר פֿונעם גאַנצן פֿאָלק. 

דער "אַרבעטער-רינג" אין ישׂראל האָט גלײַך נאָך דעם ייִדיש-טאָג 
אין דער כּנסת אַרויסגעשיקט אַ בריוו צו די פֿאָרזיצערס פֿונעם 

װעלטראַט פֿאַר ייִדיש און פֿונעם ייִדישן שרײַבער-פֿאַראײן מיטן 
פֿאָרשלאָג זיך צו ווענדן צו דער קולטור-מיניסטאָרין זי זאָל אױפֿנעמען 
אַ רעפּרעזענטירנדיקע דעלעגאַציע, וועלכע זאָל פֿאַרלאַנגען פֿון דער 
רעגירונג זי זאָל איבערנעמען די אַחריות פֿאַר פֿלעגן און אַנטװיקלען די 
ילדישע. שפּראַך און קולשול, און זי זאָל צוטיילן די אַנטשפּרעכנדיקע 
מלוכישע מיטלען פֿאַר אָט דעם ויכטיקן צװעק, צוגלײַך מיט די 
אַנדערע קולטור-סעקטאָרן אין לאַנד. ‏ עס װעט זַן אַן 
אומפֿאַרגעבלעכער חטא, טאָמער װעלן די יִדישע קולטור- 
אָרגאַניזאַציעס נישט אויסנוצן אָט די זצלטענע רגע פֿון חסד פֿאַר ייִדיש. 

פֿאַרשטײט זיך אַז יעדער איינער וועמען ייִדיש איז טײַער, װעט 
דאַרפֿן צולייגן צו דעם זײַן האַנט. 


מדינת-ישראל שלאָגט זיך על-חטא - 
און די מדינה ווייסט עס נישט... 


צחק בן-אַרצי איז אַ פֿאַרװואַלטונגס-מיטגליד פֿון "בית שלום-עליבם", 

װוּ עס איז זיך צוזאַמענגעקומען דער נאַציאָנאַלער ראַט בײַ דער 
מלוכישער אינסטאַנץ פֿאַר יידיש. אױפֿטרעטנדיק מיט זײַן באַגריסונגס- 
װאָרט אויף דער גרינדונג-זיצונג פֿון דעם ראַט פֿון דער נאַציאָנאַלער 
אינסטאַנץ, האָט ער צװו'אַנד געזאָגט, אַז "מדינת-ישׂראל שלאָגט זיך 
על-חטא" צוליב די עוולות, װאָס זי איז באַגאַנגען קעגן יידיש. 

װװײַזט זיך אָבער אַרױס, אַז די מדינה ווייסט גאָרנישט וועגן דעם... 
פֿאַר די באַטײליקטע אין דער אַסיפֿה, װאָס איז פֿאָרגעקומען דעם 
8-סטן יאַנואַר 1999, איז דאָס אָן ספֿק געווען אַ גרויסע איבערלעבונג, 
אַ היסטאָרישע געשעעניש. זי װעט אַרײַנגעשריבן װוערן װי אַ 
וויכטיקער, אַ ביז גאָר דערפֿרײענדיקער װענדפּונקט אין דער געשיכטע 
פֿון ייִדיש אין מדינת-ישׂראל. 

אָבער - כאָטש טאַקע אונטערן מלוכישן שטעמפּל, האָט עס דאָך 
אויף צומאָרגנס אויסגעזען וי אַ מין קאַנספּיראַציע פֿון אַ קליינעם הײַפֿל 
עסקנים: װײַל - טראָץ דעם, װאָס אױף אט דער אַסיפֿה איז 
פּראָקלאַמירט געװאָרן די גרינדונג פֿון דער נאַציאָנאַלער אינסטאַנץ 
פֿאַר יידישער קולטור, און דערמיט איז ענדלעך אַרײַן אין קראַפֿט דאָס 
געזעץ, װאָס איז אָנגענומען געװאָרן דורך דער כּנסת מיט דרײַ יאָר 
צוריק - איז די עפֿנטלעכקײט אין ישׂראל מיט קיין אײינציקן װאָרט נישט 

געװאָרן אינפֿאָרמירט וועגן אָט דעם היסטאָריש וויכטיקן אַקט אין דער 
ישׂראלדיקער קולטור-געשיכטע: נישט קיין פּרעסע-קאַנפֿערענץ, נישט 
קיין איינציקער פֿאָרשטײער פֿון דער ישׂראלדיקער מעדיאַ (חוץ פֿון דער 
יידישער "נײַע צײַטונג" און פֿון דער רוסישער "וועסטי') - איז עס 
אַזױאַרום דורכגעגאַנגען שאַ-שטיל, אָן פֿאַנפֿאַרן, אָן קאַשמאַרן און אַן 
סקאַנדאַלן... 

וי אַלעמאָל, איז אויך דאָס מאָל יידיש טאָטאַל געװאָרן פֿאַרשװיגן. 
אויף אונדזער אָנפֿרעג הלמאַי דאָס איז אַזױ געשען, האָבן מיר באַקומען 
דעם ענטפֿער, אַז אַזאַ איז געווען דער ווילן פֿון דער קולטור-פֿאַר- 
װאַלטונג פֿון דעם מיניסטעריום פֿאַר דערציונג, בילדונג און ספּאָרט, ה' 
מיכא ינון. ער איז דער ממונה איבער דער רעאַליזירונג פֿון דעם געזעץ. 

דער דורך אים נאָמינירטער פֿאַרװאַלטער פֿון דער נאַציאָנאַלער 
אינסטאַנץ, ה' מלך זיו, האָט אונדז אָבער פֿאַרזיכערט, אַז די פֿײַערלעכע 
פּראָקלאַמירונג פֿון דער מלוכישער אינסטאַנץ וועט געמאַכט ווערן נאָך 
דעם, וי זי וועט שוין "שטיין אויף די פֿיס'. ער האָט אָבער נישט גענומען 
אין באַטראַכט דעם פֿאַקט, אַז די פּרעסע באַשעפֿטיקט זיך נישט מיט 
קיין /אַלטע נײַעס" און איבערגעחזרטע געשיכטעס: זי אינפֿאָרמירט נאָר 
וועגן דעם, װאָס איז נײַ און פֿריש, די נײַעס פֿונעם טאָג. 

מיטן דורבלאָזן אָט די אייגנאיינציקע היסטאָרישע געלעגנהייט איז 
פֿאַרלױרן געגאַנגען דער עפֿעקט פֿון פּראָקלאַמירן די מלובישע 
אַנערקענונג פֿון ייִדיש װי אַ טייל פֿון דעם ישׂראלדיקן נאַציאָנאַלן 
פֿאַרמעג. עס איז זיכער נישט קיין צופֿאַל, װאָס די גרינדונג-זיצונג, אין 
וועלכער עס האָבן אָנטיילגענומען די 21 מיטגלידער פֿון דעם ראַט, איז 
דערעפֿנט געװאָרן מיטן אַרױסטריט פֿון אַ... חזן. 


נאָכן פּראַקלאַמירן די שאַפֿונג פֿון דער נאַציאָנאַלער אינסטאַנץ פֿאַר 
יזדישער קולטור דורך ה' מיכא ינון, און נאָך דעם וי ער האָט געמאָלדן 
וועגן דער נאָמינירונג פֿון דעם געוועזענעם כּנסת-דעפּוטאַט, אַדװו' 
אַבֿרהם מלמד (פֿון מפֿד"ל) וי דעם פּרעזידענט פֿון דער אינסטאַנץ, און 
דעם אַרטיסט און דירעקטאָר פֿון 'ייִדישפּיל"-טעאַטער שמואל עצמון 
ווי זײַן פֿאַרטרעטער - האָט זיך אָנגעהויבן דער אַפּאַלאָגעטישער חלק: 
ה' ינון האָט בײַ דער געלעגנהייט מגלה געווען, אַז די אינסטאַנץ פֿאַר 
לאַדינאָ, בראַש פֿון וועלכער עס שטיט דער געוועזענער מדינה- 
פּרעזידענט יצחק נבֿון, איּז אױפֿגעשטעלט געװאָרן גלײַך נאָכן אָננעמען 
די צוויי פּאַראַלעלע געזעצן דורך דער כּנסת מיט קרובֿ דרײַ יאָר צוריק. 

די זאַך איז צוויי יאָר געהאַלטן געװאָרן וי אַ סוד - זעט אויס, צוליב 
מוֹרא פֿאַר אַן עין הרע... 

אַדוו' אַבֿרהם מלמד האָט געעפֿנט זײַן רעדע מיט די ווערטער, אַז אין 
דער צײַט ווען פּאַרטײישע מנהיגים בעטן מחילה "בײַ אַנדערע", װאָלט 
די מדינה געדאַרפֿט זיך אַנטשולדיקן און בעטן מחילה בײַ דער יידישער 
קולטור, באַזונדערס נאָכן חורבן, ווען ייִדיש איז געװאָרן דאָס לשון פֿון 
די קדוֹשים. עס איז באַגאַנגען געװאָרן, האָט ער געזאָגט, אַ גרויסער 
פֿעלער. ה' מלמד האָט אָנגעװיזן, אַז אויך ער האָט געהערט אַמאָל צו 
די פֿאַרביסענע קעגנערס פֿון יידיש - אָבער אין אונדזערע טעג האָט 
נישט העברעיש װאָס "מוֹרא צו האָבן" פֿאַר יידיש, און דער פֿעלער 
דאַרף ווערן פֿאַרראַכטן. 

דער ויצע-מאַיאָר פֿון תּל-אַבֿיבֿער שטאָט-ראַט נתּן װאָלאָך 
(וועלכער איז אײינצײַטיק דער פֿאַרזיצער פֿון דער לערנער-פֿונדאַציע 
פֿאַר יידישער קולטור) האָט אױסגעדריקט זײַן צופֿרידנקײט מיטן 
אָנהייבן ענדלעך צו רעאַליזירן דאָס געזעץ וועגן פֿלעגן און אָפּהיטן די 
יידיש-קולטור. און ה' יצחק אַרצי האָט אין זײַן באַגריסונג צװו'אַנד 
געזאָגט, אַז דאָס גרינדן די נאַציאָנאַלע אינסטאַנץ פֿאַר ייִדיש צילט צו 
פֿאַרריכטן אַ היסטאָרישע עוולה. די פֿײַנטשאַפֿט צו יידיש איז געווען די 
"קינדער-קראַנקייט" פֿון דעם ייִשובֿ. די גרינדערס פֿון דער מדינה האָבן 
געמיינט, אַז מע קען אױסװואָרצלען אַ שפּראַך. מדינת-ישׂראל, האָט 
י. אַרצי געזאָגט, שלאָגט זיך על-חטא. 

מיט שטאַרקע באַשולדיקונגס-רייד איז אַרױסגעטראָטן דער ריכטער 
(עמעריט) פֿון העכסטן געריכט, ד"ר משה בייסקי. ער האָט געעפֿנט מיט 
אַ "שהחיינו" לכּבֿוד אָט דער געשעעניש, וועלכע פֿילט אונדז אָן מיט 
פֿרײד, אָבער אין דער זעלבער צײַט אויך מיט טרויער און פֿאַרדרוס, 
הלמאַי עס האָט געדויערט פֿופֿציק יאָר ביז די רעגירונג האָט באַװױיליקט 
צו אָנערקענען ייִדיש און זי איז שוין נישט מער, אָפֿיציעל, קיין 'פֿרעמדע 
שפּראַך". ער האָט אָנגעװיזן, אַז אַרום 130 ייִדישע צײַטונגען און 
צײַטשריפֿטן זענען דערשינען בלויז אין פּױלן אין די דרײַסיקער יאָרן, און 
אַרום 100 אין אַמעריקע, און אַז אין רוסלאַנד האָבן אין 
אַ פֿאַלקסצײלונג 9756 פֿון די ייִדן דעמאָלט אָנגעגעבן ייִדיש וי זייער 
מוטערשפּראַך. מאַכנדיק אַן איבערבליק איבער דער לאַגע פֿון ייִדיש 
אין ישׂראל און דער פֿײַנטלעכער באַציונג צו ייִדיש אויך נאָכן יידישן 
חורבן אין אײראָפּע, האָט ער אָנגעוויזן אויף די אומזיניקע שיקאַנעס 
קעגן ייִדישן טעאַטער און יידישער פּרעסע אין די ערשטע יאָרן פֿון דער 

מדינה. און, רעדנדיק וועגן דער טרויעריקער לאַגע פֿון ייִדיש הײַנט, 
האָט ער געפֿרעגט: װאָס האָבן מיר געטאָן פֿאַר יידיש? "איך האָב טענות 
צו אונדז, צו זיך, צו דער מדינה. װאָס קענען מיר הײַנט טאָן כּדי 
אױפֿצולעבן יידיש?". ער האָט אָנגעוויזן מיט באַדױער, אַז די געלטער, 
װאָס די רעגירונג איז גרייט אויסצוטיילן פֿאַר ייִדיש, וועלן זײַן אַ טראָפּן 
אין ים און וועלן נישט זײַן מסוגל אױפֿצולעבן די שפּראַך און די קולטור. 
"עס איז געקומען די צײַט מיר זאָלן ענדערן די באַציונג צו יידיש" - האָט 
ער אױסגערופֿן און, װענדנדיק זיך צום ראָש פֿון דער קולטור- 
פֿאַרװאַלטונג בײַם בילדונגס-מיניסטעריום, ה' מיכא ינון, האָט ער 
באַטאָנט, אַז אויב דאָס מינסטעריום וועט זיך נישט ערנסט אײַנשפּאַנען 
צו דעם, װעט קיין גרויס נוצן פֿון דעם אַלעם נישט אַרויסקומען. 
"מענטשן שטאַרבן, אָבער קולטורן שטאַרבן נישט" - האָט ד"ר בייסקי 
באַטאָנט, ציטירנדיק די ווערטער פֿון יצחק באַשעװיס בעתן צוטיילן אים 
די נאָבעל-פּרעמיע, און האָט פֿאַרענדיקט, אַז יידיש האָט נאָך נישט 
געזאָגט דאָס לעצטע װאָרט. 


די שטאַרקע ווערטער, אַרױסגעברענגטע מיט טיפֿער עמאָציע (ד"ר 
בייסקי איז איינער פֿון "שינדלערס ליסטע"), אַזױ וי די אַפּאָלאָגעטישע 
רייד פֿון די אַנדערע רעדנערס, זענען אָבער געבליבן צװוישן די פֿיר 
ווענט פֿון דעם שלום-עליכם-הויז אין תּל-אָבֿיבֿ, און זענען נישט 
דערגאַנגען צו די אויערן פֿון דער עפֿנטלעכקײט - נישט אין ישׂראל און 
נישט אין דער ייִדישער וועלט - צוליב דער שוין פֿריער אָנגעוויזענער 
סיבה - צוליב דער פֿאַרשװײַגונגס פּאָליטיק פֿון דער קאָמוניקאַציע. 

אין זעלבן גײַסט האָט בעת דעם מיינונגס-אויסטויש וועגן די צילן און 
אױפֿגאַבעס פֿון דער יידיש-אינסטאַנץ, זיך אַרױסגעזאָגט יצחק לודען, 
דער פֿאַרשטײער פֿון דעם פֿאַראײן פֿון די יידישע שרײַבער און 
זשורנאַליסטן, (מ. צאַנין האָט זיך נישט געקענט באַטײליקן אין דער 
זיצונג). ער האָט אָנגעװויזן, אַז אין משך פֿון די קרובֿ דרײַ יאָר זינט דער 
באַשטעטיקונג פֿונעם געזעץ דורך דער כּנסת, איז ײדיש געװאָרן 
שטאַרק אָפּגעשװאַכט צוליב פֿעלן פֿון מיטלען און מלוכישע כּלים. נאָך 
דער פֿיזישער אױסראָטונג פֿון יידישן פֿאָלק אין אײראָפּע און נאָך דער 
פֿאַרניכטונג פֿון דער יידישער קולטור אין רוסלאַנד, באַשעפֿטיקט זיך די 
העברעישע פּובליציסטיק אין ישׂראל און די יידישע אַסימילאַציע אין די 
תּפֿוצות מיט צוהרגענען ייִדיש מיט דער "קויל פֿון חסד", און האַלט אין 
איין טענהן, אַז יידיש איז טויט. "מיר מוזן אַרױסגײן פֿון דער הײַנטיקער 

גרינדונג-זיצונג מיטן אויסגעשריי פֿאַר דער עפֿנטלעכקײט, אַז יידיש 
לעבט און האָט אַ צוקונפֿט, און אַז ייִדיש איז נישט קיין פֿרעמדע 
שפּראַך. מיר דאַרפֿן אויסאַרבעטן פּראיעקטן פֿון גרויסן פֿאַרנעם, 
ראַטעװען די ייִדישע ביכער, װאָס ווערן אַרױסגעװאָרפֿן דורך די קינדער 
און יורשים פֿון ייִדיש-רעדנדיקע היימען, שאַפֿן די באַדינגונגען פֿאַרן 
המשך פֿון ייִדיש. עס איז איצט די לעצטע געלעגנהייט אָפּצוראַטעװען 
ייִדיש פֿון פֿאַרלענדונג. דער דאָזיקער חוֹבֿ, האָט ער געזאָגט, ליגט אויף 
אונדז און אויף מדינת-ישׂראל. 
אויך אַנדערע מיטגלידער פֿון דעם ראַט האָבן זיך אַרױסגעזאָגט, 
צווישן זיי דער פֿאַָרשטײער פֿון דער העברעישער שפּראַך-אַקאַדעמיע, 
אַבֿנר אַרי, וועלכער האָט באַרעכטיקט דעם קאַמף קעגן ייִדיש "אין יענע 
יאָרן", מיט דער טענה, אַז דאָס איז געװוען אַ "רעװאָלוציע", און 
אַ רעװאָלוציע נייטיקט זיך אין פֿאַנאַטיקערס - אָבער הײַנט צו טאָג, 
זאָגט ער, דאַרף מען אָפּהיטן און נישט לאָזן גיין לאיבוד די געשאַפֿענע 
אוֹצרות פֿון דער ייִדישער קולטור. ענלעך איז געווען די מיינונג פֿון 
פּראָפֿי חוה טורניאַנסקי, צו דער צײַט דעקאַן פֿון דעם ייִדיש-אָפּטײל 
בײַם העברעישן אוניווערסיטעט אין ירושלים. 
די מיטגלידער פֿון דעם ראַט פֿאַר ייִדיש, די באַטײליקטע אין דער 
גרינדונג-זיצונג פֿון דער נאַציאַנאַלער אינסטאַנץ, זענען זיך פֿאַנאַנדער- 
געגאַנגען מיטן דערהויבענעם געפֿיל פֿון אַ היסטאָרישער שליחות, און 
מיט טיפֿע ספֿקות אין האַרצן, צי װועלן זי זײַן מסוגל, און צי װועט די 
מדינה זיי געבן די גענוגנדיקע מיטלען און די געהעריקע כּלים צו 
דערפֿילן די דאָזיקע שליחות. 
לעבעדרפדאקץן, נומ' 561-560 
יאַנואַר-פּעברואַר 1999 


0 יאָר שפּעטער; 


יידיש איז װײַטער אומבאַהאָלפֿן און ראַנגלט זיך פֿאַר איר קיום. די 
נאַציאָנאַלע אינסטאַנץ איז נישט טעטיק. די צאָל קלאַסן פֿאַר ייִדיש 
ווערט קלענער פֿון יאָר צו יאָר. דאָך ווערן װײַטער אַרוסגעגעבן ייִדישע 
ביכער און עס װאַקסט דער אינטערעס און די (פּלאַטאָנישע) סימפּאַטיע 
פֿאַר ייִדיש אין לאַנד. 


(פֿון אַ נאָטיץ אין דער צײַטונג) 


דער דערנער-וועג פֿון ייִדיש אין ישראל 


ס איז שווער צו זײַן אָביעקטיוו ווען מען רעדט וועגן דער לאַגע פֿון 

ע ילדיש , און גאָר באַזונדערס ווען מען רעדט וועגן דער לאַגע פֿון 
יידיש אין ישׂראל. עס איז אָפּהענגיק פֿון וועלכן קוקווינקל מען זעט און 
מען רעדט וועגן דעם, װי אויך וי װײַט מען איז דערין פּערזענלעך 
אַרײַנגעטאָן, און װאָס מען דערװאַרט אויף דעם געביט. 

געוויינלעך פֿאַרלירט מען די פּראָפּאָרץ און די מאָס פֿון אָט די צַװויי 
און עטלעכע אַנדערע פֿאַקטאָרן - פֿון דער אַנגאַזשירטקײט און פֿון די 
דערװאַרטונגען, װי אויך פֿון דער, כ'װאָלט געזאָגט, אידעאָלאָגישער 
אָדער עמאָציאַנעלער באַציָונג צו דער ייִדישער שפּראַך און קולטור. 

לרובֿ, אין די מערסטע פֿאַלן, רעדט מען וועגן דעם מיט אַ געוויסער 
מאָס פֿון אַפּאַלאָגעטיק, פֿון פֿאַרענטפֿערן זיך, װי מען װאָלט וועמען 
שולדיק געווען אַן אױפֿקלערונג, אַ פֿאַרענטפֿערונג, װאָס פֿאַרלאַנגט 
זיך נישט פֿון קיין שום אַנדערער שפּראַך און פֿון קיין שום אַנדערער 
נאַטירלעכער פֿונקציע פֿונעם לעבנס-געברויך, וי אַ שטייגער: פֿאַרװאָס 
מיר עסן, פֿאַרװאָס מיר װײַלן זיך, פֿאַרװאָס מיר לייענען אַ בוך אאַז"ו. 

אַ סך לערער פֿון ייִדיש הייבן אַן זייערע לערן-קורסן, אַפֿילו פֿאַר 
דערװאַקסענע שילער, מיט פֿאַרלאַנגען פֿון זי אַן ענטפֿער - אַ מינדלעכן 
אָדער אַ שריפֿטלעכן - אויף דער באַנאַלער פֿראַגע: 'פֿאַרװאָס לערן איך 
זיך ייִדיש?" אָפֿטמאָל פֿאַרעפֿנטלעכט מען די אַרױסגעזאָגטע חכמות אין 
די ענטפֿערס פֿון די שילער און סטודענטן אין יידישע זשורנאַלן און 
צומאָל אין ביולעטינען און זאַמלהעפֿטן אַפֿילו פֿון אַ קאָלעדזש, פֿון אַן 
אַקאַדעמישן אַנשטאַלט. קינדער ענטפֿערן געװויינלעך: "איך זאָל קענען 
ריידן מיט דער באָבען און מיט מײַן זיידן". דערװאַקסענע גיבן אַמאָל 
באַנאַלע און אַמאָל סאַפֿיסטיקירטע ענטפֿערס און טיילמאָל אַפֿילו מיט 
אינטעליגענטן הומאָר. 

הײַנט קענט איר שוין הערן בײַ יונגע ייִדישיסטן די פֿראַזע: "רעד 
ייִדיש, די עלטערן זאָלן נישט פֿאַרשטײן" - װײַל ייִדיש האָט שוױן 

אױפֿגעהערט צו זײַן אַ מאַמע-לשון, װאָס איז ביז נישט לאַנג געווען דער 
הױיפּט-מאַטיװו פֿון איר אידעישער מאָטיװאַציע. אַפֿילו דער מאָטיװ: 
"כזאָל קענען ריידן מיט דער באָבען און דעם זיידן" הערט שוין אויף 
צו זײַן רעלעװאַנט, אויף װיפֿל אויך דער דאָזיקער דור הייבט שוין אָן 
צו פֿארשװוינדן און מיר דערװײַטערן זיך אַלץ מער און מער פֿון די 
קװאַלן און פֿון די װאָרצלען, װאָס זײַנען געװאָרן אַרױסגעריסן און 
פֿאַרטיליקט אין דעם חורבן פֿון ייִדישן פֿאָלק. און אויך נאָך אים, װאָס 
צאַנין האָט אָנגערופֿן; "דעם טרוקענעם חורבן". 

די אַפּאָלאָגעטיק איז אָבער געבליבן. 

אויך איר האָט אַװודאי שוין אַ סך געהערט און דיסקוטירט אויף אָט 
דער טעמע, און מן-הסתּם געפֿרעגט זיך אַליין די פֿראַגע: װאָס ברענגט 
מיך צו לערנען יידישל יעדער איינער פֿון אײַך האָט אַװודאי זײַנע 
אייגענע מאָטיוון. איך האָב געהערט דערציילן ועגן דאָראָטעאַ 
גרעווע פֿון האַמבורג, אַז זי איז איינע פֿון די גרעסטע פּאַטריאָטן פֿון 
יזדיש, און איך װעל זי נישט פֿרעגן פֿאַרװאָס - גענוי װי איך פֿרעג זיך 
נישט פֿאַרװאָס איך לעב אין ישׂראל און בין אַ ייִדישער זשורנאַליסט. 
אַזױ האָט מיר דאָס לעבן, צי דער גוֹרל, באַשטימט מײַן פּראָפֿעסיע און 
דורך איר צו זײַן אַ סאָלדאַט פֿון דער קליינער ייִדיש-אַרמי. 

ווען מ'האָט מיך אַמאָל געפֿרעגט: וי גרויס איז די דאָזיקע "אַרמױ"? 
- האָב איך געענטפֿערט, אפֿשר מיט חוצפּה: קלענער װי די אַרמײ פֿון 
כינע... און אַזױ אויך די צאָל ייִדיש ריידנדיקע. דערצו האָט נישט ייַדיש 
קיין טעריטאָריע און קיין באַשטימטע גרענעצן, װי דער דיכטער ה. 
לייוויק האָט געזאָגט: ייִדיש האָט נישט אונטער זיך קיין באָדן, קיין 
טעריטאָריע, אָבער זי האָט ברייטע הימלען איבער זיך, אָן גרענעצן. 
דאָס קאָן מען, אַגבֿ, זאָגן אויך אויף די כינעזער, װאָס אויסער זייער 
אייגענער טעריטאָריע, זײַנען זיי אויך צעשפּרײט אין די מיליאָנען 
איבער דער וועלט. אָבער סײַ די װאָס ריידן כינעזיש און סײַ די װאָס 
ריידן ייִדיש האָבן דאָס זעלביקע רעכט אויף זייער זעלבסטבאַשטימונג, 
װאָס עס האָבן, אָדער דאַרפֿן האָבן, אַלע פֿעלקער אויף דער וועלט. 

דאָך געפֿינט זיך ייִדיש אין אַ ספּעציפֿישער לאַגע - און נישט נאָר, 
און נישט דווקא הײַנט, מיטן אָנהייב פֿון דעם 21-סטן יאָרהונדערט און 
בערך 60 יאָר נאָכן חורבן, אין וועלכן עס זענען אומגעבראַכט געװאָרן 
מער װי 90 פּראָצענט פֿון די ייַדיש-ריידנדיקע און ייִדיש-שאַפֿנדיקע 
צוזאַמען מיט זײערע שאַפֿונגען, צװאַמען מיטן גאַנצן רייקן 
פּאַָטענציאַל פֿאַר דער ייִדישער קולטור אין דער צוקנפֿט. ‏ דער 

דאָזיקער פּאָטענציאַל איז פֿאַרשניטן געװאָרן אין מיטן זײַן העכסטן 
אױפֿבלי אין די יאָרן צווישן די צוויי וועלט-מלחמות. האָבן דאָך די 
וװייניקע אָפּגעראַטעװעטע, די לעבנגעבליבענע רעשטלעך מיט זייערע 
שװאַכע כּוֹחות גענומען קלײַבן די שפּליטערס פֿון דער פֿאַרטיליקטער 
קולטור, כּדי זי אפּצוראַטעװען פֿון אַ טאָטאַלן אונטערגאַנג. אַ סך פֿון זֵיי 
זײַנען אַלײן אויך געװאָרן מיטגעריסן מיטן פֿאַרפֿלײצנדיקן שטראָם פֿון 
רעזיגנאַציע און אַסימילאַציע. 

מיטן אויפֿקום פֿון דער מדינה, וי אַ טײילוװײַזע פֿאַרגיטיקונג פֿאַר דעם 
נאַציאָנאַלן קאַטאַקליזם, האָט דער גרעסטער טייל פֿון די אָפּגעראַטע- 
וועטע רעשטלעך אײַנגעװאַנדערט קיין ישׂראל, און די ייִדן אין דער 
צעשפּרײטקײט האָבן זייער גאַנצע נאַציאָנאַלע ענערגיע אינוועסטירט 
אין העלפֿן דער מדינה, און נישט דער ייריש-קולטור, מיט וועלכער די 
יידישע מדינה איז געווען אין אַ קאָנפֿליקט. דאָס איז געווען אַן אידעאָ- 
לאָגישער קאָנפֿליקט, װײַל ייִדיש האָט מיט זיך סימבאַליזירט דעם גלות, 
די שפּראַך און די קולטור פֿון די פֿאָלקס-מאַסן אין די תּפֿוצות, אין דער 
צײַט ווען דער ציוניזם, וועלכער האָט געװאָלט איבעררײַסן מיטן דעם 
אַזױגערופֿענעם גלות, האָט דערצויגן דעם יונגן דור צו נעגירן, צו 
פֿאַרלײקענען דעם גלות מיט זײַן ייִדישער שפּראַך און קולטור. 

די דאָזיקע דערציונג האָט בײַם דאָ געבוירענעם דור אַנטװיקלט 
אַ ביטול-באַציונג צו ייִדיש, אַ באַציונג פֿון פֿײַנטשאַפֿט און ווידערווילן 
צו אַלץ, װאָס סימבאָליזירט און רעפּרעזענטירט דעם גלות. דער 
דאָזיקער קאָנפֿליקט און די אױפֿגעקומענע קאָנפֿראָנטאַציע, צוזאַמען 
מיט דער אַרײַנגעלײגטער ענערגיע צו העלפֿן דער יונגער מדינה, האָט 
גאָר ערנסט אָפּגעשװאַכט די יידיש-קולטור-אַקטיװויטעט אין די תּפֿוצות 
און האָט פֿאַרשטאַרקט - וי פּאַראַדאַקסאַל דאָס זאָל נישט קלינגען - די 
שפּראַכלעכע און קולטור-אַסימילאַציע בײַ די ייִדן אויף דער וועלט. 

דער גרויסער שטראָם פֿון דער אײַנװאַנדערונג האָט דערפֿירט צו 
אַ קאַנפֿראַנטאַציע צווישן דער יונג געװאָרענער העברעישער קולטור 
און דער שטאַרק אָפּגעשװאַכטער ייִדיש-קולטור, וועלכע פֿאַרמאָגט 
נישט די עפֿעקטיווע מלוכישע כּלים, די פֿינאַנסיעלע מיטלען און דעם 
אַרגאַניזירטן מעכאַניזם, וועלכן עס פֿאַרמאָגט די אָפֿיציעלע שפּראַך 
פֿון דער מדינה, מיט איר אַגרעסיװוער פּאָליטיק פֿון "מיזוג גלויות', דעם 
סימביאָז פֿון דער אינטעגראַציע פֿון עטנישע גרופּעס. 

אין גרונט גענומען װאָלט דאָך נישט געדאַפֿט זײַן קיין קאָנפֿליקט 
צווישן די צוויי ייִדישע לשוֹנות. פֿאַרקערט - ייִדיש האָט דאָך געדאַרפֿט, 

און האָט געקאַנט זײַן אַ באַרײַכערנדיקע דערגאַנצונג פֿאַר דער העברעי- 
שער קולטור און פֿאַר דעם נאַציאָנאַלן קולטור-פֿאַרמעג פֿון מדינת- 
ישׂראל און פֿון דעם ייִדישן פֿאָלק בכלל - װוען עס װאָלט נישט 
פֿאַרבליבן יענער אָפּזאַץ פֿון דער אָפּפֿרעמדונג און גרינגשאַצונג, 
װאָס עס האָט אײַנגעפֿלאַנצט אין זײ און איבערגעלאָזט די 
אידעאָלאָגיע פֿון דער פֿאַרלײקענונג, פֿון פֿאַרלײקענען דעם גלות. 

אָבער - דאָס איז דאָך אַן אומפֿאַרמײַדלעכע סאַציאָלאָגישע דער- 
שײַנונג - אין די געגעבענע אומשטאַנדן, און איר אומפֿאַרמײַדלעכער 
רעזולטאַט. בכלל איז יעדע פֿאַרלײקענונג פֿון דער ווירקלעבקייט 
אַ נעגאַטיווע דערשײַנונג. ליידער באַגרײַפֿן מיר דאָס אָבער יעדעס מאָל 
צו שפּעט, ווען מיר דערזעען דעם שאָדן, וועלכן די פֿאַרשפּעטיקונג 
האָט פֿאַרשאַפֿט. 

אַז יידיש האָט געדאַרפֿט און געקענט זײַן אַ באַרײַכערנדיקער 
באַשטאַנדטײל פֿון דעם קולטור-פֿאַרמעג פֿונעם פֿאָלק - אָנערקענט 
דאָך שוין הײַנט פֿאָרמעל די ישׂראל-מדינה אין דער מאָטיווירונג פֿונעם 
געזעץ, װאָס איז אָנגענומען געװאָרן שטילערהייט, אָן אַ וועלכער עס 
איז 'פּובליסיטי", וי מען זאָגט, מיט אַן ערך צען יאָר צוריק - דורך דער 
כּנסת. אָבער דער שוֹרש, דער װאָרצל פֿון דער נעגאַציע איז ביז הײַנט 
נישט געװאָרן אויסגעװאָרצלט פֿון דעם געזעלשאַפֿטלעכן באַװוּסטזײַן. 

עס איז געגעבן געװאָרן דעם ייִדישן קולטור-סעקטאָר די פֿרײַהײט 
זיך צו פֿאַרמעסטן מיט די אייגענע כּוֹחות פֿאַר זײַן נאַציאָנאַלער 
פּאַזזציע, אָבער זײַנע כּוֹחות זײַנען, ליידער, צו שװאַך פֿאַר אַזאַ 
קאָלאָסאַלן פֿאַרמעסט. טוט ער דאָס מיט אַלע זײַנע מיטלען, נישט 
געניסנדיק פֿון דער "פּריװױילעגירנדיקער דיסקרימינאַציע", פֿון וועלכער 
דער ייִדישער קולטור-סעקטאָר װאָלט געדאַרפֿט געניסן - און עס קומט 
איִם פֿון איר צו געינסן - כּדי צו קענען קומען צוריק צו די מינימאַלע 
קרעפֿטן. און אָן מלוכישע מיטלען קאָן מען אין אַזאַ נישט גלײַכן 
פֿאַרמעסט קיין סך נישט דערגרייכן. 

מיט אַ יערלעכן בודזשעט פֿון 1.5 מיליאָן שקלים, װאָס איז אַן ערך 
0 דאָלאַר און װאָס איז איצט געװאָרן געשניטן מיט 1596 - מיט 
אָט אַזאַ בודזשעט איז זייער שװוער אױפֿצוריכטן אַ קולטור, װאָס איז 
געװאָרן אַזױ שווער באַשעדיקט. און, לאָמיר נישט פֿאַרגעסן, אַז עס 
רעדט זיך דאָ וועגן אַן אַלגעמײנעם קולטור-בודזשעט פֿון 80 מיליאַרד 
שקלים פֿאַר דעם אַלגעמײנעם בילדונג-סיסטעם. װאָס איז שוין דען, 
במחילה, 1.5 מיליאָן אין פֿאַרגלײַך מיט 80 מיליאַרד? 

עס זײַנען פֿאַראַן נאָך אַ צװיי-דרײַ קליינע פֿאָנדן, פּריװאַטע אָדער 
געזעלשאַפֿטלעכע, װאָס העלפֿן דער ייִדישער קולטור קוים צו אָטעמען, 
און דאָס נאָר מיט דער הילף פֿון זייערע נעבעכדיקע פּראָצענט-צינזן - 
אַרױסצוגעבן אַ בוך, אָדער צו באַשטעלן אַ לעקטאָר און פֿאַר אַנדערע 
ספּאַראַדישע אַקטיוויטעטן, װאָס באַזירן זיך כּמעט אַלע נאָר אויף 
פֿרײַװיליקער זעלבסט-טעטיקייט. 

אָבער נישט אין דעם באַשטײט די שװאַכקײט פֿון דעם ייִדישן 
קולטור-פּאָטענציאַל. די עיקרדיקע שװאַכקײט באַשטײט אין דעם 
קריטישן מאַנגל אין שעפֿערישע אינטעלעקטועלע כּוֹחות. א קולטור, 
װאָס ווערט נישט אַקטיוו געשטיצט פֿון דער מלוכה, קאָן געוויינלעך 
נישט אוױיסמײַדן דעם גוֹרל און דעם פּראָצעס פֿון ווערן פּראָװינציאָנאַ- 
ליזירט. ייִדיש האָט פֿאַרלױרן נישט נאָר די פֿאָלקס-מאַסן, נאָר אויך 
אירע אינטעלעקטואַלן, און אין דער ערשטער ריי - די לערערס, װאָס 
זײַנען אַװעק מיטן פֿײַער צוזאַמען מיטן פֿאָלק. 

זינט דעם אויסברוך פֿון דער היטלער-מלחמה זײַנען קיין ייִדישע 
שולן שוין נישט געווען מער אין אײיראָפּע, און אין אַנדערע תּפֿוצות 
האָבן זי זיך ביסלעכװײַז אױפֿגעלײזט. ווען עס איז געגרינדעט געװאָרן 
אין יאָר 1925 דער העברעישער אוניווערסיטעט אין ירושלים, האָט זײַן 
אָנפֿירונג זיך אָפּגעזאָגט צו עפֿענען אַ קאַטעדרע פֿאַר ייִדיש. זי האָט 
אַפֿילו זיך אָפּגעזאָגט אָנצונעמען סטודענטן, װאָס זײַנען געקומען מיט 
אַ מאַטורע-צײַגעניש פֿון דער ייִדישער רעאַל-גימנאַזיע אין ווילנע און 
אין ביאַליסטאָק, צוליב דעם, װאָס זייער אונטערריכט-שפּראַך איז 
געווען ייִדיש. זי האָט זייערע מאַטורע-צײַגענישן נישט אַנערקענט. 
ערשט אי יאָר 1952 האָט דער העברעישער אויווערסיטעט 
באַװיליקט צו עפֿענען אַ ייִדיש-אָפּטײל אין ירושלים. 

יזדיש איז קײינמאָל נישט געווען קיין מלובה-שפּראַך און האָט קיינמאָל 
נישט גענאָסן פֿון קיין מלוכישער אונטערשטיצונג - חוץ אַ קורצער צײַט 
נאָר אין ראַטנפֿאַרבאַנד - ביז דער אױפֿגעצװוּנגענער, דורך דער מלוכה, 
ליקווידאַציע פֿון די ייִדישע לערן-אַנשטאַלטן. 

די ייִדיש-וועלטלעכע קולטור האָט זיך אַנטװיקלט פֿון 'אונטן אַרױף? 
אין זבות פֿון דער קאָנצענטרירטער ייִדישער באַפֿעלקערונג און אירע 
ברייטע הימלען. דאָס איז געשען מיטן אויפֿקום פֿון די אָרגאַניזידטע 
פּאַליטישע באַוועגונגען, דער עיקר, פֿון דעם "בונד". זי האָבן געזאָרגט 
פֿאַר דער קולטורעלער אַנטװויקלונג פֿון די ברייטע פֿאָלקס-מאַסן און 
האָבן געהאָלפֿן פֿאַרװאַנדלען דאָס פֿאָלקס-לשון אין אַ קולטור- 

שפּראַך. און אויב עס זײַנען שוין דעמאָלט געווען ראַנד-שיכטן, װאָס 
האָבן זיך אַסימילירט און האָבן פּרובירט זיך צו אינטעגרירן אין דער 
שפּראַך און קולטור פֿון דעם דייטשישן קעניגרײַך אָדער רוסישער 
צאַרישער מלוכה,, למשל, זײַנען אָבער אויך זיי געװאָרן קרבנות פֿון 
דער ראַסיסטישער עקסטערמינאַציע און האָבן געטיילט דעם גוֹרל פֿון 
דעם גאַנצן פֿאָלק. אױך זײ זײַנען געװאָרן קרבנות פֿונעם 
אַנטיסעמיטיזם, באַטראַכט געװאָרן װי אַ פֿרעמדער, אַ שעדלעכער 
עלעמענט. 

װאָס איז אָבער געשען אין ישׂראל? און, װיאַזױ האָט זיך אויסגעווירקט 
די לאַגע פֿון ייִדיש אין ישׂראל אויף די ייִדן אין די תּפֿוצות? 

דער ציוניזם האָט נאָך פֿאַר זײַן פֿאַרװירקלעכונג אָנגעהױיבן אױפֿ- 
לעבן די אַלטע העברעישע שפּראַך און געזען אין ייִדיש "די שפּראַך פֿון 
דעם "גלות". דאָס, װאָס עס האָט זיך נישט אײַנגעגעבן דעם ציוניזם אין 
די תּפֿוצות, האָט זיך אים אָבער גלעצנדיק אײַנגעגעבן אין דעם 
דעמאָלט קליינעם ייִדישן ישובֿ אין ארץ ישׂראל, װוּ מען האָט נאָר אין 
דעם אַלטן ייַשובֿ גערעדט ייִדיש צוזאַמען מיט אַראַביש און לאַדינאָ. 
אָבער דאָס - נאָר וי אַ פֿאַרשטענדיקונגס-"זשאַרגאָן", און נישט װי אַ 
קולטור-שפּראַך. אַפֿילו צײַטונגען אין יידיש האָבן אָנגעהויבן דערשײַנען 
פֿאַר די אײַנגעװאַנדערטע פֿון רוסלאַנד, שוין אין יאָר 1876. 

אָבער דער שפּראַכן-קאַמף, װאָס איז אָנגעגאַנגען אין רוסלאַנד, אין 
פּולן און אין ליטע, האָט זיך אַריבערגעטראָגן אויך קיין ארץיישׂראל - 
פּאַלעסטינע, װוּ עס האָבן אין די פֿאָריקע צװאַנציקער יאָרן צוזאַמען 
מיט די יידיש-רעדנדיקע חלוצים אײַנגעװאַנדערט אויך יידיש" 
שאַפֿנדיקע שרײַבער און פּאָעטן, וי אַבֿרהם ליס, יוסף פּאַפּיערניקאָו, 
אַריה שמרי, שלמה שנהוד, צבֿי שרגל א"אַ. זי האָבן געהערט צו דער 
ציוניסטיש-סאָציאַליסטישער פּועלי- ציון-באַװועגונג. װי אָנהענגערס, 
ליבהאָבערס און שאַפֿערס אין ייִדיש זײַנען זי גאַנץ האַרב פֿאַרפֿאָלגט 
געװאָרן דורך דעם הערשנדיקן ציוניסטישן עסטאַבלישמענט, און גאַר 
באַזונדערס דורך די העברעישע פֿאַנאַטיקערס פֿון די אַ"ג שפּראַך- 
בריגאַדעס. 

נישט געקוקט דערויף זײַנען אין דער תּקופֹֿה צוישן 1876 און 1935 
דערשינען אַרום 220 געדרוקטע אויסגאַבעס אין ייִדיש. 

דער שטראָם פֿון די פּליטים פֿון אײראָפּע מיטן אויפֿקום פֿון מדינת- 
ישׂראל האָט געבראַכט מיט זיך עטלעבע הונדערט-טױזנט יידיש" 
ריידנדנקע לעבן-געבליבענע שארית הפּליטה, אַרויסגעקומענע פֿון די 

באַפֿרײַטע פֿאַרניכטונגס-לאַגערן, און דערנאָך פֿון די די.פּי.-לאַגערן אין 
דײַטשלאַנד, איטאַליע, אין עסטרײַך און אין ציפּערן, װי אויך צוריק- 
געקומענע פֿון רוסלאַנד, װאָס נאָר אַ קליינער טייל פֿון זי האָט זיך 
פֿאַרהאַלטן אין פּולן און זענען שפּעטער אויך פֿון דאָרט אַװעק. 

פֿאַר זי האָט מרדכי צאַנין, אַ באַגאַבטער ייִדישער שרײַבער און 
זשורנאַליסט, געגרינדעט - אין שותּפֿות מיט ישׂראל חדש און דעם 
באַזיצער פֿון אַ דרוקעריי, י. זיתּוני - די ייִדישע צײַטונג "לעצטע נײַעס". 


די געשיכטע פֿון די "לעצטע נײַעס" (װוּ איך האָב געאַרבעט קרובֿ 40 
יאָר) שפּיגלט אִפּ אין אַ גרויסער מאָס די געשיכטע פֿון יידיש אין 
מדינת-ישׂראל. דער נאָכפֿרעג אויף דער צײַטונג איז אָן אױפֿהער 
געשטיגן, און צוזאַמען מיט אים - די רעפּרעסיעס פֿון דער מאַכט קעגן 
דעם דורשט נאָבן ייִדישן װאָרט. (זע : "די לאַגע פֿון דער ייִדיש-פּרעסע 
אין ישׂראל", ז"ז 423 - 430"). 

עס האָט אָבער אויך אָנגעהויבן דערשײַנען אין דער זעלבער צײַט 
דער פּרעסטיזשפֿולער ליטעראַרישער זשורנאַל "די גאָלדענע קייט", 
אונטער דער רעדאַקציע פֿון דעם דיכטער אַבֿרהם סוצקעווער. עס 
זײַנען אױפֿגעקומען פּעריאָדישע אױסגאַבעס פֿון פֿאַרשידענע אידעישע 
ריכטונגען - אָנהײיבנדיק פֿון דער מפּ'מישער "נײַוועלט" נאַך פֿון פֿאַר 
דעם מדינה-אױפֿקום, װי אויך, פֿון מײַ 1950, די "לעבנס-פֿראָגן, 
געגרינדעט פֿון דער בונדישער גרופּע אין לאַנד, "דאָס װאָרט" פֿון 
מפּא"י, "פֿאָלקסבלאַט" פֿון "פּועל ציון", "פֿאָלק און ציון" פֿון דער 
ציוניסטישער װועלט-אָרגאַניזאַציע, און אַ צאָל אַנדערע קורץ-דויעריקע 
אוױסגאַבעס. עס זײַנען אױפֿגעקומען ייִדישע פֿאַרלאַגן (דער פּרץ- 
פֿארלאַג האָט עקזיסטירט שוין פֿון פֿריִער), װאָס האָבן אַרױסגעגעבן 
אַ גרויסע צאֶל ייִדישע ביכער, װי אויך אַלמאַנאַכן פֿון ייִדישע שרײַבער 
אין ישׂראל. אַ ייִדיש-אוידיציע אין ישׂראלדיקן ראַדיאָ איז עטאַבלירט 
געװאָרן דורך דער ייִדישער אַגענץ "פֿאַר די נײַע עוֹלים". 

יידיש טעאַטער האָבן אין די ערשטע 1950-ער יאָרן געמעגט שפּילן 
נאָר גאַסט-אַרטיסטן פֿון אויסאַנד. פֿאַר אָרטיקע אַקטיאָרן איז געווען 
פֿארווערט צו שפּילן ייִדיש טעאַטער, און פֿאַר די נישט דערלויבטע 
אױפֿטריטן זײַנען זי אָדער זייערע אימפּרעסאַריאָס געװאָרן געמישפּט 
און באַשטראַפֿט. די מאַכט-אָרגאַנען האָבן מיט אַלע מיטלען פּרובירט 
צו דערשטיקן דעם דראַנג נאָך ייִדיש. 

די באַרימטע קאָמעדיע-אַקטיאָרן דזשיגאַן און שומאַכער, װאָס זײַנען 
געקומען װי גאַסטראָלן-קינסטלער פֿון אױסלאַנד, האָבן אױפֿגעפֿירט 
בײַ פֿול-געפּאַקטע זאַלן אַזעלכע פּראַגראַמען, װי: "צוריק צום לעבן", 
"אַבי מען זעט זיך', און נאָך און נאָך. אין די 60-ער יאָרן האָט די 
צירקולאַציע פֿון די "לעצטע נײַעס' דערגרײיכט אַרום 30.000 
עקזעמפּלאַרן, װאָס איז געווען אין יענער צײַט אַ הויכער טיראַזש, אַזױ 
וי פֿון די פֿאַרשפּרײיטסטע העברעישע צײַטונגען. 


ווען מיר קוקן הײַנט אויף צוריק צו יענער צײַט, זצט עס אויס פֿאַר אונדז 
וי יידיש װאָלט דעמאָלט געבליט. דער "אַרבעטער-רינג" אַן אָרגאַנַי 
זאַציע, װאָס איז געשאַפֿן געװאָרן דורך בונדיסטן, האָט אָרגאַניזירט 
יידיש-קורסן פֿאַר קינדער, און געפֿאָדערט אײַנפֿירן דעם יידיש-לימוד 
אין די מלוכישע שולן. די דאָזיקע פֿאָדערונג איז דעמאַלט באַטראַכט 
געװאָרן װי "אַ "חוצפּהדיקע און אַ פּראַװאָקאַטיוע", אַפֿילו מצד 
אַנדערע אָנהענגערס און ליבהאָבערס פֿון ייִדיש, און אַװודאי מצד די 
עסקנים פֿון די אַנדערע אָרגאַניזאַציעס. אין 1976 איז אױפֿגעקומען 
אַ "װעלטראַט פֿאַר יידיש" - אונטער דער אָנפֿירונג פֿון אַ פּאַרטײישן 
עסקן פֿון דער הערשנדיקער מפּא"י. אין אַן אַרטיקל, וועלכן ער האָט 
מיך געבעטן אַרײַנגעבן אין די "לעבנס-פֿראַגן", האָט דער דאָזיקער 
עסקן, דער פֿאַרשטאָרבענער יצחק קאָרן געשריבן, אַז ער ויל 
"אַרױסנעמען ייִדיש פֿון די נישט-נאַציאַנאַלע הענט". דאָס האָט ער 
געמיינט אונדז, די בונדיסטן. אין מײַן ענטפֿער האָב איך אויסגעדריקט 
דעם פֿאַרדאַכט, אַז ער שטרעבט אין דער אמתן איבערצונעמען די 
פּאַרטײיישע קאַָנטראָל איבער דער ליקװוידאַציע פֿון יידיש... 

די װײַטערדיקע באַציונג פֿון דער מאַכט און די טעטיקייט פֿון אירע 
פּאַרטײיישע קולטור-משגיחים איבער דעם ידיש-סעקטאָר, האַבן 
געריכטעט און געצוימט די ייִדישע קולטור-אַקטיוויטעט אין די ראַמען 
פֿון זייערע פּראָװינציעלע השׂגות. זיי האָבן זיך אויך געצױמט די 
כּלוֹמרשט "מאַקסימאַליסטישע" פֿאָדערונגען פֿון די קאָנסעקווענטע 
יידישיסטן. 

אין דער זעלבער צײַט האָבן די שליחים פֿון דער ייִדישער אַגענץ און 
פֿון די ציוניסטישע אָרגאַניזאַציעס געטאָן אַלץ כּדי אַרױסצושטױסן 
ילדיש פֿון די שולן פֿאַר יידישע קינדער אין די לענדער פֿון דרום- און 
צפֿון-אַמעריקע און אין אַלע ערטער, װוּ די אַסימילאַציע האָט זיך 
צעבליט און װוּ ייִדיש איז געווען קעגן איר דער אײינציקער עפֿעקטיװוער 

טאָרמאַז - אין דער צײַט ווען דער לימוד פֿון העברעיש האָט נישט 
מצליח געווען די אַסימילאַציע צו פֿארהאַלטן. 

מיטן דערפֿאָלג פֿון מדינת-:ישׂראל אין די ערשטע יאָרן נאָך איר 
אופֿקום האָבן ייִדן אין די תּפֿוצות זייער גאַנצע ענערגיע פֿאַר דעם 
ייִדישן המשך אַריבערגעטראָגן אויף צו שטיצן און העלפֿן דער נײַער 
מדינה, און האָבן זיך אָפּגעהאַלטן פֿון קריטיקירן איר קולטור-פּאַליטיק. 

דאָס איז אויך איינע פֿון די סיבות פֿון דעם שטאַרקן צוריקגאַנג אויך 
אין די תּפֿוצות פֿון צפֿון- און דרום-אַמעריקע, װוּ ייִדיש האָט פֿריִער 
געהאַט געצויגן אירע זאַפֿטן פֿון דעם מזרח-אײראָפּעישן שטאַם. מיטן 
אָפּהאַקן דעם שטאַם האָבן זײַנע צװײַגן אָנגעהױבן וועלקן און זײַנען אין 
אַ גרויסער מאָס געװאָרן פֿאַרװעלקט און אויסגעטרוקנט. די ליב- 
האָבערס פֿון ייִדיש האָבן געהאָפֿט, אַז די אױפֿלעבונג װעט קומען 
מצד דער מדינה און האָבן דערזען אין ישׂראל דעם צענטער פֿון 
יידיש - װײַל דאָ האָבן זיך קאָנצענטרירט אירע מערסטע שעפֿערישע 
און אָרגאַניאַציאָנעלע כּוֹחות. 

מען האָט אַפֿילו אָנגעהויבן ריידן וועגן אַ "רענעסאַנס" פֿון ייִדיש, 
בעת פֿון דער אַנדערער זײַט האָט די העברעישע פּרעסע, אויב זִי 
האָט זיך שוין װוען עס איז באַצױגן צו ייִדיש, האָט זי ועגן איר 
געשריבן נישט אַנדערש װי וועגן אַן "אָפּשטאַרבנדיקן לשון" - באָטש 
נישט זעלטן מיט אַ געװויסן טאָן פֿון באַדױער אָדער רחמנות... 

אָבער, אין משך פֿון דער צײַט האָט סײַ די באַציונג און סײַי די 
באַצײיכענונג - כ'מיין, די אָפּשאַצונג - זיך אָנגעהויבן צו ענדערן. 
אין די לעצטע עטלעכע יאָר, מיט דער שטאַרקער אָפּשװאַכונג פֿון די 
כּוֹחות און טעטיקייטן פֿון ייִדיש, זעען מיר שוין כּמּעט נישט מער אין 
דער העברעישער פּרעסע דעם דאָזיקן פֿרעכן אויסדרוק. עס איז 
פֿאַרשװוּנדן דער הספּד מיטן קדיש, װוי אויך דאָס אָפּשפּאָטן פֿון דעם 
ייִדישן לשון. דאָס איז אפֿשר אַ סימן, אַז ייִדיש גייט נישט אויס, און 
אַז מען הייבט שוין אפֿשר אָן צו זען אירע נײַע שפּראָצונגען. 

פּאראַלעל צו דעם נאַטירלעכן ביאָלאָגישן אָפּפֿלוס פֿון דעם 
אַקטיװון און שאַפֿערישן קערנדל פֿון דער ייִדיש-קולטור האָבן זיך 
פֿאַרבעסערט די מעגלעכקייטן און די מיטלען - מיטן גרינדן אין 
תּל-אָבֿיבֿ דעם סטאַבילן ייִדישן טעאַטער אונטער דער לייטונג פֿון 
שמואל עצמון, װאָס ציט- צו אַ גרויסע צאֶל באַזוכער, װי אויך מיטן 
גרינדן דעם רינאַ קאָסטאַ-אָפּטײל פֿאַר ייִדיש אין בר-אילן אוניווער- 
סיטעט אין רמת-גן, מיטן עטאַבלירן דעם לערנער-פֿאַנד פֿאַר ייִדיש, 

מיט דער אױפֿגעריכטער און אויסגעברייטערטער טעטיקייט פֿון דעם 
שלום-עליכם הויז אין תּל-אָבֿיָבֿ אונטער דער לייטונג פֿון פּראָפֿ 
אַבֿרהם נאָווערשטערן, דעם לעבהאַפֿטיקן קולטור-קרײַז בײַם 
אַרבעטער-רינג אין תּליאָבֿיבֿ, די באַלעבטע טעטיקײט אין 
בית-לײיוויק און מיט דער אויסברייטערונג פֿון דעם ירושלימער 
קולטור-פֿאַרבאַנד "יונג ייִדיש" אויך אויף תּל-אַבֿיבֿ. 

מיטן עטאַבלירן די "נאַציאָנאַלע אינסטאַנץ פֿאַר יידיש און ייִדישער 
קולטור" - האָט זיך עפּעס אַ ריר געטאָן און עס האָט זיך פֿאַרבעסערט 
די אַטמאָספֿער אַרום ייִדיש - אָבער אין זייער אַ באַשרענקטן פֿאַרנעם 
און אויף זייער אַ קורצער צײַט - דער עיקר צוליב דעם שאַרפֿן מאַנגל 
אין לערער - מחמת דער זיבעציקײיאָריקער אָפּװעזנהײט פֿון 
יידיש-שולן און דעם לאַנגיאָריקן שטילשטאַנד אין דעם ייִדיש-לימוד, 
און מחמת דעם מאַנגל אין פֿינאַנסיעלע מיטלען. װי ספֿלעגט זאָגן 
שמעון דזשיגאַן: אַז עס װוערט שוין ברייט - װוערט שמאָל... מיט אַ 
לעכערלעך קליינעם יערלעכן בודזשעט פֿון אַנדערטהאַלבן מיליאָן 
שקלים, וועלכער שטייט אונטער דער גיליאָטינע פֿון רעדוקציעס, 
פֿאַרלאַנגט זיך אַ געװאַלדיקער אַנשטרענג און עס פֿאָדערן זיך 
קאַלאָסאַלע פֿיזזשע און גײַסטיק שאַפֿערישע יונגע כּוֹחות אַזאַ שווער 
באַשעדיקטע ייִדיש-קולטור אױפֿצוריכטן פֿון דאָס נײ. 

דאָס געזעץ פֿאַר אױפֿהאַלטן ייִדיש - צוגלײַך מיטן פּאַראַלעלן געזעץ 
פֿאַר לאַדינאָ - װאָס איז אױפֿן פֿאַרלאַנג פֿון די ייִדיש-אָרגאַניזאַציעס 
אָנגענומען געװאָרן אין מערץ 1993 דורך דער כּנסת און מיט אַ גוטן ווילן, 
דאַרף מען זאָגן, מצד די מאַכט-אָרגאַנען - אָבער אָן דער קלענסטער 
אױפֿמערקזאַמקײט מצד דער העברעישער געדרוקטער און עלעק- 
טראָנישער קאָמוניקאַציע - האָט אין די ידיש-קרײַזץ דאַָך 
אַרײַנגעבראַכט אַ גרויסע מאָס פֿון אָפּטימיזם און ברייטע האָפֿענונגען. די 
דאָזיקע האָפֿענונגען האָבן אָבער גיך אַנטוישט מחמת די נעבעכדיקע 
רעזולטאַטן אין פֿאַרגלײַך צו די דערװאַטונגען. די מאַסיווע אײַנװאַנ- 
דערונג פֿון די געביטן פֿונעם געוועזענעם ראַטנפֿאַרבאַנד האָט אַרײַני 
געבראַכט אַ קליינעם צופֿלוס פֿון ייִדיש-ריידנדיקע. טייל פֿון זײי, אַזױ וי אַ 
גרויסער טייל פֿון די פֿריערדיקע אײַנװאַנדערונגס-שטראָמען פֿון נאַכן 
חורבן און פֿון נאָך דער מדינה-אַנטשטײונג האָבן זיך אינטעגרירט אָדער 
געװאָלט אינטעגרירן - און נישט קיין קלענערער טייל פֿון זי געניסט 
װײַטער פֿון דער זייער אַקטיווער און גוט אָרגאַניזירטער כּמעט' 
אױטאָנאַמער קולטור-אַקטיוויטעט אין רוסיש. 

דער קולטור-פּלוראַליזם, וועלכן עס האָט אױפֿגעצװוּנגען די פֿיל 
שטאַרקערע וירקלעכקייט, האָט אָבער אַרײַנגעבראַכט אַ גרעסערע 
מאָס פֿון טאָלעראַנץ - אויך פֿאַר ייִדיש, און אַלץ מער און מער קינדער 
פֿון דעם המשך-דור הייבן זיך אָן מיט איר צו אינטערעסירן, כאָטש די 
מערהייט פֿון זי ווייסט וועגן איר כּמעט וי גאָרנישט. 
עס האָט מיר דערציילט מײַנער אַ פֿרײַנד פֿון האַנאָװוער, אַז בעת 
איינעם פֿון זײַנע גאַנץ אָפֿטע באַזוכן אין ישׂראל האָט ער געלייענט אין 
אױטאָבוס די ייִדישע צײַטונג. אַ יידישער סאָלדאַט, װאָס איז געזעסן 
נעבן אים, האָט, אַרײַנקוקנדיק פֿון דער זײַט אין דער צײַטונג, געפֿרעגט 
מיט שטוינונג: "װאָס פֿאַר אַ שפּראַך איז דאָס?", און ווען דער יונגער 
דײַטשישער גאַסט האָט אױפֿגעקלערט דעם ייִדישן סאָלדאַט, אַז דאָס איז 
ייִדיש, האָט דער זיך געװוּנדערט הערנדיק פֿון דעם אויסלענדער, אַז עס 
איז פֿאַראַן בײַ ייִדן נאָך אַ שפּראַך, װאָס מען שרײַבט זי מיט די זעלבע 
העברעישע אוֹתיות... 
די באַציונג צו ייִדיש האָט אַדורכגעמאַכט אין ישׂראל - און אין 
אַ גרויסער מאָס אויך אין די תּפֿוצות - די עטאַפּן פֿון װיכּוחים ביז 
רעפּרעסיעס, פֿון אַנטיפּאַטיע צו סימפּאַטיע, פֿון גלײַבגילטיקײט צו 
נאָסטאַלגיע, פֿון איגנאַראַנץ און אומטאָלעראַנץ צום "מאַמע-לשון" וו 
אַ "פֿרעמדע שפּראַך" - צו טאַלעראַנץ און צום צואייגענען זי וי אַ טייל 
פֿון דעם ישׂראלדיקן און אַל-יידישן קולטור-פֿאַרמעג. 
מיך באַגלײט אָבער אויף אַלע ועגן, װוּ נאָר איך קום, אַ גאַנץ 
אײַנפֿאַכער פֿערז פֿון אַ לידל, װאָס עס האָט אָנגעשריבן נאָך איר 
באַפֿרײַט ווערן פֿון אוישוויץ מײַנע אַ יוגנט-חבֿרטע, איר נאָמען איז 
רותּקע שקאָלניק-וועקסלער: 
װוּ דער גורל זאָל מיך װאַרפֿן, 
װוּ איך זאָל אין לעבן זײַן - 
נעם איך מיט מײַן ייִדיש לשון, 
בין איך קײינמאָל נישט אַלײן. 


פון אַ רעפּעראַט געהאַלטן פֿאַר דער 
סאַלאָמאָן בירנבוים געזעלשאַפט פֿאַר ייִדיש 
אין האַמבורג, 27.05.2003 


0 מעטער קולטור און 100 ליטער װיַן... 
וועגן יידיש אין אַ שלאָפֿלאָזער נאַכט 


(אַ באַריכט פֿון אַ רעפּאָרטער) 


0 ביכער, 15 אַרטיסטן, 300 קװאַדראַט-מעטער קולטור, 
0 ליטער װײַן און אַ גאַנצע נאַכט פֿון פֿרײד, שפּיל און טאַנץ - האָט 
דער פֿאַרבאַנד "יונג ייִדיש" אָנגעזאָגט, און אויך מקיים געװוען, אין 
דער "װײַסער שלאָפֿלאָזער נאַכט", מיט דער דערעפֿענונג פֿון זײַן נײַעם 
לאָקאַל אין תּל-אַבֿיבֿ. 

דער נײַער תּל-אָבֿיבֿער אַדרעס פֿון "ונג יידיש" אין דער 
צענטראַלער אױטאָבוסן-סטאַציע פֿון דער שטאָט איז דערעפֿנט 
געװאָרן אין דער "שלאָפֿלאָזער" אָדער "װײַסער נאַכט", װאָס איז 
געפֿײַערט געװאָרן אין דער זעלבער צײַט, דעם 29-סטן יוני, אויף די 
גאָסן און אין די קולטור-אַנשטאַלטן פֿון תּל-אָבֿיבֿ. 

די "וװײַסע נאַכט" פֿון קולטור און פֿאַרװײַלונג איז פּראָקלאַמירט 
געװאָרן פֿאַראַיאָרן דורך דעם שטאָט-ראַט וו אַ יאַריערלעכע טראַדיציע 
- נאָך דעם װי "אונעסקאָ", 


( אינטערנאַ ציאָנאַלע : אַ גרויסע שמחה! 
קולטור-אַגענטור בײַ דער ייזיש מתעוררת 
יו"ען, האָט באַשלאָסן - בתחנה המרכזית החדשה 
אַײַנצושליסן די שטאָט א 
תּל-אָבֿיבֿ אין דער רשימה = א 

פֿון די 56 מערק-ווערדיקע 1615 14 


אָביעקטן פֿאַר קאָנסערװאַ. 66שה78 רפע : 
ציע. דאָס אַלץ אין זבות פֿון 
די געבײַדעס, װאָס זע" 
נען דאַ געבויט געװאָרן 
אין די דרײַסיקער יאָרן אין סטיל פֿון "באַוהאַוז" דורך אַרכיטעקטן, 
װאָס זענען אין יענע יאָרן אַנטלאָפֿן פֿון היטלער-דײַטשלאַנד. אין דער 


ךיש השקע יך אהי: 


200 ערשטער באַנד 


שלאָפֿלאַזער נאַכט פֿון סוף יוני זענען די מוזייען, קאַפֿעען און 
פֿאַרװײַלונגס-ערטער אָפֿן ביז פֿאַרטאָג און אויך די גאַסן 
אָרקעסטערס שלאַפֿן נישט אין יענער נאַכט. 

דער פֿאַרבאַנד "יונג ייִדיש", וועלכער איז טעטיק אין ירושלים, האָט 
מיט עטלעכע יאָר צוריק געעפֿנט אַן אָפּטײל אויך אין תּל-אָבֿיבֿ, אין 
"לייוויק-הויז" בײַם ייִדישן שרײַבער-פֿאַראײן. דער קעלער פֿון דעם הויז 
האָט אים געדינט וי אַ זאַמל-אָרט פֿאַר אָפּגעראַטעוועטע יידישע ביבער. 
נאָך פֿיר יאָר אױנעם קעלער פֿון לייוויק-הויז איז "יונג יידיש" געצווונגען 
געװאָרן אים צו פֿאַרלאָזן און צו זוכן אַ נײַעם אַדרעס פֿאַר זײיַן טעטיקייט 
אין תּל-אָבֿיבֿ און פֿאַר דיַנע טוויזנטער אָנגעזאַמלטע ייִדישע ביבער. 

דער קעלער-זאַל פֿון "בית לייוויק" װערט איצט צוגעגרייט פֿאַר 
אַ "קינדער-לאַנד" - אַן אַמביציעזער פּראָיעקט פֿון דעם פֿאָרזיצער פֿון 
יידישן שרײַבער-פֿאַראײן און לייטער פֿון 'בית לייוויק". 

אין פֿאַרגלײַך מיטן אױפֿגעלעבטן און אוסרעמאָנטירטן "לייוויק- 
הויז" אין דער עלעגאַנטער געגנט פֿון דיזענגאָף-דבֿ הוז, זעט אויס 
דער נײַ געדונגענער לאָקאַל פֿון "יונג יידיש" אין דער נײַער צענטראַלער 
אױטאָבוסן-סטאַציע פֿון תּל-אָבֿיבֿ וי אַ נישט אױסגעפֿאַרטיקטער סקלאַד 
אױפֿן פֿינפֿטן שטאָק אונטערן דאַך פֿון דער סטאַציע. אין דעם גרויסן 
לאַבירינט צוװוישן צענדליקער ליידיקע סטודיעס מיט די גרויסע, נאָך 
נישט באַגלאָזטע פֿענצטער און טירן פֿון לאָקאַלן װאָס װאַרטן 
פֿאַרדונגען צו װערן, האָבן מיר געזוכט "יונג ייִדיש" - צווישן די סקלאַדן 
און סטודיעס, װאָס ציילן זיך אין די טויזנטער, אַזױ װי דער אַדרעס פֿון 
"יונג ייִדיש': "התחנה המרכזית החדשה, קומה 5, סטודיו 5008". 

אין דרויסן טומלט און ראָיעט אַ גאַנצן טאָג דער האַרמידער פֿון 
מענטשן און אױטאָמאָבילן אין דעם ריזיקן בעטאָנענעם מאַנסטער- 
בנין און אַרום אים אויף דער גאַס. אָבער דאָ, אױפֿן פֿינפֿטן שטאָק 
פֿון דער סטאַציע, איז בײַנאַכט פּוסט און שטיל. װען נישט די 
אױפֿגעקלעפּטע פּלאַקאַטן מיט דער אױפֿשריפֿט "יידיש" אויף די 
בעטאָנענע זײַלן און מיט אַ צייכן װאָס װײַזט די ריכטונג און דעם וועג 
צום סטודיאָ פֿון "יונג יידיש', װאָלט קוים װער זיך געקענט 
דערשלאָגן אַהין. וי נאָר אָבער מיר האָבן זיך דערנענטערט צו דעם 
אָנגעוויזענעם אַדרעס, צום סטודיאָ נומער 5008, האָט פּלוצעם פֿון 
דער פּוסטקײיט אַרױס אַ פּראַל געטאָן מיט פֿרײד און געלעכטער, מיט 
קלעזמער-דזשעז און מיט ייִדיש געזאַנג און לשון. 


דער גוֹרל פֿון ייִדיש אין ייִדישן לאַנד 261 


דער זאַל, װאָס זעט אויס װי אַ גרויסער סקלאָד, איז געווען געדיכט 
באַזעצט מיט קהל און מיט ביכער אַרום אויף די אײַזערנע געשטעלן 
און פּאָליצעס. אויף דער ברייטער בינע האָט אַן אָרקעסטער פֿון פֿינף 
יונגע מוזיקער געשפּילט און געפּױקט ייִדישע מאָטיוון און דזשאַז און 
קלעזמער-מוזיק און ייִדיש געזאַנג. אויף דער בינע האָבן זיך פֿאַר 
דעם און נאָך דעם געטוישט די מוזיקער, די אַרטיסטן און די זינגער, 
צװישן זײי אונדזער שטענדיק יונגע זשעניאָ פֿײַערמאַן, די 
טאַלאַנטירטע יונגע אַקטריסע אסתּי סווידענסקי, און פּאָלינאַ און 
אַנדערע. אין זאָל האָט דער עוֹלם פֿון יונגע און עלטערע געטאַנצט 
און געהאָפּסעט, און מענדי קאַהאַן, דער ראָש פֿון "יונג ייִדיש", האָט 
מיט זײַן אַקטיאָרישן און טענצערישן פֿלאַם און מיט זײַן 
שפּרודלדיקער ענערגיע דערמוטיקט און מיטגעריסן דעם עוֹלם צום 
טאַנץ. דאָס ייִדישע פֿאָלקס-געזאַנג האָט זיך פֿרײַ אַרײַנגעגאָסן אין 
דעם ריטם און ליאָרעם פֿון דער דזשעז-מוזיק. 

דאָס אַלץ האָט אויסגעזען כּמעט װוי אַ סוררעאַליסטיש בילד פֿון 
אַ װועלט, װאָס האָט פֿאָרמעל זיך אַרײַנגעפֿלאָכטן אין דעם ציווילן 
סדר-היום פֿון דער ייִדישער שטאָט - און איז דאָך געבליבן װײַט פֿון 
איר און אין אַ װײַטן אָפּגעשלאָסענעם וינקל אין מיטן דעם 
שטאָטישן װירװאַר, װי אויף אַן אייגן אָפּגעזונדערט אינדזעלע אין 
אַ ספֿק היימישן, ספֿק פֿרעמדן אַרום. 

"יונג יידיש" איז אָבער נישט געװוען אין גאַנצן אַלײַן אין דעם 
צושטאַנד. אין אַן אַנדער װינקל פֿון דער שטאַט, אין דעם 
בלומענטאַל:זאַל אױף דער באאַליקיגאַס. האָט די כּמעט נישט 
פֿונקציאָנירנדיקע "נאַציאַנאַלע אינסטאַנץ פֿאַר ייִדישער קולטור" 
פּלוצעם אויף אַ קורצער װײַלע זיך אױפֿגעװעקט פֿון איר לעטאַרגישער 
געליימטקייט, אין וועלכער זי געפֿינט זיך שוין אײיניקע יאָר, - און האָט 
דעם זעלבן אָװנט אַדורכגעפֿירט אַ קאָנצערט פֿון ייִדישן געזאַנג אין 
דער אױספֿירונג פֿון די טאַלאַנטירטע זינגערינס און זינגער, שילער 
פֿון דעם געזאַנג-װאַרשטאַט, מיט וועלבן עס פֿירט אָן נחמה ליפֿשיץ. 

מיט אַ טאָג פֿריער איז נישט װײַט פֿון דאָרט, אינעם אַרטור 
זיגלבוים-זאַל אויף קאַלישער 48, זיך צוזאַמענגעקומען אַ היפּשער 
עוֹלם פֿרײַנד און פֿלעגערס פֿון ייִדיש, מיטגלידער פֿון דעם קולטור- 
קרײַז בײַם אַרבעטער-רינג - און אָפּגעריכט אַ גאָר אײַנדרוקספֿולן 
טרויער-אַקט נאָך דעם פֿאַרזיצער פֿון דעם קרײַז, דעם ראַדיאָידיקטער 
און װאָרטקינסטלער מיכאל װײַנאַפּעל - בן אַבֿרהם. 

דערנאָך, דעם אַנדערן טאָג גלײַך נאָך דער "שלאָפֿלאָזער נאַכט" פֿון 
"יונג ייִדיש", איז אַן אַנדערער עוֹלם, אויך פֿון רחובֿות און פֿון ראשון 
לציון און, פֿאַרשטײט זיך, פֿון תּל-אַבֿיבֿ, געקומען באַגריסן א ייִדישן 
שרײַבער און זיך פֿרײען מיטן דערשײַנען פֿון זײַנס אַ נײַער יצירה. 
דאָס מאָל איז עס געװוען די פּרעזענטאַציע פֿון די "לישטעראַרישע 
פּראַפֿילן? פֿון דעם שרײַבער מישע לעוו, וועלכער איז דאָ באַלױנט 
געװאָרן מיט אַ סך װאַרעמער ליבשאַפֿט פֿון זײַנע פּען-קאָלעגן, און 
פֿון לייענער און פֿרײַנד. 

און אין אַ גאַנץ אַנדערן עק פֿון דער שטאָט, אינעם קאַמפּוס פֿון 
תּל-אָבֿיבֿער אוניווערסיטעט האָבן אין דעם זעלבן סוף-װאָך 120 
סטודענטן פֿון דער גאָרער װועלט - פֿון פֿאַרשײדענעם גראַד און 
פֿאַרשײדענעם עלטער - פֿאַרענדיקט די ערשטע װאָך פֿון דעם 
אינטענסיוון פֿירװאָכיקן זומער-קורס פֿון ייִדיש, אונטער דער אָנפֿירונג 
פֿון פּראָפֿי אַבֿרהם נאָווערשטערן פֿון "בית שלום-עליכם" און חנה 
ווירט-נשר פֿון תּל-אָבֿיבֿער אוניווערסיטעט, און אונטער דער 
געזעלשאַפֿטלעך-פֿאַרװײַלערישער לייטונג פֿון דעם זעלבן מענדי 
קאַהאַן פֿון "יונג ייִדיש". 

און דאָס אַלץ - אין די דרײַ טעג פֿון מיטװאָך ביז פֿרײַטיק , מיט 
דער שלאָפֿלאָזער נאַכט אין דער מיט. 

פֿרײלעך, ניין?; און דאָך... 

נישט יעדע װאָך האָט אַזאַ הײסן און אַזאַ גינסטיקן, אַזאַ 
לעבהאַפֿטיקן און לעבזאַפֿטיקן װאָך-ענד פֿאַר ייִדיש. אַ שלאָפֿלאָזע 
נאַכט איז אויך אַ נאַכט פֿון שלאָפֿלאָזער זאַרג פֿאַרן גוֹרל פֿון ייִדיש 
אין ייִדישן לאַנד. 

דער אונטערשייד צווישן "יונג יידיש" און די אַנדערע קולטור- 
אינסטיטוציעס אין דער שטאָט באַשטײט אויך אין דעם, װאָס "יונג 
יידיש" האָט זיך געפֿרײט אין דער "װוײַסער נאַכט", וי מען זאָגט, "מיט די 
אייגענע כּוֹחות" און אױפֿן אייגענעם חשבון, אָן דער הילף און אָן דער 
שטיצע פֿון דער שטאָט, נישט פֿון דער מדינה, און נישט פֿון דער נישט 
פֿונקציאָנירנדיקער "נאַציאָנאַלער אינסטאַנץ פֿאַר ייִדיש"... 


לעבגש-79א77, נומ' 658-657 
יולי-אויגוסט 2007 


די עמא:ציאנעלע באַציונג צו יידיש 


א יך ווייס נישט, צי עס איז פֿאַראַן אויף דער וועלט נאָך אַ שפּראַך 
װאָס זאָל אַרױסרופֿן אַזױ פֿיל לײַדנשאַפֿטן, וי דאָס יידישע לשון. 

שוין דאָס באַצײיכענען ייִדיש וי אַ מאַמע-לשון ברענגט צום אויסדרוק 
דאָס אײגנאַרטיקע פֿון אָט דער שפּראַך: דאָס אינטים היימישע און 
אָרגאַניש לײַבלעכע, דאָס װאָס מען טראָגט אין זיך און מיט זיך פֿון 
געבורט, מיט דער מאַמעס מילך. 

הײַנט צו טאָג, אין רעזולטאַט פֿון דעם געענדערטן לעבן פֿון אונדזער 
פֿאָלק זינט דעם שרעקלעכן קאַטאַקליזם, איז יידיש שוין נישט די 
שפּראַך פֿון די יידישע מאַמעס. זייער װײיניק ייִדישע מאַמעס ריידן הײַנט 
יזדיש - און דאָך איז "מאַמע-לשון" געבליבן דער צונאָמען פֿון דער 
יידישער שפּראַך און עס איז געבליבן צו איר די עמאָציאָנעלע באַציונג. 

אויב מיר זאָגן עמאַציאָנעלע באַציונג, נעמען מיר טאַקע אין 
באַטראַכט אַלע פֿאָרמען פֿון עמאָציאָנעלן אויסדרוק - פֿון ליבשאַפֿט 
ביז שׂינאה, אַרײַנגערעכנט ביטול, קעגנערשאַפֿט, גלײַכגילטיקײט אָדער 
גרינגשעצונג און אָפֿטמאָל - צוריק צו ענטויאַזם און באַנײַטער 
פֿאַרליבטקײט און ווידער גלײַכגילט, מיטן טויש פֿון די קאַניונקטורן. 

אָט די גראַדאַציעס פֿון דער פֿאַרהעלטעניש צום ייִדישן לשון 
שפּיגלען אָפּ די עפֿנטלעכע באַציונג צו דער יידישער פֿאָלקס-שפּראַך. 

אַמאָל איז דער געראַנגל אַרום און וועגן - פֿאַר און קעגן - דעם 
ילדישן לשון געווען אין אַ גרויסער מאָס אַן אידעאָלאָגישער, כאָטש אין 
דער פּראַקטיק האָט ער צעשטערט די פּאַרטײישע באַריערן און 
מחיצות. אויך אירע אידעאָלאָגישע קעגנערס האָבן זיך אַ סך מיט איר 
באַנוצט, און אַפֿילו נישט װײניק זי געלויבט, ווען זיי האָבן געװאָלט 
צוקומען מיט זייער װאָרט און מיט זײער בשׂורה צו די ברייטע 
פֿאָלקס-מאַסן. הײַנט, װען די גאַנצע מענטשהייט לעבט איבער אַן 
אידעאָלאָגישן קריזיס, האָט דער קאַמף פֿאַר ייִדיש זיך פֿאַרװאַנדלט אין 
אַ געראַנגל פֿאַר איר עקזיסטענץ-רעכט און פֿאַר איבערלעבן, פֿאַר 

איבערקומען די שטרויכלונגען און די קלעצער, װאָס װערן איר 
אונטערגעלייגט אונטער אירע שװאַכע פֿיס. 


בײַ אַלע פֿעלקער איז די אינטעליגענץ געוויינטלעך דער אַװאַנגאַרד פֿון 
די װאָס שטרעבן צו פֿלעגן און אַנטװיקלען די שפּראַך פֿונעם פֿאָלק, 
אָפּצוהיטן דאָס פֿאָלקישע און דאָס פֿאָלקסטימלעכע אין דער שפּראַך. 
די אינטעליגענץ בײַ אַנדערע פֿעלקער איז געוויינטלעך אַקטיוו אינעם 
קאַמף קעגן דער אַסימילאַציע און קעגן דער זעלבסט-פֿאַרלײקענונג. די 
יידישע אינטעליגענץ איז אָבער, צו אונדזער גרויסן באַדױער, דער 
אַװאַנגאַרד פֿון דער אַסימילאַציע, און די ייִדישע שפּראַך איז דער 
אינטעליגענץ לרובֿ פֿרעמד, וי זי װאָלט געווען אַ פֿרעמדע שפּראַך, און 
זי טוט אַלץ כּדי זיך פֿון איר צו דערװײַטערן. 

מיר אַלע ווייסן, אַז די קלאַסיקער פֿון דער ייִדישער ליטעראַטור - 
מענדעלע מוֹבר-ספֿרים, שלום-עליכם און יצחק-לייבוש פּרץ, און אויך 
אַנדערע - האָבן אָנגעהויבן זייער שרײַבערישע קאַריערע אױף 
העברעיש. דאָס איז געווען אין דער צײַט פֿון דער השׂכּלה, װאָס איז 
געווען די פֿאַרשפּעטיקטע ראַציאָנאַליסטישע ווערסיע בײַ ייִדן (ראַציאָ 
= שׂכל; ראַציאַ-נאַליזם = ה-שׂכּל-ה). אָבער דער צוגאַנג פֿון די 
דעמאָלטיקע משׂכּילים, די מענטשן פֿון דער "השׂכּלה", איז שוין גאַר 
נישט געווען קיין ראַציאָנעלער. זי האָבן אַרױסגעװיזן אַ ביטול-באַציונג 
צו ייִדיש און האָבן זי באַטראַכט װי אַ "זשאַרגאָן", נישט קיין שפּראַך; 
דאָס איז געווען, אין זייערע אויגן, די שפּראַך פֿון די דינסט-מיידלעך, 
פֿאַר װעמען מ'האָט געשריבן די שונד-ראָמאַנען וועגן ליבע און 
ראָמאַנטישע פּאַסירונגען, אָבער נישט קיין ערנסטע ליטעראַטור. צו 
דער שיינער ליטעראַטור האָט דאָס פֿאָלק קיין צוטריט נישט געהאַט. 

דאָס האָבן טאַקע פֿאַרשטאַנען די דרײַ קלאַסיקער, וועלכע זענען 
אַריבער צו ייִדיש, כּדי צוצוקומען מיט זייער װאָרט און זייער שאַפֿונג צו 
אָט די ברייטע פֿאָלקס-מאַסן, װאָס ייִדיש איז געווען זייער שפּראַך. אין 
יידיש האָבן זיי זיך אויסגעלעבט, אויף יידיש האָבן זיי אויסגעזונגען 
זייערע טרוימען און איבערלעבונגען, זייערע ליידן און פֿרײדן, מיט 
יידיש האָבן זיי געאָטעמט. מענדעלע האָט טרעפֿלעך אָפּגעשאַצט די 
נאָענטע שײַכות צווישן ייִדיש און העברעיש, ווען ער האָט זי בילדעריש 
געשילדערט װי "צוויי נאָזלעבער, װאָס אָטעמען מיט איין נאָז"... און 
פּרץ האָט געזאָגט, אַז: "ייִדיש פֿאַרמאָגט אין זיך די פּײַנען און די 
נאַציאָנאַלע דערפֿאַרונגען פֿון דוֹרות". אין יידיש האָט זיך געשאַפֿן און 

זיך אָנגעזאַמלט אין משך פֿון די דוֹרות אַ ריזיקע נאַציאָנאַלע 
דערפֿאַרונג, אַ רײַכער פֿאָלקלאָר, אַ פֿאָלקס-אוֹצר. אין די לעצטע 
איבער הונדערט און פֿופֿציק יאָר איז אױסגעװאַקסן אַ רײַכע מאָדערנע 
ליטעראַטור - און פֿון איר לערנען מיר די געשיכטע און דעם 
באַראַקטער פֿון אונדזערע נאַציאַנאַלע װאָרצלען. 

1ן מיליאָן יידן אין אײראָפּע - צוויי דריטל פֿונעם פֿאָלק - האָבן ביז 
דעם חורבן גערעדט ייִדיש, און מיר זענען הײַנט זייערע יורשים. און 
װײַל די מערהייט פֿונעם פֿאָלק רעדט שוין הײַנט נישט ייִדיש, שטעלט 
דאָס אונדז אַלעמען, דער עיקר די סעקולערע ייִדישע געזעלשאַפֿט, 
פֿאַר דער שווערער דילעמע וי אַזױ אױפֿצוהאַלטן די נאַציאָנאַלע 
אידענטיטעט, װי אַזױ צוצוקומען מיט די געזעלשאַפֿטלעכע און 
נאַציאָנאַלע אידייען צו דער ייִדישער יוגנט, וועלכע קען נישט דאָס 
יידישע לשון, און אויך נישט דאָס אױפֿגעלעבטע העברעישע לשון, 
װאָס איז הײַנט די מלוכישע שפּראַך אין ישׂראל. דאָס ווערט הײַנט 
געטאָן אין די מלוכישע שפּראַכן פֿון דער ייִדישער צעשפּרײטונג - אין 
ענגליש, שפּאַניש, פֿראַנצױזיש, האָלענדיש און רוסיש. 


לאָמיר דאָ אונטערשטרײַכן דעם אומבאַשטרײַטלעכן פֿאַקט, אַז אין 
יעדן אָרט אויף דער װעלט, װוּ יידיש איז געװאָרן גערוֹדפֿט און 
ליקווידירט, און פֿון װאַנען יידיש איז געװאָרן אַרױסגעשטױסן דורך 
אייגענע און פֿרעמדע, דורך דעם ייִדישן עסטאַבלישמענט און די 
נישט-יידישע מאַכטפֿאַקטאָרן - האָט איר אָרט געװײנטלעך 
איבערגענומען די אַסימילאַציע. די אַסימילאַציע הוליעט און מאַכט אַ 
לעבן דאָרט װוּ ייִדיש ווערט ליקווידירט, דאָרט װוּ יידיש איז נישטאָ. 
דעם דאָזיקן פֿאַקט קען קיינער נישט אָפּלײקענען. און אָט דער פֿאַקט 
באַשטעטיקט די טעזע, אַז ייִדיש איז די נשמה פֿונעם פֿאָלק, דער 
גײַסטיקער שפּין-פֿאָדעם פֿון דעם ייִדישן נאַציאָנאַלן זײַן. 

װי אַזױ פֿאַרמעסט מען זיך מיט אָט דעם פּראָבלעם, װי אַזױ 
באַקעמפֿט מען די אַסימילאַציע, וי אַזױ קאָן מען גוֹבֿר זײַן דעם קריזיס, 
וועלכן עס לעבט איצט איבער די יידישע נאַציאָנאַלע קולטור אין דער 
יידישער שפּראַך, וועלכע רופֿט זיך נאָך אַלץ "מאַמע-לשון", און וי אַזױ 
באַוועגט מען דעם איצטיקן יונגן דור זיך צוריקצוקערן צו איר? 

איך ווייס נישט, צי עס זענען הײַנט פֿאַראַן די באַרופֿענע אינסטאַנצן, 
װאָס זאָלן זיך מיט אָט דער פֿראַגע באַשעפֿטיקן. די ייִדישע אַגענץ, דער 
"יונײַטעד דזשואיש אַפּיל" און די "סוכנות" האָבן גרויסע פֿינאַנסיעלע 

מעגלעכקייטן - אָבער ייִדיש געפֿינט זיך "הינטער דעם פּלױט" פֿון זייער 
פֿאַראינטערעסירונג, מחוץ זייערע דערציערישע פּראיעקטן. די גרויסע 
דערציערישע פּראָיעקטן פֿון דער "סוכנות" זענען נוגע די אַלע פֿריער 
דערמאַנטע און אַנדערע שפּראַכן - אָבער ייִדיש איז פֿון זיי פֿולשטענדיק 
עלימינירט. נאָך מער: אין דער צײַט פֿון דער אױפֿלעבונג פֿון דעם 
אינטערעס פֿאַר ייִדיש אין די סאָוויעטישע לענדער, האָבן די שליחים 
פֿון דער "סוכנות" געטאָן אַלץ כּדי אַרױסצושטױסן יידיש פֿון די 
אױפֿגעקומענע קולטור-קלובן, אַזױ וי זיי האָבן דאָס פֿריער געטאָן 
אין די לענדער פֿון דרום-אַמעריקע. 

וועמען האָט דאָס געדינט, אויב נישט דער אַסימילאַציע? 

אין מדינת-ישׂראל, וועלכע האָט הינטער זיך אַ רײַכע געשיכטע פֿון 
פֿאַרפֿאָלגן און רוֹדפֿן יידיש אויס אידעאָלאָגישע סיבות, אין די ראַמען 
פֿון דער פּאָליטיק פֿון "שלילת הגלות", פֿון 'אָפּזאָגן זיך פֿונעם גלות" און 
דעם דערפֿאָלג פֿון אױפֿלעבן די העברעישע שפּראַך (און מיר װעלן זיך 
דאָ, אין דעם קורצן אַרטיקל, נישט באַשעפֿטיקן מיט דער לאַנגער 
געשיכטע), איז דווקא יאָ פֿאַראַן אַזאַ באַרופֿענע אינסטאַנץ - זינט די 
כּנסת האָט אין מערץ 1996 באַשטעטיקט, נאָך לאַנגע יאָרן פֿון אַן 
אומדערמידלעכן געזעלשאַפֿטלעכן דרוק, דאָס געזעץ וועגן אױפֿשטעלן 
אַ נאַציאָנאַלע אינסטאַנץ צו "פֿלעגן און אַנטװיקלען די יידישע שפּראַך 
און קולטור". 


דאָס שאַפֿן די נאַציאָנאַלע אינסטאַנץ פֿאַר יידיש איז געװאָרן מעגלעך 
ערשט קרובֿ 50 יאָר נאָכן גרינדן די מדינה, אין דער תּקופֿה, ווען סאיז 
אױפֿגעקומען דער קולטור-פּלוראַליזם. ייִדיש האָט אויך אױפֿגעהערט 
צו זײַן אַ "פֿרעמדע שפּראַך" און איז אָנערקענט געװאָרן וי אַ טייל פֿון 
דעם נאַציאָנאַלן גייַסטיקן פֿאַרמעגן פֿון ייִדישן פֿאָלק. זי איז אָבער נאָך 
אַלץ געבליבן פֿאַרשטױסן, נישט צוגעלאָזט געװאָרן צום טיש פֿון דעם 
נאַציאָנאַלן קולטור-יאַריד. 

די פֿאָרמעלע און די געזעלשאַפֿטלעכע באַציונג צו יידיש האָט זיך 
אין לויף פֿון די יאָרן אָן ספֿק פֿאַרבעסערט. די העברעישע פּרעסע האָט, 
טראָץ איר גרינגשעצנדיקער אָדער גלײַכגילטיקער באַציונג לרובֿ 
אױפֿגעהערט - חוץ אױסנאַמען - צו באַצייכענען ייִדיש וי "אַ לשון װאָס 
גוֹססט", וי זי פֿלעגט זיך נוֹהג זײַן פֿריער. עס באַװײַזן זיך פֿון צײַט צו 
צײַט לויב-אַרטיקלען וועגן ידישע ליטעראַרישע שאַפֿונגען. דער 
דיכטער סוצקעווער האָט זוֹכה געווען צו אַ סך כּבֿוד און עפֿנטלעכע 

סאַלוטן, און דער ייִדישער טעאַטער האָט אָנגעהויבן שנײַדן הצלחות. 

פֿאַרשטײט זיך, אַז אַזאַ געזעץ װאָלט נישט געװאָרן אָנגענומען, ווען 
עס װאָלט נישט פֿאָרגעלײגט געװאָרן - צוליב פּאָליטישע טעמים - קיין 
פּאַראַלעלע אינסטאַנץ פֿאַר דער ספֿרדישער עדה - פֿאַר לאַדינאָ. עס 
האָט אָבער גענומען אַ סך צײַט - דרײַ יאָר מער װי פֿאַר לאַדינאָ - ביז 
װאַנען די אינסטאַנץ האָט אָנגעהויבן פֿונקציאָנירן, און דאָס בײַ 
אַ נעבעכדיקן צוגעטיילטן בודזשעט און מיט אַ פּראָטעקציאָניסטיש 
נאָמינירטן ראַט, אין וועלכן בלױז 7 פֿון די 21 מיטגלידער זענען 
פֿאַרשטײער פֿון ייִדיש-אינסטיטוציעס. און פֿון אָט די זיבן זענען אַזש 
דרײַ - פֿאָרשטײער פֿון דעם אַזױגערופֿענעם "װועלטראַט פֿאַר ייִדישער 
קולטור", וועלכער האָט שוין לאַנג פֿריער אױפֿגעהערט צו עקזיסטירן 
און איז געבליבן אַ פֿיקציע - מיט אַ דעה אין דער "אינסטאַנץ". דאַקעגן 
איז אין איר ראַט נישט פֿאַרטראָטן דער "אַרבעטער-רינג", וועלכער איז 
די גרעסטע פֿונקציאָנירנדיקע יידיש-אָרגאַניזאַציע אין ישׂראל. איר 
איינציקער פֿאָרשטײער אין דער פֿאַרװאַלטונג פֿון 7 פּערזאָן, דער 
שרײַבער פֿון די דאָזיקע שורות, האָט מיט דרײַ יאָר צוריק רעזיגנירט 
צוליב די נישט-געזעלשאַפֿטלעכע פֿירונגען פֿון דער אינסטאַנץ. אַזױ 
האָט אויך געטאָן פּראָפֿי חוה טורניאַנסקי. 

מיט דער צײַט איז די 'נאַציאָנאַלע אינסטאַנץ פֿאַר יידיש" מיט איר 
נאָמינירטער פֿאַרװאַלטונג, אַזױ וי אַלע "קאַזיאָנע" אינסטיטוציעס פֿון דעם 
סאָרט, געװאָרן אַ געליימטער, אַ פֿיקטיווער קערפּער, װי אַ פּאַסיווער 
עדות פֿון דעם צוריקגאַנג פֿון דעם יידישוועזן אין מדינת-ישׂראל. 


דער נעבעכדיקער טעטיקייט-בודזשעט און די מחלוקתן און פֿירונגען פֿון 
דער אינסטאַנץ - סײַ צוליב אירע מאָגערע מיטלען, סײַ צוליב די זיך 
טוישנדיקע פֿאָרזיצערס - נאָמינירטע פֿאָרשטײערס פֿון די זיך 
טוישנדיקע רעגירונגען - און סײַ צוליב די כּסדרדיקע סיכסוכים און 
מישפּטים צווישן די עסקנים אין דעם אָרעמען וועלטל, האָבן געבראַכט 
גרויס שאָדן דער דעקלאַרירטער און פֿאַרפֿליכטנדיקער אױפֿגאַבע פֿון 
דער נאַציאָנאַלער אינסטאַנץ "צו פֿלעגן און אַנטװיקלען ייִדיש און איר 
קולטור", און האָבן פּאַראַליזירט אירע פּראָיעקטירטע טעטיקייטן פֿאַר 
יידיש. 

עס זענען אַבער פֿאַראַן אין לאַנד אַקטיוויטעטן פֿון כּלערלײ גרופּעס 
און קערפּערשאַפּערשאַפֿטן װאָס פֿירן "'מיט אייגענע כּוֹחות" און קאַרגע 
מיטלען אַן אינטענסיווע טעטיקייט. מיטן שליסן דעם פּרץ-פֿאַרלאַג 

װערן אַרױסגעגעבן נײַע ביכער אין יידיש דורך דעם ה. 
לײיװיק-פֿאַרלאָג. מיר האָבן דאָ דעם גרויסן דיכטער אַבֿרהם 
סוצקעווער און די דיכטערין רבֿקה באַסמאַן בן חיים, און אַלכּסנדר 
שפּיגלבלאַט, צבֿי אײַזנמאַן און צבֿי כּנר, יענטל מאַש, מיכבאל 
פֿעלזענבאַום און מישאַ לעוו, לעוו בערינסקי, אַהרן שפּיראָ, ישׂראל 
רודניצקי און נאָך, און עטלעכע אַקטיווע יידישע זשורנאַליסטן; עס 
האָט אױפֿגעלעבט דער "בית שלום-עליכם" מיט זײַנע יידיש-קורסן און 
לערער-סעמינאַרן, דער קולטור-קרײַז בײַם "אַרבעטער-רינג", מיט אַ 
גרויסער ביבליאָטעק און דעם קלעפּפֿיש-כאָר; עס פֿירט אַן אַרבעט 
"יונג ייִדיש", און יידיש װערט געלערנט אין די אוניווערסיטעטן פֿון 
ירושלים, בר-אילן און חיפֿה. 

דאָס אַלץ - אָן דער "נאַציאָנאַלער אינסטאַנץ פֿאַר ייִדיש" און אָן 
דער מלוכישער הילף. די דאָזיקע אינסטאַנץ, װאָס איר געזעצלעכע 
פֿליכט איז אָפּצוהיטן, צו פֿלעגן און אַנטװיקלען די יידישע קולטור און 
אירע אוצרות, האָט אױפֿגעהערט צו פֿונקציאָנירן צען יאָר נאַך דעם 
וי די כּנסת האָט האָט באַשטעטיקט דעם געזעץ וועגן דעם. דאַקעגן 
האָט אַ היפּשן חלק אין דער טעטיקײט פֿאַר יִדיש די גאַנץ 
באַשײדענע, אָבער דאָך לעבנסוויכטיקע פֿינאַנסיעלע הילף פֿון דעם 
אַ.י. לערנער-פֿאָנד און פֿון דער ירושה פֿון דעם געטרײַען נדבֿן. אין 
סך-הכּל איז דאָס גאַנצע ייִדישוועזן און דער ציבור, װאָס איז אין אים 
באַטײליקט, הײַנט שוין גאָר שטאַרק אפּגעשװאַכט און באַשרענקט אין 
זײַן פֿאַרנעם. 


איך האָב אַמאָל, שרײַבנדיק וועגן דער לאַגע פֿון יִדיש און דער באַציונג 
צו איר אין ישׂראל, זיך דערמאָנט אָן הײַנריך הײַנעס אַ פֿעליעטאָן וועגן 
דער באַציונג פֿון פֿאַרשײדענע פֿעלקער, להבֿדיל, צו דער... פֿרײַהײט: 
בײַ די פֿראַנצױזן, האָט הײַנע געשריבן בערך מיט 160 יאר צוריק, איז די 
פֿרײַהײט אַזױ וי אַ געליבטע פֿרױ, וועמען זיי װאַרפֿן זייך צו אירע פֿיס 
און דערקלערן איר אײביקע ליבע - אָבער בײַ דער ערשטער בעסטער 
געלעגנהייט פֿאַרבײַטן זי זי מיט אַ נײַער געליבטער; בײַ די ענגלענדער 
איז פֿרײַהײט וי אַ געאַכטעטע פֿרו, װאָס דער מאַן טוט זי פֿון צײַט צו 
צײַט פֿאַרראַטן, אָבער - אֶך און וויי איז צו דעם קאַװאַלער װאָס װועט 
װאַגן זיך אַרײַנצוכאַפּן צו איר אין שלאָף-צימער... דאַקעגן איז 
פֿרײַהײט בײַ די דײַטשן געגליכן צו אַן אַלטער באָבעשי, װאָס זיצט אין 
איר ווינקעלע און שטריקט. קיינער שטערט איר נישט און זי שטערט 

נישט קיינעם. פֿון צײַט צו צײַט קומען איר די אייניקלעך אַנטקעגן מיט 
אַ העפֿלעכן "גוט-מאָרגן" און צו איר געבורטסטאָג דערלאַנגט מען איר 
בלומען. אָבער אַ גאַנץ יאָר רעכנט מען זיך נישט מיט איר, און קיינער 
פֿרעגט נישט בײַ איר קיין דעה. 

די מערכה פֿון ייִדיש איז אָבער נאָך ערגער װי די פֿון דער באָבעשי 
אין דעם אויבנדיקן פֿאַרגלײַך. װײַל - ייִדיש מוז זיך אַליין אויסהאַלטן 
און זי איז נישט מסוגל צו פֿאַרדינען אויף ברויט... פֿון בלויזע ליבע- 
דערקלערונגען און פֿון אַ העפֿלעכן "גוט-מאָרגן" קאָן מען קיין פּרנסה 
נישט האָבן. בפֿרט נאָך װען פֿון צײַט צו צײַט װערט צוגעװאָרפֿן 
אַ באַלײדיקונג דעם מאַמע-לשון און דער באָבעשי מצד אירע נישט 
דאַנקבאַרע אייניקלעך, פֿון וועמען זי דערװאַרט דאָך נישט מער װי - 
נחת. 

לאָמיר דעריבער האָפֿן, אױפֿן שװעל פֿון דעם נײַעם יאָר, אַז - 
צוזאַמען מיט די שפּראָצונגען װאָס באַװײַזן זיך דאָ און דאָרט בײַם נײַעם 
דור - וועט זיך פֿאַרטיפֿן דער ייִדיש-באַװוּסטזײַן אויך בײַ די קומענדיקע 
דוֹרות. 

זיי װועלן דערפֿילן, אַז יידיש איז, װי מיר האָבן דאָס געזאָגט בײַם 
אָנהײיב פֿון די רייד, די נשמה פֿון ייִדישן פֿאָלק, װאָס ציט זײַנע װאָרצלען 
און זאַפֿטן פֿון זײַן טױזנטיאָריקער דערפֿאַרונג אין אײראָפּע. 


(פון אַ רעפעראַט פאַר דעם קולטורקרײַן 
פון "אַרבעטעררינג" אין תּלקאָביב 
צום געזעגענען דאָס יאָר 2006) 


מײַן חוב פֿאַר יידיש 
אַ װאָרט בעתן באַקומען די מאַנגער-פּרעמיע 


יך האָב, זעט אויס, אַ גאָר באַזונדער מזל, װאָס די פּרעמיע אױפֿן 

א נאָמען פֿון איציק מאַנגער ווערט מיר צוגעטיילט גראָד צום 90-סטן 
געבױירנטאָג פֿון דעם גרויסן דיכטער, װאָס איז אױסגעפֿאַלן ערשט 
נאַרװאָס, דעם 28-סטן מל. 

עס איז נאַטירלעך, װאָס נאַטירלעכער קאַן דאָך נישט זײַן, אַז 
אַ שרײַבער אָדער אַ זשורנאַליסט, אַזױ וי יעדער שעפֿערישער מענטש, 
פֿילט זיך געשמייכלט ווען זײַן אַרײַנגעלײגטע גײַסטיקע מי װוערט 
פּאָזיטיוו אָפּגעשאַצט, געלויבט און אויך באַלױנט. דערצו נאָך מיט אַזאַ 
פּרעסטיזשפֿולער אויסצייכענונג װי עס איז די מאַנגער-פּרעמיע. דאָס 
איז דאָך פֿאַר אים נישט בלויז אַן אויסדרוק פֿון אַן עפֿנטלעבער 
אױטאָריטאַטיווער אַנערקענונג; פֿאַר דעם שאַפֿנדיקן יחיד איז עס דאָך 
אויך אַ סטימול, אַ דערמוטיקונג, װאָס פֿאַרפֿליכט אים פֿאַר דער 
געזעלשאַפֿט אין וועלכער ער לעבט און פֿאַר וועלכער ער שאַפֿט. 

איך האָב זיך די טעג צוריקגעקערט פֿון מאָסקװע, דאָרט בײַגעװוען 
אַ רירנדיקע באַגעגעניש מיט ייִדישע מענטשן, מיט ייִדישע שרײַבער 
נאָך אַן אױפֿגעצװוּנגענער צעשיידונג פֿון צענדליקער יאָרן. מיט אַלע 
זאַפֿטן פֿון אויסגעבענקטן האַרץ זיך צוגעהערט צום באַנײַטן קלאַנג פֿון 
דעם ייִדישן לשון, װאָס האָט אַזױ לעבעדיק און פֿריש און אַזױ זיס 
געהילכט פֿון קינדערשע מײַלעכלעך - אינעם אױפֿטריט פֿון דעם 
קיעווער קינדער-אַנסאַמבל "דאָס פּינטעלע" בעת דעם צוזאַמענקום 
אין מאָסקװע. אין אַ יאָר אַרום װעט װערן פֿערציק יאָר נאָך דעם 
מערדערישן פּאָגראָם איבער דער ייִדישער קולטור-קרוין פֿון ראַטן 
פֿאַרבאַנד: פֿערציק יאָר נאָך דער בלוטיקער שװאַרצער נאַכט פֿון 
2"טן אוגוסט, ווען צוזאַמען מיט דער אַראָפּגעהאַקטער קרוין איז 
אויך אַרױסגעריסן געװאָרן די צונג בײַם ייִדישן פֿאָלק אין אָט דעם 
לאַנד. 

איצט אָבער האָבן מיר, אַנשטאָט דעם ביז-אצטיקן וויי-געשװײַג, 
געהערט דעם װיי-געשריי פֿון דעם שין מער ניט שװײַגנדיקן 
סאַװיעטישן ייִדנטום. דאָס ייִדישע לשון, דאָס דערשטיקטע און 
פֿאַרפֿאָלגטע און געמאָרדעטע לשון פֿון דוד בערגעלסאָן און פֿון פּרץ 
מאַרקיש, װאָס האָט דאָרט פּלוצעם אױפֿגעשפּראָצט מיט פֿרישע 
זאַפֿטן אין זבות פֿון דער "גלאַסנאָסט" - האָט שוין אָבער אין אָט דער 
קורצער צײַט באַװיזן זיך אָנצושטעקן מיטן קולטור-קריזיס, וועלכן עס 
לעבט איצט איבער דאָס יידישע לשון בײַ אונדז און אין די פֿרײַע 
תּפֿוצות. אָבער דער עצם פֿענאָמען פֿון דעם ייִדישן קולטור-קיום אין 
אָט דעם לאַנד, װוּ יִדיש איז אַזױ פֿיל צענדליקער יאָרן געװען 
דערשטיקט, זאָגט עדות וועגן דער שטאַרקער לעבנס-קראַפֿט פֿון 
יידישן לשון, וועמען מ'האָט שוין אַזױ פֿיל מאָל געהאַט אָפּגעזאָגט 
דאָס לעבן. 


אין די איצטיקע טעג פֿון די גרויסע געזעלשאַפֿטלעכע מחלוקתן בײַ 
אונדז אין לאַנד, לײַכט-אויף פֿאַר אונדז די געשטאַלט פֿון אַן אַנדער 
פּרץ - די פֿון יצחק לייבוש פּר'ץ, וועלכער האָט מיט איבער הונדערט 
יאָר צוריק געהאַט געשריבן, אַז דאָס ייִדישע לשון טראָגט אין זיך די 
פּײַן און וי פֿון דוֹרות. עס ווערט הײַיאָר גענוי הונדערט יאָר װי אָט 
דער פּרץ האָט אין יאָר 1891, אָנגעהויבן אַרױסגעבן די יודישע 
ביבליאָטעק, אַ זאַמלונג פֿאַר ליטעראַטור און געזעלשאַפֿט, װאָס איז 
געװאָרן די אַכסניה פֿאַר דער אױפֿגײענדיקער יידישער ליטעראַטור - 
אַ ליטעראַטור, װאָס האָט אַזױ שטאַרק באַרײַכערט דעם נאַציאָנאַלן 
קולטור-אוֹצר פֿון אונדזער פֿאָלק, אױפֿגעשטעלט אַ רײַכע קוזניע פֿון 
שעפֿערישע כּוֹחות - אָנהייבנדיק פֿון די קלאַסיקער און אַפֿילו נאָך פֿון 
פֿריער, ביז צו איציק מאַנגער און װײַטער, ביז הײַנט צו טאָג. 

יצחק לייבוש פּרץ, דער שטאָלצער שבת-יומטובֿדיקער זון פֿון דעם 
מיזרח-אײראָפּעישן ייִדנטום, האָט זיך באַצױגן מיט כּבֿוד און מיט 
ליבשאַפֿט צו יעדן מענטשן, אָן אונטערשייד פֿון עדה און ראַסע, װאָס 
אַלע זענען זי פֿון איין טאַטן און פֿון איין מאַמען און פֿון איין גאָט 
באַשאַפֿן... פֿײַנט געהאָט האָט ער צבֿיעות. אין זײַן אַלעגאָרישן 
מעשׂהלע די פֿרומע קאַץ געפֿינען מיר אַ געטרײַען שפּיגל פֿון די 
געזעלשאַפֿטלעכע פֿאַרהעלטענישן פֿון יענע, און אויך פֿון אונדזערע 
איצטיקע טעג. 

אוב איך האָב פֿריער געזאָגט, אַז די הײַנטיקע באַלױינונג און 

דערמוטיקונג, מיטן צוטיילן מיר די מאַנגער-פּרעמיע, איז איך 
אַ פֿאַרפֿליכטונג - אַ פֿאַרפֿליכטונג פֿאַר דעם ייִדישן קולטור-דורשטיקן 
ציבור װײַטער צו שאַפֿן, און זיך מיען צו שאַפֿן אַלץ בעסער און 
בעסער - האָב איך די פֿאַרפֿליכטונג גענומען אויף זיך שוין פֿון לאַנג, 
נאָך אײידער אַ געװיסער צופֿאַל האָט מיך פֿאַרװאַנדלט אין אַ 
זשורנאַליסט. 

די פֿאַרפֿליכטונג און די טרײַשאַפֿט צום קולטיווירטן ייִדישן װאָרט 
האָבן אײַנגעפֿלאַנצט אין מיר מײַנע לערער, די לערער פֿון דער 
ילדיש-וועלטלעכער שולע. דאָרט האָב איך אײַנגעזאַפּט אין זיך, אין 
זייער זכות, די ליבשאַפֿט צו ייִדיש, צו די רײַכע ווערטן, װאָס זענען 
פֿאַרטיליקט געװאָרן צוזאַמען מיט מײַן פֿאָלק אין דעם גרוסן 
נאַציאָנאַלן חורבן - זיי בין איך שולדיק מײַן געזעלשאַפֿטלעכע און 
מײַן פּראָפֿעסיאָנעלע פֿליכט צו דינען דעם ייִדישן לייענער מיט דער 
פֿעדער, װאָס דער גוֹרל האָט מיר געגעבן אין דער האַנט אַרײַן. 

ווען איך האָב אין די טעג פֿון דער היטלערישער חורבן-מלחמה זיך 
אַרױסגעלאָזט וי אַ יינגל אויף דעם גוֹרלדיקן װאַנדערװעג, האָט מיר 
מײַן געטרײַע ליבע מאַמע, צוזאַמען מיט דער קוטשמע און דעם 
שאַליקל, װי אין איציק מאַנגערס אומשטערבלעכן ליד, אויך 
מיטגעגעבן דאָס ייִדישע לשון, װאָס באַגלײט מיך אויף מײַן גאַנצן 
לעבנסוועג. 

מײַנע דערציִער אין דער יידיש-וועלטלעכער שולע פֿון ציש"אַ אין 
פֿאַרמלחמהדיקן פּױלן און אין דער מעדעם-סאַנאַטאָריע - יענער 
וווּנדערלעכער דערציערישער מוסטער-אַנשטאַלט, אין וועלכן איך 
האָב פֿאַרברענגט עטלעכע אומפֿאַרגעסלעכע תּקופֿות, וי אויך מײַנע 
חבֿרים פֿון דער שול און פֿון דער בונדישער יוגנט-אָרגאַניזאַציע, װאָס 
מאַנכע פֿון זי זענען אומגעקומען װי העלדן אין דעם נישט גלײַכן 
קאַמף אין װאַרשעװער געטאָ - דאָס האָבן זי מיר אָנפֿאַרטרױט די 
פֿליכט אָפּצוהיטן דעם מאָראַלישן געבאָט, וועלכער איז אַזױ וויכטיק 
פֿאַר אונדזער שרײַבערישן באַרוף: 

"טונק אײן די פֿעדער אין געוויסן, איידער דו טונקסט זי אײן אין 
ינש 

צו אונדזער גרויסן באַדױער ווערט דער-אָ געבאָט נישט אַלעמאָל 
אָפּגעהיט אין דער זשורנאַליסטישער פּראַקטיק; אין אונדזערע טעג פֿון 
מאָראַלישער, אידעישער און גײַסטיקער פֿאַרלױרנקײט, ווען עס װוערן 
אַזױ גרינגעשעצט די עטישע און עסטעטישע װערטן פֿון אונדזער 

גײַסטיקן און מאַטעריעלן קיום. דאָס פּאַפּולאַריזירן די שאַפֿונגען פֿון 
דער קונסט, באַזונדערס פֿון אונדזער ייִדישער קונסט, איז איינע פֿון די 
עסטעטישע באַשטימונגען פֿון דעם ייִדישן שרײַבער און זשורנאַליסט. 

באַגריס איך מײַנע שותּפֿים צו דער מאַנגער-פּרעמיע, מיט וועלכער 
מיר װוערן הײַנט דאָ באַלױנט, און איך דאַנק האַרציק די מיטגלידער 
פֿון דער זשורי און די אַלע, װאָס זענען געקומען זיך באַטײליקן אין 
אונדזער אַלעמענס שׂימחה - אין דער שׂימחה פֿון ייִדישן שעפֿערישן 
װאָרט. 

זאָל דערפֿילט װוערן אונדזער אַלעמענס װוּנטש, אַז דאָס ייִדישע 
װאָרט זאָל אױסשפּרײטן זײַנע פֿליגל און זאָל באַפֿליגלען און 
באַפֿרוכפּערן די קינסטלערישע און ליטעראַרישע שאַפֿונג אין אונדזער 
פֿאַרהײליקטן ייִדישן לשון. 


לעבעשרפדאקק, נוז' 474-473, 
סעפּטעמבער-אַקטאַבער 1991 


* די אַנדערע לאָרבעראַנטן פון דער מאַנגערפּרעמיע פֿאַר דעם יאָר 1991 
זענען געװען: דער שרײַבער יאָסל בירשטיין פון ירושלים, דער זשורנאַליסט 
לעאָן לענעמאַן פֿון פּאַריז און דער דיכטער איאָני פיין פן ניריאָרק. 


פֿראַנץ קאַפֿקאַס מיסטעריעזער ראָמאַן מיט ייריש 


"א מעשׂה, װאָס האָט אין זיך דעם גײַסטיקן עלעמענט פֿון אמת, איז 

- " אויך פֿיזיש אמת. און די עפּיזאָדן זענען עס. און אַ מעשׂה, װאָס 
איז פֿיזיש אמת, אָבער האָט נישט דעם גײַסטיקן עלעמענט פֿון אמת - 
איז אַן אמת בלויז אין דער רגע פֿון זײַן געשען - און אַ שעה שפּעטער 
איז זי שוין אַ ליגנט..." 

דער דאָזיקער ציטאַט איז גענומען פֿון מלך ראַװיטשעס דאָס 
מעשה-בוך פֿון מײַן לעטן. די ווערטער זענען מיר טיף אַרײַן אין זינען, 
מחמת איך האָב געפֿונען אין זיי דעם אמת אין באַצוג צו יעטוועדער 
מעשׂה; אָבער מלך ראַװיטש באַציט זיך אין זיי אוממיטלבאַר צו זײַנע 
דערמאָנונגען, צו צוויי עפּיזאָדן, װאָס האָבן אַ שײַכות צו פֿראַנץ קאַפֿקאַ. 
דאַקעגן האָבן מיר בדעה צו פֿאַרבינדן דעם אויבנדיקן ציטאַט סײַ צו 
פֿראַנץ קאַפֿקאַ, סײַ צו מלך ראַװיטשן און סײַ צו זאַכן, מיט וועלכע מלך 
ראַװיטש, דער דיכטער, דערציילער און עסעיסט, איז לײַבלעך פֿאַרבונדן. 
טאַקע לײַבלעך - אָבער מיט יענעם גײַסטיקן עלעמענט פֿון אמת, וועגן 
וועלכן ער רעדט אין דעם מעשל"כוך פֿון זײַן לעבן. 

אפֿשר איז עס דער נישט זײער װעזנטלעכער פּערזענלעכער 
מאָמענט, עפּעס אַ צוזאַמענהאַנג פֿון אַ װײַטן גילגול, װאָס רופֿט אַרױס 
בײַם מענטשן אַ באַזונדערן אינטערעס, אָדער מאַכט אים אין אַ געוויסן 
מאָמענט פֿאַר אַ מיטבאַטײליקטן, שענקט אים אַ סימבאָלישן חלק אין 
יענעמס לעבנס-געשיכטע; און אפֿשר גאר אַן אויסרייד, וי אַן אָנהאַלט 
צו באַרעכטיקן די פּערזענלעכע מיטשײַכות, דאָס מיטכאַפּן זיך אױפֿן 
װאָגן פֿון יענעמס חשיבֿות... אין דעם פֿאַל איז עס דער בלויזער צופֿאַל, 
װאָס דער עפּיזאָד, וועגן וועלכן עס דערציילט מלך ראַװיטש אין זײַנע 
זברוֹנות, איז פֿאַרגעקומען אין טאָמאַשאָוו-לובעלסקי, דאָס קינדהייט- 
שטעטל פֿון מײַן פֿאָטער; און מעגלעך אויך, אַז דאָס איז צוליב דעם 
נײַעם גילגול פֿון דעם קאַפֿקאַ-סימבאָל, װאָס האָט איצט װוידער 
אָנגעקלאַפּט אין די טירן פֿון אונדזער הײַנטיקער ווירקלעכקייט - און 


דער גוֹרל פֿון ייִדיש אין ייָדישן לאַנד 275 


טאַקע אין זבות פֿון יענעם גײַסטיקן עלעמענט, װאָס האָט דעם 
קאַפֿקאַ-באַגריף געשאָנקען אַזאַ לאַנג לעבן איבער װײַטע דוֹרות - 
הגם ער אַליין האָט געלעבט סך-הכּל איין און פֿערציק יאָר... 

אין זײַן טאָגבוך, װאָס איז פֿאַרעפֿנטלעכט געװאָרן לאַנג נאָך זײַן 
טויט דורך זײַן נאענטן חבֿר מאַקס בראָד (וועלכער האָט געלעבט אין 
ישׂראל), האָט קאַפֿקאַ בערך צװעלף-דרײַצן יאָר פֿאַר זײַן טױט 
געטרוימט וועגן דעם, װאָס ער װעט טאַן ווען ער װעט איבערלעבן 
דאָס פֿערציקסטע געבורט-יאָר. 

אָבער דאָס איינציקע יאָר, װאָס ער האָט באַװויזן צו לעבן איבער די 
פֿערציק - איז טאַקע געװוען פֿאַרבונדן מיט דעם מיידל, "בלאָס און דין 
און אָרעמלעך אָנגעטאָן", וי עס באַשרײַבט זי מלך ראַװויטש: די פֿרױי, 
װאָס איז צוגעקומען צו אים בעת זײַנער אַ פֿאַרלעזונג אין טאָמאַשאָװ 
און האָט זיך פֿאָרגעשטעלט פֿאַר אים װי די פֿרױ פֿון דעם פֿאַרשטאַר- 
בענעם פֿראַנץ קאַפֿקאַ. 

עס זענען פֿאַראַן סימבאָלן, װאָס באַקומען מיט דער צײַט 
אַ זצלבשטענדיקן אויסמעסט, ווען זי פֿאַרמאָגן אין זיך - אַזױ װי די 
מעשׂיִות און די עפּיזאָדן, וועגן וועלכע עס רעדט מלך ראַװיטש - דעם 
גײַסטיקן עלעמענט. פֿראַנץ קאַפֿקאַ, װאָס איז בײַ זײַן לעבן געווען אַן 
אומבאַקאַנטער שרײַבער, אַ באַאַמטער אין דער סטאַטיסטישער 
אָפּטײילונג פֿון אַ פֿאַרזיכערונגס-געזעלשאַפֿט אין פּראָג, איז נאָכן טוט 
געװאָרן אַ באַגריף - אַ סימבאָל פֿון דער אומבאַהאָלפֿענער 
פֿאַרלױרנקײט, אין וועלכער דער מענטש ווערט צעריבן אויף שטויב 
אונטער די רעדער פֿון דער מעכטיקער ביוראַקראַטישער מאַשין, 
צװוישן די מילשטיינער פֿון דער מאַכט און אין לאַבירינט פֿון דער 
פֿאַטאַלער ווירקלעכקייט. ווען מ'זאָגט הײַנט: "אַ קאַפֿקאַ-בילד" - 
מיינט מען דערמיט צו שילדערן אַ סצענע פֿון דער נישט-ראַציאָנעלער 
ביוראָקראַטישער פֿאַרטעמפּטקײט און אויסזיכט-לאָזיקײיט. 

אין דער זעלבער מאָס זענען אויך פֿאַרװאַנדלט געװאָרן אין 
סימבאָלן די פֿאַרשײדענע חפֿצים, װאָס פֿילן אויס די מאָלערײַען פֿון 
יאָסל בערגנער: אַזױ קאָן מען הײַנט הערן װי אַ קינד זאָגט צו זײַן 
מוטער, פֿאַרבײַגײענדיק אױפֿן מאַרק פֿון אַלטע כּלים: זע נאָר, מאַמע, 
דאָס איז דאָך געווען יאָסלס ריב-אליזן!... 

נישט צופֿעליק האָבן מיר דאָ אַרײַנגעפֿירט יאָסל בערגנערן 
ריידנדיק וועגן די סימבאָלן און די גילגולים פֿון פֿראַנץ קאַפֿקאַ. ער 
האָט צו זי אַ דירעקטן שײַכות. אפֿשר צוליב דעם, װײַל מיר געפֿינען 

זיך איצט אונטער דער וירקונג פֿון פֿראַנץ קאַפֿקאַס מיסטישן 
פֿאַטאַליזם האָבן מיר אױסגעפֿונען, אַז פּאַסירונגען פֿון אַ סימבאַלישן 
באַראַקטער קענען זיך איבערחזרן מיט אַ פּעריאָדישער סיסטע- 
מאַטישקײט - און מיט דער ספּעציפֿישער גענויקייט באַציט זיך דאָס 
טאַקע צו דער געשיכטע פֿון מלך ראַװיטש וועגן קאַפֿקאַ, וועלכער 
פֿלעגט אַליין זיך אויך באַשעפֿטיקן מיט די מיסטישע שײַכותן פֿון דער 
טויט-סטאַטיסטיק פֿאַר דעם ביוראַ פֿאַר לעבנס-פֿאַרזיכערונג, װוּ ער 
האָט געהאַט געאַרבעט אין זײַנע יונגע יאָרן אין ווין. 

אַזױ, למשל, האָט דער ייִדישער דיכטער מלך ראַװיטש איבער- 
געזעצט צום ערשטן מאָל אַ קורצע דערציילונג פֿון פֿראַנץ קאַפֿקאַ 
(דער דאָרף-דאָקטער) און זי פֿאַרעפֿנטלעכט אין יוני 1925 (קאַפֿקאַ 
איז געשטאָרבן דעם 3-טן יוני 1924), אין די לישעראַרישע בלעטער 
אין װאַרשע. און אין דעם זעלבן יאָר האָט ער באַגעגנט אין 
טאָמאַשאָוו "די בלאַסע, דינע און אָרעמלעך אָנגעטאָענע" דאָראַ 
דיאַמאַנט, וועלכע איז געווען קאַפֿקאַס לעבנס-באַגלײיטערין אין 
לעצטן יאָר פֿון זײַן לעבן. גענוי פֿינף און צװאַנציק יאָר שפּעטער, אין 
יאָר 1950 - אַ גאַנצן דור נאָך יענער באַגעגעניש אין טאָמאַשאָו - 
האָט מלך ראַװיטש ווידער באַגעגנט די דאָזיקע פֿרױ, און דאָס מאָל 
בעת אַ רעפֿעראַט אין לאָנדאָן (אַ זאַפֿטיקע באַשרײַבונג פֿון דער 
באַגעגעניש געפֿינען מיר טאַקע אין ראַװיטשעס מעשהטך) 
עטלעכע יאָר שפּעטער איז זי געשטאָרבן. 

און וידער איז אַ דור פֿאַרבײַ, גענוי 25 יאָר - און די געשטאַלטן פֿון 
פֿראַנץ קאַפֿקאַס דערציילונגען זײַנען דערשינען אויף גרויסע לײַװונטן 
אין אַ גרוסן זאַל - איף די בילדער פֿון ראַװיטשעס זון, דעם 
קינסטלער יאָסל בערגנער. זי זענען אויסגעשטעלט געװאָרן סוף 1975 
אין תּל-אַבֿיבֿער מוזיי. איז דאָס נישט אַ מערקווערדיקער, אַ מיסטע- 
ריעזער און סימבאָלישער צופֿאַל? 

אמת, דאָס איז נישט געקומען מיטאַמאָל, יאָסל בערגנער האָט שוין 
מיט יאָרן צוריק געפֿונען אין קאַפֿקאַס דערציילונגען א קװאַל פֿון 
אינספּיראַציע פֿאַר זײַנע מאָלערײַען, האָט אילוסטרירט זײַן פֿאָטערס 
איבערזעצונג פֿון קאַפֿקאַס דער פּראָצעס, װאָס איז דערשינען אויף 
יידיש אין 1966, און האָט שוין אויך פֿריער פֿאַרעפֿנטלעכט אַן אַלבאָם 
מיט קאַפֿקאַ-אילוסטראַציעס, מיט די זעלבע פֿיגורן, וועלכע האָבן אין 
משך פֿון אַלע יאָרן געדינט, צוזאַמען מיט זײַן סימבאָלישן "שטוב- 
אינװוענטאַר", װי די אייגנטימלעכע העלדן פֿון יאָסלס ווערק. 

עס איז שווער צו זאָגן, צי איז דאָס טאַקע אונטער דער ווירקונג פֿון זײַן 
פֿאָטער, דעם דיכטער מלך ראַװיטש, וועלכער האָט איבערגעזעצט 
קאַפֿקאַן אױף יידיש, אָדער איז דאָס צוליב די שטאַרק ענלעכע 
באַראַקטער-שטריכן, װאָס מיר געפֿינען אין דער אױפֿפֿאַסונג פֿון 
פֿראַנץ קאַפֿקאַ און פֿון... יאָסל בערגנער. וועגן דעם װעלן דאַרפֿן 
מישפּטן די פֿאָרשער פֿון קונסט און ליטעראַטור. װאָס שייך דעם 
קינסטלערס פֿאָטער מלך ראַװיטשן, איז ער, אַזױ װי קאַפֿקאַ, געווען 
אין אָנהייב פֿאַרבונדן מיט דער דײַטשישער ליטעראַטור - הגם 
ראַװיטש שטאַמט פֿון גאַליציע און קאַפֿקאַ, וועלכער איז געבליבן אַ 
"דײַטשישער שרײַבער", האָט געשטאַמט פֿון בעהמען. װאָס עס איז 

יאָסל בערגנער: 
אילוסטראַציע 
צו פֿר. קאַפֿאַס 
דעד מישפט 


אָבער אויסער יעדן ספֿק איז דער פֿאַקט, אַז אַלע דרײַ האָבן געשעפּט 
זייער שאַפֿונגס-אינספּיראַציע און נישט װײיניק מאָטיוון פֿאַר זייערע 
וערק - פֿון די ייִדישע פֿאַלקס-קװאַלן, און אויך פֿון דער ייִדישער 
ליטעראַטור. 

ווען עס איז אָפּגעמערקט געװאָרן די פֿופֿציקסטע יאָרצײַט פֿון 
פֿראַנץ קאַפֿקאַ, זענען דערשינען אַנטפּלעקונגען װעגן זײַנע 
באַגעגענישן מיטן װאַנדערנדיקן ייִדישן טעאַטער פֿון לעמבערג און 
וועגן דער שטאַרקער השפּעה, װאָס די דאָזיקע טעאַטער-טרופּע האָט 
געהאַט אויף זײַן שאַפֿן און אויך - אויף זײַן צוגאַנג צו דער ייִדישער 
שפּראַך. מאַקס בראָד ברענגט אַרױס די סבֿרה, אַז די געשטאַלטן פֿון 
דער ייִדישער פֿאָרשטעלונג דער משומד פֿון לאַטײנער, װאָס איז 
געשפּילט געװאָרן דורך דער טעאַטער-טרופּע פֿון זשאַק לעווי, האָבן 

געדינט װי די פּראַטאָטיפּן פֿאַר די צוויי משרתים אין קאַפֿקאַס 
באַרימטער דערציילונג דער שלאָס. 

אין זײַן טאָגבוך װידמעט קאַפֿקאַ אַ סך צענדליקער זײַטן דער 
יידישער טעאַטער-טרופּע און דעם יידישן טעאַטער-רעפּערטואַר, 
שילדערנדיק מיט די גענויסטע פּרטים די שפּיל און דעם אינהאַלט פֿון 
משומד, פֿון שולמית, בר- כּוכבא, פֿון דער װוילדער מענטש, װאָס איז 
אָנגעשריבן געװאָרן דורך גאָרדינען פֿאַר דעם "גרויסן אָדלער פֿון 
ניו-יאָרק", וי ער שרײַבט אין זײַנע נאָטיצן, וי אויך פֿון גאָט, מענטש 
און שײַקל און אַנדערע פּיעסעס. ער באַשרײַבט דאָס פּובליקום פֿון 
יידישן טעאַטער, און ער שילדערט אַפֿילו אײנעם פֿון די 
בינע-סקאַנדאַלן, ווען די אַרטיסטן האָבן זיך צעשלאָגן אויף דער בינע 
און אַראָפּגעריסן דעם פֿאָרהאַנג - בלײַבנדיק אָפּגעדעקט פֿאַרן 
פּובליקום מיט זייער גאַנצער ניט-מאָראַלישקײט, (װי זיי האָבן אויף 
צומאָרגנס זיך פֿאַרגעװאָרפֿן אויף אַ פֿאַרזאַמלונג אין זייער קלוב), אין 
דער צײַט ווען זי אַלײן האָבן געפּרעדיקט מאָראַל פֿאַרן פּובליקום... 

אָנהייבנדיק פֿון 5יטן אָקטאָבער 1911 פֿאַרברענגט קאַפֿקאַ לאַנגע 
טעג אין דער געזעלשאַפֿט פֿון די יידישע אַקטיאָרן, און דער 
געבילדעטער באַאַמטער און שרײַבער מיטן אַקאַדעמישן דאָקטאָר- 
טיטל אַנטװיקלט אין זיך אַן איראַציאָנעלע, אַ מיסטישע באַציונג צו 
אָט די פּשוטע יידישע פּראָװוינציעלע װאַנדערנדיקע אַרטיסטן מיט 
באַגרענעצטער בילדונג. פֿון זײ לערנט ער װעגן דער יידישער 
ליטעראַטור, וועגן דער ייִדישער דיכטונג. ער אינטערעסירט זיך מיט 
דער יידישער געשיכטע און גיט אויך לעקציעס וועגן יידישער שפּראַך 
און ליטעראַטור. אין איינעם אַזאַ רעפֿעראַט, געהאַלטן דעם 18-טן 
פֿעברואַר 1912 אין גרויסן זאַל פֿון דער ייִדישער קהילה אין פּראָג, ווו 
זײַן פֿרײַנד, דער אַרטיסט זשאַק (איזאַק) לעווי האָט רעציטירט פֿון דער 
יזדישער דיכטונג (אין זײַן טאָגבוך באַציט זיך קאַפֿקאַ צו די דיכטער 
פֿרוג, עדעלשטאַט, מאָריס ראַזענפֿעלד, צונזער א"אַנד, װי אויך צו 
מענדעלע מוֹבר-ספֿרים) - האָט קאַפֿקאַ באַצײכנט ייִדיש וי די יינגסטע 
שפּראַך אין אײראָפּע. 

"איך קען כּמעט זען אויף אײַערע פּנימער, אַז אַ סך פֿון אײַך האָבן 
מוֹרא פֿאַר ייִדיש. וועגן די, װאָס האָבן אַן אַראָגאַנטישע באַציונג צו 
יידיש, וויל איך אַפֿילו נישט רעדן", - האָט ער געזאָגט בײַם אַנהייב פֿון 
זײַן רעפֿעראַט. און הגם זײַן אוֹפֿן פֿון באַנעמען די ייִדישע שפּראַך איז 
געווען אַ נאַיווער, מחמת ער האָט געהאַלטן, אַז וי אַ פֿאָלקס-שפּראַך, 

װאָס האָט אײַנגעזאַפּט אין זיך די עלעמענטן פֿון פֿאַרשײדענע 
אַנדערע שפּראַכן, װעט זיך יידיש נישט לאָזץ צוימען אין קין 
גראַמאַטישע ראַמען אאַזי - האָט ער אָבער אַרױסגעװזן זײַן 
מיסטישע באַציונג צו אָט דעם לשון, װאָס טראָגט אין זיך די טרוימען, 
די פֿרײידן, די ליידן און די האַפֿענונגען פֿונעם פֿאָלק. 

דעם-אָ מאַגישן לעבנס-כּוֹח פֿון דער ייִדישער שפּראַך האָט שוין 
דאַן, מיט אַזױ פֿיל יאָרן צוריק, אָפּגעשאַצט דער "דײַטשישער 
שרײַבער" פֿראַנץ קאַפֿקאַ, וועלכער האָט דורך דעם ייִדישן שרײַבער 
און דיכטער מלך ראַװיטש און דורך דעם קינסטלער יאָסל בערגנער 
געפֿונען אַ נײַע אָפּשפּיגלונג - אין זײַן עכטן יידישן מקור - און אַ נײַע 
אינטערפּרעטאַציע אין דעם גרויסן ים פֿון דער אוניװערסאַלער 
אַנדערשפּראַכיקער קאַפֿקאַ-פֿאָרשונג, װאָס איז אױפֿגעקומען נאַך זײַן 
טויט, ווען בײַם לעבן איז ער נאָך געװוען אַזױ װײיניק באַװוּסט... 


קעצטע ליַעק, 14-טער אַפּריל 1976 

מײַן דאַנק און אָנערקענונג: 


די קינסטלער יאָסל בערגנער און משה סחר, 
בני מר, רעדאַקטאָר פֿון "דווקא", פֿאַר זײַנע קלוגע 
און זאַכלעכע עצות; 
דעם שוֹמֵר הלשון אליעזר ניבאָרסקי 
פֿאַר זײַן אָפּגעהיטענער קאַרעקטור, 
די פּען-קאָלעגן יהודה גור-אריה און אהרון גאַראָן, און 
די אַלע װאָס האָבן מיר געהאָלפֿן 'מיט ראַט און מיט טאט" 
און מיט פֿינאַנסיעלער שטיצע, װי אויך 
מײַן טאָכטער אוּריתּ - 
פֿאַר דער גראַפֿישער פֿאָרמירונג פֿון דער הילע 
און מײַן פֿרױ אסתּר, וועלכע האָט אױיסגעטראָגן 
די עיקרדיקע לאַסט בײַם צוגרייטן די צװײי ביכער צום דרוק 


די ביכער פֿון יצחק לודען 


קעמפֿער פּאַראַל - פנימאַקאַמעסײ פֿון חיים חפר 
אין דער אױטאָריזירטער יידישער איבערזעצונג פֿון 
יצחק לודען אילוסטרירט פֿון דעס דאַדאַ-קינסטלער 
מאַרסעל יאַנקאָ. מיט אַן אַרײַנפֿיר:װאָרט פֿון דעס 
פּרעמיער לוי אשכּול צו דער ייִַדישער אױפֿלאַגע. 
גרויסער אַלבאָנדפֿאָרנזאט, 6 קאַרטאַךזײַטן. פֿאַרלאַג "עמיקם", תּל 
אבב 1968. 


פֿון חלום צו שלום - די דראַמע פֿון דעם 
שלום-פּראָצעס מיט עגיפּטן. רעפּאָרטאַזשן פֿון דעם 
מחברס באַזוך אין מצריס מיט דער זשורנאַליסטן- 
דעלעגאַציע גלײַך נאָך פּרעז' סאַדאַטס ישלוס-דעסאַנטיי 
אין ירשלים אין נאָװעמבער 1977 -- און ביז דעס שלום- פון חלום 
אָפּמאַך מיט קאַיר. כו שלום 
8 זײַטן פ"ג לעצטע נײַעם. תל אביב 1979. די הילע און | יעסק לורען 

פֿאַטאָגראַפֿיעס אין בוך אױיסגעפֿירט פֿון דעם מחבּר. 


פּערל פֿון קײעלן - װעגן קונסט און וועגן 
קינסטלער. אַרטיקלען, עסייען און שמועסן וועגן 
געשיכטע דער קונסט און װעגן 90 ישׂראלדיקע, 
ייִדישע און אוניװוערסאַלע קינסטלער. אילוסטרירטע 
פראַכטאױסגאַבע. 

8 װײַטן גההיסער אַלבאַצדפֿאָרמאַט מיט 500 בילדער - 
32 קאַלירטע פלאַטן. פֿאַרלאַג ה לײוויק, תּל-אביב 1987. 
(צווייטע אױפֿלאַגע: 8 


מחוזה לײידי/ - די כּנסת סאַלוטירט פאַר יידיש. 
פּראָטאָקאָלן פֿון דער ספּעציעלער זיצונג געווידמעט 
דער ייִדישער שפּראַך און קולטור. פּלענוס-זיצונג 
מאָנטיק ייא בטבת התשנייג ( 4טער יאַנואַר 1992). 
צװײי- און דרײַ-שפּראַכיקע בראָשור איבערגעזעצט, 
צוגעגרייט און דערלאַנגט צום דרוק: יצחק לודען. 

אַרוסגעגעב דורך דעם "ועלטראַט פאַר ײַדיש און ײַדישער 
קולטור" און דעם ײַדישן ליטעראַטך און זשזרנאַליסטרפֿאַרבאַנד 
אין ישׂראל. 50 זײַטן (+25 ז"ז ענגליש). ירושלים תענ"ג 1993. 


די באַרימטע פּאָעמע דעד לאָקאָמאָט?? פן פּילישן 
דיכטער יוליאַן טוּווים אין דער יידישער איבערזעצונג פֿון 
יצחק לודען - אין אַַ קינסטלעריש אילוסטרירט 
ביכעלע, אַרוסגעגעבן פֿון דעם שולךקאָמפּלעקס פֿאַר 
פּלאַסטישער קונסט אין טשענסטאָכאָװ, פּוילן, װי אַ 
דיפֿלאָס-אַרבעט פֿאַר דעס אַרוסלאָזזאָר 1995. 


ביכער רעדאַגירט, באַאַרבעט און צוגעגרייט צום דרוק 


דורך יצחק לודען: 
מעלעם סאַנאַטאָריעמץ - אָנדענק-בוך פֿון דעס 
איינציק-אַרטיקן פּעדאַגאָגיש- געזונטהייטלעכן מוסטער 
אַנשטאַלט די ימעדעס- סאַנאַטאָריעי הינטער װאַרשע - 
אַ קינדער-רעפּובליק מיט ייַדיש װי די אומגאַנב שפּראַך. 
געגרינדעט אין יאָר 1926 און ליקװווידירט דורך די 
נאַצײדײַטשן אין אויגוסט 1942 צואַמען מיטן 
פּערסאָנאַל, װאָס איז פֿרײַװיליק מיטגעגאַנגען מיט די 
0 קינדער צוס אומקוס אין טרעבלינקע. 

2 זײַטן, האַרטער אײַנבינד. פֿאַרלאַג "מנורה", תּל-אניבֿ 
6. 


יוסף בולאָנו; פון אַלטן מאַרקפּלאַץ - איינע פֿון 
די שענסטע ליטעראַריש-קינסטלערישע - ווידמונגען דער 
פֿאַרטיליקטער ירושליס דיליטא. דער גרויסער מײַסטער 
פֿון דער יידישער בינע אַנטפּלעקט זיך אין דעס בוך װי אַ 
גרויסער מײַסטער פֿון ייִדישן ליטעראַרישן װאָרט. מיט 
א באַגײַסטערטן נאָכװאָרט פֿון שלום ראָזענפֿעלד. 

8 זײַטן פֿאַרלאַג יל פרץ תּלאָביב 1995. (אויך די הילע 
פֿאָרזירט פֿון יצחק לודען). 


אחן דאָך - דעם מאָרגנרזיט אַנטקענץ, עסייען פֿון 
אַרטור לערמער (1908 - 2002), פּראָפֿעסאָר אין 
מעק-גיל אוניווערסיטעט אין מאָנטרעאָל, מיטגליד 
פֿן װעלט-קאָאָרדינירקאָמיטעט פֿון "בונדיי, אַקטייוער 
אינטע לעקטועלער טוער פֿאַר ייִדישער קולטור און 
פֿאַר דעם בודישן סאָציאַלדעמאָקראַטישן געדאַנק. 
פֿאָרװאָרט פֿון ד"יר העשיל קלעפּפֿיש און אַ 
נאָכװאָרט פֿון יצחק לודען. הילע : יאָסל בערגנער. 
0 זײַטן פֿאַרלאַג י ל פרץ, תלאַניב תענ"ט - 1999 


פֿטמאַל דאַכט זיך, אַז דער באַשאַפֿער 
ד האָט אַרױפֿגעלײגט אויף די שרײַבער 
און קינסטלער די אױפֿגאַבע אָפּצוהיטן זײַן 
אייגענעם באַשאַף פֿאַר דער אײביקייט, 
װײַל ער אַליין האָט נישט קיין צײַט און קיין 
געדולד פֿאַר דעם צו זאָרגן. 

אין דעם פּערמאַנענטן באַשאַפֿונגס- 
פּראָצעס פֿון דער נאַטור, אין פּראָצעס פֿון 
די אומאויפֿהערלעכע ענדערונגען, װאָלט 
אַלדאָס פֿריִערדיקע געװאָרן פֿאַרטיליקט 
און פֿאַרגעסן, אָפּגעװישט פֿון דער 
אױבערפֿלאַך און פֿונעם זיכּרון פֿון דער 
געשיכטע, אָפּטרעטנדיק דאָס אָרט פֿאַר 
נײַע באַשאַפֿונגען - װען נישט דער 
קינסטלער, װאָס איז סײַ אַ שאַפֿער און סיי 
אַ שוֹמר: ער שאַפֿט פֿון זײַן אייגענער 
אײַנפֿאַלערישקײט, און ער פֿאַראײביקט 
דאָס פֿאַרבײַגײענדיקע אין דער נאַטור- 
שאַפֿונג". 


(יצחק לודען אין זײַן בוך 
"פערל פון גרעדן', ז' 195) 

די שרײַבערישע זשורנאַליסטיק פֿון יצחק לודען 
איז קײנמאָל ניט געװען קיין באַגרענעצטער 
זשאַנער. עס האָט תּמיד פֿאַרמאָגט אַ ברײיטערע און 
טיפֿערע דימענסיע, פֿאַרװאַנדלענדיק זיך אין גײַסטיק 
אָנגעלאָדענער פּובליציסטיק, װאָס איז באַגלײביק, 
קלאָר, און מיט אַחריותדיקן ברען און איבערצײַגונג 
שטייט זי הינטער דעם געשריבענעם. 
אַחוץ זײַן זשורנאַליסטישער אַרבעט האָט לודען זיך 
ספּעציאַליזירט אַקאַדעמיש אין דער געשיכטע פֿון קונסט. 
זײַן שפּירעװדיק אויג-און-אויער צו מאַלערײַ, פּאָעזע, 
צו ליטעראַטור בּכלל, האָט אויך אַ באַטײַטיקע השפּעה 
אויף זײַן זשורנאַליסטיש-פּובליציסטישן סטיל. דערפֿאַר איז 
לודען קיינמאָל ניט טרוקן, אַפֿילו זײַענדיק אינפֿאָרמאַטיו. 


לודען געהערט צו די װייניקע פּען-מענטשן, װאָס זײַנען 
סטאַביל אין זײער װעלט-באַנעם. זײַן סטאַבילקײט 
דערוועקט צו זיך אַ בכּבֿודיקע באַציונג - אַפֿילו ווען מען 
איז ניט אַלעמאָל מיט אים מסכּים. װי אַ קעמפֿערישער 
זשורנאַליסט, בעיקר װאָס שייך ייִדיש-טעטיקייט און פֿאַר 
טאָלעראַנץ צו ייִדיש, איז די שפּראַך בײַ אים הײַנטצײַטיק, 
מיט װיטאַליטעט און מיט באַװוּסטזיניקער אָנגעהעריקייט 
צו אַ רײַכער ייִדישער קולטור, ניט געקוקט אויף אירע 
האַרבע היסטאָרישע אָנװערן. 

מ'קען זאָגן, אַז לודען איז ניט קיין געװאָרענער, נאָר 
אַ געבוירענער ייִדיש-פּראָפֿעסיאָנאַל. בײַם הײַנטיקן טאָג 
געהערט ער צו די געציילטע שרײַבער, װאָס האָבן דאָס 
יידיש-לשון אױפֿגעכאָװועט אין זייערע קינדער-יאָרן 
אין דער יידיש:וועלטלעכער שול. אויך די אַלגעמײן 
סאָציאַלע און געזעלשאַפֿטלעכע פּראָבלעמאַטיק אין 
לאַנד און אויף דער וועלט געפֿינט בײַ אים אַ פּאָלעמיש 
קאָנקרעטן אויסדרוק". 


מ. צאַנין (אין די מאַטידן פון דער זשורי בּעתן 
צומיק דעם הוה האָפֿשטײפּרײַז פֿאַר 1997) 


